

امام العصر حضرت حافظ محمد صاحب محدث گوندلوی رحمۃ اللہ علیہ ایک متنوع اور جامع الصفات شخصیت کے مالک تھے جنھوں نے درس و تدریس اور تصنیف و تالیف کے میدان میں یادگار خدمات اور اننمث نقوش رقم کیے۔ نور اللہ ضریحہ و جعل جنة الفردوس مثواہ

✿ قبل ازیں ہم قارئین کرام کی خدمت میں حضرت حافظ صاحب گوندلوی رحمۃ اللہ علیہ کی مایہ ناز کتاب ”دوام حدیث“ پیش کرنے کی سعادت حاصل کر چکے ہیں جو بلاشبہ دفاع حدیث اور منکرین سنت کے شبهات و اعتراضات کے جواب میں ایک وقیع اور بلند پایہ تحقیقی دستاویز ہے، جسے اللہ تعالیٰ کے فضل و کرم، پھر مؤلف رحمۃ اللہ علیہ کے علمی مقام و مرتبہ کی بدولت قبول عام حاصل ہوا اور علمی حلقوں میں اسے نہایت پسندیدگی کی نظر سے دیکھا گیا، اور اندر و اندر و بیرون سے ہمیں نہایت ہی حوصلہ افزاتاً ثرات موصول ہوئے۔ ^① تقبل اللہ منا و جعلہ فی میزان حسناتنا۔

✿ اسی طرح اب ہم قارئین کی خدمت میں حضرت حافظ صاحب رحمۃ اللہ علیہ کی ایک اور یادگار کتاب ”الاصلاح“ پیش کرنے کی سعادت حاصل کر رہے ہیں جس میں بدعت، تقلید و اجتہاد، قیاس، شرکیہ عقائد اور بدیعی رسومات کے متعلق بلند پایہ تحقیقات زیب قرطاس کی گئی ہیں۔ امید ہے اول الذکر کتاب کی طرح اسے بھی اہل علم قدر کی نگاہ سے دیکھیں گے۔

✿ یہ گوہر نایاب پہلی بار مؤلف رحمۃ اللہ علیہ کی زندگی میں تین الگ الگ حصوں میں طبع ہوا جسے اب یکجا شائع کیا جا رہا ہے۔

✿ اس کتاب کی تحقیق و تحریج کے فرائض مرکز التربیة الإسلامية فیصل آباد کے ہونہار فاضل طلبہ حافظ عبد الرؤوف بن محمد یعقوب، ابراہیم بن بشیر الحسینی اور محمد فیاض آسی نے

① چنانچہ ہندوستان میں بھی ”دوام حدیث“ کا بہترین ایڈیشن فضیلۃ الشیخ ڈاکٹر عبدالرحمٰن فریوائی رحمۃ اللہ علیہ کی زیر نگرانی دو ہزار کی تعداد میں شائع ہوا۔ نیز مقالات حدیث ارشیخ الحدیث مولانا محمد اسماعیل رحمۃ اللہ علیہ کی طباعت عمل میں آئی۔ والحمد للہ علی ذلک

فضیلۃ الشیخ حافظ محمد شریف ؓ، فضیلۃ الشیخ مولانا ارشاد الحق اثری ؓ اور فضیلۃ الشیخ حافظ مسعود عالم ؓ کی زیرگرانی اور مشاورت سے سراجام دیے ہیں۔ جزاهم اللہ احسن الجزاء۔

❖ علاوہ ازیں ہم نے تحریق و حواشی کا مکمل مراجعہ کیا ہے اور بعض نقائص کی مناسب اصلاح اور تحقیقی منیج میں یکسانیت پیدا کرنے کی کوشش کی ہے۔

❖ اس طباعت کے حوالے سے اس بات کا اظہار بھی یقیناً قابل مسرت ہے کہ استاد محترم حافظ عبدالمنان نور پوری ؓ نے از اول تا آخر کتاب کو مکمل پڑھا اور مراجعہ کیا، اور جہاں جہاں لفظی و معنوی اصلاح کی ضرورت تھی اس پر تنبیہ فرمائی اور بعض مقامات پر چند حواشی لکھے جوان کے نام سے درج کر دیے گئے ہیں۔ جس سے اس طبعہ کی استنادی حیثیت میں مزید اضافہ ہو گیا ہے۔ جزاہ اللہ خیرا۔

❖ یہ فضیلۃ الشیخ حافظ صلاح الدین یوسف ؓ اور محترم ڈاکٹر عبد الرحمن فریوائی ؓ نے کتاب کا مراجعہ کیا، بعض مقامات پر اصلاح فرمائی اور اپنے علمی مشاغل اور بے پناہ مصروفیات سے وقت نکال کر کتاب کے لیے بہترین مقدمات لکھے جس پر ہم ان کے ممنون ہیں۔ شکر اللہ سعیہما و بارک لہما فی اعمالہما۔

اور آخر میں قارئین سے درخواست ہے کہ ہمارے لیے دعا کریں اللہ تعالیٰ ہمیں مزید توفیق دے تاکہ حضرت حافظ صاحب گوندوی رحیم اللہ کے بقیہ نوادرات: شرح مشکاة المصانع، مجموع رسائل، فتاوی جات وغیرہ کو بھی ہم منصہ شہود پر لاسکیں جو محمد اللہ طباعت کے مختلف مراحل میں ہیں۔ نسأَلَ اللَّهَ إِتْمَامَهَا
وصلی اللہ و سلم علی خیر خلقہ محمد و علی آلہ و صحبہ أجمعین۔

شاهد محمود

پیش لفظ

اللہ تعالیٰ تمام جہانوں کا خالق و مالک ہے، اس نے انسان کو پیدا کیا اور پھر اسے بے شمار امتیازات سے نوازا، کائنات کا ذرہ ذرہ اس کا خادم اور فرمانبردار بنادیا۔ باری تعالیٰ نے انسانوں کے پیدا کرنے کے بعد ان کو بے مہار نہیں چھوڑا بلکہ انسانی زندگی احسن طریقہ سے گزارنے اور ابدی کامیابی کے لیے وحی کا سلسلہ جاری کیا۔ وہ ذات جو خالق کائنات ہے وہی اس کی بہترین رہنمائی کر سکتا ہے۔ وحی وہ سائنسک اور لیقینی چیز ہے جو ہر قسم کی تبدیلی اور ترمیم سے پاک ہے۔ اللہ تعالیٰ نے تمام انسانوں کو اس وحی کا پابند ٹھہرایا ہے۔ ارشادِ ربانی ہے:

﴿إِتَّبِعُوا مَا أُنْزِلَ إِلَيْكُمْ مِّنْ رَّبِّكُمْ وَ لَا تَتَّبِعُوا مِنْ دُونِهِ أَوْلِيَاءَ قَلِيلًا مَا تَذَكَّرُونَ﴾ [الأعراف: ٣]

”اس کے پیچے چلو جو تمہاری طرف تمہارے رب کی جانب سے نازل کیا گیا ہے اور اس کے سوا اور دوستوں کے پیچے مت چلو۔ بہت کم تم نصیحت قبول کرتے ہو،“ خود نبی اکرم ﷺ سے یہ اعلان کروایا گیا:

﴿الْيَوْمَ أَكْمَلْتُ لَكُمْ دِيْنَكُمْ وَ أَتَمَّتُ عَلَيْكُمْ نِعْمَتِيْ وَ رَضِيْتُ لَكُمُ الْإِسْلَامَ دِيْنًا﴾ [المائدۃ: ٣]

”آج میں نے تمہارے لیے تمہارے دین کو مکمل کر دیا اور تم پر اپنی نعمت پوری کر دی اور تمہارے لیے اسلام کو دین کی حیثیت سے پسند کر لیا۔“

یہ وحی کا سلسلہ اگرچہ قدیم ہے لیکن پہلی امتوں کی طرف نازل کردہ کتابوں میں تحریف و تغیر نے راہ پالی اور آج وہ اپنی اصل شکل میں محفوظ نہیں لیکن امت مسلمہ کے لیے وحی کی حفاظت کا ذمہ خود اللہ تعالیٰ نے اٹھایا ہے، اس لیے یہ آج تک ہمارے پاس من و عن محفوظ اور باقی ہے۔ یہ ایک مسلمہ حقیقت ہے کہ مسلمانوں کے ہاں ذخیرہ وحی آج بھی دنیا کے اعلیٰ ترین

علمی معیارات کے مطابق محفوظ ہے جس کے لیے غیر معمولی حفظ و کتابت کے سلسلے وجود میں آئے جن سے کم تر کوئی نظیر بھی انغیار کے پاس موجود نہیں۔

وہی کے ساتھ نازل کردہ دین الہی آج ہمارے پاس قرآن و سنت کی شکل میں محفوظ نظر آتا ہے، تمام انسانوں سے ان دو چیزوں پر ہی اعتماد کرنے کا کہا گیا اور قروں اولیٰ کے بہترین لوگوں نے اس پر بہتر انداز سے عمل پیرا ہو کر عملی نمونہ بھی پیش کر دیا۔ رسول کریم ﷺ کا ارشاد ہے:

”ترکت فیکم أمرین لن تضلوا ما تمسکتم بهما: کتاب الله و سنته رسوله“
(الموطاً: ۱۳۹۵)

”میں تم میں دو چیزیں چھوڑ کر جا رہا ہوں جب تک انہیں مضبوطی سے تھامے رکھو گے گمراہ نہ ہو گے: وہ اللہ کی کتاب اور اس کے رسول کی سنت ہے۔“

انسانیت کی ابدي فلاح کا دارود مدار ان دونوں مصادر پر کلی اعتماد میں ہے، اور اس کے علاوہ باقی چیزوں کو ترک کر دینا ہی دین ہے جسے ترک یا سنت ترکیہ سے بھی تعبیر کیا جاتا ہے۔ یہی وہ مصادر ہیں جن کی تکمیل کی گواہی خود اللہ تعالیٰ نے دی ہے۔

رسول اللہ ﷺ اپنے ہر خطبہ میں ارشاد فرماتے تھے:

”فَإِنْ خَيْرُ الْحَدِيثِ كِتَابُ اللَّهِ، وَخَيْرُ الْهَدِيِّ هَدِيٌّ مُحَمَّدٌ صَلَّى اللَّهُ عَلَيْهِ وَسَلَّمَ، وَشَرُّ الْأُمُورِ مَحْدُثَاتٍ، وَكُلُّ مَحْدُثَةٍ بَدْعَةٌ، وَكُلُّ بَدْعَةٍ ضَلَالٌ، وَكُلُّ ضَلَالٍ فِي النَّارِ“ (صحیح مسلم: ۸۶۷، سنن نسائی: ۱۵۷۹)

”بلا شبہ سب سے بہترین بات اللہ کی کتاب ہے اور بہترین سیرت محمد ﷺ کی سیرت ہے۔ تمام امور میں سے بدترین نئی ایجاد کردہ چیزیں ہیں اور ہر نئی چیز بدعت ہے اور ہر بدعت گمراہی ہے اور ہر گمراہی کا انجام آگ ہے۔“

اللہ تعالیٰ کی طرف سے جب کسی رسول یا نبی کو مخصوص لوگوں کی طرف بھیجا جاتا ہے تو اس نبی پر لازم ہوتا ہے کہ لوگوں کو ہر قسم کی خیر و شر سے باخبر کر کے جائے۔

”انه لم يكن نبي قبلي إلا كان حقا عليه أن يدل أمته على خير ما يعلمه لهم، وينذرهم شر ما يعلمه لهم“ (صحیح مسلم: ۱۸۴۴)

”بے شک مجھ سے قبل جو نبی بھی گزرा ہے اس پر لازم تھا کہ اپنی امت کی ہر اس

خیر کی طرف رہنمائی کر کے جائے جو ان کے لیے اس کے علم میں تھی اور ان کے لیے اس کے علم میں جو شر بھی تھا اس سے ان کو ڈرا کر جائے۔“

ان نصوص اور ایسے دیگر دلائل سے اندازہ لگایا جاسکتا ہے کہ دین اسلام کس قدر کامل، اکمل اور ابدی افادیت کا حامل دین ہے، اب راہی حق کے لیے صراط مستقیم پر گام زن رہنے کا ایک ہی طریقہ ہے کہ وحی کی مکمل اتباع کرے اور جن چیزوں کا شریعت میں وجود نہیں ان کو بطور دین نہ اپنائے۔

دین اسلام کو پس پشت ڈالتے ہوئے اس کی مخالفت اور عناد جس طرح بہت بڑا جرم ہے اسی طرح کوئی آدمی مسلمان ہونے کا دعویٰ کرنے کے باوجود من مانی خواہشات اور رسومات و محدثات کو دین کا حصہ قرار دے تو یہ بھی بہت بڑی جسارت ہے۔

دین کے نام پر ایسی چیزوں کی اختراع وایجاد اتنا بڑا جرم ہے کہ شرک کے بعد اس کی قباحت سب گناہوں سے بڑھ کر ہے اس لیے کہ ایجاد بدعت اپنی طرف سے شریعت سازی ہی کا دوسرا نام ہے۔ یہی وجہ ہے کہ نبی اکرم ﷺ کے فرمان کے مطابق بدعتی آدمی جب تک بدعت کو چھوڑنے والے اس کی توبہ بھی قبول نہیں ہوتی، فرمایا:

”إِنَّ اللَّهَ حَجَبَ النُّوْبَةَ عَنْ كُلِّ صَاحِبِ بَدْعَةٍ حَتَّى يَدْعُ بَدْعَتَهُ“

(رواہ الطبرانی عن أنس، انظر صحيح الترغیب: ۵۴)

”اللَّهُ تَعَالَى بَدْعَتِي كَيْ تَوْبَ قَبُولَ نَهِيْنَ كَرَتَاجَبَ تَكَ وَهَ بَدْعَتَ چَحْوَرَ نَهْ دَهْ۔“

ہر وہ عمل جو ثواب اور نیکی سمجھ کر کیا جائے لیکن شریعت میں اس کی کوئی اصل اور ثبوت نہ ہو بدعت کہلاتا ہے، بدعاوں دین کے لیے سب سے بڑھ کر نقصان دہ ہیں اس لیے کہ ان کے کرنے والا اسے نیکی اور ثواب سمجھ کر کرتا ہے، اس لیے اس کے چھوڑنے کا تصور بھی نہیں کر سکتا، جبکہ دوسرے گناہوں میں کم از کم گناہ کا احساس موجود رہتا ہے جس سے یہ امید ہوتی ہے کہ کرنے والا نادم ہو کر کبھی اسے چھوڑ دے گا۔ بدعتی آدمی کی مثال ایسے مزدور کی ہے جو دن بھر خون پسینہ ایک کر کے محنت تو کرتا رہے لیکن اسے کوئی مزدوری نہ ملے۔ آپ ﷺ کے ارشاد کے مطابق: بدعتی آدمی اور اس کا عمل دونوں مردود ہیں۔

بدعت کا ایک دوسرا اقبال یہ ہوتا ہے کہ جہاں بدعت کا رواج ہوتا ہے وہاں سے نبی کریم ﷺ

کی صحیح سنت اٹھ جاتی ہے۔ امام دارمی نے مشہور تابعی حسان بن عطیہ کا یہ قول نقل کیا ہے:
 ”ما ابتدع قوم بدعة إلا نزع الله من سنتهم مثلها، ثم لا يعيدها إليهم إلى
 يوم القيمة“ (سنن دارمی: ۹۸)

”جو لوگ دین میں کوئی بدعت اختیار کرتے ہیں اللہ تعالیٰ ان سے اسی قدر سنت اٹھا
 لیتا ہے اور پھر اسے قیامت تک ان میں نہیں لوٹاتا۔“

یہی وجہ ہے کہ آج ہر طرف بدعاں کا رواج ہے، رسوم و خرافات کو دین کا درجہ دے دیا
 گیا ہے اور ان کا اس طرح اہتمام کیا جاتا ہے کہ گویا دین سب کچھ انہی مانہنے یا سالانہ چند
 بدعاں کا نام ہے، جو ان کا اہتمام کرتا ہے اسے اہل جبہ و دستار، شکم پرورواعظ و خطباء خالص
 مسلمان اور پاک محب رسول ہونے کی سند جاری کر دیتے ہیں۔ چاہے وہ اسلام کے بنیادی عقائد
 سے نابلد اور ارکان اسلام سے حد درج تغافل برتنے والا ہو۔

خرد کا نام جنوں اور جنوں کا نام خرد جو چاہے آپ کا حسن کرشمہ ساز کرے
 اس طرح سادہ لوح عوام زندگی بھراں پیشہ وروں کے ہاتھوں کنگال ہوتے رہتے ہیں
 اور سمجھتے ہیں کہ بڑا کارنامہ سرانجام دے رہے ہیں:

﴿قُلْ هُلْ نُبَيِّنُكُمْ بِالْأَخْسَرِينَ أَعْمَالًا ﴾ ﴿الَّذِينَ ضَلَّ سَعِيهُمْ فِي

الْحَيَاةِ الدُّنْيَا وَ هُمْ يَحْسَبُونَ أَنَّهُمْ يُحِسِّنُونَ صُنْعًا﴾ [الکھف: ۱۰۳، ۱۰۴]

”کہہ دیجیے! کیا ہم تمہیں وہ لوگ بتائیں جو اعمال میں سب سے زیادہ خسارے
 والے ہیں۔ وہ لوگ جن کی کوشش دنیا کی زندگی میں ضائع ہو گئی اور وہ سمجھتے ہیں کہ
 بے شک وہ ایک اچھا کام کر رہے ہیں!“

دنیا کی اس بدنختی کے ساتھ ساتھ آخرت میں ایسے شخص کا انجام کیا ہونے والا ہے؟
 حضرت سہل بن سعد رضی اللہ عنہ کہتے ہیں کہ رسول اللہ ﷺ نے فرمایا: میں حوض کوثر پر تمہارا
 پیش رہوں گا جو وہاں آئے گا پانی پیئے گا اور جس نے ایک بار پی لیا اسے کبھی پیاس نہیں لگے
 گی۔ میرے پاس کچھ ایسے لوگ بھی آئیں گے جن کو میں پہچانوں گا اور وہ بھی مجھے پہچانیں گے (یعنی وہ میری امت سے ہونگے) پھر انھیں میرے پاس آنے سے روک دیا جائے گا۔ میں کہوں گا

یہ تو میرے امتی ہیں لیکن مجھے بتالیا جائے گا کہ اے محمد ﷺ! آپ نہیں جانتے، آپ کے بعد ان لوگوں نے کسی کسی بدعین راجح کیں۔ پھر میں کہوں گا: دوری ہو! دوری ہو! ایسے لوگوں کے لیے جنہوں نے میرے بعد دین کو بدل ڈالا۔^① (صحیح البخاری: ٦٥٨٣، صحیح مسلم: ٢٢٩٠)

بدعت کے انھی قبائح کی بنا پر ہی نصوص کتاب و سنت میں اس کی بہت زیادہ مذمت کی گئی ہے، اسی طرح سلف امت کا طریقہ بھی یہی تھا کہ بدعت سے بہت زیادہ ڈراستے اور مذمت کرتے۔ حضرت عبد اللہ بن عمر رضی اللہ عنہ نے ایک آدمی کے بارے میں فرمایا کہ مجھے یہ بات پہچھی ہے کہ اس نے بدعت ایجاد کی ہے، اگر واقعی اس نے ایسا کیا ہے تو اسے میری طرف سے سلام مت پہنچانا۔ (سنن الترمذی: ٢١٥٢)

حضرت عبد اللہ بن مسعود رضی اللہ عنہ نے کچھ لوگوں کو سنا کہ وہ مسجد میں اوپھی آواز سے ذکر کر رہے ہیں۔ آپ ان کے پاس آئے اور فرمایا: ہم نے رسول اللہ ﷺ کے زمانے میں کسی کو ایسا کرتے نہیں دیکھا، لہذا میں تمہیں بدعتی سمجھتا ہوں۔ یہی الفاظ دہراتے رہے حتیٰ کہ ان کو مسجد سے نکال دیا۔ (ابونعیم)

اسی طرح تمام ادوار میں علماء صالحین نے بدعت کے مقابلہ میں یہی راستہ اپنایا۔ انھی علماء اور صلحاء کی اس لڑی میں ایک اہم نام حضرت العلام امام وقت محدث کامل حافظ محمد گوندوی حنفی کا بھی ہے، موصوف جس طرح حدیث و سنت کے منتدا امام، حافظ اور شیخ الکل فی الکل تھے اسی طرح بدعتات کے خاتمه اور ان پر رد کے سلسلہ میں بھی تخفیج بے نیام تھے، وہ اپنی تصنیفات میں اس قدر واضح اور اصولی دلائل کی بنیاد پر اہل بدعت کا رد کرتے ہیں کہ مد مقابل مبہوت ہو کر رہ جاتا ہے۔ استاذ گرامی قدر حضرت العلام محدث گوندوی حنفی نے اپنے قلم روائی سے کوئی دو درج نہ کتابیں یادگار چھوڑی ہیں جن میں سے کئی کتب اہل بدعت کے رد میں ہیں، ان میں پختہ علمی دلائل، دو ٹوک موقف اور نصوص کتاب و سنت پر وسیع نظر اور مجتہدانہ قوت استدلال کی جھلک نمایاں نظر آتی ہے۔ انھی کتابوں میں سے ایک اہم دستاویز زیر نظر کتاب ”الصلاح“ ہے جو تین حصوں پر مشتمل ہے، اس میں تقلید، نداء یا رسول اللہ، بشریت رسول، قبروں پر قبے بنانا،

^① یہ حدیث مرتدین کے بارے میں ہے، چنانچہ صحیح بخاری میں ”ارتدوا“ [صحیح البخاری، رقم الحدیث: ٦٥٨٣] اور

”مرتدین“ [صحیح البخاری، رقم الحدیث: ٣٣٤٩] کے لفظ وارد ہوئے ہیں۔ (نور پوری)

تیج، ساتواں، چالیسوں، فاتحہ علی الطعام جیسے بہت سے مسائل پر سیر حاصل بحث کی گئی ہے، اور اس کے ساتھ ساتھ کئی اصولی مباحث بھی زیر بحث آگئے ہیں۔ تیسرا حصہ اصولی مباحث پر مبنی رسالہ ”النبراس فی الفرق بین البدعة والقياس“ پر مشتمل ہے۔

یہ مباحث اس قدر اہمیت کے حامل ہیں کہ عوام الناس، طلبہ اور علماء سب کے لیے ان کا گہرا مطالعہ بہت ضروری ہے۔ علماء دعاۃ کو خوب سمجھ کر ان سے استفادہ کرنا چاہیے تاکہ آج تک اہل بدعت کی طرف سے کچھ فہمی اور خلط بحث سے جن امور کو الجھانے کی کوشش کی جا رہی ہے ان کے بارے میں علماء حق کا موقف بہت واضح اور ٹھوں ہو اور وہ عام لوگوں کو ان کے دام تزویز سے نجات دلانے میں کامیاب ہو سکیں۔ اس لیے کہ اصلاح کا طریقہ آج بھی وہی ہے جو امام دارالتجہرة امام مالک رحمۃ اللہ علیہ نے بیان فرمایا: لِن يُصْلِحَ آخِرُ هَذِهِ الْأُمَّةِ إِلَّا مَا صَلَحَ بِهِ أَوْلَاهَا۔ ”اس امت کے بعد میں آنے والے لوگوں کی اصلاح بھی اسی چیز سے ممکن ہے جس سے پہلوں کی اصلاح ہوئی۔ (الاعتصام للشاطبی)

یہ تینوں رسائل الگ الگ مصنف کی زندگی ہی میں طبع ہوئے تھے اور آج بالکل نایاب ہیں حتیٰ کہ تحقیق کی غرض سے مطبوعہ حصوں کو بڑی محنت کے ساتھ جمع کرنا پڑا۔ کتاب کو عصر حاضر کے اسلوب میں بہترین شکل میں منظر عام پر لانے کے لیے تحقیق و تحریک کی خوبیوں سے مزین کیا گیا ہے۔ تحقیق و تحریک اور بعض جگہ پر تعلیق کا کام بڑی محنت اور جانشنازی سے ہمارے ادارے کے شخص کے طلبہ قاری عبد الرؤوف، محمد ابراہیم الحسینی، محمد فیاض اور محمد سعید جلالپوری - سلمہم اللہ تعالیٰ جمیعاً نے سرانجام دیا ہے۔ اس دوران میرے علاوہ دیگر اساتذہ کی رہنمائی بھی ان کو حاصل رہی۔ میں اس موقع پر حافظ شاہد محمود صاحب کا بھی تھہ دل سے شکرگزار ہوں کہ جنہوں نے اس علمی گوہر کو طبع کرنے کا یہڑا اٹھایا۔ اللہ تعالیٰ ان سب حضرات اور دیگر کارکنان کی مسامی جمیلہ کو اخلاص کے ساتھ تبویلیت کا درجہ عطا فرمائے اور کتاب کو تمام طبقات کے لیے حد درجہ مفید اور قبولیت عام سے نوازے۔ آمین یا رب العالمین۔

کتبہ

محمد شریف بن فتح محمد

مدیر مرکز التربیۃ الاسلامیۃ فیصل آباد

بِسْمِ اللّٰهِ الرَّحْمٰنِ الرَّحِيْمِ

مقدمہ

اہل حدیث اور احناف کے مابین اختلاف کی حقیقت و نوعیت
ایک نہایت اہم بحث کی وضاحت

محمدث العصر، حضرت العلام حافظ محمد گوندلوی رحمۃ اللہ علیہ (متوفی ۱۹۸۵ء) ان نادرہ روز گار شخصیتوں میں سے تھے جو ہزاروں سال کی گردشوں کے بعد ظہور پذیر ہوتی ہیں ۔
ہزاروں سال زگس اپنی بے نوری پر روتی ہے
بڑی مشکل سے ہوتا ہے چین میں دیدہ ور پیدا
وہ اپنے وقت کے عظیم محقق، بلند پایہ عالم، نہایت وسیع المطالعہ اور بے مثال حدیث تھے،
ان کا حلقة درس بھی بڑا وسیع تھا۔ اس وقت جماعت اہل حدیث میں جتنے بھی کبار علماء، شیوخ
الحدیث، مفتیان کرام، محققین اور اہل علم و قلم ہیں ان کی اکثریت بالواسطہ یا بلا واسطہ حضرت
حافظ صاحب رحمۃ اللہ علیہ ہی کے خوان علم کی ریزہ چین اور انھی کے چشمہ فیض سے سیراب ہے، اور یہ
علماء و شیوخ الحدیث ایک دنیا کو قرآن و حدیث کے چشمہ صافی سے سیراب کر رہے ہیں اور
جهالت و ضلالت کے اندھروں میں علوم نبوت کا نور پھیلا رہے ہیں۔ کثر اللہ امثالہم
وأیدهم بنصرہ العزیز۔

حضرت حافظ صاحب رحمۃ اللہ علیہ کی زندگی کا بیشتر حصہ اور وقت تدریس میں گزرا، وہ مختلف
مدارس اہل حدیث میں شیخ الحدیث کے منصب جلیل پر فائز رہے۔ حافظہ بے مثال تھا، ذہن
اخاذ اور نہایت نکلنے رس تھا، مطالعہ اتنا وسیع تھا کہ ان سے استفادہ کرنے والا بڑی بڑی
لاسبریوں سے بے نیاز ہو جاتا، علوم حدیث و فقہ میں ان کی نظر گہری بھی تھی اور وسیع بھی،
الغرض علم و فقہ کی ایک وسیع و عریض دنیا ان کے دماغ میں سمائی ہوئی تھی۔

ہمہ وقت تدریس میں گزارنے کے باوجود قلم و قرطاس سے بھی کچھ تعلق رکھا اور کئی موضوعات پر اپنی علمی یادگاریں چھوڑیں۔ انھی بلند پایہ کتابوں میں سے ایک نہایت عالمانہ و محققانہ تالیف زیر نظر کتاب ”الاصلاح“ ہے، جو تین جلدیں میں مطبوع ہے، جو کہنے کو تو ایک بریلوی مصنف کی کتاب ”جواز الفاتحة علی الطعام“ کے جواب میں تحریر کی گئی تھی لیکن اس میں مذکورہ کتاب کے دلائل کا پوسٹ مارٹم کرنے کے علاوہ بدعاں، تقلید، قیاس و اجتہاد جیسے اہم موضوعات پر بھی سیر حاصل اور نہایت محققانہ بحثیں ہیں جو پڑھنے اور سمجھنے کے قابل اور فاضل مؤلف کے علم و تفہیق، تحقیق و تدقیق اور وسعت نظر و مطالعہ کی بھی مظہر ہیں۔ قبل اللہ جہودہ و غفرلہ و رحمہ۔

حضرت حافظ صاحب - قدس اللہ روحہ - کی علمی پرواز چونکہ نہایت بلند تھی، حلقہ درس میں بھی ان کے وسعت مطالعہ اور دقیق نظر کا اس طرح کا اظہار بالعموم ہوتا رہتا تھا کہ کم فہموں کو ان کے سمجھنے میں دشواری پیش آتی تھی۔ چنانچہ ان کی اس فاضلانہ تالیف میں بھی ان کے علم و فناہت کا وفور اور استنباط واستدلال کی قوت عام اہل علم کے لیے شاید حیرت و استجواب کا باعث ہو۔ اس لیے یہ پوری کتاب، اسلاف کی بعض دقيق و غامض کتابوں کی شرح و توضیح کی طرح، تسهیل مطالب اور توضیح مباحث کی مقاضی ہے۔ کاش کسی صاحب علم کو اس کی توفیق میسر ہو۔ بالخصوص ابتداء میں ان کا بیان کردہ ایک نکتہ شاید بہت سے لوگوں کے لیے ڈھنی خلجان کا باعث بنے، اس لیے مناسب بلکہ ضروری معلوم ہوا کہ فی الحال کم از کم اس کی توضیح کر دی جائے۔ اور وہ نکتہ یہ ہے کہ حضرت حافظ صاحب نے ”الہدیث اور حنفیہ میں نہ اصول اختلاف ہے نہ فروعی“، عنوان قائم کر کے لکھا ہے:

”الہدیث کے اصول کتاب و سنت، اجماع اور اقوالی صحابہ ہیں، یعنی جب کسی ایک صحابی کا قول ہو اور اس کا کوئی مخالف نہ ہو، اگر اختلاف ہو تو ان میں سے جو قول کتاب و سنت کے زیادہ قریب ہو، اس پر عمل کیا جائے اور اس پر کسی عمل، رائے یا قیاس کو مقدم نہ سمجھا جائے، اور بوقت ضرورت قیاس پر عمل کیا جائے، قیاس میں اپنے سے اعلم پر اعتماد کرنا جائز ہے۔ یہی مسلک امام احمد بن حنبل رضی اللہ عنہ اور دیگر ائمہ اور اہل حدیث کا ہے۔“

اس کے بعد اعلام الموقعین (تالیف امام ابن القیم رحمۃ اللہ علیہ) سے ایک اقتباس نقل کیا ہے، جس میں امام احمد کے ان پانچ اصولوں کا بیان ہے جن پر ان کے فتوؤں کی بنیاد ہوتی تھی، اس کا خلاصہ حسب ذیل ہے:

اول: نصوص۔ (یعنی قرآن و حدیث کے صریح احکام) ان کے ہوتے ہوئے وہ کسی اور کی طرف التفات نہ فرماتے۔

دوم: صحابہ کے فتاویٰ۔ جب کسی صحابی کا فتویٰ ملتا، جس کا کوئی مخالف معلوم نہ ہوتا، تو اسی پر فتویٰ دیتے۔

سوم: جب صحابہ میں اختلاف ہوتا تو اس قول کو لیتے جو کتاب و سنت کے زیادہ قریب ہوتا، ان کے اقوال سے باہر نہ نکلتے۔

چہارم: مرسل اور حسن حدیث کو لینا، جبکہ اس باب میں کوئی اور دلیل اس کے مخالف نہ ہو۔ ان کے نزدیک حسن کے مختلف مراتب ہیں، جب اس بارے میں کوئی مخالف اثر یا قول صحابی یا اجماع نہ ملے تو اس حسن پر (جس کو وہ اپنی مخصوص اصطلاح میں ضعیف سے تعبیر کرتے ہیں) پر عمل کرنا ان کے نزدیک قیاس سے اولیٰ ہے۔ اس حدیث سے مراد باطل، منکر اور وہ حدیث نہیں جس میں کوئی راوی مسمیٰ ہو، جس پر فتویٰ دینا منع ہو۔ ائمہ اربعہ میں سے ہر ایک فی الجملہ اس بات میں ان کے ساتھ موافق ہے۔

پنجم: قیاس، اس کو ضرورت کے وقت لیتے۔ جیسے امام شافعی سے بھی منقول ہے کہ قیاس کی طرف صرف ضرورت کے وقت رجوع کیا جاتا ہے۔

امام احمد کے فتاویٰ کے یہی پانچ اصول ہیں۔

حقیقت یہ ہے کہ یہ پانچ اصول صرف امام احمد ہی کے نہیں بلکہ ان کے علاوہ تینوں ائمہ (امام مالک، امام شافعی اور امام ابو حنیفہ رحمۃ اللہ علیہ) کے بھی ہیں۔ علاوہ ازیں محدثین یعنی الہمدادیث کے نزدیک بھی تقریباً یہی اصول ہیں، صرف مرسل روایت سے جیت و استناد کے وہ قائل نہیں لیکن مذکورہ اقتباس میں مرسل کا حوالہ جس اعتبار سے آیا ہے وہ ہے قیاس کے مقابلے میں مرسل روایت سے استدلال کرنا، اور یہ بات ایک حد تک صحیح ہے، مطلقاً مرسل روایت محدثین

کے نزدیک ناقابل جھٹ ہے۔

بر صغیر پاک و ہند میں فقہی اختلافات کی جو معرکہ آ رائی ہے وہ الہحدیث اور احناف کے درمیان ہے۔ دوسری فقہوں کے پیروکار یہاں نہیں ہیں اور اگر کہیں ہیں تو وہ اتنی محدود تعداد میں ہیں کہ وہ کالعدم کے حکم میں ہیں۔ اس لیے جب یہ کہا جائے کہ الہحدیث اور احناف میں کوئی اختلاف ہی نہیں نہ اصولی اور نہ فروعی، تو اس پر اظہارِ تجھب ایک فطری امر ہے۔ بنابریں حضرت حافظ صاحب حَفَظَ اللَّهُ عَنْهُ کی بات کی توجیہ نہایت ضروری ہے۔

حضرت حافظ صاحب حَفَظَ اللَّهُ عَنْهُ کی زندگی حدیث پڑھاتے ہوئے گزری ہے اور اس میں قدم قدم پر حدیث و فقهہ کا ٹکراؤ سامنے آتا ہے۔ اس لیے حافظ صاحب کا فرمان یوں ہی سطحی سا نہیں ہو سکتا بلکہ یہ ایک طرف تو ان کے جذبہ وحدتِ امت کا غماز ہے، جیسا کہ ان کا درس بخاری اس کا شاہدِ عدل ہے، رقم کو خود اختتم بخاری پر ان کا درس بخاری سننے کا شرف حاصل ہے۔ اس میں وہ شاہ ولی اللہ حَفَظَ اللَّهُ عَنْهُ کے حوالے سے اس موقف کو تفصیل سے بیان فرماتے تھے جو شاہ ولی اللہ حَفَظَ اللَّهُ عَنْهُ نے احناف اور اہل حدیث کے درمیان تواافق کا طریقہ بیان فرمایا ہے۔ زیرِ نظر کتاب میں بھی انہوں نے شاہ صاحب ہی کے حوالے سے اس بحث کو بیان فرمایا ہے۔ دوسرا، حافظ صاحب کا یہ بیان ان کے نہایت گھرے مطالعے اور وسعت کا مظہر ہے اور وہ اس طرح کہ جہاں تک امام ابو حنیفہ اور ان کے جلیل القدر تلامذہ (امام محمد اور قاضی ابو یوسف وغیرہ حَفَظَ اللَّهُ عَنْهُمْ) کا اور ان کا سا طرز فکر و عمل اختیار کرنے والوں کا تعلق ہے، اس کو اگر سامنے رکھا جائے تو واقعی الہحدیث اور احناف کے اصولوں میں کوئی فرق نظر نہیں آئے گا اور فروع اصول کے تابع ہوتے ہیں، اس لیے فروع میں اختلاف بھی کوئی معتد بہ حیثیت نہیں رکھتا۔

لیکن فقہاء احناف کا ایک دوسرا گروہ ہے جو اکثریتی گروہ ہے، اس نے دعویٰ تو یہ کیا کہ وہ امام ابو حنیفہ کا مقلد ہے لیکن انہوں نے اپنے امام اور صاحبین (امام محمد اور امام ابو یوسف) کے طرز فکر و عمل سے یکسر اخراج کا راستہ اختیار کیا، حالانکہ فقہہ حنفی ان تینوں ائمہ کے اقوال کے مجموعے کا نام ہے۔ فقہہ میں مفتی بہ قول کبھی امام ابو حنیفہ کا ہوتا ہے، کبھی امام محمد کا اور کبھی قاضی ابو یوسف کا اور بعض دفعہ امام زفر وغیرہ کا بھی۔ یہ صورت حال فقہہ حنفی میں توسع

کی اور احادیث صحیح سے عدم انحراف کی ایک بڑی بنیاد بن سکتی تھی، لیکن افسوس بعد میں آنے والے فقہائے احناف نے اپنے ائمہ ثلاثہ کے مسلک اور طرز عمل سے انحراف کیا، جس کی وجہ سے فقہی اختلافات کی خلچ وسیع سے وسیع تر ہوتی گئی اور نوبت بایس جا رسید کہ اب اس کا پانچا تقریباً ناممکن ہو گیا ہے۔

اس دوسرے گروہ کی دو قسمیں ہیں۔ ایک گروہ میں انحراف کم ہے یا کم از کم اصول میں وہ اپنے ائمہ ثلاثہ کے بہت قریب ہے، گوئی کے اعتبار سے وہ بھی دور ہے۔

دوسری قسم ان علماء و فقہاء کی ہے جو بدترین قسم کے تقلیدی جمود کا شکار ہے اور بر ملا احادیث کی جیت کا انکار کرتا ہے۔

اس اعتبار سے احناف تین گروہوں میں منقسم ہیں:

پہلا گروہ امام ابو حنیفہ اور ان کے شاگردان رشید امام محمد اور امام ابو یوسف رض اور ان کا سا طرز عمل اختیار کرنے والوں پر مشتمل ہے، ان سے الہمدادیت کا اصولی طور پر اختلاف نہیں، حضرت حافظ صاحب گوندلوی رض نے احناف سے اصول و فروع میں اختلاف کی جو نظر فرمائی ہے، اس کا تعلق اسی گروہ سے ہے۔ ہم چند اقوال اور مثالوں سے اس گروہ کا اصولی موقف بیان کرتے ہیں تاکہ بات واضح ہو جائے۔

امام ابو حنیفہ اور صاحبین کا طرز فکر و عمل:

امام ابو حنیفہ رض کی عظمت و فناہت مسلم ہے، اس میں دورائے نہیں لیکن ذرا ان کا طرز عمل دیکھیے۔ امام صاحب سے پوچھا گیا کہ اگر آپ کی کوئی ایسی بات ہو جو کتاب اللہ کے مخالف ہو تو کیا کیا جائے؟ آپ نے فرمایا: کتاب اللہ کے مقابلے میں میری بات چھوڑ دو۔ ان سے کہا گیا: جب آپ کی بات حدیث رسول کے خلاف ہو تو؟ آپ نے فرمایا: حدیث رسول کے مقابلے میں میری بات ترک کر دو۔ پھر آپ سے کہا گیا: اگر آپ کی بات قول صحابی کے خلاف ہو تو؟ آپ نے فرمایا: اس کے مقابلے میں بھی میری رائے کو نظر انداز کر دو۔ امام صاحب کا یہ قول امام شوکانی نے ”القول المفید“ میں نقل کیا ہے۔ ان کی اصل عبارت درج ذیل ہے:

”قال صاحب الهدایة فی روضة العلماء: إِنَّهُ قَيْلَ لِأَبِي حَنِيفَةَ: إِذَا قَلْتَ

قولاً، و كتاب الله يخالفه؟ قال: اتر كوا قولی بكتاب الله، فقيل له: إذا كان خبر الرسول يخالفه؟ قال: اتر كوا قولی بخبر الرسول صلی الله عليه وسلم، فقيل له: إذا كان قول الصحابي يخالفه؟ قال: اتر كوا قولی بقول الصحابي.“ (القول المفيد في أدلة الاجتهاد والتقليد، ص: ٢٣)

حضرت الامام نے اپنے شاگرد رشید امام ابو یوسف سے کہا:
”ویحک یا یعقوب! لا تكتب عنی کل ما أقول، فإننا بشر، نقول القول
اليوم، ونرجع عنه غداً، ونقول القول غداً، ونرجع عنه بعد غد.“

(الانتقاء في فضائل الثلاثة الأئمة الفقهاء لابن عبد البر، ص: ١٤٥)

”اے یعقوب! میری زبان سے نکلی ہوئی ہر بات مت لکھا کرو، اس لیے کہ ہم بھی
ایک انسان ہیں، آج ہم ایک بات کہتے ہیں اور کل اس سے رجوع کر لیتے ہیں،
کل کی کہی ہوئی بات سے پرسوں رجوع کر لیتے ہیں۔“
آپ نے اہل علم و فتویٰ کوتاکید فرمائی:

”حرامٌ علی من لم یعرف دلیلیٰ أَن یفتی بقولی.“

(المیزان الکبریٰ للشعرانی، ص: ۳۸)

”جس شخص کو میری کہی ہوئی بات کی دلیل کا علم نہیں، اس پر حرام ہے کہ وہ میرے
قول پر فتویٰ جاری کرے۔“

اور آپ نے اپنا مذہب ان الفاظ میں بیان فرمایا:

”إِذَا صَحَّ الْحَدِيثُ فَهُوَ مَذْهَبِيٌّ.“

(رد المحتار لابن عابدين: ٦٨ / ١، دار الفکر، ١٩٦٦ء)

”جب حدیث صحیح ثابت ہو جائے تو وہی میرا مذہب ہے۔“

یعنی حدیث صحیح کے مقابلے میں کسی کی رائے کو اہمیت حاصل نہیں۔ میری رائے بھی
حدیث کے خلاف ہو تو وہ بھی قابل التفات نہیں بلکہ ترک کے لائق ہے اور حدیث صحیح ہی اصل
چیز ہے اور یہی میرا مذہب ہے۔

آپ جب فتویٰ دیتے تو فرماتے:

”یہ نعمان بن ثابت کی رائے ہے، ہمارے خیال میں یہ بہت اچھی رائے ہے، جو

اس سے بہتر بات پیش کرے اس کی بات کو ترجیح ہے۔” (إعلام الموقعين: ١ / ٧٥)
آپ حدیث کو کتنی اہمیت دیتے تھے اس کا اندازہ امام ابو یوسف کے اس واقعے سے لگا سکتے ہیں کہ امام ابو حنیفہ رضی اللہ عنہ کا مسلک یہ بیان کیا گیا ہے کہ وقف کا فروخت کرنا جائز ہے، حالانکہ حدیث میں واضح طور پر موجود ہے:

”لَا يَأْبُعُ أَصْلَهَا وَلَا يَوْهِبُ وَلَا يُورِثُ.“ (صحیح البخاری، الوصایا، حدیث: ۲۷۷۲)

”وَقَفْ نَهْ فِرَوْخَتْ كَيْا جَائَ، نَهْ هَبَهْ كَيْا جَائَ اُورْ نَهْ وَرَثَهْ مِنْ تَقْسِيمْ كَيْا جَائَ.“

امام ابو یوسف فرماتے ہیں:

”لَوْ بَلَغَ أَبَا حَنِيفَةَ هَذَا الْحَدِيثَ لَقَالَ بِهِ، وَرَجَعَ عَنْ بَيعِ الْوَقْفِ.“

(سبل السلام شرح بلوغ المرام للصنعاني: ۳/۸۶)

”اگر امام ابو حنیفہ کو یہ حدیث مل جاتی تو اس کے مطابق ہی موقف اختیار کرتے اور اپنے بیع وقف کے مسلک سے رجوع کر لیتے۔“

قاضی صدر الدین ابن ابی العز حنفی لکھتے ہیں:

”وَقَدْ قَالَ أَبُو يُوسُفَ لِمَا رَجَعَ عَنْ قَوْلِهِ فِي مَقْدَارِ الصَّاعِ وَعَنْ صَدَقَةِ الْخَضْرَوَاتِ وَغَيْرِهَا: لَوْ رَأَى صَاحِبِي مَا رَأَيْتَ لَرَجَعَ كَمَا رَجَعْتَ.“

(الاتباع لابن ابی العز الحنفی، ص: ۲۸، المکتبۃ السلفیۃ، لاہور)

”جب امام ابو یوسف نے صاع کی مقدار اور سبزیوں میں زکوہ وغیرہ کے مسائل میں رجوع کر لیا تو فرمایا: اگر میرے استاذ کے علم میں بھی وہ چیز آ جاتی جو میرے علم میں آئی تو وہ بھی اسی طرح رجوع کر لیتے جیسے میں نے رجوع کر لیا۔“

گویا امام ابو حنیفہ رضی اللہ عنہ نے اپنے تلامذہ کی تربیت ایسے انداز میں فرمائی کہ قرآن و حدیث کے نصوص کا احترام اور ان کا تسلیم کرنا ضروری ہے اور یوں ان کو فہمی جمود سے بچنے کا درس دیا۔ یہی وجہ ہے کہ امام صاحب کے خصوصی تلامذہ امام ابو یوسف اور امام محمد رضی اللہ عنہ نے اپنے استاذ سے بے شمار مسائل میں اختلاف کیا، یہاں تک کہ ان کی تعداد دو تھائی بیان کی گئی ہے۔ امام غزالی فرماتے ہیں:

”استنکف أبو يوسف و محمد من اتباعه في ثلثي مذهبهم.“

(المنخول من تعلیقات الأصول للغزالی، دار الفکر، بتحقيق محمد حسن ہیتو)

”ان دونوں شاگردوں نے اپنے امام کے مذهب کے دو تہائی مسائل کا انکار کیا ہے۔“
اور یہ اختلاف فروعی مسائل تک محدود نہیں بلکہ یہ اختلاف مولانا عبدالحی لکھنؤی رحمۃ اللہ علیہ کے
بقول اصول میں بھی کچھ کم نہیں۔ چنانچہ وہ مقدمہ ”عمدة الرعایة“ میں تحریر فرماتے ہیں:
”إِن مخالفتَهُمَا لِأَبِي حنيفةَ فِي الْأَصْوَلِ غَيْرَ قَلِيلَةٌ حَتَّىٰ قَالَ الْإِمامُ
الغزالِيُّ: إِنَّهُمَا خَالِفُوا أَبَا حَنِيفَةَ فِي ثَلَثَيِّ مَذَهَبِهِ.“

(مقدمہ عمدة الرعایة فی حل شرح الوقایة، ص: ۸، مطبع مجتبائی دہلی)

”دونوں شاگردوں کی اپنے استاذ امام ابوحنیفہ رحمۃ اللہ علیہ سے اصول میں مخالفت بھی کچھ کم
نہیں، حتیٰ کہ امام غزالی نے کہا کہ انہوں نے اپنے استاذ کے مذهب سے دو تہائی
مسائل میں اختلاف کیا ہے۔“

مذکورہ تفصیل سے واضح ہے کہ امام ابوحنیفہ اور ان کے تلامذہ خاص ہرگز اس فقہی جمود
کے قائل نہیں ہیں جو ان کے بعد ان کے اکثر پیروکاروں اور نام لیواوں میں پیدا ہوا۔ نہ انہوں
نے احادیث سے انحراف و گریز کے لیے خاص اصول وضع اور استعمال کیے، جیسا کہ بعد کے
اعتزاز سے متاثر فقہاء احناف نے وضع کیے اور ان کی بنیاد پر بہت سی احادیث کو رد کر دیا،
جیسا کہ آگے اس کی کچھ ضروری تفصیل آئے گی۔

اپنے ائمہ کے صحیح پیروکار:

انھی کے نقشِ قدم پر چلنے والے وہ بعض علماء ہیں جنھوں نے احادیث صحیحہ کی بنیاد پر اپنی
فقہ خنی کے بہت سے مسائل یا بعض کو چھوڑ دیا اور احادیث کو ترجیح دی۔ جیسے مولانا عبدالحی
لکھنؤی وغیرہ ہیں، جس کی تفصیل ہمارے فاضل دوست اور محقق مولانا ارشاد الحق اثری رحمۃ اللہ علیہ کی
کتاب ”مسلک احناف اور مولانا عبدالحی لکھنؤی“ میں ملاحظہ کی جاسکتی ہے۔ انہوں نے ایک دو
نیوں میسیوں مسائل میں خنی فقہ کو چھوڑ کر اس مسلک اور رائے کو اختیار کیا جس کا اثبات احادیث
سے ہوتا ہے۔ اس طرح اور بھی بعض خنی علماء ہیں جنھوں نے یہی موقف اختیار کیا اور حدیث کو
اور اس سے ثابت شدہ مسئلے کو ترجیح دی۔ ان کی بعض مثالیں حضرت حافظ صاحب رحمۃ اللہ علیہ نے بھی
بیان کی ہیں، جنھیں آپ ملاحظہ فرمائیں گے۔

شاد ولی اللہ محدث دہلوی کا مسلک و مشرب:

ان میں ایک نہایت نمایاں مثال شاد ولی اللہ محدث دہلوی رحمۃ اللہ علیہ (متوفی ۱۷۶۱ھ) کی بھی ہے جن کے طرز فکر و عمل کو اپنانے کا دیوبندی احناف بھی دعویٰ کرتے ہیں لیکن یہ ان کا صرف دعویٰ ہی ہے۔ اگر واقعی ایسا ہوتا تو الہمحدیث اور احناف کے درمیان فقہی اختلافات کی خلچ یا شدت یقیناً کم ہو جاتی۔ شاد صاحب رحمۃ اللہ علیہ کا موقف حضرت محدث گوندلوی رحمۃ اللہ علیہ نے بھی بیان کیا ہے، جو کتاب میں آپ ملاحظہ فرمائیں گے لیکن ہم اپنی بات کی وضاحت کے لیے اس کو یہاں اپنے الفاظ اور سیاق میں بیان کرنا بھی مناسب سمجھتے ہیں، اس میں کچھ تکرار تو یقیناً ہو گی لیکن انداز اور اسلوب کی تبدیلی سے ان شاء اللہ یہ قند مکر کی حیثیت کی حامل ہو گی، جس سے کام و دہن کی لذت دو چند ہی ہوتی ہے، کم نہیں ہوتی۔

علاوہ ازیں شاد صاحب رحمۃ اللہ علیہ نے اپنی مخلصانہ مسامی سے جہاں ایک طرف فقہی جمود کو توڑا، وہاں دوسری طرف اس کو کم کرنے کے لیے ایسے فکری و نظریاتی خطوط کی بھی نشاندہی فرمائی ہے جیسی اختیار کر کے فقہی اختلافات کی شدت و وسعت اور حزبی تعصب کو کم کیا جاستا ہے۔

انھوں نے اس کے لیے ایک تجویز تو یہ پیش کی ہے کہ فقہائے اہل حدیث باخصوص حنفی شافعی اختلافات قرآن و حدیث کے ظواہر پر پیش کیے جائیں، جوان کے مطابق یا ان کے اقرب ہوں انھیں تسلیم کر لیا جائے اور جو فقہی مسائل قرآن و حدیث کے خلاف ہوں، انھیں ترک کر دیا جائے۔ دوسری تجویز یہ پیش کی ہے کہ فقہائے اہل حدیث اور فقہائے اہل الرائے دونوں اعتدال کا راستہ اختیار کریں۔ اول الذکر گروہ قرآن و حدیث کے ظواہر کو تقدس کا اتنا درجہ نہ دے کہ تفقہ بالکل نظر انداز ہو جائے، جیسے اہل ظاہر (امام ابن حزم وغیرہ) نے کیا، اور ثانی الذکر گروہ اقوال ائمہ کو اتنی اہمیت نہ دے کہ قرآن و حدیث کے نصوص سے بھی وہ فائق تر ہو جائیں، بلکہ اس کے بین بین راستہ اختیار کیا جائے۔ فقہائے کرام کی فقہی کاؤشوں سے بھی استفادہ کیا جائے لیکن نصوص صریحہ کا بھی پورا احترام و تقدس ملحوظ خاطر رہے۔ اسے وہ محققین فقہائے اہل حدیث کا طریقہ بتلاتے ہیں اور اسی کی تلقین انھوں نے بہ شد و مد اور بہ تکرار و اصرار کی ہے۔ اس سلسلے کی چند عبارتیں پیش خدمت ہیں۔

اپنی مشہور تالیف ”التفہیمات الإلهیہ“ میں عقائد کے بارے میں کتاب و سنت، قدماً اہل سنت اور سلف کے منہاج کی پابندی کی وصیت کرتے ہوئے فروعات کے بارے میں لکھتے ہیں:

”ودر فروع پیروی علمائے محدثین کبار کہ جامع باشند میان فقه و حدیث کردن و داعماً تفریعات فقہیہ را بر کتاب و سنت عرض نہ مودن آنچہ موافق باشد در حیز قبول آور دن والا کالائے بد بریش خاوند دادن۔ امت را یعنی وقت از عرض مجہدات بر کتاب و سنت استغناً حاصل نیست و خن مقتضیہ فقہاء کہ تقلید عالمے را دست آویز ساختہ تتبع سنت را ترک کرده اندر نشینیدن و به ایشان التفات نہ کردن و قربت خدا جستن بد وری اینا۔“
(تفہیمات: ۲/۲۸۸، طبع جدید)

”فروع میں علمائے محدثین کی پیروی کرنا جو حدیث و فقه کے جامع ہیں۔ مسائل فقہیہ کو کتاب و سنت پر پیش کرنا، جوان کے موافق ہوں انھیں قبول کرنا اور مخالف کو پھینک دینا۔ امت کے لیے اس کے سوا چارہ نہیں کہ وہ ہر وقت اجتہادی مسائل کو کتاب و سنت پر پیش کرتی رہے اور وہ خشک فقہاء، جنہوں نے تقلید کو ضروری قرار دے رکھا ہے اور سنت کی تلاش و جستجو کو ترک کیا ہوا ہے، ان کی باتیں نہ سننا، نہ ان کی طرف نظر التفات کرنا۔ ان کے بغیر ہی حق تعالیٰ کے قرب کی جستجو کرنا۔“

”التفہیمات الإلهیہ“ جلد اول میں فرماتے ہیں:

”إِنِّي أَقُولُ لِهُؤُلَاءِ الْمُسْمَىْنَ أَنفُسَهُمْ بِالْفَقَهَاءِ الْجَامِدِينَ عَلَى التَّقْلِيدِ يَلْغِيُهُمُ الْحَدِيثُ مِنْ أَحَادِيثِ النَّبِيِّ صَلَّى اللَّهُ عَلَيْهِ وَاٰلِهٖ وَسَلَّمَ بِإِسْنَادٍ صَحِيحٍ، وَقَدْ ذَهَبَ إِلَيْهِ جَمِيعُ عَظِيمٍ مِنَ الْفَقَهَاءِ الْمُتَقْدِمِينَ، وَلَا يَمْنَعُهُمْ إِلَّا التَّقْلِيدُ، لِمَنْ لَمْ يَذْهَبْ إِلَيْهِ، وَلِهُؤُلَاءِ الظَّاهِرِيَّةِ الْمُنْكَرِيِّنَ لِلْفَقَهَاءِ الَّذِينَ هُمْ طَرَازُ حَمْلَةِ الْعِلْمِ، وَأَئِمَّةُ أَهْلِ الدِّينِ، إِنَّهُمْ جَمِيعًا عَلَى سُفَاهَةٍ وَسُخْفَةٍ رَأِيٍّ وَضَلَالَةٍ وَإِنَّ الْحَقَّ أَمْرٌ بَيْنَ يَدَيْنِ.“
(۱/۲۷۷، طبع جدید شاہ ولی اللہ اکیڈمی، حیدر آباد، سنده)

”میں ان سے کہتا ہوں جو خود کو فقہاء سمجھتے اور ان میں انتہائی تقلیدی جمود آچکا ہے کہ جب ان کو امت میں معمول بہ صحیح حدیث پہنچتی ہے تو اس پر عمل سے انھیں صرف تقلید جامد روک دیتی ہے، اور بالکل ظاہر پرست حضرات سے بھی کہتا ہوں جو ایسے

فقہاء کا انکار کرتے ہیں جو حاملین علم اور ائمہ دین ہیں کہ یہ دونوں فریق غلط راہ پر جا رہے ہیں۔ یہ کم فہمی کی راہ ہے اور معاملہ (حق) ان دونوں کے بین بین ہے۔“
کچھ آگے چل کر فرماتے ہیں:

”وأشهد لله بالله أنه كفر بالله أن يعتقد في رجل من الأمة ممن يخطئ ويصيب أن الله كتب على اتباعه حتماً، وأن الواجب على هو الذي يوجبه هذا الرجل على، ولكن الشريعة الحقة قد ثبتت قبل هذا الرجل بزمان، قد وعها العلماء، وأدتها الرواة، وحكم بها الفقهاء، وإنما اتفق الناس على تقليد العلماء على معنى أنهم رواة الشريعة عن النبي صلى الله عليه وسلم، وأنهم علموا ما لم نعلم، وأنهم اشتغلوا بالعلم ما لم نشتغل، فلذلك قلدوا العلماء، فلو أن حديثاً صحيحاً وشهد بصحته المحدثون، وعمل به طائف، فظهر فيه الأمر، ثم لم يعمل به هو، لأن متبوعه لم يقل به، فهذا هو الضلال البعيد.“ (حوالہ مذکور، ص: ۲۷۹)

”میں اللہ کے لیے اللہ کی قسم کھا کر کہتا ہوں کہ امت میں سے کسی آدمی کے متعلق، جس سے خطا و صواب دونوں باتوں کا احتمال ہے، یہ اعتقاد رکھنا کہ اللہ نے اس کی اطاعت مجھ پر فرض کر دی ہے اور میرے لیے صرف وہی چیز واجب ہے جسے وہ واجب قرار دے، کفر ہے۔ کیونکہ شریعت اس شخص سے مدتیں پہلے موجود ہے، جسے علماء نے یاد کیا، راویوں نے بیان کیا اور فقہاء نے اس کے مطابق فیصلے کیے۔ لوگوں نے علماء کی تقلید پر صرف اس لیے اتفاق کیا کہ وہ آنحضرت ﷺ سے شریعت کے راوی ہیں، انھیں جو علم تھا ہمیں نہیں اور علم ان کا مشغله تھا، جبکہ ہمارا ویسا مشغله نہیں۔ لیکن اگر حدیث صحیح ہو، محدثین نے اس کی صحت کی گواہی دی ہو، لوگوں نے اس پر عمل کیا ہوا اور معاملہ واضح ہو چکا ہو، پھر اس حدیث پر اس لیے عمل نہ کیا جائے کہ اس کے امام یا متبوع نے اس کے مطابق فتوی نہیں دیا تو یہ بہت بڑی گمراہی ہے۔“

نیز فرماتے ہیں:

”ونشأ في قلبي داعية من جهة الملا الأعلى، تفصيلها أن مذهبى أبي

حنيفه والشافعی هما مشهوران في الأمة المرحومة، وهما أكثر المذاهب تابعاً وتصنيفاً، وكان جمهور الفقهاء والمحدثين والمفسرين والمتكلمين والصوفية متذمّهبي بمذهب الشافعی، وجمهور الملوك وعامة اليونان متذمّهبي بمذهب أبي حنفیة، وأن الحق الموقّف لعلوم الملاّ الأعلىاليوم أن يجعل كمذهب واحد، يعرضان على الكتب المدوّنة في حديث النبي صلی اللہ علیہ وسلم من الفریقین، فما كان موافقاً بها يبقى، وما لم يوجد له أصل يسقط، والثابت منها بعد النقد إن توافق بعضه بعضاً، فذلك الذي يغضّ عليه بالتواجد، وإن تختلف تجعل المسألة على قولین، ويصح العمل عليهمما أو يكون من قبل اختلاف أحرف القرآن أو على الرخصة والعزيمة أو يكونان طریقین للخروج من المضيق، كتعدد الكفارات أو يكون أحداً بالمباحین المستویین، لا يعدو الأمر هذه الوجوه إن شاء اللہ تعالیٰ.“

(التفہیمات الإلهیہ : ۱ / ۲۷۹ - ۲۸۰، حیدر آباد سندھ، ۱۹۶۷ء)

اس عبارت کا خلاصہ یہ ہے:

”ملائکی طرف سے میرے دل میں یہ داعیہ پیدا ہوا کہ امام ابو حنفیہ اور امام شافعی رضی اللہ عنہما کے مذاہب کو جو امت میں مشہور ہیں، ان دونوں کو یکجا کر دیا جائے (جس کا طریقہ یہ ہے کہ) دونوں مذاہب کے فقهاء و علماء کی مرتبہ کتابوں کو حدیث نبوی پر پیش کیا جائے، جو مسائل حدیث کے موافق ہوں، قبول کر لیے جائیں اور جن کی اصل حدیث میں نہ ہو، انھیں ساقط کر دیا جائے۔ اس طرح نقد و نظر (جانچ پڑھانے کے بعد جن مسائل میں اتفاق ہو جائے ان پر مضبوطی سے عمل کیا جائے۔ اگر اختلاف ہو تو وہاں دو رائے تصور کر لی جائیں اور دونوں پر عمل صحیح سمجھا جائے۔“

التفہیمات جلد دوم میں اس کی بایس طور وضاحت فرماتے ہیں:

”ونحن نأخذ من الفروع ما اتفق عليه العلماء، لاسيما هاتان الفرقتان العظيمتان الحنفية والشافعية، وخصوصاً في الطهارة والصلوة، فإن لم

يُتيسِّر الاتفاق، وانختلفوا، فَأَخْذَ بِمَا يَشَهِدُ لَهُ ظَاهِرُ الْحَدِيثِ وَمَعْرُوفُهُ، وَنَحْنُ لَا نَزَدُ إِلَّا مِنَ الْعُلَمَاءِ، فَالْكُلُّ طَالبُوا الْحَقَّ، وَلَا نَعْتَقِدُ الْعَصْمَةَ فِي أَحَدٍ غَيْرِ النَّبِيِّ صَلَّى اللَّهُ عَلَيْهِ وَسَلَّمَ، وَالْمِيزَانُ فِي مَعْرِفَةِ الْخَيْرِ وَالْشَّرِّ الْكِتَابُ عَلَى تَأْوِيلِهِ الصَّرِيحِ، وَمَعْرُوفُ السَّنَةِ، لَا اجْتِهادُ الْعُلَمَاءِ وَلَا أَقْوَالُ الصَّوْفِيَّةِ.” (التَّفَهِيمَاتُ إِلَهِيَّةٌ: ٢٤٢ - ٢٤٣)

اس عبارت کا خلاصہ حسب ذیل ہے:

”فروعات میں وہ چیزیں لے لی جائیں جن پر علماء متفق ہو جائیں۔ بالخصوص حنفی، شافعی فقہ سے نماز اور طہارت کے متفقہ مسائل لے لیے جائیں اور اگر اتفاق نہ ہو سکے تو پھر ظاہر حدیث اور معروف حدیث کے مطابق عمل کیا جائے۔ ہم کسی صاحب علم کی تحقیر نہیں کرتے، سب طالب حق تھے، تاہم نبی اکرم ﷺ کے علاوہ ہم کسی اور کسی عصمت کا اعتقاد نہیں رکھتے اور خیر و شر کی معرفت کے لیے میزان ہمارے نزدیک اللہ کی کتاب اور معروف سنت ہی ہے نہ کہ علماء کے اجتہاد اور صوفیہ کے اقوال۔“

”الأنصاف“ اور ”عقيدة الجيد“ میں بھی شاہ صاحب نے اس موضوع پر بڑی عمدہ اور مفید بحثیں کی ہیں، بلکہ یہ دونوں کتابیں خاص اسی موضوع پر ہیں اور فقہی اختلاف کا ایک معتدل حل پیش کرتی ہیں۔

ان اقتباسات سے دو باتیں بہر حال واضح ہیں:

- ۱۔ ان کے نزدیک نصوص قرآن و حدیث دیگر تمام اجتہادات و اقوال ائمہ سے زیادہ اہم ہیں۔
- ۲۔ وہ فقہی اختلافات اور تقلیدی جمود پر مطمئن نہیں بلکہ وہ اس کو ختم کرنے کی شدید آرزو اور خواہش رکھتے تھے اور ان دونوں باقتوں سے معلوم ہوتا ہے کہ وہ تقلیدی اور فقہی جمود کو سخت ناپسند کرتے ہیں۔

۳۔ شاہ ولی اللہ ان خود ساختہ فقہی اصولوں کے بھی خلاف ہیں جن کی بنا پر غالی مقلدین نے بہت سی احادیث صحیحہ مسترد کر دی ہیں۔ چنانچہ ایک جگہ لکھتے ہیں:

”ہر حامل مذہبے برائے مذہب خود اصول درست کر دو و حفیاں برائے احکام مذہب خود اصلے چند تراشیدہ اندیشل الخاصل مبین فلا یلحقه البيان، العام قطعی

کالخاص، المفہوم المخالف غیر معتبر، الترجیح بکثیر الرواۃ غیر معتبر، الزیادة علی الكتاب نسخ، إلی غیر ذلك”.

(قرۃ العینین فی تفضیل الشیخین، ص: ۱۷۶)

”ہر مذہب والے نے اپنے مذہب کے (اثبات کے) لیے اصول بنائیے، احتاف نے اپنے مذہب کی پچتگی کے لیے کچھ اصول تراش لیے ہیں (جن کی روشنی میں وہ ہر چیز کو دیکھتے ہیں) مثلاً خاص مبین ہے، اسے بیان کی ضرورت نہیں۔ عام بھی خاص کی طرح قطعی الدلالہ ہے۔ مفہوم مخالف معتبر نہیں۔ کثرت رواۃ کی وجہ سے ترجیح غیر معتبر ہے۔ کتاب اللہ پر زیادتی، کتاب کا لئے ہے، وغیرہ وغیرہ۔“

ان خود ساختہ اصولوں کی بنیاد پر بہت سے لوگوں نے کتنی ہی احادیث صحیح و قویٰ کو رد کر دیا ہے، جس کی تفصیل بڑی لمبی اور دل خراش ہے۔ شاہ صاحب نے ”حجۃ اللہ البالغة (۱/۱۶۰)“ اور ”الإنصاف“ میں بھی ان وضع کردہ اصولوں اور ان کی بنا پر احادیث کو رد کرنے کا ذکر کیا ہے۔

ہم نے یہاں شاہ صاحب کا یہ اقتباس صرف اس پہلوکی وضاحت کے لیے پیش کیا ہے کہ وہ ایسے تقلیدی جمود کے سخت خلاف ہیں جس کی دعوت مقلدین دیتے ہیں۔^۲ شاہ صاحب کی فقہی وسعت ان کے اس طرز عمل سے بھی واضح ہوتی ہے جو انھوں نے ”اجتہاد“ کے سلسلے میں اختیار فرمایا ہے۔ شاہ صاحب نے مختلف مقامات پر اجتہاد اور استنباط مسائل کے دو طریقے بیان فرمائے ہیں۔ چنانچہ ایک جگہ لکھتے ہیں:

”باید دانست کہ سلف استنباط مسائل و فتاویٰ بردوچہ بودندیکے آنکہ قرآن و حدیث و آثار صحابہ جمع می کر دند و ازاں جا استنباط می نمودند ایں اصل راہِ محدثین است و دیگر آنکہ قواعد کلیہ کہ جمع از ائمہ تنتقح و تہذیب آس کردہ اندیاد گیرند بے ملاحظہ ماذد آنہا پس ہر مسئلہ کہ وارد می شد جواب آس از ہماں قواعد طلب می کر دند و ایں طریقہ اصل راہ فقهاء است و غالب بر بعض سلف طریقہ اولی بود و بر بعض آخر طریقہ ثانیہ“

(مصطفیٰ، شرح موطأ: ۱/۴، طبع قدیم)

”سلف میں استنباط مسائل (اجتہاد) کے دو طریق تھے۔ پہلا یہ کہ قرآن و حدیث اور

آثار صحابہ جمع کیے گئے اور ان کی روشنی میں آمدہ مسائل پر غور کیا گیا، یہ محدثین (اہل الحدیث) کا طریقہ تھا۔ دوسری طریقہ یہ کہ (قرآن و حدیث اور آثار صحابہ کی بجائے) ائمہ کے متنخ اور مہذب قواعد کلییہ کی روشنی میں پیش آمدہ مسائل کا حل تلاش کیا گیا اور اصل مآخذ (قرآن و حدیث) کی طرف توجہ کی ضرورت ہی نہ سمجھی گئی، یہ فقہاء کا طریقہ ہے۔ سلف میں سے ایک گروہ پہلے طریق کا پابند ہے اور ایک گروہ دوسرے طریق کا۔ اور ”عقد الجید“ میں شاہ صاحب نے اہل حدیث (محدثین) کے بھی دو گروہوں کا ذکر کیا ہے۔ ایک محققین فقہائے اہل حدیث اور دوسرے ظاہری اہل حدیث، اور اہل ظواہر کو محققین اہل حدیث سے الگ قرار دیا ہے، ظاہریوں کی علامت یہ بتلائی ہے کہ وہ تقیas واجماع کے قائل نہیں۔ چنانچہ شاہ صاحب محققین فقہائے اہل حدیث کے طرزِ اجتہاد اور استنباط مسائل کے ذکر کے بعد لکھتے ہیں:

”فهذا طريقة المحققين من فقهاء المحدثين، وقليل ما هم، وهم غير

الظاهرين من أهل الحديث الذين لا يقولون بالقياس والإجماع.“

(عقد الجید مع ترجمة سلک مروارید، ص: ۴۴، طبع مجتبائی، دہلی)

”محققین فقہائے اہل حدیث محدثین کا یہ طریقہ تھا اور ایسے لوگ کم ہیں اور یہ لوگ علیحدہ ہیں ظاہری اہل حدیث سے جو قیاس کے قائل ہیں نہ اجماع کے۔“

حجۃ اللہ البالغہ میں شاہ صاحب نے انھی محققین فقہائے اہل حدیث کے ان قواعد کا تذکرہ فرمایا ہے جو ان کے نزدیک تطیق بین الاصوص، استنباط مسائل، اجتہاد و رائے کے لیے معیار اور بنیادی اصول ہیں۔ جن کا اردو ترجمہ حسب ذیل ہے:

”جب قرآن مجید میں کوئی حکم صراحتاً موجود ہو تو اہل حدیث کے نزدیک کسی دوسری چیز کی طرف توجہ کی ضرورت نہیں۔

اگر قرآن مجید میں تاویل کی گنجائش ہو اور مختلف مطالب کا احتمال ہو تو حدیث کا

فیصلہ ناطق ہوگا۔ قرآن کا وہی مفہوم درست ہوگا جس کی تائید سنت سے ہوتی ہو۔

اگر قرآن مجید کسی حکم کے متعلق خاموش ہو تو عمل حدیث پر ہوگا۔ وہ حدیث چاہے فقہاء کے درمیان مشہور و معروف ہو یا کسی شہر کے ساتھ مخصوص ہو یا کسی خاندان یا

کسی خاص طریقے سے مروی ہو اور چاہے اس پر کسی نے عمل کیا ہو یا نہ کیا ہو۔ وہ حدیث (بشرط صحت) قابل استناد ہوگی۔

جب کسی مسئلے میں حدیث مل جائے تو کسی امام اور مجتهد کی پرواہ کی جائے گی، نہ کوئی اثر قابل قبول ہوگا۔

جب پوری کوشش کے باوجود کسی مسئلے میں حدیث نہ ملے تو صحابہ و تابعین کے فتووال پر عمل کیا جائے گا، اور اس میں کسی قوم اور شہر کی قید یا تخصیص نہیں ہوگی۔ اگر غلغاء اور جمہور فقهاء متفق ہو جائیں تو اسے کافی سمجھا جائے گا۔

اگر فقهاء میں اختلاف ہو تو زیادہ متقدی و عالم اور زیادہ حفظ و ضبط رکھنے والے شخص کی حدیث قبول کی جائے گی یا پھر جور و ایت زیادہ مشہور ہوگی اسے لیا جائے گا، اگر علم و فضل، ورع و تقویٰ اور حفظ و ضبط میں سب برابر ہوں تو اس مسئلے میں متعدد اقوال متصور ہوں گے جن میں سے ہر ایک پر عمل جائز ہوگا۔

اگر اس میں بھی اطمینان بخش کامیابی نہ ہو تو قرآن و سنت کے عمومات، افتقاء اور ایماءات (اشارات) پر غور کیا جائے گا۔ اصول فقہ کے مر وجہ قواعد پر اعتماد نہیں کیا جائے گا بلکہ طمانتیت قلب اور ضمیر کے سکون پر اعتماد کیا جائے گا، جس طرح متواتر روایات میں اصل چیز راویوں کی کثرت اور ان کی حالت نہیں بلکہ اصل شے دل کا اطمینان اور سکون ہے۔ یہ اصول پہلے بزرگوں (صحابہ ؓ و تابعین ؓ) کے طریق کار اور ان کی تصریحات سے ماخوذ ہیں۔“

اس کے بعد شاہ صاحب رحمۃ اللہ علیہ نے ان آثار کا ذکر کیا ہے جن میں ان اصول کی طرف رہنمائی کی گئی ہے جن میں اولیت قرآن، حدیث اور آثار صحابہ رضی اللہ عنہم کو دی گئی ہے۔

ہمارے خیال میں اجتہاد کا یہ طریقہ ہے شاہ صاحب نے تہیمات میں بین بین اور عقد انجید میں محققین فقهاء اہل حدیث کا طرز بتالیا ہے، جس میں ظاہریوں کی طرح قیاس صحیح اور باقاعدہ اجتہاد کا انکار ہے، نہ اہل علم فقهاء کی صحیح فکری کا وشوں سے اعراض اور نہ جامد مقلدین کی طرح نصوص قرآن و حدیث سے بے اعتنائی اور ان میں توجیہاتِ بعیدہ اور تاویلاتِ رکیکہ کی

ترغیب ہے، یہی طریقہ اجتہاد صحیح ہے۔ اور یہ پہلے گزر چکا ہے کہ شاہ صاحب نے اپنی وصیت میں انھی فقہائے محدثین کی پیروی کی تاکید کی ہے جو حدیث و فقہ کے جامع ہوں اور ہمیشہ فقہی تحریجات کو کتاب و سنت پر پیش کرنے کو ضروری سمجھتے ہوں۔

شاہ ولی اللہ رحمۃ اللہ علیہ کے معتدل مسلک اور فقہی وسعت ظرفی کی تفصیل پیش کرنے کا اصل مقصد یہ ہے کہ پاکستان میں بھی اس وقت اسی فقہی وسعت کی ضرورت ہے، اس کے بغیر بہاں نفاذِ اسلام کی منزل قریب نہیں آ سکتی۔

یہ مذموم تلفیق نہیں، جائز تلفیق ہے:

بعض لوگ شاید اس نقطہ نظر کو تلفیق قرار دے کر اسے مسترد کر دیں لیکن یہ روایہ صحیح نہیں۔ تلفیق کا مطلب ہے کہ ایک مذہب کا حامل شخص دوسرے مذاہب کی باتیں اختیار کر لے۔ یہ تلفیق مطلقاً مذموم نہیں۔ صرف اس وقت مذموم ہے جب مقصود صرف سہولتوں کی تلاش ہو۔ ہر مذہب سے اپنی خواہش نفس کے مطابق چیزیں لے لیں، یہ یقیناً قابل مذمت ہے۔ لیکن اگر مقصد یہ ہو کہ اس طرح نصوص شریعت کی بالادستی قائم ہو اور عوام کو زیادہ آسانی فراہم کی جائے تو یہ عین مطلوب ہے، اسے کوئی بھی وہ تلفیق قرار نہ دے گا جو مذموم ہے۔ خود امام ابوحنیفہ رحمۃ اللہ علیہ بھی اس کے جواز کے قائل ہیں۔ چنانچہ ملا علی قاری حنفی فرماتے ہیں:

”وَحَكَى الْحَنَاطِيُّ وَغَيْرُهُ عَنْ أَبِي إِسْحَاقِ فِيمَا إِذَا اخْتَارَ مِنْ كُلِّ مِذْهَبٍ
مَا هُوَ أَهُونُ عَلَيْهِ أَنْ يَفْسُقَ بِهِ، وَعَنْ أَبِي حِنْفَةِ أَنَّهُ لَا يَفْسُقُ بِهِ۔“

(مرقاۃ المفاتیح: ۷/۳۳، مکتبۃ امدادیۃ)

”حناطی وغیرہ نے ابواسحاق کا یہ قول نقل کیا ہے کہ جو شخص ہر مذہب سے آسانیاں اور رخصتیں ہی پسند کرے گا تو اس طرح وہ فاسق ہو جائے گا اور امام ابوحنیفہ کا مسلک پہ ہے کہ اس سے وہ فاسق نہیں ہوگا۔“

صرف رخصتیں تلاش کرنا بھی امام صاحب کے نزدیک فتنہیں تو نصوص شریعت کی بالادستی اور عوام کی سہولتوں کے نقطہ نظر سے مختلف مذاہب کی باتیں اختیار کرنا کیسے غلط ہوگا؟ چنانچہ ہر دور میں علماء نے ایسا کیا ہے، خود پاک و ہند کے حنفی علماء نے زوجہ مفقود الحیر کے بارے میں

فقہ حنفی کی بجائے مالکی فقہ کا مسلک اپنا کر اسے چار سال کے انتظار کے بعد چار مہینے وس دن کی عدت گزار کر نکاح کرنے کی اجازت دی ہے۔ اسی طرح عورتوں سے متعلقہ بعض اور مسائل میں بھی یہ اجازت دی ہے، جس کی تفصیل ”الحیلۃ الناجزہ“ میں دیکھی جاسکتی ہے۔ اور اس کی تائید متحده ہندوستان کے دیگر علمائے احناف نے بھی کی ہے۔

علاوہ ازیں فقهاء نے صراحت کی ہے کہ اس طرح کرنے سے کوئی شخص تقلید امام کے دائرے سے نہیں نکلتا۔ جیسا کہ پاک و ہند کے احناف مالکی مسلک کے اپنانے کی وجہ سے خفیت سے خارج نہیں ہوئے۔ (اس نکتے کی مزید وضاحت حضرت محدث گوندوی رضی اللہ عنہ نے بھی کی ہے) بلکہ ایک اور حنفی عالم، جنہوں نے فقہ حنفی کو مدل کرنے کے لیے پانچ حصیم جلدیں میں ایک کتاب ”مجموعہ قوانین اسلام“ لکھی ہے، ڈاکٹر تنزیل الرحمن (سابق چیئرمین اسلامی نظریاتی کونسل پاکستان) نے زوجہ مفقود اخبار کے مسئلے میں چار سال سے بھی کم مدت کے اندر، یعنی ایک سال اور بوقت ضرورت فی الفور عدالت کو نکاح فتح کر کے مذکورہ عورت کو دوسری جگہ شادی کرنے کی اجازت دی ہے۔ چنانچہ وہ ایک سال کے قول کو (چار سال کے مقابلے میں) موجودہ زمانے کے لحاظ سے ترجیح دیتے ہوئے لکھتے ہیں:

”مگر لازم ہے کہ مزید ایک سال انتظار کا حکم اس صورت میں دیا جائے گا جب کہ عورت کے پاس ایک سال کے نفعے کا انتظام موجود ہو۔ بصورت دیگر عدالت، بعد ثبوتِ مفقود اخباری، بوجہ مفقود اخباری شوہر عدم موجودگی فقہ، فی الفور نکاح فتح کرنے کی مجاز ہوگی۔“

(مجموعہ قوانین اسلام: ۲/۰۱۷، شائع کردہ ادارہ تحقیقات اسلامی، اسلام آباد، پاکستان)

مولانا تقی عثمانی صاحب کا اعتراف:

مولانا مفتی تقی عثمانی صاحب سابق حج و فاقی شرعی عدالت پاکستان جو ایک بڑے حنفی عالم مولانا مفتی محمد شفیع مرحوم کے جلیل القدر صاحبزادے ہیں اور خود بھی اپنے علم و فضل کے اعتبار سے موجودہ علمائے احناف میں ایک نہایت ممتاز مقام کے حامل ہیں اور اپنے والدگرامی کے قائم کردہ دارالعلوم کراچی میں تدریسِ حدیث اور افتاء و تحقیق کے منصب عالیہ پر فائز ہیں،

وہ مولانا اشرف علی تھانوی مرحوم کی مذکورہ کتاب ”الحیلۃ الناجیۃ فی الحلیلۃ العاجزۃ“ کے نئے ایڈیشن کے دیباچے میں فقہ حنفی سے خروج کا جواز تسلیم کرتے ہوئے اس حقیقت کا اعتراف کرتے ہیں کہ فقہ حنفی میں عورتوں کو پیش آنے والی مشکلات کا کوئی حل نہیں ہے۔
چنانچہ وہ لکھتے ہیں:

”ایسی خواتین جنہوں نے نکاح کے وقت تفویض طلاق کے طریقے کو اختیار نہ کیا ہو، اگر بعد میں کسی شدید مجبوری کے تحت شوہر سے گلوخانی حاصل کرنا چاہیں، مثلاً شوہراتنا ظالم ہو کہ نہ نفقة دیتا ہو، نہ آباد کرتا ہو، یا وہ پاگل ہو جائے یا مفقود اخبر ہو جائے یا نامرد ہو اور از خود طلاق یا خلع پر آمادہ نہ ہو، تو اصل حنفی مسلک میں ایسی عورتوں کے لیے شدید مشکلات ہیں، خاص طور پر ان مقامات پر جہاں شریعت کے مطابق فیصلے کرنے والا کوئی قاضی موجود نہ ہو، ایسی عورتوں کے لیے اصل حنفی مسلک میں شوہر سے رہائی کی کوئی صورت نہیں ہے... حضرت حکیم الامت (مولانا تھانوی)
قدس سرہ نے ایسے بیشتر مسائل میں مالکی مذهب کے مطابق فتویٰ دیا ہے۔“

(الحیلۃ الناجیۃ فی الحلیلۃ العاجزۃ، ص: ۹، ۱۰۔ مطبوعہ دارالاشاعت، اردو بازار کراچی)

علاوہ ازیں فقہائے احناف نے صراحت کی ہے کہ اس طرح کرنے سے کوئی شخص تقلید امام کے دائرے سے نہیں نکلتا، جیسا کہ پاک و ہند کے احناف، مالکی مسلک کے اپنانے کی وجہ سے حفیت سے خارج نہیں ہوئے، مولانا عبدالحی حنفی لکھنؤی، شاہ ولی اللہ، شاہ عبدالعزیز اور دیگر بہت سے حضرات نے احادیث کی بنابر فقہ حنفی کے بعض مسائل کو چھوڑ دیا، خود صاحبین نے دو تھائی مسائل میں امام ابوحنیفہ سے اختلاف کیا، کسی نے بھی یہ فتویٰ نہیں دیا کہ اس طرح کرنے سے یہ حضرات حفیت سے یا تقلید امام سے خارج ہو گئے، اس کی تفصیل آپ آگے خود حضرت محدث گوندلوی رحمۃ اللہ علیہ کی کتاب میں ملاحظہ فرمائیں گے۔

بلکہ حقیقت یہ ہے کہ یہ وہی طرز فکر و عمل ہے جو امام ابوحنیفہ اور ان کے ارشد تلامذہ نے اختیار کیا، اور اس میں کوئی خرابی نہیں بلکہ یہ نہایت پسندیدہ، مستحسن اور ایک مسلمان سے مطلوب ہے۔ اور احناف کا یہی وہ گروہ ہے جس کی بابت زیر نظر کتاب میں کہا گیا ہے کہ ان کے اور اہل حدیث کے مابین نہ کوئی اصولی اختلاف ہے اور نہ فروعی۔

علمائے احناف کے دیگر دو گروہ:

ان کے علاوہ دیگر علمائے احناف ہیں، ان کا معاملہ اس پہلے گروہ سے مختلف ہے اور پھر ان میں بھی دو گروہ ہیں، ان دونوں کے طرزِ عمل سے الحمدیث کوشیدی اختلاف ہے۔

پہلا گروہ:

یہ گروہ ہے جو اکثر و بیشتر حدیث کی صحت وضعف کے اس معیار کو اور نقد و تحقیق حدیث کے ان اصولوں کو تسلیم کرتا ہے جو محمد شین کرام نے وضع اور مقرر کیے ہیں، جیسے شیخ الحدیث مولانا سرفراز خاں صدر گھڑوی جن کا انتقال کچھ عرصہ قبل ہی (غالباً ۲۰۰۹ میں) ہوا ہے اور جنھوں نے حنفی مسک کی تائید میں متعدد کتابیں تحریر کی ہیں۔ ان کی ایک کتاب مسئلہ فاتحہ خلف الامام میں ”احسن الكلام“ کے نام سے ہے، جس کے جواب میں مولانا ارشاد الحق اثری رحمۃ اللہ علیہ کی کتاب ”تو شیخ الكلام“ ہے۔ مولانا گھڑوی مرحوم اپنی کتاب کے ابتدائیے میں لکھتے ہیں:

”ہم نے بعض مقامات پر ائمہ جرح و تعدیل اور جمہور محدثین کرام کے مسلمہ اور طے شدہ اصول و ضوابط کے عین مطابق ثقہ راویوں سے متعلق ثقابت اور عدالت کے اقوال تو نقل کر دیے ہیں، لیکن اگر بعض ائمہ کا کوئی جرحی کلمہ ملا ہے تو وہ نظر انداز کر دیا ہے۔ اسی طرح اگر کسی ضعیف اور کمزور راوی کے بارے میں کسی امام کا کوئی توثیق کا جملہ ملا ہے تو اس کو بھی درخور اعتنا نہیں سمجھا، کیونکہ فن رجال سے ادنیٰ واقفیت والے بھی بخوبی اس امر سے واقف ہیں کہ کوئی بھی ایسا ثقہ (راوی) جس پر جرح کا کوئی کلمہ منقول نہ ہو یا ایسا ضعیف (راوی) جس کو کسی ایک نے بھی ثقہ نہ کہا ہو، کبریت احر کے مترادف ہے ... بایس ہم نے توثیق و تضعیف میں جمہور ائمہ جرح و تعدیل اور اکثر ائمہ حدیث کا ساتھ اور دامن نہیں چھوڑا۔ مشہور ہے کہ

زبانِ خلق کو نقارة خدا سمجھو،

(احسن الكلام: ۱/۳۰، طبع دوم)

مولانا مرحوم نے ثقہ اور ضعیف راویوں کی جرح و تعدیل کے بارے میں جو کچھ فرمایا

ہے وہ سو فی صد درست ہے، الہمہ حدیث کو اس سے مکمل اتفاق ہے۔ لیکن اصل مسئلہ دیانت داری سے مذکورہ اصول کو اپنانا اور اس پر عمل کرنا ہے۔ کاش ایسا ہوتا اور عمل بھی اس کے مطابق ہوتا تو پیشتر فتحی اختلافات ختم ہو جاتے یا ان کی شدت و وسعت ضرور کم ہو جاتی۔ لیکن المیہ یہ ہے کہ تحقیقِ حدیث کے مسلمہ اصول و ضوابط پر فریقین کے اتفاق کے باوجود احادیث کی صحت و ضعف پر فیصلہ نہیں ہو پاتا اور یوں اختلاف کی صورت ختم نہیں ہوتی، وجہ اس کی یہی ہے کہ اصول ضوابط کے انطباق میں جس علمی دیانت، حزبی تعصب سے علیحدگی اور بارگاہِ الہی میں جواب دہی کے احساس کی ضرورت ہے، اس فریق میں اس کا سخت فقدان ہے، اس کے مقابلے میں تقلیدی جمود غالب ہے، جو مسلمہ اصول کو ماننے کے باوجود ان کے اپنانے اور ان کے نتائج کو تسلیم کرنے میں مانع بن جاتا ہے۔ خود مولانا گلھڑوی نے بھی اپنے بیان کردہ اصول پر عمل نہیں کیا، جس کی ”مشتبہ نمونہ از خروارے“ کے طور پر ایک مثال پیشِ خدمت ہے۔

محمد بن اسحاق، جن کو امام المغازی کہا جاتا ہے، ایک ایسے راوی ہیں جن کی توثیق و تضعیف میں بلاشبہ اختلاف ہے، جس کی وجہ ان کا تشیع، قدریت اور تدليس کے ساتھ متصرف ہونا ہے اور ثقہ راوی کا فرقہ باطلہ کی طرف رجحان محدثین کے نزدیک قابل جرح شمار نہیں ہوتا، جیسے خود مولانا گلھڑوی مرحوم نے بھی لکھا ہے:

”اور اصولِ حدیث کی رو سے ثقہ راوی کا خارجی یا چہی معززی یا مرجبی وغیرہ ہونا اس کی ثقاہت پر اثر انداز نہیں ہوتا اور صحیحین میں ایسے راوی بکثرت موجود ہیں۔“

(حسن الكلام: ۱/۳۰)

اور یہ بھی محدثین کے نزدیک مسلمہ اصول ہے کہ مدرس راوی کی روایت ”عن“ کے ساتھ ہو تو مقبول نہیں لیکن جہاں وہ سماught کی تصریح کر دے تو وہ روایت مقبول اور قبلی جھٹ ہے، بشرطیکہ صحت کی دوسری شرائط موجود ہوں۔ اس لیے محمد بن اسحاق کے بارے میں دیانت داری سے یہ دیکھنا ہوگا کہ اکثریت کے نزدیک وہ ثقہ ہے یا ضعیف؟ جیسا کہ مولانا گلھڑوی صاحب نے بھی اس اصول کو تسلیم اور بیان کیا ہے کہ اعتبار اکثریت کا ہوگا۔ بنا بریں جب ہم یہ دیکھتے ہیں تو محمد بن اسحاق کو ثقہ قرار دینے والے انہے و محدثین کی اکثریت ہے اور تضعیف کرنے

والے اقلیت میں۔ مولانا مرحوم نے ۲۳، ۲۲ آقوال ان پر جرح کرنے والوں کے نقل کیے ہیں۔ ان کے مقابلے میں ان کی توثیق کرنے والے (۵۲) سے زیادہ ائمہ و محدثین ہیں۔ (ملاحظہ ہو مولانا زبیر علی زینی کا مضمون ”محمد بن اسحاق بن یسار اور جمہور کی توثیق“ شائع شدہ ماہنامہ ”الحدیث“ حضرو۔ انک، شمارہ: ۱۷، ربیع الثانی ۱۴۳۱ھ)

محدثین کے مسلمہ اصول کی روشنی میں، جس کو خود مولانا گلھڑوی مرحوم نے بھی تسلیم کیا ہے، محمد بن اسحاق صدق و حسن الحدیث قرار پاتے ہیں، جن کی حدیث مقبول اور جحت ہے، باشرطیکہ ان کی بیان کردہ روایت میں سماع کی تصریح ہو اور اس روایت میں کوئی شذوذ اور دیگر کوئی علت قادر ہے ہو۔

اب محمد بن اسحاق راوی کے بارے میں مولانا گلھڑوی مرحوم کا طرز عمل دیکھیں۔ ان سے فاتحہ خلف الامام کے مسئلے پر یہ روایت آتی ہے جس میں یہ ہے کہ رسول اللہ ﷺ نے (اپنے پیچھے نماز پڑھنے والوں سے ایک مرتبہ) فرمایا:

”میں تمھیں دیکھتا ہوں کہ تم امام کے پیچھے پڑھتے ہو؟“ صحابہ کرام ﷺ نے کہا: اے اللہ کے رسول! اللہ کی قسم ہم پڑھتے ہیں۔ آپ نے فرمایا: ”اس طرح مت کیا کرو سوائے سورہ فاتحہ کے (یعنی وہ ضرور پڑھا کرو) کیونکہ اس شخص کی نمازوں نہیں ہوتی جس نے سورہ فاتحہ نہیں پڑھی۔“ (مسند احمد: ۵/۲۲۲، حدیث: ۱۴۲۵)

اس حدیث سے چونکہ جہری نماز میں بھی امام کے پیچھے سورہ فاتحہ پڑھنے کی فرضیت ثابت ہوتی ہے تو یہاں مولانا گلھڑوی صاحب نے اس حدیث کو رد کرنے کے لیے محمد بن اسحاق کے بارے میں فرمایا:

”محدثین اور ارباب جرح و تعدیل کا تقریباً سچانوںے فی صدی گروہ اس بات پر متفق ہے کہ روایت حدیث میں اور خاص طور پر سنن و احکام میں ان کی روایت کسی طرح جحت نہیں ہو سکتی اور اس لحاظ سے ان کی روایت کا وجود اور عدم وجود بالکل برابر ہے۔“

اس کے بعد موصوف نے محمد بن اسحاق کے بارے میں ائمہ جرح و تعدیل کے وہ آقوال جرح

نقل کیے ہیں جن سے وہ ضعیف اور مجروح راوی ثابت ہوتے ہیں۔ (حسن الکلام: ۲۷۰-۲۷۱)

اب اسی محمد بن اسحاق کی ایک روایت جو متدرک حاکم میں ہے، جس میں حضرت عیسیٰ علیہ السلام کے نزول کا ذکر ہے، اس میں یہ بھی ہے کہ رسول اللہ ﷺ نے فرمایا:

”بلاشبہ وہ میری قبر پر آئیں گے، حتیٰ کہ وہ مجھے سلام کہیں گے اور بلاشک میں ان کے سلام کا جواب دوں گا۔“

اس حدیث کو نقل کرنے کے بعد مولانا گھڑوی صاحب فرماتے ہیں:

”اس صحیح روایت سے بھی معلوم ہوا کہ عند القبر آنحضرت ﷺ کا صلاة وسلام کا سماع محقق ہے اور آپ کا جواب دینا بھی ثابت ہے اور اس کا انکار صحیح حدیث کا انکار ہے۔“
(ملاحظہ ہو مولانا سرفراز خاں صدر گھڑوی کی کتاب ”تکین الصدور“ طبع چہارم، ص: ۳۲۰)

اب یہ کون سا اصول یا ضابطہ ہے؟ یا یہ کہاں کا انصاف اور تحقیق ہے کہ ایک ہی راوی کی حدیث جب اس سے اپنی فقہ یا اپنے کسی مزعومہ عقیدے کا اثبات ہو تو اس کی بیان کردہ روایت ”صحیح روایت“ اور اس کا انکار ”صحیح حدیث کا انکار“ قرار پائے۔ اور اپنی فقہ یا مرضی کے خلاف ہو تو بعض ائمہ جرح کے یک طرفہ اقوال نقل کر کے اور ائمہ جرح و تعدل کی اکثریت کے اقوال تعدل کو نظر انداز کر کے یہ فیصلہ دینا کہ ”اس لحاظ سے ان کی روایت کا وجود اور عدم وجود بالکل برابر ہے۔“ فیا للعجب

ان کی زلف میں پہنچی تو حسن کھلانی

وہی تیرگی جو میرے نامہ سیاہ میں ہے

اس گروہ کے نزدیک حدیث تب قابل جست ہے جب اس سے ان کا کوئی فتنی مسئلہ یا ان کا خود ساختہ عقیدہ و مسلک ثابت ہوتا ہو، چاہے وہ روایت مسئلہ اصول تحقیق کی رو سے پایہ اعتبار سے ساقط ہو۔ لیکن جو حدیث اس کے برعکس ہو، چاہے وہ سند کے اعتبار سے کیسی ہی اعلیٰ درجے کی ہو، وہ ان کے نزدیک ناقابل اعتبار ہے۔ چنانچہ صحیحین (بخاری و مسلم) کی روایات سے، جن کی صحت پر علماء و فقہائے امت کا اتفاق ہے، جان چھڑانے کے لیے ان کے ثقہ راویوں کو مجروح ثابت کرنا اور تیرے چوتھے درجے کی کتب احادیث سے یکسر ضعیف اور ناقابل اعتبار روایات سے استدلال کر کے اپنے مزعومہ عقائد اور مسائل فقہ کو ثابت کرنا اس

گروہ کا دلچسپ مشغله ہے۔ اور اس میں امانت و دینانتِ علمی کا جس طرح خون کیا جاتا ہے اور خون خدا سے بے نیازی کا جس دیدہ دلیری سے ارتکاب کیا جاتا ہے وہاں سر پیٹ لینے کو جی چاہتا ہے، اس کی تفصیل ”التنکیل“ وغیرہ کتابوں میں ملاحظہ کی جاسکتی ہے۔

علمی بد دیناتی کی ایک واضح مثال:

جی چاہتا ہے کہ علمی بد دیناتی اور خوف خدا سے بے نیازی کی ایک آدھ مثال بھی مزید وضاحت کے لیے پیش کر دی جائے۔ (مثالیں تو بہت سی ہیں لیکن طوالت کے پیش نظر زیادہ مثالیں پیش نہیں کی جاسکتیں) ملاحظہ فرمائیں۔

ahlحدیث اور احناف کے درمیان ایک اختلافی مسئلہ مرد و عورت کی نماز میں فرق کا ہے۔ ahlحدیث کہتے ہیں جو فرق احادیث سے ثابت ہیں، مثلاً عورت بغیر سر ڈھانپے نماز نہ پڑھے، امام کے بھول جانے کی صورت میں مرد سبhan اللہ کہیں اور عورتیں تالی بجا کر امام کو متنه کریں وغیرہ۔ باقی نماز کے احکام میں عورت ”صلوا کما رأیتمونی أصلی“ کے تحت مردوں ہی کی طرح ارکان نماز ادا کرے گی، سینے پر ہاتھ باندھنا، رفع الیدین کندھوں کے برابر تک کرنا، رکوع، سجود، التحیات (تہشید) میں بیٹھنے کی کیفیت وغیرہ، ان تمام ارکان کی ادا یگی میں مرد اور عورت کے درمیان کسی قسم کا فرق کسی صحیح مرفوع متصل روایت سے ثابت نہیں ہے۔ علمائے احناف ان تمام باتوں میں فرق بیان کرتے ہیں اور دلچسپ بات یہ ہے کہ یہ فرق کوئی تین باتوں میں، کوئی پانچ چیزوں میں اور کوئی اس سے بھی زیادہ باتوں میں بیان کرتے ہیں لیکن ان میں سے کوئی بھی فرق کسی مرفوع حدیث سے ثابت نہیں، لیکن چونکہ مذکورہ فروق فقہی میں بیان ہوئے ہیں، اس لیے علمائے احناف ان کے کرنے پر اس طرح اصرار کرتے ہیں جیسے یہ نصوص شریعت سے ثابت ہیں حالانکہ ایسا قطعاً نہیں۔

جب علمی دلائل کے ذریعے سے عورتوں کا حنفی طریقہ نماز ثابت کرنے کا مسئلہ آتا ہے تو اس میں علمائے احناف بالعموم دو طریقے اختیار کرتے ہیں۔ ایک تو یہ کہ اس کے لیے یکسر ضعیف اور ناقابل جحت روایات سے استدلال کرتے ہیں، اور یہاں علمی امانت و دینانت کا خون کر کے صریحاً دھوکہ دہی کا ارتکاب کرتے ہیں، یعنی ضعیف اور منکر روایات کو صحیح باور کرایا جاتا ہے، جیسے

مثلاً ایک کتاب ”خواتین کا طریقہ نماز“ کے عنوان سے مطبوع ہے، جو ایم سعید کمپنی کراچی کی شائع کردہ ہے۔ مؤلف کا نام ہے مولانا عبدالرؤف سکھروی نائب مفتی جامعہ دارالعلوم کراچی۔ اس میں چھ سات حدیثیں، حدیث رسول کے نام سے درج کر کے حنفی طریقہ نماز کا اثبات اور اس کی فضیلت ثابت کی گئی ہے، لیکن ان میں سے ایک بھی حدیث پایہ ثبوت کو نہیں پہنچتی، اور اس سے بھی زیادہ تعجب خیز امر یہ ہے کہ جن کتابوں سے (جو تیرے، چوتھے درجے کی کتابوں) میں شمار ہوتی ہیں اور جن میں کثرت سے ضعیف اور منکر روایات ہیں، بصرافت محققین و محدثین وہ حدیثیں نقل کی گئی ہیں وہاں ان کے ضعف کی صراحت موجود ہے، مثلاً مجمع الزوائد کی ایک حدیث کا حوالہ ہے، اس کے آگے مؤلف کی طرف سے اس کی سند کے بارے میں صراحت ہے کہ اس میں ایک راویہ ام تجھی ہے: ”لَمْ أُعْرِفْهَا“ میں اس کو نہیں جانتا اور یہ مسلمہ اصول ہے کہ محبوں راوی کی روایت نامقبول ہے۔ دو روایتیں سنن الکبریٰ بیہقیٰ کے حوالے سے ہیں، وہاں یہ صراحت موجود ہے کہ ان میں فلاں فلاں راوی ضعیف ہیں، ”لَا يَحْتَاجُ بِأَمْثَالِهَا“، ان جیسے راویوں کی حدیث قابل جحت نہیں ہوتی۔

(دیکھیے: مجمع الزوائد: ۲ / ۱۰۳، السنن الکبریٰ للبیہقیٰ: ۲ / ۲۲۲-۲۲۳، طبع قدیم۔ طبع جدید: ۲ / ۳۱۵-۳۱۶)

لیکن مؤلف مذکور نے ایک نہایت ذمے دارانہ علمی منصب پر فائز ہونے کے باوجود روایات تو وہاں سے لے لیں لیکن مؤلفین کے ضعف کی صراحت اور راویوں کی حیثیت عرفی کو بالکل گول کر گئے۔ یہ امانت و دیانت کی کون سی قسم ہے اور زہد و تقویٰ کا کون سا انداز ہے؟ باقی بھی جتنی روایات یا فقہی دلائل بیان کیے گئے ہیں، ان سب میں اسی قسم کی ”امانت و دیانت“ کا مظاہرہ کیا گیا ہے۔ هدایتم اللہ تعالیٰ و أعاذنا اللہ من ارتکاب هذه الخيانة۔ بدقتی سے بر صغیر پاک و ہند کے علمائے احناف کی اکثریت بیشتر اختلافی مسائل میں یہی رویہ اختیار کرتی ہے!

دوسرा طریقہ عورتوں کے حنفی طریقہ نماز کے اثبات کے لیے جو بعض علمائے احناف اختیار کرتے ہیں وہ عقل و قیاس کا استعمال ہے، یعنی وہ یہ کہتے ہیں کہ عورتوں کا طریقہ نماز جو

فقہ حنفی میں بیان کیا گیا ہے وہ عقل و قیاس کی بنیاد پر ہے اور وہ بنیاد کیا ہے؟ یہ کہ اس میں عورت کے لیے پرده زیادہ ہے، یعنی یہ طریقہ "آسٹر" (زیادہ باپرده) ہے۔ فی الحال اس بحث کو چھوڑ دیے کہ عبادات تو توقیفی ہیں اور تو قیافی مسائل میں قیاس ہو سکتا ہے یا نہیں؟ یہاں صرف دوسرا طریقہ استدلال بیان کرنا مقصود ہے، اس میں گویا یہ اعتراف ہے کہ فقہ حنفی میں عورتوں کا طریقہ نماز جو مردوں سے مختلف بیان کیا گیا ہے، وہ کسی صحیح حدیث سے ثابت نہیں ہے۔ اس سے یہ بات بھی معلوم ہوئی کہ علمائے احناف کا یہ گروہ امین و دیانت دار اور دھوکہ دہی سے پاک ہے، گوتفہ بحمد اللہ ان کے اندر بھی موجود ہے، اسی لیے دلائل نہ ہونے کے باوجود فقہ حنفی کے اس مسئلے سے رجوع کی توفیق ان کو بھی نہیں ملی، بلکہ وہ پھر بھی اس کو قرآن و حدیث کے مطابق ہی سمجھتے اور اپنے عوام کو باور کرا رہے ہیں۔

اب یہ سوال ہے کہ علمائے احناف کا یہ دوسرा گروہ کون سا ہے؟ یہ عرب کے علمائے احناف یعنی ملک شام سے تعلق رکھنے والے ہیں، اس وقت تین کتابیں ہمارے سامنے ہیں، جو تین عرب حنفی علماء کی (عربی میں) تحریر کردہ ہیں۔ تینوں کا موضوع یہ ہے کہ فقہ حنفی کے سارے مسائل قرآن و حدیث کے مطابق ہیں اور اس کو ثابت کرنے کے لیے انہوں نے اس پر اپنا پورا زور صرف کیا ہے لیکن عجیب بات ہے کہ اس دعوے اور کوشش کے باوجود تینوں حنفی علماء نے مسئلہ زیر بحث میں ایک مرفوع حدیث بھی پیش نہیں کی، ان میں سے بعض نے پانچ فرق اور کسی نے تین فرق بیان کیے ہیں اور دلیل صرف یہ دی ہے کہ یہ طریقہ "آسٹر" (زیادہ باپرده) ہے۔ ان کتابوں کا مکمل تعارف اور ان کے ضروری اقتباسات حسب ذیل ہیں، تاکہ ہماری بات کی صداقت کوئی پرکھنا چاہے تو پرکھ سکتا ہے۔

پہلی کتاب کا تعارف:

اس کتاب کا نام ہے: "الفقه الحنفی فی ثوبه الجديد۔ صیاغة جديدة وميسرة للأحكام الشرعية على مذهب الإمام أبي حنيفة مع ذكر الدليل من الكتاب والسنة (5 جلدیں)"

کتاب کے نام کا ترجمہ حسب ذیل ہے:

"فقہ حنفی، نئے قالب میں، امام ابوحنیفہ رض کے مذہب کے مطابق، شرعی احکام کی

تسهیل اور آرائش نو، کتاب و سنت کے دلائل کے ساتھ۔“

مصنف کا نام ہے عبدالحمید محمود طہماز۔ مطبوعہ الدار الشامیہ بیروت، طبع اولی ۱۹۹۸ء
اس کتاب کے مؤلف نے مرد و عورت کی نماز کے درمیان پانچ فرق بیان کیے ہیں، وہ
لکھتے ہیں، ہم صرف ترجمہ پیش کر رہے ہیں:

”نماز کی پہلی سنت: تکمیر تحریک سے پہلے رفع الیدين کرنا، مرد کا نوں کے برابر تک
دونوں ہاتھ اٹھائے۔ اور عورت کندھوں کے برابر تک، اس لیے کہ اس میں عورت
کے لیے زیادہ پرده ہے۔“

برصیر کے علمائے احناف چھاتی تک ہاتھ اٹھانا بیان کرتے ہیں۔ ان صاحب نے
کندھوں تک بیان کیا ہے۔ بہر حال دلیل کے طور پر مصنف نے جو حدیث پیش کی ہے، اس کا
ترجمہ حسب ذیل ہے:

”مالک بن حويرث رضی اللہ عنہ سے روایت ہے کہ رسول اللہ ﷺ جب اللہ اکبر کہتے تو اپنے
دونوں ہاتھ اپنے کانوں کے برابر تک اٹھاتے۔“

(صحیح مسلم، ص ۳۹۱، الفقه الحنفی فی ثوبہ الجدید: ۲۱۵ / ۱)

یہ دلیل تو مردوں کے رفع الیدين کرنے کی ہو گئی، لیکن عورتیں کس دلیل کی رو سے
کندھوں تک رفع الیدين کریں؟ یہ دلیل فاضل مصنف نے پیش نہیں کی۔

دوسرافرق: نماز کی چوتھی سنت یہ ہے کہ مرد اپنا دایاں ہاتھ بائیں ہاتھ پر ناف کے نیچے
رکھے اور عورت اپنے ہاتھ اپنی چھاتیوں کے نیچے سینے پر رکھے، بغیر ہاتھوں کے پکڑے، بلکہ
ہتھیلی کے اوپر ہتھیلی رکھے، اس لیے کہ اس میں اس کے لیے زیادہ پرده ہے۔“

اس کی دلیل میں حسب ذیل حدیث پیش کی ہے:

”سہل بن سعد رضی اللہ عنہ بیان کرتے ہیں کہ لوگوں کو حکم دیا جاتا تھا کہ نماز میں مرد اپنا
دایاں ہاتھ اپنے بائیں بازو پر رکھیں۔“ (حجج بخاری، حدیث: ۷۴۰)

اس حدیث میں مرد کے لیے اس حد تک تو دلیل ہے کہ وہ حالت قیام میں اپنا دایاں
ہاتھ اپنے بائیں بازو پر رکھے، لیکن وہ یہ ہاتھ جسم کے کس حصے پر رکھے؟ اس کی کوئی صراحت

نہیں۔ اس کے لیے فاضل مصنف نے مند احمد اور ابو داود کے حوالے سے زیر ناف والاحضرت علی کا اثر نقل کیا ہے لیکن اس کی بابت خود ہی صراحةً کر دی ہے کہ اس کی سند میں کچھ گنتگو ہے: ”وفي سنده مقال.“ (الفقه الحنفي في ثوبه الجديد: ۱ / ۲۱۷) لیکن عورت کے لیے ہاتھ باندھنے کا جو طریقہ بیان کیا گیا ہے اس کی کوئی دلیل سوائے استر (زیادہ باپرداہ ہونے کے کوئی اور بیان نہیں کی۔

تیسرا فرق: ”مرد رکوع میں مضبوطی سے اپنے ہاتھوں سے اپنے گھٹنوں کو پکڑ لے اور کمر کو توڑ دے، یعنی اسے ہموار رکھے، نہ وہ اوپنی ہونے پچھی۔ ایک روایت میں ہے کہ اپنے دونوں ہاتھ اپنے گھٹنوں پر مضبوطی سے رکھ لے، ایک اور روایت میں ہے کہ اپنی انگلیاں کشادہ کر لے۔ یہ سارے احکام مردوں کے لیے ہیں۔ لیکن عورت اپنے ہاتھوں کی انگلیوں کو کشادہ کر کرے، نہ اپنے گھٹنے پکڑے، بلکہ اپنی انگلیوں کو ملا لے اور اپنے ہاتھوں کو اپنے گھٹنوں پر رکھ اور اپنے گھٹنوں کو خم دے اور اپنے بازوؤں کو اپنے ساتھ ملا کر رکھے۔ اس لیے کہ اس میں اس کے لیے زیادہ پرداہ ہے۔“ (الفقه الحنفي في ثوبه الجديد: ۱ / ۲۲۱)

چوتھا فرق: مرد کے لیے سجدے کی کیفیت بیان کرنے کے بعد لکھا ہے: ”لیکن عورت سجدہ سمٹ اور دبک کر کرے، اپنے پیٹ کو اپنی رانوں کے ساتھ ملا لے اور اپنے بازوؤں کو بھی پہلوؤں کے ساتھ ملا لے۔ اس لیے کہ عورت کے معاملے کی بنیاد ستر (پردے) پر ہے، بنا بریں اس کے حق میں وہ طریقہ سنت ہے جو سب سے زیادہ پرداہ والا طریقہ ہے۔“

اس کی دلیل یہ مرسلا روایت ہے (جو پہلے گزر پچھی ہے) جسے امام نبیعی رض نے بھی منقطع حدیث کہہ کر نقل کیا ہے۔ ”یزید بن ابی عجیب (تابعی) بیان کرتے ہیں کہ نبی ﷺ دو عورتوں کے پاس سے گزرے جو نماز پڑھ رہی تھیں، آپ نے فرمایا: جب تم سجدہ کرو تو اپنا کچھ گوشت (یعنی پیٹ) زمین سے مالایا کرو، اس لیے کہ عورت اس معاملے میں مرد کی طرح نہیں ہے۔“ (أبو داود في المراسيل) (الفقه الحنفي في ثوبه الجديد: ۱ / ۲۲۳)

پانچواں فرق: آخری تشهد میں بیٹھنے کی بابت حضرت ابو حمید ساعدی کی حدیث میں بیان کیا گیا ہے کہ نبی ﷺ اپنا بایاں پیر آگے نکال لیتے اور دایاں پیر کھڑا رکھتے اور اپنی سرینیوں (چوڑوں)

پر بیٹھ جاتے۔ اس کو توڑک کر کے بیٹھنا کہتے ہیں۔ یہ صحیح بخاری کی روایت ہے۔ لیکن ”الفقه الحنفی فی ثوبہ الجدید“ کے مؤلف نے اسے مضطرب الاسناد والمنتن کہہ کر رد کر دیا ہے۔ گویا ان کے نزدیک مرد آخری تشهد میں بھی تشهد اول ہی کی طرح بیٹھے۔ اس کے بعد وہ لکھتے ہیں:

”لیکن عورت آخری تشهد میں توڑک کر کے اپنے چوتھوں پر بیٹھے (یعنی جس کو صحیح حدیث کے باوجود مردوں کے لیے رد کر دیا گیا ہے، اب اسے عورتوں کے لیے عقل کی بنیاد پر ثابت کیا جا رہا ہے) اور ان کو ران پر رکھ لے اور اپنے پیروں کو دائیں چوتھے کے نیچے سے باہر نکال لے، اس لیے کہ یہ اس کے لیے زیادہ باپردا ہے۔“

(الفقه الحنفی فی ثوبہ الجدید: ۲۲۶ / ۱)

اس حنفی عالم نے عورت کے لیے پانچ فرق بیان کیے ہیں اور کسی بھی فرق کے لیے کوئی حدیث سرے سے پیش ہی نہیں کی۔ صرف سجدے کی کیفیت کے لیے ایک مرسل روایت پیش کی ہے جو محدثین کے نزدیک ناقابل جحت ہوتی ہے۔ علاوہ ازیں اس روایت میں ایک راوی سالم بھی متذوک ہے۔ اس اعتبار سے اس کی سند بھی ضعیف ہے۔ پھر اس میں صرف یہ کہا گیا ہے کہ تم سجدے میں کچھ گوشت زمین کے ساتھ ملا لیا کرو۔ ان الفاظ کا صحیح مفہوم کیا ہے؟ یہ واضح ہی نہیں ہوتا۔ لیکن عورت کے سجدے کے لیے جو تین باتیں بیان کی گئی ہیں اور کی جاتی ہیں کہ:

۱۔ عورت جھک کر سجدہ کرے۔

۲۔ اپنے پیٹ کو اپنی رانوں کے ساتھ ملا لے۔

۳۔ اور اپنے بازوؤں کو جمع کر لے۔

کیا یہ تینوں باتیں ”کچھ گوشت زمین کے ساتھ ملا لو“ میں آتی ہیں؟ آتی ہیں تو کس طرح آتی ہیں؟ اس کی وضاحت مطلوب ہے!

بہر حال ہم عرض یہ کر رہے ہیں کہ ”الفقه الحنفی فی ثوبہ الجدید“ کے مؤلف نے چار فرق کے لیے تو یہ تسلیم کر لیا ہے کہ ان کے پاس ان کی کوئی دلیل کتاب و سنت میں موجود نہیں ہے۔ اگر ہوتی تو وہ ضرور پیش کرتے، کیونکہ ان کا تو مقصد تالیف ہی فقه حنفی کے ہر مسئلے کو کتاب و سنت کے مطابق ثابت کرنا ہے۔ ان چاروں باتوں کے اثبات کے لیے انھیں یہ عقلی

سہارا لینا پڑا ہے کہ عورت کے لیے یہ کیفیتیں ”آستر“ (زیادہ باپردا) ہیں، لیکن ان کو یہ توفیق نہیں ملی کہ پہلے وہ یہ اعتراف کرتے کہ ان چاروں (بلکہ پانچوں) مسئللوں کے لیے کتاب و سنت میں کوئی دلیل نہیں ہے، لیکن ہماری عقولوں نے یہ تجویز کیا ہے کہ عورت ان مسئللوں میں اس طرح عمل کرے کیونکہ ان میں ان کے لیے زیادہ پردا ہے۔

کیا عقل و قیاس کی بنیاد پر کسی چیز کو فرض و واجب یا سنت و مستحب قرار دیا جا سکتا ہے؟ ہم حنفی علماء سے پوچھتے ہیں کہ جس چیز کی بابت قرآن و حدیث میں کوئی حکم اور کوئی صراحت نہ ہو، کیا اسے عقل و قیاس کی بنیاد پر فرض و واجب یا سنت و مستحب قرار دیا جا سکتا ہے؟ اگر کیا جا سکتا ہے تو اس کی کیا دلیل ان کے پاس ہے؟ اور اگر نہیں کیا جا سکتا تو انہوں نے آخر کس بنیاد پر یہ فرق تجویز کیا ہے؟

احناف کے پاس صرف سجدے کی کیفیت میں ایک مرسل (اور وہ بھی ضعیف و منقطع) روایت ہے اور وہ بھی نہایت بہم۔ اس میں وہ ساری کیفیات ہرگز نہیں آتیں جو عورت کے لیے ضروری قرار دی جاتی ہیں۔ سجدے کی یہ کیفیات بھی گویا غانہ ساز ہیں، جن کی کوئی دلیل ان کے پاس نہیں۔

دوسرے حنفی عالم کی کتاب اور اس کا تعارف:

اس کا نام ہے: ”الفقہ الحنفی و أدله“ (حنفی فقهہ اور اس کے دلائل) مؤلف کا نام ہے: اشیخ اسعد محمد سعید الصاغر جی۔ مطبوعہ دارالکلم الطیب، دمشق، بیروت۔ طبع اولی ۲۰۰۰ء۔ یہ کتاب تین جلدوں میں ہے۔

اس کتاب میں عورت کے لیے تین فرق بیان کیے گئے ہیں:

- ۱۔ مرد اپنے ہاتھ ناف کے نیچے رکھے اور عورت ہتھیلی پر ہتھیلی چھاتی کے نیچے رکھے۔ (ص: ۳۷)
- ۲۔ عورت سجدہ جھک کر کرے اور اپنا پیٹ اپنی رانوں کے ساتھ ملا لے، اس لیے کہ اس کے لیے اس میں زیادہ پردا ہے۔ (ص: ۳۷)
- ۳۔ عورت اپنی باائیں سرین پر بیٹھے اور اپنا بایاں پر درائیں سرین کے نیچے سے نکال لے، اس لیے کہ یہ طریقہ اس کے لیے زیادہ باپردا (استر) ہے۔ (ص: ۵۷)

دیکھ لیجیے! اس حنفی عالم نے بھی ان فروق کے لیے کتاب و سنت سے کوئی دلیل پیش نہیں کی، حالانکہ اس کتاب کا موضوع بھی فقه حنفی کے مسائل کے قرآنی و حدیثی دلائل بیان کرنا ہے۔

تیسری کتاب اور اس کا تعارف:

اس کا نام ہے: ”أَرْكَانُ الْإِسْلَامِ، فَقْهُ الْعِبَادَاتِ عَلَى مِنْهَبِ الْإِمامِ أَبِي حَنِيفَةِ النَّعْمَانِ“ مؤلف کا نام ہے: وہبی سلیمان غاؤجی۔ یہ دو جلدیں میں ہے۔ مطبوعہ دارالبشارۃ الاسلامیہ، بیروت، طبع اولیٰ ۲۰۰۲ء۔

اس میں بھی صرف تین فرق بیان کیے گئے ہیں:

- ۱۔ مرد تکبیر تحریک کے وقت کا نوں کے برابر تک رفع الیدین کرے، لیکن عورت کنڈھوں کے برابر تک رفع الیدین کرے، اس لیے کہ اس کی زندگی اور نماز کی بنیاد پر دے پر ہے۔
- ۲۔ مرد اپنا دایاں ہاتھ بائیں پر ناف کے نیچے رکھے، لیکن عورت اپنا دایاں ہاتھ بائیں پر سینے پر رکھے۔ بغیر تخلیق کے (حلقة بنائے بغیر) اس لیے کہ اس میں اس کے لیے زیادہ پرداہ ہے۔
- ۳۔ ”عورت اپنی سرین (چوڑی) پر بیٹھے۔ اس لیے کہ اس میں اس کے لیے زیادہ پرداہ ہے۔ اس حنفی عالم نے بھی ان فروق کے لیے کوئی دلیل کتاب و سنت سے نہیں دی ہے۔ صرف یہ عقلی دلیل دی ہے کہ اس میں پرداہ زیادہ ہے۔

عقل و قیاس ہی کی بنیاد پر حنفی علماء سے دو سوال:

اس مقام پر ہم حنفی علماء سے دو سوال اور کرنا چاہتے ہیں:

- ۱۔ ایک یہ کہ عورت اگر کندھے تک ہاتھ اٹھانے کی بجائے دو اونچے اور زیادہ ہاتھ اٹھا کر کا نوں کے برابر تک (مردوں کی طرح) ہاتھ اٹھائے تو اس میں بے پرداگی کس طرح ہوگی؟ آخر اس میں بے پرداگی کا کون سا پہلو ہے؟ اگر یہ فرق نص پر منی ہوتا تو پھر یہ سوال کرنے کا مجاز کوئی مسلمان نہیں ہو سکتا تھا۔ لیکن یہ سوال ہم اس لیے کر رہے ہیں کہ اس کی بنیاد عقل و قیاس ہے۔ اس لیے ہمیں بھی عقل و قیاس کی بنیاد پر سوال کرنے کا حق حاصل ہے، تاکہ ہم سمجھ سکیں کہ واقعی اس کی کوئی عقلی و قیاسی بنیاد ہے۔ ورنہ ہمارے نزدیک تو اس کی

عقلی و قیاسی بنیاد بھی نہیں ہے۔ شرعی بنیاد تو پہلے ہی نہیں ہے، جیسا کہ تفصیل سے وضاحت کی جا چکی ہے۔

اسی طرح دوسری کیفیات کی بابت بھی یہی سوال ہے کہ ان میں پردے کا پہلو کس طرح ہے؟ اور اگر عورت، مرد ہی کی طرح وہ کام کرے تو اس میں بے پردگی کیسے اور کس طرح ہے؟ ۲۔ دوسرا سوال یہ ہے کہ شریعتِ اسلامیہ نے عورت کے لیے پردے کے احکام دیے ہیں اور بے پردگی کی صورتوں سے روکا ہے۔ اگر ان کیفیات وہیات میں واقعی عورت کے لیے پردہ اور بصورت دیگر بے پردگی ہوتی تو کیا شریعت اس کا اہتمام کرنے کا حکم نہ دیتی؟ کیا اللہ تعالیٰ بھول گیا؟ یا رسول اللہ ﷺ اس مسئلے کو اس طرح واضح نہیں کر سکے جیسا کہ بعد میں فقہائے احناف نے واضح کیا؟

کیا اس گروہ کا یہ طرزِ عمل حدیث کو مانتے کا مظہر ہے؟

واقعہ یہ ہے کہ اگر حدیث واقعی مأخذِ شریعت ہے، یعنی اسے تشریعی اور تلقینی حیثیت حاصل ہے (اور بلاشبہ اسے یہ مقام اور حیثیت حاصل ہے) تو پھر ہر فرقے کا اپنے ذہنی تحقیقات اور مخصوص فقہی استنباطات و اجتہادات کو اہمیت دینا اور حدیث کو بے لطا فکر لجیل نظر انداز کر دینا یا کسی نہ کسی خوش نما خانہ ساز اصول کے ذریعے سے اسے مسترد کر دینا کس طرح مستحسن قرار دیا جا سکتا ہے؟ یا کس طرح اسے حدیث رسول کو مانا تسلیم کیا جا سکتا ہے؟

حدیثِ رسول کو مأخذِ شریعت ماننے کا مطلب اور تقاضا تو یہ ہے کہ جو حدیث محدثانہ اصولِ جرح و تعدیل کی روشنی میں صحیح قرار پائے اسے مان لیا جائے اور جو ضعیف قرار پائے اسے ناقابلِ استدلال تسلیم کیا جائے، محدثین کا یہی اصول اور منہج ہے اور یہی منہج یا طرزِ فکر و عمل امتِ مسلمہ کے باہمی اختلافات کے ختم یا کم سے کم کرنے کا واحد طریقہ یا اس کا ضامن ہے۔ اس کے برعکس رویہ کہ صحتِ سند کے باوجود اپنی ہی یا کسی مخصوص فقہی رائے ہی کو مانا اور ضعف سند کے باوجود اسے ہی ترجیح دینا، اسے نہ حدیثِ رسول کو مانا ہی تسلیم کیا جا سکتا ہے اور نہ اس طریقے سے فقہی اختلافات اور حزنی تعصبات کا خاتمه ہی ممکن ہے، جبکہ ضرورت اس بات کی ہے کہ مسلمان تحد ہوں، فکر و عمل کی یک جہتی ان کے اندر پیدا ہو اور دشمن کے مقابلے میں وہ بنیانِ مرصوص بن

جائیں۔ اور ایسا ہونا فقہی و حزبی اختلافات و تعصبات کی شدت ختم ہوئے بغیر ممکن نہیں۔

ایک دوسری مثال: مسئلہ تقلید اور غیر محدثانہ روشن:

اس کی ایک دوسری مثال مسئلہ تقلید ہے۔ علمائے احناف کا یہ گروہ اس تقلید کی مذمت کرتا ہے جس کو اہل حدیث مذموم قرار دیتے ہیں، لیکن حدیث رسول کی جیت کے دعوے کی طرح ان کا یہ دعویٰ بھی صرف زبان ہی کی حد تک ہے۔ عملاً انہوں نے تقلید حرام ہی کو اپنایا ہوا ہے، جس کو یہ حضرات خود بھی مذموم اور ناجائز ہی قرار دیتے ہیں۔ اس لیے یہ طریقہ محدثین کی روشن کے یکسر خلاف ہے، جنہوں نے احادیث کی جمع و تدوین اور ان کی حفاظت کا فریضہ سرانجام دیا اور ان کی صحبت و ضعف کی پیچان کے لیے نقد و تحقیق کے بے مثال اصول و ضوابط وضع اور مقرر کیے۔ تقلید حرام ہی کی وجہ سے ان اصول و ضوابط کو بھی دل سے تسلیم نہیں کیا جاتا۔

غیر محدثانہ روشن اور اس کے نقصانات:

یہ غیر محدثانہ روشن، جس نے امتِ واحدہ کو ٹکڑوں میں تقسیم کر دیا ہے:

- ۱۔ کتنے لوگوں نے اپنایا ہوا ہے؟
- ۲۔ اور کیوں اپنایا ہوا ہے؟
- ۳۔ اور اسے چھوڑنے کے لیے وہ تیار کیوں نہیں ہیں؟
ان تینوں سوالوں کا جواب واضح ہے۔
- ۱۔ یہ وہی لوگ ہیں جنہوں نے محدثین کی روشن سے انحراف کیا ہے، جو خالص اور ٹھیک اسلام کی آئینہ دار اور ”ما اُنا علیہ و اصحابی“ کی مصدق تھی اور ہے۔
- ۲۔ انہوں نے ایسا کیوں کیا؟ اس لیے کیا کہ انہوں نے اپنے آپ کو کسی ایک فقہی مذہب سے وابستہ کر لیا جس کا اللہ نے اور اللہ کے رسول نے قطعاً حکم نہیں دیا۔ اتباع کے بجائے انہوں نے ابتداع (اپنی طرف سے شریعت سازی) کا اور اطاعت کے بجائے تقلید کا راستہ اختیار کیا۔ اتباع کیا ہے اور ابتداع کیا؟ اتباع کا مطلب ہے اللہ کے رسول کے پیچھے لگنا، کیونکہ صرف وہی اللہ کا نمائندہ ہے، اللہ نے اسی کے اتباع کا حکم دیا ہے۔ اور ابتداع یہ ہے کہ اس اتباع رسول سے تجاوز کر کے اپنی طرف سے کسی چیز کو واجب قرار دینا، جیسے کسی نہ کسی امام کی

تقلید یا خود ساختہ فقہ کی پابندی کو لازم سمجھنا اور لازم قرار دینا۔ امتیوں کو تابع کا حکم ہے نہ کہ ابتداع کا، اور اطاعت کا مطلب بھی صرف ﴿مَا أَنْزَلَ اللَّهُ﴾ (اللہ کی نازل کردہ باتوں) کا ماننا ہے۔ ہم اللہ کے رسول کی اطاعت و اتباع بھی اسی لیے کرتے ہیں کہ اللہ نے اپنی اطاعت کے ساتھ اپنے رسول کی بھی غیر مشروط اطاعت کا حکم دیا ہے۔ غیر مشروط اطاعت کا یہ حق صرف اللہ کے رسول ﷺ کا ہے، مخلوق میں سے کسی اور کو یہ حق حاصل نہیں۔ اسی لیے اللہ نے اپنے رسول کی اطاعت کو اپنی اطاعت قرار دیا ہے:

﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ [النساء: ٨٠]

”جس نے رسول کی اطاعت کی بلاشبہ اس نے اللہ کی اطاعت کی۔“

یہ بلند مقام اللہ کے رسول کے علاوہ کسی اور کو حاصل ہے؟ نہیں، یقیناً نہیں۔ اور اللہ نے اپنے رسول کو یہ بلند مقام اس لیے دیا ہے کہ وہ اللہ کا نمائندہ ہے۔ علاوہ ازیں اللہ تعالیٰ اس کی براہ راست حفاظت و گرانی بھی فرماتا اور اسے راہ راست (صراط مستقیم) سے ادھر ادھر نہیں ہونے دیتا۔ (دیکھیے: سورۃ الإسراء: ۳۷، ۲۷، و نحوها من الآیات) یہ مقامِ عصمت بھی اللہ کے رسول کے علاوہ کسی کو حاصل نہیں۔ ائمہ کی تقلید کو لازم قرار دینے والے کیا یہ دعویٰ کر سکتے ہیں کہ ان کے امام کو یہ مقامِ عصمت حاصل ہے؟ اس کی رائے میں غلطی کا امکان نہیں ہے؟ اس کا ہر قول اور ہر اجتہاد صحیح ہے؟، یقیناً کوئی شخص یہ دعویٰ نہیں کر سکتا۔ اگر ایسا ہے اور یقیناً ایسا ہی ہے تو پھر ہر مسئلے میں کسی ایک ہی شخص کی بات کو بلا دلیل ماننے کو لازم قرار دینا اور اصطلاحاً اور عرفاً تقلید کہا جاتا ہے) کیا یہ اس کے لیے غیر مشروط اطاعت کا حق تسلیم کروانا اور اسے مقامِ عصمت پر فائز کرنا نہیں ہے؟

۳۔ یہاں سے اس تیرے سوال کا جواب کہ یہ حضرات یہ روشن چھوڑنے کے لیے کیوں تیار نہیں؟ سامنے آ جاتا ہے اور وہ یہ ہے کہ گویہ اپنی زبانوں سے عصمتِ ائمہ کا اظہار یا دعویٰ نہیں کرتے لیکن عملًا صورت حال یہی ہے کہ انہوں نے ائمہ کرام کو ائمہ معصومین کا درجہ دے رکھا ہے۔ اپنے امام کی ہربات کو ﴿مَا أَنْزَلَ اللَّهُ﴾ کی طرح بلکہ اس سے بھی بڑھ کر تسلیم کرتے ہیں اور اپنی خود ساختہ فقہوں کے مقابلے میں حدیث رسول سے اعراض و

گریز، ان کا وظیرہ اور شیوہ گفتار ہے۔

ان کا یہ طرزِ عمل و فکرِ محدثین کے منجع و مسلک سے یکسر مختلف، شیوہ مسلمانی کے برعکس اور امامت کی فکری وحدت و یک جہتی کو سب سے زیادہ نقصان پہنچانے والا ہے۔
ان حضرات کے بارے میں ہماری بات کوئی مفروضہ یا واہمہ نہیں، ایک حقیقتِ واقعہ ہے، شک و شبہ سے بالا ہے اور روز روشن کی طرح واضح ہے، جس کا مشاہدہ صدیوں سے ہو رہا ہے اور ہر دور کے اہل علم نے اس کا اظہار کیا ہے۔

شah ولی اللہ محدث دہلوی کی تصریحات:

شah ولی اللہ محدث دہلوی رحمۃ اللہ علیہ، جن کی بابت یہ نہیں کہا جا سکتا کہ وہ اہل تقلید سے کوئی مخاصمت رکھتے تھے، بلکہ پاک و ہند کے والستگان تقلید تو اپنے آپ کو مند ولی اللہ ہی کے جانشین اور فکر ولی اللہ ہی کے وارث سمجھتے ہیں، یہ فرماتے ہیں:

”وتَرِى الْعَامَةَ، سِيَّمَا الْيَوْمَ، فِي كُلِّ قَطْرٍ يَتَقْيِيدُونَ بِمِذَهَبٍ مِّنْ مِذَاهِبِ الْمُتَقْدِمِينَ، يَرَوْنَ خَرْوَجَ إِلَيْنَا مِنْ مِذَهَبٍ مِّنْ قَلْدَهُ، وَلَوْ فِي مَسْأَلَةٍ، كَالْخَرْوَجِ مِنَ الْمَلَةِ، كَأَنَّهُ نَبِيًّا بَعْثَ إِلَيْهِ، وَافْتَرَضَتْ طَاعَتَهُ عَلَيْهِ، وَكَانَ أَوَّلُ الْأَمَةِ قَبْلَ الْمائِةِ الرَّابِعَةِ غَيْرَ مُتَقْدِيِنَ بِمِذَهَبٍ وَاحِدٍ۔“

(التفحيمات الإلهية: ۱/۲۰۶، تفحيم نمبر: ۶۶، مطبوعہ شah ولی اللہ اکادمی، حیدر آباد سنده، ۱۹۷۰ء)

”تم عام لوگوں کو دیکھو گے، خاص طور پر آج کل، ہر علاقے ہی میں، جنہوں نے اپنے آپ کو کسی نہ کسی (تقلیدی) مذہب سے وابستہ کر رکھا ہے کہ وہ اپنے امام کے مذہب سے نکلنے کو، چاہے کسی ایک ہی مسئلے میں ہو، ایسے سمجھتے ہیں جیسے وہ ملتِ اسلام ہی سے نکل گیا، گویا وہ (امام) ایسا نبی ہے جو اس کی طرف مخالف اللہ بھیجا گیا ہے اور اس کی اطاعت اس پر فرض قرار دی گئی ہے، حالانکہ چوڑھی صدی ہجری سے پہلے کے لوگ کسی ایک مذہب سے وابستہ نہیں تھے۔“

اور یہی شah ولی اللہ ججۃ اللہ البالغہ میں امام عز الدین بن عبدالسلام کا قول نقل فرماتے ہیں:

”وَمِنَ الْعَجَبِ الْعَجِيبِ أَنَّ الْفَقِهَاءَ الْمُقْلِدِينَ يَقْفَ أَحَدَهُمْ عَلَى ضَعْفِ

مائخذ إمامه، بحيث لا يجد لضعفه مدفعاً، وهو مع ذلك يقلده فيه، ويترك من شهد الكتاب والسنة والأقوية الصحيحة لمذهبهم، جموداً على تقليد إمامه، بل يتحيل لدفع ظاهر الكتاب والسنة، وينأوا لها بالتأویلات البعيدة الباطلة، نضالاً عن مقلده، وقال: لم يزل الناس يسألون من اتفق من العلماء من غير تقدير لمذهب، ولا إنكار على أحد من السائلين، إلى أن ظهرت هذه المذاهب، ومتبعوها من المقلدين، فإن أحدهم يتبع إمامه مع بعد مذهبة عن الأدلة مقلداً له فيما قال، كأنه نبي أرسل، وهذا نأي عن الحق، وبعد عن الصواب، لا يرضي به أحد من أولي الألباب.“

”مقلدین فقہاء کی یہ بات نہایت ہی عجیب ہے کہ انھیں صاف طور پر نظر آ جاتا ہے کہ ان کے امام کے قول کامآخذ اور اس کی سند نہایت بودی اور کمزور ہے اور ایسی کوئی دلیل بھی موجود نہیں جو اس کے ضعف اور کمزوری کو رفع کر دے، پھر بھی وہ اس (امام) کے قول پر از راہ تقليد جھے رہتے ہیں اور جس قول کی قرآن و حدیث کی ناطق دلیلیں شاہد ہیں اور قیاس صحیح اس کی تائید میں ہے اس کو وہ قبول نہیں کرتے، بلکہ الثان دلائل صحیحہ اور قرآن و حدیث کے شواہد کو لطاائف الحکیم سے دفع کرنا چاہتے ہیں اور بعيد از عقل و درایت باطل تاویلیں گھڑتے ہیں۔ اور اس تمام گ و دو کا مقصد یہ ہوتا ہے کہ جس کو انہوں نے امام تسلیم کیا ہے اس کے قول کو غلط نہ کہنا پڑے۔“

امام عزالدین نے مزید کہا:

”مسلمانوں کا ہمیشہ اس پر عمل رہا ہے کہ جب بھی کسی کو کوئی مسئلہ یا حکم شرعی پوچھنا ہوتا تو وہ کسی عالم سے پوچھ لیتا، قطع نظر اس سے کہ وہ کس مذهب کا عالم ہے؟ اس پر کوئی انکار بھی نہیں کرتا تھا۔ یہاں تک کہ ان مذاہب اربعہ کو فروغ حاصل ہوا اور ان کے پیروکاروں نے انہی تقليد کو اپنا شیوه بنا لیا۔ چنانچہ وہ اس صورت میں بھی اپنے مقرر کردہ امام کی تقليد کرتے ہیں جبکہ اس کا قول اور مذهب دلیل اور برہان سے کوسوں دور ہو۔ وہ اس کی اس حد تک تقليد کرتے ہیں گویا وہ نبی مرسل ہے۔ یہ طرز عمل حق و صواب سے بہت دور ہے جو کسی عقل مند آدمی کے لیے پسندیدہ نہیں ہو سکتا۔“ (حجۃ اللہ البالغة: ۱۵۵، مطبوعہ المکتبۃ السلفیۃ، لاہور ۱۹۷۵ء)

شہ صاحب رحمۃ اللہ علیہ تقلید حرام کی مثالیں بیان کرتے ہوئے ایک مثال یہ بھی بیان کرتے ہیں:

”ایسے عامی کے لیے بھی تقلید حرام ہے جو فقهاء میں سے کسی ایک فقیہ (امام) کی تقلید کرتا اور اعتقاد رکھتا ہے کہ اس سے غلطی کا صدور نا ممکن ہے اور اس نے جو کچھ کہا ہے وہ یقیناً درست ہے۔ اور اپنے دل میں یہ عقیدہ بھی رکھتا ہے کہ وہ اس کی تقلید نہیں چھوڑے گا اگرچہ اس کے امام کے قول کے خلاف دلیل بھی مل جائے۔ یہ تقلید کی وہی قسم ہے جس کی بابت ترمذی میں حضرت عدی بن حاتم رض کی حدیث ہے، جس میں انہوں نے فرمایا ہے کہ میں نے رسول اللہ صلی اللہ علیہ وسلم کو یہ آیت پڑھتے ہوئے سنًا:

﴿إِتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ [التوبۃ: ۱۳]

”یہود و نصاریٰ نے اپنے علماء اور درویشوں کو اللہ کے سوا اپنا رب بنا لیا۔“

نبی صلی اللہ علیہ وسلم نے فرمایا:

”وہ اپنے علماء کی پوجا پاٹ نہیں کرتے تھے، ان کو اپنا رب بنانے کا مطلب یہ ہے کہ انہوں نے ان کو یہ حیثیت دے دی کہ جب وہ ان کے لیے کسی چیز کو حلال قرار دے دیتے، وہ اس کو حلال سمجھتے اور جس چیز کو ان کے لیے حرام کر دیتے، اس کو وہ حرام سمجھتے۔“ (جیۃ اللہ البالغہ، صفحہ مذکورہ)

کیا آج کل کے اہل تقلید کا رویہ بالکل ایسا ہی نہیں ہے؟ اور ان کے علماء عوام کو یہی باور نہیں کرتے کہ تمہیں حدیث سے کوئی غرض نہیں بلکہ اس کو دیکھنا بھی تمہارے لیے گمراہی ہے، تمہارے لیے بس تمہارے امام کا قول ہی کافی ہے؟

ایک اور مقام پر شہ صاحب رحمۃ اللہ علیہ طالبان علم سے خطاب کرتے ہوئے اور انھیں صرف کتاب و سنت کا علم حاصل کرنے کی تلقین کرتے ہوئے فرماتے ہیں:

”حضرتم كل الخوض في استحسانات الفقهاء من قبلكم وتفریعاتهم، أما تعرفون أن الحكم ما حكمه الله ورسوله، ورب إنسان منكم يبلغه حدیث من أحاديث نبیکم، فلا يعمل به ويقول: إنما عملي على مذهب فلان، لا على الحديث، ثم احتال بأن فهم الحديث والقضاء به من شأن

الكامل المهرة، وإن الأئمة لم يكونوا ممن يخفى عليهم هذا الحديث، فما تركوه إلا لوجه ظهر لهم في الدين من نسخ أو مرجوحة، اعلموا أنه ليس هذا من الدين في شيء، إن آمنتكم بنبيكم فاتبعوه خالفاً أو وافقه، كان مرضي الحق أن تشتبغو بكتاب الله وسنة رسوله ابتداء، فإن سهل عليكم الأخذ بها فبها ونعمت، وإن قصرت أفهمكم فاستعينوا برأي من مضى من العلماء ما تروه أحق وأصرح وأوفق بالسنة.“

”تم اپنے سے ماقبل فقهاء کے احسانات و تفریعات پر خوب بحث و تکرار اور غور و خوض کرتے ہو۔ کیا تم نہیں جانتے کہ حکم تو وہی ہے جو اللہ نے اور اس کے رسول نے دیا ہے۔ اور تم میں سے بہت سارے انسان ایسے ہیں کہ ان کو تمہارے پیغمبر کی کوئی حدیث پہنچتی ہے تو وہ اس پر عمل نہیں کرتا اور کہتا ہے کہ میرا عمل تو فلاں (امام) کے مذہب پر ہے نہ کہ حدیث پر۔ پھر یہ بہانہ پیش کرتا ہے کہ حدیث کا سمجھنا اور اس کی روشنی میں کسی بات کا فیصلہ کرنا تو کامل اور ماهر لوگوں کا کام ہے۔ (نہ کہ مجھ جیسوں کا) اور (یہ بہانہ بھی کرتا ہے کہ) یہ حدیث آخر اماموں کے سامنے بھی تو رہی ہوگی، جب انہوں نے اس کو چھوڑ دیا تو ان کے نزدیک کوئی وجہ ہوگی، یا تو ان کے نزدیک یہ منسون ہوگی یا مرجوح۔ اچھی طرح جان لو! اس رویے کا دین سے کوئی تعلق نہیں۔ اگر تم اپنے نبی پر ایمان لائے ہو تو اس کی پیروی بھی کرو، چاہے اس کی بات (تمہارے) مذہب کے خلاف ہو یا موافق۔ اللہ تعالیٰ کی مرضی یہی ہے کہ تم سب سے پہلے اللہ کی کتاب اور اس کے رسول کی سنت کے ساتھ اشتغال رکھو (ان کو اپنے فکر و نظر اور اخذ و استفادہ کا محور بناؤ۔) اگر ان سے آسانی کے ساتھ اخذ مسائل کر لو تو ”فِيهَا“ اور اگر اس میں کچھ وقت پیش آئے تو ماقبل کے علماء سے مدد حاصل کرو (ان کی شروحات اور فقهاء الحدیث پر مبنی کتابوں سے استفادہ کرو) اور ان کی اس رائے کو قبول کرو جو زیادہ صحیح، صریح اور سنت کے زیادہ موافق ہے۔“

(التفہیمات الإلهیۃ: ۲۸۳ / ۱، تفہیم: ۶۹)

شاہ صاحب رحمۃ اللہ علیہ اسی تفہیم میں اس سے کچھ پہلے لکھتے ہیں:

”وأشهد لله بالله أنه كفر بالله أن يعتقد في رجل من الأمة ممن يخطئ ويصيب أن الله كتب على اتباعه حتماً، وأن الواجب على هو الذي يوجبه هذا الرجل على، ولكن الشريعة الحقة قد ثبتت قبل هذا الرجل بزمان، قد وعاهما العلماء، وأدتها الرواية، وحكم بها الفقهاء، وإنما اتفق الناس على تقليد العلماء على معنى أنهم رواة الشريعة عن النبي صلى الله عليه وسلم، وأنهم علموا ما لم نعلم، وأنهم اشتغلوا بالعلم ما لم نشتغل، فلذلك قلدوا العلماء، فلو أن حدیثاً صحيحاً، وشهده بصحته المحدثون، وعمل به طوائف، فظاهر فيه الأمر ثم لم يعمل به هو، لأن متبوعه لم يقل به، فهذا هو الضلال البعيد.“

”میں اللہ کی قسم کھا کر گواہی دیتا ہوں کہ امت کے کسی آدمی کے بارے میں، جس کی رائے میں خطا اور صواب دونوں باقوں کا امکان ہے، یہ عقیدہ رکھنا کہ اللہ نے اس کی پیروی کرنے کو میرے لیے لازمی کر دیا ہے اور مجھ پر وہ چیز واجب ہے جو یہ شخص مجھ پر واجب کر دے، کفر ہے۔ شریعت حقہ تو اس آدمی (امام) سے بہت پہلے ہی ثابت ہو چکی ہے جسے علماء نے محفوظ رکھا ہے۔ راویوں نے اسے آگے لوگوں تک پہنچایا ہے اور فقهاء نے اس کے ساتھ فیصلے کیے ہیں۔ البتہ لوگوں نے علماء کی تقليد (پیروی) پر صرف اس لیے اتفاق کیا ہے کہ وہ نبی ﷺ سے شریعت کے بیان کرنے والے ہیں۔ ان کے پاس جو علم ہے اس سے ہم نا آشنیا ہیں اور وہ علم میں مشغول رہتے ہیں، جبکہ ہماری مشغولیات دوسری قسم کی ہیں، اس لیے لوگوں نے علماء کی تقليد (پیروی) کی ہے، تاہم اگر کوئی حدیث صحیح آجائے، جس کی صحت کی گواہی محدثین نے دی ہو اور مختلف گروہوں نے اس پر عمل بھی کیا ہو، جس کی وجہ سے معاملے میں کوئی اختباہ نہ رہا ہو، لیکن پھر بھی وہ شخص اس (حدیث) پر عمل نہ کرے، اس لیے کہ اس کا امام اس کا قائل نہیں ہے تو یہ بہت ہی دور کی (بڑی) گمراہی ہے۔“

(التفہیمات الإلهیہ: ۱ / ۲۷۹، مطبوعہ: ۱۹۷۰ء)

اہل تقلید کے اس رویے کے بارے میں اور بھی متعدد علماء نے اسی قسم کے خیالات کا اظہار فرمایا ہے جن کا اظہار مذکورہ سطور میں کیا گیا ہے، ان سب کی تفصیل یہاں ضروری نہیں ہے۔ اہل علم ان سے باخبر ہیں۔ تاہم یہاں مولانا اشرف علی تھانوی مرحوم کے بھی دو اقتباسات پیش کرنے مناسب معلوم ہوتے ہیں، ان میں انھوں نے اہل تقلید کے اس رویے کا اعتراض بھی کیا ہے اور اس پر سخت افسوس کا اظہار بھی۔ مولانا تھانوی اپنے ایک مکتب میں، جو انھوں نے مولانا رشید احمد گنگوہی مرحوم کے نام تحریر کیا، لکھتے ہیں:

”اکثر مقددین عوام بلکہ خواص اس قدر جامد ہوتے ہیں کہ اگر قول مجتہد کے خلاف کوئی آیت یا حدیث کان میں پڑتی ہے (تو) ان کے قلب میں انشراح و انبساط نہیں رہتا، بلکہ اول استئنکار قلب میں پیدا ہوتا ہے، پھر تاویل کی فکر ہوتی ہے، خواہ کتنی ہی بعید ہو اور خواہ دوسری دلیل قوی اس کے معارض ہو بلکہ مجتہد کی دلیل اس مسئلہ میں بہ جز قیاس کے کچھ بھی نہ ہو بلکہ خود اپنے دل میں اس تاویل کی وقعت نہ ہو مگر نصرتِ مذہب کے لیے تاویل ضروری سمجھتے ہیں۔ دل یہ نہیں مانتا کہ قول مجتہد کو چھوڑ کر حدیث صحیح صریح پر عمل کر لیں۔ بعض سنن مختلف فیہا مثلاً آمین بالجہر وغیرہ پر حرب و ضرب کی نوبت آ جاتی ہے۔ اور قرون ثلاثہ میں اس کا شیوع بھی نہ ہوا تھا بلکہ کیفما اتفاق جس سے چاہا مسئلہ دریافت کر لیا، اگرچہ اس امر پر اجماع نقل کیا گیا ہے کہ مذاہب اربعہ کو چھوڑ کر مذہب خامس مستحدث کرنا جائز نہیں، یعنی جو مسئلہ چاروں مذہبوں کے خلاف ہواں پر عمل جائز نہیں کہ حق دائر و مخصر ان چار میں ہے، مگر اس پر بھی کوئی دلیل نہیں، کیونکہ اہل ظاہر ہر زمانہ میں رہے اور یہ بھی نہیں کہ سب اہل ہوئی ہوں، وہ اس اتفاق سے علیحدہ رہے۔ دوسرے اگر اجماع ثابت بھی، مگر تقلید شخصی پر تو کبھی اجماع بھی نہیں ہوا۔“

(تذکرة الرشید: ۱/۱۳۱، ادارہ اسلامیات، لاہور ۱۹۸۶ء)

اسی مکتب میں اس سے قبل مولانا تھانوی نے لکھا ہے، یہ بھی بڑا قبل عترت ہے، لکھتے ہیں:

”تقلید شخصی کہ عوام میں شائع ہو رہی ہے اور وہ اس کو علمًا اور عملاً اس قدر ضروری

سمجھتے ہیں کہ تارکِ تقلید سے، گو کہ اس کے تمام عقائد موافق کتاب و سنت کے ہوں، اس قدر بعض و نفرت رکھتے ہیں کہ تارکین صلاۃ، فساق و فجار سے بھی نہیں رکھتے اور خواص کا عمل و فتویٰ وجوب اس کا مؤید ہے۔” (حوالہ مذکور و صفحہ مذکور)

مولانا تھانوی ایک اور مقام پر تقلید و عدم تقلید کے موضوع پر گفتگو کرتے ہوئے کہتے ہیں:

”بعض مقلدین نے اپنے ائمہ کو معصوم عن الخطأ و مصیب و جواباً و مفروض الاطاعه تصور کر کے عزم بالجرم کیا کہ خواہ کیسی ہی حدیث صحیح مخالف قول امام کے ہو اور مستند قول امام کا بہ جز قیاس امر دیگر نہ ہو، پھر بھی بہت سی عمل و خلل حدیث میں پیدا کر کے یا اس کی تاویل بعید کر کے حدیث کو رد کریں گے اور قول امام کو نہ چھوڑیں گے۔ ایسی تقلید حرام اور مصدق قولہ تعالیٰ ﴿إِتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ [التوبۃ: ۱۳] اور خلاف وصیت ائمہ مرحومین کے ہے۔“

(امداد الفتاویٰ: ۵/۲۹۷، مکتبہ دارالعلوم کراچی، طبع جدید ۲۰۰۳ء)

اس قسم کی تقلید جامد کو، جس کا تذکرہ مذکورہ اقتباسات میں کیا گیا ہے، مولانا محمود الحسن نے بھی کفر سے تعبیر کیا ہے۔ چنانچہ وہ ”ایضاح الادله“ میں تقلید کے اثبات پر گفتگو کرتے ہوئے لکھتے ہیں:

”تمام نصوص رو تقلید سے اس تقلید کا بطلان ثابت ہوتا ہے کہ جو تقلید بمقابلہ تقلید احکام خدا اور رسول خدا ہو اور ان کے اتباع کو اتباع احکام الہی پر ترجیح دے، سو پہلے کہہ چکا ہوں کہ اس تقلید کے مردود و منوع، بلکہ کفر ہونے میں کس کو کلام ہے؟“

(ایضاح الادله، ص: ۱۱۳، مطبوعہ اتحج، ایم سعید کمپنی کراچی، ۱۹۹۹ء اور اضافہ شدہ مع حاشیہ جدیدہ ایڈیشن کا صفحہ: ۲۲۳، مطبوعہ قدیمی کتب خانہ)

اقتداء و اتباع تو ناگزیر ہے لیکن زیر بحث تقلید اس سے قطعاً مختلف ہے:

ان اقتباسات سے یہ تو واضح ہے کہ کسی امام کی اس انداز سے تقلید کرنا کہ صحیح اور واضح حدیث کے سامنے آجائے کے بعد بھی قول امام ہی کو ترجیح دینا اور اس کے مقابلے میں صحیح حدیث کو چھوڑ دینا منوع، حرام ﴿إِتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ [التوبۃ: ۱۳] کا مصدق اور بقول صاحب ”ایضاح الادله“ کفر ہے۔ اب دیکھنا یہ ہے کہ مرجبہ تقلید اس

سے مختلف ہے یا وہ اسی ذیل میں آتی ہے جس کی نہمت و حرمت پر سب کا اتفاق ہے؟ اہل تقلید کا دعویٰ ہے کہ ہمارا وہی طریقہ ہے جو عہدِ صحابہ و تابعین میں تھا، یعنی جس شخص کو مسئلے کا علم نہ ہوتا تھا وہ کسی بھی صاحب علم سے دریافت کر لیتا تھا۔ تین سو سال سے زیادہ عرصے تک یہی طریقہ رائج تھا، یہ طریقہ ظاہر بات ہے بالکل صحیح بھی ہے اور ناگزیر بھی۔ کیونکہ ہر شخص تو ماهر شریعت نہیں ہو سکتا، لہذا ضروری ہے کہ بے خبر شخص، باخبر شخص سے پوچھے۔ بے علم عالم سے دریافت کرے اور کم علم والا اپنے سے زیادہ علم رکھنے والے کی طرف رجوع کرے۔ یہ معاملہ شریعت ہی کے ساتھ خاص نہیں ہے، ہر علم و فن کا معاملہ یہی ہے، شرعی مسائل و احکام معلوم کرنے کا بھی یہی طریقہ ہے اور عوام کے لیے اس کے بغیر چارہ نہیں ہے۔ لیکن اس میں دو باتیں ضروری ہیں اور صحابہ و تابعین کے زمانے میں ان دونوں باتوں کا پورا اہتمام موجود تھا۔

۱۔ پوچھنے والا صرف اللہ اور اس کے رسول ﷺ کے احکام پوچھتا تھا، اس کے علاوہ اس کے ذہن میں کچھ اور نہیں ہوتا تھا۔

۲۔ بتانے والا بھی اپنے علم کی حد تک اللہ اور اس کے رسول ﷺ کے احکام ہی بتلاتا تھا۔ یہی وجہ ہے کہ اگر اسے اس مسئلے کا علم نہ ہوتا تو وہ سائل کو کسی اور کی طرف بحیثیت دیتا، یا اپنی سمجھ کے مطابق بتلاتا، پھر اسے اس کے مطابق حدیث مل جاتی تو خوش ہوتا کہ اللہ تعالیٰ نے اس کے منہ سے صحیح بات نکلوائی۔ اور اگر اسے اس کے خلاف حدیث مل جاتی تو فوراً اپنی بات سے رجوع کر لیتا۔

خیر القرون کا یہی طریقہ شاہ ولی اللہ نے پوری تفصیل سے ”حجۃ اللہ البالغة“ اور اپنی بعض دیگر کتابوں میں بیان کیا ہے، حتیٰ کہ مولانا اشرف علی تھانوی نے بھی امداد الفتاوی (۵/۲۹۳-۳۰۰) میں اس کی بابت یہی تفصیل بیان کی ہے۔

اس طریقے کو اصطلاحی طور پر تقلید نہیں کہا جاتا، کیونکہ تقلید کی تعریف اس پر صادق نہیں آتی تقلید تو کسی کی بات کو بغیر دلیل کے ماننے کا نام ہے۔ علاوہ ازیں تقلید حرام میں یہ بات بھی داخل ہے کہ ماننے والا (مقید) مُقَدَّد (امام وغیرہ) سے دلیل کا مطالبہ نہیں کر سکتا، جبکہ ایک عام شخص جب کسی عالم سے کوئی مسئلہ پوچھتا ہے یا کسی مفتی سے فتویٰ طلب کرتا ہے تو اس کے

پیش نظر اللہ اور اس کے رسول کا حکم معلوم کرنا ہوتا ہے، اسی لیے وہ اس کی دلیل بھی، بوقت ضرورت پوچھ لیتا ہے اور پوچھ سکتا ہے، یا اس کی بتائی ہوئی دلیل سے اس کی تشفی نہیں ہوتی تو وہ کسی اور عالم یا مفتی سے پوچھ لیتا ہے۔ اس طریقے میں عالم اور مفتی بھی قرآن و حدیث کی روشنی ہی میں مسئلے کی وضاحت کرتا ہے، کسی مخصوص فقہ کو سامنے نہیں رکھتا۔

یہ طریقہ اقتدا اور اتباع کہلاتا ہے، کیونکہ اس میں اصل جذبہ اللہ اور اس کے رسول کے احکام کی پیروی کرنے کا ہوتا ہے، چوتھی صدی ہجری سے پہلے تک تمام مسلمان عوام و خواص، جاہل و عالم اسی طریقے پر کار بند تھے۔ لیکن جب چوتھی صدی میں فقہی مذاہب کو فروغ حاصل ہوا، اور محدثین اور ان کے ہم مسلک لوگوں کے علاوہ دوسروں نے اپنے آپ کو کسی نہ کسی مذہب سے وابستہ کر لیا تو مذکورہ طریقہ صرف محدثین اور ان کی روشن پر چلنے والوں تک محدود ہو گیا اور دوسروں کے ہاں ایک مخصوص فقہ کی پابندی ضروری ہو گئی اور ان کے عوام و خواص سب ہی نے صحابہ و تابعین کے طریقے کو چھوڑ دیا اور تقليد کو واجب قرار دے دیا۔ جس کا مطلب ہی یہ تھا اور ہے کہ اب براہ راست قرآن و حدیث سے اخذ مسائل کی ضرورت نہیں حتیٰ کہ علماء و مفتیان بھی اپنے عوام کو قرآن و حدیث کے مطابق مسائل بتلانے کے پابند نہیں۔ وہ پابند ہیں تو صرف اس بات کے کہ ان کی مخصوص فقہ میں کیا درج ہے؟ اس کی روشنی میں یہ جائز ہے یا ناجائز؟ یہی وجہ ہے کہ وہ اپنے عوام کو احادیث کی کتابوں کے مطالعے سے روکتے ہیں اور کئی مفتی حضرات تو اس حد تک جسارت کرتے ہیں کہ اسے گمراہی قرار دیتے ہیں۔

افتراقِ امت کا باعث تقليد حرام ہے، نہ کہ علماء کی پیروی:

افتراقِ امت کے ایسے کا اصل نقطہ آغاز بھی یہی ہے، ورنہ قرآن و حدیث کے فہم و تعبیر کا یا اجتہاد و استنباط کا کچھ نہ کچھ اختلاف تو صحابہ و تابعین میں بھی تھا۔ یہ اختلاف محدثین کے درمیان بھی تھا اور ان کے مسلک و منہج کے پیروکار عالیین بالحدیث کے درمیان بھی ہے۔ لیکن یہ اختلاف فہم و تعبیر کا ہے یا استنباط و اجتہاد کا یا پھر اس کا مبنی حدیث کی صحت و ضعف کا اختلاف ہے، جیسے صحابہ میں اختلاف کی ایک وجہ کسی حدیث سے بے خبری یا اس کے لئے یا عدم لئے سے لا علمی بھی تھی۔ یہ اختلاف افتراقِ امت کا باعث نہیں، اسی لیے صحابہ و تابعین کا دور، اختلافات کے باوجود فرقہ بندیوں سے پاک تھا۔

بنا بریں اہل تقلید کا یہ دعویٰ کہ ہماری تقلید و نہیں جس کو منوع اور حرام کہا گیا ہے، بلکہ ہمارا طریقہ تو وہی ہے جو صحابہ و تابعین کا تھا، کس طرح درست قرار دیا جا سکتا ہے، جبکہ دونوں طریقے فکر و منجع سے لے کر مقصود و مداعاتک ایک دوسرے سے یکسر مختلف ہیں؟ اور ان کے درمیان اتنی وسیع خلیج حائل ہے کہ جس کا پاشنا بظاہر نہایت مشکل ہے، إلا أن يشاء اللہ۔ اس دعوے کے رد میں یا دونوں نقطے ہائے نظر کے فرق و اختلاف پر بہت کچھ کہا جا سکتا ہے اور تقلید کے وہ متعدد نہموں نے بھی پیش کیے جا سکتے ہیں جن میں فقہ کے مقابلے میں صحیح احادیث کو نظر انداز کیا گیا ہے یا ان میں دور از کارتاؤ میں کی گئی ہیں لیکن اس طرح بات بہت لمبی ہو جائے گی، تاہم وضاحت کے لیے چند مثالیں بیان کرنا ضروری ہے تاکہ ہمارے اس دعوے کی دلیل سامنے آجائے کہ اہل تقلید جس تقلید کی مذمت کرتے ہیں عملاً وہ اسی کے قائل ہیں۔

تقلید حرام کی عملی مثالیں:

مثلاً مولا ناصح صاحب ایک مسئلے میں فرماتے ہیں:

”الحق والإنصاف أن الترجيح للشافعي في هذه المسألة، ونحن مقلدون يجب

عليينا تقليد إمامنا أبي حنيفة.“ (التقرير للترمذی، ص: ۹، مکتبۃ رحمانیہ، لاہور)

”حق و انصاف کی بات یہی ہے کہ (احادیث و نصوص کے اعتبار سے اس مسئلہ خیار مجلس) میں امام شافعی کی رائے کو ترجیح حاصل ہے لیکن ہم مقلد ہیں، ہم پر اپنے امام ابوحنیفہ کی تقلید ہی واجب ہے۔“

اسی ذیل میں بعض وہ تبدیلیاں بھی آتی ہیں جو نصوصِ حدیث میں محض اس لیے کی گئی ہیں کہ ان کے معمول بے مسائل کا اثبات ہو سکے، جیسے مسند حمیدی میں حضرت عبد اللہ بن عمر رضی اللہ عنہما کی حدیث ہے جو اثبات رفع الیدین میں واضح ہے لیکن الفاظ کے معمولی رد و بدل سے اسے عدم رفع الیدین کی دلیل بنادیا گیا ہے۔ اسی طرح مصنف ابن ابی شیبہ کی ایک روایت اور سنن ابو داود کی ایک روایت میں کیا گیا۔ ان کی تفصیل بہ وقت ضرورت پیش کی جا سکتی ہے۔ حتیٰ کہ تقلیدی جمود کا یہ نقشہ بھی سامنے آیا کہ اثبات تقلید کے جوش میں قرآن مجید کی ایک آیت میں ”وَإِلَى أُولَى الْأَمْرِ مِنْهُمْ“ کا اضافہ کر دیا گیا۔ اسے کتابت کی غلطی اس لیے نہیں سمجھا جا سکتا کہ

استدلال کی ساری بنیاد ہی اس اضافی تکملہ پر ہے۔ (دیکھیں: إيضاح الأدلة، ص: ٢١٥، ٢١٦)

ایک اور صاحب نے قرآن مجید کی ایک آیت میں لفظی و معنوی تصرف کر کے عدم رفع الیدين کو ”ثابت“ کر دکھایا ہے۔ (لاحظہ ہو: تحقیق مسئلہ رفع الیدين، از ابو معاویہ صدر جالندھری، ابوحنیفہ اکیڈمی، فقیر والی، ضلع بہاول نگر، تاریخ اشاعت درج نہیں)

آج اس فقہی توسع کی ضرورت ہے جس کی بعض مثالیں مولانا عبدالحی لکھنوی وغیرہ کے طرز عمل میں ملتی ہیں، جس میں نصوص شریعت کی بالادستی قائم رہتی ہے، نہ کہ اس فقہی جمود کی جس کی کچھ مثالیں عرض کی گئی ہیں، جس کے عدم جواز میں کوئی اختلاف نہیں، بلکہ ان کی اپنی صراحت کے مطابق اس میں کفر تک کا اندیشہ پایا جاتا ہے۔ علمائے اسلام اور مفتیان دین مตین کو کون سی راہ اختیار کرنی چاہیے یا ان کا منصب عظیم کس راہ کو اپنانے کا تقاضا کرتا ہے؟ اس کی وضاحت یا فیصلہ کوئی مشکل امر نہیں۔

﴿فَأَيُّ الْفَرِيقَيْنِ أَحَقُّ بِالْأُمُونِ إِنْ كُنْتُمْ تَعْلَمُونَ﴾ [الأنعام: ٨١]

”دونوں فریقوں میں سے کون امن وسلامتی کا زیادہ مستحق ہے، اگر تم علم رکھتے ہو؟“

امن وسلامتی کی راہ وہی ہے جس کے علم بردار ائمہ احتجاف کا پہلا گروہ امام ابوحنیفہ، امام محمد، امام ابو یوسف اور ان کی روشن پر چلنے والے علماء (مولانا عبدالحی لکھنوی وغیرہ) ہیں اور یہی راہ امت مسلمہ کی وحدت کی ضمانت بھی ہے اور فقہی اختلافات وحزبی تھبیبات کے خاتمے یا کم از کم اس کی شدت کو کم کرنے کا واحد ذریعہ بھی۔ اور یہ محدثین کی راہ ہے، کسی ذہنی تحفظ کے بغیر عمل بالحدیث کی راہ ہے، فقہی جمود کے بجائے فقہی توسع کی راہ ہے اور ہر صورت میں نصوص شریعت کی برتری کو ماننے اور قائم رکھنے کی راہ ہے۔ اور اس کے خطوط حسب ذیل ہیں:

محدثین کا مسلک و منہج اور اہل تقلید کا روایہ:

۱۔ محدثین کے نزدیک بجا طور پر حدیث کی صحت وضعف کی تحقیق میں سند کو بنیادی اہمیت حاصل ہے:

”لَوْلَا إِلَيْنَا لَقَالَ مَنْ شَاءَ مَا شَاءَ.“

”سند کو تسلیم نہ کیا جائے تو پھر ہر شخص جو چاہے، کہہ سکتا ہے۔“

سند ہی غیر صحیح روایات کو جانچنے کا سب سے بڑا ذریعہ ہے۔ اس بنیاد سے غیر صحیح روایات کو صحیح قرار دینے کے تمام چور دروازے بند ہو جاتے ہیں، لیکن اس چور دروازے کو کھلا رکھنے کے لیے اس بنیادی اصول سے گریز کی بہت سی راہیں اختیار کر لی گئی ہیں، جیسے مثلاً کہا جاتا ہے:

- فلاں امام نے جو بات کہی ہے آخر ان کے سامنے بھی تو کوئی حدیث ہوگی؟
- یا ان کے دور تک اس حدیث کی سند میں کوئی راوی ضعیف، متروک اور کذاب نہیں ہوگا۔
- یا حدیث کی صحت و ضعف ایک اجتہادی امر ہے، اس لیے ایک مجتہد نے جس حدیث سے استدلال کیا ہے، چاہے وہ ضعیف بلکہ موضوع ہی ہو، اس کا استدلال صحیح ہے۔ کسی دوسرے مجتہد کو اس کی بات کو رد کرنے کا حق نہیں ہے۔
- یا روایت تو ضعیف یا موضوع (من گھڑت، یعنی بے سند) ہے، لیکن اسے ”تلقی بالقول“ کا درجہ حاصل ہے۔ جیسے ”أول ما خلق الله نوري“ یا ”لولاك لما خلقت الأفلاك“ جیسی بے سند بنائی ہوئی حدیثیں ہیں۔ یہ دونوں من گھڑت روایات بریلوی حضرات ہی نہیں علمائے دیوبند بھی اپنی کتابوں میں لکھتے اور اپنے وعظ و تقریر میں بیان کرتے ہیں۔
- یا حسن ظن کی بنیاد پر مرسل روایات کو صحیح تسلیم کرنا۔
- یا ”درایت“ کے خلاف ہونے کا دعویٰ کر کے روایت کو رد کر دینا۔
- یا اپنے خود ساختہ اصولوں کی روشنی میں صحیح احادیث کو رد کر دینا، جس پر شاہ ولی اللہ اور شاہ عبدالعزیز صلی اللہ علیہ وسلم نے بھی احتجاج کیا ہے۔
- یا (بزم خویش) یہ دعویٰ کر کے کہ فلاں حدیث قرآن کے معارض ہے، حدیث کو رد کر دینا۔ (جب کہ کوئی صحیح حدیث قرآن کے معارض نہیں)
- یا احادیث آحاد کو نظر انداز کرنا۔
- یا غیر فقیہ راوی (صحابی) کی روایت قیاس کے خلاف ہوگی تو نا مقبول ہوگی۔ اور اس قسم کے دیگر طریقے یا اصول، جن کے ذریعے سے صحیح حدیث کو بلا تأمل رد کر دیا جاتا ہے اور ضعیف، مرسل حتیٰ کہ موضوع حدیث تک کو قبول کر لیا جاتا ہے۔ یہ محدثین کے

مسلم و منہج کے خلاف یا بالفاظ دیگر ثابت شدہ نصوص حدیث کو مسترد کرنے یا غیر ثابت شدہ بات کو شریعت باور کرنے کی مذموم سعی ہے، جس کے ہوتے ہوئے کبھی نصوص شریعت کی بالادستی قائم نہیں ہو سکتی اور نہ اختلاف کا خاتمہ ہی ممکن ہے۔ علاوه ازیں یہ بھی ایک حقیقت ہے کہ ان چور دروازوں کا کوئی تعلق امام ابوحنیفہ سے نہیں ہے۔ یہ سب بعد کے لوگوں کی ایجاد ہیں، ان میں سے کوئی ایک اصول بھی امام ابوحنیفہ سے ثابت نہیں کیا جاسکتا۔ گویا محدثین کی روشن کو اپنانا امام صاحب کی تقیید کے منافی نہیں ہے۔

۲۔ محدثین کا دوسرا وصف، امانت و دیانت کا اہتمام ہے۔ انہوں نے احادیث کی جمع و تدوین میں بھی کمال دیانت کا مظاہرہ کیا ہے اور جرح و تعديل کے اصولوں کو استعمال کر کے احادیث کا رتبہ متعین کرنے میں بھی انہوں نے کسی ہنری تحفظ کا مظاہرہ کیا ہے، نہ حزبی و فقہی تعصب کا۔

مذکورہ اہل تقیید کی علمی خیانتوں کی چند مثالیں:

اہل تقیید میں امانت کی بھی کمی ہے۔ اس کی بہت سی مثالیں دی جاسکتی ہیں، لیکن یہاں ہم صرف چار مثالیں پیش کریں گے، دو علمائے دیوبند کی، تیسرا بریلوی حضرات کی، یہ دونوں ہی امام ابوحنیفہ رض کے مقلد کہلاتے ہیں۔ چوتھی مثال، دونوں میں قدر مشترک کی حیثیت رکھتی ہے۔

پہلی مثال: خواتین نماز کس طرح پڑھیں؟ یعنی وہ رکوع سجدہ کس طرح کریں؟ ہاتھ کہاں باندھیں؟ رفع الیدین کس طرح کریں؟ عورتوں کی بابت کسی بھی صحیح حدیث میں ان امور کی وضاحت نہیں ملتی، اس لیے وہ نبی ﷺ کے فرمان: ”صلوا کما رأيتمونی أصلی“ (صحیح البخاری، الأذان، باب الأذان للمسافرين إذا كانوا جماعة...، حدیث: ۲۳۱)

”تم اس طرح نماز پڑھو جس طرح تم نے مجھے نماز پڑھتے ہوئے دیکھا ہے۔“

کے عموم میں شامل ہوں گی اور مذکورہ سارے کام مردوں ہی کی طرح سرانجام دیں گی۔ جیسا کہ اس کی کچھ تفصیل اس سے پہلے بھی ہم نے بیان کی ہے۔ لیکن علمائے احناف کہتے ہیں کہ مرد اور عورت کی نماز میں فرق ہے۔ ”خواتین کا طریقہ نماز“ تالیف مولانا عبد الرؤوف سکھروی ہمارے سامنے ہے، اس میں ان فروق کو بیان کرنے کے لیے احادیث کے نام سے کئی احادیث

بیان کی گئی ہیں، لیکن ان میں سے کوئی ایک حدیث بھی صحیح نہیں ہے اور ستم ظریفی کی انہتا ہے یا امانت و دیانت کے فقدان کا یہ حال ہے کہ ان بیان کردہ احادیث میں ”السنن الکبری للبیهقی“ کی دو روایات بھی ہیں۔ جن کو درج کر کے امام بیهقی نے لکھا ہے ”لا یحتاج بآمثالہمَا“ (یہ روایات اتنی ضعیف ہیں کہ ان جیسی روایات سے استدلال نہیں کیا جا سکتا) لیکن مذکورہ کتاب کے مؤلف نے ان الفاظ کو تو نقل نہیں کیا، البتہ دونوں ناقابل استدلال روایات کو اپنے استدلال میں پیش کیا ہے۔ یہی حال دیگر روایات کا ہے جو انہوں نے پیش کی ہیں۔ فیالی اللہ المشتكی! (مزید تفصیل کے لیے ملاحظہ ہو راقم کی کتاب ”کیا عورتوں کا طریقہ نماز مردوں سے مختلف ہے؟“)

دوسری مثال: علمائے احناف کے چوٹی کے عالم مولانا احمد علی سہارنپوری کی ہے، جن کا حاشیہ صحیح بخاری متداول ہے۔ انہوں نے حدیث ”إذا أقيمت الصلاة فلا صلاة إلا المكتوبة“ (صحیح مسلم، حدیث ۷۱۰) جسے امام بخاری نے ترجمۃ الباب (کتاب الصلاۃ، باب : ۳۸) میں ذکر کیا ہے۔ اس کے حاشیے میں سنن بیهقی کے حوالے سے یہی حدیث نقل کی ہے، اس میں ”إلا رکعتی الفجر“ کے الفاظ کا اضافہ ہے۔ یعنی ”فرض نماز کی تکبیر ہو جانے کے بعد کوئی نماز نہیں، البتہ فجر کی دو رکعتیں (سنتیں) پڑھنا جائز ہے۔“ حالانکہ امام بیهقی رحمۃ اللہ علیہ نے اس اضافے کی بابت صراحت کی ہے کہ ”یہ اضافہ (یعنی فجر کی دو سنتیں پڑھنا جائز ہے) بے اصل ہے۔“ اور لکھتے ہیں کہ اس اضافے کو بیان کرنے والے جاجن بن نصیر اور عباد بن کثیر ہیں اور یہ دونوں راوی ضعیف ہیں۔ (السنن الکبری للبیهقی: ۴ / ۴۸۳، طبع قدیم) اس کے باوجود ایک صحیح حدیث کو رد کرنے اور اپنے خلافِ حدیث رواج کو صحیح باور کرانے کے لیے صحیح بخاری کے فاضل محسنی نے اس بے اصل اضافے کو حدیث رسول کہہ کر بیان کیا ہے۔

(صحیح البخاری: ۱ / ۱۹۷، طبع نور محمد)

یہ بات بھی دیچپی سے خالی نہ ہو گی کہ صحیح بخاری کا یہ حاشیہ آج سے تقریباً سوا سو سال قبل جب چھپ کر پہلی مرتبہ منظر عام پر آیا تھا تو شیخ الکل میاں نذر حسین محدث دہلوی رحمۃ اللہ علیہ نے ایک مکتب کے ذریعے سے اس کو تاہی یا بد دیانتی کی طرف توجہ دلائی تھی لیکن اس کی اصلاح

نہیں کی گئی، اور صحیح بخاری کے عربی حاشیے میں یہ بے اصل حدیث، حدیث رسول کے نام سے اب تک موجود ہے۔ میاں نذر حسین محدث دہلوی کا یہ مکتوب جو عربی میں ہے، کتاب ”اعلام اہل العصر“ (تالیف مولانا شمس الحق ڈیانوی) میں موجود ہے۔ فیالی اللہ المشتكی!

غالباً اسی بے بنیاد روایت کی بنیاد پر عام مسجدوں میں فجر کی جماعت کے دوران میں لوگ بے درک سنتیں پڑھ رہے ہوتے ہیں اور حدیث رسول ”نماز کی تکبیر ہو جانے کے بعد فرض نماز کے علاوہ کوئی نماز نہیں۔“ (صحیح مسلم) کی خلاف ورزی کی جاتی اور ﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا الْعَلَّامَ تُرْحَمُونَ﴾ [الأعراف: ٢٠٤] ”جب قرآن پڑھا جا رہا ہو تو تم کان لگا کر سنو اور خاموش رہو۔“ کا ذرا لحاظ نہیں کیا جاتا۔ اور علماء یہ منظر روزانہ اپنی آنکھوں سے دیکھتے ہیں، لیکن فقہی جو دنے ان کی آنکھوں پر پیاس باندھی ہیں۔

تیسرا مثال: بریلوی حضرات کے ہاں روانج ہے کہ نماز جنازہ کے فوراً بعد میت کے ارد گرد کھڑے ہو کر سب ہاتھ اٹھا کر دعا مانگتے ہیں، اس کو وہ بہت ضروری سمجھتے ہیں۔ دلیل کیا ہے؟

نبی ﷺ کی حدیث ہے: ﴿إِذَا صَلَيْتُمْ عَلَى الْمَيْتِ فَأَخْلَصُوا لِهِ الدُّعَاء﴾

(سنن أبي داود، الجنائز، باب الدعاء للميت، حدیث: ۳۱۹۹)

اس کا صحیح ترجمہ تو یہ ہے کہ جب تم میت کی نماز جنازہ پڑھنے لگو تو اخلاص کے ساتھ اس کے لیے (مغفرت کی) دعا کرو۔ جیسے قرآن مجید میں ہے:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ﴾

[المائدۃ: ۶]

”اے ایمان والو! جب تم نماز کے لیے کھڑے ہونے لگو تو وضو کرو۔“

لیکن بریلوی حضرات ﴿إِذَا صَلَيْتُم...﴾ کا ترجمہ کرتے ہیں: ”جب تم نماز پڑھ چکو تو...“ اور اس طرح ترجمے میں بد دینی کا ارتکاب کر کے جنازے کے بعد دعا مانگنے کے اپنے غیر مسنون عمل کا جواز ثابت کرتے ہیں، حالانکہ اگر یہ ترجمہ صحیح ہے تو پھر ان کو وضو بھی نماز کھڑے ہونے کے بعد ہی کرنا چاہیے، نہ کہ نماز سے پہلے۔ جیسا کہ آیت: ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ﴾ کا ترجمہ بریلوی استدلال کے مطابق کرنے کا اقتضا ہے۔

اسی طرح قرآن کے اس حکم ﴿فَإِذَا قَرَأْتَ الْقُرْآنَ فَامْسَأْتَ عِنْدَ بِاللّٰهِ﴾ [النحل: ٩٨] کا ترجمہ و مفہوم بھی یہ ہونا چاہیے کہ جب تم قرآن کریم پڑھ چکو تو شیطان سے پناہ مانگو۔ یعنی اعوذ باللہ تلاوت قرآن کے بعد کرو۔ کیا یہ ترجمہ و مفہوم صحیح ہو گا؟

چوتھی مثال: یہی حال ان احادیث کی صحت و ضعف کے معاملے میں ہے جو اختلافی مسائل میں مدار بحث بنتی ہیں۔ ان میں نہایت بے خوفی کے ساتھ امانت و دیانت کا خون کر کے ثقہ راویوں کو ضعیف اور ضعیف راویوں کو ثقہ ثابت کرنے پر سارا ذرور صرف کیا جاتا ہے، جس کی تفصیل ”الشکیل بما فی تأییب الكوثری من الأباطيل“ (تألیف شیخ عبدالرحمٰن بن بیکر یمانی) میں ملاحظہ کی جاسکتی ہے۔ اس میں ایک لطیفہ یہ بھی ہوتا ہے کہ ایک راوی اپنی کسی من پسند روایت میں ہوتا ہے تو اسے اس وقت ثقہ باور کرایا جاتا ہے اور وہی راوی جب اس روایت میں آتا ہے جس سے دوسرا فریق استدلال کرتا ہے تو وہ ضعیف قرار پا جاتا ہے۔ ایک اور لطیفہ یہ ہوتا ہے کہ ایک حدیث میں دو تین باتیں ہوتی ہیں، ان میں سے کوئی ایک بات تو قبول کر لی جاتی ہے کہ اس سے ان کے کسی فقہی مسئلے کا اثبات ہوتا ہے اور دوسری باتیں رد کر دی جاتی ہیں کیونکہ وہ فریق خالف کے موافق ہوتی ہیں، حالانکہ حدیث ایک ہے، سند ایک ہے، اگر وہ حدیث صحیح ہے تو اس میں بیان کردہ ساری ہی باتیں صحیح ہیں، ان میں سے کسی بات کو مان لینا اور بعض کو نہ ماننا، اسے کون معقول طرز عمل قرار دے سکتا ہے؟ اسی طرح اگر وہ ضعیف ہے، تب بھی معاملہ ایسا ہی ہے، اس کی ساری ہی باتیں ناقابل تسلیم ہونی چاہیں، اس کا کوئی ایک جزو قبل استدلال نہیں ہو سکتا۔

یہ لٹائیف ہمارے فقہی جدل و مناظرہ میں عام ہیں۔ ظاہر بات ہے امانت و دیانت کی موجودگی میں ان کا امکان ہے، نہ جواز ہی ہے۔

۳۔ محدثین کے متین کی تیری نمایاں خوبی جمع و تقطیق کا اہتمام ہے۔ بعض روایات میں جو ظاہری تعارض نظر آتا ہے، اس کے حل کے لیے محدثین حسب ذیل طریقے اختیار کرتے ہیں:

۱۔ سند کے اعتبار سے اگر ایک روایت صحیح ہے اور دوسری ضعیف تو صحیح السند روایت کو وہ قبول کر لیتے اور ضعیف کو نظر انداز کر دیتے ہیں۔

۲۔ اگر سند کے اعتبار سے دونوں صحیح ہوتی ہیں لیکن درجہ صحت میں ایک کو دوسری پر کسی وجہ سے

برتری حاصل ہوتی ہے تو وہ راجح قرار پاتی ہے۔ جیسے ایک روایت سنن کی ہے، جبکہ دوسری متفق علیہ یا صحیح بخاری یا صحیح مسلم کی ہے، تو یہ دوسری قسم کی روایات صحت کے اعتبار سے سنن اربعہ کی روایات سے فاقد ہیں۔ ان کو سنن کی روایات پر ترجیح حاصل ہوگی۔

۳۔ بعض متعارض روایات میں قرآن سے تقدیم و تاخیر کا علم بھی ہو جاتا ہے۔ وہاں مؤخر روایت کو ناسخ اور مقدم روایت کو منسوخ تسلیم کر لیا جاتا ہے۔

۴۔ جہاں تقدیم و تاخیر کا علم بھی نہ ہو اور صحت کے لحاظ سے بھی دونوں یکساں ہوں تو محدثین دونوں روایات کا ایسا محمل اور مفہوم بیان کرتے ہیں جس سے ان کا ظاہری تعارض دور ہو جاتا ہے، اس کو جمع و تطبیق سے تعمیر کیا جاتا ہے۔ جیسے مزارعۃ کی احادیث ہیں، بعض سے مزارعۃ کا جواز ثابت ہوتا ہے، بعض سے ممانعت۔ محدثین نے کہا کہ ممانعت کا تعلق ان صورتوں سے ہے جن میں کسی ایک فریق پر ظلم و زیادتی کا امکان ہے، اور جن میں ایسی صورت نہ ہو، وہاں جواز ہے۔ اس طرح کئی اور احادیث ہیں جن میں کسی میں نہیں ہے تو کسی میں جواز ہے۔ یہاں محدثین نہیں کوئی تنزیہی قرار دیتے ہیں، یعنی اس کام کونہ کرنا بہتر ہے، تاہم کسی موقع پر اسے کر لیا جائے تو اس کا جواز ہے، جیسے کھڑے ہو کر پانی پینے کی ممانعت کی روایات بھی ہیں اور جواز کی بھی۔ اس میں بھی تطبیق یہی ہے کہ بیٹھ کر پانی پینا بہتر ہے، تاہم کھڑے ہو کر پینا بھی جائز ہے۔ وعلیٰ هذا القیاس اس طرح کی دیگر روایات ہیں۔

منبع محدثین سے انحراف کرنے والے جمع و تطبیق کے معاملے میں بھی بہت سے گھپلے کرتے ہیں، وہ حدیث کو اہمیت دینے کے بجائے فقہی اقوال و آراء کو اہمیت دیتے ہوئے بعض متعارض روایات میں خلاف واقعہ ناسخ و منسوخ کا فیصلہ کرتے ہیں، جیسے بعض لوگ کہتے ہیں کہ رفع الیدین کی احادیث منسوخ ہیں اور رفع الیدین نہ کرنے کی احادیث ناسخ ہیں، جب کہ اس کی کوئی معقول دلیل ان کے پاس نہیں ہے، حتیٰ کہ مولانا انور شاہ کشمیری نے بھی اس دعوے کی نفی کی ہے۔ لیکن اپنے عوام کو مطمئن کرنے کے لیے اس قسم کے دعوے ان کی طرف سے عام ہیں۔ اور بعض ستم ظریف تو یہاں تک کہہ دیتے ہیں کہ ابتدا میں رفع الیدین کا حکم اس لیے دیا گیا تھا کہ لوگ اپنی بغلوں میں بُت چھپا کر لے آیا کرتے تھے۔ جب بتوں کی یہ محبت ختم ہو گئی

تُورْفَعُ الْيَدِينَ كَا حَكْمٍ بَهِي مَنْسُوخٌ هُوَغَيَا۔

﴿مَا لَهُمْ بِهِ مِنْ عِلْمٍ وَلَا إِلَبَائِهِمْ كَبُرَتْ كَلِمَةٌ تَخْرُجُ مِنْ أَفْوَاهِهِمْ إِنْ يَقُولُونَ إِلَّا كَذِبًا﴾ [الکھف: ۵]

یا محدثین کرام کی اس طرح توہین کرتے ہیں کہ محدثین تو محض عطار (دوا فروش) تھے، جس طرح ایک عطار اپنی دوکان پر ہر طرح کی جڑی بوٹیاں رکھتا ہے لیکن وہ ان کے خواص اور تاثیرات سے لاعلم ہوتا ہے۔ ان کے خواص و تاثیرات سے ایک طبیب حاذق ہی واقف ہوتا ہے، مجتهدین یا فقهاء کی حیثیت بھی طبیب حاذق کی طرح ہے، ایک فقیہ ہی نے یہ فیصلہ کرنا ہے کہ محدثین نے اپنی دکان (احادیث کے مجموعوں) میں جو (نعوذ باللہ) ہر طرح کی جڑی بوٹیاں (احادیث) جمع کر لی ہیں۔ ان میں سے کون سی حدیث کو لینا ہے اور کس کو ترک کرنا ہے؟ یعنی تطبيق و ترجیح یا اخذ و ترک کا فیصلہ نقد و تحقیقِ حدیث کے مسلم اصولوں کی روشنی میں نہیں، بلکہ فقیہ نے اپنی فقاہت کی روشنی میں کرنا ہے۔ اور یہ فقاہت ایک مخصوص عینک کا نام ہے۔ ہری عینک والے کو ہر چیز ہری، کالی عینک والے کو کالی، اور لال عینک والے کو لال نظر آتی ہے، چنانچہ حنفی فقیہ کا استدلال کچھ ہوتا ہے، شافعی فقیہ کا کچھ۔ وہلم جرا۔ اس لیے کہ ان سب کی عینکیں الگ الگ رنگ کی ہیں۔ اس کا نتیجہ یہ ہوتا ہے کہ اسلام کی تعبیر

شَدْ پَرِيشَانَ خَوَابَ مِنْ اَزْ كَثْرَتِ تَعْبِيرِهَا

کی آئینہ دار بن جاتی ہے۔ محدثین کی صاف شفاف، بے غبار اور بے آمیز عینک کوئی استعمال نہیں کرتا، جس میں ہر چیز اپنی صحیح اور اصلی شکل میں نظر آتی ہے۔

طبیب حاذق کی یہ حداقت یا فقیہ کی یہ فقاہت ہی یا الگ الگ رنگ کی یہ عینکیں ہی افتراقِ امت کے الیے کا سب سے بڑا سبب ہیں، اس لیے جب تک محدثین کے منبع و مسلک کو اختیار نہیں کیا جائے گا، اس افتراق کا سدِ باب ممکن نہیں ہے۔

محدثین کرام بِسْمِ اللَّهِ الرَّحْمَنِ الرَّحِيمِ کو فقاہت سے عاری محض ایک عطار کہنا اسی طرح خلاف واقعہ اور ان کی توہین ہے جیسے نور الانوار اور اصول الشاشی وغیرہ میں حضرت ابو ہریرہ اور حضرت انس بْنُ عَلِيٍّ جیسے صحابہ کو غیر فقیہ قرار دینا خلاف واقعہ اور ان کی توہین ہے۔ اور یہ دونوں ہی باتیں انکارِ حدیث کے چور

دروازے ہیں۔ مذکورہ صحابہ کو غیر فقیہ قرار دینے سے مقصود بھی ان کی بیان کردہ روایات سے جان چھڑانا اور اپنے قیاس و رائے کو ترجیح دینا ہے۔ اسی طرح محدثین کو عطار کہنے سے مقصود بھی ان کی جمع کردہ حدیثوں کے مقابلے میں فقهاء کی موشکافیوں کو اختیار کرنا ہے، حالانکہ واقعیہ ہے کہ مذکورہ صحابی غیر فقیہ تھے نہ محدثین کرام ہی فقاہت سے عاری تھے۔ ان کی فقاہت تو ابواب بندی (ترجمہ) ہی سے واضح ہو جاتی ہے، بالخصوص امام بخاری رض کی فقاہت توان کے ایک ایک ترجمہ الbab سے نمایاں ہے۔ اسی لیے کہا جاتا ہے: ”فقہ البخاری فی تراجمہ“ (امام بخاری کی فقاہت ان کے ترجمہ میں ہے) تاریخ اسلام کے ایسے بے مثال فقیہ کو محض عطار کہنا ایک ایسی شوخ چشمانہ جسارت ہے جس کا حوصلہ ایسے ہی لوگ کر سکتے ہیں جن کے دلوں میں حدیث کی عظمت کے بجائے فقیہانہ قل و قال کا احترام زیادہ ہے۔ سبحانک هدا بہتان عظیم۔

بہر حال بات ہو رہی تھی محدثین کرام کے جمع و تطبيق کے اصولوں کی۔ اگر ان اصولوں کو ان مسائل میں بھی اختیار کر لیا جائے جو فریقین کے درمیان ما ب النزاع ہیں تو بہت سے نزاعات کا خاتمہ ہو سکتا ہے۔ اور اگر محدثین کی مذکورہ تینوں امتیازی خصوصیات ہی کو اپنالیا جائے جن کی وضاحت کی گئی ہے تو پیشتر اختلافات کا خاتمہ ممکن ہے۔ اختلافات کی بنیاد حدیث کے بارے میں نقطہ نظر کا فرق ہی ہے۔ جب تک نقطہ نظر کا یہ فرق ختم نہیں ہوگا اور حدیث کی عظمت کو اس طرح تسلیم نہیں کیا جائے گا جس طرح کہ اس کا حق ہے، اور احادیث صحیحہ کو کسی بھی عنوان، حیلے یا وضعی اصولوں سے رد کرنے کا طریقہ نہیں چھوڑا جائے گا، جن کی بابت پورے یقین و اذعان سے ہمارا دعویٰ ہے کہ امام ابوحنیفہ کا ان اصولوں سے کوئی واسطہ نہیں ہے، اس وقت تک اختلافات کا خاتمہ تو کجا ان کی شدت کو کم بھی نہیں کیا جا سکتا۔

بات قدرے طویل ہو گئی ہے لیکن یہ اس لیے ناگزیر تھی کہ علمائے احناف کے جن دو گروہوں سے الہادیث کا اختلاف ہے، وہ واضح ہو جائے، یہ دوسرا گروہ، ائمہ احناف (امام ابو حنیفہ و صاحبین وغیرہ) یعنی احناف کے پہلے گروہ سے تو لا تو متفق ہے لیکن عملاً اس سے مختلف ہے، اسی لیے الہادیث کا ان سے بھی شدید اختلاف ہے۔

علمائے احناف کا دوسرا گروہ:

اپنے ائمہٗ شلاشہ کی روشن سے یکسر مختلف روشن اختیار کرنے والے علمائے احناف کی دوسری قسم نہایت غالی قسم کی ہے اور یہ قول کی حد تک بھی حدیث کی اہمیت کو تسلیم نہیں کرتا، نیز تقلیدِ حرام پر بھی فخر کا اظہار کرتا ہے۔ جس کو مولانا تھانوی اور مولانا محمود احسن وغیرہما نے بھی کفر قرار دیا ہے، جیسا کہ ان کے اقتباسات پہلے گزر چکے ہیں۔

اس کی بابت زیادہ تفصیل کی ضرورت نہیں ہے، چند ایک اقتباسات ہی سے اس کی اصل حقیقت سامنے آ جاتی ہے۔

اس گروہ کے اس دور کے سرخیل مولانا امین اوکاڑوی ہیں، جو چند سال قبل فوت ہوئے ہیں۔ اسی گروہ کے ایک ”شیخ الحدیث والفسیر“ منور احمد صاحب ہیں، ان کی ایک کتاب ”بارہ مسائل“ کے نام سے مطبوع ہے۔ یہ کتاب مغالطات و تلمیسات بلکہ کذبات و خداعات کا مجموعہ ہے موصوف اس کے حصہ اول میں تحریر کرتے ہیں:

”احادیث کی صحت و ضعف کے بارے میں ہمارا اصول یہ ہے کہ امام اعظم ابو حنیفہ رضی اللہ عنہ اور ان کے تلامذہ حضرات نے آثار صحابہ اور آثار تابعین و تبع تابعین اور عملی تواتر کی روشنی اور رہنمائی میں اپنے اجتہادی اصولوں کے تحت جن جن احادیث کے معمول بہ وحیج ہونے کا فیصلہ فقہی مسائل کی صورت میں دیا ہے، ہمارے نزدیک وہی صحیح ہیں، اگرچہ محدثین ان کو سند کے اعتبار سے ضعیف لکھ دیں اور جن حدیثوں کو ان حضرات نے غیر معمول بہا قرار دیا ہے وہ ہمارے نزدیک ضعیف ہیں، اگرچہ محدثین ان کو سند اصحح قرار دیں۔“

(کتاب ”بارہ مسائل“، ص: ۹، ناشر ”اتحاد اہل السنّت والجماعۃ“، ملنے کا پتہ: مرکز اہل السنّت والجماعۃ، ۷۸ جنوبی لاہور روڈ، سرگودھا، مطبوعہ دسمبر ۲۰۰۵)

لف کی بات یہ ہے کہ اس اقتباس سے پہلے موصوف نے لکھا ہے:

”اہل سنّت والجماعۃ بلکہ تمام عقولاء کے نزدیک ہر فن میں اس فن کے ماہرین کی رائے معتبر ہوتی ہے۔ مثلاً ڈاکٹری مسئلہ میں ڈاکٹر کی، انجینئرنگ کے مسئلہ میں

انجینر کی زراعت کے مسئلہ میں ماہر زراعت کی، گرامر میں ماہرین صرف ونحو کی، لغت میں ماہرین لغت کی رائے معتبر ہوگی اور احادیث کی صحت و ضعف میں علم حدیث کے ماہرین کی رائے کا اعتبار ہوگا۔“ (ص: ۹)

یہ پیرا ایسا لگتا ہے کہ اللہ تعالیٰ نے موصوف سے غیر شعوری طور پر لکھوا دیا ہے، جو مصدقہ جادو وہ جو سر چڑھ کر بولے، اس میں اعتراف ہے کہ احادیث کی صحت و ضعف کے فیصلے میں محدثین کی رائے معتبر ہوگی کیونکہ وہی علم حدیث کے ماہر ہیں۔

اس پیرے سے، جو حقیقت پر مبنی ہے، چونکہ موصوف کے مذکورہ نقل شدہ پیرے کی تردید ہوتی ہے، جس میں اس کے عکس فقہاء کے اجتہادی اصولوں کی روشنی میں مرتب شدہ فقہی مسائل کو احادیث کے مقابلے میں صحیح قرار دیا گیا ہے، اس لیے اپنی بات کو کسی طرح صحیح ثابت کرنے کے لیے ایک دم پینٹر ابدل لیا اور لکھا:

”البته یہ بات خوب سمجھنی اور یاد رکھنی چاہیے کہ حدیث کی صحت و ضعف کی دو قسمیں ہیں: (۱) صحت و ضعف بحسب السند۔ (۲) صحت و ضعف بحسب العمل۔ یعنی جو حدیث معمولی ہے وہ صحیح ہے اور جو حدیث متروک و غیر معمول ہے وہ ضعیف ہے۔ اسی معنی میں امام اعظم ابوحنیفہ نے امام اوزاعی کے ساتھ رفع یہ دین کے مناظرہ میں حضرت عبداللہ بن عمر کی حدیث کو ضعیف کہا تھا اور امام مالک نے رفع یہ دین کی تمام حدیثوں کو ضعیف کہا ہے (المدونۃ الکبری: ۱/۱۷) ورنہ حضرت عبداللہ بن عمر کی حدیث سنداً بالکل صحیح بلکہ اصح السانید ہے...“ (ص: ۸)

یہ مختصر پیرا غلطی ہائے مضامین کا آئینہ دار بلکہ مجموعہ اکاذیب ہے۔

اولاً: صحت و ضعفِ حدیث کی یہ دو قسمیں کس نے بیان کی ہیں؟ یہ اصول، اصول حدیث کی کس کتاب یا اصول فقه کی کس کتاب میں بیان ہوا ہے؟ گھر بیٹھے تو احادیث کو رد کرنے کا اصول نہیں بنایا جاسکتا۔ نہ خانہ ساز اصولوں کی وجہ سے احادیث کو رد کرنے ہی کا کوئی جواز ہو سکتا ہے۔

ثانیاً: یہ دعویٰ کہ امام ابوحنیفہ رض نے بھی اسی معنی میں، یعنی اسی اصول کی بنیاد پر ایک مناظرے میں حضرت ابن عمر کی حدیث کو ضعیف کہا تھا، یہ بھی سراسر جھوٹ ہے۔ اولاً اس

لیے کہ اس سے یہ معلوم ہوتا ہے کہ مبینہ اصول امام صاحب ہی کا بنایا ہوا یا کم از کم بیان کیا ہوا ہے یا ان کے علم میں تھا، اسی لیے انھوں نے اسے استعمال کر کے حدیث کو رد کر دیا۔ حالانکہ ہمارا دعویٰ ہے کہ امام ابوحنیفہ نے نہ خود یہ اصول بنایا ہے، نہ اسے بیان کیا ہے اور نہ ان کے علم ہی میں یہ تھا، کیونکہ ان کو تو احادیث رد کرنے کی کوئی ضرورت ہی نہیں تھی، البتہ ان کے دور تک احادیث کے مجموعے چونکہ مرتب و مدون نہیں ہوئے تھے، اس لیے بہت سی احادیث ان کے علم ہی میں نہ آ سکیں، اور ان کو یہ کہنا پڑا کہ میری رائے کے خلاف جب تمہیں صحیح حدیث مل جائے تو سمجھنا یہی میرا مذہب ہے اور حدیث کے خلاف بیان کردہ میری رائے کو چھوڑ دینا۔ اس من گھڑت اصول کی ضرورت تو اس وقت پیش آئی جب تقلیدی وجود نے یہ انتہائی خطرناک صورت اختیار کر لی کہ بر ملا کہا جانے لگا:

قول ابی حنفہ پیار
مجھے حدیث سے کیا سروکار مجھے تو ابوحنیفہ کا قول درکار

یعنی جب احادیث صحیح سے جان چھپ رانا، تقلیدی مذاہب کی ایک ناگزیر ضرورت بن گئی تو پھر مذکورہ قسم کے متعدد اصول گھڑ لیے گئے تاکہ ان کی آڑ میں احادیث کو کنڈم بنانا آسان ہو جائے۔ مذکورہ اصول بھی ان ہی خانہ ساز اصولوں میں سے ایک ہے جو نہ امام ابوحنیفہ نے بیان کیا ہے اور نہ ان کے تلامذہ امام محمد، قاضی ابو یوسف، امام زفر وغیرہ جعفر اللہ بن عاصم نے بیان کیا ہے اور یہی اصول نہیں، رَدِّ احادیث کے جتنے بھی اصول بنائے گئے ہیں ان میں سے کسی کی بھی نسبت مذکورہ ائمہ کے ساتھ ثابت نہیں کی جاسکتی۔

ثالثاً: امام ابوحنیفہ اور امام ابن المبارک کے درمیان جو مکالمہ یا مناظرہ ہوا، یہ صحیح سند سے متعدد کتابوں میں بیان ہوا ہے، مثلاً ”تاویل مختلف الحدیث، لابن قتیبہ، ص: ۵۲، کتاب السنۃ، عبد اللہ بن امام احمد، ص: ۲۸، تاریخ بغداد للخطیب، ترجمہ نمبر: ۱۲۲۸/۳، ۲۰۳/۳، السنن الکبری للیہقی: ۲/۸۲، جزء رفع الیدين للإمام البخاری، التمهید لابن عبدالبر: ۵/۲۶، کتاب الثقات لابن حبان: ۸/۲۵، وغیرہ۔

کسی بھی کتاب میں یہ نہیں ہے کہ امام ابوحنیفہ نے عبد اللہ بن عمر کی حدیث رفع الیدين

کو ضعیف کہا تھا، ان کے درمیان کیا گفتگو ہوئی تھی، وہ ملاحظہ فرمائیں، اسنن الکبریٰ کی روایت کا ترجمہ ہم پیش کرتے ہیں:

”امام وکیع بیان کرتے ہیں کہ میں نے کوفے کی مسجد میں عبداللہ بن مبارک نماز پڑھ رہے تھے، عبداللہ بن مبارک رکوع میں جاتے وقت اور رکوع سے سراٹھاتے وقت رفع الیدين کرتے اور ابوحنیفہ نہیں کرتے تھے۔ جب نماز سے فارغ ہو گئے تو ابوحنیفہ نے عبداللہ بن مبارک سے کہا: اے ابو عبد الرحمن! میں نے آپ کو دیکھا کہ آپ رفع الیدين کثرت سے کرتے تھے، کیا آپ کا ارادہ اڑنے کا تھا؟“

عبداللہ بن مبارک نے کہا:

”اے ابوحنیفہ! میں نے آپ کو دیکھا کہ جب آپ نے نماز کا آغاز کیا تو رفع الیدين کیا، کیا آپ کا ارادہ اڑنے کا تھا؟“

یہ سن کر امام ابوحنیفہ خاموش ہو گئے۔ (السنن الکبریٰ: ۲/۸۲)

تاریخ بغداد میں یہ واقعہ اس طرح بیان ہوا ہے:

”امام عبداللہ بن مبارک نے امام ابوحنیفہ سے رکوع میں جاتے وقت رفع الیدين کے بارے میں پوچھا تو امام ابوحنیفہ نے فرمایا: کیا وہ اڑنا چاہتا ہے جس کے لیے وہ رفع الیدين کرتا ہے؟ امام وکیع فرماتے ہیں کہ امام ابن مبارک بہت عقل مند آدمی تھے، انہوں نے جواب دیا: اگر وہ پہلی مرتبہ رفع الیدين کرتا ہوا اڑا ہے تو دوسری مرتبہ بھی اڑ جائے گا۔ یہ جواب سن کر امام ابوحنیفہ خاموش ہو گئے اور کوئی بات نہیں کی۔ (تاریخ بغداد)

بہر حال یہ واقعہ جہاں بھی بیان ہوا ہے، جن کے حوالے ہم نے بیان کر دیے ہیں، کسی میں بھی یہ بات بیان نہیں ہوئی کہ امام ابوحنیفہ نے عبداللہ بن عمر کی حدیث کو ضعیف کہا تھا۔ یہ بھی مذکورہ ”شیخ الحدیث والتفیری“ کا جھوٹ ہے۔

رابعاً: یہ بھی جھوٹ ہے کہ امام مالک نے ”المدوۃ الکبریٰ“ میں رفع الیدين کی تمام حدیثوں کو ضعیف کہا ہے۔ ایسی کوئی بات مذکورہ کتاب میں نہیں، البتہ ان کی یہ رائے وہاں بیان

ہوئی ہے کہ وہ اس عمل کو ضعیف قرار دیتے تھے۔

علاوہ ازیں اس قول کا انتساب بھی امام مالک کی طرف صحیح نہیں ہے کیونکہ امام صاحب نے اپنی حدیث کی کتاب موطاً میں حضرت عبد اللہ بن عمر کی حدیث رفع الیدین بیان کی ہے جس میں رکوع سے اٹھتے وقت بھی رفع الیدین کا ذکر ہے۔ دیکھیے موطاً امام مالک، کتاب الصلاۃ، باب افتتاح الصلاۃ، حدیث ۲۰، ۱۶۔

اس سے محققین کی اس بات کی بھی تائید ہوتی ہے کہ ”المدونۃ الکبریٰ“ کا انتساب امام صاحب کی طرف مشکوک ہے، کیونکہ جب انہوں نے خود اپنی اہم ترین کتاب موطاً میں رفع الیدین کی حدیث بیان کی ہے تو پھر وہ اس عمل کو ضعیف کیونکر قرار دے سکتے ہیں؟

خامساً: اس پیرے کے آخری حصے سے بلیٰ تھیلے سے بالکل باہر آگئی کے مصدق تقليدي جمود بالکل واضح ہو کر سامنے آگیا ہے کہ عبد اللہ بن عمر رضی اللہ عنہما کی حدیث رفع الیدین سنداً بالکل صحیح ہی نہیں بلکہ اصح الاسمانید ہے، لیکن بقول مؤلف کتاب بارہ مسائل، متذوک اور غیر معمول بہ ہونے کی وجہ سے امام ابو حنیفہ اور امام مالک کے نزدیک ضعیف ہے، مؤلف موصوف نے ان دو اماموں کا نام تو دھوکہ دہی کے لیے استعمال کیا ہے، کیونکہ ان ائمہ کو تو اس خانہ ساز اصول کا علم ہی نہیں تھا، نہ انہوں نے یہ اصول بنایا ہے اور نہ اسے کبھی استعمال ہی کیا ہے، پھر ان کی طرف مذکورہ بات کا انتساب کس طرح صحیح ہو سکتا ہے؟

یہ اصول تو خانہ ساز ہے اور مقلدین جامدین نے بنایا ہے، ورنہ کوئی سچا مسلمان یہ تصور ہی نہیں کر سکتا کہ ایک حدیث سنداً بالکل صحیح ہی نہیں بلکہ اصح الاسمانید (صحیح ترین) ہو اور پھر اس کو متذوک اور غیر معمول بہ سمجھ کر رد کر دے۔

آخر ایک صحیح ترین حدیث کو متذوک اور غیر معمول بہ قرار دینے کا اصول اور ضابطہ کیا ہے؟ اس کا فیصلہ کون کرے گا کہ یہ حدیث متذوک ہے؟ بلکہ یہ فیصلہ کرنے کا کوئی بڑے سے بڑا امام، مجتهد اور فقیہ بھی مجاز ہے؟ نہیں، ہرگز نہیں، یہ حق کسی کو حاصل ہی نہیں ہے کہ وہ ثابت شدہ ایک صحیح حدیث کو ناقابل عمل قرار دے کر رد کر دے۔ بلکہ مسئلہ تو یہ ہے کہ کسی جگہ کسی ثابت شدہ سنت پر عمل نہ ہو رہا ہو اور وہ لوگوں کے علم میں نہ ہو تو اس سنت کو وہاں زندہ کرنے

والے کو ایک شہید کے برابر اجر ملے گا۔^① نیز اس کے بعد جتنے لوگ بھی اس متروک سنت پر عمل کریں گے، ان سب کا اجر بھی اس شخص کو ملتا رہے گا، جس نے اس علاقے میں اس متروک سنت کو زندہ کر کے لوگوں کو اس سے آگاہ کیا ہوگا۔

یہ میں تفاوتِ راہ از کجا است تاہ کجا
ایک جامد مقلد کی سوچ دیکھیں اور ایک قیمع رسول کا طرز عمل؟

ضدان مفترقان ای تفرق

کتاب ”بارہ مسائل“ کے مؤلف نے باوجود ”شیخ الحدیث والفسیر“ جیسے اہم القاب سے ملقب ہونے کے عوام کو صحیح احادیث سے تنفر کرنے کے لیے جس طرح دروغ گوئی اور مغالطہ انگیزی سے کام لیا ہے، وہ اس کے گزشتہ ایک اقتباس ہی سے واضح ہو گیا ہے تاہم ہم مزید وضاحت کے لیے اس کی آئندہ گفتگو پر بھی، جو محض مغالطہ انگیزی اور منسخ حقائق پر مبنی ہے، ضروری گزارشات پیش کرنا مناسب سمجھتے ہیں، تاکہ جھٹ پوری طرح قائم ہو جائے اور:

﴿لَيَهْلِكَ مَنْ هَلَكَ عَنْ مُّبَيِّنَةٍ وَيَعُيْنِي مَنْ حَىٰ عَنْ مُّبَيِّنَةٍ﴾ [الأنفال: ٤٢]

”تاکہ جو ہلاک ہو وہ جھٹ (قائم ہونے) سے ہلاک ہو اور جو زندہ رہے وہ دلیل سے (حق پہچان کر) زندہ رہے۔“

لبیے ملاحظہ فرمائیے، پہلے مؤلف مذکورہ کی افسانہ طرازی یا فسوس سازی، لکھتے ہیں: ”اسی طرح ماہرین علم حدیث کی بھی دو فتمیں ہیں: محمد شین اور مجہدین۔ محمد شین کی مہارت اور ان کی تحقیق کا دائرة حدیث کی اسناد اور الفاظ تک محدود ہے یعنی وہ رُوَاۃٌ حدیث کے تاریخی حالات کی روشنی میں اپنے اجتہاد سے سند کا درجہ متعین کرتے ہیں کہ یہ سند موضوع ہے یا غیر موضوع، صحیح ہے یا غیر صحیح... جبکہ مجہدین کی تحقیق کا دائرة اس سے وسیع تر ہے، وہ پانچ امور کی تحقیق کرتے ہیں:

۱۔ ثبوت و عدم ثبوت یعنی بنیادی طور پر یہ حدیث ثابت ہے یا نہیں۔

^① ایک شہید کا اجر ملنے والی روایت کے یہ لفظ نہیں، اس کے لفظ ہیں: ”المتمسل بستی عن فساد امتی له أجر شهید“ یہ روایت بھی ضعیف ہے جیسا کہ البانی رحمہ اللہ عنہ نے [السلسلۃ الضعیفۃ: ۳۲۷] تصریح فرمائی ہے۔ (نور پوری)

۲۔ احادیث کے معانی کی تشریح و توضیح۔

۳۔ حدیث معمول بہ ہے یا غیر معمول بہ؟ درجہ عمل میں متروک ہے یا غیر متروک۔

۴۔ حدیث سے ثابت شدہ حکم کی شرعی حیثیت کا تعین یعنی وہ فرض ہے یا واجب؟ سنت ہے یا مستحب؟ مباح ہے مکروہ؟ مکروہ تزیہ ہے یا مکروہ تحریکی؟ یا حرام؟

۵۔ اس حدیث سے متعارض دوسری احادیث کے تعارض و تضاد کو دوڑ کرنا۔

ان امور خمسہ کی تحقیق کے لیے ہر مجتہد کے اپنے اپنے اصول ہیں، ہمارے امام و مجتہد سیدنا امام عظیم ابوحنیفہ رض نے ان امور کی تحقیق کے لیے اسناد کے ساتھ آثار صحابہ کو بھی بنیاد بنا یا ہے۔ البتہ آثار صحابہ نہ ملنے کی صورت میں انہوں نے کتاب و سنت سے ماخوذ اپنے اجتہادی اصولوں سے اور خداداد فقاہت، فقہی مہارت اور نہایت اعلیٰ درجہ کی اجتہادی صلاحیت سے بھی کام لیا ہے۔ پھر امام عظیم کے تلامذہ اور ما بعد کے دیگر فقهاء حنفیہ نے آثار تابعین و تبع تابعین کو بھی شامل کر لیا۔ پس امام عظیم رض اور ان کے ارشد تلامذہ امام ابو یوسف اور امام محمد وغیرہ کی تحقیق کے مطابق شرعی احکامات سے متعلق جو معمول بہا احادیث تھیں اور ان سے جو احکاماتِ شرعیہ ثابت ہوتے تھے، ان احکامات کو انہوں نے حسن ترتیب کے ساتھ کتاب الطهارة سے لے کر کتاب المیراث تک ابواب واربع کر دیا ہے، احکاماتِ شرعیہ کے اسی مجموعے کو فقة کہا جاتا ہے۔ (ص: ۸، ۹)

یہ طویل اقتباس غلط درغط مجموعہ اغالیط بھی ہے اور تضادات کا شاہ کار بھی۔

اولاً: ماہرین علم حدیث کو دو قسموں میں میں تقسیم کرنا یکسر خلاف واقع ہے۔ علم حدیث کے ماہر صرف محدثین ہیں، موصوف کے جو معہود وہی مجتہدین ہیں، ان کو علم حدیث میں مہارت تو کجا، علم حدیث سے کوئی لگاؤ ہی نہیں تھا، اس کی تفصیل ان شاء اللہ آگے آئے گی۔

ثانیاً: محدثین کی بابت یہ کہنا کہ وہ اپنے اجتہاد سے سند کا درجہ متعین کرتے تھے، غلط ہے۔ حدیث کا درجہ متعین کرنے میں بنیادی چیز رواۃ کے حالات اور اس کی روشنی میں تحقیق حدیث کے دیگر اصول و ضوابط ہیں اور اس کے لیے محدثین رض نے اسماء الرجال اور اصول حدیث اور ان سے متعلقہ دسیوں قسم کے علوم و ضوابط کو مرتب کرنے کا ایسا عظیم

الشان کارنامہ سر انجام دیا ہے، جو انسانی تاریخ میں بے مثال ہے اور ان علوم حدیث کی تدوین و ترتیب کے شرف و اعزاز میں جس طرح کوئی ان کا شریک و سہمیں نہیں، اسی طرح احادیث کے نقد و تحقیق میں ان اصول و ضوابط کے استعمال میں بھی وہ لا شریک لحم فی بذرا کے مصدق ہیں۔ اس میں انہوں نے اپنی ذاتی پسند و ناپسند کو یا حزبی تعصّب کو شامل نہیں ہونے دیا، نہ اس میں ان کے اجتہاد ہی کا کوئی خل ہے، اس کا تعلق صرف اور صرف علم حدیث یعنی فن اسماء الرجال اور تحقیق حدیث کے اصول و ضوابط سے ہے۔

ثالثاً: مجتهدین کے دائرہ تحقیق میں مذکورہ پانچ امور کو شامل بتانا، محض افسانہ طرازی ہے، جیسے یہ کہنا کہ مجتهدین پہلے یہ تحقیق کرتے ہیں کہ یہ حدیث ثابت ہے یا نہیں؟ یکسر خلاف واقعہ ہے۔ یہ کام صرف محدثین نے کیا ہے یا ان مجتهدین نے جو فقه و حدیث کے جامع تھے، جیسے امام ابن القیم، امام ابن حزم، حافظ ابن حجر، امام شوکانی و ام الشام، رحیم اللہ اجمعین۔ علاوه ازیں انہے حدیث بھی، جنہوں نے جمع و تدوین حدیث کا کام کیا، فقه و حدیث کے جامع تھے۔

مؤلف موصوف کے پیش نظر جو فقہائے احناف ہیں، امام ابو حنیفہ اور ان کے ارشد تلامذہ سمیت اور ان کے بعد کے فقہاء کسی نے بھی تحقیق حدیث کا کوئی کام نہیں کیا، تحقیق حدیث کو انہوں نے کبھی اہمیت ہی نہیں دی، یہی وجہ ہے کہ ان کے فقہی اجتہادات میں اول تو احادیث کا ذکر ہی نہیں ہوتا، یا احادیث کے نام سے ایسے اقوال کا ذکر ہوتا ہے، جن کا حدیث رسول ہونا ثابت ہی نہیں ہے، حتیٰ کہ بعض جگہ موضوع احادیث بھی ان کا مدار استدلال ہیں۔

اگر امام ابو حنیفہ اور ان کے ارشد تلامذہ نے تحقیق حدیث کا کام کیا ہوتا اور اس کی بنیاد پر اجتہادی اصول وضع کیا ہوتے، جیسا کہ مذکورہ اقتباس میں دعویٰ کیا گیا ہے تو وہ اجتہادی اصول ان مذکورہ انہے کی کتابوں میں ہونے چاہیے تھے، جبکہ ایسا نہیں ہے، یہ اجتہادی اصول ان کی کسی کتاب میں نہیں ہیں۔ دوسرے، امام ابو حنیفہ اور ان کے تلامذہ خاص (امام محمد و امام ابو یوسف) کے اجتہادات اور فقہی مسائل میں باہم اختلاف نہیں ہونا چاہیے تھا، لیکن ایسا بھی نہیں ہے ان دونوں شاگردوں نے، جن کو صاحبوں کہا جاتا ہے، اپنے استاذ امام ابو حنیفہ سے بہت زیادہ

اختلاف کیا ہے، یعنی دو تھائی (۳/۲) مسائل میں صاحبین کا اپنے استاذ سے اختلاف ہے۔ اور اس اختلاف کی وجہ کیا ہے؟ وہ بھی صاحبین کے طرز عمل سے واضح ہو جاتی ہے اور وہ ہے، ان حضرت کو امام صاحب سے زیادہ حدیثیں مل جانا، ان کو احادیث ملتی گئیں اور یہ اپنے امام کی رائے چھوڑتے چلے گئے، امام صاحب کو احادیث کم ملیں کیونکہ ان کے دور تک احادیث مرتب و مدون نہیں ہوئی تھیں، اس لیے وہ عند اللہ مغذور اور ماجور ہوں گے۔

جیسے وقف کے متعلق متفق علیہ حدیث ہے، جس کا ذکر ہم پہلے بھی کر چکے ہیں:

((لا يَأْعُدُ أَصْلَهَا وَلَا يَوْهِبُ وَلَا يُورِثُ)) (صحیح البخاری، حدیث: ۲۷۷۲)

”وقف نہ فروخت کیا جائے، نہ ہبہ کیا جائے اور نہ ورثے میں تقسیم کیا جائے۔“

لیکن امام ابوحنیفہ کو اس حدیث کا علم نہیں ہوسکا، اس لیے ان کا مسلک یہ بیان کیا گیا ہے کہ وقف کا فروخت کرنا جائز ہے۔ امام ابو یوسف فرماتے ہیں:

”لو بلغه هذا الحديث لقال به ورجع عن بيع الوقف.“

(سلسل السلام شرح بلوغ المرام: ۳/۸۶)

”اگر امام ابوحنیفہ کو یہ حدیث مل جاتی تو اس کے مطابق ہی موقف اختیار کرتے اور اپنے بیع وقف کے مسلک سے رجوع کر لیتے۔“
قاضی صدر الدین ابن ابی العزیز لکھتے ہیں:

”وقد قال أبو يوسف لما رجع عن قوله في مقدار الصاع وعن صدقة الحضروات وغيرها، لو رأى صاحبي ما رأيت لرجوع كما رجعت.“

(الاتباع، ص: ۲۸، المکتبۃ السلفیۃ، لاہور)

”جب امام ابو یوسف نے صاع کی مقدار اور سبزیوں میں زکاۃ وغیرہ مسائل میں رجوع کر لیا تو فرمایا: اگر میرے استاذ کے علم میں بھی وہ چیز آ جاتی ہے جو میرے علم میں آئی تو وہ بھی اسی طرح رجوع کر لیتے جیسے میں نے رجوع کر لیا۔“

ان دو مثالوں سے ایک بات تو یہ واضح ہوتی ہے کہ امام ابوحنیفہ رض نے اپنے تلامذہ کی تربیت ایسے انداز میں فرمائی کہ قرآن و حدیث کے نصوص کا احترام اور ان کا تسلیم کرنا ضروری ہے اور یوں فقہی جمود سے نچنے کا درس ان کو دیا، دوسرے ”بارہ مسائل“ کے مؤلف کی افسانہ

طرازی واضح ہو گئی جو انہوں نے یہ کہہ کر کی ہے کہ انہوں نے اجتہادی اصولوں کے ذریعے سے فقہ مرتب کی۔ ایسے کوئی اصول نہ امام صاحب نے بنائے، نہ ان کے تلامذہ نہ بنائے، علاوہ ازیں ان کو ایسے اصول بنانے کی ضرورت بھی نہیں تھی، اس لیے کہ وہ تو احادیث کو رد کرنے والے ہی نہ تھے، یہ اصول تو ان کے بہت بعد اس وقت بنائے گئے، جب تقلیدی جمود اتنا زیادہ ہو گیا کہ احادیث صحیحہ سے گریز و انحراف ان کی ضرورت بن گیا۔

بہر حال مؤلف موصوف نے جو امورِ خمسہ بیان کیے ہیں، ان میں پہلی بات، ثبوت و عدم ثبوت والی بے اصل ہے۔ یہ کام فقهاء نے قطعاً نہیں کیا ہے، صرف محدثین نے کیا ہے اور ان کے فکر و عمل کے وارث الہدیث کے علمائے محققین کے ذریعے سے یہ سلسلہ آج بھی جاری ہے۔

۲۔ احادیث کے معانی کی صحیح تشریح و توضیح کا اعزاز بھی محدثین اور ان کے وارثین ہی کو حاصل ہے، دوسرے حضرات تو تشریح و توضیح کے نام سے بالعموم تاویلات رکیکہ اور توجیہاتِ بعيدہ کرتے ہیں تاکہ ان احادیث سے فقه کے خود ساختہ مسائل کا کسی نہ کسی طریقے سے اثبات کیا جاسکے۔

۳۔ یہ تیسرا شق کہ حدیث معمول بہ ہے یا غیر معمول بہ؟ درجہ عمل میں متروک ہے یا غیر متروک؟ حدیث کے بارے میں یہ فیصلہ کرنا نہایت شوخ پشمانتہ جمارت ہے، ثابت شدہ صحیح حدیث ہر صورت میں قابل عمل ہے، کسی علاقے کے لوگ یا کسی فقهہ کے پیروکار اس پر عمل نہیں کرتے یا کرنا نہیں چاہتے تو شرعاً ان کو یہ حق حاصل نہیں ہے، یہ اطاعتِ رسول سے سراسر انحراف ہے، جس کو اللہ نے اپنی اطاعت قرار دیا ہے۔

﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ [النساء: ۸۰]

”جس نے رسول اللہ ﷺ کی اطاعت کی اس نے یقیناً اللہ کی اطاعت کی۔“

چوتھی اور پانچویں شق، چوتھی شق، حدیث سے ثابت شدہ حکم کی شرعی حیثیت کا تعین یعنی وہ فرض ہے یا واجب، سنت ہے یا مستحب، مکروہ ہے یا مباح، مکروہ تنزیہ ہے یا مکروہ تحریکی، یا حرام؟ اس پر بھی (فی الحال فرض و واجب کی خود ساختہ اصطلاحات سے قطع نظر) صرف محدثین ہی نے صحیح معنوں میں عمل کیا ہے اور یہ بھی انھی کا میدان ہے اور اس کے تقاضے بھی انہوں نے

پوری دیانت داری سے ادا کیے ہیں۔ رحمہم اللہ تعالیٰ۔

دراصل اس کام کا اہل صرف فقہاء کو قرار دینے میں جو فلسفہ کا فرمایا ہے وہ ان حضرات کا یہ دعویٰ ہے کہ محدثین (نحوذ باللہ) اجتہاد و تفہم کی صلاحیت سے محروم تھے، وہ ایک عطار (دوا فردوش) کی طرح تھے، اصل حکیم یعنی نقیہ تو فقہاء ہی تھے، جو جڑی بوٹیوں کے خواص کے علم کی طرح احادیث کے اندر پہاں اصل حکم کی تہ اور علت تک پہنچے۔

ظاہر بات ہے یہ دعویٰ حقیقت کے بھی خلاف ہے اور انہے حدیث کی توہین بھی، کیونکہ محدثین کرام اجتہاد و تفہم کی صلاحیتوں سے بھی بہرہ در تھے۔ ان کی مدونہ کتب حدیث اس پر شاہدِ عدل ہیں، بالخصوص امام بخاری رضی اللہ عنہ کا مقام تو تفہم کے لحاظ سے بھی امت میں بے نظیر ہے کہ ایک ایک حدیث سے انہوں نے کئی کئی مسائل کا استنباط کیا ہے۔ ہاں ایسے تفہم سے وہ بلاشبہ عاری تھے جو فقہائے مقلدین کو ودیعت کیا گیا اور جس کے بل پر انہوں نے قرآن و حدیث کے نصوص سے اعراض کیا یا ان کی دُوراز کارتاویلیں کر کے ان کو رد کرنے کی مذموم سعی کی۔

حقیقت یہ ہے کہ محدثین کرام نے روایات کے جامع نہیں تھے، بلکہ وہ احادیث کے مفہوم اور ان سے مستنبط مسائل کا پورا ادراک رکھتے تھے اور شارع کا ٹھیک ٹھیک منشا بھی انہوں نے سمجھا اور اسی خداداد تفہم کی بنیاد پر انہوں نے فقہی ابواب کے مطابق احادیث کو مرتب کیا، جہاں فی الواقع نسخ تھا، اس کیوضاحت کی، استحباب و وجوب کے درمیان بھی حسب ضرورت فرق بیان کیا۔ اس کے مقابلے میں فقہاء کے اجتہاد و تفہم کی بنیاد کیا رہتی؟ یہ کہ جو حدیث صحیح ان کے فقہی مذهب یا قول امام کے خلاف ہوتی، اسے منسوخ کہہ دیا یا وجوب کے بجائے استحباب پر محمول کر لیا یا اسی انداز کی کوئی اور رکیک تاویل کر لی۔ گویا فقہاء نے نسخ و منسوخ یا وجوب و استحباب کی یہ کاوشیں شرعی مسائل کی تتفہم و تہذیب کے لیے نہیں بلکہ احادیث کو توڑ مروڑ کر ان کو اپنے تقلیدی مذهب کے مطابق بنانے کے لیے کی ہیں۔ بلاشبہ محدثین ایسی ”فقاہت“ سے محروم تھے۔

مؤلف ”بارہ مسائل“ کی پانچویں شق: اس حدیث سے متعارض دوسری احادیث کے تعارض و تضاد کو دور کرنا (یہ بھی مجتہد کا کام ہے) متعارض نصوص کے درمیان جمع و تطبیق یا ترجیح

بلاشبہ مجتہد کا کام ہے لیکن یہ اجتہادی نوعیت کا کام بھی صرف ائمہ حدیث نے کیا ہے اور اس خوبی سے کیا کہ ان پر کسی مقام پر بھی ترک حدیث کا الزام عائد نہیں ہوتا، کیونکہ جمع و تطیق کی ضرورت اُن متعارض نصوص میں پیش آتی ہے، جو صحت سند میں مساوی ہوں، لیکن جہاں دو متعارض حدیثیں ایسی ہوں کہ ایک سند صحیح ہو اور دوسری ضعیف تو وہاں جمع و تطیق اور ترجیح کی ضرورت ہی نہیں، صحیح السندر روایت قابل قبول ہوگی اور دوسری ناقابل قبول۔ محدثین کرام نے اسی اصول کے مطابق تمام روایات کی تنقیح و ترجیح اور ان کے درمیان جمع و تطیق کا بے مثال کارنامہ سرانجام دیا ہے جس میں ان کے پیش نظر نہ کوئی خانہ ساز اصل تھے، نہ مخصوص آراء الرجال کی ترجیح کا مسئلہ، صرف ان احادیث رسول ﷺ کی تدوین و حفاظت اور ان کی تنقیح و تہذیب اُن کا مقصد تھا، جن پر دین اسلام کا مدار ہے۔

اس کے برعکس فقهائے مقلدین کے کام کی نوعیت یہ ہے کہ انہوں نے اپنے مذهب کے خانہ ساز اصول و قواعد سامنے رکھے اور اپنے ائمہ کے اجتہادات و اقوال کی تصویب و ترجیح ان کے پیش نظر رہی۔ اس ذہنی تحفظ اور مخصوص مفادات کے ساتھ انہوں نے قرآن و حدیث کے نصوص کو پرکھا اور ان پر نظر ڈالی جو احادیث صحیح اُن کے خانہ ساز اصولوں سے ملکراہیں، انھیں ناقابل اعتبار قرار دیا یا منسوخ باور کرایا یا پھر ان میں ایسی دوراز کارتاویلات کیں کہ بقول اقبال، خدا، جبریل، اور مصطفیٰ ﷺ بھی حیرت زده رہ گئے۔

ز من بر صوفی و ملا سلامے کہ پیغام خدا گفتند مارا
و لے تاویل شان در حیرت انداخت خدا و جبریل و مصطفیٰ ﷺ را
اور یہی حشران احادیث کے ساتھ کیا جو اجتہادات ائمہ کے مخالف تھیں اور دوسراء ظلم یہ کیا
کہ احادیث صحیح کے مقابلہ میں ان ضعیف و مرسل بلکہ موضوع روایات تک کو اپنالیا، جن سے
ان کے خود ساختہ اصولوں اور اجتہادات ائمہ کی تائید و حمایت کا پہلو نکلتا ہے، ظاہر بات ہے کہ
احادیث صحیح و قویہ کو نظر انداز کر کے ضعاف و مرائب اور من گھڑت روایات سے استناد کرنے کو
دنیا کی کوئی عدالت بھی جمع و تطیق اور ترجیح کا نام نہیں دے سکتی۔ یہ سراسر خواہش نفس، خود غرضی
اور مفاد پرستی ہے۔ اور اسی لیے ترک حدیث کا الزام بھی بجا طور پر ان فقهاء پر عائد ہوتا ہے،

آخر صحیح اور قوی حدیث کے ہوتے ہوئے غیر صحیح اور ضعیف حدیث پر اصرار کرنا ترکِ حدیث نہیں تو اور کیا ہے؟ بلکہ بعض مقام پر تو مقلدین نے اس اعتراض کے ساتھ حدیث کو ترک کر دیا ہے کہ یہ ہمارے مذهب کے خلاف ہے۔ (دیکھیے تقریر ترمذی مولانا محمود الحسن صاحب رحمۃ اللہ علیہ دیوبندی) نیز اس طرح حدیث صحیح کے ترک سے شارع کا کون سا منشا پورا ہوتا ہے؟ ذرا ”اجتہاد و تفہیم“ کی صلاحیتوں کو بروئے کارلا کرہیں بھی تو بتلا دیا جائے۔

کوئی بتلواء کہ ہم بتلائیں کیا

تدوین حدیث سے قبل جن فقهاء و ائمہ سے جہاں کہیں احادیث ترک ہوئی، اس کی وجہ سمجھ میں آتی ہے کہ انھوں نے محض خواہش نفس کی بنا پر ایسا نہیں کیا، وہ خدا کے ہاں معذور و ماجد ہوں گے، لیکن جن فقهاء نے احادیث صحیحہ کی تدوین و تتفہیم کے بعد بھی محض تقلید مذهب کی بنیاد پر احادیث ترک کی ہیں، وہ کیونکہ معذور سمجھ جاسکتے ہیں، ہماری ساری بحث ایسے ہی فقهاء مقلدین کے بارے میں ہے، جنھوں نے واقعتاً خواہش نفس (یعنی اپنے خود ساختہ مذاہب کی حمایت میں) احادیث صحیحہ کا ترک و استغفار کیا ہے۔ یا ان کے معانی میں تحریف کی ہے، جس طرح سلام پھیرنے کے وقت ہاتھ اٹھانے سے ممانعت کی حدیث کا انطباق آج کل کے بعض حنفی علماء رفع الیدين عند الرکوع و عند رفع الراس پر کر کے حدیث رسول ﷺ میں صحیح معنوی تحریف کا ارتکاب کر رہے ہیں۔

ایک بے بنیاد دعویٰ:

فقہاء کی بابت یہ دعویٰ کرنا کہ وہ محدث بھی تھے اور فقیہ بھی، ایک بے بنیاد دعویٰ ہے کیونکہ اجتہاد و تفہیم علم حدیث میں کامل مہارت کے بغیر ممکن نہیں۔ اور فقهاء کرام بالخصوص حنفی فقهاء کو علم حدیث میں کامل مہارت تو کجا، مہارت بھی حاصل نہیں تھی، جس کے دلائل حسب ذیل ہیں۔

۱۔ حنفی فقهاء نے اپنی کتابوں میں بہت سی موضوع اور من گھڑت روایات سے استدلال کیا ہے، حتیٰ کہ ہدایہ جیسی کتاب میں بھی من گھڑت روایات موجود ہیں، جسے حنفیوں نے قرآن کی مانند کہا ہے، الہدایۃ کالقرآن۔ اور دُر مختار بھی فقہ حنفی کی نہایت معتبر اور چوٹی

کی کتاب ہے، اس میں ابوحنیفہ سراج امتی والی من گھڑت روایت سے استشهاد کیا گیا ہے
وعلیٰ ہذا القیاس دوسری کتب فقهہ ہیں۔ ۶

قیاس کن ز گلستان من بہار مرا

۲۔ بہت سے مقامات پر اصل احادیث میں الفاظ کا اضافہ کر دیا گیا ہے۔

۳۔ بعض موضوع یا ضعیف روایات صحیح بخاری یا بعض دوسری کتب حدیث کے حوالے سے نقل
کی گئی ہیں۔ حالانکہ وہ روایات ان محولہ کتب حدیث میں موجود نہیں ہیں۔

کیا علم حدیث میں مہارت رکھنے والوں کا حال یہی ہوتا ہے؟ کہ انھیں صحیح اور موضوع
حدیث کا بھی پتہ نہیں چلتا اور حدیث کے الفاظ میں کسی بیشی کرنا بھی کیا علم حدیث میں کامل
مہارت کی غمازی کرتا ہے؟ نیز احادیث کا غلط انتساب بھی مہارت فی حدیث کا کوئی حصہ ہے؟
امورِ مذکورہ بالا سے تو صاف پتہ چلتا ہے کہ حنفی فقہاء علم حدیث میں کوئے تھے۔ اگر
ہماری بات پر اعتبار نہیں تو ہم حنفی علماء کی صراحتیں بھی پیش کیے دیتے ہیں۔ لیجیے! سنئیں!
ملاعی قاری حنفی لکھتے ہیں:

”لَا عَبْرَةَ بِنَقْلِ النَّهَايَةِ وَلَا بِبَقِيَّةِ شَرَاحِ الْهُدَى إِنَّهُمْ لَيَسُوا مِنَ الْمُحَدِّثِينَ
وَلَا أَسْنَدُوا الْحَدِيثَ إِلَى أَحَدٍ مِّنَ الْمُخْرَجِينَ.“

(الاسرار المروفة في الأخبار الموضوعة المعروفة به موضوعات كبيرة، ص: ۳۵۶، طبع جديد بيروت)

”نهاية (شرح ہدایت) اور دیگر شارحین ہدایہ کی نقل کردہ روایتوں کا کوئی اعتبار نہیں،
کیونکہ ایک تو وہ محدث نہیں ہیں اور دوسرے وہ روایت کا مأخذ بھی بیان نہیں کرتے
کہ کس محدث نے اُس روایت کی تخریج کی ہے۔“

۲۔ شیخ عبدالحق محدث دہلوی رحمۃ اللہ علیہ خنفی، ہدایہ کے مصنف کے بارے میں لکھتے ہیں:

”اگر حدیث آور دہندہ محدثین خالی از ضعف نہ، غالباً اشتغال وقت آں استاذ در علم

حدیث کم تر بودہ است“ (شرح سفر السعادة، ص: ۲۳، طبع منشی نول کشور لکھنؤ)

”صاحب ہدایہ ایسی احادیث نقل کرتے ہیں جو محدثین کے نزدیک ضعف سے خالی

نہیں۔ غالباً ان کو علم حدیث سے زیادہ اشتغال اور دلچسپی نہیں تھی۔“

۳۔ مولانا عبدالحکیم حنفی لکھنؤی رحمۃ اللہ علیہ فرماتے ہیں:

ان الكتب الفقهية وإن كانت معتبرة في انفسها بحسب المسائل الفرعية وكان مصنفوها ايضاً من المعتبرين والفقهاء الكاملين لكن لا يعتمد على الأحاديث المنقولة فيها اعتماداً كلياً ولا يجزم بورودها وثبوتها قطعاً بمجرد وقوعها فيها فكم من احاديث ذكرت في الكتب المعتبرة وهي موضوعة مختلفة.“ (مقدمه عمدة الرعایة، ص: ۱۳، تحت الدراسة الرابعة) يعني فقه کی کتابیں اگرچہ فرعی مسائل میں معتبر ہیں اور ان کے مصنفوین بھی بلاشبہ معتبر اور فقہائے کاملین میں سے ہیں، لیکن یہ فقهاء اپنی کتابوں میں جو حدیثیں نقل کرتے ہیں، ان پر کلی اعتماد نہیں کیا جا سکتا اور حاضر ان کتابوں میں کسی حدیث کا وجود اس کے ورود و ثبوت کے لیے کافی دلیل نہیں، کیونکہ کتنی ہی احادیث ہیں جو (فقہ حنفیہ کی) معتبر کتابوں میں درج ہیں، لیکن وہ موضوع (گھڑی ہوئی) ہیں۔ مولانا لکھنؤی کچھ آگے چل کر فرماتے ہیں:

”وَمِنَ الْفُقَهَاءِ مَنْ لَيْسَ لَهُمْ حُظٌ الْأَضْبَطُ الْمَسَائلُ الْفُقَهَىَةِ مِنْ دُونِ
الْمَهَارَةِ فِي الرِّوَايَاتِ الْحَدِيثِيَّةِ.“ (حوالہ مذکورہ)
يعني فقهاء فقہی مسائل کے ضبط و تحریر کی صلاحیت سے تو بہرہ ور ہیں لیکن روایات
حدیث میں ان کو کوئی مہارت نہیں۔
ایک اور مقام پر فرماتے ہیں:

”فَكُمْ مِنْ كِتَابٍ مَعْتَدِلٍ عَلَيْهِ اجْلَةُ الْفُقَهَاءِ مَمْلُوِّمَنِ الْأَحَادِيثِ
الْمَوْضِعَةِ وَلَا سِيمَا الْفَتاوَىِ فَقَدْ وَضَحَ لَنَا بِتَوْسِيعِ النَّظرِ أَنَّ اصْحَابَهُمْ
وَانْ كَانُوا مِنَ الْكَامِلِينَ لَكَنْهُمْ فِي نَقْلِ الْأَخْبَارِ مِنَ الْمُتَسَاهِلِينَ.
(النافع الكبير لمن يطالع الحجامع الصغير، ص: ۱۰۹، مجموعة الرسائل المست، طبع لکھنؤ)

يعني فقه (حنفیہ کی) کتنی ہی معتبر کتابیں ہیں جن پر جلیل القدر فقهاء نے اعتماد کیا ہے کہ وہ موضوع حدیثوں سے مملو ہیں، بالخصوص فقہی فتاوی کی کتابیں ہم بغور نظر کرنے کے بعد اس نتیجے پر پہنچے ہیں کہ گواں کتابوں کے مصنف کامل فقیہ تھے لیکن احادیث کے نقل کرنے میں وہ قسماں تھے۔“

ایک اور مقام پر لکھتے ہیں:

”ألا ترى إلى صاحب الهدایة من اجلة الحنفیة والرافعی شارح الوجیز من اجلة الشافعیة مع کونهما ممن یشار إليه بالانامل و یعتمد عليه الأماجد والأمثال قد ذکروا في تصانیفهما ما لا یوجد له اثر عند خبیر بالحدیث.“

(الأجوبة الفاضلة للأسئلة العشرة الكاملة، ص: ٤٠، مجموعة الرسائل السبع)
”کیا تم دیکھتے نہیں کہ حفیہ میں صاحب ہدایہ اور فقہاء شافعیہ میں امام رافعی (شارح وجیز) دونوں ایسے جلیل القدر فقہاء میں شمار کیے جاتے ہیں کہ جن کی علمی عظمت و رفتہ کی طرف انگشت نمائی کی جاتی ہے اور بڑے بڑے نامور علماء فقہاء ان کی کتابوں پر اعتماد کرتے ہیں۔ لیکن ان دونوں نے اپنی اپنی (فقہ کی) کتابوں میں ایسی ایسی چیزیں ذکر کی ہیں کہ علم حدیث سے باخبر شخص کے نزدیک ان کی کوئی بنیاد نہیں۔“

اور سنینے! فرماتے ہیں:

”وَمِنَ الْمُعْلُومِ أَنَّ صَاحِبَ الْهُدَى وَغَيْرَهُ مِنْ أَكَابِرِ الْفُقَهَاءِ وَمَؤْلِفِ أَحْيَاءِ الْعِلُومِ وَغَيْرِهِ مِنْ اِجْلَةِ الْعِرْفَاءِ لَيْسُوا مِنَ الْمُحَدِّثِينَ.“

(ظفر الأمانی شرح مختصر الحرجانی، ص: ۱۹)

”یہ بات معلوم و معروف ہے کہ صاحب ہدایہ اور دیگر اکابر فقہاء اور مؤلف احیاء العلوم (امام غزالی رضی اللہ عنہ) اور دیگر جلیل القدر علماء و عرفاء محدث نہیں تھے۔“

۳۔ شاہ ولی اللہ محدث دہلوی رضی اللہ عنہ نے بھی فقہاء کی اس کمزوری کا اعتراض فرمایا ہے اور اس کی وضاحت حجۃ اللہ البالغہ اور ”الانصاف“ وغیرہ میں فرمائی ہے۔

۵۔ امام احمد کا یہ قول پہلے گزر چکا ہے کہ اصحاب ابوحنیفہ کو حدیث میں کوئی بصیرت اور مہارت حاصل نہیں ہے۔

۶۔ ان کے علاوہ اور بھی کئی علماء نے فقہاء کی حدیث دافنی کے بارے میں اسی انداز کے تبصرے کیے ہیں، جنھیں اختصار کے پیش نظر ہم نقل کرنے سے گریز کر رہے ہیں۔

بہر حال مذکورہ اقتباسات سے واضح ہے کہ فقہاء بالخصوص فقہاء حفیہ محدث نہیں ہیں۔

لہذا ان کی مبینہ فقاہت بھی محل نظر ہے، کیونکہ اجتہاد و تفہیم علم حدیث میں کامل مہارت کے بغیر ممکن نہیں۔ اس کے عکس محدثین علم حدیث میں کامل مہارت رکھتے ہیں، وہ نرے دوافروش (عطار) نہیں ہیں، طبیب یعنی فقیہ بھی ہیں، اجتہاد و تفہیم کی صلاحیتوں سے پوری طرح بہرہ ور۔ گویا محدثین ہی اس مرتبہ علیا پر فائز ہیں کہ وہ بیک وقت بلند پایہ محدث بھی ہیں اور دقیقہ رس فقیہ بھی، نہ کہ فقاہے مقلدین کہ جن کی فقری کاوشوں کا محور و مبنی صرف اپنے خانہ ساز اصول و قواعد اور اپنے اساتذہ و ائمہ مذهب کے چند مخصوص اقوال و آراء ہیں۔

خلاصہ بحث:

احناف کے اس تیسرے گروہ کی بابت بات کچھ لمبی ہو گئی ہے، لیکن دوسرا گروہ کی طرح اس کے طرز فکر و عمل کی وضاحت بھی نہایت ضروری تھی، اس کے بغیر الہدیث اور احناف کے مابین فقیہی اختلافات کی نوعیت واضح نہیں ہوتی۔

خلاصہ اس اہم مبحث کا یہ ہے کہ احناف کی اپنے طرز فکر و عمل کے اعتبار سے تین قسمیں ہیں:
 پہلی قسم امام ابوحنیفہ، ان کے تلامذہ خاص امام محمد و قاضی ابو یوسف اور دیگر وہ حضرات ہیں جو ان ائمہ ثلاثہ کی راہ پر چلنے والے ہیں۔ ان حضرات نے قرآن و حدیث کے نصوص کے احترام اور تقدس کو ملحوظ رکھا ہے اور نصوص کے مقابلے میں اپنے اجتہاد کو نہ صرف یہ کہ اہمیت نہیں دی، بلکہ اس سے بر ملا رجوع کا اظہار کیا۔ رحمہم اللہ ان کی بابت ہمارا عقیدہ ہے کہ اگر ان سے کوئی اجتہادی غلطی ہوئی ہے تو یقیناً وہ معذور و ماجر ہیں، ان سے الہدیث کا کوئی اختلاف بھی نہیں ہے، یہ اپنے فکر و عمل کے اعتبار سے عامل بالہدیث ہیں، مقلد ہرگز نہیں ہیں، بلکہ انہوں نے دوسروں کو بھی اپنی تقیید سے روکا ہے۔

احناف کا دوسرا گروہ وہ ہے جو امام ابوحنیفہ کی تقیید کا دعویٰ کرتا ہے اور بیشتر مسائل میں احادیث صحیح کے مقابلے میں فقاہے احناف کی فقیہی و اجتہادی آراء کو زیادہ اہمیت دیتا ہے۔ احادیث کو کھلم کھلا رہے نہیں کرتا بلکہ ان کی جیت کا اعتراف کرتا ہے، نقد و تحقیق حدیث کے جو اصول و ضوابط محدثین نے مقرر فرمائے ہیں، ان کو تسلیم کرنے کا دعویٰ کرتا ہے، جیسا کہ مولانا سرفراز کھکڑوی مرحوم کا ایک اقتباس ہم پہلے نقل کر آئے ہیں، جس میں جرح و تعدیل کے مسلمہ

اصولوں کے ماننے کا اظہار ہے، لیکن عملی طور پر اس کا رویہ اس کے برعکس ہے اور بہ لطائف الگیل احادیث صحیح سے گریز و انحراف اور ضعاف و مراہیل سے استناد کرنا اس کا شیوه ہے تاکہ کسی نہ کسی طریقہ سے فقہی مسئلہ صحیح ثابت ہو جائے۔

اس گروہ کے قول و عمل کے اس تضاد کیوضاحت ہم کر آئے ہیں، اس تضاد و تناقضِ عمل ہی نے اختلافات کی خلیج کو وسیع اور اس کی شدت وحدت کو تیز کیا ہوا ہے۔

ذراغور فرمائیے، ایک راوی جس کی بیان کردہ حدیث سے فقهِ حنفی کے کسی مسئلے کی نفی ہوتی ہے، اس وقت وہ راوی ضعیف قرار پاتا ہے اور جب اسی راوی کی کسی روایت سے فقهِ حنفی کے کسی مسئلے کا اثبات یا اس کی تائید کا کوئی پہلو نکلتا ہے تو وہ راوی ثقہ ہو جاتا ہے۔

ایک روایت، جس کے کسی ایک جزو سے حنفی مسئلہ ثابت ہوتا ہے اور اس کے دیگر حصوں سے الہدیث کے مسائل کا اثبات ہوتا ہے تو اس کے ایک جزو کو مان لیا جاتا ہے اور دوسرے حصوں کو رد کر دیا جاتا ہے، حالانکہ حدیث ایک ہے، سند ایک ہے، راوی ایک ہے، اگر وہ صحت اسناد کی وجہ سے قابل جست ہے تو اس سے ثابت شدہ سارے ہی مسائل صحیح ہونے چاہیں نہ کہ اس کا کوئی ایک مسئلہ۔

ایک حدیث کسی محدث نے اپنی کتاب میں درج کرنے کے ساتھ ہی وضاحت کر دی کہ اس میں فلاں فلاں راوی سخت ضعیف ہے یا فلاں راوی مجہول ہے یا اور کسی علت قادرہ کی وضاحت کر دی، صاحب کتاب (محدث) تو وضاحت کر کے بری الدسمہ ہو گیا کہ لوگ اس سے استدلال نہیں کریں گے اور وضاحت سے اصل مقصود بھی یہی ہوتا ہے۔ لیکن ”شیخ الحدیث“ کے منصب پر فائز حضرات اس منکر روایت سے استدلال کر لیتے ہیں اور راوی کے ضعف کی صراحة کو گول کر جاتے ہیں۔

اختلافی مسائل میں یہ لطیفے عام ہیں، کیا یہ معرفتِ حدیث کے اصول و ضوابط کو ماننا ہے؟

یا علمی امانت و دیانت کے مطابق ہے؟ یا علماء کے شایان شاہ ہے؟

اگر یہ دوسرا گروہ علمی دیانت و امانت کے تقاضوں کو صحیح طور پر بروئے کار لائے اور عند لمد شین صحت و ضعف حدیث کے اصولوں کو عملی طور پر اپنالے تو یہ احناف کے پہلے گروہ کے، جن میں ان کے ائمہ بھی شامل ہیں، بہت قریب آجائیں گے اور پھر الہدیث اور احناف کے

ما بین فقہی اختلافات کی شدت و وسعت بھی بہت حد تک کم ہو سکے گی۔ کاش کہ ایسا ہو سکے۔
تیسرا گروہ یہ آخر الذکر گروہ ہے جس کی تفصیل بھی ہم نے پیش کر دی ہے، اس میں آپ نے ملاحظہ فرمایا ہوگا کہ یہ گروہ واشگاف الفاظ میں صحیح احادیث کا انکار اور غیر ثابت شدہ ضعیف احادیث کو تسلیم کرنے کا اعلان کر رہا ہے۔ اور یہ صرف اعلان ہی نہیں ہے اس کا عمل بھی اس کے عین مطابق ہے۔

یہی نہیں بلکہ احادیث کا استخفاف اور ان کے ساتھ استہزاء بھی اس گروہ کا شعار ہے، جس کی ایک مثال ”مسائل“ کے مؤلف ”شیخ الحدیث“ کا درج ذیل اقتباس ہے، ملاحظہ فرمائیے:
”اگر سنت اور حدیث ایک چیز ہے تو تم (الحمدیث) سیکڑوں سنتوں کے تارک ہو،
حدیث میں ہے کہ ایک عورت نے نبی پاک ﷺ کے فرمانے پر بالغ آدمی کو اپنا دودھ پلایا۔ (صحیح مسلم: ۱/۲۶۹) غیر مقلد مرد وزن سب اس دودھ پینے پلانے کی سنت سے محروم ہیں۔ حدیث میں ہے کہ نبی پاک ﷺ نے کھڑے ہو کر پیش اب کیا۔ (صحیح بخاری، ص: ۳۵) لیکن غیر مقلد مرد وزن اس سنت کے تارک ہیں۔ نبی پاک ﷺ نے وضو کے بعد اپنی بیوی کے بو سے لیے، پھر آ کر نماز پڑھائی۔
(ترمذی، ص: ۲۵) نبی پاک ﷺ نے اپنی نواسی امامہ کو کندھوں پر اٹھا کر نماز پڑھی۔ (صحیح بخاری، ص: ۷۷) غیر مقلد اپنی بچیوں کو مسجد میں لاتے ہیں، نہ ان کو کندھوں پر اٹھا کر نماز پڑھتے ہیں۔ اللہ آپ (الحمدیث) لوگوں کو اپنی مردہ سنتوں کو زندہ کرنے کی توفیق دے۔“ (کتاب ”بارہ مسائل“ حصہ اول، ص: ۱۶)

اس ”شیخ الحدیث والفسیر“ کی گستاخانہ جسارت ملاحظہ فرمائیں، وہ حدیث یا سنت کہہ کر باقاعدہ حوالوں کے ساتھ مذکورہ اعمال پیش کر رہا ہے، جن سے اسلام کے ”دین آسان“ ہونے کا اثبات ہو رہا ہے جیسا کہ نبی ﷺ کا فرمان ہے: (الدین یسر) [صحیح البخاری: ۳۹]
شریعت اسلامیہ کی یہ خوبی اس ”شیخ الحدیث“ کی آنکھ میں کائنات بن کر کھٹک رہی ہے، اسی لیے استہزاء کے طور پر ان خوبیوں کا ذکر کر رہا ہے، حالانکہ یہ سب واقعات صحیح احادیث سے ثابت ہیں اور ان کا مطلب یہ ہے کہ بوقت ضرورت یہ افعال کیے جا سکتے ہیں، شرعاً ان کی

اجازت ہے، نبی ﷺ نے ان کا جواز بتلانے کے لیے مذکورہ اعمال حسب ضرورت اختیار فرمائے، جس کا مقصد یہی ہے، کبھی ضرورت پڑے تو مذکورہ اعمال نبوی کی روشنی میں ان کا کرنا جائز ہوگا اور الحمد للہ ہم الہدیث کا یہی عقیدہ کہ مذکورہ اعمال چونکہ صحیح احادیث میں بیان ہوئے ہیں تو امت بھی جب ضرورت پڑے، ان پر عمل کر سکتی ہے۔

ایک جاہل سے جاہل شخص بھی ان احادیث کا مطلب یہ نہیں سمجھے گا کہ وضو کر کے پہلے بیوی کا بوسہ لینا ضروری ہے، یا کھڑے ہو کر پیشاب کرنا ضروری ہے، یا اپنی بچیوں کو کندھوں پر اٹھا کر نماز پڑھنا ضروری ہے یا بالغ آدمی کو دودھ پلانا ضروری ہے۔

الہدیث عموم و خواص کے دول میں چونکہ احادیث رسول کا پورا احترام و تقدس ہے، اس لیے وہ مذکورہ احادیث کا نہ انکار کرتے ہیں اور نہ ان کا استخفاف، بلکہ ان کو مخصوص حالات پر محمول کرتے ہیں اور ان کے جواز کے قائل ہیں۔

ہم اس ”شیخ الحدیث والفسیر“ سے پوچھتے ہیں کہ اگر یہ حدیثیں صحیح ہیں تو کیا آپ کے لیے ان کا ماننا ضروری نہیں ہے؟ اگر جواب اثبات میں ہے تو ذرا وضاحت فرمائیں کہ ان کی حیثیت استراری سنت کی ہے یا ان میں صرف جواز کا بیان ہے، جس کا مطلب ہوتا ہے کہ اگر ضرورت پڑے تو عمل کیا جاسکتا ہے۔

صرف الہدیث کو مورد طعن بنانا، کیا اس بات کی غمازی نہیں کرتا کہ شیخ الحدیث کے منصب پر بیٹھ کر ساری زندگی احادیث کا رد کرتے کرتے دل سے احادیث کا احترام اور تقدس ختم ہو گیا ہے۔ مذکورہ اقتباس اس کا واضح نمونہ ہے۔

اس اعتبار سے صحیح احادیث سے گریز و اعراض اور عند الحمد شین ضعیف روایات سے استدلال دونوں ہی گروہوں کا و تیرہ اور طریقہ ہے اور یوں تھوڑے سے اختلاف کے ساتھ جس کی وضاحت ہم نے کی ہے، ان کے فکر و عمل میں اتحاد و یکسا نیت ہے۔

ہنابریں دونوں گروہوں سے الہدیث کا بنیادی اور اصولی اختلاف ہے اور یہ اختلاف اس وقت تک ختم نہیں ہوگا جب تک یہ احادیث صحیح کو ان اصول و ضوابط کی روشنی میں دل سے تسلیم نہیں کریں گے جو ماہرینِ علم حدیث نے، جو صرف محدثین ہیں، مقرر فرمائے ہیں۔

اور آخر میں ہم ان حامیاں تقلیدِ جامد سے، جوان کے اکابر کے نزدیک بھی حرام اور کفر کے قریب ہے، صرف ایک سوال کریں گے کہ امام ابوحنیفہ اور ان کے ارشد تلامذہ کے وہ اجتہادی اصول دنیا کی کس کتاب میں درج ہیں جن کی بنیاد پر صحیح احادیث کو ضعیف اور ضعیف احادیث کو صحیح قرار دیا جا رہا ہے؟ کیونکہ ہمارے علم و مطالعہ کی حد تک ان اجتہادی اصولوں کا انتساب ان ائمہ ثالثہ کی طرف یکسر جھوٹ اور بے بنیاد ہے۔ قیامت کے دن یہ ائمہ کرام اپنے ان نام لیواوں سے یہی کہیں گے: ”سبحانک هذا بهتان عظيم“
اگر ان کے اس دعوے میں ذرا بھی صداقت ہے تو اس کا ثبوت پیش فرمائیں۔

”هاتوا برہانکم إن كتم صادقين.“

بہر حال علمائے احناف کے مذکورہ دونوں گروہوں کا روایہ اور طرز فکر کم و بیش کے کچھ فرق کے ساتھ اپنے ائمہ ثالثہ کے طرز فکر و عمل سے یکسر مختلف ہے۔ الہادیث کا اختلاف اگر نہیں ہے تو ائمہ ثالثہ کے طرز فکر و عمل سے نہیں ہے، ان سے اصول و فروع میں مطابقت کا دعوی جیسا کہ حضرت محمدؐ گوند لوی ﷺ نے کیا ہے، کیا جا سکتا ہے، لیکن مذکورہ دونوں گروہوں کی جو تفصیلات گزشتہ صفات میں بیان کی گئی ہیں، جو صحابہ و تابعین و تبع تابعین کے طریقے کے خلاف اور ان محدثین کرام کی روشن کے بر عکس ہے جنہوں نے احادیث کی حفاظت و صیانت کا بے مثال کارنامہ سرانجام دے کر رسول اللہ ﷺ کے اس اسوہ حسنة کو قیامت تک کے لیے محفوظ کر دیا، جس کی بابت اللہ تعالیٰ نے فرمایا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَ

الْيَوْمَ الْآخِرَ وَذَكَرَ اللَّهَ كَثِيرًا﴾ [الأحزاب: ۲۱]

”یقیناً تمہارے لیے رسول اللہ ﷺ (کی ذات گرامی) میں بہترین نمونہ ہے، اس شخص کے لیے جو اللہ اور یوم آخرت پر یقین رکھتا اور کثرت سے اللہ کا ذکر کرتا ہے۔“ (جَعَلَنَا اللَّهُ مِنْهُمْ)

(حافظ) صلاح الدین یوسف

مدیر: شعبۃ تحقیق و تالیف و ترجمہ دارالسلام لاہور

ربیع الثانی ۱۴۳۱ھ۔ اپریل ۲۰۱۰ء

بِسْمِ اللّٰهِ الرَّحْمٰنِ الرَّحِيْمِ

تقدیم

الحمد لله رب العالمين، والصلوة والسلام على رسوله الكريم، أما بعد:
 القرآن الكريم میں ایسی مثالیں بہت ساری مل جائیں گی جن میں مخالفین کے آراء ونظریات کو ذکر کر کے اس کا رد وابطال کیا گیا ہے، کفار و مشرکین اور یہود و نصاریٰ کے سخت ترین اعتراضات کو بعینہ ذکر کر کے علمی و عقلی اور ازایمی مسکت جواب دیا گیا ہے، حدیث نبوی کے یہاں بھی اس طرح کی مثالیں کافی ملتی ہیں جس سے ثابت ہوتا ہے کہ مخالفین کے شکوک و شبہات اور اعتراضات کا دفعیہ دعوت کی راہ میں ایک مضبوط و سلیمانی رہا ہے، یہیں سے سلف صالحین کے یہاں عقیدہ و منیج کے مخالفین کا رد وابطال ایک اہم اصل ہے۔

اصولی اور فروعی مسائل میں ردود و مناقشات پر مشتمل تالیف کا قدیم زمانے سے ایک سلسلہ چلا آرہا ہے جس کی افادیت و اہمیت سے انکار نہیں کیا جاسکتا، باطل، مخرف اور گمراہ فرقوں پر رد وابطال کی اگر مختصر فہرست بھی تیار کی جائے تو اس کے لیے ایک دفتر درکار ہے، فرق وادیان اور ملل و خل کی کتابوں میں انکار و نظریات کی تفصیلات اور ان کے رد وابطال پر کافی مواد موجود ہے، اہل سنت و جماعت کے ائمہ نے عقیدہ و منیج اور سنت کے خلاف اٹھنے والے فتنوں کا بڑی پامردی سے مقابلہ کیا، تصنیف و تالیف کے ساتھ ساتھ مناظرہ کی مجالس منعقد ہوئیں، عربی زبان میں خوارج، جبریہ، قدریہ، جہمیہ، معزرلہ، مرجبیہ، روافض و شیعہ، اور صوفی فرقے نیز یہودیت و نصرانیت وغیرہ کے رد وابطال پر مشتمل بے شمار کتابیں لکھی گئیں جن میں سے بہت ساری کتابیں آج متداول اور مطبوع ہیں۔

بر صغیر (پاک و ہند اور بنگلہ دیش) میں برطانوی استعمار سے پہلے فرق باطلہ کے رد وابطال کا کام مختلف مشاہیر علماء نے کیا، بالخصوص رفض و تشیع، مہدویت، دین اکبری وغیرہ موضوعات پر

کافی کتابیں لکھی گئیں، خود شاہ ولی اللہ دہلوی نے صحابہ کرام ﷺ کے فضائل و مناقب اور رفض و تشیع کے رد و ابطال میں فارسی میں دو صفحیں کتابیں لکھیں، شاہ عبدالعزیز دہلوی نے بھی اثنا عشریہ فرقے پر مبسوط کتاب لکھی، شاہ ولی اللہ دہلوی کی علمی اور دینی جدوجہد کے نتیجے میں ہونے والی دینی اور تعلیمی بیداری کے بعد شرک اور بدعت کے موضوعات پر کافی کچھ لکھا گیا۔

برطانوی استعمار کے غلبے کے بعد اسلام اور سنت کے خلاف باطل نے ڈٹ کر یلغار کی اور نصرانیت، قادیانیت، آریہ سماج، انکارِ حدیث، نیچریت اور بریلویت کے فتنوں سے امت کو بچانے کے لیے علماء نے تصنیف و تالیف، مناظرہ، تقریر و تحریر اور صحافت کے ذریعے صحیح اسلام اور سنت کے خلاف اٹھنے والے شکوہ و شبہات کا جواب دیا، برطانوی استعمار کے زیر سایہ اسلام کے خلاف اس چوکھا لڑائی میں علمائے اسلام کے مجاہدانہ کارناموں کے نتیجے میں دلائل و براہین کی دنیا میں اسلام اور اہل اسلام کے خلاف اٹھائے جانے والے اعتراضات اور بے جا الزامات پا درہوا ثابت ہوئے اور دشمنان دین کو منہ کی کھانی پڑی۔

غیر اسلامی فرقوں کے رد و ابطال اور اسلامی فرقوں کے درمیان ہونے والے مناظروں اور اختلافی مسائل میں تصنیف و تالیف کے ثبت اور ایجادی پہلوؤں میں سے ایک اہم پہلو یہ رہا کہ اس سے اسلامی تعلیمات کے شرح و بیان کا کام ہوا، اسلام اور اس کی تعلیمات پر اٹھنے والے اعتراضات کا مخافین کو مسکت اور دندان شکن جواب ملا، جس سے اہل اسلام کو اپنے دین پر مزید اطمینان حاصل ہوا، عام لوگوں کی گھبراہٹ دور ہوئی، اعدائے اسلام کی ہمت شکنی ہوئی، شرک و بدعت، تقلید شخصی، عجمی تصوف، رسم و رواج اور آباء پرستی کے خلاف تحریروں سے عام لوگوں کی دینی بصیرت میں اضافہ ہوا، عقائد، سلوک و احسان، معاملات اور اخلاق کی اصلاح میں پیش رفت ہوئی، دلیل و برهان سے شفقت بڑھا، رفتہ رفتہ کتاب و سنت سے لوگوں کا تعلق زیادہ ہوا، اور ہندوستان میں ہونے والی دینی اور تعلیمی کوششوں سے اندر اور باہر فائدہ اٹھایا گیا، مسلمانوں کے درمیان اختلافی مسائل پر ردوکرد، مناقشہ و مناظرہ اور تصنیف و تالیف کے فوائد سے انکار نہیں کیا جا سکتا، لیکن اس کا ایک سلبی پہلو یہ نکلا کہ لوگوں کا مزارع ردو و مناقشات کا ہو گیا، جس کے نتیجے میں اسلام کی اصل تعلیمات، توحید خالص اور سنت صحیحہ کی اشاعت، اسلام کے درخشاں پہلوؤں پر عمل

اور اس کے مطابق سوسائٹی کی تنظیم کا عمل ایک حد تک متاثر ہوا، جب کہ اعداءِ اسلام کو علمی میدان سے ہٹ کر دوسرے مادی اور معنوی امکانات ملے جن کی مدد سے ان کا حملہ اسلام اور اہل اسلام کے خلاف تیز سے تیز رہتا گیا اور عملی طور پر اہل اسلام کو ہر میدان میں پسپائی اختیار کرنی پڑی۔ بر صیر کے مسلمانوں کی سیاسی میدان میں بدترین صورت حال کے اثرات مختلف شعبوں میں پڑے، اور امت سے منسوب لوگ ہر طبقے میں دوسرے اور تیسرے درجہ کے شہری بن گئے۔ بر صیر میں بريطانوی استعمار کے زیر سایہ عیسائی مشنریوں نے عیسائی مذہب پھیلانے کی ہر ممکن کوشش کی لیکن علمائے اسلام کی کوششوں سے یہ فتنہ زیادہ موثر نہ ہوسکا، فتنہ قادر یا نیت بھی اپنی تمام فتنہ سامانیوں کے باوجود مخصوص ایک مخصوص تعداد ہی کو اپنا شکار بنا سکا۔

انکار حدیث کی تحریک چلانے والوں کا علماء نے بروقت محاسبہ کیا جس کے بہت اچھے نتائج برآمد ہوئے، اور اس فتنے کو عملی طور پر زیادہ پھیلنے میں کامیابی نہ مل سکی، یہ فتنہ ایک محدود حلقة کے علاوہ اور کوئی جگہ نہ بنا سکا، اور بعض بڑے منکرین سنت نے توبہ کا اعلان بھی کیا جیسے غلام جیلانی بر ق وغیرہ۔

مسلمانانِ بر صیر کا موجودہ دینی پس منظر:

بر صیر کے مسلمانوں کی تعداد موجودہ دنیا کی مسلم آبادی کا نصف حصہ ہے، یعنی تقریباً چھ سو ملین، جن کا ۵۷٪ فیصد فقه میں حنفی مذہب کے مقلدین کا ہے اور یہ دھھنوں میں بٹا ہوا ہے۔ ان کا اکثریتی طبقہ حنفی بریلوی اہل بدعت کا ہے جو اپنے آپ کو سنی اور اہل سنت والجماعت کا نام دیتا ہے، اور دوسرا طبقہ حنفی دیوبندی ہے، تبلیغی جماعت بھی اسی حنفی دیوبندی عقیدہ و مذہب پر عامل اور اسی کی داعی اور مناد ہے۔ بمبئی، کون اور کیرلا وغیرہ علاقوں میں ایک تعداد شافعی مذہب ماننے والوں کی بھی ہے جو عقائد و اعمال اور رسم و رواج میں بریلوی فرقے ہی کی طرح بدعی ہیں۔

بر صیر میں عالمین بالحدیث کا گروہ ابتدائے اسلام ہی سے پایا جاتا ہے، شاہ ولی اللہ دہلوی (م ۱۶۱۱ھ) اور ان کے ابناء و تلامذہ کی تعلیمی اور دعوتی جدوجہد کے نتیجے میں تحریک شہیدین نے پورے بر صیر پر بڑے گھرے دینی، دعوتی، تعلیمی اور سماجی اثرات چھوڑے، شاہ اسماعیل شہید

نے کھل کر شرک و بدعت اور تقلید کے خلاف آواز اٹھائی اور عمل بالحدیث کی دعوت عام کی، تحریک شہیدین کے بقیہ السیف مولانا ولایت علی اور مولانا عنایت علی نیز نواب صدیق حسن بھوپالی اور مولانا سید نذیر حسین محدث دہلوی اور ان کے اصحاب و تلامذہ نے بر صغیر میں اہل حدیث دعوت کو عام کیا جس کے نتیجے میں آج یہاں کروڑوں کی تعداد میں عاملین بالحدیث پائے جاتے ہیں آپ کو اہل حدیث کہلانا پسند کرتے ہیں، اور مقلدین انھیں تباہ بزر بالاقاب کے طور پر وہابی اور غیر مقلد کا لقب دیتے ہیں۔

شیعہ بھی بر صغیر کے مسلم فرقوں میں اقلیت میں ہوتے ہوئے ایک اہم فرقے کی جیشیت رکھتے ہیں جو تعداد میں چاہے جتنا کم ہوں لیکن افکار و عقائد کی دنیا میں بریلوی طبقہ میں پائی جانے والی محرم اور عاشورا کی بدعات، قبروں اور مزاروں سے تعلق، ان کے طوف، ان کے لیے سفر کرنے اور وہاں پر ہر طرح کی شرک و بدعت والے کام کرنے کا سرچشمہ یہی حضرات ہیں، اودھ کے بارہ مسلم حکمران اپنی دنیاوی عیش و عشرت میں گرچہ سب کے سب واجد علی شاہ تھے لیکن شیعہ مذہب کی نشر و اشاعت اور ترویج میں سب کے سب شیعہ مبلغ اور ذاکر کا کردار ادا کرنے والے تھے، یہی وجہ ہے کہ شہماں ہند میں لکھنو، رام پور وغیرہ شہروں اور دیہاتوں میں آج بھی رفض و تشیع کے اثرات بد پائے جاتے ہیں۔^① حتیٰ کہ یوپی کے عربی فارسی امتحانات کے بورڈ میں شیعہ اور سنی دینیات کے الگ الگ کورس آج تک پائے جاتے ہیں، اسی طرح سے مسلم یونیورسٹی علی گڈھ کے دینیات فیکٹری میں سنی اور شیعی شعبے پائے جاتے ہیں۔

اہل سنت سے نسبت رکھنے والی ساری جماعتیں اور فرقے شیعہ مذہب اور شیعوں کو ان کی بد عقیدگی اور ان کے صحابہ پر تبریض نصیحتیں صحابہ کو برا بھلا کہنے حتیٰ کہ امام المؤمنین عائشہؓ پر تهمت تراشنا کی جرأت اور گستاخی کی وجہ سے بڑی نفرت کی نگاہ سے دیکھتے ہیں، جب کہ خود اہل بدعت کے یہاں بہت ساری خرافات کا سرچشمہ رفض و تشیع ہی ہے، جو آل بیت کی محبت کے نام سے امت میں رواج پذیر ہے، اور تصور کی کل اساس ہی رفض و تشیع ہے۔ ادھر کچھ دنوں سے خمینی کے مزعمہ اسلامی انقلاب اور ایرانی حکومت کے پروپیگنڈے کی وجہ سے روافض کے لیے امت

^① ملاحظہ ہو: مولانا عبد الشکور فاروقی لکھنؤی حیات و خدمات: مبحث: سرز مین اودھ پر شیعی حکومت اور یہاں کی سیاسی صورت حال (ص: ۲۲۰)، مبحث: اودھ کے ماحول میں شیعی اثرات۔

کے ایک طبقے میں نرم گوشے پائے جاتے ہیں جس کا کریڈٹ بعض ناقبت اندیش جماعتوں اور ان کے لیدروں کو جاتا ہے۔ هداہم اللہ إلى الحق والصواب۔

اہل بدعت نے قدیم و جدید دلائل کا سہارا لے کر طرح طرح کی بدعتات کا جواز نکالا، اور ان چیزوں کو دین سمجھ کر لوگوں میں راجح کیا، عربی زبان سے ناواقفیت، علمائے دین کی قلت اور دینی تعلیم کی کمی کی وجہ سے بدعتات کو پھیلانے والوں نے اپنے عوام کو گمراہ کرنے میں بڑی کامیابی حاصل کی اور اب تک یہ سلسلہ قائم ہے۔

شیعی اقلیت کے علاوہ برصغیر کی مسلم اکثریت اہل سنت کے دو معروف طبقوں میں بھی ہوئی ہے جس میں عاملین کتاب و سنت ”اہل حدیث“ کے نام سے جانے اور پہچانے جاتے ہیں جن کی تعداد برصغیر میں بعض اندازوں کے مطابق ساٹھ ملین سے زائد ہے۔ دوسری بڑی اکثریت حنفی مذہب کے عاملین یعنی امام ابوحنیفہ اور ان سے منسوب فقہی مذہب کے مقلدین کی ہے جو دو قسموں میں بھی ہوئی ہے، ایک کو دیوبندی اور دوسرے کو بریلوی کہا جاتا ہے، بریلوی طبقہ جو اپنے آپ کو سنبھال کر اہل سنت کا لقب دیتا ہے احمد رضا خاں بریلوی سے منسوب ہے۔

لف کی بات یہ ہے کہ سارے حنفی (یعنی دیوبندی اور بریلوی) امام ابوحنیفہ کی تقلید یا مدون حنفی مذہب کی تقلید صرف فقہی فروع میں کرتے ہیں، عقائد کے باب میں یہ لوگ امام ابوحنیفہ کی تقلید نہیں کرتے، بلکہ عقیدہ میں یہ لوگ اشعری، ماتریدی، گلابی ہیں۔ کاش کہ عقیدہ و سلوك کے ابواب میں بھی یہ لوگ امام ابوحنیفہ اور محققین قدماء علمائے احناف کی تقلید کرتے، عقائد کے باب میں ان کی امام ابوحنیفہ اور محققین قدماء علمائے احناف کی تقلید نہ کرنے نے ان کو گمراہ فرقوں کے تبعین میں جا پہنچایا۔

اس وقت صورت حال یہ ہے کہ حنفی مذہب کے ماننے والے مقلدین امام ابوحنیفہ تین اہم دینی بنیادوں پر یکساں موقف رکھتے ہیں:

- ۱۔ فقہ میں حنفی۔ سب کے سب فقہی مذہب میں امام ابوحنیفہ کے مقلد اور حنفی مذہب کے دعویدار ہیں۔
- ۲۔ عقیدہ میں اشعری، ماتریدی، گلابی، جو اللہ تبارک و تعالیٰ کے اسماء و صفات کے بارے میں تاویل و تحریف کرنے والے ہیں۔

۳۔ اور تصوف و طریقت اور بیعت و سلوک میں مروجہ مسالک تصوف میں یہ اپنے آپ کو نقشبندی، قادری، سہروردی، چشتی اور نہ جانے کیا کیا نسبت رکھنے اور سلسلہ بیعت و خلافت میں بندھنے کو فضیلت کا نام دیتے ہیں۔^①

اہل بدعت حنفی بریلوی طبقہ کے لوگ ظاہری بدعات کے اعتقاد و رواج کی وجہ سے مذکورہ بالا تین اہم بنیادوں پر یکساں موقف رکھنے والے اپنے ہم مذہب و ہم مشرب حنفی دیوبندی بھائیوں کو گمراہ بلکہ انہیں کافر قرار دیتے ہیں۔

ایک اور لطف کی بات یہ ہے کہ دیوبندی اور بریلوی حضرات مشترکہ طور پر کتاب و سنت کی اتباع کرنے والے اہل حدیث طبقہ کے لوگوں کو گمراہ اور بد عقیدہ کہتے ہیں، تاریخ سے یہ بات ثابت ہے کہ اہل بدعت بریلوی علماء نے جب دیوبندیوں کو وہابی کی گالی دے کر عوام اور خواص میں بدنام کرنا شروع کیا تو ان حضرات نے گھبرا کر وہابیت کی تہمت سے اپنی براءت کا اعلان کر دیا، چنانچہ مولانا حسین احمد مدنی نے اس موضوع پر ”الشہاب الشاقب“ نامی کتاب لکھی، اور مولانا خلیل احمد سہارنپوری نے ”المهند علی المفند“ یعنی عقائد علمائے دیوبند اہل سنت والجماعت نامی کتاب لکھی، جس پر سائل سے زیادہ علمائے دیوبند کے تائیدی دستخط ہیں، جس سے قدیم و جدید علمائے دیوبند کے حقیقی عقائد واضح ہوتے ہیں۔

ہندوستان میں پھیلی ہوئی بدعات و خرافات کے رد و ابطال میں علمائے اہل حدیث اور گروہ احناف کی دیوبندی جماعت کے علماء دونوں نے کام کیا، مناظرہ کے میدان سے صحافت تک اور کتابوں کی تالیف و تصنیف کے ذریعے یہ کام انجام پایا۔ اس مناظراتی پس منظر میں گروہ اہل حدیث کا الگ تشخص قائم ہوا، اسی طرح سے دیوبندی اور بریلوی جماعت کا بھی الگ الگ تشخص قائم ہوا، اور سب کی درسگاہیں اور مساجد الگ الگ ہو گئیں، مسلم آبادی کی اکثریت عقیدہ، تصوف اور فقہی مذہب میں کیسانیت کے باوجود دو خانوں میں بٹ گئی، مذکورہ بالا تینوں گروہوں کے مقابل شیعہ گروہ کا تشخص ایک مذہبی مؤثر اقلیت کی صورت میں ظاہر ہوا، اور ان سب طبقوں کے مقابل مسلمانوں ہی کے طبقے سے قادیانی اور منکرین حدیث کی جماعتیں تکمیل جو اہل اسلام کے لیے چیلنج کی حیثیت رکھتی ہیں۔

① ملاحظہ ہو: المہند علی المفند یعنی عقائد علمائے دیوبند اہل سنت والجماعت (ص: ۱)

تقریب ہند کے بعد ہندوستان میں موجود مسلم اقلیت جو عملاً ایک بہت بڑی اکثریت ہے لیکن اس طویل و عریض ملک میں منتشر اور متفرق شکل میں اپنے مادی اور معنوی وجود کے برقرار رکھنے کی غیر موثر اور غیر منظم کوشش میں ہے، ملک کی اکثریت ہندو مذہب کے ماننے والوں کی ہے، جو موقع بہوق سیاسی بازی گروں کے نعروں سے متاثر ہو کر اہل اسلام کے خلاف کھلم کھلا جا رہا ہے اقدام کرتے ہیں، ساٹھ سال میں اب تک ہزاروں چھوٹے بڑے فسادات ہو چکے ہیں، جن میں اکثریتی طبقہ بلا تفریق مسلمانوں کو اپنا نشانہ بناتا ہے۔ مسلمانوں کی موجودہ کس پرسی اور اقتصادی بدخلی پر حکومت ہند کی سرکاری رپورٹ جو "سچر کمیٹی" کی رپورٹ کے نام سے شائع ہو چکی ہے جس سے صحیح صورت حال ہر خاص و عام پر ظاہر ہو گئی ہے۔ فاعتبروا یا أولی الأنصار۔

اصلاح امت کی مسائی اور اس کی ضرورت و اہمیت:

شاہ ولی اللہ دہلوی (ت: ۲۷۱ھ) نے برصغیر میں دینی اور تعلیمی میدان میں اصلاحی اور تجدیدی سرگرمیوں میں اپنی توانائی خرچ کی اور امت مسلمہ کے دو فروعی مذاہب یعنی حنفی اور شافعی مذہب کے مابین تقریب کی کوشش کر کے ظاہری مذہب کی صالح قدروں کو سامنے رکھتے ہوئے فقہائے محمدثین کے علوم و فنون اور منیج کو متعارف کرانے کی بھرپور کوشش کی جس کا مقصد اہل حدیث طبقے کو ظاہریت کے عیوب سے بچانا اور متفق علیہ قابل نہ مدت رائے و قیاس کے رسیا متاخر علمائے احناف کو دلیل و بربان کی طرف لوٹنے اور انہم کے مذاہب کے اصولوں پر تخریج مسائل کی عادت کو چھوڑنے کی تعلیم دی، کیونکہ عملی طور پر حنفی مذہب میں تقلید شخصی کا وہ تصور، جو متاخرین علمائے احتفاظ کے یہاں ہے، نہیں پایا جاتا، امام شعرانی کے بقول صاحبین یعنی امام ابو یوسف اور امام محمد نے اپنے استاد امام ابو حنیفہ سے ایک تہائی مسائل میں اختلاف کیا، اور دوسری روایت کے مطابق صاحبین نے اپنے استاذ امام ابو حنیفہ سے دو تہائی مسائل میں اختلاف کیا، اور امام زفر نے بھی اختلاف کیا، اور متاخرین حنفی علماء نے داخل مذہب تلفیق کا طریقہ اختیار کیا، اور اس طرح سے تقلید شخصی کا عملاً انکار کیا، انہم احناف کے اقوال بھی اسی بات کو واضح کرتے ہیں کہ دلیل کے ہوتے ہوئے تقلید کی کوئی حقیقت نہیں ہے، فقہی مسائل میں مدون مشہور چار مذاہب کی حقانیت کا فی الجملہ اعتقاد ان مذاہب سے نسبت رکھنے والے سارے

لوگ رکھتے ہیں، تو تقلید شخصی سے قطع نظر کر کے اور ایک مذہب کے اصولوں کی پابندی نہ کرتے ہوئے اگر فی الجملہ ائمہ دین کے موجود فقہ و فتاویٰ سے استفادہ کرتے ہوئے اقرب الحق والصواب مسئلے کو ترجیحی بنیاد پر تسلیم کیا جائے تو حقیقی معنوں میں یہ ائمہ کی راہ سے اختلاف نہیں ہے بلکہ یہ ان ہی کے بتائے ہوئے راستے پر چلتا ہے۔

شah ولی اللہ نے اپنی مختلف کتابوں میں تقلید شخصی کے مفاسد اور نقصانات کو واضح کیا، اور منیج محمد شین کی نہ صرف وکالت و تائید کی بلکہ عملاً اس پر عمل کر کے دکھایا، چنانچہ ڈاکٹر مظہر بقا صدیقی کی تحقیق کے مطابق شah ولی اللہ دہلوی نے ستر فیصد مسائل میں امام شافعی کے مذہب کی تائید کی ہے، اور عملاً ہندوستان میں حنفی نسبت کے ساتھ رہتے ہوئے اتنا بڑا اقدام یہ سابق الذکر مجددانہ مساعی کا ایک حصہ ہے، اس پر برصغیر کے علماء کو غور کرنا چاہیے۔

علمین بالحدیث کا دینی اور ملی مزان:

ہندوستان میں کئی ایسے مشہور اور نامور اہل حدیث علماء کا نام لیا جاسکتا ہے جن کی علمی تربیت و پرداخت حنفی مذہب پر ہوئی اور فقہ و فتاویٰ میں وہ تخفیت کی نسبت کے ساتھ اور حنفی اصول و فروع کی کتابوں سے استفادہ کرتے ہوئے کھلم کھلا عمل بالحدیث کے قائل اور تقلید شخصی کو ناجائز کہنے والے تھے۔

اس سلسلے میں چند نام قابل ذکر ہیں:

- ۱۔ سید نذری حسین محدث دہلوی (ت: ۱۳۲۰ھ) جو مندوی اللہی کے شیخ الحدیث و مفتی اور شاہ عبدالعزیز بن ولی اللہ دہلوی کے نواسے شاہ محمد اسحاق دہلوی کے شاگرد رشید تھے، فقہ حنفی ان کی زندگی کا اوڑھنا بچھونا تھا لیکن صحیح حدیث کے مقابلے میں فقہی فروع کو نہ صرف چھوڑا بلکہ ”معیار الحق“، جیسی لا جواب کتاب لکھ کر تقلید شخصی سے متعلق چھوٹے بڑے دلائل کے تاریخ پوچھیر دیے، اور بایس ہمہ نہ تو ائمہ کے احترام میں فرق آیا اور نہ حدیث رسول کے خلاف فتوے کی جرأۃ کی، اور یہ وہی شاہراہ حق تھی جس پر چل کر ائمہ دین نے فقہی ورثے سے استفادہ کرتے ہوئے کتاب و سنت پر عمل کرنے کی کوشش کی۔
- ۲۔ ان کے شاگرد رشید مشہور محقق اور اپنے وقت کے نامور عالم دین مولانا محمد حسین بٹالوی

(ت ۱۳۳۸ھ) ہیں، جو سنت کی تائید اور مسلک اہل حدیث کی ترویج و اشاعت میں اپنی مثال آپ تھے، اور مجہد انہ شان کے ساتھ مسائل میں اتفاق و اختلاف کرتے اور اپنی حنفی نسبت کے ساتھ ساتھ بلا جھک عمل بالحدیث خود کرتے اور دوسروں کو بھی اس کی دعوت دیتے تھے۔ ۳۔ تیسرا نام مولانا ابوالوفاء ثناء اللہ امرتسری (ت ۱۳۶۷ھ) کا ہے جو فاضل دیوبند تھے، جنہوں نے اسلام کی خدمت میں زندگی گزاری، آپ علی الاعلان اپنے آپ کو اہل حدیث کہتے، اپنے مجلہ کا نام اہل حدیث رکھا، کتاب و سنت پر عمل کی دعوت دیتے، اور مسلک سلف کی خدمت کے لیے آپ کی قیادت میں جو جماعت قائم کی گئی اس کا نام ”آل انڈیا اہل حدیث کانفرنس“ رکھا گیا، جس کی تاسیس ۱۹۰۶ء میں ہوئی۔ آپ اس جماعت کے اہم بنیوں میں سے ایک تھے اور تاحیات اس کے ناظم اعلیٰ رہے۔

آپ اسلام کے خلاف اٹھنے والی ہر تحریک کا دندال شکن جواب دیتے ہوئے علی الاعلان اپنے آپ کو اہل حدیث کہتے اور کھلم کھلا کتاب و سنت پر عمل کی دعوت دیتے، آپ مسلک سلف کی خدمت کا بیڑا اٹھائے ہوئے تھے، آپ نے اپنی کتابوں اور اپنے مجلہ اہل حدیث وغیرہ میں نیز اپنے بیٹھار مناظروں اور تقریروں میں انتہائی ادب و احترام کے ساتھ لوگوں کی غلطیوں کی نشان دہی کی، اور تقلید شخصی و مذہبی تعصّب کے خلاف زبان و قلم کو استعمال کیا، اور مسلمانوں کی دینی رہنمائی کا کام پوری زندگی کیا، صحیح اسلام کے تعارف پر مشتمل کتابیں لکھیں، مقالات شائع کیے، معاشرے میں پائی جانے والی ہر طرح کی شرک و بدعت اور تقلید شخصی میں غلو اور تصوف کی گمراہیوں پر کڑی تنقید کی، ساتھ ہی آپ نے اسلام کی شرح و ترجمانی اور مسلمانوں کی طرف سے اسلام کے دفاع کا کام کیا اور اسلام کے خلاف اٹھنے والی ہر تحریک کا دندال شکن جواب دیا، ہر مشترکہ ملی پلیٹ فارم کی تاسیس اور اس کی قیادت میں آگے آگے رہے، چنانچہ آل انڈیا اہل حدیث کانفرنس کے سب سے اہم ذمہ دار ہوتے ہوئے تحریک ندوۃ العلماء اور جمعیۃ العلماء کے استیج سے ملت کی رہنمائی کا کام کیا، اور آزادی کی تحریک میں بھی حالات و زمانہ کی رعایت کرتے ہوئے موجود مناسب سیاسی جماعتوں کے ذریعے اپنی ذمہ داری ادا کی، اور صحافت، تصنیف و تالیف اور مناظروں کے ذریعے اسلام اور سنت کے خلاف اٹھنے والی داخلی اور خارجی فتنوں کا مقابلہ بڑی خوبی سے کیا، جس کی تفصیل کا یہ موقع نہیں ہے۔

بر صغیر میں عالمین حدیث کو اہل حدیث کے نام سے جانا اور پہچانا جاتا ہے، جیسا کہ اوپر گزرا، لیکن اہل تقلید اور اہل بدعت نے انھیں تابع بالا لقب کے طور پر برطانوی استعمار کی نظر میں اور مسلم سماج میں بدنام کرنے کے لیے ”وبابی“ کا لقب دیا، اور گروہ مقلدین نے اپنی تقلید پرستی کی روشن سے محبت کے نتیجے میں جوان کی طرح امام ابوحنیفہ یا حنفی مذہب کی پورے طور پر تقلید نہ کرے اُس کو غیر مقلد کا لقب دیا، اور عوام و خواص کو عالمین بالحدیث کے خلاف اُکسایا۔ یہاں پر ایک بڑی تاریخی حقیقت کا اظہار ضروری ہے کہ شاہ ولی اللہ دہلوی کی مجددانہ کوششوں کے نتیجے میں جب اسلامی دعوت کا کام آگے بڑھا تو سید احمد بن عرفان اور شاہ اسماعیل بن عبدالغفران بن ولی اللہ دہلوی کی قیادت میں اسلامی دعوت کا کام منظم ہوا، ملکی پیمانے پر مسلمانوں میں کتاب و سنت کی تعلیم اور عمل بالحدیث کا کام شروع ہوا اور شرک و بدعت کے خلاف تحریک چلائی گئی، مجاہدین کا یہ گروہ جس میں حنفی مذہب پر عمل کرنے والوں کے ساتھ ساتھ کھلم کھلا عامل بالحدیث افراد بکثرت اور سب کے قائد شاہ اسماعیل شہید کھلم کھلا اہل حدیث اور عامل بالحدیث تھے، (۱۸۳۶ھ - ۱۸۳۱ء) میں معمر کہ بالا کوٹ پیش آیا جس میں قافلہ مجاہدین اور سکھوں کے درمیان جنگ ہوئی، اور قافلہ کے امام سید احمد اور قافلہ کے سپہ سالار شاہ اسماعیل اپنے بہت سارے ساتھیوں کے ساتھ میدان جنگ میں کام آگئے، اللہ ان کوشہادت کا درجہ دے اور انہیں جنت میں اعلیٰ مقام دے، آمین۔

اس حادثے کے بعد عالمین بالحدیث ہی عملاً جماعت مجاہدین کی قیادت کا کام کرتے رہے اور رفتہ رفتہ تقلیدی گروہ اس جماعت سے کنارہ کش ہو گیا، برطانوی استعمار کے خوف اور عمل بالحدیث کی کھلم کھلا دعوت کا سامنا نہ کرنے کی ہمت وجرأت کے سبب نہ صرف یہ کہ اس گروہ نے اصلاح و دعوت کی اس تحریک سے اپنا دامن چھڑا لیا بلکہ رفتہ رفتہ تقلید شخصی سے محبت اور مشائخ پرستی کی عادت سے مجبور ہو کر عملًا اس تحریک کے مقابل اپنا الگ تشخص قائم کر لیا، اور دارالعلوم دیوبند نامی درسگاہ کی طرف نسبت کرتے ہوئے یہ تقلیدی گروہ دیوبندی کے لقب سے ملقب ہوا، اور درس و تدریس، تصنیف و تالیف و ترجمہ اور درس نظامی کے مدارس کے ذریعے دیوبندی مذہب کی خدمت کا کام سنبھالا جس کی اساس تقلید شخصی پر زور، حنفی مذہب کی حقانیت پر اصرار، اکابر مشائخ دیوبند کے فلسفہ مذہب کی پابندی، عقیدے میں اشعری ماتریدی مذہب کی

پابندی، تصوف میں قادری، چشتی، سہروردی، نقشبندی وغیرہ وغیرہ نسبت اور سلاسل تصوف کے اعمال واشغال کی پابندی اور اس پر بیعت اور اس کی ترویج کا کام نیز فروع میں حنفی مذہب کی نہ صرف خدمت بلکہ اس پر ایسا اصرار کہ اس کی حقانیت ثابت کرنے کے لیے کتاب و سنت صحیحہ کی بے جا تاویل اور محدثین پر ہر جا بے جا تنقید اور حملہ کی جرأت، اور بعد میں دعوت و تبلیغ کے نام پر اٹھنے والی تبلیغی جماعت کی تحریک نے اسی دیوبندی دین و مذہب کو پھیلانے کی عالمی ذمہ داری سنگھال لی۔

سلفیان ہند کے دوسرا مسالک اور مکاتب فکر سے تعلقات:

بر صغیر پاک و ہند اور بغلہ دیش کے اہل حدیثوں کا تعلق فی الجملہ سبھی مسالک و مکاتب فکر سے ہمیشہ قربت اور تعاون کا رہا ہے، اس لیے کہ یہ ایک ثبت دعوت کے حامل ہیں جس کا مقصد لوگوں تک دین کی صحیح تعلیم پہنچانا اور صحیح دلائل کی بنیاد پر عقائد و اعمال کی دنیا آباد کرنا ہے، اس لیے بر صغیر کی مذہبی تعلیمی اور سیاسی تاریخ پر نظر دوڑانے سے جو بات کھل کر سامنے آتی ہے وہ یہ ہے کہ علمائے اہل حدیث نے دینی مقاصد اور حقیقی منافع کی بنیاد پر عام قومی، سیاسی اور دینی جماعتوں سے روابط رکھے۔ جس کی مختصر تفصیل درج ذیل ہے:

۱۔ بر صغیر کے دینی، علمی اور دعویٰ کاموں کا سب سے بڑا سُلطُح تحریک شہیدین ہے جس میں اہل حدیث علماء نے ہر اول دستے کا کام کیا اور شروع ہی سے قیادت کے مرحلے سے لے کر کارکنان اور خدام تک دامے درمے سخنے اس مقدس جماعت کے ساتھ اشتراک عمل کیا جو جماع اور تواتر کے درجے تک پہنچا ہوا ہے۔

۲۔ آزادی ہند کی تاریخ علماء اہل حدیث کی جدوجہد کے تذکرے کے بغیر ناقص رہے گی، لیکن ایک بات واضح رہے کہ علماء اہل حدیث نے سیاست کے میدان میں جب قدم رکھا تو اپنے آپ کو کسی کا حریف بنانا یا کسی کا حریف بننا پسند نہ کیا، اس لیے کہ ان کی دعوت کی حیثیت صلائے عام کی تھی، اور چونکہ وہ اصلاحی، تعلیمی، دینی اور دعویٰ جدوجہد کے ذریعے صرف مسلمانوں ہی کے نہیں بلکہ اہل کتاب اور کفار و مشرکین کے بھی ناصح و خیر خواہ تھے اس لیے اپنے دعویٰ پلیٹ فارم یعنی آل انڈیا اہل حدیث کا نفرنس اور اس کی ذیلی تنظیموں کے ذریعہ سیاست میں اپنا وزن ڈالنا مناسب نہ سمجھا، بلکہ حالات و زمانہ کی رعایت کرتے ہوئے کبھی

مشترکہ دشمن کو بھگانے کے لیے کانگریس کا پلیٹ فارم اختیار کیا، اور حالات کے تقاضے پر کبھی مسلم لیگ کا، کیونکہ ان سیاسی جماعتوں کا واحد مقصد انگریزوں کو ملک سے باہر نکالنا تھا اور یہ مقصد ان دونوں جماعتوں کے پلیٹ فارم سے پوری طرح پورا ہوا تھا، بعد میں جب سیاسی تقاضوں کی شدت نے ملک کی تقسیم کو ناگزیر قرار دے دیا تو اس وقت کے اکابر نے ماحول کی رعایت کرتے ہوئے اپنے اپنے اجتہاد اور حوصلے کے مطالب اپنا اپنا سیاسی وزن ڈالا، اس سلسلے میں مولانا ابوالکلام آزاد، مولانا داؤد غزنوی، مولانا محمد اسحاق بھٹی، مولانا عبدالقیوم بستوی، مولانا محمد اسماعیل سلفی اور قصوری خاندان کے اکابر کے نام تاریخ کے صفحات میں محفوظ ہیں۔

۳۔ تعلیمی اور اصلاحی میدان میں برصغیر میں قائم جمعیۃ العلماء اور تحریک ندوۃ العلماء میں اہل حدیث علماء کا قائدانہ رول رہا ہے اس سلسلے میں مولانا ابو محمد ابراہیم آروی، مولانا شاء اللہ امرتسری، مولانا عبدالوہاب آروی اور مولانا فارقیط اللہ کے نام تاریخ میں ثبت ہیں، اور واقف کاروں کے یہاں ایک تاریخی حقیقت ہے۔

۴۔ ایک صوفی حنفی گھرانے سے اٹھنے والی شخصیت میری مراد مولانا ابوالاعلیٰ مودودی رحمۃ اللہ علیہ سے ہے، جنہوں نے آزادی ہند کی تحریک میں شدت آنے سے کچھ پہلے مولانا ابوالکلام آزاد رحمۃ اللہ علیہ کے دیے ہوئے لائج عمل کے انداز پر اسلامی تحریک کی داغ بیل ڈالی اور (۱۹۴۱ء) میں جماعت اسلامی کے نام سے ایک جماعت بنائی جس کا مقصد اقامت دین ٹھہرا، اس جماعت کے مؤسس سے لے کر ممبران اور متفق حضرات کی اکثریت جماعتی پالیسی اور تحریکی مقاصد میں اپنی غیر مقلدانہ روشن اور سکھ بند دیوبندیت سے فاصلہ بنائے رکھنے کے باوجود فروع میں حنفی مذہب کی عامل رہی اور ہے، اقامت دین کا ہدف حاصل کرنے کے لیے شروع ہی سے اہل حدیثوں کی ایک بڑی تعداد اس جماعت کا کل پر زہ بی رہی اور سکھ بند اہل حدیث جماعت کے افراد نے اس جماعت کا اسلام کی دعوت کے نام پر ساتھ دیا اور اس کی تائید کی، حتیٰ کہ بعض نے اپنے مسلکی شخص تک کو خیر باد کہہ دیا۔

۵۔ ہندوستان میں مشترکہ ملی فورموں اور ملی مسائل میں فی الجملہ اہل حدیث جماعت اس کے افراد میں ملی وحدت اور اجتماعیت کے نام پر ان جماعتوں کا ساتھ دیا، اور میرے اپنے علم

کی حد تک ان کا تعادن ہمیشہ ثبت اور حوصلہ افزار ہا، مسلم مجلس مشاورت اور مسلم پرنسل لاء بورڈ وغیرہ کی کارگزاریاں اس کی شاہد عدل ہیں۔

۶۔ سن (۱۹۶۶ء) میں قائم ہونے والی مرکزی اہل حدیث درسگاہ، مرکزی دارالعلوم جسے اب جامعہ سلفیہ کے نام سے جانا جاتا ہے، اس درسگارہ نے بہت مفید کارنامے انجام دیے، جن میں سے ایک کارنامہ متعدد بڑی بڑی عوqi، تعلیمی اور دینی کانفرنسوں کا انعقاد ہے، جن میں اس بات کی ہمیشہ رعایت کی گئی کہ بصیرت کے مشہور مکاتب فکر اور دینی درسگاہوں کی نمائندگی ہوتی رہے اور جامعہ کے اسٹچ سے ہر مکتب فکر کے نمائندہ علماء اور ذمہ داروں کو اپنے خیالات کے اظہار کا موقع دیا جائے، میں اس بات کی گواہی دوں گا کہ میں نے خود متعدد بار طالب علمی اور تدریس کے زمانے میں اور ملک سے باہر رہنے کی مدت میں مختلف اجتماعات میں اس بات کا مشاہدہ کیا کہ ہمیشہ اسٹچ پر مرکزی جماعت اسلامی ہند، دارالعلوم ندوۃ العلماء، جامعۃ الفلاح، دارالعلوم دیوبند اور مسلم یونیورسٹی علی گڑھ وغیرہ سے نسبت رکھنے والے حضرات نمائندہ مقام پر نظر آئے، اور بعد میں چھپنے والی روپورٹوں اور شائع ہونے والے مقالات میں سب کو پوری فراخ دلی کے ساتھ جگہ ملی، میں نے جامعہ سلفیہ میں قاری محمد طیب، مولانا اسعد مدنی، مولانا ابو الحسن علی میاں ندوی، مولانا ابوالعرفان ندوی، مولانا محمد یوسف امیر جماعت اسلامی ہند، مولانا محمد رابع ندوی، وغیرہم علماء کو دیکھا، سن اور ان سے شرف ملاقات بھی حاصل ہوا۔ یہ اس بات کا ثبوت ہے کہ اہل حدیث نے اپنے اسٹچ پر مختلف مسالک اور جماعتوں کے ذمہ داران کو اکٹھا کر کے اتحاد و اتفاق کا عملی درس دیا۔

اس کے بعد اہل حدیث اداروں کی جانب سے منعقد کیے جانے والے بہت سارے دینی اجتماعات اور سیمیناروں میں مختلف مکاتب فکر کے علماء و مفکرین اور اساتذہ جامعات کی شرکت ایک عام سی روشن ٹھہری، یہ ساری مثالیں اس بات کا ثبوت ہیں کہ اہل حدیثوں نے اپنے اسٹچ پر مختلف مسالک اور جماعتوں کے ذمہ داران کو اکٹھا کر کے اتحاد و اتفاق کا عملی درس دیا اور تقریب بین اسلامیین کا عملی نمونہ پیش کیا اور الحمد للہ اس کے نتائج بھی اچھے ثابت ہوئے۔

۷۔ آج بھی اہل حدیث مدارس میں ابتدائی درجات سے انتہائی درجات میں فقه اور اصول

فقہ کی ساری بنیادی کتابیں حنفی مذہب ہی کی پڑھائی جاتی ہیں، راقم الحروف نے قدوری، شرح وقاریہ، ہدایہ اور نور الانوار اور اصول الشاشی جامعہ رحمانیہ اور جامعہ سلفیہ بنارس میں نصاب تعلیم ہی میں پڑھی ہے، ایسے ہی ندوہ نے جو عربی زبان و ادب سے متعلق کورس تیار کیا ہے وہ سارے اہل حدیث مدارس میں داخل نصاب ہے۔ ابتدائی درجات میں جماعتِ اسلامی کے نصاب کی مختلف کتابیں اہل حدیث مدارس میں پڑھائی جاتی ہیں۔

۷۔ پاکستان میں جماعت اہل حدیث نے نفاذ شریعت کے نام پر لڑے جانے والے انتخابات میں شرکت کرنے والی جماعتِ اسلامی اور اس کے ہم خیال فورم کی تائید کی۔ دلچسپ بات یہ ہے کہ غیر منقسم پاکستان کی تاریخ سے لے کر بُنگلہ دیش بننے کے بعد تک جماعتِ اسلامی کے نام پر منتخب ہونے والے ممبران پارلیمنٹ کی اکثریت اہل حدیث علاقوں اور اہل حدیث افراد کے ووٹوں کی رہیں منت رہی ہے۔

عہد حاضر میں اہل حدیث دعوت کا ماحول اور اس کی مشکلات:

سن (۱۹۷۲ء) میں ملک آزاد ہو گیا، ہندوستان اور پاکستان دو الگ الگ ملک ہو گئے، سیاسی حالات نے دونوں ملکوں کے باشندوں کو متاثر کیا، آزادی کے وقت نقل مکانی اور ہجرت کے ایام میں خوفناک فسادات نے دہلی سے لے کر لاہور کی سرحد تک کوپنی پیٹ میں لے لیا، ہجرت اور نقل مکانی کی وجہ سے جماعت اہل حدیث کو کافی نقصان اٹھانا پڑا، دارالحدیث رحمانیہ نامی مشہور درس گاہ کا نام و نشان مت گیا، ہندوستان میں اہل حدیثوں کی چند درس گاہیں تھیں، عام طور پر طلبہ دیوبند، سہارن پور اور ندوۃ العلماء جیسی حنفی درس گاہوں کا رخ کرتے تھے، میرے بچپن کی بات تھی کہ اخبارات میں یہ خبر شائع ہوئی کہ دارالعلوم دیوبند سے اہل حدیث طلبہ کا اخراج ہوا، اس خبر سے علمائے اہل حدیث بہت متاثر ہوئے اور سن (۱۹۶۱ء) میں نوگڑھ میں آل انڈیا اہل حدیث کانفرنس میں یہ بات طے ہوئی کہ جماعت اہل حدیث ایک مرکزی درس گاہ قائم کرے، سن (۱۹۶۳ء) میں مرکزی دارالعلوم کے نام سے شہر بنارس میں ایک مرکزی ادارہ کی تاسیس عمل میں آئی اور سن (۱۹۶۶ء) سے تعلیم کا آغاز ہوا، بعد میں بہت ساری معیاری درس گاہیں قائم ہوئیں جن سے علوم دینیہ کے طلبہ کی تیغی دور کرنے کا سامان بہم ہوا، جامعہ سلفیہ

کے پلیٹ فارم سے اس بات کی کوشش کی گئی کہ علمی اختلافات کے ہوتے ہوئے آپسی اتحاد اور اتفاق کے موضوع کو آگے بڑھایا جائے، چنانچہ مذکورہ بالا تفصیلات سے قارئین کو اندازہ ہو گا کہ اس سلسلے میں واضح کوشش کی گئی جس کے اچھے نتائج بھی برآمد ہوئے۔

مرکزی جمیعت اہل حدیث ہند اور اس کی صوبائی تنظیموں اور دوسرے اہل حدیث تعلیمی اور سماجی اداروں نے بھی میں الملحق مصالح کے سلسلے میں بڑی اچھی پیش رفت کی لیکن بعض طالع آزماء فرقہ پرور حضرات نے حالات و زمانہ سے صرف نظر کرتے ہوئے اختلافی مسائل کو ہوادینے کی تحریک زور و شور سے جاری رکھی جن میں ایک بزرگ مولانا ابو بکر غازی پوری ہیں، موصوف نے اپنے لیے یہی پر خطر لیکن مفید مطلب را اختیار کی اور اختلافی مسائل کے مناظراتی دنگل میں دیوبندی مکتبہ، فکر کی چیمپین شپ حاصل کرنے کے لیے ہر طرح کے تاویل و تحریف اور تزویر و غلط پیانی کے حربے استعمال کئے، اردو اور عربی میں تالیف اور مقالات کے ذریعے ماحول کو گرم کرنے کی کوشش کی جس کا جواب جامعہ سلفیہ کے بعض اساتذہ اور فضلاء نے دیا، طرفین کی ٹگارشات کے تقابلی مطالعے سے یہ پتہ لگا نا مشکل نہیں کہ مولانا ابو بکر نے جوغزوہ چھپر کھا ہے اس کا نتیجہ کیا ہو گا؟!

میں جامعہ سلفیہ میں عالمیت کے ابتدائی سالوں کا طالب علم تھا کہ ایک دن موصوف کی طرف سے عربی میں فل اسکیپ ایک خط آیا جس کا خلاصہ یہ تھا کہ اہل حدیث کی طرف سے رد تقلید وغیرہ مباحثت کا سلسلہ بند ہونا چاہیے، عربی زبان ہی میں استاذ محترم مولانا ڈاکٹر مقتدی حسن ازہری رحمۃ اللہ علیہ نے اس کے جواب میں مجھے مولانا ابو بکر غازی پوری کے نام خط املاء کرایا جس کا خلاصہ ذہن میں یہ رہ گیا ہے کہ ہم کتاب و سنت کے عامل و داعی ہیں، ہمیں ترک تقلید کا طعنہ دیا جاتا ہے اور غیر مقلد کے نازیبا القب سے یاد کیا جاتا ہے، آپ تقلید کیجیے اور خوب شوق سے کیجیے لیکن ہمیں حدیث پر عمل کرنے دیجیے اور ہم پر بے جا الزام تراشی کا سلسلہ بند کیجیے۔ اگر ملک کے اکثریتی گروہ یعنی فریق مخالف کی طرف سے اکثریت کا رعب داہ، دھاندی اور بے جا اڑامات کا سلسلہ بند ہو جائے تو یہ ہمارے لیے بھی اچھا ہے اور آپ کے لیے بھی۔ لیکن مولانا غازی پوری نے اس خط کے جواب میں کچھ نہ لکھا اور بعد میں مولانا ابو بکر غازی پوری کا غیر مقلدوں کے خلاف مقدس جہاد شروع

ہوا اور عربی اور اردو میں مستقل رسالوں کے ساتھ برابر مقالات کا سلسلہ جاری رہا، بالخصوص بلاڈ عربیہ میں مخصوص انداز کی تحریرات کو پیش کر کے یہ ثابت کیا جانے لگا کہ فلاں فلاں علمائے اہل حدیث کا ائمہ یا حکام یا مسائل فقه و تقلید کے بارے میں یہ یہ خیال ہے اس لیے جماعت اہل حدیث قابل گردان زدنی، علمائے اہل حدیث قابل گرفت اور ان کی شاہست مجروح ہے۔

علمین بالحدیث کے خلاف جارحانہ اور ظالمانہ اقدامات:

ساری دنیا میں آج اسلام کے اصل سرچشمہ کتاب و سنت سے واقفیت اور اس پرسلف صالحین کے منتج کے مطابق عمل کرنے کا ذوق بڑھا ہے، دینی کتابوں کی اشاعت، اسلامی صحافت اور تیز روڈ رائے ابلاغ کی تاثیر، بلاڈ عربیہ بالخصوص سعودی عرب کی اسلامی اور دینی تعلیم کی درسگاہوں کے نصاب تعلیم نیز علماء اور مصلحین کی بے لوث جدوجہد اور بالخصوص غیر ملکیوں کے لیے مختلف زبانوں میں شائع ہونے والے لٹریچر نیز تبلیغی اداروں کی مخلصانہ دعویٰ کو شنوں اور بلاڈ عربیہ کے سنجیدہ دینی ماحول میں رہنے والے برصغیر کے لاکھوں انسانوں کا دین سے گھرے تعلق اور دینی معلومات کی جستجو سے ایک بڑے طبقے کا متاثر ہونا اور خاندانی یا موروٹی مذہب کو خیر باد کہنا تقلید اور مذہبی تعصب کے شکار لوگوں کے لیے ناقابل برداشت ہوا اور انہوں نے محسوس کیا کہ اگر اس کا سد باب نہ کیا گیا تو تقلید کے قلعے ڈھ جائیں گے، چنانچہ اس کے رد عمل کے نتیجے میں برصغیر کے اہل حدیثوں کے خلاف دوبارہ آوازیں اٹھ رہی ہیں اور عمل اور عمل کے نتیجے میں دینی ماحول میں مزید بد مرگی پیدا ہو رہی ہے۔

ادھر چند سال پہلے (۲۰۰۱ء میں) مولانا اسعد مدینی امیر جمیعت علماء ہند و صدر دارالعلوم دیوبند نے تحفظ سنت کے نام سے دہلی میں ایک بڑا اجتماع اس مقصد سے منعقد کیا کہ اس وقت سب سے بڑا گمراہ فرقہ غیر مقلد وہابی اہل حدیثوں کا ہے، جن کے خلاف دامے درے سخنے جہاد وقت کا سب سے بڑا نیک کام ہے، چنانچہ یہ کانفرنس اپنے مقصد میں پورے طور پر کامیاب رہی اور اس کے اثرات بد برصغیر میں واضح طور پر محسوس کیے گئے۔

ماضی میں برصغیر میں اہل حدیثوں کو مساجد میں نماز ادا کرنے سے نہ صرف یہ کہ روکا گیا بلکہ ان کو مار پیٹ کر باہر کیا گیا اور ان کے مساجد میں گھسنے کی وجہ سے ان کی نجاست سے مسجد کو

پاک کرنے کے لیے ان کو دھویا بھی گیا! اس موضوع پر کتابیں بھی لکھی گئیں، اس سلسلے کی مشہور کتاب ”جامع الشواهد فی إخراج الوهابیین من المساجد“ (تألیف وصی احمد سورتی سن اشاعت: ۱۳۰۱ھ=۱۸۸۳ء) شاید آج بھی کہیں نہ کہیں دست یاب ہو جائے، لیکن یہ بات تو طے ہے کہ اتنا زمانہ بیت گیا لیکن تلخی ابھی کافی حد تک باقی ہے، یہ صحیح ہے کہ جہالت اور تعصب کی برف اب لکھنے لگی ہے۔^①

ایک کلمہ گو کے لیے پنج وقتہ نماز باجماعت ادا کرنے کے لیے مسجد اور مصلی چاہیے، ہفتہ کی عید منانے یعنی جمعہ پڑھنے کے لیے بھی کوئی جگہ چاہیے، بالآخر مجبور ہو کر اہل حدیثوں نے اپنی مساجد قائم کیں تو اکثریتی طبقہ نے اسے بھی ٹھنڈے پیٹ نہ برداشت کیا، اور آج تک برصغیر میں اس طرح کی مثالیں ایک سے زیادہ جگہ نظر آ جائیں گی کہ مسجد تو بنائی اہل حدیثوں نے اور اس پر قبضہ کر لیا اکثریتی طبقے نے۔ کچھ دنوں پہلے سہارنپور میں بعض دوستوں نے اپنے خرچ سے زمین خریدی اور مسجد بنوادی چونکہ وہاں غالب اکثریت دیوبندی حنفیوں کی ہے اس لیے دیوبند

^① اس سے پہلے ایک رسالہ ”انتظام المساجد بإخراج أهل الفتنة والمفاسد“ (تألیف محمد لدھیانوی) شائع ہوا۔ جامع الشواهد میں موجود جھوٹ، اژمات اور غلط بیانیوں سے پرده اٹھانے کے لیے متعدد علماء نے درج ذیل رسائل لکھے: ۱۔ ”عمارة المساجد بهدم أساس جامع الشواهد“ تالیف محدث محمد سعید بخاری (ت: ۱۳۲۲ھ) ص: ۲۰ مطبوعہ: ۱۳۰۱ھ سعید المطابع بخاری، ۲۔ ”الكلام النباء“ (پہلا حصہ) مطبوعہ: ۱۳۰۵ھ سعید المطابع بخاری ص: ۱۰۸، تالیف علامہ حافظ عبد اللہ غازی پوری (ت: ۱۳۳۷ھ)، ۳۔ اس کا دوسرا حصہ: ”إبراء أهل الحديث والقرآن مما في جامع الشواهد من التهمة والبهتان“ تالیف علامہ حافظ عبد اللہ غازی پوری (ت: ۱۳۳۷ھ) صفحات: ۹۹، مطبوعہ: ۱۳۰۳ھ، ۴۔ ”صیانت المؤمنین عن تلبیس المبتدعین“ تالیف مولانا عبد اللہ میوائی، ۵۔ ”جامع الفوائد“ عبید اللہ پاکی (نومسلم) (ت: ۱۳۱۰ھ)، ۶۔ ”کاشف المکائد فی رد من منع عن المساجد“ (مولف نامعلوم)، نیز جب جامع الشواهد وغیرہ کتابوں کی اشاعت کے بعد اہل حدیث کو مساجد میں نماز پڑھنے سے روکا جانے لگا، انھیں مطعون اور بدنام کر کے تنگ کیا جانے لگا تو مذہبی فسادات شروع ہوئے اور عدالت میں مقدمات تک قائم ہوئے جس کی تفصیل ماضی میں شائع ہو چکی ہے۔ مولانا ثناء اللہ امرتسری نے فتوحات اہل حدیث میں ۳۲ مقدمات کی تفصیل تحریر فرمائی ہے جو ۱۸۲۸ء سے ۱۹۱۲ء تک کی عدالتی کارروائیوں پر مشتمل ہے اور ان میں فصلے اہل حدیث کے حق میں ہوئے ہیں۔ ملاحظہ ہو: جماعت اہل حدیث کی تصنیفی خدمات (ص: ۷۳۶ تا ۷۸۷)

اور سہارنپور کے سکھ بند مفکیوں نے فتویٰ صادر فرمادیا کہ چونکہ شہر سہارنپور میں غالب اکثریت دیوبندی حنفیوں کی ہے، اس لیے اہل حدیث مسجد اور اہل حدیث امام کا ہونا ناجائز اور غیر مشروع ہے، اور صواب یہ ہے کہ یہ مسجد حنفیوں کی ہو اور امام بھی حنفی ہو، یہ فتویٰ باقاعدہ شائع ہوا اور اس پر عمل بھی ہوا، لیکن ہوا یہ کہ جب یہ اطلاع مرکزی جمیعت اہل حدیث ہند کے ذمہ داروں تک پہنچی اور ان کے ذریعے ایک ہمدرد ذمہ دار مسلمان لیڈر تک، جن کے روابط اور اڑات حکومت میں اچھے خاصے ہیں تو انھوں نے اس ظلم کے خلاف خود سامنے آ کر دہلی سے سہارنپور کا پرمشقت سفر کیا اور حکام و پولیس اور صحافیوں کی موجودگی میں مظلوموں کی دادرسی کا سامان کیا، مسجد و اگزار کرائی اور دوبارہ اس پر حق داروں کا قبضہ ہوا۔ اوہر چند ماہ کے اندر جنوبی ہند سے لے کر شمالی ہند تک کئی اس طرح کے واقعات پیش آئے کہ بعض قسمی فضلاء کی قیادت میں اہل حدیث مساجد کو توڑا گیا، قرآن کو جلایا گیا اور مسجد کے ذمہ دار اہل حدیث بوڑھوں اور نوجوانوں کو مارا پیٹا گیا، انا اللہ وانا الیہ راجعون۔^①

یہ ساری کہانی اس واسطے نوک قلم آگئی کہ فروعی مسائل میں شدت اور تہور نے مسلم سماج کو تعصب پر آمادہ کیا جس سے نفرت بڑھی اور لوگ تشدد پر آمادہ ہو گئے، اس فتنے نے ملی وحدت کو بہت نقصان پہنچایا، اسلام اور اس کے ماننے والوں بالخصوص مذہب سے تعلق رکھنے والوں کی شبیہ ہندوؤں اور مسلمانوں سب میں خراب کی جس سے اس ماحول میں طرفین کے شدت پسندوں کا رول قابل تعریف نہیں رہا، کیونکہ ہمیشہ نمونہ و ہمیشہ مثالیں اور وہی شخصیات ہوتی ہیں جو فی الجملہ اسلام کی عمدہ تعلیمات، اچھے اخلاق اور اچھے برداشت کی نمائندہ ہوتی ہیں، اس لیے ہمیں قدیم و جدید کی اُن شخصیات کے افکار و اعمال اور سلوک و نظریات سے فائدہ اٹھانا چاہیے جنہوں نے مسلمانوں میں اتحاد کی بنیادیں کتاب و سنت کے صحیح دلائل پر رکھی ہیں۔

فقہی فروع میں تعصب اور تشدد کی بنا پر ماضی سے لے کر حال تک امت کو بڑا خسارہ اٹھانا پڑا ہے، جب کہ نظریاتی اور عملی طور پر کتاب و سنت، اجماع اور قیاس کو اہل سنت کے تمام گروہ اسلامی شریعت کا مصدر مانتے ہیں، اور عملی طور پر مذاہب اربعہ کے اندر ترک تقلید کاررواج یہ نازیبا اور شرمناک واقعات آنہر پر دلیش کے شہر گنور میں اور ضلع چوتور کے گاؤں مدن پلی اور رایا چوٹی مقامات کے ہیں۔

رہا ہے، دلائل کی بنابرائے کی آراء سے صرف نظر کرتے ہوئے دلائل کی قوت پر منی فیصلے ہوتے آئے ہیں، اور یہ کام تسلسل سے تقریباً ہر فقہی مذہب کے ماننے والوں میں موجود ہے، دارالعلوم دیوبند، مظاہر العلوم سہارنپور اور دیوبندی مکتب فکر کے علماء و فضلاء میں سے جو لوگ کتاب و سنت اور اجماع و قیاس کو مصدر مانتے ہوئے لکھنے پڑھنے اور درس و افتاء کا کام کر رہے ہیں یقیناً وہ فقہی فروع میں بھی غیر مقلد ہیں، اور قیاس کو اسلامی شریعت کا مصدر و مأخذ ماننے کی صورت میں بھی وہ دائرة تقلید سے باہر ہیں۔ قدیم زمانے سے مقلدین کے سامنے علمائے اہل حدیث یہ سوال کرتے آئے ہیں کہ راجح اور مرجوح کا کام آپ کریں تو آپ قبل تعریف اور ہم انہی اصولوں کی روشنی میں ائمہ دین کی روشن اختیار کرتے ہوئے ان کی آراء میں سے کسی رائے کو کتاب و سنت سے قریب تر پائیں اور اس کو اختیار کر لیں تو قابل گردن زدنی !!

ماضی میں مصلحین علماء نے تقلید شخصی کی مدت کرتے ہوئے ائمہ دین کی مجتہدانہ روشن پر چلتے ہوئے کتاب و سنت پر عمل کرنے کی ہدایت کی ہے مقلدین کے ہر طرح کے دلائل کا توڑ کیا اور ان کے اعتراضات کے جوابات دیے ہیں۔^①

اس لیے تقلید اور ترک تقلید کے اس غیر ضروری بحث میں پڑے بغیر فروع میں امام ابوحنیفہ کی تقلید پر اصرار کرنے والے ہمارے علماء و فضلاء کو اس بات پر غور کرنا چاہیے کہ عقائد اور سلوک و تصوف کے میدان میں ہماری غیر مقلدیت کیا ہمیں صراط مستقیم پر چلا رہی ہے یا ان ابواب دین میں ان ائمہ کی اندرجی تقلید نہیں بلکہ ان کے اقوال اور ان کے عملی سلوک اور ان کے دلائل کو سامنے رکھ کر ان کی اتباع میں ہمیں اس گمراہ عقیدہ اور سلوک و تصوف کے میدان کی غیر مقلدیت کو چھوڑ کر شاہراہ سلف پر چلنا چاہیے؟

یہ بڑی تلخ حقیقت ہے کہ فقہی فروع میں ائمہ کے مقلدین عقائد اور تصوف و سلوک کے باب میں اپنے ان ائمہ کی تقلید نہیں کرتے، دوسرے لفظوں میں یہ حضرات بھی اہل حدیثوں کی

^① تفصیل کے لیے ملاحظہ ہو: إِحْكَامُ الْأَحْكَامِ لَابْنِ حَزْمٍ، جامِعُ بَيَانِ الْعِلْمِ وَفَضْلِهِ لَابْنِ عَبْدِ الْبَرِّ، رفع الملام عن الأئمة الأعلام لشیخ الإسلام ابن تیمیہ، إِعْلَامُ الْمُوقِّعِينَ لَابْنِ الْقَیْمِ، الموافقات للشاطی، مؤلفات امام شوکانی، و نواب صدیق حسن، و شاہ ولی اللہ دھلوی، و مولانا سید نذیر حسین دھلوی وغیرہم رحمہم اللہ.

طرح غیر مقلد ہونے کے جرم ہیں۔ فاعتبروا یا أولی الأبصر!
 ہم ائمہ دین کی دینی اور علمی بصیرت اور امت میں اس باب میں ان کی شہرت، جس کی
 گردان حضرات مقلدین کی زبان پر جاری و ساری رہتی ہے اور اسی دلیل سے وہ اہل حدیث
 مکتب فکر کو کوستے اور ان کی مذمت کرتے رہتے ہیں، کے حوالے سے مقلدین سے اس بات کا
 مطالبہ کرنے میں اپنے کو حق بجانب سمجھتے ہیں کہ عقیدہ اور سلوک و تصوف کے باب میں بھی وہ
 اپنے ائمہ اور ان کے اصحاب و تلامیز کی آراء کا مطالعہ کریں اور حق واضح ہو جانے کے بعد ان
 ابواب میں ان کی اتباع یا تقلید کریں۔

نواب صدیق حسن نے علماء و صلحاء کے تراجم پر ”التاج المکلال“ نامی ایک بڑی مفید
 کتاب مرتب فرمائی ہے تاکہ اس کے ذریعے لوگوں کو شاہراہ سنت دکھائیں۔ اس کتاب میں
 اسی بات کو سمجھنے اور سمجھانے کی کوشش کی گئی ہے کہ غیر مقلدیت کے جرم کا قصور وار صرف
 عاملین بالحدیث کا گروہ ہی نہیں ہے بلکہ چوتھی صدی ہجری کے بعد بھی ہر زمانے میں علماء و صلحاء
 کا ایک طبقہ کھلم کھلا عامل بالحدیث رہا ہے اور کھلم کھلا غیر مقلد بھی، بالخصوص مقلدین کے پیشوں
 صوفی حضرات غیر مقلدر ہے ہیں، جن کے نزدیک تقلید ناجائز و حرام ہے، اور دلچسپ بات یہ
 ہے کہ سب کے نزدیک عقیدے میں تقلید ناجائز و حرام ہے، اس لیے غیر مقلد کے لفظ کو تنازع
 بالاقاب کے طور پر استعمال کرنا غیر علمی اور غیر اخلاقی عمل ہے بلکہ یہ سوء ادب ہے۔

زیر نظر کتاب اور اس کے مؤلف:

ہندوستان میں علمائے اہل حدیث نے ناسازگار حالات میں بھی ہر ممکن و سیلے کو استعمال
 کر کے دینی خدمت کا فریضہ انجام دیا، استاذ الاسلام اتمذہ علامہ حافظ محمد گونڈلوی محدث رحمۃ اللہ علیہ نے
 بھی اسلاف کے نقش قدم پر چلتے ہوئے اپنی زندگی کا اور ہتنا بچھونا دین پر چلنا اور دین کو پھیلانا
 بنایا، آپ نے پوری زندگی دینی علوم بالخصوص حدیث کی تدریس کا کام کیا جس کے نتیجے میں
 بر صیر بالخصوص پاکستان میں علماء کی ایک بڑی تعداد نے آپ سے استفادہ کیا اور علوم و فنون کی
 خدمت اور صحیح عقیدہ اور عمل بالحدیث کی دعوت کو عام کرنے کی کوشش کی، آپ کی تعلیمی اور علمی
 خدمات کے مفید اثرات پورے بر صیر میں محسوس کیے گئے، آزادی سے دس بیس سال پہلے کے

آپ کے مشہور اصحاب و تلامذہ میں شیخ الحدیث مولانا عبد اللہ رحمانی مبارک پوری مؤلف ”مرعاۃ المفاتیح فی شرح مشکاة المصایب“ اور مولانا عطاء اللہ حنفی بھوجیانی شارح سنن نسائی کے نام علمی دنیا میں مشہور و معروف ہیں۔

تدریس کے میدان کے علاوہ آپ نے بعض اہم مسائل کی وضاحت کے لیے بعض مضامین بھی تحریر فرمائے، تصنیف و تالیف آپ کا میدان نہیں تھا لیکن دعویٰ نقطہ نظر سے اس میدان میں بھی بڑی نمایاں جد و جہد کی، انکار حدیث کے فتنہ کی سرکوبی کے لیے آپ نے اپنے وقت کے منکرین حدیث کے خلاف قلم اٹھایا اور ان کے چھوٹے بڑے ہر طرح کے اعتراضات اور ازالات کا مسکت علمی جواب تحریر فرمایا جو اس وقت کے اہم علمی مجلات میں بالاقساط شائع ہوتا رہا، جس سے نہ صرف یہ کہ اس فتنے کے سد باب میں مدد ملی بلکہ حدیث اور محدثین کے منجع کے سلسلے میں بھی بڑی مفید معلومات لوگوں تک پہنچیں، اس سلسلے کے مقالات ”دوام حدیث“ کے نام سے کتابی صورت میں شائع ہو کر متلاشیان حق کے لیے سامان اطمینان فراہم کر رہے ہیں۔

اہل بدعت قدیم زمانے سے مختلف جائز و ناجائز دلائل اور ضعیف و موضوع روایات کا سہارا لے کر خود بھی گمراہی میں پڑتے ہیں اور جاہل عوام کو گمراہ کرنے کا کام کرتے ہیں، اس سلسلے میں مولانا گوندوی محدث رحمۃ اللہ علیہ نے بنیادی اور اصولی مسائل کو سامنے رکھ کر دلائل و براہین کی روشنی میں اہل بدعت کا علمی محاسبہ کیا اور انتہائی مخلصانہ اور واضح سنجیدہ اسلوب میں لوگوں کو اصل مسئلہ سمجھانے کی کوشش کی۔

تقلید شخصی کے جواز اور عدم جواز پر قدیم زمانے سے اب تک بہت کچھ لکھا جا چکا ہے، اور اس مسئلے کو صحیح طور پر نہ سمجھنے کی وجہ سے لوگ مسلسل غلط فہمیوں کا شکار رہے ہیں، بر صیر کے دینی اور مذہبی ماحول میں تقلید کے رواج پذیر ہونے کی وجہ سے انہمہ دین کے بتائے ہوئے اصول و ضوابط پر عمل کرتے ہوئے اگر کوئی صحیح احادیث پر عمل کرے اور اس مسلک کی تعلیم دے تو عوام و خواص میں اس کو تباہ بالا لقب کے طور پر غیر مقلد کے نام سے بدنام کر کے اس کے خلاف جاہل اکثریت کو ابھارا جاتا ہے جب کہ اہل حدیث مسلک کے حاملین حق کو ایک شخص یا ایک فقہی مذہب میں محصور نہیں مانتے بلکہ وہ ان انہمہ کے فتاوے اور آراء کو کتاب و سنت اور

اجماع و قیاس کے متفق علیہ دلائل کی روشنی میں پرکھتے ہیں اور راجح ترین اور اقرب الاصواب رائے پر عمل کرتے ہیں، اس طرح سے سارے ائمہ کے علوم سے استفادہ ہوتا رہتا ہے اور سب کا احترام بھی برقرار رہتا ہے۔

مولانا گوندلوی رحمۃ اللہ علیہ نے اہل تقلید کا بھی علمی محسابہ کیا، اس وقت ہمارے سامنے تقلید اور بدعت کے عیوب و مفاسد کے موضوع پر مولانا کے تین رسالے ہیں جو ”الصلاح“ کے نام سے شائع ہو رہے ہیں، ان تینوں رسالوں کا مختصر تعارف پیش خدمت ہے:

۱۔ پہلا رسالہ: ”جواز فاتحہ علی الطعام“ (تالیف محمد حسین ساکن گوندلانوالہ پاکستان) کی تردید میں ہے جس میں محمد حسین نے اہل حدیث اور فرقہ حنفیہ دیوبندیہ کو اپنے خیال کے مطابق مسلم اہل سنت کے خلاف ثابت کرنے کی کوشش کی ہے، اسی مؤلف نے اپنی کتاب ”پاکٹ بک حنفیہ“ (حصہ دوم) میں مسئلہ تقلید کے ضمن میں اہل حدیث کو اپنے زعم میں فرقہ ناریہ ثابت کرنے اور اہل حدیث اور مذہب حنفی میں اصولی اختلاف موجود ہونے پر زور دیا ہے۔ پھر برصغیر کے اہل بدعت کے شرک و بدعت کو تقویت پہنچانے والے مشہور مسائل کا تذکرہ کیا ہے۔ مولانا گوندلوی نے اس کے رد میں جوابات ثابت کی ہے اس کا خلاصہ خود ان کے بقول یہ ہے کہ مسئلہ تقلید کا اختلاف محض اختلاف فہم ہے اور زیر بحث مسائل میں حنفیہ اور اہل حدیث دونوں کا مذہب ایک ہے۔

اس رسالہ میں مولانا گوندلوی رحمۃ اللہ علیہ نے معتبر علمائے اسلام کے اقوال و آراء سے استفادہ کرتے ہوئے اہل حدیث مذہب کی حقانیت ثابت کی ہے، اور اصحاب قیاس اور منکرین قیاس کی غلطیوں کی نشاندہی کرتے ہوئے یہ ثابت کیا ہے کہ نصوص شرعیہ سارے حوادث پر محيط ہیں اور صحیح قیاس حق اور نص کے مطابق ہے مخالف نہیں ہے۔ اور وہ اجماع متفق علیہ ہے جو کتاب و سنت یا ان سے استنباط کی طرف مند ہو، نہ کہ وہ اجماع جو کتاب و سنت کی طرف مند نہ ہو۔ انھوں نے اہل حدیث اور اہل الرائے کے طریقہ استدلال و استنباط پر تبصرہ کرتے ہوئے فرمایا:

”جس فریق نے دونوں فریق کے سعی و اجتہاد سے فائدہ اٹھایا وہ دوسرے گروہ کے زیادہ قریب ہو گیا، اگر یہ تسلسل اسی طرح رہتا تو غالباً اہل الرائے اور اہل حدیث ایک

دوسرے سے متاثر ہو کر ایک راستے پر آ جاتے کیونکہ نہ ان میں کوئی اصولی اختلاف ہے اور نہ فروعی کہ جس کی وجہ سے اہل حدیث اور حنفیہ الگ الگ رہتے، پھر بھی طرفین سے متاثر جو دونوں فریق کے محققین نے طریق میں میں ذکر کیا ہے بالکل ایک ہے۔“ پھر اسے مثالوں سے واضح کیا ہے، آگے چل کر تقلید کن لوگوں کے لیے جائز ہے اور کن لوگوں کے لیے حرام اور ناجائز؟ اس کی تفصیل پیش کی ہے اور تقلید و اجتہاد کے مسائل پر علماء کے اقوال ذکر کرنے کے بعد لکھا ہے کہ عبارات منقولہ بالا سے اتنا تو معلوم ہو گیا کہ تقلید شخصی کا وجوب تو کجا وجود ہی نہیں، ہاں بعض لوگ معین مذہب کے التزام کو بھی تقلید سے تغیر کرتے ہیں۔ معین مذہب کا التزام تقلید ہو یا نہ ہو، ہر صورت اس کے وجوب کی کوئی دلیل نہیں۔ آگے چل کر بڑی تفصیل سے یہ بات واضح کی کہ اہل حدیث مذاہب اربعہ سے کوئی الگ جماعت نہیں بلکہ مذاہب اربعہ اور اہل حدیث ایک ہی جماعت ہے۔ اور سواد اعظم اور بڑی جماعت کے وجود سے استدلال یا جمہوریت اور اکثریت کا اصول ایسا اصول ہے جس کے قائل صرف معتزلہ ہیں اہل سنت کا یہ مسئلہ نہیں ہے۔ نیز تقلید مذاہب کے وجوب یا جواز کے سلسلے میں یہ بات بڑے زور و شور سے کہی جاتی ہے کہ یہ مذاہب مدون ہیں اس کے جواب میں مولانا فرماتے ہیں کہ اہل حدیث کا مذہب مدون مذہب ہے، اس کے اصول دوسرے مذاہب کے اصول سے سنجیدہ اور پختہ ہیں جس قدر تحقیق مسائل میں ان لوگوں نے کوشش کی اہل تخریج نے کم کی ہے، اہل حدیث مذہب کتب حدیث کی صورت میں مدون اور مرتب ہے جس میں قیاسات بعیدہ سے کام نہیں لیا گیا، لیکن اہل تقلید اس کو مذہب کی فہرست سے خارج کر دیتے ہیں اور یہ فتوی صادر کر دیتے ہیں کہ مذاہب صرف چار ہیں ان کے سوا اہل سنت کا کوئی مذہب نہیں ہے۔ مولانا کے نزدیک امت میں موجود افتراق و انتشار کے اسباب درج ذیل ہیں:

- ۱۔ سیاست اور ملکی جگہڑے۔
- ۲۔ جنس اور نسب کا تعصب۔
- ۳۔ اصول اور فروع میں مذہبی تعصب۔
- ۴۔ دین میں رائے سے باتیں بنانا۔

۵۔ دشمنان دین کے مکروفریب۔

دین میں رائے چلانی پہلے تین اسباب کی اصل ہے، رائے عموماً اتحاد کو توڑتی ہے، اور بصورت تقید اتفاق اس تفرق سے برا ہے جو دلیل کی وجہ سے ہو کیونکہ اس کے زوال کی امید کم ہوتی ہے۔ افتراق امت سے متعلق حدیث کے بارے میں مولانا کہتے ہیں کہ اس سے مراد وہی افتراق ہوگا جس کی وجہ سے آپس میں بغرض و عناد پیدا ہو جائے، کیونکہ مجرداً اختلاف آراء تو صحابہ میں بھی تھا، صرف مذہبی افتراق ہی ایک ایسی شے ہے جس کی وجہ سے ایک منظم افتراق شروع ہوتا ہے۔ اہل علم نے اس حدیث کو اصولی افتراق پر محمول کیا ہے نہ کہ فروعی پر، حق یہ ہے کہ فروعی اختلاف جب اس درجہ تک پہنچ جائے کہ تعصب کا جذبہ مذہبی رنگ میں پیدا ہونا شروع ہو جائے تو وہ اس حدیث میں داخل ہے، کیونکہ اس کی وجہ سے بھی قتال، حسد اور بغضہ تک نوبت پہنچ جاتی ہے، اسلام کا شیرازہ اس سے بھی منتشر ہو جاتا ہے۔

مولانا حنفی اور اہل حدیث کے ان افراد پر اپنی ناپسندیدگی کا اظہار کرتے ہیں جو معمولی معمولی مسائل کی بنا پر سخت تعصب کرتے ہیں اور ایک دوسرے کو دیکھنا نہیں چاہتے کیونکہ انہوں نے اپنے بعض اجتہادات کو مذہبی رنگ دے لیا ہے۔ مؤلف حَفَظَ اللَّهُ عَنْهُ امت میں واقع تحب اور اختلاف کے خاتمے پر زور دیتے ہوئے تعلیم کے اہل حدیث طریقے اور مسلک کے رواج دینے کی بات کہتے ہیں کیونکہ تعلیم ہی ایک ایسی چیز ہے جس سے انسان میں ملکہ تقید پیدا ہوتا ہے اور وہ صحیح و غلط راستے میں فرق کر سکتا ہے۔ اس کے حصول اور اصلاح پر زیادہ زور دینا چاہیے یہی اسلام کی فلاح دینیوی و اخروی کا بنیادی پتھر ہے۔

اہل بدعت کا طریقہ استدلال:

اصولی مباحث پر تَفْصِيلِيْنَفَتَّوَ کے بعد اہل بدعت کے طریقہ استدلال کے بارے میں فرماتے ہیں:

”اہل بدعت آج کل جو تقید کرتے ہیں وہ دراصل انہے کی تقید نہیں کرتے بلکہ ہر قول کے ضعیف کو مختلف مقامات سے جمع کر دیتے ہیں اور اقوال ساقطہ و شاذہ کی پیروی اور آج کل کے مشائخ اور پیروں کی اتباع کرتے ہیں، ان کے عقائد میں نہ قرآن کی پرواہ، نہ حدیث کی طرف التفات، نہ اقوال انہے کا لحاظ پھر حنفی بنے کا شوق اور ادعاء، اور پھر اہل حق کے ساتھ مقابله، انہی

کے عقائد میں ہم نے چند سطور لکھے ہیں۔“

پھر ”جواز فاتحہ علی الطعام“ کے مؤلف کے طریق استدلال کی غلطیوں کی نشاندہی فرمائی، اس کے بعد مسئلہ علم غیب غیر باری تعالیٰ، بحث ندا یا رسول اللہ، مسئلہ استعانت بغیر اللہ، مسئلہ بشریت رسول، قدم بوئی، عرس اور قبروں پر میلا، قبروں پر قبے بنانا، اللہ کو حاضر و ناظر جانا اور رسول کو حاضر و ناظر کہنے سے متعلق اہل بدعت کے اعتقادات کا رد و ابطال کیا، اور ان مسائل پر مفصل گفتگو فرمائے گمراہی کو دلائل کے ساتھ واضح کیا اور یہ بتایا کہ ان سارے زیر بحث مسائل میں اہل بدعت کا طریقہ استدلال غیر علمی اور ائمہ دین کے طریقے کے خلاف ہے۔

۲۔ دوسرے رسالہ کا موضوع بھی رسالہ ”جواز فاتحہ علی الطعام“ ہی کی تردید ہے جس میں مولانا نے کتاب و سنت، اجماع و قیاس صحیح کے دلائل سے ثابت کیا ہے کہ اس کام کا کرنا بدعت ہے، بدعت کی تعریف پر مفصل کلام کے بعد تحریر فرماتے ہیں کہ ہر نئے کام کو بدعت قبیحہ کہتے ہیں جو دین میں بدون اذن شرع حداث ہو جس کا مقتضی آنحضرت ﷺ کے زمانہ میں بدون معارض موجود ہوا اور نیا مقتضی بدون معصیت عباد پیدا نہ ہوا ہو، نہ کوئی سابق مانع اٹھا ہو جیسے عیدین کی اذان، اور فرمایا کہ اہل بدعت کی غلطی یہ ہے کہ وہ ہر نئے کام کے احداث کے قائل ہیں جن کے متعلق نہیں وارد نہ ہوئی ہو، خواہ دین کا ہو یا دنیا کا، خواہ آنحضرت ﷺ کے زمانہ میں اس کا مقتضی موجود ہوا اور اس کے کرنے سے کوئی مانع نہ ہو، آپ کے بعد کوئی نیا مقتضی پیدا نہ ہوا ہو، خواہ ایسا نہ ہو، اور ان کا استدلال عام ادلہ یا مطلق نص سے ہوتا ہے یا قیاس فاسد سے استدلال کرتے ہیں۔

پھر فاتحہ، تیجہ، ساتویں اور چالیسویں کے بدعت ہونے پر تفصیلی گفتگو فرماتے ہیں اور اس ضمن میں حدیث، اصول حدیث اور اصول فقہ اور عقائد کے بہت سارے مسائل پر علماء کی آراء کی روشنی میں کلام کرتے ہیں، اور رسالہ کے آخر میں فاتحہ کے ناجائز اور بدعت ہونے کے دس دلائل کی تلخیص خنثی الفاظ میں پیش فرماتے ہیں جسے قارئین رسالہ کے اخیر میں ملاحظہ کر لیں۔

۳۔ تیسرا رسالہ کا موضوع بھی بدعت کی تردید ہے، جس میں مولانا نے اصول فقہ کی کتابوں سے مختلف مباحث کا خلاصہ پیش کر کے اجتہاد، تقید اور قیاس کے مسائل پر گفتگو

فرمائی ہے اور کتاب و سنت سے استدلال کی بھرپور وکالت کی ہے، اور ان مباحثت پر ائمہ اسلام کے افکار و خیالات کو بڑے اپنے انداز سے پیش فرمایا ہے، یہ رسالہ اہل علم اور طلباء کے لیے بڑا پر مغز اور مفید ہے۔

ان تینوں رسالوں کے مطالعے سے جو چیز سامنے آتی ہے اس سے پتہ چلتا ہے کہ مولانا گوندلوی اپنے اسلوب اور اپنی تحریروں میں علمی چیختگی، مباحثت اور مسائل کے استیعاب، ردود و مناقشات میں قلم کی پاکیزگی، اسلوب کا سترھرا پن، اور علمی معیار کو ابتداء سے انتہاء تک برقرار رکھنے میں اپنی مثال آپ ہیں، مناظرے میں بحث و مناظرے کے آداب کو شروع سے آخر تک برتنے، مباحثت کی تلخیص و اختصار کے ساتھ ہر طبقے میں معتبر مؤلفین کی تصنیفات سے ضروری اقتباسات کے نقل کرنے اور مخالف کے اعتراضات کا جواب تتفق علیہ اجتماعی علمی مآخذ سے دینا بھی ان رسائل میں خوب خوب واضح ہے تاکہ قاری کو مسائل کی تتفق اور فہم میں زیادہ الجھاؤ نہ ہو۔ اکثر تحریریں کافی پہلے لکھی گئی ہیں، اور موضوعات علمی اور مناظرے میں استعمال ہونے والی اصطلاحات کا تعلق مختلف علوم و فنون سے ہے، اور مؤلف کا اسلوب بھی ٹھیک علمی اور اختصار اور ترکیز کا حامل ہے اس لیے کہیں کہیں مباحثت عام ہی نہیں بلکہ خاص طلبہ کے لیے بھی سخت ہیں، لیکن فی الجملہ پوری تحریر پڑھنے کے بعد مباحثت کا خلاصہ اچھی طرح ذہن میں آ جاتا ہے، خود مؤلف کے یہاں مختلف انداز سے اصل مباحثت کے خلاصے آگئے ہیں۔ ان ساری تحریریات کا مقصد صرف یہ ہے کہ امت محمدیہ کے لوگ فی الجملہ کتاب و سنت، اجماع اور قیاس کو اپنا مآخذ اور مرجع تعلیم کرتے ہیں اور صحیح طور پر اس کی پابندی سے ہم عملی طور پر ائمہ دین کے اتباع کہلانے جانے کے مستحق ہیں اور اسلامی تعلیمات کو ان مآخذ کی روشنی میں سمجھنے اور ان پر عمل کرنے سے عملی طور پر ہر طرح کے ناجائز اختلافات کا دروازہ خود بند ہو جاتا ہے۔

روہ گئے وہ اختلافات جن کی بنیاد صحیح علمی اصول و ضوابط ہیں تو وہ صحابہ کرام کے زمانے سے ہیں اور ائمہ کے یہاں بھی یہ معروف و مشہور ہیں اور دلائل کی روشنی میں علماء کے باہمی اختلافات کوئی ایسی چیز نہیں ہے جس کی بنا پر امت میں انتشار اور تفرقی کی فضائیم رہے، اس لیے تقلید اور عدم تقلید کے نام پر اختلافات میں شدت یا اس کو دلیل بنا کر آپس میں نا اتفاقی بالکل غیر شرعی اور غیر اسلامی عمل ہے، اور چونکہ اہل بدعت بدعاں پر غلط دلائل اور غلط فہمی کی

وجہ سے قائم ہیں اور اس کو ثواب کا کام سمجھتے ہیں اس لیے ضرورت اس بات کی ہے کہ ان کو بھی دین اسلام کے اصل مأخذ، جن کو وہ بھی اپنا مأخذ اور مصدر کہتے ہیں، کی طرف لوٹایا جائے اور علمی بنیادوں پر مسائل کو حل کیا جائے، اس طرح سے پوری امت شاہراہ کتاب و سنت پر چل کر منزل مقصود تک پہنچ سکتی ہے۔ سب کو متفقہ طور پر تحقیقی اختلافات، جو عقائد اور تصوف کے ابواب میں ہیں، کے خلاف جد و جہد کرنی چاہیے تاکہ امت محمدیہ میں مزید اتفاق اور ہم آہنگی ہو، امت کی سب سے بڑی خیرخواہی بھی ہے کہ سب کو اسلامی تعلیمات پر صحیح علمی اصولوں کی بنیاد پر اکٹھا کیا جائے اسی میں سب کے لیے خیر اور بھلائی ہے۔

ان معروضات کے خاتمے پر ایک بار ہم قارئین کرام کی توجہ اس کتاب کے پہلے رسالے میں، مولانا گوندوی نے جو بات تحریر فرمائی ہے، کی طرف مبذول کرائیں گے جس میں مولانا نے اہل حدیث اور حنفی اہل سنت کے دونوں گروہوں کے انصاف پسند حضرات کی تحریروں سے یہ اخذ کیا ہے کہ ان دونوں میں کوئی اصولی اختلاف ہے اور نہ فروعی اس لیے کہ کسی خاص فروعی مسئلہ کو چھوڑ کر اپنی تحقیق کے مطابق کسی صحیح حدیث یا فتوے پر عمل کر کے حنفی حفیت سے خارج نہیں ہوتا یا کسی مسئلے میں تشدد نہ کرنے سے آدمی اہل حدیث مذہب سے خارج ہوتا ہے۔ اس لیے کتاب و سنت کے دلائل کی روشنی میں معتبر اور سنبھیڈہ علماء کے افادات سے فائدہ اٹھا کر اصلاح معاشرہ کا کام کرنا چاہیے یہی شاہراہ حق ہے اور وقت کا تقاضا بھی۔ اللہ تعالیٰ ہمیں دین میں فہم و بصیرت عطا فرمائے اور صراط مستقیم پر چلائے (آمین ثم آمین)۔

قارئین کرام سے گزارش ہے کہ وہ ان رسائل کے مؤلف اور اس کے خدام کے حق میں دعائے خیر کریں اور اس قیمتی کتاب سے فائدہ اٹھا کر سعادت دارین حاصل کریں۔

وصلی اللہ علی نبینا محمد و علی آلہ و اصحابہ أجمعین۔

ڈاکٹر عبد الرحمن بن عبد الجبار الفريویانی

استاذ حدیث

جامعة الإمام محمد بن سعود الإسلامية

باليرياض ، المملكة العربية السعودية

بِسْمِ اللَّهِ الرَّحْمَنِ الرَّحِيمِ

مقدمة التحقيق

اللہ سبحانہ و تعالیٰ نے قیامت تک آنے والے انسانوں کی ضروریات کے مطابق فخر دو عالم جناب محمد رسول اللہ ﷺ کی ہستی پر وہی کی صورت میں ہدایات نازل فرمائیں اور رسول اللہ ﷺ نے ان تعلیمات کو عملی جامہ پہنا کر لوگوں کے سامنے پیش کیا، جس کو اللہ سبحانہ و تعالیٰ نے نہ صرف یہ کہ انسانیت کے لیے اسوہ حسنہ بنایا بلکہ قیامت تک کے لیے محفوظ کر دیا، تاکہ جس دور میں بھی انسان کو کوئی مسئلہ درپیش ہواں کا حل قرآن و سنت کی طرف رجوع کرنے سے اسے مل جائے اور وہ کسی غیر کے در کا محتاج نہ رہے۔

چونکہ امت مسلمہ کا دستور یہی تھا اس لیے آپس میں مثالی اتفاق و اتحاد اور اخوت و محبت قائم رہی، لیکن ایک وقت ایسا آیا کہ لوگوں نے اس ضابطہ حیات کی پرواد کیے بغیر کسی معین شخص کو مقام رسالت پر فائز کر کے اس کے ہر قول و فعل کو قابل عمل سمجھا، اگرچہ اس نے خود بھی اس بات کا اقرار کیا ہو کہ مجھ سے غلطی ہو جاتی ہے، کیونکہ میں بھی ایک انسان ہوں، لہذا میری ہر بات کو لکھا کرو اور نہ ہی میری ہر بات کو مانو بالخصوص جب میری بات رسول اللہ ﷺ کے مقابلے میں ہو تو اس کی کوئی حقیقت نہیں، لیکن کچھ لوگوں نے اللہ کے قانون کو ناقص قرار دیا اور دوسروں کی نقہ کو کامل سمجھا، جس کا نتیجہ یہ ہوا کہ امت اسلامیہ کئی فرقوں میں تقسیم ہو کر رہ گئی۔

لیکن اگر انصاف کی نگاہ سے دیکھا جائے تو حقیقت اس کے بالکل برعکس تھی، چنانچہ علامہ انور شاہ کاظمی میری رحمۃ اللہ فرماتے ہیں:

”من زعم أن الدين كله في الفقه بحيث لا يبقى وراءه شيء فقد حاد عن
الصواب“^①

^① فیض الباری علی صحیح البخاری (۱۰/۲) مسلک احتجاف اور مولانا عبدالحی لکھنؤی از مولانا ارشاد الحق اثری رحمۃ اللہ (ص:۸)

”جو سمجھتا ہے کہ تمام دین فقه میں ہے اس سے باہر کوئی چیز نہیں تو بے شک وہ راہ صواب سے ہٹا ہوا ہے۔“

اور آج کے اس دور میں جبکہ امت مسلمہ کوئی ایک خطناک اندر وہی اور پیروں میں مسائل در پیش ہیں، اس کا اتحاد ضروری ہے تاکہ تمام سازشوں کا ڈٹ کر مقابلہ کیا جاسکے۔ تو آئیے پھر اپنے خالق و مالک سے پوچھتے ہیں کہ امت مسلمہ کا اتحاد کیسے ممکن ہے؟ ارشادِ بانی ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِ الْأُمْرِ﴾

منکُمْ فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ

تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾ [النساء: ٥٩]

”اے ایمان والو! اللہ تعالیٰ اور اس کے رسول کا حکم مانو اور الوالا مرکا، اور اگر تمہارا

کسی بات میں جھگڑا ہو جائے تو اگر تمہارا اللہ تعالیٰ پر اور آخرت کے دن پر ایمان

ہے تو اللہ تعالیٰ اور رسول ﷺ کی طرف رجوع کرو، یہ تمہارے حق میں بہتر ہے اور

اس کا انجام بہت اچھا ہے۔“

چنانچہ تمام اختلافات کو قرآن و سنت پر پیش کر کے اس کا حل معلوم کیا جا سکتا ہے اور امت کو اس پلیٹ فارم پر جمع کیا جا سکتا ہے۔

محمدث زماں، عالم رباني فضیلۃ الشیخ الحافظ محمد گوندوی رحمۃ اللہ علیہ ان ہستیوں میں سے تھے کہ جن میں یہ تریپ تھی کہ لوگوں کو قرآن و سنت کی خالص دعوت پہنچائی جائے تاکہ وہ بدعاوں و خرافات اور تقلید و وجود سے نکل کر اس واحد راستے کی طرف لوٹیں جو یقیناً نجات کا راستہ ہے، چنانچہ انہوں نے جہاں لوگوں کو اس دین حنفی کی اصل دعوت سے آگاہ کرنے کی کوشش کی وہاں اس دین کی شکل کو بگاڑ کر لوگوں تک پہنچانے والوں کا ڈٹ کر مقابلہ کیا اور ادله قاطعہ سے ان کی خوب خبری لیکن اس میں جو خاص بات ان کی کتب کا مطالعہ کرنے کے بعد ظاہر ہوتی ہے وہ یہ ہے کہ انہوں نے ہمیشہ قرآن حکیم کی اس آیت کی عملی تفسیر بن کر دکھایا:

﴿أَدْعُ إِلَى سَبِيلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ وَجَادِلْهُمْ بِالْتَّقْوَى﴾

”ہی احسان“ [الحل: ۱۲۵]

”لوگوں کو حکمت اور اچھی نصیحت کے ذریعے اپنے مالک کے راستے کی طرف بلا وہ اور ان سے بحث کرو تو وہ بھی احسن طریقے سے۔“

اللہ تعالیٰ ان کی مسائی جیلیہ کو شرف قبولیت سے نوازے اور حق کے مثالاً شیوں کے لیے مشعل راہ بنائے۔ آمین یا رب العالمین۔

زیرِ نظر کتاب کا تعارف:

کتاب کے تعارف سے پہلے یہ بات ذہن نشین رہے کہ اس کتاب کے لکھنے کا سبب، جیسا کہ مصنف ﷺ، خود بھی وضاحت فرمائیں گے، یہ ہے کہ ایک مولوی صاحب نے دو کتابیں ”جواز فاتحہ علی الطعام“ اور ”حفیہ پاکٹ بک حصہ دوم“ کے نام سے لکھیں، ان دونوں کتابوں میں اس نے بدعت و خرافات کو سنن کی صورت میں پیش کرنے کے ساتھ ساتھ اہل حدیث اور خود احناف میں سے دیوبندیہ کو اہل سنت سے الگ فرقہ قرار دیا اور اس سے بھی آگے بڑھ کر اس نے اہل حدیث کو جہنمی ٹھہرایا اور شرک و بدعت کو لوگوں کے سامنے حق بنا کر پیش کیا، اگرچہ اس کی کتابوں کے کئی ایک جواب دیے گئے لیکن پھر بھی حضرت حافظ صاحب ﷺ نے یہ ضرورت سمجھی کہ اس کا ایک تفصیلی جواب دیا جائے تاکہ عوام الناس اس کی کذب بیانی سے دھوکہ کھا کر اپنی آخرت نہ بر باد کر ملیٹھیں، چنانچہ انہوں نے یہ کتاب تین حصوں میں لکھی اور اس کا نام ”الإصلاح“ رکھا۔

حصہ اول:

جو کہ اس کی کتاب ”حفیہ پاکٹ بک حصہ دوم“ کا تفصیلی رد ہے، اس میں درج ذیل مسائل زیرِ بحث ہیں:

- ۱۔ تقلید: اس میں یہ ثابت کیا ہے کہ اہل حدیث اور محققین حفیہ کا اس میں جو اختلاف ہے وہ صرف اور صرف فہم کا اختلاف ہے، اس کے علاوہ تقلید کی ابتداء، اس کے متعلق ائمہ کی آراء اور ضمناً اجتہاد و مجتہدین کی اقسام، فرقہ ناجیہ، اہل حدیث اور اہل رائے کا طرز استدلال وغیرہ کا بیان ہے۔

- | | |
|------------------------|---------------------------|
| ٣۔ ندائے یار رسول اللہ | ٢۔ مسئلہ علم غائب۔ |
| ٥۔ بشریت۔ | ٣۔ مسئلہ استعانت۔ |
| ٧۔ عرس۔ | ٦۔ قدم بوئی (پاؤں چومنا)۔ |
| ٨۔ مسئلہ حاضر و ناظر۔ | ٩۔ قبروں پر قبے بنانا۔ |

ان تمام موضوعات پر سیر حاصل بحث کی ہے اور یہ ثابت کیا ہے کہ ان تمام مسائل میں اہل حدیث اور حنفیہ مسلک شرک و بدعت کے خلاف متفق ہیں۔

حصہ دوم:

یہ حصہ کتاب ”جواز فاتحہ علی الطعام“ کا تفصیلی رد ہے، اس حصہ کی ابتداء میں بدعت کی تعریف کے حوالے سے کچھ گفتگو کی لیکن اس کی تفصیل اس کے بعد والے حصے میں ہے۔ علاوہ ازیں اس حصے میں فاتحہ مرسمہ کی حقیقت، اہداء ثواب، تیجا، ساتواں، چالیسوائیں کی حقیقت، ان کے جواز کے لیے پیش کی جانے والی ادله کا جواب، اور اس میں صحیح مسنون طریقہ کیا ہے؟ ان سب پر تفصیلی گفتگو فرمائی ہے۔

حصہ سوم:

اس میں بدعت کی لغوی و اصطلاحی تعریف مختلف علماء کے اقوال کی روشنی میں، قیاس، اجتہاد، مصالح مرسلہ، استصحاب حال اور قرون ثلاثہ میں راجح مسائل کی جیت کی حقیقت وغیرہ موضوعات پر گفتگو کی ہے، اس میں جو بنیادی گفتگو ہے وہ یہی ہے کہ قیاس، مصالح مرسلہ اور بدعت میں فرق کو واضح کیا ہے، یقیناً یہ کتاب پڑھنے اور سمجھنے کے بعد انسان بڑی آسانی سے بدعت اور مصلحت میں فرق کر سکتا ہے۔ واللہ ہو الموفق۔

اپنے موضوع کے اعتبار سے یہ کتاب یقیناً انتہائی جامع اور مفصل کتاب ہے، لیکن کئی سالوں سے بالکل مفقود ہو چکی تھی تو ہمارے اساتذہ بالخصوص حافظ محمد شریف صاحب حَفَظَ اللَّهُ عَنْهُ نے کتاب کو دوبارہ منظر عام پر لانے کا ارادہ ظاہر فرمایا اور ساتھ یہ فیصلہ ہوا کہ اس میں موجود احادیث کی تخریج کر دی جائے اور کتب کے حوالہ جات جدید طبعات کے مطابق دے دیے جائیں تاکہ قارئین کے لیے آسانی ہو، چنانچہ اس کے پہلے حصے کی تحقیق و تخریج کی سعادت

مجھے نصیب ہوئی، جبکہ دوسرے حصے پر کام بھائی محمد ابراہیم بن بشیر الحسینی اور تیسرے پر بھائی محمد فیاض آسی نے بڑے احسن طریقے سے پایہ تکمیل کو پہنچایا، اللہ تعالیٰ ہم سب کی اس ادنیٰ سی کاوش کو قبول فرمائے۔ آمین یا رب العالمین۔

تحقیق کا منبع اور طریقے کار:

کتاب کی تحقیق میں مندرجہ ذیل باتوں کو منظر رکھا گیا ہے:

- ۱۔ قرآنی آیات میں سورت کا نام اور آیت نمبر پر اکتفا کیا ہے۔
- ۲۔ احادیث کی تخریج میں اگر حدیث بخاری و مسلم میں ہے تو فقط انہی کا حوالہ دیا ہے۔
- ۳۔ اگر صحیحین میں سے کسی ایک میں ہے تو بھی فقط اسی کا حوالہ کافی سمجھا گیا ہے، ہاں البتہ اگر کسی دوسری کتاب اور بالخصوص سنن اربعہ میں تفصیل ہو یا کوئی زائد فائدہ ہو تو ساتھ اس کا حوالہ بھی ذکر کیا ہے۔
- ۴۔ صحیحین کی احادیث کے علاوہ باقی احادیث کی تخریج میں بھی دو کتب پر ہی اکثر اکتفاء کیا ہے، البتہ ساتھ کسی دوسری کتاب کا حوالہ بھی ذکر کر دیا ہے، جہاں اس کی مفصل تخریج موجود ہو۔
- ۵۔ چونکہ بخاری و مسلم کی صحت پر پوری امت کا اجماع ہے، اس لیے حدیث کی صحت کے لیے ان کتب کا نام ذکر کر دینا، ہی کافی ہے۔
- ۶۔ جبکہ باقی احادیث پر صحت اور ضعف کا حکم بھی لگایا ہے، جس میں تخریج کی ابتداء ہی میں صحیح، حسن، ضعیف وغیرہ لکھ دیا ہے تاکہ قاری کے لیے آسانی رہے۔
- ۷۔ ضعیف حدیث میں حتیٰ الوع اس کا سبب ضعف بھی اختصار سے نقل کر دیا ہے اور ساتھ اس کی تفصیل کے لیے کسی مرجع کا حوالہ بھی دیا ہے، جس میں سرفہrst محدث عصر شیخ علامہ البانی رض کی کتب ہیں۔
- ۸۔ کتب ستہ کی احادیث میں کتاب کا نام، باب اور حدیث نمبر ذکر کیا ہے۔
- ۹۔ ان کے علاوہ باقی کتب کی احادیث میں بھی یہی کوشش کی ہے، ہاں البتہ کہیں جلد اور صفحہ پر ہی اکتفا کیا ہے۔
- ۱۰۔ عربی عبارات کا اصل مصادر سے تقابل کیا ہے اور اصل مصدر والی عبارت نقل کی ہے۔

- ۱۱۔ جبکہ کمی یا زیادتی کی صورت میں ”فی المطبوع“ (جس سے مراد ”الإصلاح“ ہوگا) کہہ کر اشارہ کر دیا ہے، لیکن یہ زیادہ اہتمام وہاں ہی کیا ہے جہاں معنی میں کوئی فرق پڑے یا جہاں کہیں زیادہ عبارت ساقط ہو و گرنہ اختصار کی وجہ سے اس کا ذکر نہیں کیا۔
- ۱۲۔ عبارت نقل کرنے کے بعد اگر اصل کتاب میں کتاب کا حوالہ دیا ہے تو اس کی جلد اور صفحہ ذکر کر دیا ہے اور اگر کوئی حوالہ نہیں دیا تو اصل مصدر جہاں سے عبارت نقل کی ہے، اس کا پورا حوالہ نیچے حاشیے میں ذکر کر دیا ہے۔
- ۱۳۔ فہارس علمیہ کا بھی اضافہ کر دیا گیا ہے۔

والسلام

عبدالرؤوف، محمد فیاض آسی

ابن بشیر الحسینی

ولادت اور نام و نسب:

آپ غالباً ۲۶ رمضان المبارک ۱۳۱۲ھ مطابق ۸ فروری ۱۸۹۷ء کو گوجرانوالہ کے قصبہ مرالیوالہ میں پیدا ہوئے، آپ کا نام والد نے عظیم اور والدہ نے محمد رکھا، والدہ کے رکھے ہوئے نام ہی سے معروف ہوئے، اپنے بڑے بیٹے کے نام پر اپنی نینیت ابو عبد اللہ رکھی۔

آپ کے والد ماجد کا نام میاں فضل الدین تھا، جو مولانا علاء الدین (گوجرانوالہ) اور حافظ عبد المنان محدث وزیر آبادی کے شاگرد اور اپنے خاصے عالم تھے، آپ خاندانی طور پر راجپوت منہاس تھے۔

تعلیم و تربیت:

پانچ سال کی عمر میں آپ کو حفظ قرآن کے لیے ایک حافظ صاحب کے پاس بٹھا دیا گیا، تھوڑے ہی عرصے میں حفظ کی صلاحیت خاصی بڑھ گئی، ایک دن والد محترم کہنے لگے کہ ایک ربع پارہ روزانہ یاد کر کے سنایا کرو، ورنہ تمہیں کھانا نہیں ملے گا، اس دن سے آپ نے روزانہ ربع پارہ یاد کر کے سنانا شروع کر دیا۔

حفظ قرآن کا سلسلہ ابھی مکمل نہیں ہوا تھا کہ والد محترم کا سایہ سر سے اٹھ گیا، اب آپ کی تعلیم و تربیت کی ذمہ داری کا بوجھ آپ کی والدہ ماجدہ کے کندھوں پر آپڑا، چنانچہ دس سال کی عمر میں حفظ قرآن کا کام مکمل ہوا تو والدہ ماجدہ نے مزید تعلیم کے لیے آپ کو جامع مسجد اہل حدیث چوک نیائیں (چوک اہل حدیث) شہر گوجرانوالہ میں مولانا علاء الدین کے پاس بھیجا، جہاں آپ نے عربی ادب اور صرف و نحو کی چند ابتدائی کتابیں پڑھیں، پھر آپ کو گوند لانوالہ کے ایک نیک سرنشیت بزرگ عبد اللہ ٹھیکیدار کشمیری کی معیت میں مدرسہ تقویۃ الاسلام امرتسر میں داخلے کے لیے

بھیج دیا، ٹھیکیدار موصوف بہت صالح انسان اور علمائے غزنویہ کے پرائے عقیدت مند تھے۔
یہ مدرسہ اس وقت حضرت الامام عبدالجبار غزنوی رحمۃ اللہ علیہ کے زیر نگرانی و سرپرستی چل رہا تھا،
یہاں آپ نے چار سال کی قلیل مدت میں حدیث، تفہیم، فقه اور دیگر علوم و فنون کی تمام کتب
سے فراغت حاصل کی۔

آپ کے اساتذہ کرام:

- ۱ مولانا علاء الدین رحمۃ اللہ علیہ (گوجرانوالہ)
- ۲ حضرت الامام سید عبدالجبار غزنوی رحمۃ اللہ علیہ
- ۳ مولانا سید عبدالاول غزنوی رحمۃ اللہ علیہ
- ۴ مولانا سید عبد الغفور غزنوی رحمۃ اللہ علیہ
- ۵ جامع المعقول والمنقول مولانا محمد حسین ہزاروی رحمۃ اللہ علیہ (داما حضرت الامام عبدالجبار غزنوی رحمۃ اللہ علیہ)
- ۶ مولانا عبد الرزاق رحمۃ اللہ علیہ
- ۷ مولانا حافظ عبد المنان محمد وزیر آبادی رحمۃ اللہ علیہ۔

حضرت الامام کی مجلس کا اثر:

حضرت الامام سید عبدالجبار غزنوی کی روحانی شخصیت نے آپ کو بہت متاثر کیا، فرمایا کرتے
تھے کہ جو شخص بھی حضرت الامام کی مجلس میں بیٹھ گیا اس پر روحانیت اور توجہ الی اللہ کا خاص
رنگ چڑھ گیا، دنیا کی محبت سرد ہو گئی، دل کی دنیا بدل گئی اور عملی زندگی میں ایک انقلاب آگیا۔
بعض اوقات دوران درس حضرت الامام کی مجلس کے متعلق اپنا ابتدائی ذاتی تاثر بیان فرمایا
کرتے تھے کہ جب میں ان کی خدمت میں حاضر ہوا تو چند ہی دنوں میں ان کی روحانیت مجھ پر
اس شدت سے اثر انداز ہوئی کہ میں جیران ہو کر سوچنے لگا کہ جو لوگ مدت دراز سے یہاں موجود
ہیں وہ اب تک زندہ کس طرح ہیں کہ وہ شدت تاثر سے ترپ پر ترپ کرختم کیوں نہیں ہو گئے؟
الغرض دوران درس جب بھی حضرت الامام کا ذکر کرتے تو بڑے والہانہ انداز میں
کرتے، یوں لگتا کہ کوئی شاگرد اپنے استاذ کا ذکر نہیں کر رہا بلکہ کوئی محبت صادق اپنے محبوب کا
ذکر کر رہا ہے۔

یہی وجہ ہے کہ آپ نے حضرت الامام کی ہر ہرادا کو اپنا لیا تھا، اخلاق حسنہ، خمودی و

سنجدگی، ذوق عبادت، ذکر اللہ کی کثرت، نماز سے خصوصی تعلق، خشوع و خضوع، اول وقت اور باجماعت اس کی ادائیگی کا اہتمام، یہ سب چیزیں آپ نے حضرت الامام سے سیکھیں۔

علوم طبیہ کی تحصیل:

آپ کا شروع سے ہی خیال تھا کہ علوم دینیہ کو ذریعہ معاش نہ بنایا جائے، چنانچہ درس نظامی کی تکمیل کے بعد آپ نے اسی نیت سے طبیہ کا لج و ملی میں داخلہ لے لیا، یہاں طب کا چار سالہ کورس کامل کر کے آپ نے ”فاضل الطب والجراحت“ درجہ اول کی سند اور گولڈ میڈل حاصل کیا۔ طبیہ کا لج کے اساتذہ میں سب سے زیادہ قابل، مشہور بلکہ بین الاقوامی شخصیت حکیم اجمل خان مرحوم تھے۔ وہ حضرت گوندوی مرحوم کی ذہانت و فطانت اور قابلیت سے اتنے متاثر تھے کہ فرمایا کرتے: جب مجھے اس شخص (حضرت گوندوی ﷺ) کے سامنے لیکھر دینا ہوتا ہے تو مجھے بہت تیاری کرنی پڑتی ہے۔

حضرت حافظ صاحب نے طب کی تعلیم میں اس غرض سے حاصل کی کہ علوم دینیہ کی بجائے طب کو ذریعہ معاش بنائیں گے اور کچھ عرصے تک آپ نے اس کا تجربہ بھی کیا، چنانچہ ۱۹۲۸ء میں جب مولانا ابوالبرکات احمد مدرسی مرحوم آپ سے صحیح بخاری وغیرہ پڑھنے کے لیے گوجرانوالہ آئے تو اس وقت آپ جامع مسجد اہل حدیث چوک نیائیں کے سامنے مطب کیا کرتے تھے اور اس کے ساتھ ساتھ آپ نے قبرستان روڈ پر واقع ٹالیں والی مسجد میں ”درس اعظم“ کے نام سے ایک مدرسہ بھی قائم کر رکھا تھا، جس میں دوسرے مدارس کے فارغ التحصیل طلبہ صحیح بخاری اور دیگر علوم کی اعلیٰ درجے کی کتابیں پڑھنے کے لیے آیا کرتے تھے۔

کچھ عرصہ تک یہ سلسلہ یوں ہی چلتا رہا، لیکن جلد ہی آپ کوا حساس ہو گیا کہ یہ دونوں کام خاصاً وقت مانگتے ہیں اور یہ وقت احسن طریق سے نہیں چل سکتے، چنانچہ طب یونانی کا کاروبار آپ نے یکسر موقوف کر دیا اور حکمت ایمانی (علوم دینیہ) کی خدمت کے لیے کلیتہ وقف ہو گئے۔

شادی خانہ آبادی:

دینی اور طبی تعلیم کی تکمیل کے بعد جلد ہی آپ کی شادی مولانا فقیر اللہ مدرسی کی بیٹی سے ہو گئی، جن سے ایک بیٹا اور ایک بیٹی پیدا ہوئی، بیٹی کا نام عبداللہ ہے، جو حافظ قرآن ہے۔

۱۹۳۲ء میں آپ کو بعض وجوہ سے دوسری شادی کرنا پڑی۔ اس دوسری بیوی سے اللہ تعالیٰ نے دو بیٹے (ڈاکٹر محمود عظم اور مسعود عظم) اور چار بیٹیاں عطا کیں۔

تدریسی خدمات:

حصول تعلیم کے دوران ہی آپ کی ذہانت و قابلیت اور علوم و فنون کی صلاحیت کی بہت شہرت ہو گئی تھی، اس لیے تکمیل و فراغت کے بعد گھر آتے ہی مختلف درس گاہوں کی طرف سے آپ کو تدریس کے لیے دعوت نامے آنے لگ گئے۔

کچھ عرصہ تو آپ نے اپنے گاؤں گونداناوالہ میں قیام فرمایا اور پڑھتے پڑھاتے رہے، اسی دوران ۱۹۲۳ء میں آپ کو ادائیگی حج کی سعادت بھی حاصل ہوئی۔

مدرسہ رحمانیہ، دہلی:

لیکن ۱۹۲۷ء میں مدرسہ رحمانیہ دہلی کے مہتمم شیخ عطاء الرحمن کے پر زور اصرار پر ان کے ہاں تشریف لے گئے، ۱۹۲۸ء تک وہیں تدریسی خدمات سرانجام دیں، یہاں سے فارغ ہو کر آپ پھر واپس گونداناوالہ آگئے۔

گونداناوالہ میں تدریس:

گونداناوالہ واپس آ کر آپ نے پھر درس و تدریس کا سلسلہ شروع کر دیا، بہت سے طلباء نے آپ سے کسب فیض حاصل کیا، غالباً اسی دور (۱۹۳۰ء کے لگ بھگ) میں مولانا عطاء اللہ خنیف اور حافظ عبداللہ بدھیمالوی جیسے آپ کے کبار تلامذہ آپ سے علوم و فنون کی مختلف کتابیں پڑھتے رہے ہیں، شاہد اسی وجہ سے دونوں بزرگوں کو ۱۹۳۲ء میں اپنے استاذ محترم کی دوسری شادی میں شرکت کا موقع بھی مل گیا تھا۔

جامعہ عربیہ دارالسلام، عمر آباد:

۱۹۳۳ء میں اہل مدراس کی دعوت پر ”جامعہ عربیہ دارالسلام“، عمر آباد تشریف لے گئے، آپ کے ہاں تشریف لے جانے سے اس درس گاہ کی خوب شہرت اور ترقی ہوئی، یہاں چند سال تدریس کرنے کے بعد پھر گونداناوالہ واپس آگئے۔

جامع مسجد اہل حدیث، گوجرانوالہ:

ان دنوں جامع مسجد اہل حدیث، چوک اہل حدیث (چوک نیائیں) میں ایک دینی درس گاہ قائم تھی، جس کی انتظامیت نے آپ کو مدرس کی دعوت دی، جو آپ نے قبول کر لی، چنانچہ ان کی طرف سے آپ کو ایک بائیسیکل مہیا کی گئی، جس پر آپ روزانہ گونداناوالہ سے آتے اور پڑھا کر واپس چلے جاتے تھے۔ ان دنوں حضرت مولانا محمد اسماعیل سلفی رحمۃ اللہ علیہ وہاں خطیب تھے، انہوں نے بھی حضرت گوندلوی سے بعض کتب ”شرح عقائد نسفی“ اور ”مسلم الشیوٹ“ وغیرہ پڑھیں۔ ۱۹۷۲ء میں گونداناوالہ میں ایک قتل ہو گیا، جس کی وجہ سے آپ کو وہاں سے نقل مکانی کرنی پڑی۔ چنانچہ آپ شہر گوجرانوالہ، آبادی حاکم رائے (محلہ گلشن آباد) میں منتقل ہو گئے، پھر تادم والپسیں آپ یہاں سکونت پذیر رہے۔

درسہ تعلیم الاسلام، اوڈا نوالہ:

۱۹۷۶-۷۷ء کے لگ بھگ کا عرصہ آپ نے ”درسہ تعلیم الاسلام“ اوڈا نوالہ میں گزارا۔ درسہ ہذا کے باñی امیرالمجاہدین صوفی محمد عبد اللہ کی پر خلوص دعوت پر آپ وہاں تشریف لے گئے۔ صوفی صاحب مرحوم فرمایا کرتے تھے کہ حضرت گوندلوی کی وجہ سے ہمارا درسہ بھی جامعہ بن گیا تھا اور طلبہ کی کثرت کی وجہ سے بڑی رونق ہو گئی تھی، یہاں آپ نے دو سال تک شیخ الحدیث کے فرائض سرانجام دیے۔

درس اعظم، ٹالی والی مسجد، گوجرانوالہ:

۱۹۷۷-۷۸ء کے لگ بھگ آپ نے ”ٹالی والی مسجد“، قبرستان روڈ گوجرانوالہ میں ”درس اعظم“ کے نام سے ایک درسہ قائم کیا، جس میں فارغ التحصیل طلبہ کو آپ صحیح بخاری، موطا امام مالک، الاتقان للسیوطی، حجۃ اللہ البالغہ اور مسلم الشیوٹ وغیرہ پڑھاتے تھے۔

ان دنوں طب کو آپ نے ذریعہ معاش بنایا ہوا تھا، جامع مسجد اہل حدیث چوک نیائیں کے سامنے مطب کرتے تھے، مولانا ابوالبرکات اور دیگر کئی علماء اسی دور میں آپ سے دینی علوم کے ساتھ ساتھ طبی علوم بھی پڑھا کرتے تھے اور آپ کے ساتھ مل کر دوسازی کا کام بھی کیا کرتے تھے۔ یہ درس اعظم ۱۹۷۹ء تک بخیر و خوبی چلتا رہا۔ حضرت گوندلوی خود ہی اس کے باñی اور اکیلے ہی اس کے مدرس تھے اور بلا تشوہ و معاوضہ پڑھاتے تھے۔

جامعہ اسلامیہ، گوجرانوالہ:

۱۹۵۰ء میں حاجی محمد ابراہیم انصاری مرحوم اور ان کے رفقاء نے آبادی حاکم رائے (گشن آباد) گوجرانوالہ میں ”جامعہ اسلامیہ“ کے قیام کا پروگرام بنایا تو حضرت گوندوی سے اس کی علمی سرپرستی کی درخواست کی، آپ نے قبول فرمائی اور یوں ”درس اعظم“ کا گویا ”جامعہ اسلامیہ“ میں ادنام خوش انجام ہو گیا۔

اب ”جامعہ اسلامیہ“ میں دیگر مدارس کے فارغ التحصیل طلبہ کو حضرت حافظ صاحب وہی ”درس اعظم“ والا نصاب پڑھاتے تھے اور مولانا ابوالبرکات احمدان کو فاضل عربی کی تیاری کرتے تھے، تقریباً پانچ سال تک یہ سلسلہ یوں ہی چلتا رہا۔ پھر ”جامعہ اسلامیہ“ میں آٹھ سال کا کامل نصاب درس نظامی جاری کر دیا گیا۔

جامعہ سلفیہ، فیصل آباد:

۱۹۵۶ء میں جامعہ سلفیہ فیصل آباد کا قیام عمل میں آیا تو اس کی منسند شیخ الحدیث کے لیے حضرت حافظ صاحب ہی کو سب سے زیادہ موزوں سمجھا گیا، چنانچہ مرکزی جمعیت اہل حدیث کے امیر مولانا سید محمد داؤد غزنوی، مولانا محمد اسماعیل سلفی اور مولانا محمد عطاء اللہ حنفی حاجی محمد ابراہیم انصاری مرحوم سے حضرت حافظ صاحب کو باقاعدہ مانگ کر لے گئے۔ ۱۹۶۳ء تک آپ جامعہ سلفیہ میں شیخ الحدیث کے طور پر کام کرتے رہے، پھر جامعہ کی انتظامیہ میں کچھ ناخو شگوار تبدیلی کی وجہ سے آپ واپس گوجرانوالہ تشریف لے آئے۔^①

^① شیخ الحدیث مولانا محمد عبداللہ صاحب رحمۃ اللہ علیہ جامعہ محمدیہ چوک نیائیں میں شیخ الحدیث کی منسند پر مدرس فرمایا کرتے تھے اور جامع الہحدیث دال بازار میں خطیب تھے، جامع اہل حدیث دال بازار اوقاف میں آگئی تو مکملہ اوقاف والوں نے مساجد اوقاف کے ائمہ و خطباء کے لیے کوئی میں تین ماہ کا کورس رکھا تو مولانا محمد عبداللہ صاحب جامعہ محمدیہ سے چھٹی لے کر کورس کی خاطر کوئی چلے گئے، وہاں سے آ کر جامعہ محمدیہ میں مدرس کرنے لگے، تھوڑا عرصہ بعد مکملہ اوقاف والوں نے بہاولپور میں پھر تین ماہ کا کورس رکھ دیا، مولانا محمد عبداللہ صاحب نے جامعہ والوں سے چھٹی طلب کی تو جامعہ والوں نے کہا کہ اب آپ نہ جائیں کیونکہ تین ماہ پہلے آپ چھٹی کر چکے ہیں، تین ماہ اور چھٹی کریں گے تو طلبہ کی تعلیم کا کیا بنے گا؟ مولانا صاحب نے فرمایا: کورس کرنے میں نے ضرور جانا ہے، جامعہ والوں نے کہا کہ ٹھیک ہے آپ کورس کرنے جائیں، ہم مدرس کے لیے کوئی اور استاذ رکھ لیتے ہیں، چھ ماہ تعلیم و مدرس کا بذر رہنا ہمیں گوارا نہیں۔ چنانچہ مولانا

گو جرانوالہ والپس آتے ہی ”جامعہ اسلامیہ“ کی انتظامیہ نے آپ سے پھر جامعہ کی علمی سرپرستی کی درخواست کی، جسے آپ نے صرف اس باق پڑھانے کی حد تک قبول کر لیا۔ چنانچہ آپ صحیح بخاری اور خلاصہ التفاسیر پڑھانے لگے، یعنی مختلف کتب تفسیر کا مطالعہ کرنے کے بعد ان کا خلاصہ طلبہ کے سامنے پیش کر دیتے تھے۔ یہ سبق انتہائی معلوماتی اور تحقیقی ہوتا تھا۔

جامعہ اسلامیہ، مدینہ منورہ:

۱۹۶۲ء کے لگ بھگ آپ کو مدینہ یونیورسٹی کی طرف سے تدریس کے لیے مدعو کیا گیا تو آپ وہاں تشریف لے گئے، ایک سال تک آپ نے وہاں پڑھایا، یونیورسٹی کے طلبہ کی نسبت آپ سے وہاں کے اساتذہ و شیوخ زیادہ متاثر اور مستفید ہوئے۔

جامعہ محمدیہ، گو جرانوالہ:

مدینہ یونیورسٹی سے واپس آ کر پھر جامعہ اسلامیہ گو جرانوالہ سے وابستہ ہو گئے۔ کچھ عرصہ بعد شیخ الحدیث مولانا محمد عبداللہ کی درخواست پر جامعہ محمدیہ گو جرانوالہ میں تدریس کا سلسلہ شروع کر دیا اور پھر تادم واپسیں اسی جامعہ سے وابستہ رہے۔

کورس کی خاطر بہاؤ پور چلے گئے، واپس آئے تو جامعہ محمدیہ والوں نے اور استاذ رکھ لیا ہوا تھا۔ اب مولانا صاحب تدریس سے فارغ ہو گئے تو انہوں نے جامع مسجد دال بازار والی انتظامیہ سے بات کی کہ میں پہلے جامعہ محمدیہ میں پڑھاتا تھا مصروف رہتا تھا، مطالعہ کا بھی موقع ملتا تھا، علم تازہ ہوتا رہتا تھا، اب سارا دن فارغ رہتا ہوں تو دال بازار کی انتظامیہ نے کہا کہ آپ ادھر جامع مسجد دال بازار میں مدرس بنالیں، آپ مصروف بھی ہو جائیں گے، مطالعہ سے آپ کا علم بھی تازہ ہوتا رہے گا۔ چنانچہ مولانا صاحب نے جامع دال بازار میں خطبہ جمعہ کے دوران اعلان فرمایا کہ اس سال رمضان کے بعد شوال میں اس جامع دال بازار میں مدرسہ دارالحدیث مدینۃ العلم کا آغاز کیا جا رہا ہے، آٹھ سال کا نصب ہوگا، پہلی سے لے کر آٹھویں تک جماعتیں ہوں گی اور حافظ گوندوی صاحب صحیح بخاری پڑھایا کریں گے، طلبہ کے قیام و طعام کا انتظام دارالحدیث کے اندر ہوگا، کھانے کے لیے کسی طالب علم کو چھاپا کپڑا کر کسی کے گھر نہیں بھیجا جائے گا۔ یہ تیرہ سو بیساں ہجری اور انیس سو باسٹھ کی بات ہے۔ مقصد یہ ہے کہ حافظ صاحب گوندوی جامعہ سلفیہ فیصل آباد سے مولانا محمد عبداللہ صاحب کی دعوت و درخواست پر جامع دال بازار دارالحدیث مدینۃ العلم تشریف لائے تھے، پھر دال بازار تدریس کے زمانہ ہی میں جامعہ اسلامیہ مدینہ منورہ گئے تھے۔ مدینہ منورہ سے واپس آ کر کچھ عرصہ جامعہ اسلامیہ چاہ شاہاں میں پڑھاتے رہے، پھر مولانا عبداللہ صاحب جامعہ محمدیہ جی ٹی روڈ پر لے آئے، اس دوران دارالحدیث کا نام جامعہ شرعیہ پھر جامعہ محمدیہ میں تبدیل ہو چکا تھا۔ (نور پوری)

اخلاق و اوصاف:

آپ انہائی نرم مزاج، خاموش طبع، خوش لباس، خوش گفتار، فضولیات سے محترم، عابد و زاہد اور ہمہ وقت ڈاکرو شاغل انسان تھے، نماز تہجد، تحیۃ المسجد اور نماز بجماعت اور تکبیر اولیٰ کے پانے کا آپ کے ہاں بے مثل اهتمام ہوتا تھا، انہائی چھوٹے اور معمولی کاموں میں بھی اتباع سنت کا خیال پیش نظر رہتا تھا، غیبت، حسد، بعض، کینہ اور دیگر اخلاقی رذائل سے کوسوں دور تھے، چہرہ ہمیشہ علم و عبادت کے نور سے منور اور متبرسم نظر آتا تھا، اوپنی آواز میں کھل کھلا کر ہنسنے کی عادت نہیں تھی۔ ایام بیض (۱۳، ۱۴، ۱۵، قمری تاریخ) کے روزوں کی ہمیشہ سے عادت تھی، ایک دفعہ فرمانے لگے کہ طبیعت کی کمزوری کی وجہ سے میں نے یہ روزے چھوڑ دیے، تو بواسیر کی شکایت ہو گئی، پھر فرمایا: معلوم ہوتا ہے کہ روزے کی وجہ سے بیماری رکی ہوئی تھی، اس کے چھوڑنے کی وجہ سے وہ عود کر آئی۔

قوت حفظ اور وسعت علم:

خدا داد قوت حفظ اور وسعت علم میں اپنی نظیر آپ تھے، مطالعہ کتب کے بہت شائق تھے، جو کچھ پڑھتے تھے، ہمیشہ کے لیے از بر ہو جاتا تھا۔

آپ کی تصنیف ”إثبات التوحيد بإبطال التشليث“ کا مسودہ کا تب گم کر بیٹھا تو آپ نے محض حافظے کی مدد سے اسے پھر لکھ دیا، چند دنوں کے بعد گم شدہ مسودہ بھی مل گیا، ان کا آپس میں مقابلہ کیا گیا تو دونوں میں کوئی فرق نہ تکلا۔

مدينه یونیورسٹی کی تدریس کے زمانہ میں شیخ محمد امین شنقیطی صاحب ”أضواء البيان“ نے کسی مجلس میں آپ سے چند روایات دریافت کیں تو آپ نے فرمایا: جامع ترمذی میں یہ سب روایات موجود ہیں، سب اہل مجلس کا خیال تھا کہ وہ اس میں نہیں ہیں، آپ نے سب روایات ایک ایک کر کے ترمذی شریف میں دکھا دیں، شیخ شنقیطی فرمانے لگے:

”ما رأيت أعلم على وجه الأرض من هذا الشیخ“

”میں نے روئے زمین پر ان سے بڑا عالم نہیں دیکھا۔“

تصانف:

تدریس کے ساتھ ساتھ آپ نے تصنیف کا کام بھی کیا، چنانچہ درج ذیل کتب آپ کی پادگار ہیں:

١. صلوة مسنونه،

٢. إثبات التوحيد بإبطال التشليط،

٣. رد مولود،

٤. الإصلاح (٣ حصص)،

٥. اهداء ثواب،

٦. تنقيد المسائل،

٧. ختم نبوت،

٨. معيار نبوت

٩. دوام حديث بجواب مقام حديث

١٠. ایک اسلام بجواب دو اسلام

١١. اسلام کی پہلی کتاب

١٢. اسلام کی دوسری کتاب

١٣. تحفہ الإخوان

١٤. کتاب الإيمان

١٥. خیر الكلام في وجوب الفاتحة خلف الإمام

١٦. زبدۃالبیان فی تنقیح حقیقتہ الإیمان و تحقیق زیادتہ و النقصان

١٧. بغیۃالفحول

١٨. سنت خیر الانام علی تعلیم درسه و تربیہ یک

١٩. شرح مشکوہ (كتاب العلم تک)

٢٠. البدور البازغة (ترجمہ)

٢١. حدیث کی دینی جیت ("الاعتصام" میں شائع شدہ مقالہ)

٢٢. ارشاد القاری إلى نقد فيض الباري

٢٣. التحقیق الراسخ فی أن أحـا دیـث رفع الـیـدین لـیـس لـهـا نـاسـخـ.

تلامذہ و مستفید ہیں:

عرصہ دراز تک تدریس کی وجہ سے یقین سے نہیں کہا جاسکتا کہ آپ کے تلامذہ و مستفیدین کی تعداد کہاں تک پہنچ گئی ہو گی۔ پاکستان، ہندوستان، بنگلہ دیش، افغانستان اور عرب ممالک وغیرہ کے ہزاروں طلبہ نے آپ سے شرف تلمذ حاصل کیا، جو اپنے اپنے ملک میں مختلف دینی خدمات انجام دے رہے ہیں اور کچھ ان سے اس دنیا سے رخصت ہو چکے ہیں۔ آپ کے چند نمایاں قسم کے تلامذہ و مستفیدین کے اسماء درج ذیل ہیں:

- ۲۔ مولانا حافظ محمد عبداللہ بڈھیمالوی
- ۳۔ مولانا محمد عبداللہ، سابق امیر جمعیت اہل حدیث پاکستان
- ۴۔ مولانا حافظ محمد الحسن خانوالہ
- ۵۔ مولانا حافظ محمد بھٹوی
- ۶۔ مولانا عبد اللہ خان عفیف
- ۷۔ مولانا حافظ فتح محمد حنفی، مکہ معظمہ
- ۸۔ مولانا محمد صادق خلیل، فیصل آباد
- ۹۔ مولانا نذیر احمد رحمانی
- ۱۰۔ مولانا عبد اللہ رحمانی (صاحب المرعاۃ)
- ۱۱۔ مولانا حافظ عبدالغفار حسن
- ۱۲۔ مولانا محمد اسماعیل سلفی، امیر مرکزی جمیعت اہل حدیث پاکستان
- ۱۳۔ مولانا حافظ احسان الہی ظہیر الرحمن
- ۱۴۔ مولانا حافظ عبدالمنان، مدرس جامعہ محمدیہ گوجرانوالہ
- ۱۵۔ مولانا ارشاد الحق اثری
- ۱۶۔ مولانا حافظ عبدالسلام بھٹوی
- ۱۷۔ مولانا محمد اسحاق چیمہ
- ۱۸۔ مولانا عبدالرشید ہزاروی
- ۱۹۔ مولانا محمد صدیق عظیمی، بدھوآنہ، جھنگ
- ۲۰۔ مولانا محمد علی جانباز، سیالکوٹ
- ۲۱۔ مولانا حافظ سیف الرحمن الفلاح
- ۲۲۔ مولانا پروفیسر غلام احمد حریری
- ۲۳۔ مولانا محمد ادریس فاروقی سوہوروی، فیصل آباد
- ۲۴۔ پروفیسر مولانا قاضی مقبول احمد
- ۲۵۔ شیخ ڈاکٹر عاصم عبداللہ قریوی، استاذ مدینہ یونیورسٹی
- ۲۶۔ شیخ محمد مجذوب، استاذ مدینہ یونیورسٹی
- ۲۷۔ شیخ محمد ابراہیم شقرہ الاردنی، مدینہ یونیورسٹی
- ۲۸۔ شیخ محمد ابراہیم شقرہ الاردنی، مدینہ یونیورسٹی
- ۲۹۔ شیخ عطیہ سالم وغیرہم -

وفات حضرت آیات:

۲۰ فروری ۱۹۸۵ء کو حسب معمول نماز تہجد کے لیے اٹھے، وضو کے لیے غسل خانے میں گئے، ضعف و پیری کا عالم تھا، پاؤں پھسل گیا، گر کر ٹانگ کی ہڈی ٹوٹ گئی، ۵ فروری کو ٹانگ کا آپریشن کر دیا گیا، مگر ضعف و نقاہت بڑھتی گئی، تقریباً چار ماہ تک شدید یمار رہے۔

پھر ۱۳۰۵ھ مطابق ۲۳ جون ۱۹۸۵ء کو تقریباً پون صدی تک منبر و محراب اور مساجد و مدارس کو رونق بخشنے والا علوم و فنون، علم و عمل اور ایمان و یقین کا یہ مہر درخشاں ہمیشہ ہمیشہ کے لیے غروب ہو گیا اور اپنے اہل خانہ کے علاوہ بے شمار علماء و طلباء کو سوگوار چھوڑ گیا۔

إِنَّا لِلَّهِ وَإِنَّا إِلَيْهِ رَاجِعُونَ - اللَّهُمَّ اغْفِرْ لَهُ وَارْفِعْ دَرْجَتَهُ فِي الْمَهْدِيَّينَ -

بِسْمِ اللَّهِ الرَّحْمَنِ الرَّحِيمِ

الحمد لله الذي أنزل الكتاب والحكمة على خاتم النبيين، وسد سبل التحرير بتقنين قواعد الأحكام والتبيين، وأكمل لنا الدين، وأتم علينا نعمته وتکفل بحفظه إلى يوم الدين، قال جل ذكره: ﴿إِنَّا نَعْنُونَ نَزَّلْنَا الْذِكْرَ وَإِنَّا لَهُ لَحَفِظُونَ﴾ [الحجر: ١٥] ٩/١٥
اللهم إياك نعبد وإياك نستعين، اهدنا لما اختلف فيه من الحق بإذنك، إنك تهدي من تشاء إلى صراط مستقيم، بيدك ملکوت كل شيء، لك الخلق ولك الأمر، ليس للعباد وإن كانوا من الأبدار ومن المصطفين الأخيار، من الأمر شيء، كل شيء هالك إلا وجهك.

اللهم صل على أفضل البشر محمد ﷺ خطيب المرسلين وشفيع المذنبين وسيد الأولين والآخرين، بلغ الدين ونصح الأمة ببيان ما يحتاج إليه من الحق المبين، ونهانا عن البدع التي تحلق الإيمان والدين، ما أكرمه بشيراً ونذيراً وداعياً إلى الله بإذنه وسراجاً منيراً، وعلى آله وأصحابه الذين بلغوا الدين ولم يبدلوا تبديلاً، وسقوا المؤمنين من حوض الدين الخالص ولم يحدثوا بدعة وتقليداً.

اللهم ارزقنا شفاعة نبيك واتباع سبيل من أناب إليك وتبع سنة صفيك من السابقين الأولين من المهاجرين والأنصار، والذين اتبعوهم من العلماء الأبرار، والأئمة الأخيار، ومحدثي البلاد والأمسكار. أما بعد:

برادران اسلام پر مخفی نہیں کہ ہندوستان کے اکثر حصے میں اہل سنت کے دو گروہ ہیں: ایک اہل حدیث اور ایک حفیہ، اگرچہ ان دونوں گروہوں کے غالی افراد کی تحریر و تقریر سے ان میں بہت بڑا فرق نظر آتا ہے مگر انصاف پسند حضرات کی تحریر سے معلوم ہوتا ہے کہ ان دونوں میں نہ کوئی اصولی اختلاف ہے اور نہ فروعی، بلکہ صرف اختلاف فہم ہے۔

فروعی اختلاف نہ ہونے کا یہ مطلب ہے کہ اہل حدیث یا حنفی بناء ان مسائل خاصة کے عامل

یا قائل ہونے پر موقوف نہیں جس پر ایک فریق اپنے فہم کی بنا پر عامل یا اس کا قائل ہے۔ مثلاً حنفی اگر رفع الیدين کرے اور آمین بالجھر کہے اور فاتح خلف الإمام پر عمل کرے تو حنفیت سے خارج نہیں ہوگا، اسی طرح اگر اہل حدیث بوجہ تحقیق رفع الیدين نہ کرے اور آمین بالجھر نہ کہے یا فاتح خلف الإمام میں تشدید کرے تو بھی اہل حدیث ہی رہتا ہے۔ یہ الگ بات ہے کہ ایسا ہو سکتا ہے یا نہیں؟
غالی گروہ کے افراد دو قسم کے ہیں:

۱۔ ایک زندیق جو مختلف اغراض کی بنا پر اہل اسلام میں تفریق پیدا کرنے کی کوشش کرتے ہیں، بعض دنیا کمانے کے لیے اس کو بہت موزوں سمجھتے ہیں، بعض دشمنان ملک و ملت کے آله کار بنے ہوئے ہیں، انھی کو شریعت محمدیہ میں منافق کہا جاتا ہے۔ ان کی توبہ میں علماء کے نزدیک اختلاف ہے، صحیح مسلک یہی ہے کہ ان کی توبہ اللہ کے ہاں منظور ہے مگر حدیث قتل کے اٹھ جانے میں نظر ہے۔

قرآن مجید میں ہے:

﴿إِلَّا الَّذِينَ تَابُوا وَ أَصْلَحُوا وَ اعْتَصَمُوا بِاللَّهِ وَ أَخْلَصُوا دِينَهُمْ لِلَّهِ فَأُولَئِكَ مَعَ الْمُؤْمِنِينَ﴾ [آلہ النساء: ۱۴۶ / ۴]

”منافقین سے جو تائب ہو کے اصلاح پر کار بند ہو، اللہ پر بھروسہ اور دین میں اخلاص کرے، وہ موننوں کے ساتھ ہے۔“

۲۔ دوسرا گروہ جو دراصل منافق نہیں مگر غلطی کی وجہ سے غالی ہو گیا ہے، ان میں بعض کی غلطی اس وجہ سے ہے کہ دوسرے غالی گروہ کو دیکھ کر کسی ایک فرد کی ڈبل غلطی و معصیت پر مطلع ہو کر سب کو ایک ہی طرح کا خیال کرنا شروع کر دیتا ہے، اس کی وجہ قیاس شبہ ہے، جو علماء کے نزدیک باطل ہے۔ قرآن مجید میں اس قسم کا قیاس کفار سے منقول ہے:

﴿إِنَّمَا الْبَيْعُ مِثْلُ الرِّبَا﴾ [آلہ البقرة: ۲ / ۲۷۵]

کفار کہتے ہیں کہ خرید و فروخت سود کی طرح ہے، اس لیے سود حلال ہونا چاہیے۔ اسی طرح کفار نے انبیاء کو اپنی طرح بشرط کیا کر ان کی رسالت کی نفی کا فتوی دیا اور کہا:

﴿إِنْ أَنْتُمْ إِلَّا بَشَرٌ مِّثْلُنَا﴾ [ابراهیم: ۱۰ / ۱۴] تم تو ہمارے جیسے بشر ہو!

بعض کا غلو اس وجہ سے ہے کہ اس نے غالی گروہ کے ہاں تربیت پائی، تربیت کی وجہ سے اس کی طبیعت میں استحسان متعاد کا پیدا ہو گیا، اب وہ ان چیزوں کو، جس پر اس نے اپنے آباً اجداد کو پایا، بنظر استحسان دیکھتا ہے اور قوت فکر یہ اور عقل سے کام نہیں لیتا۔ اس گروہ کی طرف قرآن مجید نے بایں الفاظ اشارہ کیا ہے:

﴿وَإِذَا قِيلَ لَهُمْ أَتَّبِعُوا مَا أَنْزَلَ اللَّهُ قَالُوا بَلْ نَتَّبِعُ مَا أَفْيَنَا عَلَيْهِ أَبَانَا﴾

[البقرة: ١٧٠]

”جب ان کو کہا جاتا ہے کہ تم اس چیز کی پیروی کرو جو اللہ تعالیٰ نے اتاری ہے، کہتے ہیں بلکہ ہم اس طریق پر چلیں گے جس پر ہم نے اپنے بڑوں کو پایا۔“
بشریت کی خلاف مشرکین یہود و نصاری کی ضد اسی وجہ سے تھی۔ قرآن مجید میں ذکر ہے:

﴿فَبَشِّرْ عِبَادِ الَّذِينَ يَسْتَمِعُونَ الْقَوْلَ فَيَتَّبِعُونَ أَحَسَنَهُ أُولَئِكَ

الَّذِينَ هَدَاهُمُ اللَّهُ وَأُولَئِكَ هُمُ أُولُوا الْأَلْبَابِ﴾ [آل عمران: ٣٩، ١٨، ١٧]

”میرے ان بندوں کو خوشخبری دو جو بات سنتے ہیں، پھر اچھی بات کی پیروی کرتے ہیں، یہ وہ لوگ ہیں جن کو اللہ تعالیٰ نے ہدایت دی اور یہی لوگ عقائد ہیں۔“
بعض لوگ بہت کمزور عقل ہوتے ہیں، جو غور فکر کرنے کا مادہ کم رکھتے ہیں۔

قیامت میں عذاب و مجاز کی دو وجہ بتائی گئی ہیں:

۱۔ ایک اعراض، یعنی آباء کی تقلید پر اکتفاء۔

۲۔ دوم: عناد، یعنی حق کے واضح ہونے کے باوجود باطل کو نہ چھوڑنا، جس کی وجہ قرآن مجید میں تکبر بتائی گئی ہے:

﴿إِنْ فِي صُدُورِهِمْ إِلَّا كِبِيرٌ﴾ [المؤمن: ٥٦] ”ان کے سینوں میں صرف تکبر ہے۔“

دوسری جگہ فرمایا:

﴿لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ﴾ [الملک: ٦٧ / ١٠]

”اگر ہم سنتے اور سمجھتے تو جہنمیوں میں نہ ہوتے۔“ اس کی وجہ عموماً تعصب ہوتا ہے۔

تعصب:

ایک جذبہ ہے، جب ایسی چیز پر حملہ کیا جائے جو انسان کی طرف منسوب ہو تو پیدا ہوتا ہے۔ اگر قوتِ فکر سے کام نہ لے یا کام لینے کے بعد بسبِ تکبر عقل کی پیروی نہ کرے تو صراط مستقیم سے دور ہو جاتا ہے، یہی تقلید مذموم ہے۔
یاد رہے کہ غالی گروہ کی شاخیں ہر دو جماعت میں موجود ہیں، ترقی کے لیے عام طور پر یہی سد باب ہیں۔

غرض تصنیف:

ایک شخص مسمی محمد حسین ساکن گوندلانوالہ نے ایک کتاب لکھی ہے، جس کا نام اس نے ”جواز فاتحہ علی الطعام“ رکھا ہے۔ اس میں اہل حدیث اور حفیہ دیوبندیہ کو اپنے خیال کے مطابق مسلک اہلسنت کے خلاف ثابت کرنے کی کوشش کی ہے اور عوام الناس کو ان ہر دو فریق کے متعلق بدظن کرنے کی حرکت کی ہے۔ اس سے قبل اس نے ایک ”پاکٹ بک حفیہ“ (حصہ دوم) لکھا، اس میں پہلے مسئلہ تقلید کے ضمن میں اہل حدیث کو اپنے زعم میں فرقہ ناریہ ثابت کرنے اور اہل حدیث اور حفیہ میں اصولی اختلاف کے موجود ہونے پر زور دیا۔ اس کے بعد بالعموم اہل سنت کے جمیع فرق کے خلاف مسلک شرک و بدعت کی تقویت میں علم غیب غیر اللہ، نداء یا رسول اللہ، استعانت غیر اللہ، امکان کذب باری تعالیٰ، بشریت انبیاء، عرس، قبروں پر قبے بنانا وغیرہ کو مورد بحث قرار دیا ہے اور رسائل مردووہ، جواس سے پہلے تصنیف کیے گئے ہیں، ان سے رطب ویابس لکھ دیا ہے اور کتاب و سنت وغیرہ سے صحیح مطلب سمجھے بغیر استدلال کپڑا ہے۔
چونکہ اللہ تعالیٰ نے اہل علم سے بیان حق اور نشر کتاب و سنت کا وعدہ لیا ہے اور کتمان حق سے سخت ڈالنا ہے، اس لیے پیش نظر یہ رسالہ تصنیف کیا گیا ہے۔

مسئلہ تقلید میں اس بات کو ثابت کیا گیا ہے کہ اس میں محض اختلاف فہم ہے اور باقی مسائل مذکورہ میں حفیہ اور اہل حدیث کا متفق ہونا ذکر کیا گیا ہے۔ اس کے بعد اس رسالہ کا نمبر دو ”جواز فاتحہ علی الطعام“ کا رد ہے۔

^① دیکھیں: البقرۃ (۲/۱۵۹) نیز دیکھیں: صحيح البخاری: کتاب العلم، باب حفظ العلم، برقم (۱۱۸) و

صحیح مسلم: کتاب فضائل الصحابة، باب من فضائل أبي هريرة رضي الله عنه، برقم (۲۴۹۳)

اہم حدیث اور حنفیہ میں نہ اصولی اختلاف ہے نہ فروعی

اہم حدیث کے اصول کتاب و سنت، اجماع اور اقوال صحابہ وغیرہ ہیں، یعنی جب کسی ایک صحابی کا قول ہو اور اس کا کوئی مخالف نہ ہو، اگر اختلاف ہوتا ان میں سے جو قول کتاب و سنت کی طرف زیادہ قریب ہو، اس پر عمل کیا جائے اور اس پر کسی عمل، رائے یا قیاس کو مقدم نہ سمجھا جائے، اور بوقت ضرورت قیاس پر عمل کیا جائے۔ قیاس میں اپنے سے اعلم پر اعتماد کرنا جائز ہے، یہی مسلک امام احمد بن حنبل رض، دیگر ائمہ اور اہل حدیث کا ہے۔

حافظ ابن قیم رحمۃ اللہ علیہ اعلام میں لکھتے ہیں:

”وكان فتاویه مبنية على خمسة أصول، أحدها : النصوص، فإذا وجد النص أفتى بموجبه، ولم يلتفت إلى ما خالفه، ولا من خالفه، كائنا من كان، الأصل الثاني من أصل فتاوى الإمام أحمد : ما أفتى به الصحابة، فإنه إذا وجد لبعضهم فتواه، لا يعرف له مخالف منهم فيها، لم يعدها إلى غيرها، الأصل الثالث من أصوله: إذا اختلف الصحابة تخير من أقوالهم ما كان أقربها إلى الكتاب والسنة، ولم يخرج عن أقوالهم، الأصل الرابع: الأخذ بالمرسل، والحديث الضعيف إذا لم يكن في الباب شيء يدفعه، وهو الذي رجحه على القياس، وليس المراد بالضعف عنده الباطل، ولا المنكر، ولا ما في رواته متهم، بحيث لا يسوغ الذهاب إليه فالعمل به، بل الحديث الضعيف عنده قسم الصحيح، وقسم من أقسام الحسن^①، ولم يكن يقسم الحديث إلى صحيح وحسن وضعيف، بل إلى صحيح وضعيف، وللضعف عنده مراتب، فإذا لم يوجد في الباب أثرا يدفعه، ولا قول صاحب، ولا إجماعا على خلافه، كان العمل به عنده أولى من القياس، وليس أحد من الأئمة إلا وهو موافقه

^① يقول الشيخ النورفوري: وال الصحيح: و مقسم للحسن، وهو قسم من أقسام الضعف عنده، يدل على هذا قوله بعده: وللضعف عنده مراتب. أو صواب العبارة ههنا: والحسن قسم من الضعف.

على هذا الأصل من حيث الجملة، الأصل الخامس: وهو القياس، فاستعمله للضرورة، وقد قال في كتاب الخلال: سألت الشافعی عن القياس، فقال: إنما يصار إليه عند الضرورة، أو ما هذا معناه، فهذه ^①الأصول الخمسة من أصول فتاویه.“

امام احمد کے فتاوی کی بنا پانچ اصول پر ہے:

اول: نصوص، جن کے ہوتے ہوئے کسی مخالف کی طرف التفات نہ فرماتے، خواہ وہ جو کوئی بھی ہو۔
دوسری اصول: صحابہ کے فتاوی، جب کسی صحابی کا فتوی ملے، جس کا کوئی مخالف معلوم نہ ہو تو اسی پر فتوی دیتے۔

تیسرا اصول: جب صحابہ میں اختلاف ہو تو اس قول کو لیتے جو کتاب و سنت کے زیادہ قریب ہوتا، ان کے اقوال سے باہر نہ نکلتے۔

چوتھا اصول: مرسل اور ضعیف حدیث کو لینا، جبکہ اس باب میں کوئی اور دلیل اس کے مخالف نہ ہو، اس کو ترجیح دیتے۔ ضعیف سے مراد باطل، منکر اور وہ حدیث نہیں جس میں کوئی راوی ممتنع ہو، جس پر فتوی دینا منع ہو، بلکہ ضعیف ان کے نزدیک صحیح کے مقابل اور حسن کی قسم ہے، آپ حدیث کو صحیح و حسن وضعیف کی طرف تقسیم نہیں کرتے تھے بلکہ صرف صحیح اور ضعیف کی طرف۔ اور ضعیف کے ان کے نزدیک مختلف مراتب ہیں، جب اس بارے میں کوئی مخالف اثر یا قول صحابی یا اجماع نہ ملے تو اس ضعیف پر عمل کرنا ان کے نزدیک قیاس سے اولی ہے، اور انہے میں سے ہر ایک فی الجملہ اس بات میں ان کے ساتھ موافق ہے۔

پانچواں اصول: قیاس، اس کو ضرورت کے وقت لیتے۔ کتاب خلال میں ہے کہ میں نے شافعی سے قیاس کے بارے میں پوچھا تو انھوں نے کہا: قیاس کی طرف صرف ضرورت کے وقت رجوع کیا جاتا ہے۔

امام احمد رضی اللہ عنہ کے فتاوی کے بھی پانچ اصول ہیں۔

P: مرسل اور ضعیف پرتب عمل جائز ہے جب کتاب و سنت کے خلاف نہ ہو۔ ^② المنار میں ہے:

① إعلام الموقعين عن رب العالمين (٢٩، ٣٢) ملخصاً

② مرسل روایت سے احتجاج کے متعلق امام مسلم رضی اللہ عنہ فرماتے ہیں: ”والمرسل من الروايات في أصل ←

”اعلم أن أصول الشرع ثلاثة: الكتاب، والسنّة، وإجماع الأمة، والأصل
الرابع القياس۔“^①

أصول شرع تین ہیں: کتاب و سنت اور اجماع اور چوتھا اصل قیاس ہے۔
اس کے بعد شارح صاحب نور الأنوار نے کہا ہے:

”وتعامل الناس ملحق بالإجماع، وقول الصحابي فيما يعقل ملحق
بالقياس، وفيما لا يعقل ملحق بالسنّة۔“^②
تعامل اجماع میں اور صحابی کا قول قیاس و سنت میں داخل ہے۔

تنبیہ:

نور الأنوار اور منار میں ہے:

”تقليد الصحابي واجب، يترك به القياس، وقال الكرخي: لا يجب
تقليله إلا فيما لا يدرك بالقياس، وقال الشافعي: لا يقلد أحد منهم، وقد
اتفق عمل أصحابنا بالتقليد فيما لا يعقل بالقياس، واختلف عملهم في
غيره، وهذا الاختلاف في كل ما ثبت عنهم من غير خلاف بينهم، ومن
غير أن يثبت أن ذلك بلغ غير قائله فسكت مُسلماً له، وأما التابعى فإن
ظهرت فتواه في زمن الصحابة كشريحة، كان مثلهم عند البعض، وهو

﴿قولنا، وقول أهل العلم بالأخبار ليس بحججة﴾ (مقدمه مسلم: ١٢) نیز حافظ ابن صلاح رحمه الله
فرماتے ہیں: ”وما ذكرناه من سقوط الاحتجاج بالمرسل، والحكم بضعفه، هو الذي استقر عليه
آراء جماعة حفاظ الحديث، ونقاد الأثر، وتداولوه في تصانيفهم“ (علوم الحديث: ٤٩)،
اختصار علوم الحديث لابن كثير مع الباعث الحديث: ١٥٥ مذکورہ بالاقوال سے معلوم ہوا کہ
مرسل روایت سے کسی طرح بھی دلیل پکڑنا درست نہیں، کیونکہ اس کی استنادی حیثیت مشکوک ہوتی ہے
جس پر اعتماد کرنا درست نہیں۔ اسی طرح ضعیف روایت پر عمل بھی چندال روا نہیں، کیونکہ شریعت کے
ساتھ کسی ایسی چیز کو مسلک کرنا جو پایہ ثبوت کو نہیں پہنچی منع ہے، اور جس ضعیف حدیث کی طرف امام
ابن قیم رحمه الله نے امام احمد کے حوالے سے اشارہ کیا ہے، اس سے مراد حسن حدیث مع اقسامہ ہے، نہ کہ
ضعیف و ناقابل احتجاج روایت، جیسا کہ امام ابن قیم رحمه الله نے بعد ازاں اس کی تصریح کی ہے۔

① المنار مع شرحه نور الأنوار (ص: ٤، ٥)

② نور الأنوار (ص: ٦)

الأصلح، فيجب تقليده، وإن لم يظهر فتواه، ولم يزاحمهم في الرأي كان مثل سائر أئمة الفتوى، لا يصح تقليده.^①

”صحابي کی تقليد واجب ہے، اس کے ساتھ قیاس چھوڑ دیا جائے اور کرنی نے کہا کہ صحابي کی تقليد واجب نہیں، صرف وہاں واجب ہے جہاں قیاس کو دخل نہ ہو، اور شافعی نے کہا کہ ان میں سے کسی ایک کی تقليد نہ کی جائے، جہاں قیاس کو دخل نہ ہو اس جگہ ہمارے اصحاب کا عمل بالتقليد اتفاقی ہے اور غیر میں اختلاف ہے، یہ اختلاف وہاں ہے جہاں صحابہ سے اختلاف منقول نہ ہوا اور نہ یہ ثابت ہو کہ یہ بات غیر کو پہنچی ہے پھر اس نے سکوت کیا، تابعی کا فتوی زمانہ صحابہ میں ظاہر ہو جیسے شریح، تو بعض کے نزدیک صحابی کی طرح ہے اور یہی صحیح ہے، پس اس کی تقليد واجب ہے، اگر اس کا فتوی ظاہر نہ ہوا اور نہ اس نے صحابہ کے ساتھ مراجحت کی ہو تو وہ باقی ائمہ فتوی کی طرح ہے، اس کی تقليد صحیح نہیں۔“

مگر یاد رکھنا چاہیے کہ الہمذیث کے نزدیک اگرچہ قیاس پر ضرورت کے وقت عمل کرنا درست ہے مگر اہل ظاہر کے نزدیک، جو اہل سنت کا ایک گروہ ہے، قیاس پر عمل کرنا باطل ہے۔

قیاس کے متعلق ابن حزم کی رائے:

قیاس کے متعلق ابن حزم کی رائے کہ قیاس کب وجود میں آیا؟^②

قیاس، جس کا مدار علت پر ہے، اس کا وجود قرون ثلاثة میں نہیں تھا، مطلق قیاس کا وجود دوسری صدی میں ملتا ہے، اور قیاس علت چوتھی صدی میں شروع ہوا، جب تقليد رائج ہوئی۔^③ ائمہ اربعہ سے اس کا ثبوت نہیں۔ صحابہ کرام سے صرف دس مسائل میں رائے کا ذکر آیا ہے اور ان کی اسانید ضعیف ہیں۔^④

① نور الأنوار (ص: ٢١٦، ٢١٩) (٢١٩، ٢١٦)

② حافظ ابن حزم رضی اللہ عنہ کی یہ عبارت ”الإحکام“ کے مختلف مقامات سے منقول ہے، اس لیے ہر کلٹرے کا الگ الگ حوالہ دیا گیا ہے۔

③ الإحکام فی أصول الأحکام لابن حزم (٢/ ٣٨)

④ الإحکام (٧/ ١١٧، ١١٨)

اگر بالفرض صحیح بھی ہوں تو ان سے موجودہ قیاس ثابت نہیں ہوتا بلکہ مطلق رائے کا ثبوت ملتا ہے، اور نہ وہ اس قیاس کو واجب العمل قرار دیتے تھے، جیسے حفیہ علت ملائمہ کے ہوتے ہوئے قیاس کو جائز العمل قرار دیتے ہیں، نہ کہ واجب العمل، اور جو روایت حضرت عمر رضی اللہ عنہ سے قیاس کے لفظ کے ساتھ بصیرۃ امر وارد ہے اس کی سب سندیں ضعیف ہیں^① اور صحابہ کرام رضی اللہ عنہم سے باسانید صحیح قیاس کی ممانعت ثابت ہے۔^②

بعض محدثین اہل ظاہر ہیں، ہندوستان میں بھی بعض قیاس کا مطلقاً انکار کرتے ہیں۔

مصلحت و علت میں فرق اور مذهب الہمدیث:

شارع نے دو علموں کی تعلیم دی ہے:

- ۱۔ (پہلا علم) علم المصلح و المفاسد: ہر مصلحت جس کا شریعت نے حکم دیا ہے اور ہر مفسدہ جس سے شریعت نے روکا ہے، ان سب کامآل تین اصول کی طرف ہے:
- ۲۔ اصل اول: تہذیب اخلاق، یعنی چار خصلتیں: خشوع، طہارت، عدالت، سماحت کے ساتھ متصف ہونا، جو معاد میں مفید ہیں یا ان خصال سے متصف ہونا جو دنیا میں نافع ہیں۔
- ۳۔ اصل دوم: اعلاء کلمۃ اللہ اور اس کی اشاعت میں کوشش کرنا۔
- ۴۔ اصل سوم: لوگوں کی اصلاح اور ان کے رسوم کی درستگی۔ یہ نوع معقول المعنی ہے، بعض کو ہر آدمی سمجھ سکتا ہے اور بعض کو صرف ذکری۔
- ۵۔ (دوسراء علم) علم الشرائع والحدود والفرائض:

یعنی شریعت نے جواندازے مقرر کیے، مصالح، مظان و امارات معین کیے ہیں اور ان پر حکم دائر کیا ہے، نیکی کو تعیین ارکان و آداب و شروط کے ساتھ ضبط کیا ہے، ہر نوع میں ایک حد لازم قرار دی اور بعض کو مندوب قرار دیا۔

یہاں تکلیف صرف ان مظان کے ساتھ ہے اور احکام صرف انہی امارات پر دائر ہیں۔

^① ضعیف. سنن الدارقطنی (٤/٢٠٦) السنن الکبری للبیهقی (١٠/١٥٠) عبد اللہ بن ابی حمید اور دیگر رواة کی وجہ سے اس پر نقد کیا گیا ہے۔ دیکھیے: الدرایۃ لابن حجر (٢/١٧١) برقم (٨٢٩)

نصب الرایۃ (٤/٨١، ٨٢) المحلی (١/٥٩، ٦٠)

^② دیکھیں: إعلام الموقعين (١/٥٣، ٥٠)

اصل میں یہ سیاست ملی کے قوانین ہیں۔ اسی وجہ سے معتبر علماء کا اتفاق ہے کہ قیاس باب مقادیر میں جاری نہیں ہوتا، اور قیاس کی حقیقت یہ ہے کہ علت مشترکہ کی بنا پر اصل کا حکم فرع کے لیے ثابت کیا جائے۔ کسی مظہن و مصلحت کو علت قرار نہیں دے سکتے اور نہ کسی شے مناسب کو رکن و شرط قرار دے سکتے ہیں۔ بسا اوقات مصلحت، علت سے مشتبہ ہو جاتی ہے، بعض فقهاء نے جب قیاس میں قدم رکھا تو حیرت میں آگئے، بعض جگہ انہوں نے نصاب کا اندازہ قیاس سے مقرر کر دیا۔ جب یہ بات تمہارے ذہن نشین ہو گئی تو تم پر یہ بات روز روشن کی طرح واضح ہو جائے گی کہ اکثر قیاسات جن پر اس قوم نے بے جا خفر کیا ہے اور ان کی بناء پر جماعت الہدیث پر شیخی تعلیٰ کرتی ہے، ان کا وباں انھی پر ہے۔ (حجۃ اللہ البالغ)^①

اس سے معلوم ہوتا ہے کہ الہدیث دین میں مصالح کی بناء پر حکم نہیں لگاتے۔ دین سے مراد وہ حکم ہے جس میں رائے و عقل کو دخل نہ ہو، اور باقی امور جن میں رائے اور عقل کو دخل ہو، ان سب میں مصالح کی بناء پر حکم کے قائل ہیں۔ ایجاد و تحریم مقادیر کی قسم سے ہیں، کسی امر کو رکن و شرط قرار دینا یہ بھی مقادیر کے قبیل سے ہے، ان کو محض مصلحت کی بناء پر ثابت نہیں کر سکتے۔

اہل ظاہر اور اہل حدیث میں فرق:

بعض کا خیال ہے کہ اہل سنت صرف یہی دو گروہ ہیں،^② اور جو قیاس و استنباط کا قائل ہو وہ اہل الرائے ہے۔ رائے سے مراد نفس فہم اور عقل نہیں، کیونکہ اس سے تو کوئی عالم خالی نہیں ہوتا، اور رائے سے مراد وہ رائے بھی نہیں جو سنت پر بالکل معتمد نہ ہو، کیونکہ اس کو کوئی مسلم اختیار نہیں کر سکتا، اور رائے سے مراد قیاس و استنباط کی قدرت بھی نہیں ہو سکتی، کیونکہ امام احمد، امام اسحاق اور امام شافعی جیلش بالاتفاق اہل الرائے نہیں، حالانکہ قیاس و استنباط کو اچھی طرح جانتے تھے، بلکہ اہل الرائے سے مراد وہ قوم ہے جو اتفاقی مسائل کے بعد کسی متفقدم کے اصل کو لے کر تجزیع کی طرف مائل ہوئی ہیں، ان کا کام صرف ایک نظریہ کو دوسری نظریہ کی طرف یا اصول میں سے کسی اصل کی طرف لوٹانا تھا، وہ احادیث اور آثار کا تتبع نہیں کرتے تھے۔ اہل ظاہر وہ ہیں جو آثار

^① حجۃ اللہ البالغة (۱/۱۲۹، ۱۳۱) ملخصاً

^② یعنی اہل ظاہر اور اہل رائے۔ (مؤلف)

صحابہ و تابعین اور قیاس و تاویل کے قائل نہ ہوں اور احکام کی بناء صرف ظاہر پر رکھیں، جیسے داد و اور ابن حزم۔ ان دونوں گروہوں، اہل ظاہر اور اہل رائے، کے بین میں محققین اہل سنت کا گروہ ہے جن کو الہمحدیث کہتے ہیں جیسے احمد اور اسحاق رض وغیرہ۔^①

شah ولی اللہ رحمۃ اللہ علیہ کی عبارت سے صاف ظاہر ہے کہ قیاس کے منکر اہل ظاہر اہل سنت میں داخل ہیں، اور اہل حدیث قیاس صحیح کے قائل ہیں۔ قیاس اہل سنت کا متفقہ اصول نہیں، ہاں البته اہل رائے اور اہل حدیث اس پر متفق ہیں۔

ارشاد الفحول میں ہے:

”وإذا عرفت ما حررناه، وتقرر لديك جميع ما قررناه، فاعلم أن القياس المأخوذ به هو ما وقع النص على عنته، وما قطع فيه بنفي الفارق، وما كان من باب فحوى الخطاب، أو لحن الخطاب على اصطلاح من يسمى ذلك قياسا، وقد قدمنا أنه من مفهوم الموافقة.“^②

یعنی جس قیاس پر عمل جائز ہے وہ ایسا قیاس ہے جس کی علت منصوصہ ہو یا نفی فارق کا یقین ہو، یعنی قیاس جلی، یا نوائے خطاب یا لحن خطاب سے ہو، جس کو مفہوم موافقت کہتے ہیں۔^③

اصحاب قیاس کی غلطیاں:

اصحاب قیاس نے پانچ وجہ سے خطاكی ہے:

① حجۃ اللہ البالغة (۱/۶۱)

② ارشاد الفحول إلى تحقيق الحق من علم الأصول للإمام محمد بن علي الشوكاني (۸۶۰/۲)

③ ۱۔ قیاس جلی: وہ قیاس ہے کہ جس میں علت نص کی صورت میں ہو یا نص کی صورت میں نہ ہو لیکن یہ

ٹے ہوتا ہے کہ اصل اور فرع کے درمیان (حد فاصل) فارق کا کوئی اثر نہیں ہے۔ (أصول الفقه

الإسلامي للزحيلي: ۷۰۳/۱)

۲۔ نوائے خطاب: منطوق بہ سے مسکوت عنہ کا حکم بطریق اولیٰ ثابت ہو، مثلاً ارشاد باری تعالیٰ ہے:

﴿لَا تَقْنُلْ لَهُمَا أُفِّ﴾ اس سے ضرب کی نفی کا حکم بطریق اولیٰ معلوم ہو رہا ہے۔ (مصدر سابق)

۳۔ لحن خطاب: منطوق بہ سے مسکوت عنہ کا حکم بطریق مساوی ثابت ہو، مثلاً یتیم کا مال تلف کرنا اس کے مال کو باطل طریقے سے کھانے کے برابر ہے۔ (ایضاً)

- ۱۔ کہتے ہیں کہ نصوص میں جمیع حوادث کا بیان نہیں ہے۔
- ۲۔ اکثر نصوص کا معارضہ رائے و قیاس سے کرتے ہیں۔
- ۳۔ اکثر احکام شریعت کو خلاف قیاس قرار دیتے ہیں۔
- ۴۔ ایسے علل و اوصاف کا اعتبار کرنا جن کا شرع نے اعتبار نہیں کیا، اور ایسے علل و اوصاف کا انکار کرنا جن کا شریعت نے اعتبار کیا ہے۔
- ۵۔ نفس قیاس میں تناقض۔^①

نصوص محیط حوادث ہیں:

دلالت کی دو قسمیں ہیں:

- ۱۔ حقیقی: جو متكلّم کے قصد و ارادہ کے تابع ہو، اس میں اختلاف نہیں ہوتا۔
 - ۲۔ اضافی: جو سامع کے جو دو ادراک و فکر، صفائی ذہن، معرفتِ الفاظ و مراتبِ الفاظ کے تابع ہوتی ہے، اس میں بہت بڑا تفاوت ہے۔
- اس دوسری دلالت کی بناء پر نصوص محیط حوادث ہیں، اکثر مسائل ایسے ہیں جن میں سلف نے قیاس کیا ہے حالانکہ ان میں نصوص موجود ہیں اور بعض مسائل میں نصوص ان کے قیاس کے خلاف موجود ہیں۔^②

منکرین قیاس کی غلطیاں:

منکرین قیاس نے چار وجہ سے غلطی کی ہے:

- ۱۔ قیاس صحیح کا رد کرنا، خصوصاً جب علت پر نص موجود ہو۔
- ۲۔ نصوص کے فہم میں کوتاہی کرنا، نص کی دلالت حکم پر ہوتی ہے مگر وہ سمجھتے نہیں۔ اس کی وجہ یہ ہے کہ وہ لفظ کی دلالت کو ظاہر پر ہی محصور کرتے ہیں اور اس کے سوا ایماء، تنبیہ اور اشارہ وغیرہ کا انکار کرتے ہیں۔
- ۳۔ استصحاب پر اس کے استحقاق سے زیادہ اعتماد کرتے ہیں۔

① إعلام الموقعين (١/٤٩)

② مصدر سابق (١/٣٥٠، ٣٥٥)

استصحاب کی اقسام:

اس کی تین قسمیں ہیں:

(i) استصحاب براءت اصلیہ: امام ابو حنفیہ رحمۃ اللہ علیہ اسے دفع میں لیتے ہیں نہ اثبات میں، امام مالک، شافعی اور احمد رحمۃ اللہ علیہ کسی کام کو پہلی حالت پر باقی رکھنے کے لیے لیتے ہیں، خواہ دفع میں ہو، خواہ اثبات میں۔

(ii) استصحاب وصف: حکم کو ثابت مانا جائے، جب تک اس کے خلاف ثابت نہ ہو۔

(iii) استصحاب حکم اجماع: موضع نزاع میں بعض کہتے ہیں جوت ہے اور بعض نفی کرتے ہیں، مثلاً ایک آدمی پانی نہ پانے کی صورت میں تمم کے ساتھ نماز پڑھ رہا ہے، اس نماز کی صحت پر اجماع ہے، بعد میں اس نے نماز میں پانی دیکھ لیا تو جو استصحاب کے قائل ہیں ان کے نزدیک نماز درست ہے، دوسروں کے نزدیک نہیں۔ صحیح یہ ہے کہ یہ براءت اصلیہ کی قسم سے ہے۔ حاصل کلام یہ ہے کہ استصحاب سے استدلال تب درست ہے جب حکم کے ناقل معارض کا اتفقاء یقینی ہو۔

۲۔ اہل اسلام کے عقود، شروط اور معاملات سب باطل ہیں، جب تک ان کی صحت کی دلیل نہ ہو۔ صحیح بات یہ ہے کہ عبادات میں اصل بطلان ہے جب تک صحت کی دلیل وارد نہ ہو اور معاملات و عقود میں اصل صحت ہے جب تک بطلان و تحریم کی دلیل نہ ہو۔^①

صحیح مذہب:

صحیح بات یہ ہے کہ نصوص جمیع احکام حادث پر محیط ہیں، اللہ اور رسول نے ہم کو رائے و قیاس پر نہیں چھوڑا بلکہ احکام کو بیان کر دیا ہے اور نصوص میں احکام کے لیے کفایت ہے۔ جو قیاس صحیح ہوگا وہ حق اور نص کے مطابق ہوگا۔ دلیلیں صرف دو ہی ہیں: کتاب اور میزان، کبھی نص کی دلالت ذرا مخفی ہوتی ہے یا عالم کو پہنچتی نہیں تو وہ قیاس کی طرف رجوع کرتا ہے۔ پھر کبھی وہ قیاس نص کے موافق ہوتا ہے تو قیاس صحیح ہوگا اور کبھی مخالف ہوتا ہے تو قیاس فاسد ہوگا۔^②

① إعلام الموقعين (١/٣٤٤ - ٣٤٨) (ملخصاً)

② مصدر سابق (١/٣٣٧)

P

حافظ ابن قیم رحمۃ اللہ علیہ گویا اس قیاس کا اقرار کرتے ہیں جو بمزلمہ دلالۃ اعص ہو، دراصل یہ وہ قیاس نہیں جس کی بناءً محض ظن تجھیں پر ہوتی ہے۔ وہ مکرین قیاس اور قائلین کو ایک درمیانی جگہ پر جمع ہونے کی دعوت دیتے ہیں۔

ایک اشکال اور اس کا جواب:

سوال: آپ کے اس بیان سے معلوم ہوتا ہے کہ اہل ظاہر اور اہل الرائے یا اہل حدیث میں اصولی اختلاف ہے، اور اصولی اختلاف سے فروعی اختلاف کا ہونا ضروری ہے تو حفیہ، جو اہل الرائے ہیں، اور اہل حدیث میں پھر کچھ اختلاف معلوم ہوتا ہے؟

جواب: جو لوگ قیاس کے قائل ہیں ان میں سے محققین قیاس کو دینی امر خیال نہیں کرتے، اس لیے اس میں اختلاف، دینی اختلاف نہیں۔ شاہ ولی اللہ رحمۃ اللہ علیہ فرماتے ہیں:

”فعلمت علم الجمع بين المختلفات، وعلمت أن الرأي في الشريعة تحريف، وفي القضاء مكرمة، (تمم) قال رسول الله صلى الله عليه وسلم: العلم ثلاثة، و ما سوى ذلك فضل، آية محكمة أو سنة قائمة أو فريضة عادلة ^١ فالآية علم القرآن، والسنة علم ما يؤثر عن رسول الله صلى الله عليه وسلم في العبادات والعادات وغيرها، والفرضة العادلة علم القضاء، يجوز لك العمل فيه برأيك، فإن تحمل رجل قبلك أمرا، وافق ظنك فلا تجاوز عنه، وهو الإجماع، ولا إجماع ولا قياس في ^٢ السنة“ (تفہیمات إلهیہ)

”میں نے اختلافیات میں تطبيق کا علم جان لیا اور یقین کر لیا کہ رائے شریعت میں

¹ ضعیف. سنن أبي داود: كتاب الفرائض، باب ما جاء في تعليم الفرائض، برقم (٢٨٨٥)۔ سنن ابن ماجہ: المقدمة، باب اجتناب الرأي والقياس، برقم (٥٤) اس میں عبد الرحمن بن رافع التونی راوی ضعیف ہے۔ (التقریب: ٥٧٧) نیز اس حدیث کو امام ذہبی اور علامہ البانی رحمۃ اللہ علیہ نے ضعیف قرار دیا ہے۔ تفصیل کے لیے ملاحظہ ہو: ضعیف سنن أبي داود للشيخ الألبانی رحمہ اللہ، رقم الحدیث (٣٩٦)

² تفہیمات إلهیہ (ص: ٤٠، ٤١)

تحریف ہے اور قضاۓ میں عزت۔ (یعنی رائے اور قیاس کو شریعت میں دخل نہیں، قضاۓ یعنی فیصلہ کرنے کے وقت اس سے کام لینا موجب عزت ہے) رسول اللہ ﷺ نے فرمایا: علم تین چیزیں ہیں، جو اس کے سوا ہے زائد ہے۔ (۱) آیت محکمہ (۲) سنت قائمہ (۳) فریضہ عادلہ۔ پس آیت علم قرآن ہے، سنت جو عبادات و عادات میں آنحضرت ﷺ سے منقول ہے، فریضہ عادلہ علم قضاۓ ہے۔ اس میں آپ اپنی رائے پر عمل کر سکتے ہیں، اگر کسی نے تم سے پہلے فیصلہ کیا ہو جو تمہاری رائے کے موافق ہو تو اس سے تجاوز نہ کرو، یہی اجماع ہے، اور سنت میں نہ اجماع ہے اور نہ ہی قیاس۔“

قیاس جلی:

شاد ولی اللہ ﷺ نے ایک جگہ قیاس جلی کو قبل اعتماد قرار دیا ہے۔ فرماتے ہیں:

ملت محمدیہ کے شرائع دو قسم پر ہیں:

- ۱۔ قسم اول: جن کی حقیقت بے نقاب اور لوگوں کا ان کے ساتھ مکلف ہونا ظاہر ہو چکا ہے۔ اگر کوئی شخص کسی ضعیف شبه کی بناء پر اس کے خلاف فتویٰ دے تو نہ وہ معذور ہوگا اور نہ اس کا مقلد ہوگا۔ دراصل شریعت کا دار و مدار انھی احکام پر ہے اور سنی و بدی ہونا انھی کے قبول و رد کے ساتھ تعلق رکھتا ہے۔ حدیث: ”عندکم من الله فيه برهان“^① (تمہارے پاس اللہ کی طرف سے برهان ہو) انھی پر صادق آتی ہے۔ احکام کی یہ قسم، صریح کتاب یا صریح سنت مشہورہ یا اجماع طبقہ اولی یا قیاس جلی سے مانوذ ہے۔ ان میں نہ اختلاف کی مجال ہے اور نہ ہی ان کا مخالف معذور ہوگا۔ آنحضرت ﷺ کی وفات کے بعد صحابہ میں انکار زکوٰۃ پر، جو انھی احکام سے ہے، آپس میں مباحثہ ہوا، آخر حضرت ابو بکر صدیق رضی اللہ عنہ کے قول کو مان کر سب صحابہ منکرین زکوٰۃ سے بڑے۔^② قدریہ، مرجیہ، روافض اور خوارج سب اس مرتبہ

^① صحيح البخاري: كتاب الفتنه ، باب قول النبي ﷺ: ”سترون بعدى أموراً تنكرنها“، برقم (۷۰۵۶) صحيح مسلم : كتاب الإماره ، باب وجوب طاعة الأمراء في غير معصية، برقم (۴۷۷۱، ۱۷۰۹)

^② صحيح البخاري: كتاب الزكاة ، باب وجوب الزكاة، برقم (۱۴۰۰، ۱۳۹۹) صحيح مسلم: كتاب الإيمان بباب الأمر بقتل الناس، برقم (۲۰)

میں ہیں،^۱ صحیح احادیث میں ان کی مذمت موجود ہے۔^۲

۲۔ قسم دوم: جن سے پرده نہیں اٹھا اور لوگوں کا ان سے مکلف ہونا اعلانیہ تحقیق نہیں ہوا بلکہ اُدله کا مختلف ہونا یا احادیث کا شائع نہ ہونا چہرہ مقصود کے لیے نقاب بنا اور اس میں صرخ دلیل نہ پائی گئی بلکہ استنباطات و قیاسات ہر طرف دوڑے، یہی قسم مجتهد فیہ ہے۔ ایک جماعت کہتی ہے: ”کل مجتهد مصیب“ ہر مجتهد مصیب ہے، اور ایک کا خیال ہے کہ ایک مصیب ہے، دوسرا معدور ہے۔^۳

بندہ ضعیف عغی عنہ کی تحقیق کے مطابق تفصیل ہے، اگر بخرواحد صادق ایک کو پہنچے دوسرا کونہ پہنچے، تو پہلا مصیب اور دوسرا معدور ہے۔ اگر منشاء اختلاف جمع بین الدلیلین کے طرق کا اختلاف ہو یا قیاس خفی ہو تو دونوں مصیب ہیں، کیونکہ اس وقت مقصد شارع کی موافقت ہے اور ہر ایک موافقت کرتا ہے۔ فقہاء اہل سنت کے مذاہب آپس میں اس قسم میں بازی لے جا چکے ہیں اور سب مقبول ہیں۔ انتہی (إِزَالَةُ الْخَفَاءِ)^۴

اجماع کی جیت:

سوال: بعض اہل حدیث اجماع کے منکر ہیں۔

جواب: اجماع کے متعلق صحیح بات یہ ہے کہ داعی کا ہونا ضروری ہے۔ اہل ظاہر کا مسلک یہ ہے کہ داعی کا ظہور بھی ضروری ہے، کیونکہ شریعت کی حفاظت کا ذمہ اللہ تعالیٰ نے لیا ہے، ہاں

۱ ان فرق باطلہ کی تعریفات اور ان کے عقائد کی تفصیل کے لیے دیکھیں: الملل والنحل للشهرستاني، فرق معاصرۃ تنسب إلى الإسلام وبيان موقف الإسلام منها للشيخ دكتور غالب بن علي عواجي۔

۲ قدریہ کے متعلق احادیث کے لیے دیکھیے: شرح اعتقاد أهل السنة للالکائی (۷۰۱/۴) کتاب السنۃ لعبد الله بن الإمام أحمد رحمه اللہ (ص: ۳۸۴) فرقہ مرجبیہ: کتاب السنۃ لابن أبي عاصم (ص: ۴۵۰-۴۴۷) مجموع الفتاوی لشیخ الإسلام ابن تیمیۃ (۷۹۱/۳۹۴، ۳۹۵) فرقہ روافض: کتاب السنۃ لابن أبي عاصم (ص: ۴۶۰-۴۷۱) فرقہ خوارج: کتاب السنۃ لابن أبي عاصم (ص: ۴۲۴، ۴۲۷) صفة الزلزال لنصف أباظيل الرفض والاعتراض للشيخ مقبل بن هادی الوادعی رحمه اللہ (۳۷۵-۳۹۳) (۲/۲)

۳ إرشاد الفحول للشوکانی (۲/۶۰۱) نفائس الأصول في شرح المحسوب للقرافي (۴/۵۴۲)

۴ إِزَالَةُ الْخَفَاءِ عن خلافة الخلفاء للشاه ولی اللہ الدھلوی (ص: ۱۰۹)

اتنی بات ہے کہ اگر داعی کے ساتھ اجماع منضم نہ ہو تو بعض دفعہ اس کی دلالت کمزور ہوتی ہے اور اجماع کے ملنے سے اس کو قوت حاصل ہو جاتی ہے، جیسے لفظ کی دلالت مجازی معنی پر کمزور بلکہ مفقود ہے اور قرینہ کے ساتھ ہو تو مثل حقیقت ہے۔ اب جو لوگ اس کا انکار کرتے ہیں وہ دراصل اجماع کے مستقل جھٹ ہونے کا انکار کرتے ہیں۔

شاد ولی اللہ ﷺ فرماتے ہیں:

”منجملہ اسباب تحریف دین سے اس اجماع کی پیروی ہے جس کی حقیقت صرف یہ ہے کہ ایک قوم ملت کے حاملین سے، جن کے متعلق عام لوگ یہ خیال رکھیں کہ یہ لوگ اکثر صواب کو پہنچتے ہیں، کسی امر پر متفق ہو جائیں تو اس سے یہ خیال پیدا ہو جائے کہ ثبوت حکم کے لیے یہ دلیل قطعی ہے اور یہ وہاں ہے جہاں کتاب و سنت سے کوئی اصل نہ ہو۔ یہ وہ اجماع نہیں جس پر امت کا اتفاق ہے، اتفاق اس اجماع پر ہے جو کتاب و سنت یا ان سے استنباط کی طرف مند ہو، نہ کہ وہ اجماع جو کتاب و سنت کی طرف مستند نہ ہو، قرآن مجید کی آیت: ﴿وَ إِذَا قِيلَ لَهُمْ أَتَيْعُوا مَا أَنْزَلَ اللَّهُ قَالُوا بَلْ نَتَّبِعُ مَا أَفْهَنَا عَلَيْهِ أَبَأَنَا﴾ [آل عمران: ٢٠] (البقرة: ١٧٠)

(جب ان کو کہا جاتا ہے کہ اس چیز کی پیروی کرو جو اللہ تعالیٰ نے اتاری ہے تو کہتے ہیں کہ بلکہ ہم اس چیز کی پیروی کریں گے جس پر ہم نے اپنے بڑوں کو پایا) اسی طرف اشارہ کرتی ہے۔ یہود کے پاس حضرت عیسیٰ علیہ السلام اور حضرت محمد رسول اللہ ﷺ کی نبوت نہ ماننے کا یہی بہانہ ہے کہ ہمارے اسلاف نے ان کے حالات کو جانچا اور انبیاء کے شرائط پر نہ پایا۔ نصاری کے بہت سے احکام جو تورات اور انجیل کے مخالف ہیں، ان میں وہ صرف اجماع سے تمسک کرتے ہیں۔“ (حجۃ اللہ البالغة)^①

ملا علی قاری ﷺ فرماتے ہیں:

”فلم يحو جنا ربنا سبحانه وتعالى إلى رأي فلان وذوق فلان ووجد فلان في أصول ديننا، ولذا نجد من خالف الكتاب والسنّة مختلفين مضطربين، بل قال الله تعالى: ﴿الْيَوْمَ أَكْمَلْتُ لَكُمْ دِيْنَكُمْ وَ أَتْمَمْتُ

^① حجۃ اللہ البالغة، المبحث السادس، باب إحكام الدين من التحرير (١/١٢)

عَلَيْكُمْ نِعْمَتٌ وَرَضِيْتُ لَكُمُ الْإِسْلَامَ دِيْنًا ﴿٣٥﴾ [المائدہ: ۳۵] فلا نحتاج في تكميله إلى أمر خارج عن الكتاب والسنة، كما قال الله تعالى: ﴿هَذَا بَلْغٌ لِلنَّاسِ﴾ [ابراهیم: ۱۴] و قال الله تعالى: ﴿أَوْ لَمْ يَكُفِهِمْ أَنَّا أَنْزَلْنَا عَلَيْكَ الْكِتَبَ يُتْلَى عَلَيْهِمْ﴾ [العنکبوت: ۲۹] و قال الله تعالى: ﴿وَمَا أَنْتُمُ الرَّسُولُ فَخُذُوهُ وَمَا نَهَكُمْ عَنْهُ فَانْتَهُوا﴾ [الحشر: ۷۹] وإلى هذا المعنى أشار الطحاوي بقوله في أول عقيدته: ^① لا ندخل في ذلك متأولين بآرائنا، ولا متوجهين بأهوائنا، فإنه ما سلم في دینہ إلا من سلمه اللہ“ (شرح فقه أکبر) ^②

”ہمارے پروردگار سبحانہ و تعالیٰ نے ہم کو اصول دین میں کسی کی رائے، ذوق اور وجہان کا محتاج نہیں کیا، یہی وجہ ہے کہ کتاب و سنت کے مخالفین اس میں مختلف اور مضطرب ہیں، بلکہ اللہ تعالیٰ نے فرمایا: آج میں نے تمھارے لیے تمھارا دین مکمل کر دیا ہے اور تم پر اپنی نعمت پوری کر دی اور تمھارے لیے اسلام کو دین پسند کیا۔ پس ہم دین کی تکمیل میں کتاب و سنت کے سوا کسی چیز کے محتاج نہیں۔ اللہ تعالیٰ نے فرمایا: یہ لوگوں کے لیے انتہائی چیز ہے، اور فرمایا: ان کو یہ کافی نہیں کہ (اے رسول) ہم نے تجوہ پر کتاب اتاری ہے جو ان پر پڑھی جاتی ہے۔ اور فرمایا: رسول جو تم کو دے وہ لے لو اور جس سے روکے رک جاؤ۔ اسی معنی کی طرف طحاوی نے اپنے عقیدہ کے آغاز میں اشارہ کیا ہے، فرماتے ہیں کہ ہم اس میں اپنی آراء کے ساتھ تاویل نہیں کریں گے اور نہ اپنی خواہش کے ساتھ وہم کریں گے۔ دین میں وہی سلامت رہتا ہے جس کو اللہ تعالیٰ سلامت رکھے۔“

مولوی عبدالحی حنفی رحمۃ اللہ علیہ نے امام داود کو، جو اہل ظاہر کا امام اور قیاس کا منکر ہے، مجتهد مطلق کہا ہے۔ فرماتے ہیں:

”ثُمَّ إِنْ عُلَمَاءَ الدِّينِ وَالْأَئُمَّةُ الْمُجتَهِدُونَ بَذَلُوا جَهَدَهُمْ فِي تَحْقِيقِ

^① شرح العقيدة الطحاوية للعلامة ابن أبي العز الحنفي (ص: ۱۸۸)

^② شرح الفقه الأکبر (ص: ۱۰۰)

المسائل الشرعية، وتدقيق النظائر الفرعية، واستنبطوا أحكام الفروع عن الأدلة الأربع، فاتفاقهم حجة قاطعة، واحتلافهم رحمة واسعة، فمنهم أصحاب الطبقة العالية من الاجتهاد، وهم الذين صار الدين بهم أقوى عmad، وضعوا المسائل على قواعد أصولهم، وهذبوا مسائل الاجتهد مع تنقيح طرق النظر على مذاهبهم، يستمدون في استنباط الأحكام من الكتاب والسنّة والإجماع والقياس من غير تقليد، لا في الأصول، ولا في الفروع لأحد من الناس، وحالهم متفاوتة في اشتهر مذاهبهم، واعتبار مشاربهم، ومن شاع مذهبهم في الأعصار، واشتهر علمهم في الأقطار والأماكن، إمامنا الأعظم أبو حنيفة نعمان بن ثابت الكوفي، ومالك بن أنس، وسفيان الثوري، وابن أبي ليلى محمد بن عبد الرحمن، وعبد الرحمن الأوزاعي، ومحمد بن إدريس الشافعي،

^① وأحمد بن حنبل، وداود بن علي الأصفهاني” (مقدمة شرح وقاية) ”علماء دین وائمه مجتهدین نے مسائل شرعیہ کی تحقیق اور نظائر فرعیہ کی تدقیق میں بہت کوشش کی، انہوں نے ادلہ اربعہ سے فروعی احکام کا استنباط کیا، ان کا اتفاق جھٹ قاطع ہے اور ان کا اختلاف وسیع رحمت ہے۔ ان میں سے بلند طبقہ کے مجتهد وہ ہیں جن سے دین کو تقویت پہنچی، انہوں نے اپنے بنا کردہ اصول پر مسائل کو جانچا، مسائل اجتہاد کی تتفیق و تہذیب کی، استنباط احکام میں کتاب و سنّت، اجماع اور قیاس سے مددی، اصول و فروع میں کسی کے مقلد نہیں بنے، شہرت مذہب کے لحاظ سے ان کے مختلف مراتب ہیں۔ ان میں سے جن کا مذہب زمانوں اور شہروں میں شائع ہوا وہ مندرجہ ذیل ہیں: امام اعظم ابو حنیفہ نعمان بن ثابت کوفی، مالک بن انس، سفیان ثوری، ابن ابی ليلى محمد بن عبد الرحمن، عبد الرحمن اوزاعی، محمد بن ادريس شافعی، احمد بن حنبل اور داود بن علی اصفہانی رَحْمَةُ اللَّهِ“

① مقدمة عمدة الرعاية حاشية شرح الوقاية (ص: ٦)

اہل حدیث اور اہل رائے کا طریق استدلال:

سعید بن مسیب، ابراہیم، زہری، امام مالک اور ان کے بعد کے زمانے میں ایک ایسی قوم تھی جو رائے سے خوض اچھا نہیں جانتے تھے، فتویٰ اور استنباط سے سوائے اشد ضرورت کے ڈرتے تھے، ان کی زیادہ توجہ حدیث کی طرف تھی، اسی وجہ سے اسلامی شہروں میں تدوین حدیث واشر کی شہرت ہوئی۔ ان سے بڑے بڑے اہل علم نے حجاز، شام، یمن، عراق اور خراسان کا سفر کیا اور کتابیں جمع کیں، ان کے پاس ذخیرہ حدیث اس قدر جمع ہوا جو ان سے پہلے کسی کے پاس جمع نہیں تھا، یہاں تک کہ ایک ایک حدیث کی ان کے پاس سوسنديں تھیں، غریب و مستفیض کی معرفت کا ان کو خوب موقع ملا، احادیث کا انکشاف ان پر پہلے لوگوں سے کہیں زیادہ ہوا، ان کے اکابر عبد الرحمن بن مہدی، یحییٰ بن سعید القطان، یزید بن ہارون، عبد الرزاق، ابو بکر بن ابی شیبہ، مسدود، ہناد، احمد بن حنبل، اسحاق بن راہویہ، فضل بن دکین، علی بن مدینی اور ان کے ہم عصر تھے۔ یہ محدثین کا پہلا طبقہ ہے، ان میں سے محققین فن حدیث اور مراتب روایت کو مضبوط کرنے کے بعد فقه کی طرف متوجہ ہوئے۔ ان میں سے کسی کی یہ رائے نہ تھی کہ کسی سابق آدمی کی تقلید کی جائے، ان کو ہر مذہب میں احادیث و آثار متناقضہ ملتے تھے، پس وہ احادیث و آثار کا ان قواعد پر تنقیح کرتے تھے جو انہوں نے خود حکم کیے تھے۔ ان کا خلاصہ یہ ہے:

اگر ان کو کسی مسئلہ میں قرآن ناطق ملتا تو اس پر فیصلہ کرتے اور اگر قرآن محتمل وجوہ ہوتا تو حدیث سے اس کی خاص وجہ کو ترجیح دیتے۔ اگر قرآن میں نہ ملتا تو سنت کی طرف رجوع کرتے، خواہ مشہور ہو یا کسی اہل بیت یا اہل بلد کے ساتھ مخصوص ہو، کسی نے اس پر عمل کیا ہو یا نہ کیا ہو، جب کسی مسئلہ میں حدیث ملتی تو پھر کسی اثر کی پیروی نہ کرتے تھے۔ احادیث کے تنقیح کے بعد آثار صحابہ و تابعین کی طرف رجوع کرتے، کسی بلد یا قوم کی اس میں قید نہ تھی، جیسا کہ پہلے لوگوں کی روشن تھی، اگر جمہور کا اس پر اتفاق ہو تو درست، وگرنہ زیادہ اعلم، أحظی، اتنی کی بات لیتے یا ان میں سے جو مشہور ہو اس کی بات کو اخذ کرتے، اگر کسی جگہ دو قول ہوتے تو وہ مسئلہ ذات قولین ہوتا، اگر اس سے مسئلہ کا جواب نہ ملتا تو عمومات کتاب و سنت، ایماء، اقتضاء کی طرف رجوع کرتے اور نظیر مسئلہ اس پر محمول کرتے جب بادی الرائے

میں دونوں متقارب ہوں۔ ان باتوں میں وہ قواعد و اصول پر اعتماد نہیں کرتے تھے بلکہ جس سے ان کو یقین و اطمینان قلب پیدا ہو جائے۔

جب محدثین نے فرقہ کی ترتیب اس طریقہ پر دی تو ہر ایک مسئلہ میں ان کو حدیث ملی، خواہ مرفوع متصل ہو یا مرسل یا موقوف صحیح یا حسن یا اعتبار کے لائق، یا ان کو کسی نہ کسی خلیفہ یا قاضی کا قول مل گیا، یا عموم و اقتضاء و استنباط سے اس مسئلہ کی حقیقت کو پہنچ گئے، اسی وجہ سے ان محدثین کو اللہ تعالیٰ نے عمل بالسنہ کی توفیق بخشی۔ ان میں بہت بڑے وسیع الروایہ، عظیم الشان اور حدیث کو جانے والے امام احمد بن حنبل پھر اسحاق بن راہویہ تھے۔

اس کے بعد ایک ایسا قرن پیدا ہوا جن کو جمع شدہ ذخیرہ حدیث ہاتھ آیا تو وہ صحیح وضعیف کی تیزی کی طرف متوجہ ہوئے اور احادیث کو ابواب فقه کے موافق مرتب کیا، یہ بخاری، مسلم، ابو داود، عبد بن حمید، ابن ماجہ، ابو یعلی، ترمذی، نسائی، دارقطنی، حاکم، یہیقی، خطیب، دیلی، ابن عبدالبر اور اس قسم کے لوگ ہیں۔ ان میں سب سے بڑے عالم اور تصنیف میں زیادہ مشہور چار آدمی ہیں، جن کا زمانہ قریب قریب ہے۔ اول بخاری: ان کی غرض صحیح، مستفیض، متصل احادیث کو جمع کرنا اور فقه، سیرت اور تفسیر کو اس سے استنباط کرنا تھا، بخاری نے جامع صحیح کو اسی شرط پر تصنیف کیا اور اپنی شرط کو پورا کیا، اس کی شہرت چار دنگ عالم میں اس قدر ہوئی کہ اس سے بڑھ کر کوئی درجہ نہیں۔ پھر مسلم پھر ابو داود اور پھر ترمذی کا درجہ ہے۔

اہل الرائے، اہل حدیث کے مقابل زمانہ مالک و سفیان اور ان کے بعد ایک ایسا گروہ تھا جو مسائل کو مکروہ نہ جانتے اور نہ فتوی سے ڈرتے۔ ان کا یہ فرمودہ ہے کہ دین کی بنیاد فقهہ پر ہے، اس کی اشاعت کی ضرورت ہے۔ یہ حدیث کی روایت سے ڈرتے اور مرفوع کے بیان سے گھبرا تے، ان کے پاس ذخیرہ احادیث و آثار اس قدر نہ تھا کہ وہ اہل حدیث کے موافق استنباط کر سکتے، مختلف شہروں کے علماء کے اقوال کی طرف نظر اور جماعت متوسطہ نہ ہوئے اور اپنے آپ کو مقابل اعتماد نہ سمجھا، اپنے اساتذہ ائمہ کے متعلق ان کا یہ عقیدہ تھا کہ وہ تحقیق کے درجہ علیاً کو پہنچ چکے ہیں، ان کے دل انھی کی طرف زیادہ مائل تھے۔ حد درجہ کے ذکی و ذہین تھے، لہذا ان لوگوں نے فقہ کی بناء قاعدہ تحریج پر ڈالی۔ اگر کوئی مسئلہ آتا تو اولاً اس کو اپنے اصحاب کے اقوال پر پیش کرتے، اگر صراحتاً جواب ملتا تو فبھا، وگرنہ اس کے کلام کے عموم سے نکالتے، بعض دفعہ مسئلہ کی

نظیر ملتی تو اس پر اس کو محمول کرتے، کبھی مصرح بہ مسئلہ کی تخریج سبر و حذف سے نکال کر کام چلاتے، یہی اہل الرائے کی فقہہ ہے۔ (حجۃ اللہ البالغة)^①

اہل حدیث اور اہل الرائے میں فروعی اختلاف کی نفی کیوں؟

سوال: جب اہل الرائے اور اہل حدیث کے طریق استدلال میں اتنا فرق ہے تو آپ فروعی اختلاف کی نفی کیوں کرتے ہیں؟

جواب: یہ خاص طرز استدلال مخصوص نفیات سے تعلق رکھتا ہے۔ جرأۃ، کمزوری، حافظہ اور اپنے اساتذہ کے اقوال کو احادیث مرفوعہ یا موقوفہ کی طرح سمجھنا، اس زمانہ میں یہ اور اس قسم کے دیگر اسباب ان کو اس مخصوص طرز فکر کی طرف لے گئے، اور محدثین کا اتفاء، قوت، حفظ اور ملکہ تقید ان کو دوسرے طرز استدلال کی طرف لے گیا۔ ان کے ملنے سے یہ معلوم ہوتا ہے کہ حدیث کے ہوتے ہوئے اہل الرائے کے قول کو درکرنا چاہیے اور حدیث اور اقوال صحابہ و تابعین کی عدم موجودگی میں اہل الرائے کی رائے وزنی ہونی چاہیے۔

شروع زمانہ سے بعض اہل الرائے بھی آہستہ آہستہ محدثین کے طریق پر آگئے اور اپنے اساتذہ کے کمزور اقوال کو چھوڑنا شروع کر دیا، اسی طرح بعض محدثین بھی اہل الرائے کی طرح اپنے اساتذہ کی تائید میں کمر بستہ ہوئے۔ کتب فقہ حنفی کی ورق گردانی سے معلوم ہوتا ہے کہ بعض ہمیشہ ضعیف اور ردی اقوال کو چھوڑتے رہے ہیں۔ طبائع چونکہ مختلف ہوتی ہیں، اس لیے کسی نصب العین پر جمع نہ ہو سکے، کمی صرف اس قدر ہے کہ جو مجموعہ محدثین نے تیار کیا اس کی طرف یہ راغب نہ ہوئے۔

یہی حال اہل حدیث کا رہا ہے۔ جس فریق نے دونوں فریق کے سعی واجتہاد سے فائدہ اٹھایا وہ دوسرے گروہ کے زیادہ قریب ہو گیا، اگر یہ تسلسل اسی طرح رہتا تو غالباً اہل الرائے اور اہل حدیث ایک دوسرے سے متاثر ہو کر ایک راستے پر آ جاتے، کیونکہ نہ ان میں کوئی اصولی اختلاف ہے اور نہ فروعی کہ جس کی وجہ سے اہل حدیث اور حنفیہ الگ الگ رہتے۔ پھر بھی طرفین سے متاثر جو دونوں فریق کے محققین نے طریق میں میں ذکر کیا ہے بالکل ایک ہے۔

^① حجۃ اللہ البالغة (۱/۱۵۲-۱۴۷) المبحث السابع، باب الفرق بین اہل الحديث وأصحاب الرأی۔

مثلاً بعض حنفیہ نے رفع الیدين اور آمین بالجھر کو سنت قرار دیا ہے،^۱ بلکہ بعض نے رفع وجہ کو ترک و اخفا پر ترجیح دی ہے۔^۲ بعض فاتحہ خلف الإمام کے قائل ہو گئے۔^۳ پانی کے مسائل میں مذهب شافعی اور بعض نے مذهب مالک کو راجح قرار دیا۔^۴ اسی طرح اہل حدیث بھی رائے اور قیاس صحیح کی طرف متوجہ ہوئے، اہل الرائے کے بہت سے مسائل، جو دیگر ائمہ کی مذاہد مختلف تھے، ان کو ترجیح دی۔

علامہ سندهی^۵ مولانا عبدالحکیم^۶، مولوی رشید احمد گنگوہی^۷، مولوی انور شاہ کاشمیری صاحب^۸ وغيرہم نے رفع الیدين کی نسبت صاف اعتراف کیا ہے۔ علامہ ابن ہمام نے فتح القدری میں آمین بالجھر والاخفاء میں تعلیق دینے کی کوشش کی ہے۔^۹

^۱ دیکھیں: القواید البهیۃ فی تراجم الحنفیۃ (ص: ۱۱۶) فتاویٰ عبد الحی لکھنؤی (ص: ۱۶۷، ۱۶۸)

^۲ دیکھیں: التعلیق الممجد علی موطا الإمام محمد، عبد الحی لکھنؤی (ص: ۹۱، ۹۰، ۱۰۰)

^۳ جیسے امام محمد (سری نمازوں میں) اور ان کے شاگرد رشید امام ابو حفص احمد بن حفص کیم اور شیخ اسلام نظام الدین الہروی وغیرہم، مزید تفصیل کے لیے دیکھیں: توضیح الكلام للشیخ إرشاد الحق الأثری (۱/۲۶، ۳۹)

^۴ السعایة (۱/۳۷۰)، التعلیق الممجد (ص: ۶۷)

^۵ حاشیة السندي علی سنن النسائي، کتاب الافتتاح ، باب رفع الیدين قبل التکبیر (۸۷۶) حاشیة علی سنن ابن ماجہ ، کتاب الصلاۃ ، باب رفع الیدين إذا رکع و اذا رفع رأسه من الرکوع (۸۵۹)

نوٹ: علامہ ابو الحسن سندهی حنفی ہیں، جن کو رفع الیدين کرنے کی وجہ سے اس وقت کے حنفی قاضی نے جمل بھیج دیا تھا۔ دیکھیں: مسلک الإنصال للشیخ السید رشد اللہ السندي پیر جہنڈا ، بحوالہ التحقیق والإیصال (لبس) ما فی نور الصباح للأستاذ إرشاد الحق الأثری حفظه اللہ.

^۶ السعایة (۲/۲۱۳) بلکہ مولانا مرحوم خوبھی رفع الیدين کرتے تھے۔ ملاحظہ ہو: فتاویٰ ثانیہ (۱/۵۹۷)

^۷ فتاویٰ رسیدیہ (۲/۷۵، ۷۶)

^۸ فیض الباری (۲/۲۵۵)، معارف السنن (۲/۴۵۸، ۴۵۹)

فائڈ: شاہ صاحب اپنے شاگروں کو فرمایا کرتے تھے کہ گاہے بگاہے اس پر عمل کر لینا چاہیے، تاکہ قیامت میں یہ سوال نہ ہو کہ اس سنت کو کیوں چھوڑا؟ مولوی عبدالحق صاحب ملتانی، جوان کے شاگرد ہیں، کی روایت ہے کہ میں نے شاہ صاحب کو رفع الیدين کرتے دیکھا ہے۔ (فتاویٰ ثانیہ: ۱/۵۹۷)

^۹ فتح القدری (۱/۲۵۷) نیز دیکھیں: السعایة (۲/۱۷۶)

مولوی عبدالجی فرماتے ہیں:

”وَمَا دعوی نسخه كما صدر عن الطحاوي مغترا بحسنظن بالصحابۃ
التارکین وابن الهمام والعبینی وغيرهم من أصحابنا فلسيت بمبرهن

عليها بما يشفی العلیل، ویروی الغلیل“ (التعليق الممجد) ^۱

”نسخ کا دعوی جیسے طحاوی، ابن ہمام، عینی اور ہمارے دیگر اصحاب سے صادر ہوا ہے
صحابہ تارکین پر حسن ظن رکھتے ہوئے، اس پر کوئی ایسی دلیل نہیں جس سے تشفی ہو۔“

ملajion حنفی استاد عالم گیر بادشاہ کی تفسیر میں ہے:

”فإن رأيت الطائفة الصوفية والمشايخ الحنفية تراهم يستحسنون قراءة

الفاتحة للمؤتمم كما استحسنه محمد“ ^۲

یعنی جماعت صوفیہ اور مشائخ حنفیہ مقتدی کے لیے قراءت فاتحہ کو مستحسن سمجھتے تھے۔

مولانا اسماعیل شہید رحمۃ اللہ علیہ نے تو رفع الیدين کی ترجیح پر ایک رسالہ لکھا اور اس پر عامل ہوئے۔ ^۳

اور شاہ ولی اللہ رحمۃ اللہ علیہ فرماتے ہیں:

”والذی یرفع أحب إلی ممن لا یرفع“ (حجۃ اللہ البالغة) ^۴

”رفع الیدين کرنے والا نہ کرنیوالے سے مجھے زیادہ پیارا معلوم ہوتا ہے۔“

اسی طرح الہمدویث، حنفیہ کی طرف بہ نسبت شافعیہ کے زیادہ مائل ہیں، یہی وجہ ہے کہ
ان کی درس گاہوں میں فقہ حنفی موجود ہے۔ مولانا مولوی محمد حسین صاحب مرحوم بٹالوی اپنے
آپ کو حنفی اہل حدیث کہلایا کرتے تھے۔ میاں صاحب سید نذر حسین مرحوم کے فتاویٰ کا اکثر
حصہ فقہ حنفی کی کتب سے مانوذ ہے۔

^۱ التعليق الممجد (ص: ۹۱)

^۲ تفسیر احمدی (ص: ۴۲۷، مطبوعہ کریمی بمیئی) توضیح الكلام (۱ / ۲۷)

^۳ یعنی ”تنویر العینین فی إثبات رفع الیدين“ یہ رسالہ وفتر مركزی جمیعت اہل حدیث لاہور سے تقریباً ۱۹۹۰ء میں مولانا اسماعیل سلفی رحمۃ اللہ علیہ اور مولانا محمد عطاء اللہ حنفی رحمۃ اللہ علیہ کی تقدیم اور تصحیح و تعلیق سے شائع ہو چکا ہے۔

(بحوالہ التحقیق ولایضاح للأستاذ ارشاد الحق الأثري حفظہ اللہ)

^۴ حجۃ اللہ البالغة (۲ / ۱۰)

قراءت فاتحہ کے متعلق شاہ عبد العزیز رحمۃ اللہ علیہ کا فتویٰ:

سوال: مقتدی را باقتدائے امام در نماز ملاحظہ حدیث: ”لا صلاة إلا بفاتحة الكتاب“^① و آیت کریمہ ﴿وَإِذَا قُرِئَ الْقُرْآنُ فَأَسْتَعِنُوْا لَهُ وَأَنْصِتُوْا﴾ [الأعراف: ۷/ ۲۰۴] چہ حکم خواہد شد، وازاقوال ابی حنفیہ رحمۃ اللہ علیہ چنان معلوم میشود کہ خواندن فاتحہ باقتدائے امام مقتدی راممنوع است، وزند شافعی بغیر خواندن فاتحہ عدم جواز الصلوٰۃ قرار یافت، چہ باید کرد و عمل فتویٰ کدام بزرگ دریں امر مستحسن است؟ بینوا توجرو۔

جواب: از مولانا شاہ عبد العزیز خواندن سورۃ فاتحہ باقتدائے امام مقتدی رانزد ابو حنفیہ ممنوع است وزند محمد ہرگاہ کہ امام خنفی بخواند جائز بلکہ اولی وزند شافعی بدؤ خواندن فاتحہ عدم جواز الصلوٰۃ وزند فقیر ہم قول شافعی ارجح است اولی، چرا کہ بخلاف حکمہ حدیث صحیح ”لا صلاة إلا بفاتحة الكتاب“ بطلان نماز ثابت میشود۔ قول ابی حنفیہ نیز جا بجا وارد است و قول من خلاف افتاد قول مارا ترک باید نمود و بر حدیث عمل باید کرد و حال آیت کریمہ ﴿وَإِذَا قُرِئَ الْقُرْآنُ إِلَيْهِ﴾ ایں است کہ ہرگاہ امام سورۃ دیگر ضم کند، مقتدی خاموش گردیدہ سمعت کند نہ کہ برائے سورت فاتحہ کہ ام الکتاب است، مستثنی است از مفہوم اخص احادیث صحیح و علماء محققین و محدثین و مفسرین دریں باب بسیار گفتگوئی کرده اند، تنقیح بریں معنی گردیدہ کہ سورۃ فاتحہ در پس امام باید خواند کہ این طور ہرگاہ امام لفظ الحمد بخواند مقتدی بشنو و بگوید، الحمد تا آخر سورت ہمیں با خفاء ضم کرده باشد ہرگاہ امام آمین برسد ہمہ مقتدیاں بگویند بالمدوا بھر آمین۔ و دریں باب ہم در صحیح بخاری حدیث وارد الحال شان نزول موافق بیان و تحقیقات اشیخ الامم شاہ ولی اللہ صاحب محدث دہلوی دریافت باید کرد کہ پیغمبر خدا صلی اللہ علیہ وسلم در مسجد مدینہ نماز ادا می فرمودند و صحابہ نیز باقتدائے آنحضرت نماز می خوانند، و ہر سورت را کہ پیغمبر خدا صلی اللہ علیہ وسلم بجهہ ضم می فرمودند مقتدیاں آن راجحی میخواندند، ہرگاہ کہ الحمد تمام نموده شروع ﴿سَبِّحْ اسْمَ رَبِّكَ الْأَعْلَى﴾ فرمودند، صحابہ نیز بمتابعت شروع سورۃ مذکور نمودند،

^① اس حدیث کی تخریج آگے آرہی ہے۔

درہمیں اثناء ایں آیت نازل گردید ﴿وَإِذَا قُرِئَ الْقُرْآنُ أَنْهَىٰ بَيْنَ جَبَرٍ خَدَّاٰ لَّهِ فَرْمودند
 ”قراءة الإمام قراءة له“^۱ از بینجا صاف ثابت شد که آیت کریمہ مذکورہ برائے ممانعت سورۃ دیگر وارد گردید، نہ کہ برائے فاتحہ، و باز ہم صحابہؓ به تبعیت رسول اللہ ﷺ سورۃ فاتحہ ہمیشہ ادامی نہ موند، گاہے رسول اللہ ﷺ ممانعت نہ فرمود۔ لہذا لازم است کہ ضم فاتحہ مقتدى بہ تبعیت امام نیز کرده باشد، داخل تابعان مفسرین و محدثین خواهد شد، و دریں معنی ترک فاتحہ خلاف حدیث صحیح عملش خواهد شد، وچہ عجب کہ صحبت ایں حدیث بامام ابوحنیفہ نہ رسیدہ باشد، ہرگاہ کہ الحال از صدھا وہزارہا علمائے محققین مثل امام بخاری و صاحب مسلم وغیرہم صحبت ایں ثابت شد۔ از ترکش ملام خواهد شد۔ (فقط) (مجموعہ فتاویٰ خاندان شاہ ولی اللہ صاحب از مرزا کریم اللہ بیگ)^۲

سوال: نماز میں مقتدى کے لیے بحاظ حدیث ”لا صلاة إلا بفاتحة الكتاب“^۳ (بغیر فاتحہ کے نمازنہیں ہوتی) اور بحاظ آیت ﴿وَإِذَا قُرِئَ الْقُرْآنُ فَاسْتَعِنُوْا لَهُ وَأَنْصِتُوْا﴾ (جب قرآن پڑھا جائے تو اسے سنو اور چپ رہو) فاتحہ پڑھنے کا کیا حکم ہے؟ امام ابوحنیفہ کے قول سے معلوم ہوتا ہے کہ امام کے پیچھے الحمد پڑھنا منع ہے، اور امام شافعی کے نزدیک بغیر الحمد پڑھنے کے نمازنہیں ہوتی، اب کیا کرنا چاہیے اور کس امام کے فتویٰ پر عمل کرنا بہتر ہے؟

جواب: از مولانا شاہ عبدالعزیز رضی اللہ عنہ: اس مقدمہ میں مقتدى کے لیے امام کے پیچھے سورت الحمد پڑھنا امام ابوحنیفہ کے نزدیک منع ہے اور امام محمد کے نزدیک، جس میں امام آہستہ پڑھے،

^۱ اس کی تحریت آگے آرہی ہے۔

^۲ یہ مجموعہ تو مجھے نہیں ملا البتہ شاہ صاحب کا یہ فتویٰ مکتبہ سلفیہ لاہور سے ۱۳۷۲ھ میں شائع ہو چکا ہے۔ استاذ گرامی محترم الشیخ ارشاد الحق اثری رضی اللہ عنہ نے مولانا محمد سعید بخاری کی کتاب ”تعلیم المبتدئ فی تحقیق القراءة للمقتدي“ (۱/۴۱) کے حوالے سے اس فتویٰ کی مکمل سنڈنکل کی ہے۔ دیکھیں:

توضیح الكلام (۱/۳۴)

^۳ دیکھیں: کتاب القراءة للإمام البخاري (ص: ۵۷) کتاب القراءة للبيهقي (ص: ۱۲۷) نیز دیکھیں: صحیح البخاری (۷۵۶) صحیح مسلم (۳۹۴) تفصیل کے لیے دیکھیں: إرواء الغلیل (۲/۱۰)

جانز ہے بلکہ اولی ہے، اور امام شافعی کے نزدیک الحمد پڑھے بغیر نماز جائز نہیں^۱ اور اس فقیر کے نزدیک یہی قول امام شافعی کا ترجیح رکھتا ہے اور بہتر ہے، کیونکہ اس صحیح حدیث ”نماز نہیں ہوتی مگر سورۃ فاتحہ سے“ کے لحاظ سے نماز کا بطلان ثابت ہوتا ہے۔ اور امام ابوحنیفہ کا قول جا بجا وارد ہے کہ جس جگہ صحیح حدیث وارد ہو اور میری بات اس کے خلاف پڑے تو میری بات کونہ مانو اور رسول اللہ کی بات پر چلو۔

اور آیت کریمہ کا حال یہ ہے کہ جس وقت امام دوسری سورت ملائے تو مقتدی چپ رہے اور سنے، نہ کہ سورہ فاتحہ کہ وہ ام الکتاب ہے، کیونکہ وہ بعض صحیح احادیث کے باعث مفہوم سے مستثنی ہے۔ علماء میں سے محققین اور محدثین اور مفسرین نے اس باب میں بہت گفتگو کی ہے، آخر یہ بات ٹھہری کہ مقتدی امام کے پیچھے سورۃ الحمد پڑھے۔ اس طریقے سے کہ جب امام لفظ الحمد اللہ پڑھے تو مقتدی سنے اور آخر سورت تک آہستہ آہستہ ساتھ ملائے اور پڑھے، جب امام آمین پر پہنچے تو سب مقتدی پکار کر آمین کہیں، اس باب میں صحیح بخاری میں ایک حدیث وارد ہے۔^②

اب آیات کا شان نزول شیخ کامل شاہ ولی اللہ صاحب کے بیان اور تحقیقات کے موافق معلوم کیجیے کہ پیغمبر خدا ﷺ مدینہ کی مسجد میں نماز ادا کیا کرتے تھے اور صحابہ بھی آنحضرت ﷺ کے پیچے نماز پڑھتے تھے، اور جس سورت کو حضرت جہر کے ساتھ ملاتے تھے مقتدی لوگ اس کو آہستگی کے ساتھ پڑھتے تھے تو جب الحمد کو ختم کر کے ﴿سَبِّحْ اُسْمَ رَبِّكَ الْأَعْلَى﴾ شروع کی تو صحابہ بھی پیروی کی راہ سے اس سورت کو پڑھنے لگے تو تب یہ آیت اتری: ﴿وَإِذَا قِرَئَ الْقُرْآنُ... إِنَّمَا قِرَئَهُ الْإِمَامُ قِرَاءَةً لَهُ﴾ (امام کی قراءت مقتدی کی قراءت تب رسول اللہ ﷺ نے فرمایا: ”قراءة الإمام قراءة له“) ^③

١ ان مذاہب پر جامع اور مفصل گفتگو کے لیے ملاحظہ ہو: توضیح الكلام للشیخ إرشاد الحق الأثری
حفظه اللہ (۱/۵۴-۹۹)

٢ صحيح البخاري: كتاب الأدان ، باب جهر المأمور بالتأمين (٧٨٢) صحيح مسلم : كتاب الصلاة، باب التسميع والتحميد والتأمين (٤١٠)

③ ضعیف. کتاب القراءة للبیهقی (ص: ۱۱۰) سنن الدارقطنی (۱ / ۳۲۵) حافظ ابن حجر العسکری فرماتے ہیں: حفاظ حدیث کے نزدیک یہ روایت ضعیف ہے اور اس کے تمام طرق معلوم ہیں۔ (فتح الباری: ۲ / ۷۲۴۲، التلخیص الحبیر (۱ / ۲۳۲)، ملاحظہ ہو: تحقیق الكلام از مولانا عبدالرحمٰن)

ہے) اس سے صاف معلوم ہوتا ہے کہ یہ آیت دوسری سورت کے منع کے لیے اتری، نہ کہ سورت فاتحہ کے لیے۔ اور پھر صحابہ رسول اللہ ﷺ کے پیچھے ہمیشہ الحمد پڑھتے رہے اور آپ نے کبھی منع نہیں فرمایا۔ پس لازم ہے کہ مقتدی لوگ امام کے پیچھے فاتحہ پڑھا کریں، تاکہ مفسرین اور محدثین کے تابعداروں میں رہیں اور اس کو چھوڑنا یہ عمل حدیث صحیح کے خلاف واقع ہوگا۔ اور کوئی تجربہ کی بات ہے کہ اس حدیث کی صحت امام ابوحنیفہ کو نہ پہنچی ہو، اور جب صدھا اور ہزاروں علماء محققین مثل امام بن حاری اور مسلم وغیرہ سے اس حدیث کی صحت ثابت ہو چکی ہے تو اس کو چھوڑنے والا مطعون ہوگا۔

اہل حدیث اور احناف میں تقلید کا اختلاف:

سوال: حفیظہ تقلید کی طرف دعوت دینے اور اسے واجب کہتے ہیں، اور اہل حدیث تقلید کی مذمت کرتے اور اسے حرام کہتے ہیں تو پھر اتحاد کیسے؟

جواب: حرمت اور وجوب کے قائل دو قسم کے لوگ ہیں:

۱۔ غالی: جن کے درمیان نزاع حقیقی ہے۔

۲۔ محققین: دراصل ان میں نزاع لفظی ہے۔

جس تقلید کی اہل حدیث مذمت کرتے ہیں اور اس کو حرام کہتے ہیں ان کے اولہ کو اگر دیکھا جائے تو ایسی تقلید کی حرمت و مذمت کا محققین حفیظہ بھی اقرار کرتے ہیں، اور جس تقلید کو حفیظہ واجب کہتے ہیں اس کے اولہ کو اگر دیکھا جائے تو ایسی تقلید سے اہل حدیث کو بھی مفرنجیں۔

تفصیل اس اجمال کی یہ ہے کہ دین میں تین قسم کی تقلید حرام ہے:

۱۔ استحسان تربیت کی وجہ سے تقلید آباء پر اکتفاء کرنا اور قوت فکر اور دلیل کی طرف رجوع نہ کرنا، یعنی قرآن و سنت سے بارا ض اور جدی طریق پر جمود۔

۲۔ ایسے شخص کی تقلید کرنا جو قابل اتباع نہیں۔

۳۔ قیام بحتجت کے بعد بھی سابق طریق پر اڑے رہنا۔

← مبارکبوری (۲/۶۷ ، ۱۵۴) تو شیخ الكلام از مولانا ارشاد الحنفی اثری ﷺ (۲/۶۴۶ ، ۴۹۶) شیخ

بدیع الدین شاہ راشدی ﷺ نے اس حدیث کی تحقیق پر مستقل رسالہ تصنیف کیا ہے، جس کا نام انہوں

نے ”المراة لطرق حدیث من کان له إمام فقراءة الإمام له قراءة“ رکھا ہے۔

تقلید کے جواز یا وجوب کی صورت:

جب مکف خود مسئلہ کی تحقیق نہ کر سکے اور اس کو تفصیل معلوم نہ ہو تو اس صورت میں بعض دفعہ تقلید جائز اور بعض دفعہ واجب ہوتی ہے، مگر جو تقلید کی مطلق نہست کرتے ہیں وہ اس صورت کو تقلید نہیں کہتے اور جو جائز یا واجب کہتے ہیں وہ اس کو تقلید کی قسم قرار دیتے ہیں۔

”قال أبو عبد الله بن حواز منداد البصري المالكي: معناه في الشرع: الرجوع إلى قول لا حجة لقائله عليه، وذلك ممنوع منه في الشريعة، والاتباع : ما ثبت عليه حجة“ (إعلام: ٢٨، هندی)
①

یعنی تقلید کا شرعی معنی ایسے قول کی طرف رجوع کرنا ہے جس کے قائل کی کوئی دلیل نہ ہو اور یہ شریعت میں منع ہے اور اتباع وہ ہے جس پر دلیل و جھٹ قائم ہو۔

اب تقلید کی حرمت و نہست کی تمام ادله کو پہلی تین قسموں پر محمول کرنا چاہیے اور جواز اور وجوب کی ادله کو پچھلی دو قسموں پر۔

شاد ولی اللہ ﷺ فرماتے ہیں:

”تحريف ادیان کا چھٹا سبب غیر معصوم کی تقلید ہے، علماء امت میں سے کوئی عالم کسی مسئلہ میں اجتہاد کر لے تو اس کے تبعین یہ خیال کریں کہ یہ قطعاً یا غالباً ٹھیک ہے، اس وجہ سے وہ صحیح حدیث کو رد کر دیں، اس تقلید سے مراد وہ تقلید نہیں جس میں مقلد کا یہ عقیدہ ہو کہ مجتہد سے خطاب بھی ہو جاتی ہے اور صواب کو بھی پہنچتا ہے اور جب مجھے اس کے خلاف حدیث ملے گی تو اس کی بات کو چھوڑ دوں گا اور حدیث کی پیروی کروں گا۔ آیت: ﴿إِذَا تَخَذُّلَ أَحْبَارُهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ [التوبہ: ٣١/٩] (یہود و نصاری نے اپنے نقیروں اور علماء کو اللہ تعالیٰ کے علاوہ رب بنالیا) کے بارے میں رسول اللہ ﷺ نے فرمایا^② کہ یہ لوگ ان کی عبادت نہیں کرتے تھے بلکہ جب یہ لوگ ان کے لیے کوئی چیز حلال کرتے تو یہ حلال سمجھتے اور اگر حرام

① إعلام الموقعين (١٧٨ / ٢)

② سنن الترمذی: أبواب تفسیر القرآن، باب من سورة التوبة (٣٠٩٥) وقال: هذا حديث حسن

غريب (صحیح سنن الترمذی للألبانی، برقم: ٢٤٧١)

کرتے تو حرام سمجھتے تھے۔^① جیسے بعض نے کہا ہے:

ب مے سجادہ رنگیں کن گرت پیر مغال گوید

کہ سالک بخبر نبود زراہ ورسم منزلہا

اس قسم کی تقیید سے سب نے منع کیا ہے۔ ملا علی قاری رحمۃ اللہ علیہ نے فرمایا:

”إذا عرفت هذا فاعلم أنه لو لم يكن نص على المرام لكان من المتعين اتباعه على العلماء الكرام فضلاً عن العوام أن يعملوا بما صح عن رسول الله صلى الله عليه وسلم، وكذا لو صح عن الإمام نفي الإشارة، وصح إثباتها عن صاحب البشارة، فلا شك في ترجيح المثبت المسند إلى رسول الله صلى الله عليه وسلم، كيف وقد طابق نقله الصریح مما ثبت عن رسول الله صلى الله عليه وسلم بالإسناد الصحيح، فمن أنصف ولم يتعسف عرف أن هذا سبيل التدين من السلف والخلف، ومن عدل عن ذلك فهو هالك بوصف المعاند، ولو كان عند الناس من الأكابر“

(تریین العبارة لتحسين الإشارة)^②

”اس کے بعد تم کو یقین کرنا چاہیے کہ اگر امام ابوحنیفہ سے نص نہ بھی ہوتی تو ان کے تبعین علماء کرام پر لازم تھا کہ صحیح حدیث کی پیروی کرتے، ایسے ہی امام صاحب سے اگر نفی اشارہ کی روایت بھی ہوتی تب بھی مرفوع حدیث کو ترجیح ہونی چاہیے اور یہاں تو ان سے ایک نقل صریح، حدیث ثابت کے مطابق ہے۔ منصف کے نزدیک یہ بات واضح ہے کہ یہی دیانت داری کا راستہ سلف و خلف سے چلا آتا ہے اور جو اس سے اعراض کرے، اگرچہ وہ لوگوں کے خیال میں بڑا ہو، دراصل وہ ہلاکت میں پڑا ہوا ہے۔“

^① حجۃ اللہ البالغة (۱۲۱ / ۱)

^② چادر کو شراب کے ساتھ رنگ لے اگر تجھے پیر مغال (شراب پلانے والا) کہے اس لیے کہ منزل کے راستے اور طریقے سے سالک (پیر) بے خبر نہیں ہوتا۔

^③ مولانا عبدالحکیم کھنڈوی رحمۃ اللہ علیہ نے مجموع الفتاوی (۱ / ۳۸۸) میں اس کا نام ”تریین العبادة لتحسين الإشارة“ ذکر کیا ہے یہ کتاب دراصل خلاصہ کیلانی کی شرح ہے۔ تلاش بسیار کے باوجود مجھے یہ کتاب نہیں مل سکی۔

چار قسم کے لوگوں کے لیے تقید منع اور حرام ہے:

شah ولی اللہ رحمۃ اللہ علیہ فرماتے ہیں:

امام ابن حزم رحمۃ اللہ علیہ کے حرمتِ تقید کے نتوی کا محمل چار شخص ہیں:

۱۔ وہ شخص جس کو کسی قسم کا اجتہاد حاصل ہو، اگرچہ ایک ہی مسئلہ میں۔

۲۔ وہ شخص جس پر یہ واضح ہو کہ آنحضرت صلی اللہ علیہ وسلم نے ایسا حکم دیا، یا ایسی چیز سے منع کیا اور یہ منسوخ نہیں۔ مثلاً احادیث کا تینقح کر کے اور اس مسئلہ میں موافق و مخالف کے اقوال کو دیکھئے تو ناسخ نہ پائے، یا ایک جدید علماء کی جماعت کو دیکھئے کہ وہ اس کی قائل ہے اور ان کا مخالف قیاس اور استنباط وغیرہ سے استدلال کرتا ہے تو ایسی حالت میں حدیث کی مخالفت کی وجہ سوائے پوشیدہ نفاق یا ظاہر حماقت کے اور کوئی شے نہیں۔

اسی طرف شیخ عزالدین بن عبدالسلام نے اشارہ کیا ہے۔ فرماتے ہیں:

فقہائے مقلدین کی اس روشن کو دیکھ کر سخت تعجب ہوتا ہے کہ وہ اپنے امام کے مأخذ کے ضعف پر مطلع ہونے کے باوجود اس کی تقید کرتے اور کتاب و سنت اور قیاس صحیح کو چھوڑ دیتے ہیں۔ تقید پر ایسے جامد ہو جاتے ہیں کہ کتاب و سنت کے دفع کے لیے جیلے بہانے تلاش کرتے ہیں، بعد بعید تاویلیوں کی طرف رجوع کرتے ہیں اور اپنے متبع کی طرف سے مقابلہ کرتے ہیں۔ اور فرمایا کہ لوگ ہمیشہ سے مسائل کا حکم کسی عالم سے پوچھتے آئے ہیں، کسی مذہب کی تقید نہیں کرتے تھے اور پوچھنے والے پر کوئی انکار نہیں کرتا تھا، یہاں تک کہ یہ مذاہب اور ان کے متعصب ظاہر ہوئے۔ پس یہ لوگ اپنے امام کی تقید کرتے ہوئے اس طرح ان کی اتباع پر قائم ہوئے جیسے وہ نبی مرسل ہے، اگرچہ اس کا مذہب ادولہ سے کتنا ہی دور ہو۔ یہ حق سے دوری اور صواب سے علیحدگی ہے جس کو کوئی عقلمند پسند نہیں کرتا۔

امام ابو شامہ رحمۃ اللہ علیہ فرماتے ہیں:

جو فقهہ کے ساتھ مشغول ہواں کو چاہیے کہ ایک امام کے مذہب پر اقتدار نہ کرے بلکہ ہر مسئلہ میں اس جانب کی صحت کا اعتقاد رکھے جو کتاب و سنت کے زیادہ قریب ہو، جب علوم متقدمہ کو ضبط کر لے تو یہ بات آسان ہو جاتی ہے، اختلاف کے متاثر طریقوں اور تعصب سے بچ، اس

سے وقت ضائع ہوتا ہے۔ امام شافعی سے یہ بات پایہ تکمیل کو پہنچ چکی ہے کہ آپ نے اپنی اور غیر کی تقلید سے منع فرمایا۔

ان کے شاگرد مزنی حَمْدُ اللَّهِ مختصر^① کے شروع میں لکھتے ہیں کہ میں نے اس علم کو شافعی سے مختصر کیا اور یہ بھی بتا دیتا ہوں کہ شافعی نے اپنی اور غیر کی تقلید سے منع کیا ہے۔^②

۳۔ وہ شخص جو عامی ہو کر ایک معین شخص کی تقلید کرتا ہے، اس کا خیال ہے کہ ایسے آدمی سے خطانہیں ہو سکتی، جو اس نے کہا وہی ٹھیک ہے اور دل میں یہ کہے کہ میں اس کی تقلید نہیں چھوڑ دوں گا، اگرچہ دلیل اس کے خلاف ہی ہو۔

۴۔ وہ آدمی جو یہ کہے کہ حنفی شافعی سے فتویٰ نہ پوچھے، اسی طرح شافعی حنفی سے نہ پوچھے اور حنفی شافعی کی اقتداء کرے۔ (حجۃ اللہ البالغة)^③

ائمه محققین کا طرز استدلال:

سوال: محققین کا طرز استدلال کیا ہے؟

جواب: ہم نے اہل الرائے اور اہل حدیث کا طرز استدلال الگ الگ نقل کر دیا ہے، ان کے بین میں محققین کا طرز استدلال ہے۔ شاہ ولی اللہ حَمْدُ اللَّهِ فرماتے ہیں:

ہر زمانے کے محققین علماء دونوں طریق پر کاربندر ہے ہیں، بعض پر اہل الرائے کا طرز استدلال غالب رہا اور بعض پر اہل حدیث کا طرز استدلال، کسی کو بھی بالکل یہ ترک نہیں کرنا چاہیے، جیسے فریقین سے بہت سے ایسا ہی کیا کرتے ہیں۔ صریح حق یہی ہے کہ ایک کو دوسرے کے موافق کریں اور ایک کا خلل دوسرے سے پورا کیا جائے۔ حسن بصری کے فرمان ذیل کا یہی مطلب ہے۔ فرماتے ہیں:

اللہ کی قسم جس کے سوا کوئی بندگی کے لا اوق نہیں، صحیح راستہ غالی اور جانی کے درمیان ہے۔ جو اہل حدیث ہو اپنی مختار رائے کو مجتهد کی رائے پر پیش کرے، جو اہل تخریج سے ہو وہ اس قدر احادیث حاصل کرے جس سے صریح صحیح کی مخالفت سے بچے اور حدیث واثر کے

① مختصر المزنی (۹/۳) یہ کتاب کتاب الام للشافعی کے آخر میں چھپی ہوئی ہے۔

② إعلام الموقعين (۲/۱۸۱)

③ حجۃ اللہ البالغة (۱/۱۵۶، ۱۵۷) باب حکایۃ حال الناس قبل المائۃ الرابعة وبعدھا.

ہوتے ہوئے رائے سے علیحدہ رہے۔ محدث کے لیے لاٽ نہیں کہ ایسے قواعد میں تعمق کرے جو اس کے اصحاب نے مکمل کیے ہیں اور شارع کی اس پر کوئی نص نہیں، اس وجہ سے وہ قیاس صحیح اور حدیث کو رد کرے۔ مثلاً ارسال اور انقطاع کے شانہ کی بناء پر حدیث کو رد کر دے۔ جیسے ابن حزم نے حدیث تحریمِ معاف کو انقطاع کے شانہ سے رد کر دیا ہے، جبکہ اصل بات یہ ہے کہ یہ حدیث متصل صحیح ہے۔ ایسی بات تعارض کے وقت کرنی چاہیے، محدثین کہتے ہیں فلاں أحفظ ہے، اس وجہ سے اس کی حدیث کو ترجیح دے دیتے ہیں، اگرچہ دوسری حدیث میں ترجیح کی ہزار وجہ ہو۔ روایت بالمعنى کرنے والوں کا زیادہ تراہتمام اصل معنی کی طرف ہوتا تھا، وہ ان اعتبارات کا چند اس خیال نہ کرتے تھے جو متعمن اہل عربیت بیان کرتے ہیں۔ پس فاء، واو اور تقدیم و تاخیر کلمات سے استدلال کرنا تعمق میں داخل ہے۔

کئی دفعہ دوسری راوی اس قصہ کو بیان کرتا ہے تو اس حرف کی جگہ دوسری حرف لے آتا ہے، حق یہ ہے کہ جو راوی بھی بیان کرے ظاہر یہی ہے کہ وہ نبی ﷺ کا کلام ہو۔ اب اگر دوسری حدیث یا دلیل ظاہر ہو تو اس کی طرف رجوع کرنا چاہیے۔ محرّج کے لیے لاٽ نہیں کہ ایسا قول نکالے جو اس کے اصحاب کے نفس کلام سے مستفاد نہ ہو اور نہ اہل عرف اور اہل لغت اس کو سمجھتے ہوں، اس کی بناء محض تخریج مناطق اور حمل نظیر پر ہو، جس میں اہل وجہ کا اختلاف اور آراء کا تعارض ہو۔ اور اگر اس کے اصحاب سے وہی مسئلہ پوچھا جاتا تو بسا اوقات وہ کسی مانع کی وجہ سے نظیر کو نظیر پر محمول نہ کرتے یا اور علت نکالتے۔ اور تخریج اس لیے جائز ہے کہ دراصل مجتہد کی تقلید ہے، یہ وہاں ہی پوری ہوتی ہے جہاں نفس کلام سے مفہوم ہو۔ اور یہ مناسب نہیں کہ کسی حدیث یا اتفاقی اثر کو کسی اپنے یا اپنے اصحاب کے قاعده سے رد کر دے۔ جیسے حدیث مصراۃ^② کا

^① صحيح البخاري: كتاب الأشربة ، باب ما جاء فيمن يستحل الخمر ويسميه بغير اسمه (٥٥٩٠) امام ابن حزم رحمه الله کی تردید کے لیے بکھیں: تهذیب السنن لابن القیم (٥/٢٧٠) الصحیحة للألبانی، برقم (٩١)

^② صحيح البخاري: كتاب البيوع ، باب إن شاء رد المصرة (٢١٥١) اس مسئلہ میں احتفاظ کا موقف اس حدیث کے برکس ہے۔ ملاحظہ ہو: إعلام الموقعين لابن القیم (٢/١٩) تحفة الأحوذی: كتاب

البيوع ، باب ما جاء في المصرة (٤/٣٨١) رقم الحديث (١٢٦٩، ١٢٧٠)

رد کرنا یا سہم ذوی القربی کا ساقط کرنا۔ حدیث کی رعایت قاعدة کی رعایت پر مقدم ہے۔ اس معنی کی طرف امام شافعی رض نے اشارہ فرمایا ہے، کہتے ہیں ^① کہ جب میں کوئی قول کہوں یا کوئی اصل بیان کروں، پھر رسول اللہ صلی اللہ علیہ وسلم سے اس کے خلاف وارد ہو تو بات وہی معتبر ہے جو رسول اللہ صلی اللہ علیہ وسلم نے فرمائی ہے۔ ^②

احکام شرعیہ کی معرفت کے لیے کتاب و سنت کا تتبع کتنی قسم پر ہے؟

شah ولی اللہ رحمۃ اللہ علیہ فرماتے ہیں:

”اس کے مختلف مراتب ہیں، اعلیٰ مرتبہ یہ ہے کہ با فعل یا بالقوہ القریبۃ اس قدر معرفت ہو جس سے اکثر مسائل میں جواب دے سکے۔ اس مرتبہ کو اجتہاد کے نام سے مخصوص کرتے ہیں۔ یہ استعداد کبھی مندرجہ ذیل امور سے حاصل ہوتی ہے:

۱۔ جمیع روایات میں غور کرنے اور نادر روایات کا تتبع کرنے سے، جیسے امام احمد بن حنبل رض نے اس طرف اشارہ فرمایا ہے۔

۲۔ جس سے کوئی عاقل لغت کو جاننے والا خالی نہیں ہوتا، یعنی مواقع کلام کی معرفت۔

۳۔ جس سے کوئی آثارِ سلف کا عالم جاہل نہیں ہوتا، یعنی مختلف دلائل میں جمیع کا طریق اور استدلالات کی ترتیب وغیرہ۔

اور کبھی مندرجہ ذیل طریق سے حاصل ہوتی ہے:

۱۔ فقه کے مشائخ میں سے کسی شیخ کے مذهب پر طرق تخریج کا محکم کرنا۔

۲۔ سنن و آثار کا کچھ حصہ جاننا، جس سے اتنا پہچان سکے کہ میرا قول اجماع کے خلاف نہیں۔
یہ اصحاب تخریج کا طریقہ ہے۔

دونوں طریقوں کے مابین اوسط طریقہ یہ ہے کہ قرآن و سنت کی معرفت اس قدر ہو جس سے اجماعی مسائل کو ان کی ادلہ تفصیلیہ سے پہچان سکے اور بعض مسائل اجتہادیہ کا ان کے ادلہ

① إعلام الموقفين (٢/٢٦٦) صفة صلاة النبي ﷺ للشيخ الألباني (ص: ٥٠)

② حجة اللہ البالغة (١/١٥٦، ١٥٧)

سے کامل علم، بعض اقوال کی بعض پر ترجیح، تخریجات کی تقيید، کھرے کھوٹے کی پہچان اس کو حاصل ہو۔ اگرچہ اتنے ادوات اس کے لیے جمع نہ ہوں جیسے مجتہد مطلق کے لیے ہونے چاہیے، ایسے شخص کے لیے دو مذہبوں میں تلفیق جائز ہے، اگر ان کے ادله سے آشنا ہو اور اتنا سمجھ سکے کہ یہ قول اس قبیل میں سے نہیں کہ جس میں مجتہد کا نہ اجتہاد نافذ ہونہ قاضی کا فیصلہ قبول ہو، نہ مفتی کا فتویٰ یہاں جاری ہو، ایسے شخص کے لیے جائز ہے کہ بعض پہلے لوگوں کی تخریجات کو چھوڑ دے جب ان کی عدم صحت پر مطلع ہو۔ یہی وجہ ہے کہ علماء، جواجتہاد کا دعویٰ نہیں کرتے تھے، ہمیشہ سے تصنیف، ترتیب، ترجیح اور ترجیح میں لگے رہے ہیں۔

اجتہاد متجزی ہے یا نہیں؟

جمہور کا یہی مسلک ہے کہ اجتہاد اور ترجیح دونوں متجزی ہیں، یعنی ہو سکتا ہے کہ ایک شخص بعض مسائل میں مجتہد ہونہ کے کل میں، اسی طرح بعض بعض مسائل میں ترجیح کر سکے نہ کہ کل میں، مقصود صرف نظر کا حاصل کرنا ہے اور یہی تکلیف کا مدار ہے۔ تو اب اس تجویز میں کیا استبعاد ہے؟ اور جو مجتہد اور ملتفق نہ ہو اس کا مذہب اکثر وہی ہوتا ہے جو اس نے اپنے بڑوں اور اپنے اصحاب اور اپنے شہروالوں کے مذاہب مروجہ میں سے کچھ امور، نادر واقعات میں اپنے مفتیوں کے فتوے اور فیصلوں میں قاضی کے فیصلے سیکھے۔ ہر مذہب کے محقق علماء کا شروع سے اب تک یہی طریقہ چلا آیا ہے۔ ائمہ مذاہب نے اپنے اصحاب کو اس کی وصیت فرمائی۔ الیاقیت والجوہر میں ہے کہ امام ابوحنیفہ رض نے فرمایا:

① ”جو میری دلیل نہیں جانتا وہ میرے کلام سے فتوی نہ دے۔“

جب آپ فتویٰ دیتے تو فرماتے:

”یہ نعمان بن ثابت کی رائے ہے، ہمارے خیال میں یہ بہت اچھی رائے ہے، جو اس سے بہتر بات پیش کرے اس کی بات کو ترجیح ہے۔**②**

① حاشیة البحر الرائق (٦/٢٩٣) صفة صلاة النبي ﷺ للألباني (ص: ٤٨)

② إعلام الموقعين (١/٧٥)

امام مالک رض فرمایا کرتے تھے:

^① ”رسول اللہ ﷺ کے سوا ہر آدمی کا بعض کلام لیا جاتا ہے اور بعض رد کیا جاتا ہے۔“

حاکم ویہق نے امام شافعی سے نقل کیا ہے:

”إذا صَحَّ حَدِيثٌ فَهُوَ مُذَهَّبٌ“ کہ جب حدیث صحیح ہو پس وہی میرا مذہب ہے۔^②

ایک روایت میں ہے کہ جب میرا کلام حدیث کے خلاف ہو تو میرا کلام دیوار پر مارو اور حدیث پر عمل کرو۔^③

ایک دن مزنی کو کہا کہ اے ابراہیم! ہر بات میں میری تقلید نہ کر، اپنے لیے اس میں غور کیا کر، کیونکہ یہ دین ہے۔ اور فرمایا کرتے کہ کسی کی بات سوائے رسول اللہ ﷺ کے قابل سند نہیں، اگرچہ زیادہ ہوں، نہ قیاس اور نہ کوئی اور شے، یہاں اللہ اور اللہ کے رسول کی اطاعت کے سوا اور کچھ نہیں۔^④

امام احمد رض فرمایا کرتے تھے:

”اللہ اور رسول کے مقابل کوئی کلام پیش نہیں ہو سکتا۔ اور فرمایا:

”نہ میری تقلید کر، نہ مالک، اوزاعی، نجاشی وغیرہ کی۔ احکام وہاں سے لو جہاں سے انہوں نے لیے، یعنی کتاب و سنت سے۔“^⑤

عامی کا مذہب:

سوال: کیا عامی کا مذہب ہوتا ہے؟

جواب: عامی کا کوئی مذہب نہیں ہوتا۔ درمختار اور اس کی شرح رد المحتار میں ہے:

① صفة صلاة النبي ﷺ (ص: ۴۹)

② إعلام الموقعين (٤ / ٢٣٣) صفة صلاة النبي ﷺ (ص: ٥٠)

③ إعلام الموقعين (٢ / ٢٣٢) سیر أعلام النبلاء للذهبي (١٠ / ٣٥)

④ إعلام الموقعين (٢ / ٢٦٣)

⑤ إعلام الموقعين (٢ / ٢٦٣) صفة صلاة النبي ﷺ (ص: ٥٣)

⑥ حجة الله البالغة (١ / ١٥٧)

”قلت: قالوا: والعامي لا مذهب له، بل مذهب مذهب مفتیه، وعلله في شرح التحریر^① بأن المذهب إنما يكون لمن له نوع نظر واستدلال وبصر بالمذاهب على حسبه، أو لمنقرأ كتاباً في فروع ذلك المذهب، وعرف فتاوى إمامه وأقواله، وأما غيره من قال أنا حنفي أو شافعی لم يصر كذلك بمجرد القول كقوله أنا فقیہ او نحوی.^②“

”میں کہتا ہوں: انھوں نے کہا ہے کہ عامی کا کوئی مذهب نہیں بلکہ اس کا مذهب اس کے مفتی کا مذهب ہے، اس کی توجیہ شرح تحریر میں یوں کی ہے کہ مذهب صرف اس آدمی کا ہوتا ہے جسے نظر واستدلال میں ایک قسم کی قوت اور مذاہب میں کافی بصیرت ہو یا جس شخص نے ان مذاہب کے فروع میں کوئی کتاب پڑھی ہو اور اپنے امام کے فتاویٰ اور اقوال کو جانتا ہو، اس کے سوا جو شخص حنفی، شافعی ہونے کا دعویٰ کرے تو وہ صرف کہنے سے ایسا نہیں ہوگا بلکہ وہ اسی طرح ہے جیسے کوئی کہے کہ میں فقیہ ہوں، میں خوی ہوں۔“

اس سے صاف پتہ چلتا ہے کہ عامی اپنی ذات کی حد تک نہ حنفی ہے، نہ مالکی، نہ شافعی، نہ حنبلی، وہ تو اپنے مفتی کے تابع ہے۔ اگر حنفی سے پوچھئے تو حنفی ہے، اگر مالکی سے پوچھئے تو مالکی، اگر شافعی سے پوچھئے تو شافعی، اگر حنبلی سے پوچھئے تو حنبلی، اگر اہل ظاہر سے پوچھئے تو ظاہری، اگر الہمدیث سے پوچھئے تو الہمدیث، غرض وہ مفتی کے تابع ہے۔

تبذیلی مذهب پر تعزیر:

سوال: علامہ شامی کے اس قول کا، جو انھوں نے بطور نتیجہ ذکر کیا ہے، کیا مطلب ہے: ”وهو ما في القنية راما البعض كتب المذاهب: ليس للعامي أن يتتحول من مذهب إلى مذهب، ويستوي فيه الحنفي والشافعی“^③

① التقرير والتحبير للعلامة ابن أمير الحاج (٣٥١ / ٣)

② رد المحتار (٤ / ٨٠)

③ رد المحتار (٤ / ٨٠)

”عامی کے لیے جائز نہیں کہ ایک مذہب کو چھوڑ کر دوسرا مذہب اختیار کرے، اس میں حنفی، شافعی برابر ہیں۔“

اس سے تو بظاہر یہی معلوم ہوتا ہے کہ عامی صاحبِ مذہب ہوتا ہے؟

جواب: اس کا مطلب یہ ہے کہ متن میں جو انتقالِ مذہب پر فتویٰ تعریف دیا گیا ہے،^① اس سے غرض امام شافعی کی تو ہیں بلکہ حکمت سے دلیری کو روکنا ہے۔ اگر امام شافعی کے مذہب کی تو ہیں مقصود ہوتی تو مطلق انتقالِ مذہب پر ڈانٹ ڈپٹ نہ ہوتی، حالانکہ قبیلہ میں مطلق انتقالِ مذہب پر نہیں وارد ہوئی ہے۔ اس نے صاف لکھا ہے کہ عامی کے لیے ایک مذہب سے دوسرے کی طرف جانا جائز نہیں، اور اس میں حنفی شافعی برابر ہیں، یعنی نہ حنفی، شافعی بنے اور نہ شافعی، حنفی بنے۔ علامہ کا اس سے یہ مقصود ہے کہ یہ سب باتیں تعریفی ہیں، جو عوام کو روکنے کے لیے ہیں، ورنہ عامی کا مذہب دراصل کوئی نہیں ہوتا۔ متن^② کی عبارت سے عامی کے صاحبِ مذہب ہونے کا وہم پڑتا ہے، حالانکہ وہ ڈانٹ ڈپٹ اور حکمت عملی ہے تاکہ عوام دلیر نہ ہو جائیں، چنانچہ قبیلہ میں ڈانٹ ڈپٹ محض اس بنا پر ہے، نہ کہ حقیقت پر، اور جن لوگوں نے ان عبارتوں کو حقیقت پر محمول کیا ہے اور عوام کے لیے مذہب ثابت کیا ہے، ان کے بارے میں فرماتے ہیں:

”إنما أطلنا في ذلك لغلا يغتر بعض الجهلة بما يقع في الكتب من إطلاق بعض العبارات الموهومة خلاف المراد“^③

”هم نے اس لیے لمبی گفتگو کی ہے تاکہ بعض جاہل کتابوں کی مطلق عبارات سے، جس سے خلافِ مراد کا وہم پڑتا ہے، دھوکے میں نہ پڑیں۔“

خلافِ مراد کا مطلب یہ کہ عامی کے لیے مذہب ثابت کرنا اور اس کو انتقال کی اجازت نہ دینا، اور بعض جہلاء سے آج کل کے وہ مفتی مراد ہیں جو اس قسم کے فوقے دیکھ کر کچھ کا کچھ سمجھ لیتے ہیں۔

^① وہ فتویٰ یہ ہے: ”من ارتحل الی مذهب الشافعی یعزر“ کہ مذهب شافعی اپنانے والے کو تعریف لگائی جائے گی۔

^② یعنی علامہ شامي کی عبارت جو گزشتہ صفحہ پر گزر چکی ہے۔

^③ رد المحتار (۴ / ۸۰)

ہمارے اس کلام کی تائید علامہ شامی کی عبارتِ ذیل سے بھی ہوتی ہے:

”(فی حادثین) قید به لأن المستفتی إذا عمل بقول المفتی في حادثة، فأفتاه آخر بخلاف قول الأول، ليس له نقض عمله السابق في تلك الحادثة، نعم له العمل به في حادثة أخرى، كمن صلی الظهر مثلاً مع مس امرأة أجنبية مقلداً لأبي حنيفة، فقلد الشافعی، ليس له إبطال تلك الظهر، نعم يعمل بقول الشافعی في ظهر آخر، وهذا هو المراد من قول من قال :ليس للمقلد الرجوع عن مذهبہ“^①

”مصنف نے دو حادثہ کی قید اس لیے لگائی ہے کہ اگر فتوی پوچھنے والا ایک فتوی دینے والے کے قول پر ایک واقعہ میں عمل کرے، پھر اس کو دوسرا مفتی پہلے کے خلاف فتوی دے تو اس واقعہ میں پہلے عمل کونہ توڑے۔ ہاں دوسرے واقعہ میں دوسرے مفتی کے قول پر عمل کر سکتا ہے، مثلاً ایک شخص نے وضو کیا، وضو کے بعد اجنبی عورت کو ہاتھ لگایا، اب ابوحنیفہ کی تقلید کرتے ہوئے اس نے نماز پڑھ لی، اس کے بعد اس نے شافعی کی تقلید کی، اب وہ پہلی ظہر کی قضاۓ دے، ہاں شافعی کے قول پر دوسرے وقت کی ظہر پڑھ سکتا ہے۔ ”ليس للمقلد الرجوع عن مذهبہ“ (مقلد اپنے مذهب سے رجوع نہ کرے) کا مطلب یہی ہے کہ پہلے عمل کونہ توڑے۔“

رد المحتار میں ہے:

”فتحصل مما ذكرنا أنه ليس على الإنسان التزام مذهب معين“^②
ہماری گزشتہ عبارت سے یہ بات حاصل ہوتی ہے کہ کسی انسان کو مذهب معین کا التزام ضروری نہیں۔
یعنی جس سے چاہے فتوی پوچھ سکتا ہے، جس امام کے قول پر چاہے عمل کر سکتا ہے۔

کیا کوئی حفی خلاف مذهب حدیث پر عمل کرنے سے حفیت سے خارج ہو جاتا ہے؟

سوال: کیا صحیح حدیث اگر مذهب کے خلاف ہو تو اس پر عمل کرنے سے حفی حفیت سے خارج نہیں ہوتا؟

① رد المحتار (٣/٣٤٨)

② رد المحتار (١/٧٥)

جواب: اس کتاب میں صاف صاف تصریح فرماتے ہیں کہ جب صحیح حدیث مذہب کے خلاف ہو تو اس پر عمل کر لینا چاہیے، اس وجہ سے وہ حفیت سے خارج نہیں ہوگا، کیونکہ یہ صحیح حدیث امام کا مذہب ہے:

”إذا صح الحديث وكان على خلاف المذهب، عمل بالحديث، ويكون ذلك مذهبه، ولا يخرج مقلده عن كونه حنفياً بالعمل به، فقد صح عنه أنه قال: إذا صح الحديث فهو مذهبي، وقد حكى ذلك ابن عبد البر^① عن أبي حنيفة وغيره من الأئمة، ونقله أيضاً الإمام الشعراواني عن الأئمة الأربع، ولا يخفى أن ذلك لمن كان أهلاً للنظر في النصوص، ومعرفة محكمها من منسوخها، فإذا نظر أهل المذهب في الدليل، وعملوا به، صح نسبته إلى المذهب، لكونه صادراً بإذن صاحب المذهب.“^② انتهى

”جب صحیح حدیث مذہب کے خلاف ہو تو حدیث پر عمل کرے اور یہ اس کا مذہب ہوگا اور اس کا مقلد حدیث پر عمل کرنے سے حفیت سے خارج نہ ہوگا۔ آپ سے بسند صحیح مردی ہے کہ جب حدیث صحیح ہو تو وہی میرا مذہب ہے۔ یہ بات ابن عبدالبر نے ابوحنیفہ اور دیگر ائمہ سے نقل کی ہے۔ امام شعراوی نے بھی ائمہ اربعہ سے اس کو نقل کیا ہے۔ یہ اس شخص کے بارے میں ہے جس کو نصوص میں غور و فکر کرنے اور حکم، منسوخ پہچاننے کی اہلیت ہو۔ جب حنفی یا شافعی مثلاً دلیل کو دیکھ کر اس پر عمل کرے تو اس کی نسبت مذہب کی طرف صحیح ہے کیونکہ صاحب مذہب نے اذن دیا ہے۔“

حجۃ اللہ البالغہ میں بحوالہ جامع الفتاویٰ لکھا ہے کہ اگر حنفی کہے کہ فلاں عورت سے اگر میں نے نکاح کیا تو وہ تین طلاق سے حرام ہے۔ پھر شافعی مفتی سے فتویٰ لیا، اس نے کہا کہ وہ عورت مطلقہ نہیں ہوتی تو شافعی کی اقتدا کر لینے میں کوئی حرج نہیں، اس لیے کہ بہت سے

^① اسے حافظ ابن عبدالبر^{رض} نے ”جامع بیان العلم وفضلہ“ اور ”الانتقاء فی فضائل الأئمة الشلائحة الفقهاء“ میں اور علامہ شعراوی نے المیزان میں ذکر کیا ہے، اس قول کی تخریج کے لیے ملاحظہ ہو: صفة

صلاتہ النبی ﷺ (ص: ۴۶، ۵۰)

^② رد المحتار (۱/ ۶۷، ۶۸)

صحابہ اس طرف بھی گئے ہیں۔ محمد ﷺ نے فرمایا کہ اگر فقیہ کہے کہ تو قطعی طور پر مطلقہ ہے، تجھے طلاق بتہ ہے اور ان الفاظ سے وہ طلاق ثلاٹ مراد لیتا ہے، پھر قاضی نے فیصلہ کیا کہ یہ طلاق رجی ہے تو اس مطلق کو اس عورت کے ساتھ رہنے کی گنجائش ہے۔^①

”قال ولی اللہ: عرفني رسول الله صلی اللہ علیہ وسلم آن في المذهب الحنفي طريقة أنيقة هي أوفق الطرق بالنسبة المعروفة التي جمعت، ونصحت في زمان البخاري وأصحابه، وذلك أن يؤخذ من أقوال الثلاثة قول أقربهم بها في المسألة، ثم بعد ذلك يتبع اختيارات الفقهاء الحنفيين الذين كانوا من علماء الحديث، فرب شيء سكت عنه الثلاثة في الأصول، وما تعرضوا للنفسة، ودللت الأحاديث عليه، فليس بد من إثباته، والكل مذهب حنفي“ (فیوض الحرمين، ص: ٤٨)^②

”مجھے رسول اللہ ﷺ نے معلوم کرایا کہ حنفی مذهب میں ایک عمدہ طریقہ ہے جو اس سنت معروفة کے ساتھ ملتا جلتا ہے جو امام بخاری وغیرہ کے زمانہ میں جمع کی گئی ہے۔ تینوں اماموں (ابوحنفیہ، ابو یوسف، محمد ﷺ) کے اقوال سے اس امام کا قول لیا جائے جو سنت کے زیادہ قریب ہو، اس کے بعد ان فقهاء حنفیہ کے اقوال کی جستجو کی جائے جو علم حدیث کے واقف گزرے ہیں، بہت سی ایسی چیزیں ہیں جن سے اصول میں ائمہ ثلاثة نے سکوت کیا ہے اور احادیث اس پر دلالت کرتی ہیں، تو اس کو ضرور ثابت کرنا چاہیے اور یہ سب حنفی مذهب ہے۔“

مسلک الہدیث کی حقانیت:

سوال: کیا مذهب اہل حدیث کو حق جان کر ماننا باعث اجر ہے؟

جواب: ہاں!

① حجۃ اللہ البالغة (۱/۱۵۹)

② فیوض الحرمين (ص: ۴۸، ۴۹)

”حکی اُن رجلا من أصحاب ابی حنیفة خطب إلى رجل من أصحاب الحديث ابنته في عهد ابی بکر الجوزجاني، فأبی إلا أن یترك مذهبہ، فیقرأ خلف الإمام، ویرفع يديه عند الانحطاط ونحو ذلك، فأجابه، فزوجه، فقال الشيخ بعد ما سُئل عن هذه، وأطرق رأسه : النکاح جائز، ولكن أخاف عليه أن یذهب إيمانه وقت النزع، لأنه استخف بمذهبہ الذي هو حق عنده، وترکہ لأجل حیفہ منتنة، ولو أن رجلا برع من

^① مذهبہ باجتہاد وضھ لہ، کان محموداً مأجوراً“ (رد المحتار: ۲۰۷)

”نقل کیا گیا ہے کہ ابو بکر جوزجانی کے زمانے میں ابو حنیفہ کے اصحاب میں سے ایک مرد نے ایک اہل حدیث مرد کو اس کی لڑکی کی درخواست کی۔ تو اس (اہل حدیث مرد) نے انکار کر دیا مگر اس صورت میں کہ وہ اپنا مذهب چھوڑ دے اور فاتح خلف الامام اور رفع الیدين وغیرہ شروع کر دے تو اس نے منتظر کر لیا، پھر اس کے ساتھ نکاح کر دیا۔ شیخ سے جب سوال کیا گیا تو شیخ نے کہا: نکاح تو جائز ہے لیکن ڈر ہے کہ اس کا ایمان نزع کے وقت جاتا نہ رہے، کیونکہ اس نے اس مذهب کی توہین کی ہے جو اس کے نزدیک حق تھا۔ ہاں البتہ اگر کوئی آدمی اپنے مذهب کو تحقیق کی وجہ سے چھوڑ دے تو وہ قابل ستائش اور مستحق اجر ہے۔“

شاہ ولی اللہ رحمۃ اللہ علیہ فرماتے ہیں:

”فلذلكَ كَانَ نَسْبَةُ الْمَذاهِبِ عَلَى السُّوَاءِ، لَا يَتَمَيَّزُ عَنْهُ مَذَهَبٌ مِنْ مَذَهَبٍ، لَأَنَّ كُلَّ مَذَهَبٍ يَحِيطُ بِمَا يَحِبُّ مِنْ أَمْهَاتِ الْفَقْهِ فِي الدِّينِ الْمُحَمَّدِيِّ، وَإِنْ اخْتَلَفَ، فَلَوْ أَنْ أَحَدًا لَمْ يَقْتَفِ وَاحِدًا مِنَ الْمَذاهِبِ لَمْ يَكُنْ لَهُ صَلَى اللَّهُ عَلَيْهِ وَسَلَّمَ سُخْطٌ بِالنَّسْبَةِ إِلَيْهِ إِلَّا بِالْعَرْضِ، وَهُوَ أَنْ يَتَفَقَّ

^② اختلاف في ملته، وتقاتل بين الناس، وفساد ذات البين“ (فيوض الحرمين: ۳۱)

”آپ کے نزدیک سب مذاہب برابر ہیں، کسی مذهب کو دوسرے سے وجہ امتیاز

① رد المحتار (٤/٨٠)

② فيوض الحرمين (ص: ۳۱)

نہیں، کیونکہ ہر مذہب ان اصولی مسائل پر حاوی ہے جو دینِ محمدی میں ضروری ہیں اگرچہ مختلف ہوں۔ اگر کوئی شخص کسی مذہب کی پیروی نہ کرے تو آنحضرت ﷺ ترک مذاہب پر ناراض نہ ہوں گے، ہاں اگر اس کے ترک پر لوگوں میں اختلاف اور فساد شروع ہو تو ناراضگی بالعرض ہوگی۔“

میں کہتا ہوں کہ لوگوں میں بدعت، شرک اور کفر کی حالت بہت بدتر ہو اور لوگ ترک مذہب پر بھی اڑنے جھگڑنے اور فساد کرنے پر آمادہ ہو جاتے ہوں، مگر بعض افراد کی اصلاح کی امید ہو کہ وہ بدعت، شرک اور کفر سے نجاح جائیں گے تو ایسی حالت میں اگر ترک مذہب پر فساد طاری ہو مگر یہ شر پہلے شر کی نسبت تھوڑا ہو تو اس کی پرواہ نہیں کرنی چاہیے، کیونکہ شر الشرین و خیر الخیرین، حسن وَ أَحْسَن، فَقِيق وَ أَفْقِح، منکر وَ أَنْكَر کا خیال ہر حالت میں ضروری ہے۔

منکرین بدعتات کو تنبیہ:

بعض اعمال میں خیر و شر کا اجتماع ہو جاتا ہے، مشروع پر مشتمل ہونے سے خیر اور بدعت کی آمیزش سے شر ہوتے ہیں۔ دین سے بالکل اعراض کرنے سے یہ اعمال بہتر ہوتے ہیں، جیسے منافقین اور فاسقین کا حال ہے کہ دین سے بالکل بیگانے ہوتے ہیں۔ ایسے مقام پر دوباتوں کا خیال رکھنا چاہیے:

۱۔ خود بذاته سنت پر ظاہراً و باطنًا تمسک کرے اور اپنے معتقدین کو اس کا حکم دے اور معروف کو معروف اور منکر کو منکر خیال کرے۔

۲۔ لوگوں کو سنت کی طرف حسب الامکان دعوت دے، اگر کوئی ایسا شخص ہو کہ اگر وہ بدعت کو چھوڑے تو اس سے بھی زیادہ برے کام میں بمتلا ہوگا تو اس کو اس منکر کے ترک کی دعوت نہیں دینی چاہیے، جس سے وہ زیادہ اُنگری یا ترک واجب یا ایسے مندوب کے ترک میں گرفتار ہو جائے جس کا ترک اس فعل مکروہ سے زیادہ مضر ہو۔

جب بدعت امر مشروع پر مشتمل ہو تو اس کے بدالے میں کوئی سنت بتانی چاہیے، کیونکہ انسان کی سرشت (طبعیت) میں ہے کہ کسی شے کو کسی شے کے عوض چھوڑتا ہے، اگر خیر چھوڑے تو اس کا عوض اس کی مثل یا اس سے بہتر ہونا چاہیے۔ جیسے صاحب بدعت طعن و تشیع کے لائق ہے،

اسی طرح تارک سنن بھی ملامت کے لائق ہے۔ بعض ان سے علی الاطلاق واجب ہیں اور بعض علی التقید، جیسے نفی نماز کہ ویسے واجب نہیں لیکن اگر کوئی پڑھے تو اس کے ارکان کو ادا کرنا واجب ہے، گناہ گار کو کفارے، قضاۓ، توبہ اور حسنات ماجیہ کی ضرورت ہوتی ہے، امام، قاضی، مفتی اور والی پر حقوق ہیں، بعض کے ترک پر مواطنست سخت مکروہ ہے، بعض امور ایسے ہیں جن کا کرنا یا چھوڑنا ائمہ پر واجب ہے اور ان سے اکثر کی تعلیم و ترغیب اور ان کی طرف دعوت ضروری ہے۔

بدعات عادیہ کے بعض منکرین سنن پر عمل کرنے اور ان کی ترغیب دینے میں مقصیر ہوتے ہیں، شاید ان لوگوں کی حالت ان لوگوں سے ابتر ہوتی ہے جو ایسی عبادت کے مرتكب ہوتے ہیں جن میں کچھ کراہت ہوتی ہے۔ دین امر بالمعروف اور نبی عن الممنون ہے، ان میں سے ہر ایک دوسرے سے وابستہ ہے، منکر سے منع کے ساتھ اس معروف کا امر ضروری ہے جو اس کا بدل ہو، جیسے غیر اللہ کی عبادت سے روکنا اور عبادت اللہ کا حکم دینا، کیونکہ اصل **الأصول لا إله إلا الله** ہے۔

نفس کام کرنے کے لیے بنائے گئے ہیں، نہ کہ بیکار رہنے کے لیے، اور ”ترک“ مقصود بغیرہ ہے۔ اگر عمل صالح اس کا بدل نہ ہو تو عمل بد کا چھوڑنا مشکل ہے۔ اعمال سیمہ چونکہ اعمال صالح کو بھی فاسد کر دیتے ہیں تو ان کی حفاظت کے لیے ان سے روکا جاتا ہے۔ انسان کو چاہیے کہ افعال میں صالح شرعیہ اور مفاسد کو پیش نظر رکھے تاکہ اس کو معروف اور منکر کے مراتب معلوم ہوں اور مقابلہ کے وقت اہم کا خیال رکھے، جو شریعت انبیاء ﷺ لائے ہیں اس پر کار بند رہنے کی بھی حقیقت ہے۔ یہ مسئلہ نہایت طویل ہے، یہاں اس قدر کافی ہے، ہم نے رسالہ بدعت میں اس کو ذرا طول دیا ہے۔

تقیید شخصی کا حکم:

سوال: بعض علماء تقیید شخصی کے وجوب پر اجماع نقل کرتے ہیں اور بعض اس کو مقدمہ کہہ کر واجب کہتے ہیں، اور اہل حدیث اس کو غیر واجب بلکہ حرام قرار دیتے ہیں، تو ان دونوں میں تطبیق کیسے؟

جواب: محققین حفیہ وغیرہم سب کا بھی مذہب ہے کہ اس تقیید کا وجوب بلکہ اس کا مذہب حنفی میں وجود ہی نہیں، حنفیہ کے نزدیک مفتیؑ (یعنی جس قول پر فتویٰ دیا جائے) ہمیشہ ایک

شخص کا قول نہیں ہوتا، بلکہ کبھی امام ابو حنیفہ رض کے قول پر فتویٰ ہوتا ہے، کبھی امام محمد رض کے قول پر، کبھی ابو یوسف رض کے قول پر اور کبھی زفر رض کے قول پر، اور مفتی بہ کی تعین میں بھی اختلاف ہے۔ اسی طرح بعض جگہ امام مالک رض اور امام شافعی رض وغیرہ کے قول پر فتویٰ دیتے ہیں۔

فتاویٰ قاضی خان میں ہے:

”فصل في رسم المفتی: فإن كانت المسألة مختلفا فيها بين أصحابنا، فإن كان مع أبي حنيفة رحمه الله أحد صاحبيه يؤخذ بقولهما لوفور الشرائط، واستجماع أدلة الصواب فيهما، وإن خالف أبا حنيفة أصحابه في ذلك، فإن كان اختلافهم اختلاف عصر وزمان، كالقضاء بظاهر العدالة، يؤخذ بقول صاحبيه لتغير أحوال الناس، وفي المزارعة والمعاملة ونحوهما يختار قولهما، لإجماع المتأخرین على ذلك، وفيما سوى ذلك قال بعضهم: يتخير المجتهد، ويعمل بما أفضى إليه رأيه، وقال عبد الله بن المبارك: يأخذ بقول أبي حنيفة رحمه الله، وتكلموا في المجتهد، قال بعضهم: من سئل عن عشر مسائل مثلاً فيصيّب في الشمائية، ويخطئ في البقية فهو مجتهد، وقال بعضهم: لا بد للاجتهاد من حفظ المبسوط^①، ومعرفة الناسخ والمنسوخ، والمحكم والمؤول، والعلم بعادات الناس وعرفهم، وإن كانت المسألة في غير ظاهر الرواية، فإن كانت توافق أصول أصحابنا يعمل بها، وإن لم يجد لها رواية عن أصحابنا، واتفق فيها المتأخرون على شيء يعمل به، وإن اختلفوا، يجتهد ويفتي بما هو صواب عنده، وإن كان المفتی مقلداً غير مجتهد يأخذ بقول من هو أفقه الناس عنده في مصر آخر، يرجع إليه بالكتاب، ويشتبه في الجواب، ولا يجازف خوفاً من الافتداء على الله تعالى بتحريم الحلال وضده، والله الموفق للصواب“^②

^① یہ علامہ سرسی رض کی تصنیف ہے۔

^② فتاویٰ قاضی خان (ص: ۳، طبع مصری ۱۳۱۰ھ) یہ فتاویٰ عالمگیری کے حاشیہ پر چھپا ہوا ہے۔

یعنی اگر کوئی مسئلہ ہمارے ائمہ کے نزدیک اختلافی ہو، اگر امام ابو حنیفہ کے دونوں شاگردوں میں سے ایک شاگرد امام صاحب کے ساتھ ہو تو فتویٰ اس پر دیا جائے، کیونکہ اس میں صواب کے شرائط زیادہ ہوں گے، اور اگر دونوں شاگرد امام صاحب کی مخالفت کریں، اگر تو زمانے کے تبدل کی وجہ سے فتویٰ مختلف ہو تو شاگردوں کے قول پر فتویٰ ہونا چاہیے۔ مزاجع، معاملہ اور اس طرح کے مسائل میں شاگردوں کا قول مختار ہے۔ اس کے علاوہ بعض کہتے ہیں کہ مجتہد کو اختیار ہے اپنی رائے کے موافق عمل کرے، اور عبد اللہ بن مبارک کہتے ہیں کہ امام ابو حنیفہ کے قول پر عمل کرے۔ مجتہد کے متعلق بعض نے کہا ہے کہ جس سے دس مسائل پوچھے جائیں آٹھ ٹھیک بتائے اور باقی میں غلطی کرے تو وہ مجتہد ہے، اور بعض نے کہا ہے کہ مجتہد کے لیے مبسوط کا یاد کرنا، ناسخ و منسوخ، محکم و مؤول کی معرفت اور لوگوں کی عادات کا علم ضروری ہے۔ اگر مسئلہ ظاہر الروایہ کے علاوہ کسی دوسری روایت میں ہو تو اگر ہمارے ائمہ کے اصول کے موافق ہو تو عمل کرے، اگر اس مسئلہ میں ائمہ سے کوئی روایت نہ ہو مگر متاخرین کا اتفاق ہو تو اس پر عمل کرے اور اگر اختلاف ہو تو اجتہاد کرے، جو اس کو ٹھیک معلوم ہو اس پر فتویٰ دے۔ اگر مفتی مقلد ہو تو ایسے عالم کے قول پر عمل کرے جو زیادہ سمجھدار ہو اور اگر اس قسم کا آدمی دوسرے شہر میں ہو تو وہاں سے فتویٰ طلب کرے، انکل سے بات نہ کرے تاکہ حلال کی تحریم سے اللہ پر افتراء نہ باندھے۔

مولوی عبدالحی صاحب مقدمہ عمدة الرعایۃ میں فرماتے ہیں:

”وإذا اختلفوا فيه، فقيل: الفتوى على الإطلاق على قول أبي حنيفة، ثم قول أبي يوسف، ثم قول محمد، ثم قول زفر، والحسن بن زياد.“

(عمدة الرعایۃ، ص: ۱۳)

”جب مسئلہ اختلافی ہو تو بعض نے کہا ہے کہ فتویٰ مطلقاً ابو حنیفہ کے قول پر ہے، پھر ابو یوسف کے قول پر پھر محمد، پھر زفر اور حسن بن زیاد کے قول پر“

اور صفحہ نمبر (۱۲) میں ہے:

”الفتوی علی قول أبي یوسف فيما يتعلق بالقضاء، كما في القنية والبزاریة انتہی، وفي شرح البیری للأشباه أن الفتوى علی قول أبي یوسف أيضاً في الشهادات، وعلى قول زفر في سبع عشرة مسألة، وفي كتاب الشهادات من الفتاوی الخیریة: المقرر عندنا أنه لا يفتی ولا يعمل إلا بقول الإمام الأعظم، ولا يعدل عنه إلى قولهما، أو قول أحدهما، أو غيرهما إلا لضرورة، وفي شرح الأشباه للبیری زاده نقلًا عن شرح الھدایة لابن الشحنة إذا صح الحديث، وكان على خلاف المذهب، عمل بالحديث، ويكون ذلك مذهب، ولا يخرج مقلده عن كونه حنفیا بالعمل به، فقد صح عنه أبي عن الإمام أبي حنیفة: إذا صح الحديث فهو مذهبی.“ انتہی

”قضاء کے مسائل میں فتوی ابو یوسف کے قول پر ہے، جیسے قنیہ اور برازیہ میں ہے، اشباه کی شرح بیری میں ہے کہ شہادات میں بھی فتوی ابو یوسف کے قول پر ہے اور سترہ مسائل میں زفر کے قول پر۔ فتاوی خیریہ کی کتاب الشهادات میں ہے کہ ہمارے ہاں مقرر یہ ہے کہ امام اعظم کے قول پر ہی فتوی دیا جائے اور سوائے ضرورت کے ان کے قول کو چھوڑ کر صاحبین وغیرہما کا قول نہ لیا جائے۔ بیری زادہ کی شرح اشباه میں ابن شحنہ کی شرح ہدایہ سے منقول ہے کہ جب صحیح حدیث مذهب کے خلاف ہو تو حدیث پر عمل کیا جائے اور یہی اس کا مذهب ہے، اور مقلد حدیث پر عمل کرنے سے حفیت سے خارج نہیں ہوتا، امام صاحب سے بند صحیح مردوی ہے کہ جب حدیث صحیح ہو تو وہی میرا مذهب ہے۔“

مولوی عبدالحکیم الحنفی کے فتاویٰ^① استفتاء نمبر (۲۰۳) میں ہے:

”ما فتواكم أيها العلماء العظام والفضلاء الكرام کہ ایک شخص کا عمل اور برداواہ ہر امر میں بالکل مذهب حنفی کے موافق ہے اور تحقیق مسائل میں وہ اگر اس طرح کی عبارت لکھے کہ زمانہ سلف میں صحابہ، تابعین اور تبع تابعین کے درمیان آپس میں مسائل جزئیہ کے درمیان اختلاف ہوتا گیا ہے لیکن اس کے باوجود وہ ایک دوسرے کے پیچھے نماز پڑھتے تھے کسی کو انکار نہ تھا، اور کوئی شخص التزام کرے اس امر کا کہ ایک ہی شخص کے قول فعل کو مانے

اگرچہ حق اس کے خلاف کیوں نہ ہو، تو یہ بات اب تک ثابت نہ ہوئی اور کسی اہل علم کا قول نہیں، پس ایسا شخص حفیت سے، بسبب ایسی عبارت لکھنے سے، خارج ہو گیا یا نہیں؟

جواب: هو المصوب: ایسا شخص بہ سبب اس عبارت کے حفیت سے خارج نہ ہو گا، حفیت کتمانِ حق سے عبارت نہیں، تا قائل اس امر صحیح کا حفیت نہ رہے۔ بہت حفیتے معتبرین اپنی کتب میں اس مضمون کو لکھ گئے ہیں، مفتی عظیم مفتی الحفیتہ بکہ معظمه (المتوفی ۱۰۵۰ھجری) حفیتے معتبرین سے ہیں۔ اپنے رسالہ ”القول السدید فی مسائل التقلید“ میں لکھتے ہیں:

”قد کان الصحابة یقتندي بعضهم ببعض، وكذا التابعون لهم، وفيهم المجتهدون، ولم ینقل عن أحد من السلف رحمهم الله تعالى أنه كان لا يرى الاقتداء بمن يخالف قوله في بعض المسائل، ولو في خصوص الطهارة والصلاۃ، بل كان یقتندي بعضهم ببعض“^①

”صحابہ ایک دوسرے کی اقتداء کرتے، اسی طرح تابعین بھی، اور ان میں مجتهد بھی تھے، کسی سے یہ منقول نہیں کہ وہ دوسرے کی اقتداء منع سمجھتا ہو، خواہ بعض مسائل خصوصاً طہارت اور نماز میں اس کا ہم خیال نہ ہو، بلکہ وہ ایک دوسرے کی اقتداء کرتے تھے۔“ اور پھر لکھتے ہیں:

”لا علينا أن لا نأخذ بما ظهر لنا صواب خلافه، إذ أنعم الله علينا بحصول ضرب من النظر يمكن الوقف به على الصواب، ونحن مع ذلك بحمد الله لا نخرج عن درجة التقليد لإمامنا الأعظم أبي حنيفة رحمة الله عليه المقدم.“^② انتہی

”ہم پر کوئی حرج نہیں اگر ہم اس پر عمل کریں جو مذہب کے خلاف صحیح بات متنشف ہو جائے، جب اللہ تعالیٰ نے ہمیں ایک قسم کی قوت نظر دی ہے تو ہم ایسا کرنے سے اللہ کا شکر ہے امام اعظم کی تقلید کے دائرہ سے باہر نہ ہوں گے۔“

میں کہتا ہوں کہ یہی مفتی شیخ محمد بن عبدالعزیز مفتی حفیتی، جن کا ذکر مولوی عبدالحی صاحب نے

① القول السدید فی مسائل التقلید (ص: ۴۹)

② القول السدید (ص: ۱۲۹)

کیا ہے، اپنی کتاب ”القول السدید“ فی بعض مسائل الاجتہاد والتقليد^① میں فرماتے ہیں:

”اعلم أنه لم يكلف الله أحدا من عباده بأن يكون حنفيا أو مالكيا أو شافعيا أو حنبليا، بل أوجب عليهم الإيمان بما بعث به محمدا صلى الله عليه وسلم، والعمل بشرعه غير أن العمل بها متوقف على الوقوف عليها، والوقوف عليها له طرق، فما كان فيها مما يشترك به العوام وأهل النظر كالعلم بفرضية الصلة والزكوة والصوم والحج و الموضوع إجمالا، وكالعلم بحرمة الزنا والخمر واللواء وقتل النفس وغير ذلك مما اعلم من الدين بالضرورة فذلك لا يتوقف فيه على اتباع مجتهد ومذهب معين، بل كل مسلم عليه اعتقاد ذلك، فمن كان في العصر الأول فلا يخفى وضوح ذلك في حقه، ومن كان في الأعصار المتأخرة فلوصول ذلك إلى علمه ضرورة من الإجماع والتواتر وسماع الآيات والسنة أي الأحاديث الشريفة المستفيضة المصرحة بذلك في حق من وصلت إليه، وأما ما لا يتوصل إليه إلا بضرب من النظر والاستدلال فمن كان قادرا عليه بتوفير الآلة وجوب عليه فعله، كالأئمة المجتهدون رضوان الله عليهم أجمعين، ومن لم يكن له قدرة عليه وجوب عليه اتباع من أرشده إلى ما كلف به ممن هو من أهل النظر والاجتہاد والعدالة، وسقط عن العاجز تکلیفه بالبحث والنظر لعجزه بقوله تبارك وتعالى: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ و قوله عز من قائل: ﴿فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ وهي الأصل في اعتماد التقليد، كما أشار إليه المحقق الكمال ابن الهمام في التحریر^②“ معلوم کرنا چاہیے کہ اللہ تعالیٰ نے اپنے بندوں میں سے کسی کو اس بات کا مکلف نہیں کیا کہ وہ حنفی، مالکی، شافعی یا حنبلی ہو، بلکہ اس چیز پر جس کے ساتھ محمد رسول اللہ ﷺ مبعوث ہوئے ہیں ایمان لانا اور ان کی شریعت پر عمل کرنا فرض کیا ہے،

^① القول السدید (ص: ۱۲۹)

^② دیکھیں: التحریر لابن الهمام (ص: ۵۴۹)

ہاں اتنی بات ہے کہ عمل، علم کے بغیر ناممکن ہے اور علم کے چند ذرائع ہیں، بعض مسائل کے علم میں عوام اور اہل نظر و استدلال سب مساوی ہیں، جیسے نماز، روزہ، حج، زکوٰۃ، وضو کی فرضیت کا اجمائی علم اور حرمتِ زنا، شراب، لواط اور قتل نفس وغیرہ ضروریات دین کی معرفت، ان مسائل کا علم کسی معین مذہب اور خاص مجہد کی اتباع پر موقوف نہیں بلکہ ہر مسلم پر اس کا اعتقاد فرض ہے۔ زمانہ اول میں اس کا واضح ہونا بالکل ظاہر ہے، پچھلے زمانوں میں بھی تو اتر، اجماع اور آیات و سنن کے سننے سے ان مذکورہ اشیاء کا علم بدایت کو پہنچ چکا ہے، اور جن احکام میں نظر و استدلال کی ضرورت ہے تو جو قدرت رکھتا ہے اس پر یہ واجب ہے، جیسے ائمہ مجہدین اور جس کو قدرت نہ ہوا اس پر اہل نظر کی اتباع واجب ہے اور اس کو بحث و نظر کی ضرورت نہیں۔ اللہ تعالیٰ نے فرمایا ہے کہ طاقت کے مطابق اللہ تعالیٰ تکلیف دیتا ہے۔ اور فرمایا کہ اگر تم کو علم نہ ہو تو اہل ذکر سے پوچھو۔ ابن ہمام نے تحریر میں فرمایا ہے کہ یہ آیت اعتماد تقلید میں اصل ہے۔“
پھر دوسری جگہ مقلد کے متعلق فرماتے ہیں:

”وَأَمَا عَوَامُ النَّاسِ فَلَيْسُوا مَقْصُودِينَ فِي الْخِلَافِ، فَإِنَّهُمْ لَا مِذَہَبٌ لَّهُمْ يَعْلَمُونَ عَلَيْهِ، وَإِنَّمَا فَرَضْهُمُ التَّقْلِيدُ عِنْدَ نَزْوَلِ النَّازِلَةِ، فَمَنْ أَفْتَاهُمْ مِنْ أَهْلِ الْفَتْوَىِ وَجَبَ عَلَيْهِمْ قَبْوُلُ قَوْلِهِ، وَانْتِسَابُهُمْ إِلَى الْمَذاهِبِ عَصَبَيَّةٍ، وَمَعْنَاهُ ارْتَضَى أَنْ يَعْمَلَ فِي عِبَادَتِهِ وَكُلَّ أَحْوَالِهِ بِقَوْلِ إِمَامٍ انتَسَبَ إِلَيْهِ“^①

”عوامِ الناس اختلافی باتوں سے باہر ہیں، کیونکہ ان کا کوئی مذہب نہیں جن پر ان کا اعتماد ہو۔ ضرورت کے وقت ان پر تقلید فرض ہے، جو مفتی ان کو فتویٰ دے، اس کا قبول کرنا ان پر واجب ہے، ان کی نسبت اس کے مذہب کی طرف کرنا تعصب ہے، جس کا مطلب یہ ہے کہ عبادت اور اپنے جمیع حالات میں خاص امام کے قول کو پسند کرتا ہے۔“
فتاویٰ شیخ الاسلام ابن تیمیہ (۳۸۶/۲) میں ہے۔

”فِي رَجُلٍ سُئِلَ: أَيْشَ مَذَهِبِكَ؟ فَقَالَ: مُحَمَّدِيٌّ، أَتَبْعَ كِتَابَ اللَّهِ وَسُنْنَةَ

^① القول السديد (ص: ۱۶۵)

رسوله محمد صلی اللہ علیہ وسلم، فقيل له: ينبغي لکل مؤمن أن يتبع مذهبا، ومن لا مذهب له فهو شیطان، فقال: أیش کان مذهب أبي بکر الصدیق والخلفاء بعده رضی اللہ عنہم؟ فقيل له: لا ينبغي لك إلا أن تتبع مذهبا من هذه المذاهب فأیهم المصیب؟ أفتونا مأجورین!

فأجاب: الحمد للہ، إنما يجب على الناس طاعة الله والرسول، وهو لاء أولوا الأمر الذين أمر الله بطاعتهم في قوله: ﴿أطِيعُوا اللَّهَ وَأَطِيعُوا الرَّسُولَ وَأُولَئِكُمْ أَنْتُمْ﴾ إنما يجب طاعتهم تبعاً لطاعة الله ورسوله لا استقلالاً، ثم قال: ﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾ وإذا نزلت بالمسلم نازلة، فإنه يستفتني من اعتقاد أنه يفتیه بشرع الله ورسوله من أي مذهب كان، ولا يجب على أحد من المسلمين تقليد شخص بعینه من العلماء في كل ما يقول، ولا يجب على أحد من المسلمين التزام مذهب شخص معین غير الرسول صلی اللہ علیہ وسلم في كل ما يوجبه ويخبر به، بل كل أحد من الناس يؤخذ من قوله ويترك إلا رسول اللہ صلی اللہ علیہ وسلم، واتباع شخص لمذهب شخص بعینه لعجزه عن معرفة الشرع من غير جهته إنما هو مما يسوغ له، ليس هو مما يجب على كل أحد إذا أمكنه معرفة الشرع بغير ذلك الطريق، بل كل أحد عليه أن يتقي اللہ ما استطاع، ويطلب علم ما أمر اللہ به ورسوله، فيفعل المأمور ويترك المحظور، والله أعلم^①

”ایک آدمی کے متعلق سوال ہوا، جس سے پوچھا گیا کہ تمہارا مذهب کیا ہے؟ تو اس نے کہا: محمدی! کتاب و سنت کی پیروی کرتا ہوں، اس کو کہا گیا کہ ہر مؤمن کو کوئی نہ کوئی مذهب اختیار کرنا چاہیے اور جس کا کوئی مذهب نہ ہو وہ شیطان ہے۔ اس نے کہا: ابو بکر صدیق اور ان کے بعد دوسرے خلفاء کا کیا مذهب تھا؟ تو اس کو کہا گیا کہ ان مذاہب میں سے ایک مذهب کی پیروی تمہیں ضرور کرنی چاہیے۔ تو ان دونوں میں کون درست ہے؟“

^① فتاوی ابن تیمیہ (۲۰۸ / ۲۰)

جواب: لوگوں پر صرف اللہ، رسول اور الوالا امر کی اطاعت فرض ہے، اللہ تعالیٰ فرماتا ہے کہ اللہ، رسول اور اپنے امراء کی اطاعت کرو۔ الوالا امر کی اطاعت اللہ، رسول کی اطاعت کے تابع ہے، مستقل فرض نہیں۔ پھر اللہ جل شانہ فرماتا ہے کہ پھر اگر تم کسی شے میں جھگڑو تو اس کو اللہ اور اس کے رسول کی طرف لاو، اگر تم اللہ اور پچھلے دن کو مانتے ہو، یہ بہتر اور انعام کے لحاظ سے اچھا ہے۔ جب مسلمان کو کسی مسئلہ کی ضرورت پڑے تو جس کے متعلق اس کا اعتقاد ہو کہ اللہ اور رسول کی شریعت بتائے گا تو اس سے پوچھ لے، چاہے وہ کسی مذہب سے ہو۔ کسی مسلمان پر سب باقتوں میں ایک معین عالم کی تقلید لازمی نہیں، اور سوائے رسول اللہ ﷺ کے کسی معین شخص کے مذہب کا التزام ہر امر میں ضروری نہیں، بلکہ ہر ایک آدمی سوائے رسول اللہ ﷺ کے اس قابل ہے کہ اس کی بعض باتیں لی جائیں اور بعض چھوڑی جائیں، کسی معین شخص کی اتباع، اگر اس کے علاوہ شریعت کی معرفت مشکل ہو، تو جائز ہے، ہر آدمی پر لازم نہیں، جب شریعت کی معرفت اس کے سوا ہو سکے۔ بلکہ ہر ایک پر یہی لازم ہے کہ اللہ تعالیٰ سے حتی الامکان ڈرے، خدا اور رسول کے امر کی جستجو کرے، مامور پر عمل کرے اور ممنوع سے بچے۔“

زیادہ تطویل کی ضرورت نہیں، عبارات منقولہ بالا سے اتنا تو معلوم ہو گیا کہ تقلید شخصی کا وجوب تو کجا وجود ہی نہیں۔ ہاں بعض لوگ معین مذہب کے التزام کو بھی تقلید سے تغیر کرتے ہیں، معین مذہب کا التزام تقلید ہو یا نہ ہو بہر صورت اس کے وجوہ کی کوئی دلیل نہیں۔ گزشتہ عبارات سے معلوم ہوتا ہے کہ معین مذہب کے التزام کے وجوب پر کوئی دلیل نہیں۔

مولانا مرحوم ① رسالہ ”تنویر العینین في إثبات رفع اليدين“ میں فرماتے ہیں:

”وقد غلا الناس في التقليد، وعصبوا في التزام تقليد شخص معين حتى منعوا الاجتهاد في مسألة، ومنعوا تقليد غير إمامه في بعض المسائل، وهذا هي الداء العضال التي أهلكت الشيعة، فهو لاء أيضاً أشرفوا على الهاك،

① یعنی شاہ اسماعیل شہید رحمۃ اللہ علیہ

إلا أن الشيعة قد بلغوا أقصاها فجוזوا رد النصوص بقول من يزعمون تقليده، وهؤلاءأخذوا فيها، وأولوا الروايات المشهورة إلى قول إمامهم^① ”لُوگوں نے تقليد میں غلوکیا اور معین شخص کی تقليد کے التزام میں سخت تعصب سے کام لیا، یہاں تک کہ اجتہاد سے روکا، اور بعض مسائل میں دوسرے امام کی تقليد سے منع کیا۔ یہ وہی لاعلانج یہاری ہے جس نے شیعہ کو ہلاک کیا۔ یہ لوگ بھی ہلاکت کے کنارے پر پیش گئے ہیں، مگر شیعہ نے انہائی مرتبہ طے کیا ہے، انہوں نے اپنے ائمہ کے قول کی وجہ سے نصوص کو رد کر دیا اور ان مقلدین نے روایات مشہورہ کو اپنے امام کے قول کے موافق بنانے کے لیے تاویلیں شروع کیں۔“ ملا علی قاری شرح عین العلم میں فرماتے ہیں:

”لم يزل الناس يسألون من اتفق من العلماء من غير تقيد بمذهب،
ولا إنكار على أحد من السائلين إلى أن ظهرت هذه المذاهب
^٣ ومتعصبوها من المقلدين“

۱ تنویر العینین (ص: ۲۵) یہ رسالہ مولانا عطاء اللہ حنفیؒ کی تعلیقات کے ساتھ ادارہ اشاعت السنہ لاہور سے طبع ہو چکا ہے۔

٢ شرح عين العلم (٤٤٦ / ١) معيار الحق (ص: ١٣٣)

٣ حجة الله البالغة (١ / ١٥٥)

”ہمیشہ سے لوگ بغیر کسی مذہب کی قید کے جس عالم سے اتفاق پڑ گیا فتویٰ پوچھ لیتے اور کوئی انکار نہ کرتا، یہاں تک کہ مذہبوں کے ہٹ دھرم پیدا ہو گئے۔“

نیز یاد رکھنا چاہیے کہ الہدیث کا مذہب اگرچہ مدون مذہب ہے اور اس کے اصول دوسرے مذاہب کے اصول سے سنجیدہ اور پختہ ہیں، جس قدر تحقیق مسائل میں ان لوگوں نے کوشش کی اہل تخریج نے کم کی ہے، مگر آہستہ آہستہ مذہب صرف اس طریق کا نام رہ گیا جس کی نسبت خاص شخص کی طرف ہو، بسا اوقات بعض الہدیث بھی موافقت کی وجہ سے ان مذاہب کی طرف منسوب ہو جاتے ہیں، قیاس سے جو وقاراً فوقاً بعض مسائل مستنبط ہوتے ہیں الہدیث ان کو صرف وقتی ضرورت خیال کرتے اور دائیٰ شریعت نہیں سمجھتے، اس لیے ہر زمانے میں ان کو اجتہاد کی ضرورت رہی اور تقلید سے سخت گھبراتے ہیں، اور جو لوگ تقید کے عادی ہوتے ہیں وہ تحقیق سے ڈرتے اور تقید سے گھبراتے ہیں، اس لیے آہستہ آہستہ ان کے نزدیک مسائل مستنبط دین کا جزو بن جاتے ہیں۔ اہل حدیث مذہب جو کتب حدیث کی صورت میں مدون اور مرتب ہے، جس میں قیاسات بعیدہ سے کام نہیں لیا گیا اس کو مذہب کی فہرست سے خارج کر دیتے ہیں اور یہ فتویٰ صادر کر دیتے ہیں کہ مذاہب صرف چار ہیں، ان کے سوا اہل سنت کا کوئی مذہب نہیں۔

مولانا بحر العلوم عبدالعلیٰ شرح مسلم میں فرماتے ہیں:

”مِنْ أَنْ مِنَ النَّاسُ مِنْ حَكْمٍ بِوْجُوبِ الْخُلُوْمِ مِنْ بَعْدِ الْعَالِمَةِ النَّسْفِيِّ، وَاحْتَتَمَ الْاجْتِهَادُ بِهِ، وَعَنْهَا الْاجْتِهَادُ فِي الْمَذْهَبِ، وَأَمَّا الْاجْتِهَادُ الْمُطْلَقُ فَقَالُوا: اخْتَتَمَ بِالْأَئْمَةِ الْأَرْبَعَةِ حَتَّىٰ أَوْجَبُوا تَقْلِيدَ وَاحِدٍ مِنْ هُؤُلَاءِ عَلَىِ الْأَمَّةِ، وَهَذَا كُلُّهُ هُوَسٌ مِنْ هُوَسَاتِهِمْ، لَمْ يَأْتُوا بِدَلِيلٍ، وَلَا يَعْبُأُ بِكَلَامِهِمْ، وَإِنَّمَا هُمْ مِنَ الَّذِينَ حَكَمَ الْحَدِيثُ أَنَّهُمْ أَفْتَوُا بِغَيْرِ عِلْمٍ فَضَلُّوْا وَأَضَلُّوْا^① وَلَمْ يَفْهَمُوا أَنَّ هَذَا إِخْبَارٌ بِالْغَيْبِ فِي خَمْسٍ لَا يَعْلَمُهُنَّ إِلَّا اللَّهُ،“ (معیار الحق)^②

”پھر بعض لوگ ایسے ہیں جنہوں نے قطعی فیصلہ کر دیا ہے کہ علامہ نسفی کے بعد زمانہ

^① یہ ایک حدیث کی طرف اشارہ ہے جس کو امام بخاری رض صحیح البخاری کتاب العلم، باب کیف یقبض العلم (۱۰۰) میں لائے ہیں۔

^② فواتح الرحموت بشرح مسلم الثبوت (۴۳۱ / ۲) معیار الحق (ص: ۴۸)

مجتهد سے خالی ہے، جس اجتہاد کو علامہ نسفی پر ختم کرتے ہیں وہ اجتہاد فی المذهب ہے، اجتہاد مطلق کے متعلق کہتے ہیں کہ ائمہ اربعہ پر ختم ہو چکا ہے، یہاں تک کہ ائمہ اربعہ میں سے کسی ایک کی تقليد واجب قرار دیتے ہیں، یہ سب ان کی ہوسوں میں سے ایک ہوں ہے، اس پر کوئی دلیل نہیں اور نہ ان کا کلام اعتبار کے لائق ہے۔ یہ ان لوگوں سے ہیں جن کے بارے میں حدیث آئی ہے کہ انھوں نے جانے بوجھے بغیر فتوے دیے، سو خود بھی گمراہ ہوئے اور دوسروں کو بھی گمراہ کیا، یہ لوگ یہ نہیں سمجھتے کہ اس قسم کی باتیں ان پانچ باتوں میں غیب گوئی ہے جنہیں اللہ کے سوا کوئی نہیں جانتا۔“ مندرجہ ذیل علماء اجتہاد کے درجہ کو پہنچ چکے ہیں اور وہ کسی مذهب کے مقلد نہ تھے:

امام ابن جریر، داود ظاہری، ابن دقيق العید، ابن عبدالسلام، امام بخاری، امام مسلم، امام ابو داود، امام ترمذی، امام نسائی وغیرہم۔

اسی طرح ہر زمانہ میں اس طرح کے اہل دین انت و اصلاح لوگ پائے جاتے ہیں جو کسی خاص امام کے مقلد نہیں۔ یہ بھی یاد رکھنا چاہیے کہ اہل حدیث کا ان مسائل قیاسیہ کو چند اس قابل اعتبار خیال نہ کرنا اس وجہ سے نہیں تھا کہ ان کی طرف التفات منع اور ان سے استفادہ ناجائز ہے، بلکہ وہ ان کو دائیٰ شریعت نہیں قرار دیتے تھے اور وقت پر ان کی طرف رجوع جائز سمجھتے تھے، جیسا کہ پہلے بیان ہو چکا ہے۔ اگر کسی مسئلہ میں کسی شخص کو قصور علم کی وجہ سے حکم معلوم نہ ہوتا تو بلا تعلیم ان قیاسات میں سے جو اقرب الی اللہ ہوتا اس پر عمل کرتے، اگر کسی مسئلہ میں ان کو مختلف قیاسات نہ ملتے بلکہ صرف ایک ہی مذهب کے قیاسات وہاں ملتے تو ان کی طرف رجوع جائز خیال کرتے تھے، اس خاص رجوع کی وجہ سے بعض اہل اجتہاد جو ہر مسئلہ میں اجتہاد نہ کرتے، یا مجتهد جو اپنے اجتہاد میں کسی خاص مذهب کے موافق ہوتے، اس مذهب کے مقلد کہلاتے تھے، یہ تقليد کا ایک خاص مفہوم ہے۔

شah ولی اللہ رحمۃ اللہ علیہ نے عبارت ذیل میں تقليد سے بھی مفہوم مراد لیا ہے۔ فرماتے ہیں:

”وفيها أن هذه المذاهب الأربع المدونة المحررة قد اجتمعت الأمة أو

من يعتد به منها على جواز تقليدها إلى يومنا هذا“^①

”یہ مذاہب اربعہ جو مدون اور محرر ہیں، امت یا جو امت سے معتبر ہیں، اس بات پر متفق ہیں کہ ان کی تقلید جائز ہے۔“

مگر حتی الامکان کوشش کرنی چاہیے کہ سب مذاہب کو ایک مذہب بنایا جائے۔ القول الجميل میں فرماتے ہیں:

”ومنها أَن لا يتكلّم في ترجيح مذهب الفقهاء بعضها على بعض، بل يضعها كلها على القبول بجملة، ويتبّع فيها ما وافق صريح السنة و معروفها، فإن كان القولان كلاهما مخْرِجُين يتبّع ما عليه الأَكْثَرُونَ، فإن كان سواه، فهو بالخيار، ويجعل المذاهب كلها كمذهب واحد من غير تعصب.“^①

”فقهاء کے مذہب کو ایک دوسرے پر ترجیح دینے میں گفتگونہ کرے، جو معروف اور صریح سنت کے موافق ہو اس کی پیروی کرے، اور اگر دونوں تخریج سے ثابت ہوں تو جمہور کی پیروی کرے، اگر برابر ہوں تو اس کو اختیار ہے۔ اور تمام مذاہب کو ایک مذہب بنادے کسی کے لیے تعصب نہ کرے۔“

اب اتنا کلام سمجھ لینے کے بعد یہ مسئلہ بھی روز روشن کی طرح واضح ہو گیا کہ جو تقلید شخصی اور التزام مذہب پر اجماع نقل کیا جاتا ہے وہ بے سند ہونے کے علاوہ بالکل فرضی ہے۔ ممکن ہے ان کی مراد یہ ہو کہ وہ مذاہب جو اہل تخریج نے پیدا کیے سب کے سب ان مذاہب کے سوا فنا ہو گئے ہیں، اس سے مذہب اہل حدیث کی نفع نہیں نکلتی، گویا ان لوگوں نے مذہب الہدیث کو بوجہ عدم امتیاز مسائل قیاسی کے دین محمدی اور اسلام ہی سمجھا ہے، اس کو گویا جنس کا مرتبہ دیا ہے اور فضول قیاسات امتیازیہ سے جو ایک خاص نوعیت حاصل ہوتی ہے، اس کو مذہب سمجھا ہے، وگرنہ ان کے کلام میں صریح تناقض و تعارض ہو گا، کیونکہ مجتہد بالاجماع تقلید کا مکلف نہیں ہوتا اور ہمیشہ سے مجتہد چلے آتے ہیں۔ ہاں حسب تصریح شاہ ولی اللہ مجتہد مطلق منتسب امام ابوحنیفہ کے مذہب میں تیسری صدی کے بعد پیدا نہیں ہوا۔

شاہ صاحب الانصار (ص: ۵۷) میں فرماتے ہے:

^① القول الجميل مع شرحه شفاء العليل (ص: ۱۰۲)

”وانقرض المجتهد المطلق المنتسب في مذهب الإمام أبي حنيفة بعد المائة الثالثة، وذلك لأنه لا يكون إلا محدثاً جهذاً، واشتغالهم بعلم الحديث قليل قدِّيماً وحدِيثاً، وإنما كان فيه المجتهدون في المذهب، وهذا الاجتهداد أراد من قال أدنى الشروط للمجتهد حفظ المبسوط، وقل المجتهد المنتسب في مذهب مالك، وكل من كان منهم بهذه المنزلة، فإنه لا يعد تفرده وجهاً في المذهب، كأبي عمر المعروف بابن عبد البر، وكالقاضي أبي بكر ابن العربي، وأما مذهب أحمد فكان قليلاً قدِّيماً وحدِديثاً، وكان فيه المجتهدون طبقة بعد طبقة إلى أن انقرض في المائة التاسعة، وأضحم المذهب في أكثر البلاد، اللهم إلا ناس قليلون بمصر وبغداد، ومنزلة مذهب أحمد من مذهب الشافعی بمنزلة مذهب أبي يوسف ومحمد من مذهب أبي حنيفة إلا أن مذهبه لم يجمع في التدوین مع مذهب الشافعی، كما دون مذهبهما مع مذهب أبي حنيفة، فلذلك لم يعدا مذهبَا واحداً، وأما مذهب الشافعی فأكثر المذاهب مجتهداً مطلقاً ومجتهداً في المذهب.“^①

”مجتهد مطلق تیری صدی کے بعد امام ابوحنیفہ کے مذهب میں پیدا نہیں ہوا، اس کی وجہ یہ ہے کہ اس مرتبہ کو بڑا محدث پہنچتا ہے اور حنفیہ کا شغل بالحادیث ہمیشہ سے کم رہا ہے، ان میں مجتہد فی المذهب گزرے ہیں، اور یہ درجہ حفظ مبسوط سے حاصل ہو جاتا ہے۔ امام مالک کے مذهب میں مجتهد منتسب بہت کم ہے، جو مالکیہ سے اس مرتبہ کو پہنچتا اس کا تفرد مذهب میں شمار نہ ہوتا، جیسے ابن عبد البر اور ابن العربي۔ امام احمد کا مذهب تو ہمیشہ سے کم رہا، ان میں مجتہد ہر زمانے میں گزرے، نویں صدی میں ختم ہونے کے قریب ہو گیا، ان کا مذهب شافعی کے مذهب کی بہ نسبت ایسا ہے جیسے ابو یوسف اور محمد کا مذهب ابوحنیفہ کے مذهب کی بہ نسبت، صرف اتنا فرق ہے کہ امام احمد کا مذهب امام شافعی کے مذهب کے ساتھ جمع نہیں کیا گیا، اسی وجہ سے

^① الإنصاف في بيان سبب الاختلاف (ص: ٥٥)

ان دونوں کو ایک مذہب شمار نہیں کیا گیا، جیسا کہ ابو یوسف اور محمد کا مذہب امام ابو حنیفہ کے مذہب کے ساتھ جمع کیا گیا۔ امام شافعی کے مذہب میں مجتہد مطلق و مجتہد منتب سب مذاہب کی نسبت بہت گزرے ہیں۔“

حنفیہ کے علاوہ دوسرے مذاہب کی طرف جو علماء منسوب ہوتے ہیں ان کا محض نسبت سے مقلد ہونا ظاہر نہیں ہوتا، یہی وجہ ہے کہ اکثر علماء اہل حدیث ابو حنیفہ کے علاوہ دوسرے ائمہ کی طرف منسوب کیے گئے ہیں۔

اعلام الموقعين میں ہے کہ یہقیٰ نے مخلٰ میں یحییٰ بن محمد العنبری سے نقل کیا ہے:

”قال: طبقات أصحاب الحديث خمسة: المالكية والشافعية والحنبلية

^① والراہوية والخزیمية أصحاب ابن خزيمة۔“ (مصنفی هندی: ۱/۲۵۵)

یعنی اہل حدیث پانچ قسم پر ہیں: مالکی، شافعی، حنبلی، راہوی اور خزیمی۔

حق یہ ہے کہ حنفیہ میں بھی اہل حدیث گزرے ہیں مگر بہت کم ہیں، ہندوستان میں چونکہ حنفی مذہب زیادہ ہے، اس لیے ہندوستان کے اہل حدیث مالک، شافعی اور احمد بن حنبل کی طرف منسوب نہیں ہوئے، قرین قیاس یہ ہے کہ ان کو امام ابو حنیفہ کی طرف منسوب ہونا چاہیے مگر عدم تقيید کی وجہ سے، جو حنفی مذہب کی آج کل جزو بن گئی ہے، ان کی طرف منسوب نہیں ہوئے۔

الإنصاف میں ہے:

”أما البخاري فإنه وإن كان منتسبا إلى الشافعي موافقا له في كثير من الفقه فقد خالفه أيضا في كثير، ولذلك لا يعد ما تفرد به من مذهب الشافعي، وأما أبو داود والترمذى فهما مجتهدان منتسبان إلى أحمد وإسحاق، وكذلك ابن ماجة والدارمى فيما نرى، والله أعلم، وأما مسلم وأبو العباس الأصم جامع مسند الشافعي والأم والذين ذكرنا هم بعده فهم منفرون لمذهب الشافعي يتصلون دونه.“^②

امام بخاری اگرچہ امام شافعی کی طرف منسوب اور بہت سے مسائل میں ان کے

① إعلام الموقعين (٢/٢٦٤)

② الإنصاف للشاه ولی اللہ الدهلوی (ص: ٧٥)

موافق ہیں، مگر بہت سارے مسائل میں ان کے مخالف بھی ہیں، اسی وجہ سے جن مسائل میں امام بخاری منفرد ہیں، وہ مذهب شافعی میں داخل نہیں، امام ابو داود اور ترمذی یہ دونوں مجتہد اور امام احمد اور اسحاق کی طرف منسوب ہیں، ابن ماجہ اور دارمی کے متعلق بھی ہمارا یہی خیال ہے، امام مسلم اور ابوالعباس الاصم، جس نے مسندر شافعی اور الامم کو جمع کیا ہے، یہ مذهب شافعی سے الگ اور امام شافعی کے اصول کے سوا الگ اصول مقرر کرتے ہیں۔

طوال الانوار حاشیہ در مختار^① میں ہے:

”وجوب تقلييد مجتهد معين لا حجة عليه، لا من جهة الشريعة، ولا من جهة العقل، كما ذكره الشيخ ابن الهمام من الحنفية في كتاب فتح القدير، وفي كتابه المسمى بتحرير الأصول^② وبعد عدم وجوبه صرح الشيخ ابن عبد السلام من المالكية في مختصراً منهى الأصول، والمحقق عضد الدين من الشافعية، وذكر ابن أمير الحاج في التحبير شرح التحرير^③ أن القرون الماضية من العلماء أجمعوا أنه لا يحل لحاكم ولا مفت تقليد رجل واحد بحيث لا يحكم ولا يفتني في شيء من الأحكام إلا بقوله“

ایک مجتہد معین کی تقليید کے وجوب پر عقلی اور شرعی کوئی دلیل نہیں، جیسے حنفیہ سے ابن ہمام نے فتح القدیر اور تحریر میں ذکر کیا ہے، مالکیہ سے ابن عبد السلام نے اور شافعیہ سے عضد الدین نے اس کے واجب نہ ہونے کی تصریح کی ہے۔ ابن امیر الحاج نے شرح تحریر میں ذکر کیا ہے کہ گز شستہ زمانوں کے علماء کا اس بات پر اجماع ہے کہ کسی حاکم اور مفتی کی اس طور پر تقليید نہیں کرنی چاہیے کہ اس کے قول پر ہی ہمیشہ فتویٰ یا حکم دے۔

ان عبارات بالا سے یہ بات معلوم ہو گئی کہ تقلييد شخصی پر کوئی اجماع نہیں اور نہ ہی معین مذهب کے الترام پر کوئی اتفاق ہے، ہاں مکلف پر عمل لازم ہے، اگر جاہل ہو تو کسی عالم سے پوچھ لے، اگر وہاں صرف ایک ہی عالم ہو تو اسی سے ہی پوچھئے، تو کوئی حرج نہیں۔

^① دیکھیں: معيار الحق (ص: ۱۲۵، ۱۲۶)

^② التحبير في شرح التحرير لابن الهمام (ص: ۵۵۱، ۵۵۲)

^③ التقرير والتحبير (۳/۳۵۰)

مکف کی اقسام:

مکف مجتہد ہو گا یا غیر مجتہد، غیر مجتہد نظری مسائل میں کسی مجتہد کی رائے دریافت کر کے اس پر عمل کر سکتا ہے، اور مجتہد اگر اپنے اجتہاد پر اعتماد نہ کرے بلکہ دوسرے کی رائے پر اعتماد کرے تو کوئی حرج نہیں۔ ہاں جب اس کو اجتہاد کے بعد ایک بات پر یقین ہو جائے تو اس صورت میں دوسرے مجتہد کی اتباع منع ہے، اور بعض مجتہدین سے جو دیگر مجتہدین کی اتباع اپنے اجتہاد کے خلاف مروی ہے، وہ پہلی صورت پر محمول ہے۔

حنفیہ نے فقهاء کی سات قسمیں بیان کی ہیں:^①

اول: مجتہد مطلق جو فروع و اصول میں کسی کی تقلید نہ کرے، جیسے الئمہ اربعہ وغیرہم۔

دوم: اصول میں مقلد اور فروع میں غیر مقلد، جیسے ابو یوسف، محمد اور زفر وغیرہم۔

سوم: جو اصول و فروع میں مخالفت نہ کر سکیں، مگر جس مسئلہ میں روایت نہ ہواں میں استنباط کر سکتے ہیں، جیسے خصاف، طحاوی، کرنخی، حلوانی، سرخی، بزدوی، قاضیجان، صاحب الذخیرۃ

البرھانیۃ^②، صاحب الصاب و الخلاصۃ^③

چہارم: جو اجتہاد پر قادر نہ ہو مگر قولِ محل (جس کی دو وجہ ہوں) یا حکمِ بہم (جس میں دو احتمال ہوں) کی تفصیل کر سکے، جیسے رازی اور اس کا شاگرد جرجانی۔

پنجم: جو بعض روایات کو بعض پر ترجیح دے سکے، جیسے برہان الدین صاحب الحدایۃ و قدوری، علی رازی، ابن کمال باشا، ابوالسعود عmadی، مفسر ابن ہمام۔

ششم: جو اقویٰ یا قویٰ اور ضعیف اور ظاہر مذہب اور روایات نادرہ میں فرق کر سکے، جیسے شمس الائمہ محمد کردی، جمال الدین حسیری، حافظ الدین نسقی، صاحب مختار، صاحب وقاری، صاحب مجمع، یہ سیمین کا ادنیٰ درجہ ہے۔

ہفتم: جو پہلی باتوں پر قادر نہ ہو، غث و سیمین میں فرق نہ کر سکے۔ انتہی

① رد المحتار (۱/۷۷) مقدمة عمدة الرعاية (ص: ۹۰۷)

② یعنی شیخ برہان الدین محمود رحمۃ اللہ علیہ

③ یعنی شیخ طاہر بن احمد رحمۃ اللہ علیہ

مولوی عبدالجی صاحب نے فرمایا ہے^۱ کہ تقسیم اگر چੇ سچ ہے مگر ان مراتب میں بعض فقہاء کی تعین میں نظر ہے:

اول: ابو یوسف اور محمد کے متعلق یہ کہنا کہ امام کے ساتھ اصول میں متفق ہیں، بالکل غلط ہے۔ امام غزالی نے کتاب المنخول^۲ میں فرمایا ہے کہ صاحبین دو تہائی مذہب میں ابوحنیفہ کے مخالف ہیں، محمد کردی نے کہا ہے کہ امام ابوحنیفہ کو معلوم ہو چکا تھا کہ دونوں اجتہاد کے درجہ کو پہنچ چکے ہیں۔

مولوی عبدالجی فرماتے ہیں: حق یہ ہے کہ وہ دونوں مجتہد مستقل ہیں مگر امام کا مذہب نقل کرتے ہیں۔ اس لیے شاہ ولی اللہ نے انصاف میں ان کو مجتہد منسوب کہا ہے۔^۳ دوم: خصاف، طحاوی، کرخی کے متعلق یہ کہنا کہ وہ امام کی مخالفت اصول و فروع میں نہیں کر سکتے، ان کے اقوال و احوال سے اس کی تردید ہوتی ہے۔ اسی طرح انہوں نے اور بھی اعتراضات کیے ہیں۔^۴

میں کہتا ہوں کہ یہ متعدد اقسام اسی وقت پیدا ہو سکتی ہیں جب کتاب و سنت کی تعلیم کا شغل چھوڑ دیا جائے، کیونکہ جب کتاب و سنت کو کسی استاد سے پڑھ لیا جائے تو لا محالہ کسی خاص امام کے اصول و فروع ضبط کر لینے کے بعد ملکہ اجتہاد پیدا ہو جاتا ہے، پس ایسی حالت میں سوم، چہارم، پنجم، ششم اور ہفتم قسم کا وجود کا عدم ہو جاتا ہے۔ کتاب و سنت کی تعلیم کے بعد علماء کی صرف دو قسمیں ہو جاتی ہیں: مجتہد مطلق، مجتہد فی المذہب، مگر یاد رکھنا چاہیے کہ جب اصول کو کسی استاد سے پڑھ لیا جائے اور ذہن میں صفائی ہو تو اصول کی صحبت و سقم کا حال کچھ نہ کچھ معلوم

^۱ مقدمة عمدة الرعاية (ص: ۸)

^۲ المنخول (ص: ۴۹۶) الفاظ یہ ہیں: ”استنکف أبو یوسف و محمد من اتباعه في ثلثي مذهبہ لما رأوا فيه من كثرة الخبط والتخليط والتورط في المناقضات.“

^۳ الإنصاف (ص: ۴۲، ۴۳)

^۴ دیکھیں: مقدمة عمدة الرعاية (ص: ۹) الفوائد البهیۃ فی تراجم الحنفیۃ (ص: ۶) النافع الكبير (ص: ۳ - ۷) (یہ کتاب البامع الصغير کے شروع میں کراچی سے چھپ چکی ہے)

ہو جاتا ہے، تو اس صورت میں اصول میں مخالفت ممکن ہے، اگرچہ توارد کی وجہ سے اتفاق ہو جائے، اس واسطے اگر یہ کہا جائے کہ مجتهد فی المذہب کا وجود بھی کم ہو جاتا ہے تو بعد نہیں۔ آج کل مجتهد ہو سکتا ہے بلکہ ہیں۔ مجتهد کی تعریف ارشاد الفحول میں ہے کہ وہ فقیہ ہے جو اپنی طاقت حکم شرعی پر ظن حاصل کرنے کے لیے خرچ کر لے، عاقل، بالغ ہو اور اتنا ملکہ ہو کہ ادله سے احکام نکال سکے۔^①

شرائط اجتہاد:

۱۔ کتاب و سنت کا عالم ہو، احکام کی آیات کا عالم کافی ہو، بعض پانچ سو آیات کہتے ہیں اور سنت سے بعض پانچ سو کافی جانتے ہیں۔ امام احمد بن حنبل سے مروی ہے کہ پانچ لاکھ احادیث مفتی بنے کے لیے کافی ہیں، امام احمد کے بعض اصحاب نے کہا ہے کہ یہ احتیاط اور فتوی میں سختی کرنے کی غرض سے فرمایا ہے یا اکمل فقهاء کی صفت بیان فرمائی ہے، وگرئہ جن احادیث کے بغیر چارہ نہیں ان کی تعداد امام احمد نے صرف ایک ہزار دو سو بتائی ہے، فرماتے ہیں:

”والأصول التي يدور عليها العلم عن النبي صلى الله عليه وسلم ينبغي أن تكون ألفاً و مائتين“^②

امام غزالی اور ایک جماعت اہل اصول نے کہا ہے کہ کوئی اصل جامع احکام ہونا چاہیے، جیسے سنن ابی داؤد، معرفۃ السنن یہیقی یا جس اصل میں احادیث کا اعتنا کیا گیا ہو، بعض نے کہا ہے کہ سنن ابی داؤد کی تمثیل صحیح نہیں۔^③

محقق امریہ ہے کہ مجتهد کے لیے صحابہ اور ان کے قریب قریب جو صحابہ کتب ہیں ان پر عبور ہونا چاہیے، ان احادیث کا محفوظ اور متخضر ہونا ضروری نہیں، بلکہ ضرورت کے وقت ان کے مواضع سے استخراج کی طاقت ہونی چاہیے۔ حسن، صحیح اور ضعیف میں تمیز کر سکے، رجال کے حالات دیکھ کر ان پر حکم لگا سکے، رجال کے حالات کا حفظ ضروری نہیں۔

① إرشاد الفحول للشوکانی (١٠٢٧ / ٢)

② البحر المحيط (٦ / ٢٠٠)

③ المستصفى (٢ / ٣٥١) البحر المحيط (٦ / ٢٠٠، ٢٠١)

۲۔ اجماع کے مسائل سے واقف ہو۔

۳۔ عربی زبان سے پورا آشنا ہو، غریب کتاب و سنت کی تفسیر کر سکے، لیکن اس کا حفظ ضروری نہیں بلکہ موالفات سے ملکہ استخراج ہونا چاہیے۔

۴۔ اصول فقہ کا عالم ہو، اس میں کافی دسترس ہونی چاہیے۔ امام غزالی کہتے ہیں کہ اجتہاد کے بڑے علوم تین ہیں: حدیث، لغت اور اصول فقہ۔^۱

۵۔ ناسخ و منسوخ کو جانتا ہو۔

بعض کا خیال ہے کہ دلیل عقلی سے بھی واقف ہو، غزالی و رازی کی یہی رائے ہے، لیکن حق یہ ہے کہ اس کی ضرورت نہیں۔ بعض علم کلام کا جاننا بھی ضروری قرار دیتے ہیں اور بعض نہیں۔ اول معتزلہ کا خیال ہے اور ثانی جمہور کا مذہب ہے۔ بعض علم فروع کا جاننا بھی ضروری کہتے ہیں۔ غزالی کہتے ہیں کہ اس زمانہ میں اجتہاد علم فروع سے حاصل ہوتا ہے، مجتہد فیہ حکم شرعی عملی ہوتا ہے۔^۲ اجتہاد کی تین قسمیں ہوتی ہیں:

۱۔ قیاس شرعی۔

۲۔ غالب ظن پر علت کے علاوہ فیصلہ کرنا، جیسے وقت، قبلہ اور تقویم میں اجتہاد کیا جاتا ہے۔

۳۔ اصول سے استدلال کرنا۔^۳

موافقات^۴ سے اجتہاد کا بیان:

مکلف کی تین قسمیں ہیں^۵:

① المستصفى (٢/٣٥٣)

② مصدر سابق (٢/٣٥٣)

③ البحر المحيط (٦/٢٠٠) إرشاد الفحول (٢/٣٤) ملخصاً

④ مؤلف ﷺ نے یہ عبارت موافقات سے تقدیم و تأثیر اور انتحصار کے ساتھ مختلف مقامات سے نقل کی ہے، اس لیے ہر ایک فقرے کا الگ الگ حوالہ دیا جائیگا۔

⑤ یہ اقسام مجھے موافقات میں نہیں ملیں۔ البتہ امام شاطئؑ کی کتاب الاعتظام (٢/٥٠٢) میں موجود

ہیں۔ واللہ اعلم

۱۔ مجتهد: جو اپنے اجتہاد کے مطابق عمل کرے۔

۲۔ مقلد: جو علم سے بالکل خالی ہو، اس کے لیے قائد کی ضرورت ہے جو اس کو سکھائے۔

۳۔ متعین: جو مجتہد تو نہیں مگر دلیل اور موقع کو سمجھتا ہو اور ترجیح کی صلاحیت رکھتا ہو۔ ان مرجحات کا عالم ہو جن کی تنقیح مناط میں ضرورت ہوتی ہے، اگر اس کی ترجیح قبل اعتبار ہو تو اس کا حکم مجتہددین کا حکم ہے، ورنہ عامی کی طرح ہو گا۔

اگر ترجیح علم میں نظر رکھتا ہو جیسے ہمارے زمانے کے علماء ہیں تو اس کا حق کی طرف پہنچنا بہت آسان ہے، کیونکہ کتابوں کی منقول باتیں اس کو یاد ہوں گی یا مطالعہ و مذاکرہ سے اس کو یاد کی طاقت ہو گی۔

مجتہد کے لیے ہر علم میں، جس پر اجتہاد موقوف ہو، مجتہد ہونا ضروری نہیں، مثلاً انتقاد حدیث اور معرفت روایت میں مجتہد ہونا ضروری نہیں۔^①

مجتہد فی الشریعہ کے لیے یہ ضروری ہے کہ عربیت میں اس کو درجہ اجتہاد حاصل ہو، عربیت کے علاوہ دیگر علوم کا جاننا مجتہد کو ضروری نہیں۔ جب اجتہاد کا تعلق تحقیق مناط کے ساتھ ہو تو اس میں مقاصد شریعت اور علم عربیت کا جاننا ضروری نہیں۔^②

اجتہاد کی اقسام:

اجتہاد کی دو قسمیں ہیں^③: ایک قسم تو قیامت تک منقطع نہیں ہو گی۔ دوسری قسم کے متعلق دنیا کے فنا ہونے سے پہلے انقطاع کا احتمال ہے۔

قسم اول تحقیق مناط: دلیل شرعی کے ساتھ حکم ثابت ہو مگر تعین محل میں نظر کی ضرورت ہو۔ موافقات میں یہ تعریف کی گئی ہے، اس تعریف کی بنی پر یہ اجتہاد قیاس نہیں۔

اہل اصول کے نزدیک تحقیق مناط کا یہ مطلب ہے کہ کسی وصف کی علیت پر اتفاق ہو، صورت نزاع، جس میں اس کا وجود مخفی ہے، میں ناظر غور کرے۔ یہاں تقلید کے ساتھ استغنا

^① المواقفات في أصول الشريعة للشاطبي (٤/١٠٨)

^② مصدر سابق (٤/١١٥، ١٦٢، ١٦٥)

^③ مصدر سابق (٤/٨٩ - ٩٣)

نہیں ہو سکتا، کیونکہ تقلید تو تحقیق مناطق حکم کے بعد ہوتی ہے، دعویٰ کو دلیل کی طرف رد کرنا تحقیق مناطق ہے اور اس کی ہر ناظر، حاکم، مفتی بلکہ ہر مکلف کو ضرورت ہوتی ہے، اگر یہ اجتہاد مرتفع ہو جائے تو احکام شریعت صرف ذہن میں ہوں گے۔

دوسری قسم کی تین فتمیں ہیں^① :

۱۔ تنتیح المناطق: وصف فی الحکم، وصف معتبر غیر معتبر کے ساتھ مذکور ہو، اجتہاد کے ساتھ تنتیح کی ضرورت پڑتی ہے، تاکہ وصف معتبر کو غیر معتبر سے الگ کرے۔ یہ باب بھی قیاس سے الگ کہا جاتا ہے، یہی وجہ ہے کہ امام ابوحنیفہ باوجود اس کے کفارات میں قیاس کے قائل نہیں، مگر تنتیح مناطق کو وہاں مانتے ہیں، اس کا مطلب صرف ایک نوع کی تاویل ہے ظاہر سے۔

۲۔ تخریج المناطق: جہاں نص دال علی الحکم نے مناطق کا تعریض نہ کیا ہو، بحث سے اس کو نکال دیا جائے۔

۳۔ یہ دراصل تحقیق مناطق کی نوع ہے، کیونکہ اس کی دو فتمیں ہیں، ایک وہ جو انواع کی طرف راجع ہونے اشخاص کی طرف۔ دوسری خاص جس میں مناطق حکم متحقق ہو۔ پھر اسے کسی خاص شخص پر چسپاں کرنا یہ پہلے عام سے خاص کی تحقیق ہے۔ دوسری پہلی کا نتیجہ ہے اور اس سے متولد، کبھی کبھی اس کو حکمت سے تعبیر کرتے ہیں۔ تحقیق مناطق خاص کا مطلب یہ ہے کہ ہر مکلف دلائل تکلیفیہ کا، جو اس پر واقع ہوتے ہیں، خیال کرتے ہوئے غور کرے، یہ قسم قیامت تک رہے گی۔ درجہ اجتہاد اس محقق کو حاصل ہوتا ہے جو دو وصفوں کے ساتھ متصف ہو، ایک کامل طور پر شریعت کا فہم، دوم استنباط کی قدرت، ان معارف شرعیہ کے عالم تین قسم کے ہیں، کبھی ان کا جاننے والا مجتہد ہوتا ہے اور کبھی ان کا حافظ اور مقاصد پر اطلاع کی اس کو قدرت ہوتی ہے۔ ان دونوں قسموں کے اجتہاد میں کوئی شبہ نہیں۔ اور کبھی نہ حافظ ہوتا ہے اور نہ عارف، اگر اس کو ملکہ استنباط ہو تو ثانی کی طرح ہے، ورنہ کا عدم ہے۔^②

موافقات کی عمارت سے معلوم ہوتا ہے کہ اس زمانہ کے اہل علم مجتہد بن سکتے ہیں اور اجتہاد صرف قیاس ہی کا نام نہیں ہے۔ ہماری تحریر بالا سے یہ معلوم ہوا کہ جو عالم کسی مسئلہ کو

^① الموافقات (۴ / ۵۹ - ۹۸)

^② الموافقات (۴ / ۱۰۵)

منصوص نہ پائے تو اپنے اجتہاد کو صحابہ و تابعین کے اجتہاد پر پیش کرے، اگر اجتہاد کی لیاقت نہ ہو تو سکوت کرے، دوسرے کسی اور علم کا حوالہ دے۔ ممکن ہے اس کے پاس علم ہو یا مذاہب معروفہ ائمہ مجتہدین سے مسئلہ کی جستجو کرے۔ اگر سوائے مذاہب اربعہ کے کسی اور مجتہد کی روایت صحیح نہ ملے تو مسئلہ کو ان میں تلاش کرے۔ اگر کسی جگہ ایک ہی مذاہب کی کتابیں دستیاب ہوں تو انھی سے جستجو کرے۔ اگر مذاہب اربعہ کا اتفاق کسی مسئلہ میں ہو تو اس صورت میں اگر حدیث یا دیگر مجتہد کا قول بسند صحیح نہ ملے تو مذاہب اربعہ سے باہر نہ نکلے۔

طحاوی حاشیہ در مختار میں جو یہ لکھا ہے:

”وَهَذِهِ الطَّائِفَةُ النَّاجِيَةُ قَدْ اجْتَمَعَتِ الْيَوْمُ فِي مَذَاهِبٍ أَرْبَعَةٍ، وَهُمُ الْحَنْفِيُونَ وَالشَّافِعِيُونَ وَالْمَالِكِيُونَ وَالْحَنْبَلِيُونَ رَحْمَهُمُ اللَّهُ، وَمَنْ كَانَ خارجاً عَنْ هَذِهِ الْأَرْبَعَةِ فِي هَذَا الزَّمَانِ فَهُوَ مِنْ أَهْلِ الْبَدْعَةِ وَالنَّارِ“^①
”جَمَاعَتْ نَاجِيَةً آجَّ كُلَّ مَذَاهِبٍ أَرْبَعَةٍ مِّنْ جَمْعٍ هُوَ حَقُّكَى هُوَ، وَهُوَ حَقُّى، شَافِعٌ، مَالِكٌ وَهُوَ حَنْبَلٌ هُوَ، جَوَاسِ زَمَانَهُ مِنْ إِنْ سَاءَ الْأَكْهَوْنَهُ وَنَارِيَ وَهُوَ بَدْعَتِي هُوَ“^②

ان کا یہ قول صرف اہل مذاہب کے لیے ہے، یعنی جو قرآن و سنت، اجماع و قیاس جلی کے مجموعے جو اہل سنت کے تیار ہوئے ہیں قیاسات خفیہ کے علاوہ وہ صرف چار رہ گئے ہیں، جو باقی ہیں وہ اہل سنت کے مجموعے نہیں، جیسے قیاسات زیدیہ، قیاسات اثناعشریہ، قیاسات خوارج وغیرہ وہ باطل ہیں۔ اہل حدیث تو ان تمام مجموعوں سے استفادہ کرتے ہیں جو اہل سنت کے افراد نے تیار کیے ہیں، جو بعد میں مذاہب اربعہ میں پائے جاتے ہیں۔ یہ معنی ہم نے اس لیے کیا ہے کہ علماء نے تصریح کی ہے کہ مجتہد کے لیے تقلید ضروری نہیں، اجتہاد کا دروازہ بند نہیں ہوا اور عوام ان مذہبی نسبتوں سے الگ ہیں، صرف حرف شناس رہ گئے ہیں اور حرف شناس کے علاوہ سب کو ناری کہنا صحیح نہیں۔
اگر کہا جائے کہ اجتہاد کا دروازہ بند ہو چکا ہے تو ہم کہیں گے تمہارے نزدیک تلفیق تو جائز ہے، جیسے شاہ ولی اللہ سے اس کی تصریح گزر چکی ہے۔^③ ابن ہمام نے بھی اس کی تصریح کی ہے۔

① حاشیہ الطحاوی (۱۵۳/۴)

② حجۃ اللہ البالغة (۱۵۹/۱) فیوض الحرمن (ص: ۴۸)

③ التحریر (ص: ۵۵۲، ۵۵۱)

مفتي کی خفی نے قول سدید^① میں اس پر زور دیا ہے، تو اس صورت میں ملتفت ناری ہوگا۔ اگر یہ کہو کہ تتفیق کی کچھ شرائط ہیں، ہر مقلد کو تتفیق کی اجازت نہیں، ہو سکتا ہے کہ وہ شرائط طحاوی کے زمانہ میں مفقود ہو چکی ہوں، تو میں کہتا ہوں کہ وہ زمانہ محض مقلدین کا زمانہ ہوگا اور اجماع مقلدین اور کثرت مقلدین ایک فضول شے ہے، اس سے استدلال کرنا لغو ہوگا، اور یہ بھی ہو سکتا ہے کہ انہوں نے اپنے مذہبی آدمیوں پر قیاس کر کے کہا ہو تو اس صورت میں یہ حصر محض ادعائی ہوگا۔

ابن عربی کی وصیت:

ابن عربی کی وصیت فتوحات مکیہ سے نقل کی جاتی ہے:

”وصیتی الذي أوصیک به إن كنت عالما فحرام عليك أن تعمل بخلاف ما أعطاك دليلك، ويحرم عليك تقليد غيرك مع تمكنك من حصول الدليل، وإن لم تكن لك هذه الدرجة، و كنت مقلدا فإياك أن تلتزم مذهبها بعينه، بل اعمل كما أمرك الله، فإن الله أمرك أن تسأل أهل الذكر إن كنت لا تعلم، وأهل الذكر هم العلماء بالكتاب والسنّة، فإن الذكر القرآن بالنص، واطلب رفع الحرج في نازلتكم ما استطعت، فإن الله يقول: ﴿مَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ٢٢ / ٧٨] فاسئل عن الرخصة في المسألة حتى تجدها، فإن الله يقول: ﴿مَا جَعَلَ عَلَيْكُمْ فِي الدِّينِ مِنْ حَرَجٍ﴾ وإن قال لك المفتی: هذا حکم الله و حکم رسوله في مسألتك فخذ به، وإن قال لك: هذا رأیي، فلا تأخذ به، وسل غيره“ (معيار الحق: ۲۶)^②

”میری تم کو یہ وصیت ہے کہ اگر تم عالم ہو تو دلیل کے خلاف غیر کی تقليد کرنا تم پر حرام ہے، اگر تم مقلد ہو تو کسی خاص کا اتزام نہ کرو بلکہ اللہ تعالیٰ کے حکم کے موافق عمل کرو۔ اہل ذکر سے پوچھو، اہل ذکر کتاب و سنت کے علماء ہیں اور ذکر سے مراد قرآن ہے، مسئلہ میں رفع حرج کی کوشش کرو، اللہ تعالیٰ نے دین میں تنگی نہیں رکھی، اگر مفتی یہ کہے کہ یہ اللہ تعالیٰ یا رسول کا حکم ہے تو اس کو لے لو اور اگر کہے کہ یہ میری رائے ہے، تو اس کو چھوڑ کر کسی اور سے پوچھو۔“

① ان کی عبارت آگے آرہی ہے۔

② فتوحات مکیہ (۴/۴۹۱) معيار الحق (ص: ۲۱۶)

قاضی ثناء اللہ پانی پتی رسالہ عمل بالحدیث میں فرماتے ہیں:

”وإذا لم يكن له أهلية، ففرضه ما قال الله: ﴿فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ وإذا جاز اعتماد المستفتى على ما يكتب له المفتى من كلامه أو كلام شیخه وإن علا فلان يجوز اعتماد الرجل على ما كتبه الثقات من كلام رسول الله صلی اللہ علیہ وسلم أولی بالجواز، وإذا قدر أنه لم يفهم الحديث فكما لم يفهم فتوی المفتى فسأل من يعرف معناه فكذلك الحديث.“ (معیار الحق: ۱۲۹)^①

جس کو علم کی الہیت نہ ہو اس پر وہی فرض ہے جو اللہ تعالیٰ نے فرمایا ہے کہ اہل ذکر سے پوچھو اگر تم کو علم نہ ہو۔ جب سائل مفتی کے لکھے ہوئے اور شیخ کے کلام پر اعتماد کر سکتا ہے تو جو ثقات نے رسول اللہ ﷺ کے کلام سے لکھا ہے اس پر بطریق اولی اعتماد جائز ہونا چاہیے۔ اگر فرض کیا جائے کہ اس نے حدیث نہیں سمجھی تو وہ ایسا ہے جیسے مفتی کا کلام نہ سمجھے تو کسی اور سے پوچھے، اسی طرح حدیث بھی کسی اور سے پوچھے۔

مقصد ان عبارات کی نقل سے یہ ہے کہ طحاوی نے جو اجماع نقل کیا ہے اگر اس کی تاویل نہ کی جائے تو محققین کی تصریح کے خلاف دعویٰ محض عدم علم کی بنیاد پر ہوگا، زیادہ سے زیادہ یہ کہیں گے کہ ان کو مخالف کا علم نہیں، اس صورت میں اجماع حقیقی تحقیق نہ ہوگا، کیونکہ اجماع حقیقی جو حجت ہے اس میں ایک کا اختلاف بھی منع ہے، جیسا کہ نور الانوار میں اجماع کی بحث میں ہے:

”والشرط إجماع الكل، وخلاف الواحد مانع كخلاف الأكثرا، يعني في حين انعقاد الإجماع لو خالف واحد كان خلافه معتبرا، ولا ينعقد الإجماع، لأن لفظ الأمة في قوله: لا تجتمع أمتي على الضلاله^② يتناول الكل، فيحتمل أن يكون الصواب مع المخالف.“^③

^① معيار الحق (ص: ۲۱۷)

^② صحيح. سنن الترمذی: کتاب الفتنه ، باب لزوم الجماعة (۲۱۶۷) یہ حدیث شواہد کی بنیاد پر صحیح ہے۔ دیکھیں: هدایۃ الرواۃ (۱/۱۳۴) برقم (۱۷۱)

^③ نور الأنوار (ص: ۲۲۱)

اجماع کے وقت اگر ایک بھی مخالف ہو تو اس کا خلاف معتبر ہوگا، یعنی اجماع منعقد نہیں ہوگا، کیونکہ امت کا لفظ حدیث ”میری امت گمراہی پر جمع نہیں ہو گی۔“ میں کل امت کو شامل ہے۔ پس ہو سکتا ہے کہ صواب مخالف کی جانب ہوا اور باقی سب غلطی پر ہوں۔
نیز حدیث میں ہے:

”حتى إذا لم ييق عالما اتخد الناس رؤسا جهالا فسئلوا فأفتوا بغير علم
فضلوا وأضلوا“^①

”جب اللہ تعالیٰ کسی عالم کو نہ چھوڑے گا تو لوگ جاہلوں کو اپنا مقتدا بنالیں گے تو وہ بلا علم فتوے دیں گے، خود بھی گمراہ ہوں گے اور دوسروں کو بھی گمراہ کریں گے۔“

اس روایت سے صاف معلوم ہوتا ہے کہ فتویٰ بدون علم گمراہی کا باعث ہوتا ہے اور یہ بھی معلوم ہوتا ہے کہ امت پر ایسا وقت بھی آ سکتا ہے جس وقت کوئی عالم نہ ہو، ممکن ہے کہ مفتی صاحب کے زمانہ میں وہی وقت تصور کیا گیا ہو، انہوں نے اپنے علاقہ کو دیکھ کر سب دنیا کو اسی پر قیاس کر لیا ہو۔ اگر بالفرض اس زمانے میں مجتہدین کے فقدان سے اہل سنت کا ان مذاہب اربعہ میں اجماع ہو گیا ہو تو اس سے یہ لازم نہیں آتا کہ جب یہ مجبوری نہ ہو تو اس وقت بھی یہی حکم ہے۔ نیز اہل حدیث کا مسلک ائمہ اربعہ کے مسلک کے بالکل مطابق ہے، فروع میں وہ انھی ائمہ کے ساتھ موافق ہیں، فرق صرف اتنا ہے کہ وہ ایک کی تعین نہیں کرتے، اور تلفیق حنفی مذہب کی رو سے بالکل صحیح ہے، جیسے منصوص مسائل میں ہر واقع غیر مقلد ہوتا ہے اور وہ اس وجہ سے مذہب سے خارج نہیں ہوتا، اسی طرح جو ضرورت کے وقت مذہب اربعہ کی طرف رجوع جائز سمجھتا ہے وہ بھی ان سے الگ نہ ہوگا۔

نیز یہ اجماع بلا سند ہے اور اجماع بلا سند کے متعلق پہلے ذکر ہو چکا ہے کہ وہ تحریف دین کا باعث ہے، بہر کیف طحاویٰ کی عبارت اس قابل نہیں کہ اس کو اجماع سابق اور منصوص قرآن و سنت کے مقابلہ میں پیش کیا جائے، خواہ ان کی یہ عبارت موقوٰل ہو یا غلط۔

^① صحيح البخاري: كتاب العلم، باب كيف يقبض العلم (١٠٠) صحيح مسلم: كتاب العلم ،

باب في رفع العلم وقبضه...، برقم (٢١٧٣)

اعلام میں امام احمد رحمۃ اللہ علیہ کا مشہور مقولہ ہے:

”ما یدعی الرجُل فِيهِ الْإِجْمَاعُ فَهُوَ كَذَّابٌ، مَنْ ادْعَى الْإِجْمَاعَ فَهُوَ كَاذَّبٌ، لَعْلَ النَّاسَ اخْتَلَفُوا۔“^①

جس میں آدمی اجماع کا دعویٰ کرے وہ جھوٹ ہے، جو اجماع کا دعویٰ کرے وہ جھوٹا ہے، شاید لوگوں نے اختلاف کیا ہو۔

اس اجماع سے مراد وہی اجماع ہے جس کی بنا مخالف کے عدم علم پر ہو، جیسے طحاوی کا اجماع۔

نیز تفسیر مظہری میں جو یہ عبارت ہے:

”وَلَمْ يَقِنْ مَذْهَبُ فِي فَرْوَعِ الْمَسَائِلِ سُوَى هَذِهِ الْأَرْبَعَةِ، فَقَدْ انْعَدَ الْإِجْمَاعَ الْمَرْكُبَ عَلَى بُطْلَانٍ قَوْلٍ يَخْالِفُ كَلَّاهُمْ۔“^②

فروعی مسائل میں ان چار کے سوا کوئی مذهب باقی نہیں رہا، ایسے قول کے بطلان پر، جو سب مذاہب کے خلاف ہو، اجماع مرکب منعقد ہو چکا ہے۔

اس سے بھی صرف اتنا معلوم ہوتا ہے کہ جو قول ائمہ کے اقوال اور مذاہب اربعہ کے مخالف ہو وہ باطل ہے، کیونکہ وہ اجماع کے خلاف ہے۔ ان مسائل سے مراد وہی مسائل ہیں جو قیاسات خفیہ سے ثابت کیے گئے ہوں۔ جو مسائل قرآن و حدیث، اجماع و قیاس حلی سے ثابت ہیں، جو دراصل الہدیث کا مذهب ہے، اس سے قاضی صاحب کو انکار نہیں، اس لیے وہ اپنے رسالہ عمل بالحدیث میں حدیث پر عمل کرنے کی ترغیب دیتے ہیں۔ نیز ان کے کلام پر سابق اعتراضات ہو سکتے ہیں۔^③ اگر اجماع مرکب سے یہ مراد لیا جائے کہ بعض مسائل میں بعض کی موافقت اور بعض میں بعض کی مخالفت، تو یہ مجموع اجماع مرکب کے خلاف ہے اور تلفیق کا مسئلہ اس کو باطل کرتا ہے۔

القول السدید میں مفتی مکہ شیخ محمد بن عبدالعزیزم حنفی فرماتے ہیں کہ فضلاء زمانہ کے نزدیک ایک یہ بات مشہور ہے کہ تقلید میں تلفیق منع ہے، مثلاً بعض مسائل طہارت اور نماز کے مسائل

^① إعلام الموقعين (٣٠ / ١)

^② تفسیر المظہری (٦٤ / ٢) سورۃ آل عمران، رقم الآیۃ (٦٤)

^③ یعنی جو پیچھے طحاوی کے کلام پر گزر چکے ہیں۔

یا ایک میں ایک امام کے مذہب پر عمل کرے اور بعض میں دوسرے امام کے مذہب پر، میں نے اس پر کوئی دلیل نہیں دیکھی، بلکہ محقق نے تحریر^① میں اس کے عدم منع کی طرف اشارہ کیا ہے۔ منع کا قائل علامہ قرافی ہے، جو مالکی اصولیوں سے ایک فاضل شخص ہے، ہم (حفیہ) پر اس کی بات مانی ضروری نہیں، خاص کر جب ہمارے انہے نے اس کو جائز قرار دیا ہے، بلکہ اس کے وقوع کی نظیر برازیہ میں موجود ہے۔ علماء خوارزم میں سے بعض کا یہ مذہب ہے۔ تلفیق کے قائل نے کہا کہ قراءت میں خطا ہوتا نماز فاسد نہیں ہوتی، کیونکہ امام شافعی کا یہ مذہب ہے۔ سوال کیا گیا کہ امام شافعی تو غیر فاتحہ میں عدم فساد کے قائل ہیں؟ اس نے جواب دیا کہ میں نے عدم فساد کو لے لیا اور قید غیر فاتحہ کو حذف کر دیا، کیونکہ امام محمد نے فرمایا ہے کہ مجتہد دلیل کی پیروی کرتا ہے نہ کہ قائل کی، منع تلفیق کے قائل کہتے ہیں کہ دونوں مجتہد اس کی نماز ملتفقہ کو باطل کہہ رہے ہیں، حالانکہ یہ مغالطہ ہے، وہ باطل تب کہتے ہیں جب قائل اس امر مفسر میں اس مجتہد کی تقليد کرے۔^②

سواد اعظم:

سوال: اگر اجماع کے خلاف نہیں تو جمہور کے مذہب کے تو خلاف ہے اور حدیث میں جمہور کے خلاف چلنے پر شدید وعید وارد ہو چکی ہے۔ حدیث میں ہے: "اتبعوا السواد الأعظم"^③ بڑی جماعت کی پیروی کرو۔ اور یہ بھی فرمایا: "عليکم بالجماعة"^④ جماعت کو لازم اختیار کرو۔

جواب: اصول صرف وہی ہیں جن کا ذکر پہلے ہو چکا ہے، یعنی کتاب و سنت و اجماع و قیاس، اور اقوال صحابہ سنت، اجماع اور قیاس میں سے کسی میں علی حسب المقام مندرج ہیں، جمہوریت

① التحریر (ص: ٥٥١، ٥٥٢)

② القول السديد (ص: ٨٣-٩٥)

③ ضعیف. سنن ابن ماجہ: کتاب الفتن، باب السواد الأعظم، اس کی سند میں ابوخلف الاعمی راوی کذاب ہے۔ مزید تفصیل کے لیے ملاحظہ ہو: الضعیفۃ (۲۸۹۶)

④ صحيح. سنن الترمذی: کتاب الفتن، باب فی لزوم الجماعة (۲۱۶۵) وقال: "هذا حديث حسن صحيح"

یا اکثریت ایسا اصول ہے جس کے قائل صرف معتزلہ ہیں، اہل سنت کا یہ مذهب نہیں۔
نور الأنوار میں ہے:

”وقال بعض المعتزلة: ينعقد الإجماع باتفاق الأكثر لأن الحق مع الجماعة،
لقوله عليه السلام : يد الله على الجماعة فمن شذ شذ في النار^① والجواب
أن معناه بعد تحقق الإجماع من شذ وخرج منه دخل في النار.“^②
بعض معتزلہ کا مذهب ہے کہ اجماع اکثر کے اتفاق سے ہو جاتا ہے، حق جماعت
کے ساتھ ہوتا ہے، حدیث میں ہے کہ جماعت پر اللہ کا ہاتھ ہوتا ہے، جو الگ ہوگا
دوزخ میں جائے گا، جواب یہ ہے کہ حدیث کا یہ معنی ہے کہ اجماع کے وجود کے
بعد جو الگ ہوگا وہ دوزخی ہے۔

اور حدیث ”اتبعوا السواد الأعظم“ بالکل ضعیف ہے، اس کی سند، جوابن مجہ میں
ہے، اس طرح ہے:

”حدثنا العباس بن عثمان الدمشقي ثنا الوليد بن مسلم ثنا معان بن رفاعة
السلامي حدثني أبو خلف الأعمى قال: سمعت أنس بن مالك...“^③
حافظ ذہبی رحمۃ اللہ علیہ فرماتے ہیں:

”معان: وَثَقَهُ أَبْنَ الْمَدِينَى، وَقَالَ الْجُوزَجَانِى، لَيْسَ بِحَجَّةٍ، وَلَيْنَهُ يَحْيَى بْنُ
مَعِينٍ۔“ (میزان الاعتدال)^④
نیز فرماتے ہیں:

❶ سنن الترمذی: کتاب الفتنه، باب فی لزوم الجماعة (۲۱۶۷) وغیرہ یہ حدیث اس سند کے ساتھ
ضعیف ہے کیونکہ اس کی سند میں سلیمان بن سفیان المدنی ضعیف ہے۔ (التقریب: ۴۰۸) البته ”من
شذ شذ في النار“ کے علاوہ پہلا جملہ شواہد کی بنا پر صحیح ہے۔ دیکھیں: صحيح الترمذی (۲/ ۲۳۲)
برقم (۱۷۵۹) ظلال الجنۃ فی تحرییح أحادیث السنۃ للألبانی (۸۰)

❷ نور الأنوار (ص: ۲۲۱)

❸ سنن ابن ماجہ، برقم (۳۹۵۰)

❹ میزان الاعتدال (۴/ ۱۳۴) برقم (۸۶۱۹)

”أبو خلف الأعمى: كذبه يحيى بن معين، وقال أبو حاتم: منكر الحديث“
 ① (میزان الاعتدال)

یعنی ابو خلف کذاب منکر الحدیث ہے۔

نیز اس حدیث کا یہ معنی کرنا چاہیے کہ جو جماعت عظمت والی ہو اس کی پیروی کرو، یعنی جو حق پر ہو، یا یہ مراد ہے کہ خلافت و حکومت میں اگر اختلاف ہو تو امام کی طرف ہو جاؤ، باغیوں کی حمایت نہ کرو، عموماً باغی کم ہوتے ہیں اور حکومت کی جماعت زیادہ ہوتی ہے، یا پھر صحابہ کی جماعت مراد ہے۔ بہر کیف یہ معنی لینا کہ جو جماعت بڑی ہو اس کی پیروی کرو، صحیح نہیں، کیونکہ اس کا یہ مفہوم ہوگا کہ کثرت بھی جحت ہے، حالانکہ کثرت اہل سنت کے نزدیک کوئی دلیل نہیں۔ امام حسین رضی اللہ عنہ کی جماعت کم تھی اور ان کے مخالفین کی زیادہ، مجموعہ افراد اہل اسلام میں مقلد زیادہ اور محقق کم، بے عمل زیادہ اور بعمل کم، بے نماز زیادہ اور نمازی کم، داڑھی منڈے زیادہ اور داڑھی والے کم۔ علی هذا القياس!

امام ابو اسحاق شاطبی اپنی کتاب ”الاعتصام“ میں فرماتے ہیں:

”أرأيت إن كثـر المقلدون، ثم أـحدثـوا بـآرائـهم فـحـكـمـوا بـهـا، أـفـهـمـ الـحـجـةـ على السـنـةـ وـلـاـ كـرـامـةـ؟!“

بتاؤ! اگر مقلد بڑھ جائیں، پھر اپنی رائے سے جو چاہیں فیصلہ کریں، کیا وہ سنت کے خلاف دلیل ہوگی؟

اور فرماتے ہیں کہ جب ان کو حدیثیں سنائی جاتی ہیں تو ان کے پاس یہی جواب ہوتا ہے:

”لَمْ يَقُلْ بِهِ أَحَدٌ مِّنَ الْعُلَمَاءِ“ یہ کسی کے نزدیک جائز نہیں۔

اور کبھی کہتے ہیں: ”هذا خلاف الإجماع“ یہ اجماع کے خلاف ہے۔

اور ایک جگہ فرماتے ہیں:

جماعت کے پانچ معانی بیان کیے گئے ہیں:

۱۔ سواد اعظم یعنی امت کے علماء اور مجتہدین، اہل شریعت عاملین۔

- ۲۔ ائمہ مجتهدین، مقلد اس سے خارج ہے۔
- ۳۔ صحابہ، اس کی تائید حدیث ”ما أنا عليه وأصحابي“^① جس پر میں اور میرے صحابہ ہیں۔
- ۴۔ اجماع مسلمین۔
- ۵۔ ابن حجر طبری فرماتے ہیں کہ جب مسلمین کی جماعت ایک امر پر متفق ہو جائے تو اس کی مخالفت نہیں کرنی چاہیے۔

سب متفق ہیں کہ اہل علم و اجتہاد کا اعتبار کیا جائے گا، عبد اللہ بن مبارک سے سوال کیا گیا کہ وہ جماعت کوئی ہے جس کی اقتدا کی جائے؟ تو فرمایا: ابو بکر اور عمر بن علیؑ کرتے کرتے محمد بن ثابت اور حسین بن واقع تک پہنچ، کہا گیا کہ یہ تو مرچے ہیں زندہ کون ہیں؟ تو فرمایا: ابو حمزہ السکری۔ اور ایک جگہ فرماتے ہیں: اسحاق بن راہویہ نے یہ حدیث بیان فرمائی: ”فَعَلِيهِمْ بِالسُّوَادِ الْأَعْظَمِ“^② سواد اعظم کو لازم پکڑو۔

تو ایک آدمی نے کہا: ”من السواد الأعظم؟“ سواد اعظم کون ہیں؟ تو کہا محمد بن اسلم اور اس کے اصحاب، پھر کہا کہ ایک شخص نے ابن مبارک سے پوچھا: سواد اعظم کون ہیں؟ تو جواب دیا: ابو حمزہ، پھر اسحاق نے کہا کہ اس زمانہ میں ابو حمزہ اور ہمارے زمانہ میں محمد بن اسلم اور اس کے پیروکار، پھر اسحاق نے فرمایا کہ اگر جہاں سے پوچھو تو وہ کہیں گے لوگوں کی جماعت ہے، اور یہ نہیں جانتے کہ جماعت اس عالم کو کہتے ہیں جو اثر نبوی اور آپ کے طریق کا پیرو ہو۔ وہ جو اس کا پیرو ہو، وہی جماعت ہے۔^③

:P

سید جمال الدین افغانی کی مشہور کتاب ”رد نیچریت“ میں ہے:
وہ قوم ترقی کر سکتی ہے جو اپنے معتقدات کی بنا مضبوط اور یقینی دلائل پر رکھے،
وہمیات اور ظیبات کو اس کے عقیدے میں دخل نہ ہو، یا محض آبائی تقلید پر قانع نہ

^① حسن. سنن الترمذی: کتاب الإيمان، باب ما جاء فيمن يموت، وهو يشهد أن لا إله إلا الله (۲۶۴۱) وقال: ”هذا حدیث حسن“

^② ضعیف. اس کی تخریج گزر جکی ہے۔

^③ الاعتصام للشاطبی رحمہ اللہ (۲۶۷ - ۶۰) ملخصاً

ہو، کیونکہ جو شخص کسی بات کو بلا دلیل و جدت مان لے یا صرف آبائی تقلید پر اکتفا کرے تو اس کی عقل کند ہو کر غور و فکر سے معطل ہو جاتی ہے۔ ایسا شخص نیک و بد کی تمیز سے عاری ہو کر آفات میں بنتلا ہو جاتا ہے۔

چنانچہ گیز و وزیر فرانس اپنی مشہور کتاب ”مدنیت اقوام فرنگ“ میں لکھتا ہے:

”یورپ کی تہذیب اس وقت شروع ہوئی جب یہاں ایک گروہ ایسا پیدا ہوا جس نے یہ کہنا شروع کیا کہ اگرچہ ہم عیسوی مذہب کے پابند ہیں لیکن ہم کو یہ حق حاصل ہونا چاہیے کہ اپنے عقائد پر دلائل و برائین طلب کر سکیں، پادری لوگ ان کو اجازت نہ دیتے تھے اور کہتے تھے کہ مذہب کی بنیاد تقلید پر ہے۔ آخر اس جماعت کے لوگوں نے زور کپڑا اور تقلید کے جال سے نکل کر میدان غور و فکر میں جو لانیاں دکھائیں اور ترقی کے اسباب میں سماں ہو گئے۔“

مذہب اسلام وہ بے نظیر مذہب ہے کہ بلا دلیل عقائد اور اتباع ظنیات کی مذمت کرتا ہے، آباء و اجداد کی کورانہ تقلید پر اسلام نے سخت سرزنش کی ہے اور ہر امر میں عقل سے اپیل اور دلیل طلب کی ہے۔ سعادت مندی کو عقل کا نتیجہ اور شقاوت کو بے عقلی سے نسبت کرتا ہے، اسلام نے اصول عقائد پر ایسے دلائل پیش کیے ہیں جو عوام کے واسطے مفید ہوں، بلکہ اکثر احکام کے ساتھ ساتھ اس کی حکمت بھی ذکر کر دی ہے۔ (دیکھو قرآن مجید)^① کسی دوسرے مذہب میں یہ خوبی نہیں، اسلام میں یہ خوبی ہے، جس کا اعتراف غیر مسلم کرتے ہیں کہ یہ عقل و فہم سے وراء ہے، یعنی عقل کو چھوڑ کر اس کا فلسفہ سمجھ میں آتا ہے۔ بہمنی مذہب کے اصول تو واضح ہیں کہ ان کا اکثر حصہ عقل کے خلاف ہے، خود برہمن اس کا اقرار کریں یا نہ کریں۔

یہ یاد رکھنا چاہیے کہ صاحب رد المحتار^② نے کہا ہے کہ امام ابوحنیفہ رض نے اپنے تلامذہ کو کہا کہ جو دلیل کی رو سے راجح سمجھو، اس کی پیروی کرو، اور فرمایا: ”إِذَا صَحَّ الْحَدِيثُ فَهُوَ مَذْهَبِي“ جب حدیث صحیح ہو تو وہ ہی میرا مذہب ہے۔ بلکہ ائمہ اربعہ سے بھی یہ بات ثابت ہے۔

^① مثلاً بکھیے: البقرة (٢/١٨٣)، الإسراء (١٧/٣١، ٣٢)

^② رد المحتار (١/٦٨)

بعض نے کہا ہے کہ پس جب شاگرد اپنے استاذ کے قواعد کے موافق کوئی اصول اختیار کریں گے تو ایک طرح سے وہ امام ابوحنیفہ کا قول ہوگا، خواہ امام ابوحنیفہ نے اس قول سے رجوع کیا ہو، اسی طرح بعض نے شاگردوں کے جمیع اقوال کو امام ابوحنیفہ کا قول بنانے کی کوشش کی ہے، تاکہ تلفیق نہ رہے، حالانکہ اس صورت میں زیادہ وسعت پیدا ہو جاتی ہے، کیونکہ غرض ملتفق یہی ہے کہ دونوں کو ملا کر اس پر عمل کرنا جائز ہو، خواہ اس کو لفظ تلفیق سے تعبیر کریں یا نہ کریں۔ نیز جس قول سے امام نے رجوع کیا ہوا اور اس کو باطل سمجھا ہو، اس کو امام کا قول قرار دینا بالکل لغواور باطل ہے۔ نیز یہ وصیت سب ائمہ نے کی ہے، پھر اس صورت میں ہر امام کا قول جواز روئے دلیل صحیح ہو وہ دوسرے امام کا ہوا، پس غرض تلفیق حاصل ہوتی۔ نیز امام مالک امام ابوحنیفہ کے استاد یا وہ ان کے استاد، امام شافعی امام مالک کے شاگرد اور امام احمد امام شافعی کے، پس اس صورت میں سب ائمہ کے اقوال ایک امام کے ہوئے۔ پس جمع بین المذاہب جائز ہوا، یہی ملتفق کی غرض ہے۔

اہل حدیث کے ناری ہونے کی چار وجوہ اور ان کا جواب

مصنف ”حفیہ پاکٹ بک“ نے اہل حدیث کے ناری ہونے کی چار وجوہ بیان کی ہیں:

۱۔ موجودہ غیر مقلد اجماع اور قیاس کو نہیں مانتے۔

۲۔ ہماری جماعت بڑی ہے۔

۳۔ تقلید نہیں کرتے۔

۴۔ موجودہ غیر مقلدین ائمہ کو بر اجانتے ہیں۔

ہماری تقریر بالا سے ان چار وجوہ کا جواب ہو چکا، جن کو مصنف ”حفیہ پاکٹ بک“

نے اہل حدیث کے ناری ہونے کے لیے بیان کیا ہے۔

وجہ اول:

پس موجودہ غیر مقلد، جو اجماع اور قیاس کو نہیں مانتے، ناری ثابت ہوئے۔ اس پہلی

بات کا جواب یہ ہوا کہ اہل حدیث اجماع اور قیاس کو صحیح مانتے ہیں، جو فرقہ قیاس کا منکر ہے وہ

بھی اہل سنت کا گروہ ہے، کیونکہ اہل ظاہر کے امام داؤد ظاہری کو حفیہ نے مجتہد مطلق مانا ہے۔

نیز قیاس کو محققین جزو دین خیال نہیں کرتے، اور جو اجماع کے منکر ہیں وہ دراصل اجماع کی

جیت مستقلہ کے منکر ہیں۔ اہل ظاہر کہتے ہیں کہ قیاس علت، جس کا اصول فقه میں ذکر ہے،

اس کا ائمہ سے کوئی ثبوت نہیں۔

قیاس کے دلائل:

شخص مذکور نے قیاس کے اثبات میں تین حدیثیں پیش کی ہیں:

۱۔ پہلی حدیث ^① معاذ اللہ والی ہے، جس کے متعلق امام ترمذی رضی اللہ عنہ نے کہا ہے:

① ضعیف۔ سنن أبي داود: کتاب القضا، باب اجتہاد الرأی فی القضا (۳۵۹۲) سنن الترمذی: ←

”لا نعرفه إلا من هذا الوجه، وليس إسناده بمتصل“
اس سند کے علاوہ اس کی کوئی سند نہیں اور یہ سند بھی متصل نہیں۔

نیز اس میں قضا کا ذکر ہے نہ افتا کا، اور اجتہاد قضا اور اجتہاد افتا میں فرق ہے، پھر اجتہاد کا ذکر ہے، قیاس کا بالکل ذکر نہیں۔ یہ ذکر ہو چکا ہے کہ شاہ ولی اللہ فرماتے ہیں:

”إن الرأي في الدين تحريف، وفي القضاء مكرمة“^①

دین میں رائے چلانا تحریف کرنا ہے اور قضا میں عزت ہے۔

اس سے پہلے اجتہاد کا مسئلہ مفصل بیان ہو چکا ہے، جس سے یہ امر بخوبی روشن ہوتا ہے کہ اجتہاد قیاس کو مستلزم نہیں۔

۲۔ دوسری دلیل یہ بیان کی ہے کہ رسول اللہ ﷺ نے فرمایا:

”إنما أقضى بينكم ما برأني فيما لم ينزل علي فيه“

بلاشبہ میں نے یہ فیصلہ تمہارے بارے میں اپنی رائے سے کیا ہے، جس میں خدا کی جانب سے کوئی فیصلہ نہیں ہوا۔

حالانکہ اس حدیث میں بھی قضا کا ذکر ہے اور قضا بالرائے قیاس کو مستلزم نہیں۔ نیز اس حدیث کا یہ معنی کرنا کہ ”یہ فیصلہ میں نے تمہارے بارے میں اپنی رائے سے کیا ہے“ غلط ہے، بلکہ اس کا یہ معنی ہے کہ میں جس میں حکم نازل نہ ہوا پنی رائے سے فیصلہ دیتا ہوں۔ شروع حدیث میں ذکر ہے کہ دو آدمی آپ کے پاس میراث کے بارے میں فیصلہ لائے، سوائے دعویٰ کے ان کے پاس کوئی دلیل نہ تھی، آپ نے فرمایا کہ جس کے حق میں میں فیصلہ کروں، حقیقت میں وہ مستحق نہ ہو بلکہ دوسرًا مستحق ہو، تو میں اس کو آگ کاٹکڑا دے رہا ہوں۔^②

اس سے صاف معلوم ہوتا ہے کہ یہ قیاس شرعی نہیں، جس کی حقیقت یہ ہے کہ غیر

◀ أبواب الأحكام، باب ما جاء في القاضي كيف يقضى؟ (١٣٢٨، ١٣٢٧) یہ حدیث ارسال اور سند میں جہالت کی بنا پر ضعیف ہے۔ نیز اس حدیث کو ابنہ محمد بن بخاری، ترمذی، دارقطنی، ذہبی اور ابن حجر وغیرہ رض نے ضعیف قرار دیا ہے۔ تفصیل کے لیے ملاحظہ ہو: السلسلة الضعيفة (٨٨١)

❶ تفہیمات إلهیہ (ص: ٤٠)

❷ حسن. سنن أبي داود: كتاب القضاء، باب في قضاء القاضي إذا أحاطا (٣٥٨٥) ملاحظہ ہو: إرواء الغليل (١٤٢٣)

منصوص میں منصوص کا حکم علت جامعہ کی وجہ سے ثابت کیا جائے، دین میں آپ کا حکم صحیح ہوتا تھا، اس میں غلطی کا امکان ہی نہیں، اس حدیث سے غلطی کا امکان معلوم ہوتا ہے، جس سے معلوم ہوتا ہے کہ یہ قیاس شرعی نہیں بلکہ قیاس بالرائے ہے۔

۳۔ تیسرا دلیل ”الرحمة المهدأة“ کے حوالے سے عمرو بن عاص کا فیصلہ ذکر کیا ہے، حالانکہ اس میں قضا کا ذکر ہے، نہ کہ قیاس شرعی کا۔

بہر کیف جو ادله اثبات قیاس میں پیش کیے گئے ہیں وہ بالکل مدعایے اجنبی ہیں، ایسے دلائل کی وجہ سے کسی مسلم کو ناری کہنا ایسے شخص کا ہی حصہ ہے۔ ہم اہل ظاہر کو کافرنہیں کہتے اگرچہ ہم قیاس کے قائل ہیں، بلکہ ایک ایسا قیاس ہے جو اللہ تعالیٰ نے صرف کفار سے نقل کیا ہے، جس کو قیاس شبہ کہتے ہیں، آج کل کے اکثر اہل بدعت اس سے تمسک کرتے ہیں، ہم اس کا انکار کرتے ہیں۔

اب یاد رکھنا چاہیے کہ شخص مذکور نے الہدیث کے ناری ہونے پر اس طرح استدلال کیا ہے کہ الہدیث صحابہ کے مسلک پر نہیں۔ پھر کہا ہے کہ صحابہ کا مسلک انہے اربعہ اور ان کے تبعین کا مسلک ہے، اور وہ مسلک اصول اربعہ سے عبارت ہے، اہل حدیث پوچنکہ ان اصول اربعہ سے دو کو نہیں مانتے لہذا یہ ناری ہوئے۔

اس کا تحقیقی جواب یہ ہے کہ مسلک سے مراد اگر مطلق روشن ہے جو اعتقادات، اعمال اور عادات (خواہ واجب ہوں یا حرام، مندوب ہوں یا مباح) کو شامل ہے، جیسے مثال سے معلوم ہوتا ہے، تو اس کی ہر مخالفت کافرنہیں، بلکہ بعض کی مخالفت کفر اور بعض کی فشق اور بعض کی جائز ہے، پس اس صورت میں اگر موجودہ اہل حدیث کسی جائز امر کی مخالفت کریں تو اس سے کافر کیسے ہوں گے، مثلاً بعض دفعہ اخذِ قیاس ایک مباح شے ہوتی ہے۔ اہل سنت دو قسم کے گزرے ہیں: ایک منکر، ایک قائل، لیکن کسی کو ہم ناری، کافرنہیں کہہ سکتے، جس صورت میں اخذِ قیاس کو قائلین واجب کہتے ہیں اس صورت میں بھی قیاس کے منکر کو کافرنہیں کہہ سکتے، کیونکہ قیاس کے قائل اس صورت میں قیاس کے منکر کو کافرنہیں کہتے بلکہ خطاؤ کی بنا پر معدود سمجھتے ہیں۔

ہم نے پہلے بیان کیا ہے کہ ہم (اہل حدیث) قیاس صحیح کے قائل ہیں اور منکر کو بھی اہل

سنت ہی سمجھتے ہیں، مگر انہیں کہتے۔ اور اجماع مستند کے قائل اور اجماع مجتہدین کو جحت جانتے ہیں، اور جو اجماع کے جحت ہونے کے منکر ہیں وہ دراصل اس کے مستقل جحت ہونے کے منکر ہیں۔ قطع نظر اس بات سے کہ یہ سلسلہ استدلال کہاں تک صحیح ہے؟ ہم یہ بتانا چاہتے ہیں کہ ایسے بہم منطقی استدلال سے جو شخص جس کو چاہے ناری ثابت کر سکتا ہے۔

مثال اول: ہم شخص مذکور کے متعلق عرض کرتے ہیں کہ اس نے جس رسی تقليید کے وجوب کا فتویٰ دیا ہے وہ قرآن مجید، حدیث، اجماع قرون فاضلہ اور اقوال ائمہ اربعہ کے خلاف ہے، اور جو شخص اصول اربعہ کی مخالفت کرے وہ ناری ہے، لہذا یہ شخص ناری ثابت ہوا۔ اس سے قائلین تقليید کو ناری ثابت کرنا مقصود نہیں بلکہ طریق استدلال، جو ”حفظیہ پاکٹ بک“ میں ذکر کیا گیا ہے، اس کا فساد بیان کرنا مقصود ہے۔

مثال دوم: اسی طرح شخص مذکور نے کہا ہے کہ رسول اللہ ﷺ بے مثل نورانی بشر ہیں، حالانکہ اللہ تعالیٰ نے فرمایا ہے: ﴿قُلْ إِنَّمَا أَنَا بَشَرٌ مِّثْلُكُمْ﴾ [الکھف: ۱۸]، فصلت: ۶/۴۱ کھو میں تم جیسا بشر ہوں۔ تو اس کا یہ قول قرآن مجید کے صریح خلاف ہے، اور جو شخص علم کے باوجود اعتقادی امور میں قرآن کی مخالفت کرے وہ کافر ہے، لہذا شخص مذکور کافر ہوا۔

مثال سوم: اسی طرح شخص مذکور نے امکان کذب باری تعالیٰ پر بحث کی ہے، اس نے اس مسئلہ کو بالکل سمجھا ہی نہیں، کہتا ہے کہ امکان کذب واجب تعالیٰ میں محال ممتنع ہے، اس کی دلیل یہ دی ہے کہ کیونکہ ایسا عقیدہ حسب ذیل آیت کے خلاف ہے: ﴿تَمَتَّعْتَ رَبِّكَ صِدْقًا وَعَدْلًا﴾ [آل عمران: ۱۱۶/۶] اللہ تعالیٰ کی بات صدق و عدل کے ساتھ پوری ہو چکی ہے، اس کو کوئی بدل نہیں سکتا۔ ﴿وَ مَنْ أَصْدَقَ مِنَ اللَّهِ حَدِيْثًا﴾ [النساء: ۴/۸۷] اللہ تعالیٰ سے بڑھ کر کون سچا ہے؟

حالانکہ یہ دلیل اپنے دعویٰ کے ساتھ کوئی مطابقت نہیں رکھتی، کیونکہ دعویٰ تو یہ ہے کہ امکان کذب محال ہے اور دلیل یہ دیدی کہ کذب کا وقوع نہیں۔ امکان اور وقوع میں جو شخص فرق نہیں کر سکتا اس کو حق نہیں پہنچتا کہ ذات باری تعالیٰ میں بدون جحت و برهان بحث کرے۔

قرآن مجید میں ہے:

﴿وَ مِنَ النَّاسِ مَنْ يُجَادِلُ فِي اللَّهِ بِغَيْرِ عِلْمٍ وَ يَتَّبِعُ كُلَّ شَيْطَنٍ مَرِيدٍ﴾ [الحج: ٢٢]

”بعض لوگ اللہ کے بارے میں بلا علم جھگڑتے ہیں اور ہر شیطان سرکش کی پیروی کرتے ہیں۔“

چونکہ شخص مذکور بلا علم امکان کذب میں بحث کرتا ہے اور جو شخص اللہ کی ذات میں بلا علم بحث کرے وہ شیطان کا پیرو ہوتا ہے۔ لہذا شخص مذکور تبع شیطان ہوا اور جو شیطان کا تبع ہو بحکم آیت: ﴿لَمَنْ تَبْعَكَ مِنْهُمْ لَا مُلْئَنَّ جَهَنَّمَ مِنْكُمْ أَجْمَعِينَ﴾ [الأعراف: ١٨/٧] (جو تیری پیروی کرے گا میں سب سے جہنم کو بھر دوں گا) جہنمی ہے، پس شخص مذکور جہنمی ہوا۔

اس کے بعد شخص مذکور کی منطق دانی سنو! کہتا ہے کہ جو لوگ یہ کہتے ہیں کہ باری عزّ اسمہ جھوٹ بولنے پر قدرت رکھتا ہے ان کو کذب کے متعلق مشیت الہی ثابت کرنی چاہیے۔ کیونکہ یہ قاعدہ عند العلماء مسلم ہے کہ قدرت مشیت سے تعلق رکھتی ہے۔

حالانکہ اس بچارے کو اتنا علم نہیں کہ اس قاعدے سے تو ہر غیر واقع پر اللہ تعالیٰ کو غیر قادر مانا پڑیگا۔ جو چیز واقع نہیں اگر اللہ تعالیٰ اس پر قادر ہو تو بحسب قاعدہ شخص مذکور مشیت کا ہونا ضروری اور مشیت وجود کو مستلزم ”فیلزم اجتماع النقيضین۔“ اصل بات یہ ہے کہ امکان بالذات محال بالغیر کے ساتھ جمع ہو سکتا ہے۔ منطقی کہتے ہیں کہ دائمہ، ضروریہ سے عام ہے، مگر حکماء کہتے ہیں کہ دائم کے لیے علت کی ضرورت ہے اور علت کے ہوتے ہوئے تخلاف معلوم محال ہے۔ لہذا عدم دائمہ محال ہے اور یہی معنی ضروریہ کا ہے۔ پس جب عدم کذب باری تعالیٰ دائم ہوگا تو لا محالہ کذب محال ہوگا، مگر اس طرح کا استحالة امکان کے منافی نہیں، کیونکہ اس سے تو یہ لازم آتا ہے کہ اللہ تعالیٰ کسی غیر واقع پر قادر نہ ہو، کیونکہ یہ غیر واقع ہے، اس صورت میں غیر ممکن اور محال ہوا۔

ہماری غرض اس بحث سے یہ نہیں کہ ہم اس مسئلہ کو اعتقاد کے لیے اس جگہ ذکر کریں، بلکہ صرف شخص مذکور کی منطق دانی بیان کرنے اور اس کے مسئلہ ناریتِ اہل اسلام کو باطل کرنے کے لیے بیان کیا ہے۔ ہم ایسے مسائل میں گفتگو اعتقادی رنگ میں ایک زائد امر خیال کرتے

ہیں۔ اللہ تعالیٰ کے ظلم کا مسئلہ (یعنی اللہ تعالیٰ کسی معصوم کو بلا وجہ عذاب دے تو کیا اس کو ظالم کہہ سکتے ہیں یا نہیں؟ کیا اللہ تعالیٰ ظلم پر قادر ہے یا نہیں؟) بھی بعض وجوہ سے کذب کی طرح ہے یہ دونوں ایک مجسمے ہیں۔

مثال چہارم: اسی طرح لکھا ہے کہ جنازے کے بعد دعا مانگنے کا جواز دلائل ذیل سے معلوم ہوتا

ہے: ”إِذَا صَلَّيْتُ عَلَى الْمَيْتِ فَأَخْلَصُوا لِهِ الدُّعَاء“^①

پھر اس حدیث کا ترجمہ اپنی طرف سے یہ کیا ہے کہ جب تم نماز جنازہ پڑھو یا پڑھ چکو تو میت کے لیے خالص دعا کرو۔ اس کے بعد نماز جنازہ کے بعد دعا مانگنے کو ترجیح دی ہے اور فاء سے استدلال کیا ہے کہ فاء صرف تعقیب کے لیے آتا ہے۔

اول تو شخص مذکور کو یہ مسئلہ معلوم نہیں کہ ایک لفظ کے جب دو معنے ہوں تو ان دونوں کو جمع کرنا حفیہ کے ہال منع ہے، پھر اسے یہ بھی معلوم نہیں کہ فعل کا اطلاق کبھی شروع پر ہوتا ہے اور کبھی فراغ پر۔

قرآن مجید کی آیت ہے:

﴿فَإِذَا قَرَأْتُ الْقُرْآنَ فَاسْتَعِذْ بِاللَّهِ﴾ [التحل: ٩٨]

جب قرآن پڑھو تو اللہ تعالیٰ سے پناہ مانگو۔

یعنی ”أَعُوذُ بِاللَّهِ مِنَ الشَّيْطَنِ الرَّجِيمِ“ پڑھ لیا کرو، جمہور شروع قراءات میں اَعُوذُ بِاللَّهِ پڑھنے کے قائل ہیں، جب فعل کا اطلاق شروع پر بھی ہوتا ہے تو اب فاء سے استدلال باطل ہوا، کیونکہ اس کے یہ معنی ہوئے کہ جب میت پر نماز جنازہ شروع کرو تو اس کے لیے دعا میں اخلاص کرو، ہر جگہ فراغ ہی مراد نہیں ہوتا۔

﴿وَإِذَا قُرِئَ الْقُرْآنُ فَاسْتَمِعُوا﴾ [الأعراف: ٢٠٤] جب قرآن پڑھا جائے تو سنو۔

یہ معنی نہیں کہ جب قرآن پڑھ لیا جائے تو سنو، لفظ میں اگرچہ دونوں احتمال ہیں مگر ہمارا پیش کردہ احتمال ہی صحیح ہے۔ کیونکہ نماز جنازہ میں دعا قطعاً ثابت ہے اور بعد میں متصل قبل از دفن دعا کرنا ثابت نہیں، پس شروع کے بعد دعا کرنا اتصال کے منافی نہیں۔

^① حسن۔ سنن أبي داود: كتاب الجنائز ، باب الدعاء للميته (٣١٩٩) ، سنن ابن ماجه: كتاب الجنائز ، باب ما جاء في الدعاء في الصلاة على الجنائز (١٤٩٧) تفصيل کے لیے دیکھیں:أحكام الجنائز للألباني (ص: ١٦٥)

اس کی ایک اور دلیل بیان کی ہے:

”ثم كبر عليهما أربعا، ثم قام بعد ذلك قدر ما بين التكبيرين“^①

خود ساختہ معنی یہ کرتے ہیں کہ چار تکبیریں کہیں، یعنی نماز جنازہ پڑھی، پھر اتنی قدر کھڑے ہو کر دعا مانگتے رہے جتنا کہ دو تکبیروں کے درمیان کھڑے ہوئے۔

میں کہتا ہوں کہ اس حدیث سے بھی استدلال درست نہیں کیونکہ اس حدیث میں یہ ذکر ہے کہ چار تکبیر کے بعد سلام سے پہلے کھڑے ہو کر دعا کرتے رہے، اس سے یہ معلوم نہیں ہوتا کہ سلام پھیرنے کے بعد دعا کرتے رہے۔ اگر سلام پھیرنے کے بعد دعا کرنا مقصود ہوتا تو یہ کہتے کہ سلام پھیر کر دعا کرتے رہے، اگر شخص مذکور حدیث ابن ابی اوفری (جو بحوالہ منتخب کنز العمال نقل کی ہے) کی دوسری مفصل روایات کو دیکھتا تو اتنی بڑی غلطی نہ کرتا۔

”وفي رواية البيهقي في سننه الكبرى من طريق إبراهيم بن مسلم الهمجي:

ثنا عبد الله بن أبي أوفرى أنه صلى على جنازة ابنته فكبر أربعا حتى ظنت

أنه سيفكر خمسا، ثم سلم عن يمينه وعن شماله“ (عون المعبد)^②

”عبدالله بن اوفری نے اپنی لڑکی کا جنازہ پڑھا، پس چار تکبیریں کہیں، یہاں تک کہ

مجھے خیال ہوا کہ پانچ تکبیریں کہیں گے پھر انہوں نے دائیں باائیں سلام پھیرا۔“

ابن ماجہ کے یہ الفاظ ہیں:

”فَكَبَرَ عَلَيْهَا، فَمَكَثَ بَعْدَ الرَّابِعَةِ شَيْئًا، قَالَ: فَسَمِعْتُ الْقَوْمَ يَسْبِحُونَ بِهِ مِنْ

نَوَاحِي الصَّفَوْفَ، فَسَلَمَ، ثُمَّ قَالَ: أَكْتَمْتُمْ تَرُونَ أَنِّي مَكَبِرُ خَمْسًا؟ قَالُوا:

تَخَوَفْنَا ذَلِكَ، قَالَ: لَمْ أَكُنْ لَأَفْعُلَ، وَلَكِنْ رَسُولُ اللَّهِ صَلَّى اللَّهُ عَلَيْهِ وَسَلَّمَ

كَانَ يَكْبِرُ أَرْبَعاً، ثُمَّ يَمْكُثُ سَاعَةً، فَيَقُولُ مَا شَاءَ اللَّهُ أَنْ يَقُولَ، ثُمَّ يَسْلُمُ“^③

^① ضعیف. مسنند احمد (٤/٣٥٦) سنن ابن ماجہ: کتاب الجنائز، باب ما جاء في التكبیر على الجنائز أربعا (١٥٠٣) اس حدیث کی سند اگرچہ ابراہیم بن مسلم الہجری کی وجہ سے ضعیف ہے، مگر اس میں بیان کردہ مسئلہ ثابت ہے۔ دیکھیں: أحکام الجنائز (ص: ١٢٦)

^② السنن الكبرى للبيهقي (٤/٤٢) عون المعبد (١٩٥/٣)

^③ حسن. سنن ابن ماجہ: کتاب الجنائز (١٥٠٣) نیز دیکھیں: أحکام الجنائز (ص: ١٢٦)

انھوں نے چار تکبیریں کیں، پھر چوتھی تکبیر کے بعد ٹھہرے، کہتے ہیں کہ میں نے قوم سے سن اصنفوں کے کناروں سے سجان اللہ کہتے تھے۔ پھر کہا کیا تمھارا خیال تھا کہ میں پانچ تکبیریں کہوں گا؟ انھوں نے کہا واقعی ہم کو اس کا خطروہ تھا، کہا میں ایسا نہ کرتا لیکن رسول اللہ ﷺ چار تکبیریں کہہ کر کچھ ٹھہرے تھے، پھر جو اللہ چاہتا کہتے، پھر سلام پھیرتے۔ اس کے بعد تیری دلیل مبسوط سرخی کی کتاب سے دیتے ہیں کہ عبد اللہ بن سلام رضی اللہ عنہ

جنازہ پر آئے اور جنازہ ہو چکا تھا تو آپ نے فرمایا:

① ”إن سبقتموني بالصلوة عليه، فلا تسبقونني بالدعاء له“

اگر تم جنازہ مجھ سے پہلے پڑھ چکے ہو تو اب دعا کے ساتھ مجھ پر سبقت نہ کرو۔ اولاً: تو یہ مبسوط سرخی کوئی حدیث کی کتاب نہیں۔

ثانیاً: اس اثر میں یہ ذکر نہیں کہ یہ دعا جنازہ کے متصل بعد تھی، جب تک دوسراے ادله سے جنازہ کے متصل دعا کا مشروع ہونا ثابت نہ کیا جائے اس وقت تک اس حدیث کو فتن کے بعد والی دعا پر محمول کیا جائے گا۔

اب ہماری تحریر بالا سے معلوم ہوا کہ شخص مذکور نے استدلال میں غلطی کی ہے یا پھر مغالطہ دیا ہے۔ اگر کوئی یہ کہے کہ مذکور شخص نے دین میں تحریف کی ہے اور جو دین میں تحریف کرے وہ جہنمی ہے، اس لیے مذکور شخص جہنمی ہے۔ ہمارا یہ مطلب نہیں کہ شخص مذکور پر فتوی صادر کریں، بلکہ اس کا طرز استدلال بیان کرنا مقصود ہے کہ ایسا طرز استدلال ٹھیک نہیں، ایسے استدلال سے مغالطہ عامۃ الورود کی طرح ہر شخص و فرقہ کو ناری وغیرہ ثابت کیا جاسکتا ہے۔ اس شخص کی مثال بعینہ آج کل کے بعض متعدد الحدیث بلکہ غالی ظاہریوں کی طرح ہے۔ جو کہتے ہیں کہ حنفی چونکہ فاتحہ نہیں پڑھتے تو ان کی نماز نہ ہوئی، جب نماز نہ ہوئی تو بحکم حدیث ”من ترك الصلوة متعمدا فقد كفر“^② (جو عمداً نماز چھوڑے وہ کافر ہے) وہ کافر ہوئے، اس قسم کی روشن سے اہل علم کو بچنا چاہیے، آپس میں اتفاق و اتحاد کی کوشش کرنی چاہیے۔

① المبسوط (٢/٦٧)، طبع دار المعرفة، بیروت۔

② ضعیف. المعجم الأوسط للطبراني (٢/٢٩٩) ان الفاظ سے یہ روایت ضعیف ہے۔ اس کی سند میں ابو جعفر رازی ضعیف ہے۔ (التقریب: ١١٢٦) نیز دیکھیں: الضعیفۃ (٨/٢٥٠) البتہ یہ الفاظ ”العهد الذي بيننا وبينهم الصلاة، فمن تركها فقد كفر“ صحیح ہیں۔ صحیح الترغیب (١/٣٦٦)

وجہ دوم:

شخص مذکور نے اہل حدیث کے ناری ہونے کی دوسری وجہ یہ بتائی ہے کہ ہماری جماعت بڑی ہے۔ اس کا جواب تفصیلاً گزر چکا ہے کہ کثرت اہل سنت کے اصول میں سے نہیں بلکہ کثرت سے استدلال کرنا معتزلہ کا مذہب ہے۔ نیز اہل حدیث مذاہب اربعہ سے کوئی الگ جماعت نہیں بلکہ مذاہب اربعہ اور اہل حدیث ایک ہی جماعت ہے، مذاہب اربعہ کا تعدد بھی جماعتوں رنگ میں نہیں بلکہ ان کا تعدد اور امتیاز بحسب تصریح شاہ ولی اللہ ایسے امور میں ہے جو جزو دین نہیں ہیں، اور جماعت کا صحیح مفہوم پہلے بیان ہو چکا ہے۔ نیز اگر مطلق اختلاف پر جماعتی رنگ دیا جائے تو حنفیہ مرجحین، مخجیں اور ان کے مقلدین کا آپس میں اتنا اختلاف ہے کہ اگر یہ کہا جائے کہ ہر آدمی کی الگ روشنی ہے تو بجا ہے۔ اور یہی بات کہ جماعت سے مراد بڑی جماعت ہے، کیونکہ مطلق سے فرد کامل مراد ہوتا ہے، بالکل لغو ہے، کیونکہ کمال جس طرح کثرت سے تصور کیا جاتا ہے اسی طرح عظمت اور حقیقت سے بھی تصور کیا جاسکتا ہے، اور شریعت میں یہی کمال منظر ہے، جیسے قرآن و حدیث سے معلوم ہوتا ہے، حدیث شریف میں ہے:

① ”بدأ الإسلام غريباً، وسيعود كما بدأ“ (مشكواة)

اسلام شروع میں اکیلا تھا، عنقریب اکیلا ہو جائے گا۔

اس سے معلوم ہوتا ہے کہ اخیر زمانوں میں اسلام کے ماننے والے کم ہوں گے، لیں کثرت سے استدلال کرنا باطل ہوا۔

حدیث ترمذی پر گفتگو:

”قال رسول الله صلى الله عليه وسلم: إنبني إسرائيل تفرقت على ثنتين وسبعين ملة، وتتفرق أمتي على ثلث وسبعين ملة، كلهم في النار إلا ملة واحدة، قالوا: ومن هي يا رسول الله؟ قال: ما أنا عليه وأصحابي“
 رسول اللہ ﷺ نے فرمایا: بنی اسرائیل بہتر (۲۷) فرقے ہوئے، میری امت تہتر (۳۷) فرقے ہوگی، سب آگ میں ہوں گے مگر ایک فرقہ، صحابہ نے پوچھا:

① صحیح مسلم: کتاب الإیمان، باب بیان أن الاسلام...، برقم (۱۴۶، ۱۴۵)

② اس کی تخریج گزر چکی ہے۔

یا رسول اللہ! وہ فرقہ کونسا ہے؟ فرمایا: جس پر میں اور میرے اصحاب ہیں۔

اس حدیث میں رسول اللہ ﷺ نے تین باتیں ذکر کی ہیں:

۱۔ یہ امت تہتر فرقے ہوگی۔

۲۔ ایک کے سواب دوزخ میں جائیں گے۔

۳۔ ناجی فرقہ وہ ہے جو میرے اور میرے اصحاب کے راستے پر ہو۔

افتراق سے مراد وہی افتراق ہوگا جس کی وجہ سے آپس میں بعض و عناد پیدا ہو جائے، کیونکہ مجرد اختلاف آراء تو صحابہ میں بھی تھا، انسان میں ایک جذبہ تعصب ہوتا ہے، جب ایسی شے پر حملہ کیا جائے جو اس کی طرف منسوب ہو تو قوتِ غصب میں ایک جوش اور انتقام کی خواہش پیدا ہوتی ہے، وہ شے کبھی سیاست، کبھی نسب، کبھی ملک، کبھی رنگ غرض مختلف چیزیں ہیں، صحابہ کرام چونکہ شروع میں ایک ہی شریعت کے ماننے والے تھے، ان میں تعصب مذہبی رنگ میں ظاہر نہیں ہو سکتا تھا اور باقی چیزوں میں تعصب کرنا اسلام کے خلاف تصور کیا گیا تھا۔ بعد میں اگر چہ سیاست، نسب اور وطن کی بنا پر تعصب کی کچھ صورتیں پیدا ہو گئی تھیں مگر ان کا تعلق صرف افراد کے ساتھ تھا، نہ کہ جماعتوں کے ساتھ، جیسے ہر زمانے میں مسائلِ اسلام پر عمل نہ کرنے والے پائے جاتے ہیں مگر یہ کوئی جماعتی عقیدہ نہیں ہوتا، صرف مذہبی افتراق ہی ایک ایسی شے ہے جس کی وجہ سے ایک منظم افتراق شروع ہو جاتا ہے۔

مذہب کیا شے ہے؟

مذہب ان امتیازی عقائد و اعمال سے عبارت ہے جو بمنزلہ فضول کے ہر ایک فرقے کو دوسرے فرقے سے الگ کرتے ہیں، لیکن وہ امتیازات فضول کی صورت اس وقت اختیار کریں گے جب باعث تعصب بنیں، اور تعصب کا باعث اسی وقت بنیں گے جب ان امتیازی مسائل میں ایک ایسی خصوصیت پیدا کر لی جائے جس کی وجہ سے ان پر حملہ کرنے سے ایک فرقہ وارانہ سوال پیدا ہو جائے۔ کبھی کبھی سیاسی، نسبی اور وطنی وغیرہ غیر مذہبی فرقوں میں بھی اس قسم کا امتیاز پیدا ہو جاتا ہے، جس کی وجہ سے ایک کے خیالِ سیاست، نسب اور وطن پر حملہ کرنے سے اس میں جذبہ تعصب خصوصیت کی وجہ سے پیدا ہو جاتا ہے، مگر ان کی دو صورتیں ہیں، ایک یہ

کہ ان کو مذہبی رنگ دیا جائے، اس صورت میں تو افتراق قطعاً تعصب پیدا کرے گا، اگر دنیا کی صورت میں ہو، کبھی بسبب غیر مہذب و غیر متشرع ہونے سے تعصب پیدا ہو جاتا ہے اور کبھی مہذب و متشرع ہونے کی بنا پر تعصب پیدا نہیں ہوتا۔ اب امتِ محمد ﷺ میں جو افتراق پیدا ہوا ہے، اس کے مندرجہ ذیل اسباب ہیں:

- ۱۔ سیاست اور ملکی جھگڑے۔
- ۲۔ جنس اور نسب کا تعصب۔
- ۳۔ اصول اور فروع میں مذہبی تعصب۔
- ۴۔ دین میں رائے سے باتیں بنانا۔
- ۵۔ دشمنان دین کے مکروہ فریب۔

دین میں رائے چلانی پہلے تین اسباب کی اصل ہے، اس کے لیے کوئی حد بندی نہیں، کیونکہ لوگوں کی آراء میں بخلاف زمان و مکان، طرز حکومت، طرز معاشرت سے سخت اختلاف ہوتا ہے۔ دین عقائد، عبادات، فضائل، حلال اور حرام کا مجموعہ ہے، اللہ تعالیٰ کی مقرر کردہ شے ہے، اس کا تمدنی فائدہ یہ ہے کہ افراد و قبائل میں کمال اتحاد پیدا ہو۔ رائے عموماً اتحاد کو توڑتی ہے کیونکہ ایک رائے پر دو شخصوں کا اتفاق بھی کم ہوتا ہے، پھر ہزاروں آدمی مختلف قبائل اور مختلف زمانوں کے کیسے متفق ہو سکتے ہیں؟ اور بصورتِ تقلید اتفاق اس تفرق سے برائے جو دلیل کی وجہ سے ہو، کیونکہ اس کے زوال کی امید کم ہوتی ہے۔

اہل علم نے اس حدیث کو اصولی افتراق پر محمول کیا ہے، نہ کہ فروعی پر، حق یہ ہے کہ فروعی اختلاف جب اس درجہ تک پہنچ جائے کہ تعصب کا جذبہ مذہبی رنگ میں پیدا ہونا شروع ہو جائے تو وہ اس حدیث میں داخل ہے، کیونکہ اس کی وجہ سے بھی تقاتل، حسد اور بعض تک نوبت پہنچ جاتی ہے، اسلام کا شیرازہ کبھی اس سے بھی منتشر ہو جاتا ہے۔

ابن عبد البر کی روایت کے الفاظ یہ ہیں:

”تفرق أمتی على بضع وسبعين فرقة، أعظمها فتنۃ قوم يقيسون الدين

^① برأيهم، يحرمون به ما أحل الله ويفلحون ما حرم الله“

① ضعیف. مستدرک حاکم (٤/٤٣٠) طبرانی کبیر (١٨/٥٠) جامع بیان العلم (٢/٦٣) وقال

الإمام البیهقی: منکر، كما في المدخل (١/١٨٨) وقال ابن معین: ”لا أصل له“ ملاحظہ ہو: میزان

الاعتدال (٤/٢٦٨) ترجمة نعیم بن حماد.

میری امت کے چند اور ستر (۷۰) فرقے ہوں گے، بڑا فتنہ اس فرقے کا ہو گا جو دین کو رائے کے ساتھ قیاس کریں گے، حلال کو حرام اور حرام کو حلال بنائیں گے۔

اس حدیث اور پہلی حدیث کو ملانے سے اتنا معلوم ہوتا ہے کہ ناجی فرقہ وہ ہے جو اس روشن پر ہو جس پر نبی کریم ﷺ اور صحابہ کرام تھے، اور غیر ناجی فرقوں میں بہت برا وہ فرقہ ہے جو دین میں اپنی رائے چلائے۔ اب جو مسائل قیاس، رائے، ظن، خرص اور تختیں سے نکالے گئے ہیں اور ان کو مابہ الامتیاز قرار دیا گیا ہے اگر ان کی وجہ سے تعصب پیدا ہو کر ایک دوسرے کے ساتھ عناد، فساد اور اختلاف شدید پیدا ہو تو اس حیثیت سے وہ مسائل امتیاز یہ اس افتراق کے نیچے داخل ہوں گے۔ جب ان کو یہ درجہ نہ دیا جائے کہ ان کے مخالف پر لعن و طعن کی جائے بلکہ صرف ایک امر زائد سمجھ کر ان پر عمل کیا جائے تو اس صورت میں یہ افتراق میں داخل نہ ہوں گے۔

مگر یاد رکھنا چاہیے کہ اصولی اختلاف ایک ایسا اختلاف ہے جس کی وجہ سے جھگڑا اور فساد ضرور پیدا ہوتا ہے۔ فروعی اختلاف میں اتفاق بہت جلدی ہو سکتا ہے، اس لیے بعض علماء نے یہاں صرف اصولی اختلاف کو لیا ہے، مگر حقیقت یہ ہے کہ فروعی اختلاف کو اگر پہلی فساد والی صورت سے اخذ کیا جائے تو اصولی اختلاف کی طرف راجع ہو جاتا ہے۔ اگر دوسری صورت میں لیا جائے تو اختلاف مذہبی نہیں۔ لہذا میرا یہ کہنا صحیح ہوا کہ مذاہب اربعہ اور اہل حدیث میں نہ اصولی اختلاف ہے اور نہ فروعی۔

لفظ اہل حدیث کا استعمال:

مگر یاد رکھنا چاہیے کہ لفظ اہل حدیث کبھی اہل الرائے اور اہل الظاہر کے مقابل استعمال ہوتا ہے، جس کے معنی یہ ہیں کہ قیاس صحیح اور اقوال صحابہ کو بھی جنت مانے اور رائے کو کم استعمال کرے تو اس وقت اہل حدیث کو شافعی، مالکی، حنبلی، راہوی اور خزیمی بسبب کثرتِ موافقت کہنا درست ہے۔ اور کبھی لفظ اہل حدیث اہل تخریج کے مقابلے میں بولا جاتا ہے تو اس صورت میں ان کی مذکورہ نسبت درست نہیں، کیونکہ یہ سب مذہب اہل تخریج ہیں۔ آج کل ہر دو فریق اہل حدیث اور حنفی بھائیوں میں اس قسم کے افراد موجود ہیں جو معمولی معمولی مسائل کی بنا پر سخت تعصب کرتے اور ایک دوسرے کو دیکھنا نہیں چاہتے کیونکہ انہوں نے اپنے بعض اجتہادات کو مذہبی رنگ دے لیا ہے۔

اللہ تعالیٰ کے بندے ہر دو فریق میں بہت کم ہیں، ایسی ایسی باتیں دونوں جماعتوں میں موجود ہیں جن کی وجہ سے خلائق افتراق دن بدن ترقی کر رہی ہے، زیادہ تکلیف دہ یہ چیز ہے کہ شیرازہ بندی کی صورت ہی میں آج کل افتراق ظاہر ہو رہا ہے اور آج کل چونکہ جماعتی دور ہے اور لوگوں کی طبیعتیں اس طرف مائل ہیں، صحیح اور غلط راستے کی پہچان بسبب فقدان علم بہت کم ہے، جو شخص چاہتا ہے اپنے خیالات کو شیرازہ بندی کی صورت میں پیش کرتا ہے، ہر طرف سے مختلف آوازیں آ رہی ہیں، کوئی پیری مریدی کی صورت میں شیرازہ بندی کو پیش کرتا ہے، جیسے اہل حدیث میں امامت دہلویہ ہے، اب اس نے آہستہ آہستہ تقلید کی صورت اختیار کر لی ہے، جس سے اہل حدیث ہمیشہ منع کرتے آئے ہیں، ان کے معتقدین سوائے اپنے امام کے کسی مسئلہ میں دوسرے عالم سے مسئلہ پوچھ کر عمل کرنے کو تیار نہیں، انہوں نے اپنے امام کو شارع مستقل سمجھ لیا ہے، اس امامت کے خیال کو اتنا درجہ دیا ہے کہ اس وجہ سے دوسروں سے اتنا تھسب کرتے ہیں جتنا افتراق کی وجہ سے ایک فرقہ کو دوسرے فرقہ سے ہوتا ہے۔ اسی طرح پنجاب کے پیروں اور ان کے مریدوں کی حالت ہے، بے پیر کو بالکل تقوی سے خالی قریب قریب فاسق ہی خیال کرتے ہیں۔

اب سیاسی صورت میں یہ فرقے مختلف شکلوں میں ظاہر ہوئے ہیں، مثلاً جماعت احرار، جماعت خاکسار اور جماعت اتحاد ملت وغیرہ، ان سے اہل اسلام کے اتحاد میں سخت رکاوٹ پیدا ہو رہی ہے۔ عوام بے چاری حریت میں ہے، اس کو اتنا ملکہ نہیں کہ ان میں سے کسی فرقہ کی اصلاحیت سے آگاہ ہو، اس لیے بعض بے چارے اس جماعت اور انہجن کو فتنہ خیال کرنے لگ گئے ہیں اور اتحاد مسلمین ایک عنقا کی صورت اختیار کر رہا ہے، بعض مذہبی لوگوں کا خیال ہے کہ بساط تنظیم کو اٹھا دینا چاہیے کیونکہ یہی اختلاف و افتراق کا باعث ہے۔

اہل اسلام کا اتحاد کیسے ہو سکتا ہے؟

مگر یاد رکھنا چاہیے کہ تنظیم اور اتحاد کے بغیر کسی کو زندگی نہیں مل سکتی اور جماعت کی صورت میں ہی اتحاد ہو سکتا ہے، اس کوشش میں رہنا چاہیے کہ اہل اسلام کا اتحاد ہو جائے، حفیہ کا اتحاد ہو جائے، دیوبندیہ کا اتحاد ہو جائے، اہل حدیث کا اتفاق ہو، اس کی یہی صورت ہے کہ ہر شخص اور ہر فرقہ اپنی امتیازی خصوصیت کو ایک زائد امر خیال کرے، یا کم از کم دوسرے کو معذور سمجھے، یہ اتفاق

ہونا حفیہ اور اہل حدیث میں بہت آسان ہے، اہل سنت اور شیعہ میں بھی کوئی بعد نہیں، حنفی اور اہل حدیث اپنی خصوصیات کو امر زائد خیال کریں، شیعی اور سنی ایک دوسرے کو معدود سمجھیں۔ جب ہندوؤں سے اتفاق کی صورت ہو تو مفاد مشترک کا خیال رکھنا چاہیے۔

اب تنظیم کی صورت اگر اہل حدیث میں ہو تو اس کی واحد صورت یہی ہونی چاہیے کہ جماعت مل کر کام کرے اور تقید کی صورت پیدا نہ ہو جائے اور نہ ہی مختلف پر طعن و شیعہ کی جائے، بلکہ احسن طریق سے سمجھانے کی کوشش ہونی چاہیے۔ جماعت کا جو امیر، صدر یا ناظم ہو اس کو جماعت چند امور میں اختیار دے دے اور جب چاہے اس کے اختیارات کو کم اور زیادہ کرے۔ تاکہ کوئی امتیاز کی صورت پیدا نہ ہو، اور جب چاہے اس کو معزول کر دے اور دوسرا امیر یا صدر منتخب کرے، میری رائے ہے کہ ایسی صورت میں اتحاد کا پیدا ہونا بہت آسان ہے کیونکہ جماعت ہی کے ہاتھ میں سارا کام ہوگا۔ اور اس جماعت کا کام کتاب اللہ اور سنت رسول اللہ ﷺ کی اشاعت کرنا اور اشاعت کے مختلف شعبوں میں غور فکر کر کے اہل اسلام کو صحیح راستہ کی تلقین کرنا ہوگا، جس کی سب سے بڑی صورت یہی ہے کہ تعلیم کا انتظام اہل حدیث کے مسلک کے مطابق ہو، مثلاً قرآن و حدیث، فقہ المذاہب، اصول فقہ، اصول حدیث، ادب، تاریخ، دیگر علوم عربیہ اور علوم حاضرہ کا معتد بہ حصہ وغیرہ ضروری علوم ہونے چاہیے۔ تعلیم ہی ایک ایسی چیز ہے جس سے انسان میں ملکہ تقید پیدا ہوتا ہے اور صحیح، غلط راستہ میں فرق کر سکتا ہے، اس کے حصول اور اصلاح پر زیادہ زور دینا چاہیے، یہی اسلام کی فلاح دنیوی و آخری کا بنیادی پتھر ہے۔

تنبیہ:

شخص مذکور نے کہا ہے کہ جو مسائل قرآن و حدیث میں صاف طور پر بیان ہو چکے ہیں، ان پر کسی کی پیروی کی ضرورت نہیں، عامی خود دیکھ سکتا ہے اور عامی سے پوچھ کر ای بلا کھٹکے عمل کر سکتا ہے، ہاں جو مسائل قرآن و حدیث میں صاف طور پر نہیں آئے اور اگر آئے ہیں تو ان کے عناء میں مختلف ہیں، جیسے رفع الیدین اور عدم رفع الیدین کی احادیث یا آمین بالجہر والانفاء کی احادیث، ایسے مسائل میں غیر مجہد کو مجہد کی پیروی کے بغیر نجات نہیں۔

میں کہتا ہوں کہ شریعت کے سب مسائل صاف بیان کیے گئے ہیں، صرف قلت فهم کی

وجہ سے اختلاف پیدا ہوتا ہے، یہ کہنا چاہیے کہ جو مسئلہ صحیح آجائے اس پر بلا کھٹکے عمل کرنا چاہیے۔ بسا اوقات ایک مسئلہ کو کم علم سمجھ لیتا ہے اور بڑے علم والا نہیں سمجھتا، حالانکہ مسئلہ تو فی نفس صاف ہوتا ہے۔ حدیث میں ہے:

”الحلال بين، والحرام بين، وبينهما مشبهات لا يعلمهن كثير من الناس“
①
(بخاري)

حلال بھی صاف ہے، حرام بھی صاف ہے، اور ان دونوں کے درمیان ایسے مشبهات مسئلے ہیں جن کو بہت لوگ نہیں جانتے۔

اس حدیث سے صاف معلوم ہوتا ہے کہ سوائے مشبهات کے سب مسئلے صاف ہیں، مشبهات بھی بعض کے نزدیک صاف ہیں اور جس کے نزدیک صاف نہ ہوں وہ بچے۔ ”من اتقى الشبهات فقد استبرأ للدين“ جوشہبات سے بچے اس نے اپنے دین کو پاک کر لیا۔ نیز جن مسائل میں اختلاف ہے، وہ دو قسم کے ہیں:

- ۱۔ ایک وہ جن میں دونوں طور پر عمل کرنا جائز ہے، جیسے ادعیہ استفصال اور تسبیحات رکوع و وجود کے مختلف الفاظ، درود اور دیگر ادعیہ کے مختلف صیغے ان میں ہر ایک شق پر عمل کر سکتا ہے۔
- ۲۔ دیگر وہ اختلاف جس میں تضاد معلوم ہوتا ہے، یعنی ایک دلیل اگر حرمت کو چاہے تو دوسری وجوب، استحباب اور جواز کو چاہے۔ اگر ایک دلیل وجوب کو چاہے تو دوسری حرمت و کراہت کو چاہے، اس قسم کا اختلاف صحیح ادلہ میں نہیں، کیونکہ ساری شریعت خدا تعالیٰ کی طرف سے ہے۔ اللہ تعالیٰ فرماتے ہیں:

﴿لَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ [النساء: ۴/۸۲]

”اگر وہ اللہ تعالیٰ کی طرف سے نہ ہوتا تو اس میں بہت اختلاف پاتے۔“

اگر اختلاف تضاد ہے تو وہ صرف اختلاف فہم ہے، شریعت میں اس قسم کا اختلاف نہیں جس کا حل نہ ہو سکے، اس لیے یہ کہنا کہ ”جو مسائل صاف طور پر نہیں یا ان کے عناوین مختلف

① صحیح البخاری: کتاب الإیمان، باب فضل من استبرأ للدينہ (۲۵) صحیح مسلم: کتاب

المساقاة، باب أخذ الحلال وترك الشبهات (۱۵۹۹)

ہیں، وہاں مجتہد کی پیروی کے بغیر نجات نہیں۔“ بالکل لغو اور بے ہودہ ہے۔ نیز کسی مسئلہ کو صرف سمجھنے کے لیے اس قسم کے اجتہاد کی ضرورت نہیں جو ختم ہو چکا، تاکہ تقلید کی ضرورت ہر شخص کو ہو۔ نیز پہلے گزر چکا ہے کہ اس قسم کے مسائل جن میں ادلہ مختلف ہوں اور وجہ تطیق میں اختلاف ہو یا ان کی بنا قیاسات خفیہ پر ہوتا ان مسائل کے رد و قبول پر تشنین و ابتداع کا دار و مدار نہیں۔ نیز تقلید شخصی جو اتزام مذہب معین سے عبارت ہے اس کی ضرورت ثابت نہیں ہوتی، بلکہ صرف کسی عالم سے عدم علم کی صورت میں پوچھ لینا ثابت ہوتا ہے، نیز قیاسات خفیہ کوئی جزو دین نہیں، تاکہ نجات کا دار و مدار ٹھہریں۔ پھر مثال میں رفع الیدين و ترک رفع الیدين اور آمین بالجہر والاخفاء پیش کرنا فضول ہے، کیونکہ بہت سے خفیہ نے دونوں کو ثابت کیا ہے۔^① حالانکہ وہ شخص مذکور کے نزدیک مقلد تھے، پس معلوم ہوا کہ ان مسائل میں مقلد بھی غور و فکر کر کے حق معلوم کر سکتا ہے یا فتویٰ دے سکتا اور عمل کر سکتا ہے۔

مجتہد کی اقسام:

بعض علماء نے مجتہد کی چار قسمیں بیان کی ہیں:

۱۔ مجتہد مطلق ۲۔ مجتہد منتب

۳۔ مجتہد فی المذاہب ۴۔ مجتہد تحریفی المذاہب۔

۱۔ مجتہد مطلق: جو کتاب و سنت سے مسائل نکالے اور مسائل نکالنے کے قواعد و اصول مقرر کرے، اس کے لیے پانچ علوم کا ہونا ضروری ہے، کتاب اللہ، سنت رسول اللہ، علماء سلف کے اقوال اور ان کا اتفاق و اختلاف، علم لغت، علم قیاس۔ قرآن و سنت میں احکام خمسہ، ناسخ و منسوخ، محکم و متشابہ، خاص و عام، مجمل و مفسر اور حدیث صحیح و ضعیف، مندرجہ ذیل، حدیث اور قرآن کا ایک دوسرے پر مرتب کرنا۔ پھر ایسے عالم کا نفسانی خواہشوں اور بدعتوں سے عیحدہ ہونا، نیز ورع اور تقویٰ کو شعار بنا، کبیرہ گناہوں سے بچنا اور صغیرہ پر اصرار نہ کرنا بھی شرط ہے۔

میں کہتا ہوں کہ ان علوم کی مقدار بیان ہو چکی ہے، علم قیاس مجتہد بنے کے لیے ضروری

^① اس کی تفصیل گزر چکی ہے۔

نہیں، صحیح، ضعیف مسند اور مرسلا کا احادیث احکام میں پہچاننا کوئی مشکل نہیں، قرآن و حدیث میں تطیق دینا اور ان کو ملانا بھی آسان ہے، کتب حدیث اسی طرح جمع کی گئی ہیں، ناسخ و منسوخ پہچانے کے لیے الفوز الكبير یا کوئی تفسیر سلف، کتاب الاعتبار حازمی کا دیکھ لینا کافی ہے، بلکہ قرآن و حدیث کا کسی استاد سے سمجھ کر پڑھ لینا کافی ہے باقی خاص و عام، مجلہ و مفسر کو ہر ایک سمجھ سکتا ہے، اقوال صحابہ و تابعین کا ذکر بقدر ضرورت حدیث میں آجاتا ہے۔

مجہد مطلق کے لیے جس قدر شرائط پیش کی گئی ہیں وہ سب آج کل جمع ہو سکتی ہیں، نئے قواعد و اصول کے مقرر کرنے کی ضرورت نہیں، اگر پہلے مقرر کردہ قواعد و اصول کو غور کرنے پر بالکل صحیح سمجھے تو اجتہاد کے لیے کافی ہے، اس صورت میں مجہد مناسب نہیں ہو گا کیونکہ اس نے ان کو بھی علی وجہ البصیرت مانا ہے، نہ علی وجہ التقلید۔

۲۔ مجہد مناسب: جو استاذ کے اصول کو تسلیم کرنے کے بعد ادله کے تتبیع اور مأخذ کی واقفیت میں اس کی کلام سے مدد لے اور اپنی جگہ اس کو احکام پر ادله کی بنا پر یقین اور ادله سے مسائل استنباط کرنے پر قدرت ہو، ایسے مجہد کا وجود آج کل ممکن بلکہ واقع ہے، حدیث شریف میں ہے:

”يَحْمِلُ هَذَا الْعِلْمُ مِنْ كُلِّ خَلْفٍ عَدُولَهُ، يَنْفُونَ عَنْهُ تَحْرِيفَ الْغَالِينَ، وَ انتِحَالَ الْمُبْطَلِينَ، وَ تَأْوِيلَ الْجَاهِلِينَ“^① (مشکوٰۃ)

اس علم کے عالم ہر زمانے میں عادل ہوں گے، جو اس سے حد سے بڑھنے والوں کی تحریف، اہل باطل کے جھوٹ اور جاہلوں کی تاویل کو دور کریں گے۔

نیز فرمایا:

”إِنَّ اللَّهَ عَزَّ وَ جَلَّ يَعِثُ لِهَذِهِ الْأُمَّةِ عَلَى رَأْسِ كُلِّ مائِةٍ سَنَةٍ مِنْ يَجْدُدُ لَهَا دِينَهَا.“^② (مشکوٰۃ)

^① مشکاة المصایح، برقم (۲۴۸) السنن الکبری للبیهقی (۱۰/۲۰۹) اس حدیث کے بعض طرق کو امام علائی اللہ نے صحیح کہا ہے۔ ملاحظہ ہو: هدایۃ الرواۃ (۱/۱۶۲) نیز دیکھیں: الإصابة (۱/۱۱۸)

^② صحیح. مشکاة المصایح، برقم (۲۴۷) سنن أبي داود، کتاب الملاحم، باب ما یذكر فی قرن المائة (۴۲۹۱) اس حدیث کو امام حاکم، ذہبی اور البانی نے صحیح قرار دیا ہے۔ الصحیحة (۵۹۹)

اللہ عزوجل اس امت کے لیے ہر صدی کے سر پر ایسے یا ایسا شخص پیدا کرے گا جو
اس کے لیے دین کوتازہ کرے گا یا کریں گے۔

کم از کم مجدد کو ایسا تو ہونا چاہیے جو کم از کم مجہد منصب کا درجہ رکھتا ہو، اول تو مجہد
مطلق ہونا چاہیے اور اس میں کوئی استبعاد نہیں۔

۳۔ مجہد فی المذہب: جو مجہد فی الشرع کی اصول و قواعد میں تقلید کرے، جس جگہ اس کے
امام کی تصریح نہ ہو وہاں استنباط کرے۔

۴۔ مجہد تبحر: جو مرنح کو ترجیح دے سکے۔

میں کہتا ہوں کہ مرنح وہی ہوگا جو اصول و قواعد کو جانتا ہو، لامحالہ اس کو ملکہ استنباط ہوگا،
پس مجہد فی المذہب اور تبحر دراصل ایک ہی ہیں، مجہد فی المذہب جب اصول و قواعد میں
غور فکر کرے تو اس میں لامحالہ ملکہ استنباط پیدا ہو جائے گا تو اس صورت میں منصب ہوگا، اور
مجہد منصب بعض دفعہ صرف متاخر سے عبارت ہوتا ہے، جس کے اصول متقدم سے ملتے ہیں،
بلکہ بعض دفعہ کسی متقدم کی تعریف اور اس کے اقوال کے نقل کرنے یا موافقت کرنے سے بھی
لفظ مجہد منصب پر بولا جاتا ہے، جیسے امام محمد وابو یوسف مجہد منصب ہیں، حالانکہ وہ مجہد مطلق
کے مرتبہ کو پہنچ چکے تھے، صرف اپنے استاذ امام ابوحنیفہ کے مذہب کو نقل کرنے سے ان کو مجہد
منصب کہا جاتا ہے، جیسے پہلے گزر چکا ہے۔ اب اگر کتب حدیث و تفسیر کو علوم عربیہ ضروریہ پڑھ
لینے کے ساتھ کسی ماہر استاذ سے با تحقیق پڑھ لیا جائے اور اگر صفاتِ ذہن اور ذکاوت قویہ ہو تو
مجہد مطلق و مجہد منصب کے مرتبہ کو پہنچنا کوئی بعید نہیں۔

اب مکلف کی صرف تین قسمیں ہوتی ہیں: ایک مقلد، دوم تبع، سوم مجہد، ان کی تفصیل
گزر چکی ہے۔ عامی یا مقلد کو لازم ہے کہ مسئلہ ایسے عالم سے پوچھے جس کے فتوی پر اس کو
اعتماد ہو، بعض نے یہ لکھا ہے کہ عامی جب تک دریافت نہ کرے ظاہر حدیث پر عمل نہ کرے۔
میں کہتا ہوں کہ اگر کتب حدیث کو پڑھ لیا جائے تو اس صورت میں حدیث کے ظاہر مراد
ہونے یا نہ ہونے کا پتہ بہت آسانی سے لگ جاتا ہے۔

شخص مذکور نے مجتهد فی المذاہب الاربعہ کے نہ ہونے کی یہ وجہ قرار دی ہے کہ وہ اصول میں مقلد ہوتا ہے۔ ائمہ اربعہ کے جمیع اصول کو صحیح تسلیم کرنے سے آپ کا وقار مقصود تفریق بین المسلمين کا جاتا رہے گا۔

میں کہتا ہوں کہ ائمہ اربعہ کے جمیع اصول کو اگر صحیح تسلیم کر لیا جائے تو اس صورت میں ایک فرقہ متحد پیدا ہو جاتا ہے، جو سب ائمہ کے علوم سے فائدہ اٹھانا جائز قرار دیتا ہے، اور ہر ایک کو الگ الگ تسلیم کرنے سے تفریق پیدا ہو جاتی ہے۔ نیز سب ائمہ کے اصول صحیح تسلیم کرنے کا یہ معنی ہے کہ ان کی نیت شرع کے موافق تھی، اس بنا پر وہ صحیح ہیں، مگر بعض جگہ ان سے خطا ہوئی ہے، اتفاقی اصولوں کے بعد جو اختلافی اصول ہوں گے ان میں راجح مرجوح معلوم کر لینے کے بعد ضرور ایک نہ ایک کو ترجیح دینی پڑے گے، جیسے ارشاد الفحول وغیرہ اصول کے محققین علماء کی کتب میں کیا گیا ہے۔

شخص مذکور نے مجتهد منتب کے ناجائز ہونے کی یہ دلیل بیان کی ہے کہ ایسا تسلیم کرنے سے عظیم مفسدہ پیدا ہو جاتا ہے۔

میں کہتا ہوں کہ یہ خیال بالکل باطل ہے، حالانکہ مجتهد منتب کا پیدا ہونا تو اس بات پر موقوف ہے کہ وہ باتیں جو ایسے مجتهد کے لیے ذکر کی گئی ہیں ان کا ہونا ممکن ہے یا محال؟ اگر ممکن ہے تو پھر واقع بھی ہے یا نہیں؟ اب اگر غور کیا جائے تو صاف معلوم ہو جاتا ہے کہ اجتہاد کوئی ایسی چیز نہیں جو خرق عادت ہو، بلکہ ہر زمانے میں علماء نئے نئے حوادث میں استنباط کرتے آئے ہیں، جس سے ملکہ استنباط کا ہونا اظہر من الشس ہے، اور جن مسائل میں پہلے جواب ہو چکے تھے ان میں ملکہ استنباط نہیں تھا، یہ کس سے معلوم ہوتا ہے؟ باقی یہ کہنا کہ اس سے مفسدہ پیدا ہوتا ہے، مفسدہ اگر اس چیز سے عبارت ہے کہ قوت فکر و عقل سے قرآن و حدیث میں غور کر کے مسائل میں استنباط کیا جائے تو یہ تو شروع سے پیدا ہو چکا ہے، اور اگر یہ مطلب ہے کہ اس سے اختلاف پیدا ہوگا تو ہم پہلے بیان کر چکے ہیں کہ اجتہاد سے اختلاف پیدا نہیں ہوتا، جیسے ان حوادث میں جو نئے نئے پیدا ہوتے ہیں ہمیشہ سے علماء

استنباط کرتے آئے ہیں، بلکہ اختلاف اس صورت میں پیدا ہوتا ہے جب ان استنباطات کا نام مذہب رکھ کر اس پر تعصب کیا جائے، جیسے بعض دفعہ ہوتا ہے۔

اور یہ کہنا کہ ”جب سے ائمہ مذاہب عدول ہو کر مقبول ہوئے، اس وقت سے آج تک کسی فقیہ، محدث نے مجتہد منتبہ ہونے کی جرأت نہیں کی۔“ بالکل فضول ہے، کیونکہ مجتہد ہونے کے لیے اس کا اعلان ضروری نہیں، وگرنہ یہ ثابت کرنا پڑے گا کہ جن جن کو مجتہد مطلق مانا گیا ان کا مجتہد مطلق ہونے کا دعویٰ تھا، اور اگر یہ مطلب ہے کہ کوئی فقیہ و محدث اس درجہ کو نہیں پہنچا تو ائمہ اربعہ کے بعد جو لوگ ان کے مذاہب میں مجتہد منتبہ گزرے ہیں ان کو کس صفت میں کھڑا کرو گے؟!

بلکہ ہم نے پہلے بیان کیا ہے کہ ہر زمانے میں مجتہد ہوتے رہے ہیں اور اس کا انکار ایک بدیہی امر کا انکار ہے، اور یہ کہنا کہ ”عبداللہ چکڑالوی نے مجتہد بن کراحدیث سے انکار کیا۔“ بالکل لغو ہے، مجتہد کے لیے تو احادیث کا جانا ضروری ہے، قرآن کے بعد حدیث ہی سے تو استدلال لازم ہے، ہاں البتہ پہلے وہ حنفی تھا، پھر اہل حدیث بنا اور پھر حدیث کا انکار کر بیٹھا۔ اس کا یہ مطلب نہیں کہ ترک تقلید سے وہ تارک حدیث بنا، وگرنہ یہ لازم آئے گا کہ وہ تقلید کی وجہ سے اہل حدیث بنا۔ اسی طرح مرزا غلام احمد کے ارتداد کی وجہ اس کا دعویٰ اجتہاد نہیں۔ اس نے تو حنفی بنے ہی کا دعویٰ کیا ہے۔^① بلکہ پیری مریدی کی خواہش اور تصوف کی نیز نگیاں، دین میں رائے چلانا اور دین میں نئی نئی باتیں پیدا کرنے سے نہ ڈرنا اس کو دعویٰ نبوت، مہدویت و مسیحیت کی طرف لے گئے ہیں، اور مولانا ثناء اللہ صاحب پر آپ نے اعتراض کیا کہ انہوں نے ایک فتویٰ غلط دیا، سوان کا رجوع ثابت ہے، اور الہمدیت اور حفیہ کا متفقہ مسئلہ ہے کہ مجتہد کبھی غلطی کرتا ہے اور کبھی صواب کو پہنچتا ہے، نیز الہمدیت کسی عالم کے مقلد نہیں کہ ان پر کسی عالم کی غلطی کا اعتراض کیا جائے۔

^① لاہوری مرزا یوں کا امیر مولوی محمد علی ایم اے لکھتا ہے: ”حضرت مرزا صاحب ابتداء سے آخر زندگی تک علی الاعلان حنفی المذهب رہے ہیں۔“ (تحریک احمدیت : ۱/۱۱، بحوالہ حفیت اور مرزا یت، مولانا عبدالغفور اثری، ص: ۵۲، ۵۳)

کیا اہل حدیث انہے اربعہ کو برا مانتے ہیں؟

وجہ چہارم: چوتحی دلیل الہدیث کے ناری ہونے کی یہ دی ہے کہ موجودہ غیر مقلد انہے اربعہ کو برا جانتے ہیں۔ ایک جھوٹی حکایت ”أخبار الفقیہ“ سے نقل کرڈا، جس کا جواب اس زمانے میں ہو چکا تھا کہ یہ بالکل غلط ہے، اور حدیث میں ہے:

”کفی بالمرء کذباً أَنْ يَحْدُثَ بِكُلِّ مَا سَمِعَ“ ^①

آدمی کے جھوٹا ہونے کے لیے اتنی بات کافی ہے کہ جوبات سے (بلا تحقیق) بیان کر دے۔

اس میں کوئی شبہ نہیں کہ ہر دو فریق میں غالی افراد موجود ہیں، جو انہے دین کے حق میں گستاخانہ کلمات کہتے ہیں، جیسے بعض امام ابو عینیہ رض اور بعض امام بخاری رض کو برا کہتے ہیں، فریقین کے معتدل اصحاب ان کو بنظر احسان نہیں دیکھتے بلکہ ان کو راضیوں کی طرح خیال کرتے ہیں، اس قسم کے لوگ امت کے اتحاد کے لیے سم قاتل ہیں، بعض افراد کی غلطی دیکھ کر تمام افراد کو برا کہنا تحقیق کے خلاف ہے، یہ ایسے ہی ہے جیسے کوئی ہندو بعض مدعاوں اسلام کی بعض حرکات کو دیکھ کر اسلام پر اعتراض کرے۔

مؤلف ”جواز فاتحہ علی الطعام (ص: ۱۰)“ نے عنوان ”کید وہابی“ لکھا ہے:

”یہ لوگ جب جواب شافی پاتے ہیں تو کہہ دیتے ہیں کہ امام شافعی کے نزدیک یوں اور امام مالک کے نزدیک یوں ہے، سواس کا جواب چند طور سے دینا چاہیے:

۱۔ یہ تحقیق ہو رہی ہے، اب قول غیر شارع، انہے مجتہدین کا پیش کرنا سند نہیں۔

۲۔ ہم امام شافعی کے مذہب کو صواب سمجھتے ہیں، اگر تمھارے بعض عقائد کسی امام سے متحد ہو جائیں، تو تمھاری نجات نہ ہوگی، اگر تم تقليید تمام مسائل میں کرو تو اس صورت میں ہمیں کوئی اعتراض نہ ہوگا۔

۳۔ غیر مجتہد، مجتہد مطلق پر ہرگز اعتراض کا حق نہیں رکھتا، مگر آپ جیسے پر کر سکتا ہے اور تقليید جزوی میں مفسدہ ہے۔

الجواب: جب آپ مقلد ہیں اور مقلد بھی اپنے آباء و اجداد کے، نہ انہے اربعہ کے، کیونکہ

❶ مسلم في المقدمة (٥) سنن أبي داود: كتاب الأدب، باب التشديد في الكذب (٤٩٩٢)

ائمہ اربعہ میں سے کسی کا فتوی بھی آپ فاتحہ مرسومہ کے جواز پر نہیں دکھان سکتے، پس آپ کو قوت تحقیق، جو تقلید کے منافی ہے، کہاں سے پیدا ہوگئی؟ اور دوران گفتگو اپنی حیثیت کو مد نظر نہ رکھنا یہ کون سی عقائدی ہے؟ آپ جیسے مقلدوں کے حق میں حافظ این القيم نے لکھا ہے کہ امام ابن عبد البر وغیرہ علماء کا فرمان ہے:

① ”أجمع الناس على أن المقلد ليس معدودا من أهل العلم“ (الإعلام)

لوگوں کا اجماع ہے کہ مقلد اہل علم سے شمار نہیں ہوتا۔

اور آگے لکھتے ہیں:

”ولا خلاف بين الناس أن التقليد ليس بعلم، وأن المقلد لا يطلق عليه“

اسم عالم“ ②

لوگوں کا اس مسئلہ میں کوئی اختلاف نہیں کہ تقلید کوئی علم نہیں اور مقلد پر عالم کا لفظ نہیں بولا جاتا۔ تقلید کی ممانعت کتاب و سنت میں موجود ہے۔ شاہ ولی اللہ حجۃ اللہ البالغہ میں فرماتے ہیں:

تحریف دین کے مخبلہ اسباب میں سے ایک غیر معصوم کی تقلید ہے، معصوم سے مراد نبی ہے، اس تقلید کی حقیقت صرف یہ ہے کہ کسی مسئلہ میں علمائے امت سے کوئی اجتہاد کرے اور اس کے پیروکار یہ خیال کریں کہ وہ مجتهد قطعاً یا غالباً ٹھیک کرتا ہے اور اس وجہ سے صحیح حدیث کو رد کر دیں، یہ وہ تقلید نہیں جس کے جواز پر امت کا اتفاق ہے، جائز تقلید کی یہ صورت ہے کہ کسی مجتهد کی اس شرط پر تقلید کرے کہ مجتهد کے متعلق یہ یقین رکھے کہ اس کے قول میں صواب اور خطأ دونوں کا احتمال ہے اور اس مسئلہ میں حضور نبی کریم ﷺ کی نص تلاش کرتا رہے اور اس بات کا پختہ ارادہ رکھے کہ جب بھی امام کے فتوی کے خلاف حدیث ملی اس کو چھوڑ دوں گا۔ ③

اور اس معنی سے، جو شاہ ولی اللہ نے ذکر کیا ہے، ایک ناواقف حکم کے لیے الہم حدیث تقلید جائز سمجھتے ہیں، صرف التزام مذہب واحد بلازوم کے قائل نہیں، بلکہ ان کا یہ مذہب ہے، جسے شاہ ولی اللہ حجۃ اللہ نے القول الجميل میں فرمایا ہے، یہ عبارت بحوالہ القول الجميل گزر

① إعلام الموقعين (١/٧)

② إعلام الموقعين (١/٣٥)

③ حجۃ اللہ البالغہ (١/١٢١)

چکی ہے، سہولت کے لیے دوبارہ نقل کی جاتی ہے:

”ومنها أن لا يتكلّم في ترجيح مذاهِب الفقهاء بعضاها على بعض، بل يضعها كلها على القبول بجملة، ويبيّن منها ما وافق صریح السنّة ومعرفتها، فإن كان القولان كلاهما مخرجين اتبع ما عليه الأكثرون، فإن كانا سواء فهو

بالخيار، ويجعل المذاهِب كلها كمذهب واحد من غير تعصب۔“^①

مذاهِب فقهاء میں ایک کو دوسرے پر ترجیح دینے میں باتیں نہ کرے، بلکہ سب کو بالاجمال قبول کرے اور ان سے اس قول کی پیروی کرے جو صریح اور معروف حدیث کے موافق ہو، اور اگر ان دونوں اقوال کی کوئی وجہ ہو تو جہور کی پیروی کرے، اگر برابر ہوں تو اس کو اختیار ہے، اور تمام مذاہِب کو بلا تعصب ایک مذهب کی طرح کر دے۔

اس میں شاہ صاحب نے چند باتیں لکھی ہیں:

اول: ترجیح نہ دے، کیونکہ اگر ایک مذهب کو ترجیح دے گا تو اس میں دوسرے مذهب کی تنقیص ہو گی، جیسے بعض حنفی امام شافعی رضی اللہ عنہ کے مذهب کو بلکہ امام شافعی کو برا کہنے لگتے ہیں۔
دوم: جو محدثین کے نزدیک صحیح معروف روایت ہے، اس کے موافق قول، خواہ کسی مذهب میں ہو، قبول کرے۔ حفظیہ و شافعیہ کا اختلاف اس طرح سمجھے جس طرح آپس میں حفظیہ کا ہے، اس صورت میں اس کو ترجیح اقوال میں اختیار ہو گا۔

سوم: تمام مذاہِب کو ایک مذهب کی طرح سمجھے، یعنی کسی خاص مذهب کی اتباع اپنے اوپر لازم نہ کرے، بلکہ اختلافی مسائل میں راجح اور مرجوح معلوم کر کے جو دلیل کے موافق ہو اس کو ترجیح دے۔ یہ اس وقت ہے جب صریح نص نہ ملے، یا ملکہ استنباط رکھتا ہو تو اقوال مذاہِب کی جستجو ضروری نہیں۔

اس عبارت بالا سے دو مسئلے معلوم ہوتے ہیں:

اول: یہ کہ اگر دلیل کسی مجتہد کے قول کے خلاف ملے تو اس وقت غیر مجتہد، جس کو ملکہ ترجیح ہے، ازروئے دلیل مجتہد کے قول کو ترک کر سکتا ہے۔

دوم: یہ کہ تقليید میں تلفیق اور تجزی ہو سکتی ہے، یعنی ہو سکتا ہے کہ آدمی بعض میں امام شافعی کا

^① القول الجميل مع شرحه شفاء العليل (ص: ۱۰۲)

قول لے اور بعض میں دوسرے امام کا، اور بعض میں جہاں صریح نص پائے یا اس کو نصوص سے حق معلوم ہو جائے کسی کی تقلید نہ کرے۔ پس معلوم ہوا کہ غیر مجتہد بھی بعض دفعہ مجتہد مطلق پر اعتراض کر سکتا ہے اور مقلد م Hispan کسی پر بھی اعتراض نہیں کر سکتا۔

اس مسئلہ پر میں نے پہلے مختصر تحریر لکھی ہے، جس میں ثابت کیا ہے کہ تقلید جائز اور ناجائز کے متعلق محققین حنفیہ اور محققین الحنفیہ کا کوئی اختلاف نہیں، جس کا جی چاہے وہاں سے دیکھ لے۔

اس تحریر بالا سے یہ بھی معلوم ہو گیا کہ اختلافی مسائل میں احادیث کی طرف رجوع کرنا پڑتا ہے، پس ثابت ہوا کہ احادیث کا مرتبہ ائمہ کے اقوال سے زیادہ ہے اور ائمہ کے اقوال کو بعینہ احادیث سمجھنا صحیح نہیں، جیسے بعض کوتاه نظر وہ کا خیال ہے، بلکہ ائمہ کے اقوال میں احتمال ہے کہ حدیث سے مستبط ہوں یا ان کی صرف رائے ہو یا کسی ضعیف حدیث سے مانوذ ہوں، پس جب صحیح حدیث ان کے خلاف موجود ہو تو اس صورت میں سمجھا جائے گا کہ یہ ان کی حض رائے تھی، شاید انہوں نے اس مسئلہ کو ضعیف حدیث سے اخذ کیا ہو۔ پس جو صحیح حدیث کے ہوتے ہوئے ائمہ کے اقوال کو ترجیح دیتا ہے وہ دراصل اسی تقلید کا مرتكب ہے جو تحریف دین کے اسباب سے ہے اور اس قسم کی تقلید ناجائز اور حرام ہے۔

شامی میں ہے:

”إذا اختلف الإمام و أصحابه فالعبرة بقوة الدليل، وهو الأصح“^①
 ”جب امام اور ان کے دونوں شاگردوں میں اختلاف ہو تو صحیح یہی ہے کہ قوتِ دلیل کا اعتبار ہو گا۔“

معلوم ہوا کہ قول پر دلیل مقدم ہے، قول عین دلیل نہیں۔ اگر مجتہد کا قول عین حدیث ہو تو اس صورت میں دین میں تناقض و اختلاف ہو گا، کیونکہ ائمہ کے اقوال میں صریح اختلاف ہے، بلکہ ایک امام کے اقوال میں بھی اختلاف ہے، پس ہر صورت میں قول امام کو قول نبی سمجھنا بالکل جہالت اور نادانی ہے۔

مولوی عبدالحی حنفی باوجود حنفی ہونے کے اس بات کا اقرار کرتے ہیں کہ اختلافی مسائل

میں محدثین کا مذهب قوی ہے۔ چنانچہ فرماتے ہیں:

”من نظر بنظر الانصار، وغاص فی بحار الفقه والأصول، مجتبا عن الاعتراض، یعلم علماً یقیناً أَنَّ أَكْثَرَ الْمَسَائلُ الْفَرعِيَّةُ وَالْأَصْلِيَّةُ التَّيْ اخْتَلَفَ الْعُلَمَاءُ فِيهَا، فَمَذَهَبُ الْمُحَدِّثِينَ فِيهَا أَقْوَى مِنْ مَذَاهِبِ غَيْرِهِمْ.“^①

جو بنظر انصاف دیکھے گا، فقرہ اور اصول میں اس کو مہارت تامہ ہو اور کچھ روئی نہ کرے تو یقین کرے گا کہ اکثر مسائل فرعی اور اصلی، جن میں علماء کا اختلاف ہے، میں محدثین کا مذهب باقی مذاہب سے زیادہ قوی ہے۔

باقی اہل بدعت آج کل جو تقليد کرتے ہیں وہ دراصل ائمہ کی تقليد نہیں کرتے، بلکہ ہر قول ضعیف کو مختلف مقامات سے جمع کر دیتے ہیں اور اقوال ساقطہ و شاذہ کی پیروی اور آج کل کے مشائخ اور پیروں کی اتباع کرتے ہیں، ان کے عقائد میں نہ قرآن کی پرواہ، نہ حدیث کی طرف التفات، نہ اقوال ائمہ کا لحاظ، پھر حنفی بنے کا شوق اور ادعا اور پھر اہل حق کے ساتھ مقابله یہ ان کی شریعت ہے۔ انھی کے عقائد میں ہم نے چند سطور لکھی ہیں۔

مؤلف نے لکھا ہے کہ اگر تم امام شافعی کی تقليد کر لو تو اس وقت ہمارا حق اعتراض ختم ہو جائے گا۔

میں کہتا ہوں کہ مؤلف نے بالکل جھوٹ بولا ہے، کیونکہ مؤلف نے رسالہ ”جواز فاتحہ على الطعام“ میں مقلد اور اہل حدیث میں کوئی فرق نہیں لکھا۔ چنانچہ لکھتا ہے:

”اب وہابی مقلد اور وہابی غیر مقلد یا تو یتیجے، ساتویں اور چالیسویں کو جائز تسلیم کر لے یا قرآن و حدیث سے اپنے اعتراض کو ہماری طرح تخصیص کے دائرے میں اس طرح پیش کرے کہ دیکھو فلاں آیت و حدیث میں آتا ہے کہ مسلمانوں کے ایام مذکورہ مخصوصہ مسنونہ میں آگے طعام رکھ کر ایصال ثواب برائے اموات منع اور تم اس کے خلاف کرتے ہو۔ اگر تمہارے پاس دلیل ہے تو پیش کرو، وگرنہ قرآن کی مخالفت سے بازا آؤ، خدا کی قسم اس کو بدعت کہنے والا مردود ہے، خدا کا خوف پیدا کرو، ورنہ یہودی علماء کی طرح ذلیل ہو گے۔ (ص: ۲۲)“

مؤلف کو دیکھو! اس عبارت میں مقلد وغیر مقلد سب کو ایک صفت میں رکھ کر سب ممکرین فاتحہ مرسمہ کو مردو دکھہ رہا ہے، پس اس کا یہ کہنا کہ ہمارا حق اعتراض ختم ہو جائے گا، کہاں تک صحیح ہے؟

قرآن مجید میں ہے:

﴿لَا يَرْقِبُوا فِيْكُمْ إِلَّا وَلَا ذِمَّةً﴾ [التوبہ: ۸]

”یہ لوگ قرابت اور ذمہ کا کوئی حاظ نہیں رکھتے۔“

اگر مؤلف حقیقی بننے کا مدعی ہے تو فاتحہ مرسمہ کے جواز کا مسئلہ ذرا امام ابوحنیفہ سے بیان کرے، ورنہ آئندہ حقیقی بننے کا دعویٰ چھوڑ دے۔

اسی طرح صفحہ (۲۸) میں جو قبروں پر قرآن پڑھنے کا مسئلہ ذکر کیا ہے وہ بھی امام ابوحنیفہ رض سے دکھائے۔

اسی طرح صفحہ (۲۹) میں جو حضرت انس رض اور علی رض سے قبرستان میں قرآن پڑھنے کا مسئلہ ذکر کیا ہے، امام ابوحنیفہ سے اس کا جواز دکھائے، ورنہ آئندہ حقیقی نہ کہلانے اور اگر یہ کہے کہ امام محمد کا مذہب ہے تو ہم کہیں گے کہ امام محمد کا مذہب امام ابوحنیفہ کے مذہب پر کیسے راجح ہوا؟ نیز امام محمد کا قول ظاہر روایت میں نہیں بلکہ دوسری کتب میں ہے۔ پس غیر ظاہر روایت کو ظاہر روایت پر کس طرح ترجیح ہو گی؟

فتاویٰ عالمگیری (اردو مطبوعہ نوکشور لکھنو، کتاب الجنائز: ۱/۲۶۲) میں ہے:

”امام محمد کے نزدیک مکروہ نہیں ہے، اس عبارت پر محشی نے تحریر کیا ہے کہ ظاہر روایت میں نہیں آیا بلکہ ظاہر روایت میں امام محمد سے منع کا اشارہ نکلتا ہے۔“

پس بتاؤ کہ آپ کس کے مقلد ہیں؟ کیا مقلد کے لیے جائز ہے کہ جو قول دل میں آئے اس کو اپنا دستور العمل بنائے اور جو طبیعت کے خلاف دیکھے اس جگہ تحقیق شروع کر دے؟!

مؤلف نے دو طریقے اختیار کیے ہیں:

۱۔ ایک تحقیق: اس بنا پر وہ کسی دلیل سے مدعماً کو ثابت نہیں کر سکا۔

۲۔ دوم تقلید: اس میں بھی اس نے کسی امام کا قول پیش نہیں کیا، اگر جرأت ہے تو صرف امام ابوحنیفہ کا قول ہی فاتحہ مرسمہ کے بارے میں دکھادے۔

پس ثابت ہوا کہ الہمدیث یا نہام اہل سنت جو صحاح ستے کی طرف رجوع کرتے ہیں اور ائمہ اربعہ وغیرہ کے اقوال، جو احادیث صحاح ستے کے خلاف ہوں، چھوڑتے ہیں، وہ دراصل رسول اللہ ﷺ کے قول کے آگے ائمہ کے اقوال کو چھوڑتے ہیں، نہ کہ محدثین کے اقوال کے آگے، جیسا کہ مؤلف نے خیال کیا ہے۔

مؤلف کی ایک جہالت سنو! لکھتا ہے کہ ہمارے امام کے بعد حدیثین وضع ہوئیں۔ حالانکہ اس نے اگر صرف صحیح مسلم کا مقدمہ پڑھا ہوتا تو ایسی باتیں نہ کرتا، مسلم (ص: ۱۰) میں ہے کہ حضرت علیؓ کے قضايا کو عبد اللہ بن عباسؓ نے منگوایا، ایک ہاتھ کے علاوہ سب کو مٹا دیا اور بہت سی باتوں کو دیکھ کر فرمایا کہ اگر حضرت علیؓ نے یہ فیصلہ کیا تو گمراہ ہوئے۔^① یعنی آپ نے یہ فیصلہ صادر نہیں فرمایا بلکہ لوگوں نے ان پر افترا باندھا ہے۔ اسی طرح اس کے بعد لکھا ہے کہ حضرت علیؓ سے اگر کوئی شخص روایت کرے تو اس کی تصدیق نہیں کرتے تھے اور عبد اللہ بن مسعود کے شاگردوں سے اگر کوئی حضرت علیؓ سے بیان کرے تو اعتبار کرتے تھے۔

مؤلف کی جہالت ثابت کرنے کے لیے یہی دو واقعات کافی ہیں، کیونکہ حضرت عبد اللہ بن عباس کا زمانہ اور حضرت علیؓ اور عبد اللہ بن مسعود کے شاگردوں کا زمانہ امام ابوحنیفہ سے قطعاً پہلے کا ہے۔

بخاری کی صحت پر مؤلف کا اعتراض:

پھر مؤلف لکھتا ہے:

”أَصْحَّ الْكِتَابَ بَعْدَ كِتَابِ اللَّهِ هُوَ صَحِيحُ الْبَخَارِيِّ“ قولِ خدا ہے؟ کیا قولِ رسول ہے؟ کیا قولِ صحابی ہے یا تابعی کا قول ہے؟ علی ہذا القیاس متاخرین کا قول بنا کر اس کا بے اعتبار ہونا ثابت کرتا ہے۔ میں کہتا ہوں کہ اب بتاؤ جو شخص اس قدر جاہل ہو کہ امور دین کے ہر پہلو کو ایک ہی صورت میں سمجھنا چاہے، کیا وہ خاک سمجھے گا؟ چاہیے تھا کہ کسی استاد فن سے شاگردی کی صورت میں جا کر باتیں سمجھتا، تاکہ اس کو شرمندہ نہ ہونا پڑتا۔ قول ”أَصْحَّ الْكِتَابَ بَعْدَ كِتَابِ اللَّهِ الْبَارِئِ صَحِيحُ الْبَخَارِيِّ“ دو مقدموں سے ثابت ہے:

^① صحیح مسلم: المقدمة، برقم (۲۲، ۲۳، ۲۵)

۱۔ ایک شرعیہ وضعیہ۔ ۲۔ دوم حسیہ۔

مسئلہ شرعیہ وضعیہ صحت کی حقیقت اور مسئلہ حسیہ اس کا کتاب بخاری میں پایا جانا۔ مسئلہ شرعیہ وضعیہ کی دلیل کتاب و سنت میں موجود ہے۔ قرآن مجید میں ہے:

﴿فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ...﴾ [التوبۃ: ۹]

اس میں یہ مذکور ہے کہ علم پڑھنے کے لیے ایک جماعت نکل، تاکہ علم پڑھ کر لوگوں کو تبلیغ کرے، اور لوگوں کے لیے ان کے قول پر عمل کرنا ضروری قرار دیا ہے۔ بحکم: ﴿فَرُدُوهُ إِلَى اللَّهِ وَ الرَّسُولِ﴾ [النساء: ۵۹] اور بحکم: ﴿إِنْ جَاءَكُمْ فَاسِقٌ...﴾ [الحجرات: ۴۹] فاسق کی خبر میں تحقیق کا حکم دیا۔ پس معلوم ہوا کہ اگر ثقہ راوی آنحضرت ﷺ سے خبر دے تو وہ خبر واجب العمل ہوگی اور یہی معنی صحیح کا ہے، اور اگر راوی مجبول ہوگا یا سند میں انقطاع ہوگا تو بحکم آیت سورۃ حجرات ﴿إِنْ جَاءَكُمْ فَاسِقٌ مُّبَنِيًّا...﴾ [الحجرات: ۶۴] بوجہ احتمال فتن واجب العمل نہ ہوگا، اور واجب العمل خبر کو محدثین صحیح کہتے ہیں، اور جس قدر قیود صحیح حدیث کی تعریف کی ہیں، سب اس لیے ہیں کہ ان کے ذریعے آنحضرت ﷺ کا قول ہونا ثابت ہو، ان کے بغیر قول رسول ہونا ثابت نہیں ہوتا۔

مسئلہ عقلیہ وہ شرائط جو صحیح حدیث کے لیے ہیں، چونکہ وہ کتاب بخاری میں تمام کتب سے زیادہ پائی جاتی ہیں، لہذا بخاری سب کتابوں سے زیادہ صحیح ہے، باقی یہ بات کہ وہ سب شرائط کیسے صحیح بخاری میں سب سے زیادہ ہیں؟ وجود خارجی اس کی شہادت دے رہا ہے، اور وجود خارجی کے اثبات کے لیے شرعی دلیل کی ضرورت نہیں، بلکہ حکم شریعت سے ہوتا ہے۔ پس یہ قول کہ ”سب کتابوں سے زیادہ صحیح امام بخاری کی صحیح ہے۔“ اس میں دو چیزیں ہیں، ایک صحت کسی چیز کو کہتے ہیں؟ یہ مسئلہ شرعیہ وضعیہ سے ہے، اس کا ذکر ہم کچھ مختصر بیان کر چکے ہیں اور یہ بات کہ صحت اس کتاب میں اعلیٰ درجہ کی ہے، یہ بات عقلی اور حسی ہے، معقول اور محسوس پر اہل فن کی شہادت یا احساس وجود تعقل کافی ہوتا ہے، پس جب دونوں باتیں ثابت ہو گئیں تو یہ بات ثابت ہو گئی۔

باقی ان کا واجب الاتباع ہونا اور سب پر مقدم ہونا اس وجہ سے نہیں کہ بعد میں کسی نے فرمایا ہے، بلکہ اس لیے ہے کہ قرآن مجید اور حدیث رسول میں رسول اللہ ﷺ کی پیروی کرنے

کا حکم ہے۔ اس کی مثال ایسی ہے جو شخص کہے: ﴿أَقِيمُوا الصَّلَاةَ﴾ پر عمل کرنا فرض ہے کیونکہ یہ قرآن کا حکم ہے، اب اس میں دو چیزیں ہیں، ایک یہ کہ اس حکم کا قرآن میں ہونا، اس کے لیے اگر آنکھ، ملکہ قراءت اور کتابت ہو اور قرآن مجید مکتوب ہو تو بصارت کی ضرورت ہے اور اگر کسی کو یاد ہے تو سامع کی ضرورت ہے، جس سامع اور دیکھنے سے اس کا قرآن ہونا ثابت ہو جائے گا تو اس حکم کا واجب العمل ہونا حکم شرع سے ثابت ہو گا۔ پہلا مسئلہ حسی اور عقلی ہے اور دوسرا شرعی۔ مؤلف جیسا کوئی ذکر ہوتا کہہ دے گا کہ یہ قرآن کی آیت ہے، کس قرآن میں لکھا ہے یا کس حدیث میں؟ اسی طرح اگر کتب فقہ کے متعلق کوئی کہے کہ یہ کس نے کہا ہے کہ یہ کتب فقہ ظاہر روایت غیر ظاہر روایت پر مقدم ہے؟ کیا امام صاحب نے کہا ہے؟ یا ان کے شاگردوں نے؟ جب متاخرین نے کہا تو تم شر القرون کے تابع ہونے کہ خیر القرون کے!! اور مؤلف کو یہ پتہ نہیں کہ خیر القرون میں سے اگر کسی ایک دونے کوئی بات کہہ دی تو وہ بات جھٹ نہیں ہوتی۔ پس یہ قول اگر کسی ایک نے خیر القرون میں بھی کہا ہوتا تو بھلا کیا اس سے یہ جھٹ ہو جاتا؟ نہیں، بلکہ جھٹ صرف کتاب و سنت ہیں، اجماع کو سند کی ضرورت ہے اور قیاس مجتهد مظہر حکم ہوتا ہے نہ کہ ثبت، اسی وجہ سے اگر نص کے خلاف ہو تو مردود ہوتا ہے۔ ہم اگر کتاب بخاری کی اتباع کرتے ہیں تو اس لیے نہیں کرتے کہ کسی متاخر نے کہہ دیا ہے کہ یہ سب سے صحیح ہے بلکہ اس لیے کرتے ہیں کہ اہل فن نے صحت کی جمیع شروط کے وجود کی اس کتاب کے متعلق خبر دی ہے اور وجود خارجی شہادت دے رہا ہے۔ عیاں راچہ بیاں!

ثبت صحت کے بعد ہم کتاب اللہ اور سنت سے مامور ہیں کہ اس کی اتباع کریں، نہ کہ اقوال رجال کی۔ جیسے ہم سورج چڑھتے ہوئے دیکھیں، کوئی شخص کہے کہ اس وقت نماز منع ہے، کیونکہ نبی ﷺ نے فرمایا ہے کہ سورج چڑھتے وقت نماز نہ پڑھو۔^① تو مؤلف جیسا خوش فہم کہے کہ

^① صحيح البخاري: كتاب مواقيت الصلاة ، باب الصلاة بعد الفجر حتى ترتفع الشمس۔

(٥٨١) صحيح مسلم: كتاب صلاة المسافرين، باب الأوقات التي نهي عن الصلاة فيها۔

اب سورج چڑھا ہوا ہے، یہ دکھاؤ کہ قرآن مجید میں کہیں لکھا ہوا ہے کہ اب سورج نکل رہا ہے یا حدیث میں ہے یا خیر القرون میں سے کسی نے کہا ہے؟ پس ایک آدمی کی بات پر ہم عمل نہیں کرتے۔ تو ایسے آدمی کو کیا کہو گے جو حسی اور شرعی امر میں فرق نہ کرے؟!

اسی طرح ”اصح الکتب بعد کتاب اللہ صحیح البخاری“ کہنے والے کا یہ مطلب ہے کہ قرآن مجید کے بعد اس کی پیروی کرنی چاہیے، کیونکہ صحیح کی پیروی کرنے کا حکم کتاب اللہ میں موجود ہے اور اس کا اصح الکتب ہونا روز روشن کی طرح خبر متواتر، اہل فن اور وجود خارجی سے معلوم ہوتا ہے۔ اب اس کے متعلق دلیل تلاش کرنا ایسا ہے جیسے کوئی شخص کہے یہ تو حکم ہے کہ نماز میں کعبہ کی طرف منہ کرو۔^① مگر یہ کسی آیت اور حدیث میں نہیں کہ کعبہ زمین کی فلاں جگہ اتنے طول و عرض میں واقع ہے۔ پس بتاؤ اس قسم کی سفاهت کا کیا جواب دو گے؟!

اور صحت کو جب ہم نے مسئلہ وضعیہ کہا ہے تو اس سے ہمارا یہ مطلب ہے کہ صحت کی حقیقت یعنی ایسے اوصاف کا ہونا جن سے خبر قابل استشهاد ہو، یہ مسئلہ شرعیہ ہے، یعنی یہ بات شارع نے بیان کی ہے، ان اوصاف کے ساتھ اگر کوئی خبر موصوف ہو تو اس پر اعتماد کرنا چاہیے، اس کی تفصیل محدثین نے بعض اغراض کی بنا پر بیان کی ہے اور اس کو صحت کے ساتھ تعمیر کرنا یہ اصطلاح محدثین ہے۔ باقی اس صحت کا وجود یہ مسئلہ نہ وضعی ہے اور نہ شرعی بلکہ عقلی ہے۔ اور اس کے بعد صحیح بات پر اعتماد کرنا ضروری ہے، یہ مسئلہ بھی شرعی ہے، صحیح بخاری کی روایتیں چونکہ صحیح ہیں اس لیے اس پر اعتماد کرنا ضروری ہے، یہ دلیل عقلی ہے، اگر اس کا صغیری کبری بنا یا جائے تو اس کا مقدمہ عقلی اور ایک شرعی ہو گا۔ پس جو شخص عقل سے اتنا ملکہ اور شریعت سے اتنا مس رکھتا ہو اس زمانے میں وہ بھی مسائل شریعت میں مصنف بننے کا مدی ہے!!

مؤلف نے جو ڈبل غلطیاں کی ہیں ان کی طرف ہم نے چند احادیث نہیں کیا، کیونکہ ہماری غرض طعن و تشنیع نہیں بلکہ تبلیغ ہے، اگر ضرورت ہوئی تو ان شاء اللہ کسی چھوٹے سے رسائل میں ان کو بھی شائع کر دیا جائے گا۔

^① البقرة (٢ / ١٤٤) صحیح بخاری: کتاب الصلاۃ، باب ما جاء في القبلة ... (٤٠٣)

مسئلہ علم غیب غیر باری تعالیٰ

بعض کا یہ خیال ہے کہ ہر غیب کا عالم اللہ تعالیٰ کے ساتھ مختص ہے، اور بعض مغیبات کا عالم مخلوق کو بھی ہے اور ہو سکتا ہے، خواہ وحی سے ہو یا نجوم یا زجر یا خط رمل سے۔ جس آیت غیب میں استثناء موجود ہے وہاں غیب کے معنی ہر غیب قرار دیتے اور استثناء منقطع بتاتے ہیں۔

﴿عِلْمُ الْغَيْبِ فَلَا يُظْهِرُ عَلَى غَيْبِهِ أَحَدًا﴾ إِلَّا مَنْ ارْتَضَى مِنْ رَسُولٍ

[الجن: ۲۶، ۲۷]

اللہ تعالیٰ ہر غیب کا عالم ہے، اس پر کسی کو مطلع نہیں کرتا، صرف پیغمبر کے لیے جس کو چاہے پسند کرتا ہے۔

یعنی جمیع مغیبات کا عالم کسی کو نہیں ہوتا، نہ کسی پیغمبر کو، نہ ہی کسی اور کو۔ استثناء منقطع کی تائید آیت ذیل سے بھی ہوتی ہے:

﴿وَمَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِنْ رُّسُلِهِ

مَنْ يَشَاءُ﴾ [آل عمران: ۱۷۹/۳]

”اللہ تعالیٰ تم کو ہر غیب پر مطلع نہیں کرتا، لیکن اپنے رسولوں سے جسے چاہتا ہے منتخب کرتا ہے۔“

اس مسئلہ کو اس طرح بیان کرتے ہیں کہ غیب مطلق خاصہ خداوندی ہے نہ کہ مطلق غیب، بعض مغیبات کا عالم مخلوق کو بھی ہے۔

بعض کا یہ خیال ہے کہ علم غیب بلا واسطہ اللہ تعالیٰ کے ساتھ خاص ہے اور بالواسطہ مخلوق میں بھی پایا جاتا ہے، ان لوگوں کا خیال ہے کہ حقیقتاً عالم الغیب خدا ہے اور دوسرا بواسطہ حضرت حق سبحانہ و تعالیٰ مغیبات سے واقف ہوتے ہیں، جب مطلق لفظ علم غیب بولا جائے تو اس سے مراد علم غیب بلا واسطہ ہوگا، یہی وجہ ہے کہ قرآن میں مطلقاً لفظ علم غیب مخلوق پر نہیں بولا

گیا بلکہ اس کی مخلوق سے نفی کی گئی ہے۔ فرمایا:

﴿قُلْ لَا يَعْلَمُ مَنْ فِي السَّمَاوَاتِ وَالْأَرْضِ الْغَيْبُ إِلَّا اللَّهُ﴾ [آل النمل: ٢٧ / ٦٥]

کہو! آسمان و زمین میں کوئی اللہ تعالیٰ کے سوا غیب نہیں جانتا۔

نیز فرمایا:

﴿قُلْ لَا أَقُولُ لَكُمْ عِنْدِي خَزَانَاتُ اللَّهِ وَلَا أَعْلَمُ الْغَيْبَ﴾ [آل الانعام: ٦ / ٥٠]

”کہو! اے نبی میں تم کو یہ نہیں کہتا کہ میرے پاس اللہ تعالیٰ کے خزانے ہیں اور نہ ہی میں غیب جانتا ہوں۔“

متلبیہ:

بعض لوگوں کو مذہب ثانی سے یہ دھوکہ ہوتا ہے کہ شاید انبیاء و اولیاء کرام کو علم غیب ذاتی نہیں ہوتا بلکہ عطائی ہوتا ہے اور وہ جمیع جزئیات پر حاوی ہوتا ہے۔ یہ بات سراسر غلط اور قرآن و حدیث کے خلاف ہے۔ انبیاء ﷺ کو جو علم دیا جاتا ہے وہ ان کا اختیاری نہیں ہوتا، نہ ہی ان کو ہر جزئی کا علم تفصیلی ہوتا ہے۔ ارشاد باری تعالیٰ ہے:

﴿وَ مِمَّنْ حَوْلَكُمْ مِنَ الْأَعْرَابِ مُنْفِقُونَ وَ مِنْ أَهْلِ الْمَدِينَةِ مَرَدُوا

عَلَى النِّفَاقِ لَا تَعْلَمُهُمْ﴾ [التوبۃ: ٩ / ١٠١]

”تمہارے ارد گرد بعض اعراب اور بعض مدینہ والے منافق ہیں، جو نفاق میں پختہ ہو چکے ہیں (اے نبی) تم ان کو نہیں جانتے ہم ان کو جانتے ہیں۔“

حدیث شریف میں ہے کہ آنحضرت ﷺ فرماتے ہیں:

جب میں حوض پر ہوں گا تو ایک جماعت پیش کی جائے گی، میں ان کو پہچان لوں گا۔ فرشتے ان کو دوزخ کی طرف لے جائیں گے، میں کہوں گا میرے ساتھی ہیں، جواب ملے گا:

”إِنَّكَ لَا تَدْرِي مَا أَحْدَثُوا بَعْدَكَ“ (رواه البخاری)^①

بلاشبہ آپ نہیں جانتے جو انہوں نے آپ کے بعد نکالا ہے۔

P: اللہ عزوجل نے علم حاصل کرنے کے مختلف اسباب بنائے ہیں: حواس ظاہرہ، حواس باطنہ،

^① صحيح البخاري: كتاب الرفاق، باب في الحوض (٦٥٨٥) صحيح مسلم، برقم (٢٢٩١، ٢٢٩٠)

عقل۔ حواس ظاہرہ کے لیے اسباب ہیں، مثلاً دیکھنے کے لیے دنیا میں روشنی، شکل، کشافت، آنکھ کا کھلا ہونا، ایک محدود فاصلہ پر ہونا عادتاً ضروری ہے، اسی طرح سننے کے لیے آواز اور محدود فاصلہ کا ہونا، قوت لامسہ، ذائقہ، شامہ کے لیے اتصال شرط ہے، حواس باطنہ انھی محسوسات کے صور یا معانی کے ادراک یا ان میں تصرف کرنے سے عبارت ہے۔

قوت سامعہ کے لیے کلام کی ضرورت ہے، اس کا صدور کبھی انسان، کبھی جن اور کبھی فرشتہ سے ہوتا ہے، کبھی اللہ تعالیٰ کی طرف سے اور کبھی نفس کی طرف سے بھی کلام سنائی دیتی ہے، بعض اوقات ان شرائط میں کمی کی جاتی ہے، چیز بعید سے دکھائی دیتی اور آواز دور سے سنائی دیتی ہے، قوت خیال ایک ایسی قوت ہے جو نظر سے غائب چیزوں کا نقشہ کھینچ لیتی ہے، اس کی ورزش کرنے سے انسان کو اس قسم کا ملکہ حاصل ہوتا ہے کہ بعید چیز کا نقشہ حس مشترک میں پیش ہو کر مشاہدہ کی صورت اختیار کر لے، کبھی اس قسم کا تصرف فرشتے، جن، ساحر اور صوفی سے بھی ہوتا ہے۔

علم غیب سے مراد ان اشیاء کا علم ہے جو بصر اور لمس سے بعید ہیں، جب وہ اسباب جو باقی حواس کے لیے عموماً یا مخلوق کی فطرت میں کم از کم نہ ہوں، اب ایسی چیز کا علم بجز باری تعالیٰ کے کسی کو نہیں، اگر ان اسباب سے خبر باری تعالیٰ کو مستثنی کر دیا جائے تو اس صورت میں علم غیب جزئی (جس سے باقی اسباب سوائے خبر باری تعالیٰ کے نہ ہونے سے کسی شے کا علم ہونا مراد ہے) غیر کو حاصل ہوگا، ورنہ نہیں، علم نجوم اور علم رمل سے بجز تجربین کے کچھ حاصل نہیں ہوتا۔

اب جن ادلہ نقلیہ و عقلیہ سے کسی مخلوق کے لیے ایسی تعمیم علم معلوم ہوتی ہے جو دیگر ادلہ قرآن و حدیث کے خلاف ہو تو اس کا وہی معنی کرنا چاہیے جو مذکورہ ادلہ کے موافق ہو۔ اس میں کوئی شبہ نہیں کہ آنحضرت ﷺ افضل البشر ہیں، آپ کو اولین کا علم دیا گیا اور ہر شے آپ پر منکشف ہوئی۔^① عبد اللہ بن مسعود رضی اللہ عنہ فرماتے ہیں کہ سوائے پانچ چیزوں کے آپ کو ہر چیز کا علم دیا گیا۔^② مگر ہر چیز کا علم ہونا اس بات کو مستلزم نہیں کہ اس شے کے ساتھ ہر وجہ سے علم ہو۔

^① صحيح. سن الترمذی: کتاب التفسیر، باب ومن سورة ص (۳۲۳۵) وقال: "هذا حديث حسن صحيح"

^② صحيح. مسند أحمد (۱ / ۴۲۸، ۳۸۶) مسند أبو يعلى (۵ / ۸۱) برقم (۵۱۳۱) حافظ ابن کثیر رضی اللہ عنہ فرماتے ہیں: "هذا إسناد حسن" (تفسیر ابن کثیر) زیر آیت: سورۃلقمان (۳۲) اس حدیث کا ایک مرفوع شاہد صحیح سند کے ساتھ مسند احمد (۲ / ۸۶) میں مروی ہے۔ نیز دیکھیں: الموسوعة الحدیثیة (۹ / ۴۱۲)

جیسے قیامت کا علم کہ وہ واقع ہونے والی ہے سب موننوں کو ہے، مگر اس کے وقت کا علم بجز اللہ تعالیٰ کے کسی کو نہیں۔ قرآن مجید میں ہے:

﴿قُلْ إِنَّمَا عِلْمُهَا عِنْدَ رَبِّيْ لَا يُعْلَمُ لَهَا لَوْقُتَهَا إِلَّا هُوَ﴾ [الأعراف: ١٨٧/٧]

”کہہ دو کہ اس کا علم صرف میرے رب کے پاس ہے، اس کے وقت پر وہی اس کو ظاہر کرے گا۔“

اسی طرح رسول اللہ ﷺ کے لیے ہرشے کا انکشاف اس بات کو مستلزم نہیں کہ ہرشے کا علم ہر وجہ سے ہو یا مستمر ہو۔ یہ بات قرین قیاس ہے کہ جو علم موجب قرب ہے، جس کی وجہ سے ایک انسان کا مرتبہ دوسرے سے بڑھ جاتا ہے، وہ علم واقعی اللہ تعالیٰ نے آنحضرت ﷺ کو سب پیغمبروں سے زیادہ دیا ہے مگر اس کی کما حقہ تعلیمیں اور حقیقت معلوم نہیں۔ آنحضرت ﷺ کے علم کی وسعت اور شے اور آنحضرت ﷺ کو علم غیب ہونا اور شے ہے، ان کو خلط نہیں کرنا چاہیے۔

بعض نے یہ کہا ہے کہ آیت: ﴿يُؤْمِنُونَ بِالْغَيْبِ﴾ (غیب پر ایمان لاتے ہیں) سے معلوم ہوتا ہے کہ علم غیب ہو سکتا ہے، کیونکہ ایمان بمعنی تصدیق ہے اور تصدیق علم کی قسم ہے، حالانکہ کتب منطق میں اس میں اختلاف مسطور ہے کہ تصدیق ادراک کی قسم ہے یا ادراک کے لواحق سے ہے۔ بہر کیف علم غیب سے یہ مراد نہیں کہ کسی غیب شے کا علم کس وجہ سے ہو، کیونکہ اس صورت میں لازم آئے گا کہ ہر شخص عالم الغیب ہو، کیونکہ ہرشے کے لیے (جو پرده عدم سے عالم وجود میں جلوہ گر ہو) عنوان بن سکتا ہے، اور اس عنوان سے ہرشے غالبہ ہر شخص کو معلوم ہے۔ بلکہ لفظ مجہول اس کی وجہ مجہولہ کے لیے عنوان بن سکتا ہے، لیس ہر وجہ مجہول ہر شے موجود کے لیے عنوان مجہول سے معلوم ہوتی تو اس صورت میں بھی ہر شخص ہرشے کا عالم ہوا۔ نیز اس جگہ غیب سے کچھ اور معنی مراد ہے۔ چنانچہ لکھا ہے:

”وَالْمَرَادُ بِهِ الْخَفِيُّ الَّذِي لَا يَدْرِكُهُ الْحَسْنُ، وَلَا يَقْتَضِيهِ بِدَاهَةِ الْعُقْلِ“^①

”غیب سے اس جگہ وہ شے مراد ہے جس کو نہ حس ادراک کرے اور نہ بدایت عقل۔“

نظری شے کو یہاں غیب کہا گیا ہے۔ میرا یہ خیال ہے کہ غیب سے مراد یہاں وہ شے

^① أَنوار التنزيل وأسرار التاویل ، المعروف تفسیر بیضاوی (١/١٨)

ہے جو حس سے غائب ہو، خواہ نظری ہو یا بدیہی۔ پس باری تعالیٰ کا علم بعض کے نزدیک بدیہی اور بعض کے نزدیک نظری ہے اور غیب سے وہی مراد ہے۔ اور بعض جگہ غیب سے مراد وہ شے ہوتی ہے جس پر کوئی دلیل نہ ہو، جہاں باری تعالیٰ کے ساتھ غیب کو مختص مانا گیا ہے وہاں غیب سے یہی مراد ہے۔

چنانچہ علامہ بیضاوی فرماتے ہیں :

”وَهُوَ (أَيِّ الْغَيْبِ) قَسْمَانِ: قَسْمٌ لَا دَلِيلٌ عَلَيْهِ، وَهُوَ الْمَعْنَى بِقَوْلِهِ: ﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ﴾ وَقَسْمٌ نَصْبٌ عَلَيْهِ دَلِيلٌ كَالصَّانِعِ^① وَصَفَاتِهِ، وَالْيَوْمِ الْآخِرِ وَأَحْوَالِهِ، وَهُوَ الْمَرَادُ بِهِ فِي هَذِهِ الْآيَةِ“

غیب کی دو قسمیں ہیں :

- ۱۔ جس پر کوئی دلیل نہ ہو، اس آیت ”اللہ تعالیٰ کے پاس غیب کے خزانے ہیں اس کے سوا کوئی نہیں جانتا“ میں یہی مراد ہے۔
- ۲۔ جس پر دلیل ہو، جیسے اللہ تعالیٰ اور اس کی صفات اور قیامت کا دن اور اس کے احوال، اس آیت میں یہی معنی مراد ہے۔

بحث نداءِ یا رسول اللہ

یاد رکھنا چاہیے کہ ندا سے حقیقتاً یا حکماً کسی شے کو اپنی طرف متوجہ کرنا مقصود ہوتا ہے، حقیقت کی مثال ”یا زید“ حکماً کی مثلاً ”یا سماء، یا جبال، یا ارض،“ اے آسمان، اے پہاڑ، اے زمین، اور ”یا“ کا لفظ منادی پر آتا ہے اور مندوب پر بھی، ابن حاجب کے نزدیک مندوب کو متوجہ کرنا مقصود نہیں ہوتا بلکہ صرف درد دل کے اظہار کرنے کے لیے اس پر حرف ندا آتا ہے۔ بعض کہتے ہیں کہ مندوب کو بھی حکماً متوجہ کرنا مقصود ہوتا ہے، حکماً سے صرف فرض کرنا مراد ہے۔ پس معلوم ہوا کہ لفظ ”یا“، کبھی مندوب پر آتا ہے، کبھی منادی پر، منادی کو کبھی حقیقتاً متوجہ کرنا مقصود ہوتا ہے کبھی حکماً۔ جب منادی کو حقیقتاً متوجہ کرنا مقصود ہوتا تو اس وقت متكلّم کے نزدیک منادی کا سننے والا ہونا ضروری ہے۔

پھر کبھی ندا سے غرض صرف زبانی عبادت مقصود ہوتی ہے، اسماء الہیہ کی تلاوت کی جاتی ہے، جیسے آیت ذیل میں ذکر ہے:

﴿قُلِ ادْعُوا اللَّهَ أَوِ ادْعُوا الرَّحْمَنَ أَيَّاً مَا تَدْعُوا فَلَهُ الْأَسْمَاءُ الْحُسْنَى﴾

[الإسراء: ۱۱۰]

”کہو! یا اللہ کہو یا یا رحمٰن کہو، جو نام لو، اسی کے لیے ہیں اچھے نام۔“
اکثر اوقات ندا سے غرض ندا کے بعد کچھ کہنا مقصود ہوتا ہے، جیسے: ”رب اغفرلي“ اے
میرے رب مجھے بخش دے۔

پہلی صورت میں پکارنا صرف باری تعالیٰ کے ساتھ مختص ہے، کیونکہ زبانی عبادت ہے اور عبادت غیر اللہ کی منع ہے، مگر اس کو حرام ثابت کرنے کے لیے ضروری ہے کہ ذکر غیر اللہ یا دعاء غیر اللہ کو عبادت ثابت کیا جائے۔ تحقیق عبادت کے متعلق دو گروہ ہیں، اس اختلاف کی وجہ توحید عبودیت کا اختلاف ہے، ایک کا خیال ہے کہ توحید عبودیت شرعی ہے، دوسرا گروہ کہتا ہے کہ توحید

عبدیت عقلی ہے۔ پہلے گروہ کا خیال ہے کہ اللہ تعالیٰ نے جس صورتِ تعظیم کو اپنے لیے مختص کر لیا ہے وہ عبادت ہے، اس کو اللہ تعالیٰ کے سوا کسی کے لیے نہیں کرنا چاہیے۔ اس مذہب پر یہ بات ثابت کرنی پڑے گی کہ ذکر اور مجرد دعا سوائے دوسرا غرض کے عبادت ہے۔

دوسرے گروہ کا یہ خیال ہے کہ جب تک تعظیم ظاہر کے ساتھ ایسی خصوصیت اعتماد نہ ہو جو باری تعالیٰ کے ساتھ مختص ہے اس وقت تک وہ تعظیم دائرہ عبدیت میں داخل نہ ہوگی۔ اگر کوئی فرد تعظیم غیر خدا کے لیے شرعاً منوع قرار دیا جائے تو اس کے منع ہونے کی صرف یہی وجہ نہیں کہ وہ عبادت ہے، بلکہ مظنه عبادت یا کوئی اور وجہ بھی ہو سکتی ہے، اس مذہب پر ذکر غیر اللہ اور مجرد دعا غیر اللہ کو منع یا حرام ہونے کے لیے یا تو یہ ثابت کرنا پڑے گا کہ ایسا ذکر یا دعا خصوصیت مذکورہ کے ساتھ جمع ہوتی ہے، یا ایسے ذکر سے شرع نے منع کر دیا ہے۔ اب ذکر غیر اللہ یا دعا مجرد کو حرام ثابت کرنے کے لیے مندرجہ ذیل امور میں سے کسی امر کا ہونا کافی ہے:

۱۔ اس کا عبادت ہونا۔

۲۔ اس کے ساتھ ایسی خصوصیت کا ہونا جس کی وجہ سے ہر فرد تعظیم عبادت کی صورت اختیار کر لیتا ہے۔

۳۔ اس کی تحریم کا ذکر۔

امراوں کے لیے یہ یاد رکھنا چاہیے کہ ذکر کا لفظ عام ہے، ہر فرد ذکر عبادت نہیں، اسی طرح دعا بمعنی پکارنا اس کے بھی بہت سے افراد ہیں، یہ فرد عبادت نہیں اس بات کی تعین کے لیے ذیل کی تفصیل کا لحاظ ضروری ہے۔ قرآن مجید میں اللہ تعالیٰ کے ذکر کو عبادت کہا گیا ہے۔ فرمایا:

﴿وَلَا يَذْكُرُونَ اللَّهَ إِلَّا قَلِيلًا﴾ منافق نماز میں اللہ کو بہت کم یاد کرتے ہیں۔

یہ ظاہر بات ہے کہ اللہ تعالیٰ کا ذکر نماز میں عبادت ہی ہے کیونکہ نماز ذکر ہے۔ فرمایا:

﴿أَقِمِ الصَّلَاةَ لِذِكْرِي﴾ [طہ: ۲۰/۱۴] نماز کو اللہ تعالیٰ کے ذکر کے لیے ٹھیک کرو۔

نیز فرمایا:

﴿وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ﴾

[العنکبوت: ۴۵]

نماز بے حیائی اور منکر سے روکتی ہے اور اللہ تعالیٰ کا ذکر بہت بڑا ہے۔

حدیث ترمذی میں ہے کہ نماز دو درکعت ہے، ہر رکعت میں تشهد، عاجزی کرنی اور

زاری کرنی چاہیے، پھر ہاتھ اٹھا کر کہو: ”یا رب یا رب“ اے رب۔ اے رب۔^۱
اس حدیث سے بھی معلوم ہوتا ہے کہ یا اللہ، یا اللہ، یا حمْن، یا حمْن بطور ورد کے پڑھنا
خدا کے ذکر کا طریقہ ہے۔

ابن جریر، ابن ابی حاتم، ابن مردویہ میں ہے کہ ایک اعرابی نے کہا: یا رسول اللہ ہمارا رب قریب
ہے، پس ہم اس کے ساتھ سرگوشی کریں یا دور ہے کہ ہم بلند آواز سے پکاریں؟ تو یہ آیت اتری:

﴿وَإِذَا سَأَلَكَ عِبَادٍ عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ﴾^۲

[البقرة: ۱۸۶/۲]

جب تم سے میرے بندے میرے بارے میں لوچھیں، پس میں قریب ہوں،
پکارنے والے کی پکار سنتا ہوں۔

عبدالرازاق^۳ نے روایت کیا ہے کہ بعض صحابہ نے کہا: ہمارا رب کہاں ہے؟ پھر یہ آیت اتری۔

اور یہ بھی مروی ہے جب یہ آیت اتری:

﴿إِذْ عُونِي أَسْتَجِبْ لَكُمْ﴾ [المؤمن: ۴۰/۶۰] مجھے پکارو میں تمہارے لیے قبول کروں۔

تو بعض نے کہا: کاش ہم کو علم ہو وہ کوئی ساعت ہے، تو یہ آیت نازل ہوئی۔^۴

حدیث ترمذی میں مرفوعاً مروی ہے:

﴿الدُّعَاءُ هُوَ الْعِبَادَةُ، ثُمَّ قُرِئَ: وَقَالَ رَبُّكُمْ إِذْ عُونِي أَسْتَجِبْ لَكُمْ﴾^۵

۱ ضعیف. سنن الترمذی: کتاب الصلاة ، باب ما جاء في التخشعش في الصلاة (۳۸۵) سنن
أبی داود: کتاب الصلاة، باب في صلاة النهار (۱۲۹۶) اس کی سند میں عبد اللہ بن نافع راوی
مجہول ہے۔ (التقریب: ۵۵۲) مزید برآں اس میں اضطراب بھی موجود ہے۔ تفصیل کے لیے
ملاحظہ ہو: ضعیف سنن أبی داود للألبانی (۲۳۸)

۲ ضعیف. جامع البیان عن تأویل آی القرآن ، المعروف تفسیر ابن حریر (۲۲۳/۳) تفسیر ابن
أبی حاتم (۳۱۴) اس کی سند میں صلت بن حکیم راوی مجہول ہے۔

۳ ضعیف. تفسیر عبد الرزاق (۱/۳۱۴) (۱۹۶) تفسیر ابن حریر (۳/۲۲۳) یہ روایت ارسال کی
جگہ سے ضعیف ہے۔

۴ یہ عطا کی مرسل روایت ہے۔ ملاحظہ ہو: تفسیر طبری (۳/۲۲۳)

۵ صحیح. سنن الترمذی: کتاب الدعوات، باب منه، وقال: حسن صحيح (۳۳۷۲) سنن أبی ↪

دعا عبادت ہے، پھر آپ نے پڑھا: تمہارا رب کہتا ہے مجھے پکارو میں قبول کروں گا۔

دوسری روایت میں ہے: ”الدعا مخ العبادة“^۱ دعا عبادت کا مغز ہے۔

ان ادلہ سے اتنا تو معلوم ہوتا ہے کہ اللہ تعالیٰ کا ذکر اور اس کو پکارنا عبادت ہے، اور یہ بھی صحیح ہے کہ ہر پکارنا عبادت نہیں، نہ ہر ذکر عبادت ہے۔ اب اس کی تعین کے لیے یہ طریق اختیار کرنا چاہیے کہ ذکر اور دعا کے جن افراد کی تخصیص دوسرے ادلہ سے ہو ان کو عموم ادلہ سے استثناء کر لیا جائے اور باقی کو عبادت کے افراد میں داخل کر کے حرام قرار دیا جائے۔ مثلاً کسی قریب شخص کو، جو سن سکے، کسی ایسی حاجت کے لیے پکارنا جس پر اس کو قدرت ہو، جائز ہے۔ قرآن مجید میں ہے:

﴿وَ الرَّسُولُ يَدْعُوكُمْ فِي أُخْرَ كُمْ﴾ [آل عمران: ۳/۱۵۳]

رسول تم کو کچھلی جماعت میں پکارتا ہے۔

یا کسی غائب کو استحضار خیالی کی صورت میں کسی وقت محبت یا تاسف کے رنگ میں پکارنا یا مخاطب کرنا، جیسے محب محبوب کو، جو غائب یا مفقود ہو، کبھی اظہار تاسف کی صورت میں منادی بنا کر مخاطب کرتا ہے، اس سے اس کو سنانا یا حقیقتاً متوجہ کرنا مقصود نہیں ہوتا۔ اسی طرح جس صورت کے جواز پر کوئی دلیل ہو، وہ مستثنی ہوگی، مندرجہ ذیل صورتیں حرام رہیں گی:

- ۱۔ کسی شخص کا نام بطور ورد کے لینا، مثلاً ہر وقت یا عام طور پر یا علی، یا علی یا یا محمد کہتے رہنا۔
 - ۲۔ یا بغیر کیفیت تلبیہ کے ویسے یا رسول اللہ بغیر درود وسلام کے کہنا۔
 - ۳۔ یا اپسے امور میں فریاد رسی کے طور پر پکارنا جن پر مخلوق قادر نہیں۔
 - ۴۔ یا وہ شخص جس کو پکارا گیا ہے قادر نہیں۔
 - ۵۔ یا ”یا رسول اللہ“ درود وسلام کے ساتھ یہ خیال کرتے ہوئے کہنا کہ آپ ہر وقت حاضر ناظر ہیں۔
- یہ سب صورتیں منوع و حرام ہیں۔

◀ داود: کتاب الوتر، باب الدعا (۱۴۷۹) اس حدیث کو ابن حبان، حاکم اور البانی رحمۃ اللہ علیہ نے صحیح

قرار دیا ہے۔ دیکھیں: صحیح سنن أبي داود للألبانی (۲۱۹/۵) برقم (۱۳۲۹)

^۱ ضعیف. سنن الترمذی: کتاب الدعوات، باب منه (۳۳۷۱) اس کی سند میں عبد اللہ بن لمیع راوی

ضعیف ہے۔ (التقریب: ۵۳۸)، نیز دیکھیں: هدایۃ الرواۃ (۲/۴۰۹) برقم (۲۱۷۲)

^۲ یہاں تلبیہ حج مراد نہیں بلکہ رسول اللہ ﷺ کے کسی کو بلانے کے جواب میں لبیک کہنا مراد ہے۔ (نور پوری)

ندا یا رسول اللہ کے دلائل:

بعض نے یا رسول اللہ کہنے کی مندرجہ ذیل دلیلیں دی ہیں:

۱۔ تشهد میں ”أیها النبي“ کہا جاتا ہے۔

اس کا جواب یہ ہے کہ سلام و درود آپ کو پہنچایا جاتا ہے،^۱ اس لیے اگر بحرف خطاب کہا جائے تو کوئی حرج نہیں، مگر صحابہ نے آنحضرت کی وفات کے بعد لفظ ”أیها النبي“ چھوڑ کر ”علی النبی“ کہنا شروع کر دیا تھا۔ جیسے بخاری میں ہے۔^۲ ابن عمر رضی اللہ عنہ سے بھی ایسا ہی مروی ہے۔^۳ باقی یہ کہنا کہ آنحضرت ﷺ نے جو تشهد سکھایا اس میں غائب و حاضر کی تمیز نہیں کی۔ اس کا جواب یہ ہو سکتا ہے کہ اس وقت عبد اللہ بن مسعود کے فہم پر بلکہ سب صحابہ کے فہم پر اعتراض ہو گا۔ لہذا یہ کہنا پڑے گا کہ ”أیها النبي“ صرف حاضر کے لیے تھا، نہ کہ غائب کے لیے، یا یہ کہا جائے کہ ”أیها النبي“ میں دو احتمال ہیں: ایک اختصاص کا اور ایک ندا کا۔ بعض نے اختصاص کا احتمال ہوتے ہوئے جائز سمجھا ہے، جبکہ عبد اللہ بن مسعود اور دیگر صحابہ نے ندا کے احتمال کو ترجیح دی ہے۔^۴ اس لیے آپ کی وفات کے بعد لفظ بدل دیے اور احتمال اختصاص کا کوئی لحاظ نہیں، تاکہ لوگ ندانہ خیال کریں۔ بعض نے کہا کہ اس روایت میں^۵ سیف متفرد ہے اور وہ قدری ہے۔ جواب: سیف ثقہ ہے اور اس کا قدری ہونا اس کی حدیث کو رد کرنے کا موجب نہیں، بلکہ اس کے متعلق حافظ نے نقل کیا ہے: ”رمی بالقدر“^۶ جس سے اس کا قدری ہونا بھی مشکوک ہے۔

۲۔ اور بعض نے یہ قصہ ذکر کیا ہے کہ عبد اللہ بن عمر رضی اللہ عنہ کا پاؤں سو گیا، ان کو ایک آدمی نے

^۱ صحيح. صحيح سنن النسائي للألباني: كتاب السهو ،باب التسليم على النبي ﷺ (١٢١٥)

^۲ كتاب الاستيذان ، باب الأخذ باليدين (٦٢٦٥)

^۳ صحيح. موطأ إمام مالك، كتاب الصلاة، باب التشهد في الصلاة (٥٤) نيز ویکھی: إرواء الغليل

(٣٢١) برقم (٢٧/٢)

^۴ یعنی عائشہ اور ابن عمر رضی اللہ عنہم۔ ویکھی: إرواء الغليل (٢/٢) برقم (٣٢١)

^۵ یعنی بخاری کی ابن مسعود رضی اللہ عنہ وآلہ و محبہ روایت جو ابھی قریب ہی گذری ہے۔

^۶ تقریب التهذیب، برقم (٢٧٣٧)

کہا کہ جو تم کو زیادہ محبوب ہوا س کو یاد کرو تو انہوں نے کہا: یا محمد ﷺ^(علیہ السلام)

^۱ اس کا جواب یہ ہے کہ پاؤں کا ضرر دور کرنے کے لیے یہ ایک طبی حلیہ ہے، کیونکہ جب کوئی عضو پڑا پڑا سو جائے تو اس وقت عضو کی طرف دورہ خون کم ہونے سے روح نفسانی کم ہو جاتا ہے، حرکت، کلام اور فکر سے پھر دورہ شروع ہو جاتا ہے، اس وجہ سے اس آدمی نے کہا کہ تم ایسے شخص کو یاد کرو جو سب سے زیادہ محبوب ہو۔ اگر عبداللہ بن عمر رضی اللہ عنہ کو کوئی اور شخص زیادہ محبوب ہوتا تو اس کا نام لیتے، مگر آپ کو آنحضرت ﷺ سے زیادہ محبت تھی، اس لیے آپ نے جناب کا نام لیا، اور یہ نام لینا کسی فریاد رتی کے لیے نہ تھا، نہ ہی ورد کے لیے، نہ ہی دوسرا صورتوں کو مد نظر رکھ کر لیا۔ پس اس سے اس ندا کا جواز معلوم نہیں ہوتا جس کی تحریم کا ذکر ہو چکا ہے۔ نیز اس کو ابو اسحاق روایت کرتا ہے اور اس کو آخر میں اختلاط ہو گیا تھا۔

^۲ میزان میں ہے: ”کان قد اخْتَلَطَ، وَ إِنَّمَا تُرْكُوهُ مَعَ أَبْنَى عَيْنَةَ لَا خَتْلَاطَهُ“

مختلط ہو گیا تھا اور لوگوں نے اس کو ابن عینہ کے ساتھ اختلاط کی وجہ سے چھوڑ دیا تھا۔

اور یہ حدیث بھی ابن عینہ ہی ابو اسحاق سے روایت کرتا ہے۔

۳۔ بعض نے اس کے لیے طبرانی سے حدیثِ ائمہ کو پیش کیا ہے، جس میں حضرت عثمان کے

^۳ زمانہ کا واقعہ موجود ہے، اس میں لفظ ”یا محمد“ موجود ہے۔

^۱ ضعیف. الأدب المفرد للبخاري (٢/ ٥٣٦) برقم (٩٦٤) عمل الیوم والليلة لابن السنی (١)

٢٢١، ٢٢٢، ١٦٩) برقم (١٧١، ١٧١) اس کی سند میں ابو اسحاق راوی مدرس ہے، نیز ابن سنی کی روایت میں پیغمبر راوی مجہول ہے۔ تفصیل کے لیے دیکھیں: الكلم الطيب بتحقيق الشیخ الألبانی (ص:

(١٧٣) برقم (٢٣٦)

^۲ میزان الاعتدال (٣/ ٢٧٠) برقم (٦٣٩٣)

^۳ وہ واقعہ یہ ہے کہ عثمان بن حنیف کہتے ہیں کہ ایک آدمی اپنے کسی کام کے لیے حضرت عثمان بن عفان رضی اللہ عنہ کے پاس بار بار آتا جاتا تھا اور حضرت عثمان رضی اللہ عنہ نے تو اس کی ضرورت کو دیکھتے اور نہ ہی اس کی طرف کوئی توجہ کرتے تھے، وہ شخص عثمان بن حنیف کو ملا اور اس بات کی شکایت کی، تو عثمان بن حنیف رضی اللہ عنہ نے اس کو کہا کہ آپ وضو کرنے کی جگہ پر جائیں اور وضو کریں، پھر مسجد جا کر دو رکعت نماز پڑھیں اور یہ دعا کریں: ”اللهم إني أسألك وأتوجه إليك بنبينا محمد عَلَيْهِ السَّلَامُ نبِيُ الرَّحْمَةِ، يَا مُحَمَّدُ عَلَيْهِ السَّلَامُ إِنِّي ←“

اس کا جواب یہ ہے کہ اس میں روح بن صلاح ہے۔^۱ جس کو ابن حبان اور حاکم نے ثقہ اور ابن معین نے ضعیف کہا ہے۔ نیز یہ واقعہ جمہور صحابہ کے خلاف ہے، کیونکہ حضرت عمر بن الخطبؓ کے دور میں جب قحط پڑا تو اس وقت حضرت عمر بن الخطبؓ نے حضرت عباس بن علیؓ کو لے کر دعا کی اور فرمایا:
یا اللہ جب ہم میں رسول اللہ ﷺ موجود تھے تو ہم ان سے دعا کرایا کرتے تھے، اب ان کے چچا کو لائے ہیں۔^۲

اس سے صاف معلوم ہوتا ہے کہ اس حدیث میں جو آنحضرت ﷺ کی قبر مبارک کے پاس بیٹھ کر ”یا مُحَمَّد“ کہہ کر دعا کرنی مردی ہے،^۳ ایک شاذ عمل ہے، اس لیے شاذ عمل سے

◀ اتو جہ بک إلى ربک عزو جل فیقضی لی حاجتی ”اور اپنی حاجت ذکر کریں، پھر میرے پاس آئیں، میں آپ کے ساتھ چلوں گا۔ تو وہ آدمی گیا اور اس نے ایسے ہی کیا، پھر حضرت عثمان بن عفان رضی اللہ عنہ کے دروازے پر آیا، درب ان اس کو حضرت عثمان رضی اللہ عنہ کے پاس پکڑ کر لے گیا، تو انہوں نے اس کو چٹائی پر بٹھا دیا اور فرمایا، آپ کام بتائیے؟ تو اس نے اپنی ضرورت ذکر کی، انہوں نے اس کو پورا کر دیا اور کہا کہ تو نے اب تک اپنی ضرورت ہی ذکر نہیں کی تھی اور فرمایا: تجھے جب بھی کوئی ضرورت ہو تو میرے پاس آؤ، پھر وہ آدمی عثمان بن حنیف کو ملا تو ان کو کہا: ”جزاك الله خيراً“ وہ تو میری ضرورت کو دیکھتے ہی نہیں تھے کہ آپ نے ان سے میرے متعلق بات کی، تو عثمان بن حنیف نے کہا کہ واللہ میں نے ان سے کوئی بات نہیں کی، لیکن میں ایک دن رسول اللہ ﷺ کے پاس حاضر تھا کہ ایک نایبنا آیا اور اس نے اپنے نایبنا پن کی شکایت کی، آپ نے فرمایا: تو صبر کر! اس نے کہا: میرا کوئی قائد ہی نہیں ہے، اس وجہ سے مجھے تکلیف ہوتی ہے، آپ نے فرمایا: وضو کر کے دور کھت پڑھو اور پھر یہ دعا مانگو۔ عثمان بن حنیف کہتے ہیں کہ اللہ کی قسم ہم ابھی اس مجلس سے اٹھنے نہیں تھے وہ آدمی گویا اسے بھی کوئی تکلیف بھی نہیں تھی۔ یہ قصہ ضعیف اور منکر ہے۔ ملاحظہ ہو: التوسل وأنواعه (ص: ۹۰، ۷۶)

۱ اس میں روح بن صلاح نہیں بلکہ روح بن القاسم ہے، جیسا کہ طبرانی کبیر اور صغیر میں موجود ہے، ام البن حجر رضی اللہ عنہ نے اس کو تقریب میں ”ثقة حافظ“ کہا ہے لیکن اس قصے کے ضعف کا سبب ”شیب بن سعید“ متكلم فیہ راوی ہے۔ البتہ وسیلہ کے جواز کے لیے طبرانی کبیر (۲۴ / ۳۵۱، ۳۵۲) سے ایک روایت پیش کی جاتی ہے، لیکن اس کی سند میں روح بن صلاح منفرد ہے اور کئی محدثین نے اس کو ضعیف کہا ہے۔ ملاحظہ ہو: الضعیفۃ (۲۳)

۲ صحیح البخاری: کتاب الاستسقاء، باب سؤال الناس الإمام الاستسقاء إذا قحطوا (۱۰۱۰)

۳ طبرانی کبیر (۲۴ / ۳۵۱) کی ایک ضعیف روایت کی طرف اشارہ ہے۔ ملاحظہ ہو: الضعیفۃ (۲۳)

استدلال کرنا درست نہیں۔ نیز قبر پر پہنچ کر ”یا رسول اللہ“ کہنا درست ہے،^۱ جیسے ہر قبرستان میں جا کر ”السلام علیکم یا اہل القبور“ کہنا درست ہے،^۲ بلکہ آنحضرت ﷺ کو، چونکہ آپ پر درود و سلام پیش ہوتا ہے،^۳ یا استحضار خیال کی صورت میں کہہ سکتا ہے۔ باقی جن روایتوں میں آنحضرت ﷺ کو بعض لوگوں نے آپ کی وفات کے بعد نبہ کی صورت میں پکارا ہے،^۴ ان سے محل نزاع پر استدلال درست نہیں۔

امر ثانی: ایسی خصوصیت کی صورت جس سے ہر فرد تعظیم عبادت بن جاتا ہے، وہ خصوصیت انتہائی ذلت قلبی ہے، اور یہی عبادت کا معنی ہے، جس کا مطلب یہ ہے کہ اللہ تعالیٰ کی صفات مختصہ اور افعال مختصہ سے کسی صفت یا فعل کو ملحوظ رکھ کر اس کے آگے تعظیم کرنا، اگر اس صفت مختصہ یا فعل مختص کو مخلوق میں سمجھ کر اس کے آگے تعظیم کی جائے، تو مخلوق کی عبادت ہوگی۔

علم غیر مختص اور بلا اسباب و آلات کام کرنا، جیسے ”کن فیکون“ کو قدرت سے تعبیر کرتے ہیں، ان دونوں کو یا ان میں سے ایک کو کسی مخلوق میں فرض کر کے اس کے آگے تعظیم کرنا، مثلاً اس کا ذکر کرنا یا اس کو پکارنا یا اس کے لیے کھڑا ہونا یا جھکنا یا سجدہ کرنا یا مال دینا یا منت ماننا، اعتقاد مذکور کے ساتھ منوع اور حرام ہوگا۔ یاد رکھنا چاہیے کہ بعض دفعہ ”کن فیکون“ سے سرعت وجود مراد ہوتا ہے، وہ یہاں مراد نہیں۔

^۱ ابن عمر رضی اللہ عنہ سے یہ کہنا ثابت ہے۔ (سنن کبریٰ للبیهقی: ۵/۲۳۵)۔ شیخ البانی رحمۃ اللہ علیہ نے اس کی سند کو صحیح کہا ہے۔ (فضل الصلاة على النبي، (ص: ۸۱، برقم: ۱۰۰) اس پر مزید بحث کے لیے دیکھیے: الجواب الباهر في زوار المقابر لشیخ الإسلام ابن تیمیہ رحمہ اللہ (ص: ۶۰)

^۲ ضعیف. سنن الترمذی: کتاب الجنائز، باب ما يقول الرجل إذا دخل المقابر (۱۰۵۳) اس کی سند میں قابوس بن ابی طبيان ضعیف ہے۔ البتہ یہ الفاظ ثابت ہیں: ”السلام علی اہل الدیار من المؤمنین والمسلمین...“، صحیح مسلم: کتاب الجنائز، باب ما یقال عند دخول القبور والدعاء لأهلها (۲۲۵۶)

^۳ صحیح. سنن ابی داود: کتاب الصلاة، باب فضل یوم الجمعة وليتها (۱۰۴۷) نیز دیکھیں: الصحیحة (۱۵۲۷)

^۴ صحیح البخاری: کتاب المغازی، باب مرض النبی صلی اللہ علیہ وسلم ووفاته (۱۶۳۰)

مسئلہ استعانت

تمہید:

کامِ دو قسم کے ہیں، ایک وہ جن میں مخلوق کو قدرت ہے اور نفع رسانی کے لیے مجاز ہے اور اس میں کوئی مانع شرعی نہیں ہے، ایسے امور میں مخلوق سے مدد لینے میں کوئی حرج نہیں۔
قرآن مجید میں ہے:

﴿فَاسْتَغَاثُهُ الَّذِي مِنْ شَيْعَتِهِ عَلَى الَّذِي مِنْ عَدُوِّهِ﴾ [التتصص: ٢٨/١٥]

”موسیٰ علیہ السلام کی جماعت کے آدمی نے ان سے اس آدمی کے خلاف مدد چاہی جو اس کا دشمن تھا۔“

﴿وَتَعَاوَنُوا عَلَى الْبِرِّ وَالتَّقْوَى﴾ [المائدہ: ٥/٢]

”یکل اور تقوی پر ایک دوسرا کی مدد کرو۔“

﴿وَإِنْ اسْتَنْصَرُوكُمْ فِي الدِّينِ فَعَلَيْكُمُ النَّصْرُ﴾ [الأنفال: ٨/٧٢]

”اگر تم سے دین کے بارہ میں مدد چاہیں تو ان کی مدد کرو۔“

اب اموات نیک ہوں یا بد اس میں کوئی شبہ نہیں کہ ان کو حیات برزخی حاصل ہے، جس کی حقیقت سے ہم نا آشنا ہیں، اللہ تعالیٰ نے ہم کو بتایا ہے کہ ایک شخص ایک ویران بستی پر گزر را تو اس نے کہا کہ اللہ تعالیٰ اس کو کیسے زندہ کرے گا؟ اللہ تعالیٰ نے اس کو سوال مار دیا، جب زندہ کیا تو اس سے پوچھا تم کس قدر ٹھہرے ہو؟ تو اس نے کہا کہ ایک دن یا دن کا کچھ حصہ۔

یہ واقعہ اللہ عز وجل نے تیسرے پارے میں ذکر کیا ہے۔^①

اس سے صاف معلوم ہوتا ہے کہ مرنے کے بعد دنیا کی باتوں کے ساتھ انسان کا کوئی تعلق

نہیں ہوتا، اللہ تعالیٰ جس قدر چاہے ان کو مطلع کر دے۔ اللہ تعالیٰ آخرت میں کفار کو کہیں گے: ”تم کتنی مدت دنیا میں ظہرے ہو؟ تو کہیں گے ایک دن یا دن کا کچھ حصہ۔“ یہ بھی قرآن مجید میں ہے۔^۱

اسی طرح قرآن مجید میں ہے:

﴿إِنَّكَ لَا تُسْمِعُ الْمَوْتَى﴾ [النساء: ۸۰] ”تم مردوں کو نہیں سناتے۔“

حضرت عائشہؓ نے اس آیت سے سامعِ موتی کی نفی کی ہے^۲ مگر جس وقت یا جس لفظ کو اللہ تعالیٰ چاہے پہنچا دے، اب تخصیص میں جہاں نص وارد ہوا سی پر اقتصار چاہیے۔ حدیث بخاری میں ہے کہ دفن کے بعد جب آدمی لوٹتے ہیں تو قبر والا جوتوں کی آواز سنتا ہے۔^۳ یہ وقت خصوصیت ہے۔ اسی طرح بعض روایتوں میں ہے کہ سلام کو صاحبِ قبر سنتا ہے۔^۴ اسی طرح رسول

الله ﷺ کے لیے مردی ہے کہ اگر آپ کی قبر کے پاس درود پڑھا جائے تو آپ سنتے ہیں۔^۵

یہ بھی یاد رکھنا چاہیے کہ شہداء کی زندگی عام مومنوں کی زندگی سے اعلیٰ درجہ کی ہے، اسی طرح انبیاء ﷺ کی زندگی شہداء سے برتر اور بلند ہے، ان کے اجساد کو مٹی نہیں کھاتی۔^۶ جس سے صاف معلوم ہوتا ہے کہ انبیاء ﷺ کے اجساد زمین میں ہی رہتے ہیں، اگر زمین میں نہ رہتے تو یہ کہنا کہ ”مٹی نہیں کھاتی“، بے معنی ہوتا ہے۔ باقی باوجود اس امر کے کہ ان کا تعلق قبر کے ساتھ ہوتا ہے اور اعلیٰ علیین میں ہوتے ہیں، باقی حالات بزرخ کو ہم پوری طرح نہیں سمجھ سکتے کیونکہ ان کا تعلق روح سے ہے اور روح کی حقیقت سے ہم بے علم ہیں۔

^۱ [المؤمنون: ۱۱۲، ۱۱۳]

^۲ صحيح البخاري، برقم (۳۹۸۰)

^۳ صحيح البخاري، برقم (۱۳۳۸)

^۴ ضعیف. شعب الإیمان للبیهقی (۱۷/۷) برقم (۹۳۹۶) نیز دیکھیں: فتاویٰ ابن تیمیہ (۴/۲۹۵) یہ روایت ضعیف ہے۔ تفصیل کے لیے دیکھیں: السسلة الضعیفة (۴۴۹۳)

^۵ موضوع. شعب الإیمان (۲۱۸/۲) اس کی سند میں مروان راوی ”متهم بالکذب“ ہے۔ اس حدیث کو امام ابن تیمیہ اور ابن عبد الهادی نے موضوع قرار دیا ہے۔ تفصیل کے لیے دیکھیں: الصارم المنکی (ص: ۲۱۵) السسلة الضعیفة (رقم: ۲۰۳)

^۶ صحيح. سنن أبي داود: كتاب الصلاة، باب فضل يوم الجمعة وليلتها، (۱۰۸۵)

باقی ارواح شہداء کے متعلق یہ آیا ہے کہ سبز پرندوں میں رہتے ہیں، جنت میں جس جگہ چاہتے ہیں چرتے رہتے ہیں اور عرش کے نیچے قدمیلوں میں آرام کرتے ہیں۔^① دنیا میں ان کی آمد و رفت کا کہیں ذکر نہیں۔ باقی جو آنحضرت ﷺ نے سابق انبیاء ﷺ کو مختلف مقامات میں دیکھا ہے^② اس کا یہ مطلب نہیں کہ وہ دنیا میں ہیں، بلکہ آپ پران کے بزرخی حالات منکشf ہوئے۔ بہر کیف مرنے کے بعد ہر شخص کا تعلق دنیا سے منقطع ہو جاتا ہے، جس قدر اور جس وقت اللہ تعالیٰ چاہے مطلع کر دے۔ حدیث میں ہے کہ رسول اللہ ﷺ پر امت کے اعمال پیش کیے جاتے ہیں۔^③ مگر اس پیشی سے امت کے افراد کی تفصیلی حالت معلوم نہیں ہوتی۔ صحیح بخاری کی حدیث جو گزر چکی ہے کہ آنحضرت ﷺ جب حوض کوثر پر ہوں گے، بعض آدمیوں کو فرشتے پکڑ کر لے جائیں گے، آپ فرمائیں گے میرے صحابہ ہیں، حکم ہو گا کہ آپ کو معلوم نہیں ہے لوگ آپ کے بعد مرتد ہو گئے تھے اور اسی پر مرے، اس سے صاف معلوم ہوتا ہے کہ آپ کو تفصیل معلوم نہیں۔

باقی بزرگوں کو جو رسول اللہ ﷺ کی آمد و رفت کا بعض حالات میں انکشاف ہوا ہے وہ بھی ایک حالت بزرخی کا انکشاف ہے۔ باقی جو بعض نے اس سے یہ نتیجہ نکلا ہے کہ آنحضرت ﷺ عالم شہادت میں جسد عذری کے ساتھ اپنے صحابہ کے ساتھ یا اکیلے سیر کرتے رہتے ہیں۔ یہ بات صرف ان کی رائے ہے، جو قطعاً دوسری ادله کے خلاف ہے، جن سے معلوم ہوتا ہے کہ آپ کا جسم مبارک قبر میں مدفن ہے اور قیامت کو سب سے پہلے آپ کی قبر پھٹے گی۔^④ اسی طرح بعض لوگوں کا یہ کہنا کہ کبھی کبھی بعض اشخاص کا تعلق بعض ارواح اموات کے ساتھ ہو جاتا ہے، اس وقت ان کو پکارنا اور ان سے باتیں کرنا اور ان سے دعا کرنا جائز ہے۔ حالانکہ یہ ایک توہین ہے، جس کی حقیقت صرف اتنی ہے کہ بعض دفعہ بزرخی حالت کا انکشاف ہوتا ہے اور کبھی جس مشترک میں ان کی صورت منقطع ہو جاتی ہے، جس میں اصلیت کا شائستہ بھی نہیں ہوتا، بزرخی حالت کا

^① صحیح مسلم، برقم (۱۸۸۷)

^② صحیح البخاری، برقم (۳۲۰۷)

^③ ضعیف۔ مسنند البزار (۳۰۸ / ۵) برقم (۱۹۲۵) اس حدیث کی سند میں ”عبدالجید بن ابی رواذ“ پر کلام کیا گیا ہے۔ نیز اس حدیث کے جملہ طرق ضعیف ہیں۔ ملاحظہ ہو: السلسۃ الضعیفة (۹۷۵)

^④ صحیح البخاری: کتاب الخصومات، باب ما یذكر في الأشخاص والخصومه بين المسلمين واليهود (۲۴۱۲)

انکشاف یہ بھی ایک محمل بات ہے، جس کی تفصیل عام فہم نہیں، اس لیے اس کا ذکر چھوڑا جاتا ہے۔
کبھی استغراق فی الخيال کی وجہ سے ارواح اموات کی آمد و رفت کا سلسلہ نظر آتا ہے،
اس وقت شیطان کے دجل و فریب کا بھی بہت بڑا اثر ہوتا ہے، ہاں اگر کوئی صحیح غلطی کی بنا پر
یا استغراق کی صورت میں غافل ہو کر کبھی کچھ کہہ دے تو وہ ایک حد تک معدور ہو گا۔

برزخ میں بعض انبیاء علیہم السلام کے جو اعمال مذکور ہیں ^① وہ دنیا کے اعمال کی طرح نہیں کیونکہ
دنیا ہی دارِ عمل ہے۔ ”إِذَا ماتَ الْإِنْسَانُ انْقَطَعَ عَمْلُهُ“ ^② جب انسان مر جاتا ہے تو اس کا عمل
منقطع ہو جاتا ہے۔

یعنی مرنے کے بعد مکلف نہیں رہتا، وہاں اعمال اس بنا پر نہیں ہوتے کہ ان کو ثواب
ملے، وہ یا تو بطور غذا ہوتے ہیں یا بعض بطور تفویض کے، مثلاً رسول اللہ ﷺ وفات کے بعد
امت کے لیے استغفار بطور تفویض کرتے ہیں۔ ^③ اس کا مطلب یہ ہے کہ دنیا میں آپ جب
کسی کے لیے دعا کرتے تھے تو اس کی دو صورتیں ہوتی تھیں:

ایک: یہ کہ خدا تعالیٰ نے آپ کو اس بات کا حکم دیا کہ گنہگار کے لیے دعا کریں۔

دوم: اس لیے کہ آپ مکلف ہیں اور دعا کرنا دوسرے شخص کے لیے اصلاح کی کوشش کرنا ہے
اور یہ عمل صالح ہے جس کے آپ مکلف تھے، اس لیے آپ دنیا میں لوگوں کی استدعا پر
دعا کرتے کیونکہ دعا کرنا ایک نیک کام ہے اور نیک کام کرنے سے درجہ بلند ہوتا ہے۔

مگر برزخ میں آپ جو دعا کرتے ہیں اس لیے نہیں کرتے کہ نیک کام ہے، میں کروں
گا تو ثواب ملے گا، کیونکہ وفات کے ساتھ اس قسم کا عمل منقطع ہو جاتا ہے۔ اب آپ کے
استغفار کی یہی صورت ہے کہ اللہ تعالیٰ نے آپ کو استغفار کے کام پر لگا یا ہے۔ اب جناب
سرورِ کائنات علیہ السلام کی بزرخی حالت کا ہم کو تفصیلی علم نہیں، اس لیے ہم آپ کے اعمال کی حد بندی
نہیں کر سکتے، مگر اتنا جانتے ہیں جتنا شان آپ کا تھا، اگر اس شان کا کوئی اقتضا ہے تو اس کے

^① صحيح مسلم: كتاب الإيمان، باب ذكر المسيح ابن مريم وال المسيح الدجال (١٧٢)

^② صحيح مسلم: كتاب الوصية، باب ما يلحق الإنسان من الثواب بعد وفاته (١٦٣٢)

^③ ضعیف. مسنند البزار (١٩٦٥) تفصیل کے لیے دیکھیں: الضعیفة (٩٧٥)

مطابق حکمت الٰہی سے آپ کام کرتے ہیں، مگر آپ کے فرمودہ کے مطابق اتنا ضرور کہہ سکتے ہیں کہ آپ ثواب کے لیے کام نہیں کرتے بلکہ دعا کی دو شقوں میں سے آپ صرف تفویض کی شق پر عمل کرتے ہیں، جس کے لیے اذن خاص کی ضرورت ہے۔ اس لیے ہمارا یہ اعتقاد ہے کہ رسول اللہ ﷺ کو یہ کہنا کہ میرے لیے آپ دعا کریں، جائز نہیں، کیونکہ فرشتوں کی طرح آپ بھی اپنے اختیار سے کام نہیں کرتے بلکہ حکم الٰہی کے تابع ہیں۔ اس لیے جمہور صحابہ نے فقط کے وقت آپ کی قبر مبارک پر جا کر دعا نہیں کی، اگر ایک دونے کی ہوتی وہ جماعت کے مقابلے میں کوئی جنت نہیں۔ حضرت عمر بن الخطابؓ کے زمانہ میں قحط پڑا تو بلال نے قبر پر جا کر کہا کہ آپ دعا کریں، ان کو خواب میں آنحضرت ﷺ ملے کہ عمر سے کہو دعا کرے۔^① جس سے صاف معلوم ہوتا ہے کہ قبر پر جا کر دعا کی درخواست کرنا جائز نہیں۔

فرشته مختلف کاموں پر مامور ہیں، ان کا بھی یہی حال ہے، وہ خدا کے امر کے تابع ہیں۔ ایک دفعہ رسول اللہ ﷺ نے حضرت جبرائیل علیہ السلام کو کہا تھا کہ ہماری زیارت کے لیے زیادہ آیا کرو تو یہ آیت اتری:

﴿وَمَا نَنْزَلُ إِلَّا بِأَمْرِ رَبِّكَ﴾^② ”ہم صرف تیرے رب کے حکم سے اترتے ہیں۔“

اور دوسری آیت ہے:

﴿لَا يَعْصُونَ اللَّهَ مَا أَمْرَهُمْ وَيَفْعَلُونَ مَا يُؤْمِرُونَ﴾ [التحریم: ٦/٦٦]

”وہ اللہ تعالیٰ کی نافرمانی نہیں کرتے جو حکم ہوتا ہے وہی کرتے ہیں۔“

اب فرشتوں سے بھی دعا کرنی ایک بے معنی شے ہے، جنوں کو مسخر کرنا حضرت سلیمان علیہ السلام کے ساتھ مخصوص ہے۔^③ اگر خوشی سے خدمت کریں تو الگ چیز ہے، انسان کی طاقت جسمانی و روحانی کی کیفیت اور مقدار معلوم ہے۔

^① ضعیف۔ مصنف ابن أبي شيبة (٦/٣٥٦) برقم (٣٢٠٠٢) اس کی سند میں مالک الدار مجہول راوی ہے۔ ملاحظہ ہو: التوسل وأنواعه (ص: ١١٦-١٢٤)

^② صحيح البخاري: كتاب بدء الخلق ، باب ذكر الملائكة صلوات الله عليهم (٣٢١٨)

^③ صحيح البخاري: كتاب الصلاة ، باب الأسير والغريم يربط في المسجد (٤٦١)

مقصد:

اب غیر اللہ کی استعانت مختلف امور میں ہو سکتی ہے:

اول: وہ امور جس کی قدرت صرف خدا تعالیٰ کو ہے جیسے عمر کا بڑھانا، کم کرنا، ایجاد شفا، ہدایت کا پیدا کرنا، گناہ بخشنما، لکھے ہوئے کو مٹانا وغیرہ، ایسے امور میں غیر اللہ کو پکارنا قطعاً حرام و شرک ہے۔

دوم: وہ امور جو مخلوق کی قدرت کے ماتحت ہیں مگر جس سے مدد چاہی جاتی ہے اس کی قدرت میں نہیں، جیسے پتھر سے روٹی پانی مانگنا۔

سوم: وہ امور جن کی قدرت تو اس چیز کو ہے جس سے مدد چاہی جاتی ہے مگر اس کے اختیار میں نہیں، جیسے فرشتوں سے ان امور میں مدد مانگنی جوان کے سپرد ہیں یا اصحاب قبور سے ان امور میں فریاد رسی کرنا جس کے متعلق یہ معلوم ہے کہ وہ کام کرتا ہے کہ اس کا اختیاری کام اس معنی سے نہیں کہ جو چاہے کرے اور اجازت کی ضرورت نہ ہو، جیسے ان سے یہ کہنا کہ ہمارے لیے اللہ تعالیٰ سے دعا کرو، ان امور مذکورہ میں مدد مانگنی بھی عبث اور بے معنی ہے۔ فرمایا:

﴿وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمٍ الْقِيَمَةِ﴾ [الأحقاف: ۵]

”کون بہت بڑا گمراہ ہے اس شخص سے جو اللہ کے سوا ایسے شخص کو پکارتا ہے جو اس کی بات قیامت تک پوری نہیں کرتا۔“

اس کے بعد ان کی اس دعا کو عبادت کہا ہے، فرمایا:

﴿وَإِذَا حُشِرَ النَّاسُ كَانُوا لَهُمْ أَعْدَاءَ وَكَانُوا بِعِبَادَتِهِمْ كُفَّارِينَ﴾

[الأحقاف: ۶/۴۶]

”جب لوگ جمع کیے جائیں گے تو یہ اپنے پکارنے والوں کے دشمن ہوں گے اور ان کی عبادت کے ساتھ کفر کریں گے۔“

یہاں دعا کا معنی جو عبادت کا کیا گیا ہے اس کا یہی معنی ہے کہ ایسے شخص کو پکارنا جو اس کی حاجت روائی پر قادر نہ ہو عبادت ہے۔ یہ مطلب نہیں کہ دعا سے مراد یہاں عبادت ہے۔

چہارم: کسی میں ”کن فیکون“ کی قدرت سمجھ کر اس سے مدد چاہنا، یہ بھی منع اور حرام ہے، کیونکہ یہ اللہ تعالیٰ کا خاصہ ہے۔

اس مسئلہ کا مطلب یہ ٹھہرا کہ سلسلہ اسباب کو ٹھیک طور پر حتی الوع استعمال کرنا اور فوق الاسباب غیبی طاقت کا مالک صرف اللہ تعالیٰ کو سمجھ کر صرف اسی سے مدد مانگنا توحید فی الاعساقانت ہے۔ دارمی میں ایک حدیث ہے، جس میں یہ ذکر ہے کہ مدینہ منورہ میں خط پڑا تو لوگوں نے حضرت عائشہ صدیقہ رض کے آگے شکایت کی، انہوں نے فرمایا کہ آنحضرت صلی اللہ علیہ وسلم کی قبر کو دیکھوا اور حجت اوپر سے کھول دو، انہوں نے ایسا کیا پھر بہت بارش ہوئی۔^①

اول: تو یہ روایت ضعیف ہے، اس میں ایک راوی عمرو بن مالک ہے جس کے متعلق تہذیب میں لکھا ہے:

”صدق لہ اوهام، بخطیء ویغرب“^② سچا ہے، اس کے بہت وہم ہیں، غلطی کرتا ہے اور عجیب و غریب حدیثیں بیان کرتا ہے۔

اور دوسرا راوی سعید بن زید بن درہم ہے، میزان میں ہے: میحی بن سعید کہتے ہیں کہ ضعیف ہے، سعدی فرماتے ہیں: ”لیس بحجه، یضعفون حدیثه“ جحت نہیں، اس کی حدیث کو ضعیف کہتے ہیں۔ نسائی وغیر نے کہا ہے: ”لیس بالقوی“ قوی نہیں ہے۔^③

تہذیب میں ہے: ”لا یحتاج به إذا انفرد“^④ جب منفرد ہو تو قابل احتجاج نہیں۔

دوم: اس حدیث سے یہ معلوم نہیں ہوتا کہ رسول اللہ صلی اللہ علیہ وسلم کی ذات بارکات سے مدد چاہی گئی ہو بلکہ آپ کی قبر پر جو رحمت کا نزول ہوتا تھا قبر کے کھل جانے سے اللہ تعالیٰ نے اس کو

^① ضعیف. سنن الدارمی (۱/۴۳) برقم (۹۳) اس حدیث کی سند میں سعید بن زید راوی ضعیف، جبکہ ابوالعمنان محمد بن فضل مختلط ہے۔ مزید تفصیل کے لیے دیکھیے: التوسل وأنواعه (ص: ۱۲۴ - ۱۲۸) (۵۱۳۹)

^② تہذیب التہذیب (۸/۹۶) تقریب التہذیب، رقم الترجمة (۳۱۸۵)

^③ میزان الاعتدال (۲/۱۳۸) برقم (۳۱۸۵)

^④ تہذیب التہذیب (۴/۳۳)

بصورت بارش نازل فرمایا، شاید حضرت عائشہ صدیقہ رض کو آنحضرت ﷺ کی جانب سے معلوم ہو کہ رحمت جو قبر پر نازل ہوتی ہے قبر کے کھل جانے سے وہ بارش کی صورت اختیار کرے گی، میرے بعد اگر قحط کی کبھی کوئی صورت پیش آئے تو ایسا کرنا تاکہ میری وفات کے بعد میرا مجزہ ظاہر ہو یا مائی صاحبہ نے خود بخود سمجھ لیا ہو، اس حدیث سے یہ معلوم نہیں ہوتا کہ صاحب قبر سے مدد مانگنی چاہیے اور نہ یہ کہ صاحب قبر سے مدد مانگنی جائز ہے۔^۱

باقی مشکوٰۃ کے حاشیہ میں امام شافعی سے امام موی کاظم کی قبر کے متعلق مردی ہے کہ اجابت دعا کے لیے مجرب ہے۔^۲ یہ ان پر افترا ہے۔ اسی طرح امام غزالی کی بات کوئی قبل اعتنا نہیں۔^۳

آیت: ﴿كَمَا يَئِسَ الْكُفَّارُ مِنْ أَصْحَابِ الْقُبُوْرِ﴾ [المتحنة: ۶۰] (جیسے نامید ہوئے کفار قبروں والوں سے۔) اس کا معنی کرنا کہ قبروں والوں سے کچھ حاصل نہیں ہوتا کفار کا خیال تھا۔ سلف کی تفسیر کے خلاف ہے، لہذا یہ تفسیر کسی طرح معترض نہیں۔

علامہ بیضاوی نے اس آیت کی تین طرح تفسیر بیان کی ہے:

اول: ”أَنْ يَعْنُوا“ یعنی اٹھائے جائیں۔

دوم: ”أُو يَشَابُوا“۔ بدله دیے جائیں۔

۱ شیخ الاسلام ابن تیمیہ رحمۃ اللہ علیہ فرماتے ہیں کہ حضرت عائشہ رض سے مقولہ یہ روایت سنداً ثابت نہیں ہے، نیز اس روایت کا جھوٹا ہونا اس سے بھی ثابت ہوتا ہے کہ حضرت عائشہ رض کی زندگی میں گھر میں کوئی روشن دان نہیں تھا، بلکہ جس طرح رسول اللہ ﷺ کے دور میں گھر کے کچھ حصے پر چھٹت تھی اور باقی کھلا ہوا تھا جس سے دھوپ گھر میں داخل ہوتی تھی، جیسا کہ صحیحین کی روایت میں ہے، پھر جب ولید بن عبد الملک کے دور میں مسجد نبوی کی توسعی کی گئی تو مجرہ نبوی کو مسجد میں داخل کر دیا گیا اور اس کے ارد گرد ایک بڑی دیوار بنادی گئی تو اس وقت یہ روشن دان رکھا گیا تاکہ بوقت ضرورت صفائی وغیرہ کے لیے اس سے یقیناً اترا جاسکے، تو اس روشن دان کا وجود حضرت عائشہ رض کی زندگی میں بالکل واضح جھوٹ ہے۔
ویکھیے: (الرد علی البكري، ص: ۶۸) التوسل وأنواعه (ص: ۱۲۶)

۲ مشکاة المصایح: کتاب الجنائز، باب زیارة القبور (۱/ ۱۵۴) رقم الہامش (۲)

۳ یعنی امام غزالی کا قول: ”من يستمد فی حیاته یستمد بعد مماته“ یعنی جس سے زندگی میں مدد طلب کی جاسکتی ہے، اس سے موت کے بعد بھی مدد طلب کی جاسکتی ہے۔ یہ قول بھی مشکوٰۃ کے گذشتہ حاشیہ ہی میں مذکور ہے۔

سوم: ”اوینالهم خیر منهم“۔ یا پنچے ان کو خیران سے۔^①

اس تیسری تفسیر کا اگر یہ مطلب ہو کہ کافر اس بات سے نامید ہیں کہ قبروں والوں کو زندوں سے کوئی خیر پنچے، مثلاً دعا کرنا، تو پھر یہ تفسیر اگرچہ سلف سے مروی نہیں، مگر بات فی نفسہ صحیح ہے۔ اگر یہ مطلب ہے کہ اس بات سے نامید ہو گئے ہیں کہ قبروں والوں سے ہم کو کوئی خیر پنچے، اگر قبروں والوں سے خیر کا پہنچانا اس صورت میں ہو جس کو ہم نے باطل کیا تو یہ تفسیر سراسر باطل ہے۔ اگر یہ مطلب ہے کہ اموات قیامت کو شفاعت کریں گے یا حضور سرور کائنات بغیر کسی کے سوال کے جو استغفار کرتے ہیں^② اس قسم کی خیر سے نامید ہیں، یہ بات اگرچہ فی نفسہ تو صحیح ہے مگر یہ تفسیر سلف سے مروی نہیں، اس لیے آیت سے استدلال باطل ہوا۔ باقی بزرگوں کے کلام میں جوار واح کی آمد و رفت اور ان کے فیوض کا ذکر ہے، وہ صرف اکشاف عالم مثال سے عبارت ہے، اس کا اس قسم کا مطلب لینا جو ہماری تحریر بالا کے خلاف ہو سراسر باطل ہے۔

^① تفسیر البيضاوی (۴۸۸/۲)

^② ضعیف۔ مسند البزار (۳۰۸/۵)

بشریت

رسول اللہ ﷺ کے بندے اور رسول ہیں اور سب پیغمبروں سے افضل ہیں، آپ ظاہر اور باطن میں سب انسانوں سے بہتر ہیں، اللہ تعالیٰ کی ذات بابرکات کا جزو نہیں، نہ خدا کا حصہ، نہ ہی اللہ تعالیٰ کے شریک، نہ اس کے مددگار اور نہ ہی انہوں نے جہاں میں کوئی ذرہ پیدا کیا ہے۔

نور تھے، آپ پر نور نازل ہوا، نور کے معنی ہیں کہ آنحضرت ﷺ سب عالم کے لیے ہادی راہنمایا ہیں، آپ کی سنت سے روشنی حاصل کرنی چاہیے، جو شخص ایسے نور کو چھوڑ کر پھر چھوٹے بڑے کے آگے روشنی حاصل کرنے کے لیے ہاتھ پھیلاتا ہے وہ ایسا ہے جیسے سورج کے ہوتے ہوئے دوپھر کو چراغ جلانے، نور اصل میں عرض ہے، جو قائم بالغیر ہے، آپ ﷺ عرض نہیں، ہاں البتہ آپ میں نور ہے، پس معنی کے لحاظ سے بھی نور ہیں۔

اس میں کوئی شبہ نہیں کہ رسول اللہ ﷺ بشر ہیں اور بشر مٹی سے پیدا کیا گیا ہے، لہذا آپ کی پیدائش مٹی سے ہے اور غذا چونکہ جزو بدن بنتی ہے اور غذا مٹی سے تیار ہوتی ہے، اس لحاظ سے بھی آپ کی پیدائش اسی سے ہے۔ قرآن مجید میں ہے:

﴿إِنَّنِي خَالِقٌ مَّبَشِّرًا مِّنْ طِينٍ﴾ [ص: ۳۸ / ۷۱]

”میں بشر کو کچھ سے پیدا کرنے والا ہوں۔“

جن آگ سے اور فرشتے نور سے پیدا کیے گئے ہیں، بنی نوع انسان کے لیے ایک فخر یہ ہے کہ ان سے اللہ تعالیٰ نے ایک ایسے عظیم الشان وجود کو پیدا کیا جن کو جنوں اور فرشتوں پر فوقيت حاصل ہے، انسانوں نے انبیاء ﷺ کے بارے میں ہمیشہ سے غلطی کی ہے، ان کی تتفیص کے درپے ہوئے، اس لیے کہ وہ بشر ہیں اور بشر کو اس قابل نہ سمجھا کہ وہ اپنے کمالات میں فرشتوں سے بڑھ جائے، انہوں نے یہ مطالبه کیا کہ بشر رسول نہیں ہو سکتا، فرشتہ ہونا چاہیے، ان لوگوں نے بشر کی حقیقت کو نہیں

سمجھا، اپنی خود بے عزتی کی، جیسے آج کل بعض لوگ یہ فتوی دیتے ہیں کہ جو آنحضرت ﷺ کو بشر کہے وہ کافر ہے، حالانکہ وہ نہیں سمجھتے کہ یہ عقیدہ تو کفار کا ہے نہ کہ اہل اسلام کا!! اور بعض نے یہ کہنا شروع کیا ہے کہ آپ بے مثل نورانی بشر ہیں، گویا بشر تو ہیں لیکن بے مثل ہیں۔ اگر بے مثل کہنے کا یہ مطلب ہے کہ آپ کی شان سب انسانوں سے برتر ہے تو اس سے یہ لازم نہیں آتا کہ آپ کو دیگر انسانوں سے کسی وجہ سے مناسبت نہیں، جب مناسبت کی نفی درست نہ ہوئی تو یہ کہنا درست ہوا کہ آنحضرت ﷺ بشریت میں دوسرے انسانوں کی طرح ہیں، شان میں بے مثل ہیں، اگر یہ مطلب ہے کہ آنحضرت ﷺ کسی وجہ سے بھی دیگر انسانوں کے مشابہ نہیں تو اس صورت میں قرآن مجید کی صریح مخالفت ہوگی، کیونکہ قرآن مجید نے صاف کہا ہے: ﴿قُلْ إِنَّمَا أَنَا بَشَرٌ مِّثْلُكُمْ﴾ [الکھف: ۱۸/۱۱۰] کہو کہ میں تو تم جیسا بشر ہوں۔ اور کسی حدیث میں نہیں آتا کہ آپ بشریت میں دوسروں کی مثل نہ تھے، جس جگہ مثبتت کی نفی ہے وہاں بشریت کا ذکر ہی نہیں۔ یہ بھی یاد رکھنا چاہیے کہ مثل کے ساتھ جس چیز کا ذکر ہو یا قرینہ سے معلوم ہو تو اسی شے میں مثبتت ثابت کی جائے گی۔ مثلاً ﴿بَشَرٌ مِّثْلُكُمْ﴾ (بشر تمہاری طرح) میں ”مثل“ کا لفظ بشر کے ساتھ ذکر کیا گیا ہے تو اس جگہ بشریت میں مماثلت مراد ہوگی۔ اور آیت:

﴿وَمَا مِنْ دَآبَةٍ فِي الْأَرْضِ وَلَا طَيْرٌ يَطِيرُ بِجَنَاحِيهِ إِلَّا أُمُّهُ أَمْثَالُكُمْ﴾
[الأنعام: ۳۸/۶]

”زمیں کے سارے جانوروں اور پرلوں سے اڑنے والے پرندے تمہاری طرح اتنیں ہیں۔“ میں جانوروں اور پرندوں کے ساتھ انسان کی امت ہونے میں مماثلت ہوگی۔ حضور ﷺ کے سایہ نہ ہونے کی حدیث صحیح نہیں، اس پر شرح مواہب میں تصریح کی گئی ہے۔^①

^① شرح مواہب اللدنیہ (۴ / ۲۵۳، ۲۵۴)

نوٹ : عقلی اور نقلي ادلہ سے یہ ثابت ہوتا ہے کہ رسول اللہ ﷺ کا سایہ تھا۔ اس مسئلہ پر شرح وسط کے لیے ملاحظہ ہو: ”ظل رسول صلی اللہ علیہ وسلم“۔ از مولانا عبدالقدیر حصاری رحمۃ اللہ علیہ۔

قدم بوسی

احادیث میں دست بوسی کا ذکر ہوتا ہے^① مگر یہ صحابہ کا عام دستور نہیں تھا، جو لوگ آپ کی خدمت میں رہتے ان سے دست بوسی کا رواج زیادہ نہیں ملتا۔ قدم بوسی کا ذکر میں نے احادیث کی معتبر کتابوں میں نہیں دیکھا، یہ رجل بوسی کا ذکر ہے^② اور عربی زبان میں ”رِجْل“ کا اطلاق پاؤں سے لے کر کنج ران^③ تک ہوتا ہے اور رجل بوسی میں قدم بوسی کا اختال ہے۔

اس قدم بوسی کی دو صورتیں ہیں:

ایک: کبرسُنی یا محبت کی وجہ سے۔

دوم: علوشان کے لیے۔

کبرسُنی کی صورت، جیسے اولاد والدین کی دست بوسی یا رجل بوسی کرے، محبت کی صورت میں جیسے والد اولاد کو اور والدین اولاد کو بوسے دیں، اور علوشان جیسے کسی کو نبی، ولی یا عالم بزرگ یا باڈشاہ سمجھ کر بوسہ دیا جائے۔ کبرسُنی کی صورت میں تو قیر و عزت مقصود ہوتی ہے اور محبت کی صورت میں اپنی محبت کا جوش باعث ہوتا ہے یا انظہار محبت غرض ہوتی ہے، علوشان کی صورت میں دوسرے کی تعظیم اور اپنی تحقیر غرض ہوتی ہے۔

شق ثانی یعنی علوشان کی بنا پر دوسرے کی دست بوسی یا رجل بوسی کرنا، ان دونوں سے قدم بوسی صرف رسول اللہ ﷺ کے ساتھ مخصوص ہے، باقی کسی شخص کی علوشان کی بنا پر رجل

① صحيح. صحيح سنن أبي داود للألباني: كتاب الآداب ، باب ما جاء في القيام (٥٢١٧)

② ضعیف. سنن ابن ماجہ، كتاب الأدب، باب الرجل يقبل يد الرجل (٣٧٠٥) - اس حدیث میں عبداللہ بن سلمہ راوی مختلط ہے۔ (تهذیب التهذیب: ٥/٢٤٢)

③ یعنی ران کا آخری حصہ جس کے بعد آگے پیٹ شروع ہوتا ہے۔

بوسی نہیں کرنی چاہیے، کیونکہ اس کی اگر عام اجازت دے دی جائے تو عبادت غیر اللہ کا خطرہ ہوتا ہے کیونکہ جہاں دوسرے کی شان بلند ہو تو انسان بعض دفعہ مرعوب ہو کر قدم بوسی کرتا ہے، کبھی اس میں قدرت ”کن فیکون“ کا تصور آنے لگتا ہے، اور قدم بوسی چونکہ سجدے کے قریب ہوتی ہے اس لیے اس میں شرک کی آمیزش کا احتمال ہوتا ہے، یہی وجہ ہے کہ صحابہ نے آنحضرت ﷺ کے بعد رجل بوسی کو علوشان کی بنا پر چھوڑ دیا تھا، پھر علوشان کی بنا پر دست بوسی کا رواج تھا اور وہ بھی کم۔

کبر سنبھال کے لیے اس میں شرک کی آمیزش کا چند اس احتمال نہیں، اس لیے یہ اگر شاذ و نادر ہو تو کوئی حرج نہیں۔ حضرت علیؓ نے حضرت عباسؓ کی رجل بوسی کی۔^① اس کی وجہ نہ تھی کہ حضرت عباس کی شان بڑی تھی بلکہ وہ ان کے چچا بکر زلہ والد کے تھے، اس میں کبھی شرک کی آمیزش کا احتمال نہیں تھا، لہذا اہل اسلام کو اہل اللہ کی قدم بوسی سے پرہیز کرنا چاہیے۔ تبرک کے متعلق بھی بہتر یہی ہے کہ آنحضرت ﷺ کے علاوہ کسی دوسرے شخص کی چیز بطور تبرک نہیں رکھنی چاہیے۔ آنحضرت ﷺ کے صحابہ نے کسی دوسرے صحابی کی شے کو بطور تبرک نہیں رکھا، بعض اس کے جواز کے قائل ہیں۔ امام ابو سحاق فرماتے ہیں:

”فالظاهر في مثل هذا النوع أن يكون مشروعا في حق من ثبتت ولايته واتباعه لسنة رسول الله صلى الله عليه وسلم، وأن يتبرك بفضل وضوئه، ويتدلىك بنخامتة، ويستشفى بآثاره كلهما، ويرجى نحو مما كان في آثار المتبوع الأصل صلى الله عليه وسلم^② إلا أنه عارضنا في ذلك أصل مقطوع به في متنه، مشكل في تنزيله، وهو أن الصحابة رضي الله عنهم بعد موته عليه السلام لم يقع من أحد منهم شيء من ذلك بالنسبة إلى من خلفه، إذ لم يترك النبي صلى الله عليه وسلم بعده في الأمة أفضل من أبي

^① صحيح. الأدب المفرد (٩٧٦) اس کی سند میں مذکور راوی ”صہیب مولیٰ ابن عباس“، کو امام علی امام ابن حبان نے ثقہ قرار دیا ہے، لہذا یہ روایت صحیح ہے۔ دیکھیں: الثقات للعجمی (٦٠٥) الثقات لابن حبان (٣٨١/٤)

^② صحيح البخاری: كتاب الشروط، باب الشروط في الجهاد (٢٧٣٢، ٢٧٣١)

بکر الصدیق رضی اللہ عنہ، فہو کان خلیفته، ولم یفعل به شيء من ذلك، ولا عمر رضی اللہ عنہ، وهو کان أفضل الأمة بعده، ثم كذلك عثمان، ثم علي، ثم سائر الصحابة الذين لا أحد أفضل منهم في الأمة، ثم لم یثبت لواحد منهم من طريق صحيح معروف أن متبركا تبرك به على أحد تلك الوجوه أو نحوها، بل اقتصرت فيهم على الاقتداء بالأفعال والأقوال والسير التي اتبعوا فيها النبي صلی اللہ علیہ وسلم، فهو إذاً إجماعاً منهم على ترك تلك الأشياء۔^①

تبرک کے متعلق ظاہر تو یہی معلوم ہوتا ہے کہ ہر دلی اور قبیع سنت کے وضو کے بقیہ کے ساتھ تبرک حاصل کیا جائے اور اس کی تھوک کو ملا جائے اور اس کے آثار سے شفا طلب کی جائے، جیسے رسول اللہ ﷺ کے صحابہ کرتے تھے، مگر اس کے معارض ایک ایسی دلیل ہے جو ثبوت میں قطعی اور بیان حکمت میں مشکل ہے، وہ یہ ہے کہ صحابہ نے آپ کی وفات کے بعد کسی پچھلے آدمی کے ساتھ یہ معاملہ نہیں کیا، آنحضرت ﷺ نے اپنے بعد ابو بکر رضی اللہ عنہ سے افضل کوئی نہیں چھوڑا، وہی آپ کے خلیفہ تھے، ان کے ساتھ یہ معاملہ نہیں ہوا، نہ ہی حضرت عمر رضی اللہ عنہ کے ساتھ، ابو بکر رضی اللہ عنہ کے بعد وہ سب سے افضل تھے، اسی طرح حضرت عثمان رضی اللہ عنہ اسی طرح حضرت علی رضی اللہ عنہ پھر سب صحابہ جن سے بڑھ کر کوئی امت میں افضل نہیں، پھر کسی سے بند صحیح مردی نہیں کہ کسی نے گزشتہ صورتوں میں سے کسی صورت میں ان میں سے تبرک حاصل کیا ہو۔ صرف صحابہ کے اقوال و افعال و خصال کی پیروی کرے، جن میں وہ آنحضرت ﷺ کی پیروی کرتے تھے، یہ صحابہ سے اجماع ہے کہ ان چیزوں کو چھوڑنا چاہیے۔

اس کے بعد اس کی وجہ بیان کی ہے، فرماتے ہیں: اس تبرک کی دو وجہ ہو سکتی ہیں:
اول: یہ کہ اس تبرک کو صرف آنحضرت ﷺ کے ساتھ مخصوص مانا جائے، تو اس صورت میں آپ کے بعد کسی اور بزرگ کی اشیاء کو بطور تبرک استعمال کرنا بدعت ہو گا۔

دوم: اس لیے تبرک کو چھوڑ دیا ہو کہ عوام حد سے متجاوز ہو کر شرک میں بٹانا ہوں۔^①

اس لیے حضرت عمر رض نے اس درخت کو کاٹ دیا تھا، جس کے نیچے آنحضرت صلی اللہ علیہ وسلم نے بیعت لی تھی۔^②

مذکوہ میں ہے کہ نبی صلی اللہ علیہ وسلم نے ایک دن وضو کیا، آپ کے اصحاب نے آپ کے وضو کے مستعمل پانی کو ملنا شروع کیا تو آپ نے فرمایا کہ ایسا کیوں کرتے ہو؟ تو انہوں نے کہا: اللہ اور اس کے رسول کی محبت کے لیے، تو نبی صلی اللہ علیہ وسلم نے فرمایا: جس کو اس بات کی خوشی ہو کہ اللہ اور اس کے رسول کے ساتھ محبت کرے یا اس سے اللہ اور رسول محبت کریں تو وہ جب بات کرے تو سچ بولے اور جب امانت رکھی جائے تو امانت ادا کرے اور ہمسایہ سے ہمسایگی اچھی کرے۔ اس کو یہی نے شعب الایمان میں ذکر کیا ہے۔ اس سے معلوم ہوتا ہے کہ تبرک سے اتباع اچھی چیز ہے۔^③

^① الاعتصام للشاطبي (٢٧٧/٢)

^② ضعیف. مصنف ابن أبي شيبة (٢/٤٨) برقم (٧٥٤٥) اس کی سند میں انقطاع ہے۔ تفصیل کے لیے دیکھیے: تحذیر الساجد من اتخاذ القبور مساجد للألباني (ص: ٩٣، ٩٤)

^③ حسن. شعب الإيمان (٢/٢٠١) برقم (١٥٣٣) مشکاة المصايح (٤٩٩٠) نیز دیکھیں: الصحیحة (٢٩٩٨)

عرس

قبوں پر سال بسال میلہ لگانا، وہاں طرح طرح کے ناجائز کام کرنا، اس کی حرمت دو وجہ سے ہے:

۱۔ ایک اس وجہ سے کہ اس میں ناجائز کام ہوتے ہیں۔

۲۔ دوم: اس وجہ سے کہ قبوں کو عید بنانا منع ہے۔
نسائی میں ہے:

”ولا تجعلوا قبری عیداً، وصلوا على فإن صلاتكم تبلغني حيثما كنتم“^۱

”میری قبر کو عید مت بناو اور مجھ پر درود کیجو، تمہارا درود مجھے پہنچ گا جہاں کہیں تم ہو گے۔“

اس سے معلوم ہوتا ہے کہ سال بسال قبر پر اجتماع منع ہے۔ بعض روایات میں ہے کہ رسول اللہ ﷺ قبور شہداء پر ہر سال جایا کرتے تھے۔^۲ اس سے عرس کا جواز نہیں لکھتا کیونکہ عرس تو وفات کی تاریخ پر اجتماع کا نام ہے اور حدیث میں صرف قبور شہداء پر جانا ثابت ہوتا ہے، نیز آپ نے کوئی تاریخ معین نہیں فرمائی تھی کیونکہ آنحضرت ﷺ ہر سال احد کی تاریخ پر مدینہ میں حاضر نہیں ہوتے تھے۔ فتح مکہ کے موقع پر آپ نے وہ ایام مکہ ہی کے گرد نواح میں گزارے، ہر سال جانے سے خاص تاریخ میں جانا ثابت نہیں ہوتا۔ لہذا تاریخ معین یعنی روز وصال اور اجتماع کے ثابت نہ ہونے سے عرس ثابت نہ ہوا۔ نیز قصداً کبھی آپ نے قبرستان کو وعظ کی جگہ مقرر نہیں فرمایا، اتفاقاً کبھی جنازہ میں بیٹھے بیٹھے آپ بیان کر دیا کرتے تھے۔^۳

بعض نے جو حدیث ”میری قبر کو عید نہ بناو۔“ کا یہ معنی کیا ہے کہ عید کی طرح برس میں

۱ صحیح. سنن أبي داود: كتاب المتناسك، باب زيارة القبور (٢٠٤٢) یہ روایت سنن نسائی میں نہیں بلکہ سنن أبي داود میں مرwoی ہے۔

۲ اسے سیرت النبی ﷺ میں ابن کثیر نے واقدی سے نقل کیا ہے اور واقدی محدثین کے نزدیک بالاجماع ضعیف ہے۔ تفصیل کے لیے دیکھیں: میزان الاعتداں (٣/٢٦٦)

۳ صحیح البخاری: كتاب الجنائز، باب موعدة المحدث عند القبر (١٣٦٢)

صرف دوبارہی نہ آیا کرو، یہ بالکل غلط ہے، کیونکہ جمعہ بھی اہل اسلام کے نزدیک ایک عید ہے اور سال میں بہت دفعہ آیا کرتا ہے۔ نیز اس کے بعد کا لفظ ”مجھ پر درود بھیجو، تمہارا درود مجھے پہنچے گا جہاں کہیں تم ہو“، اس تاویل کو باطل کرتا ہے کیونکہ اس کا یہ مطلب ہے کہ درود بھیجنے کے لیے یہاں آنے کی کوئی ضرورت نہیں، یعنی درود بھیجنے کے لیے یہاں اجتماع نہیں چاہیے۔

قبروں پر قبے بنانا:

”عن أبي الهياج الأسدِي قال: قال لي علي: ألا أبعثك على ما بعثني عليه رسول الله صلى الله عليه وسلم ألا تدع تمثلا إلا طمسه، ولا قبراً مشرفا إلا سويته“، رواه مسلم۔^①

ابوالہیاج اسدی کہتے ہیں کہ مجھے حضرت علیؓ نے فرمایا: میں آپؐ کو اس کام کے لیے نہ بھیجنوں جس پر مجھے رسول اللہ ﷺ نے بھیجا تھا؟ جو تصویر ملے اس کو مٹا دو اور جو قبر بلند ہو اسے برابر کر دو۔

بعض نے یہ کہا ہے کہ اس کی سند میں حبیب بن ابی ثابت مدرس ہے اور ”عن“ کے ساتھ روایت کرتا ہے، اس کا جواب تدریب الراوی میں یہ دیا گیا ہے کہ مسلمین سے جو احادیث صحیحین میں ”عن“ کے ساتھ مروی ہیں، وہ سماں پر مجموع ہیں، کیونکہ ان کی صحت پر اتفاق ہے۔^② پھر اس حدیث پر بڑا اعتراض یہ کیا گیا ہے کہ یہ حدیث رفع شہر^③ (یعنی ایک باشت قبر کو بلند کرنا) والی احادیث کے خلاف ہے۔

جواب: ان میں کوئی خالفت نہیں، کیونکہ برابر کرنے سے مراد ایک باشت کرنا ہے۔

پھر اس کے بعد کہا ہے کہ وہابیوں کو لازم ہے کہ وہ ثابت کریں کہ مسلمانوں نے جب قبے بنائے، تب حضور ﷺ نے حضرت علیؓ کے گرانے کے لیے بھیجا ہو۔ مگر جواب کے لیے اگر شروع حدیث پر غور کرتے تو اس چیخ کا جواب موجود تھا، کیونکہ حضرت علیؓ نے ابوالہیاج کو بھیجا تو اس وقت اسلام کا زمانہ تھا، اگر کسی نے بنائے بھی ہوتے تو ان کے گرانے کا حکم ہوتا کیونکہ اعتبار لفظ کے عموم کا ہوتا ہے۔

① صحيح مسلم: كتاب الجنائز ، باب الأمر بتسوية القبر (٩٦٩)

② تدریب الراوی (١/١٢٢)

③ حسن. صحيح ابن حبان: كتاب التاريخ ، باب ذكر وصف قبر المصطفى ﷺ وقدر ارتفاعه من الأرض (٦٦٣٥) نیز دیکھیے: أحكام الجنائز للألباني رحمه الله (ص: ١٩٥)

ایک اور حدیث میں ہے:

”عن جابر قال: نهى رسول الله صلى الله عليه وسلم أن يحصلن القبر،

وأن يقعد عليه، وأن يبنى عليه“ رواه مسلم^①

حضرت جابر رض کہتے ہیں کہ نبی ﷺ نے قبر کو چونا گھ کرنے اور اس پر بیٹھنے اور اس پر عمارت بنانے سے منع فرمایا ہے۔

حضرت عمر رض نے حضرت زینب رض کی قبر پر جو خیمه نصب کیا تھا^② وہ صرف گرمی سے بچاؤ کے لیے تھا کہ قبر کو گردے والوں کو گرمی کی تکلیف نہ ہو۔^③ یہ نہیں معلوم ہوتا کہ وہ دائمی تھا۔ اسی طرح امام حسین کی لڑکی اور امام حسن بن حسن کی بیوی نے اپنے شوہر کی وفات کے بعد ان کی قبر پر خیمه گاڑا، تو وہ قبر کے لیے نہیں بلکہ اپنے رہنے کے لیے تھا۔ اسی لیے جب اس کو اکھاڑ لائیں پھر ہاتھ کی آواز سے ان کو ملامت بھی ہوئی۔^④ یعنی قبر پر پڑھنا کسی طرح صحیح نہیں۔

بعد کے بعض علماء نے جو اس کے جواز کا فتوی دیا ہے ان کا قول احادیث کے خلاف ہونے کی وجہ سے مردود و باطل ہے۔ باقی آنحضرت صلی اللہ علیہ وسالم کی قبر پر صحابہ نے عمارت نہیں بنائی بلکہ آپ کو گھر میں دفن کیا گیا تھا، گھر میں کسی ضرورت کی وجہ سے دفن کرنا اور شے ہے۔ رسول اللہ صلی اللہ علیہ وسالم کو گھر میں دفن کرنے کی وجہ بعض احادیث میں یہ بیان کی گئی ہے کہ کہیں لوگ آپ کی قبر کی پرستش نہ شروع کر دیں،^⑤ اور آج کل قبے بنانے ہی سے پرستش شروع ہوتی ہے۔

^① صحيح مسلم: كتاب الجنائز، باب النهي عن تحصيص القبر والبناء عليه (٩٧٠)

^② ضعیف. مصنف ابن أبي شیبۃ (٣/٢٤) برقم (١١٧٥١) اس کی سند میں انقطاع ہے، کیونکہ محمد بن منکدر کا عمر رض سے سماع ثابت نہیں ہے۔

^③ تفصیل کے لیے دیکھیں: مستدرک حاکم (٤/٢٥) برقم (٦٧٧٥) مصنف عبد الرزاق (٣/٤٣١) برقم (٦٢٠٧) محمد بن ابراہیم بن الحارث کی عمر رض سے ملاقات نہیں ہے، بلکہ یہ تو عمر رض کی وفات کے بعد پیدا ہوئے، تھے اس لیے یہ سند بھی انقطاع کی وجہ سے ضعیف ہے۔

^④ ضعیف. امام بخاری رض (كتاب الجنائز ، باب ما يكره من اتخاذ المساجد على القبور) تعلیقاً یہ روایت لائے ہیں۔ ابن حجر رض نے تعلیق التعلیق (٢/٤٨٢) میں اسے موصول بیان کیا ہے مگر وہ محمد بن حمید کی وجہ سے ضعیف ہے۔

^⑤ صحيح البخاری: كتاب الجنائز، باب ما يكره من اتخاذ المساجد على القبور (١٣٣٠)

کیا اللہ تعالیٰ کو حاضر ناظر کہنا جائز ہے؟

قرآن مجید اور حدیث شریف میں صیغہ فعل، جو ”نظر“ سے مشتق ہے، اللہ تعالیٰ کی ذات کے لیے استعمال ہوا ہے۔ سورہ اعراف میں ہے:

﴿فَيَنْظُرُ كَيْفَ تَعْمَلُونَ﴾ [الأعراف: ١٢٩] دیکھئے گا تم کیسے عمل کرتے ہو۔

ظاہراً لفظ حاضر کے اطلاق میں کوئی خبر معلوم نہیں ہوتی، ہاں لفظ ناظر کا استعمال حدیث شریف میں صاف موجود ہے۔ نبی ﷺ نے فرمایا:

”إِنَّ اللَّهَ مُسْتَخْلِفُكُمْ فِيهَا فَنَاظِرُ كَيْفَ تَعْمَلُونَ“ (مسلم) ①

”اللَّهُ تَعَالَىٰ تَمْ كُوزِ مِنْ كَالِ خَلِيفَهُ بَنَانِ وَالاَّ هِيَ پَھْرَدِ يَكْھِنَهُ وَالاَّ هِيَ تَمْ كَيْسَهُ عَمَلَ كَرَتَهُ هُوَ“

لفظ حاضر کے معنی اگر عالم یا شہید کے ہوں تو اس کے اطلاق میں بھی کوئی حرج نہیں، اگر حاضر کا یہ معنی ہو کہ اللہ تعالیٰ بذاته ہر جگہ موجود ہے تو یہ کہنا ناجائز ہے، کیونکہ اللہ تعالیٰ مخلوق سے باسَنْ یعنی جدا ہے، اس کو ہر جگہ کہنا درست نہیں۔

اللہ تعالیٰ پر اسماء کا اطلاق عام اہل سنت کے نزدیک توثیقی ہے۔ اور معتزلہ، کرامیہ اور بعض اہل سنت کا یہ مذهب ہے کہ جب کسی صفت کا ثبوت اللہ تعالیٰ کے لیے عقل کے نزدیک معلوم ہو تو جو لفظ اس پر دال ہو اس کا اطلاق درست ہے، قاضی ابو بکر باقانی کا بھی یہی مذهب ہے، مگر ایسا لفظ نہ ہو جس سے ایسی چیز کا وہم پڑے جو ذات باری تعالیٰ کے لائق نہیں، یہی وجہ ہے کہ اللہ تعالیٰ کو موجود قدیم کہا جاتا ہے، حالانکہ ان کا اطلاق سمع سے کوئی ثابت نہیں۔ یہ بھی یاد رکھنا چاہیے کہ جن الفاظ یا صفات کا باری تعالیٰ اور مخلوق دونوں پر اطلاق ہوتا ہے، جب مخلوق پر ان کا اطلاق ہو تو اس صورت میں ایک خصوصیت زائدہ پیدا ہو جاتی ہے، اور جب اللہ سمجھانہ و تعالیٰ پر اطلاق ہو تو وہ خصوصیت زائدہ جو اصل معنی میں معتبر نہیں مگر ممکن میں لازم ہے اس کا

① صحیح مسلم: کتاب الرقاق، باب أَكْثَرُ أَهْلِ الْجَنَّةِ الْفَقِيرَاءِ (۲۷۴۲)

اعتبار باری تعالیٰ میں نہیں کرنا چاہیے۔ مثلاً سننا جب انسان پر بولا جاتا ہے تو کان کا سوراخ اور اس میں پٹھے کا ہونا اور ہوا کا حرکت کر کے سوراخ میں داخل ہونا وغیرہ ایک لازمی چیز ہے، جس کے بغیر سننا انسان میں نہیں پایا جاتا، لیکن جب اللہ تعالیٰ پر اس کا اطلاق ہو تو یہ چیزیں وہاں نہیں خیال کرنی چاہیں۔ اللہ سبحانہ و تعالیٰ کی تمام صفات کا یہی حال ہے۔

بعض نے جو یہ کہا ہے کہ اسماء اصطلاحیہ کا اطلاق باری سبحانہ پر بجز تاویل حرام ہے، یہ بالکل بے ہودہ اور باطل ہے، کیونکہ جو توقیف کے قائل ہیں وہ ہر طرح ان کا اطلاق منع قرار دیتے ہیں، خواہ تاویل کرے یا نہ کرے، اور جو توقیف کے قائل نہیں وہ جیسے اسماء توقیفیہ مشترکہ میں خصوصیت زائدہ کی نفی کرتے ہوئے اطلاق کرتے ہیں اسی طرح یہاں اگر اس کا نام تاویل والا ہے تو تاویل دونوں میں ہوئی، اگر اس کا نام تاویل والا نہیں تو بلا تاویل دونوں کا اطلاق درست ہوا، جس نے یہ فرق کیا ہے اس نے اصل بات پر غور نہیں کیا۔

بعض نے کہا ہے کہ ناظر آنکھ کی پتلی کو بھی کہتے ہیں، اس لیے اطلاق بدون تاویل منع ہے۔ میں کہتا ہوں کہ لفظ ناظر جیسے پتلی کو کہتے ہیں ویسے ہی اسم فاعل کا صینہ بھی ہے اور مشترک لفظ قرینہ اور عرف کی بنا پر ایک خاص معنی پر بولا جاسکتا ہے، جیسے ”جبار“ اللہ تعالیٰ کو بھی کہتے ہیں اور لمبی کھجور پر بھی اس کا اطلاق ہوتا ہے، مشترک کا اطلاق قرینے یا عرف کی بنا پر ہو تو اس کو تاویل نہیں کہتے بلکہ غلبہ ظن کی بنا پر کسی معنی کو ترجیح دینا تاویل کہلاتا ہے:

”أَمَا الْمَؤْوِلُ فَمَا تَرَجَحَ مِنَ الْمُشْتَرِكِ بَعْضُهُ وَجْوهُهُ بِغَالِبِ الرَّأْيِ“ (نور الأنوار) ^①

مشترک جس کی بعض وجوہ کو غالب رائے سے ترجیح دے دی جائے تو وہ مَؤْوِل ہے۔

کیا رسول اللہ کو ہر جگہ حاضر ناظر کہنا درست ہے؟

جواب: حاضر ناظر کا لفظ بولنے سے یہ معلوم ہوتا ہے کہ آپ ہر جگہ موجود ہیں اور سب کچھ دیکھ رہے ہیں، ہر وقت ہر چیز کو دیکھنا یہ باری تعالیٰ کا خاصہ ہے، اس لیے یہ کہنا شرک ہے اور ہر جگہ موجود ہونا ایک محال امر ہے، اگر ان دونوں لفظوں کا یہ مفہوم لیا جائے کہ آپ پر

امت کے اعمال پیش ہوتے ہیں،^① اس لیے حاضر ناظر کا یہ معنی عرف کے خلاف ہے، اس لیے یہ لفظ بدون قرینہ بولنا درست نہیں۔ نیز آپ پر اعمال کا پیش ہونا اس بات کو مستلزم نہیں کہ آپ کو جیسے روئیت کے وقت انکشاف ہوتا ہے، انکشاف ہو جائے، اگر کسی وقت آپ کو انکشاف ہوا بھی ہے تو اس کا مستمر ہونا ثابت نہیں، لہذا ہر وقت یا بدون قرینہ کسی خاص وقت میں آپ کو حاضر و ناظر کہنا درست نہیں۔



^① رسول اللہ ﷺ پر امت کے اعمال کا پیش کیا جانا ثابت نہیں، جس کی تفصیل گزر چکی ہے۔

الحمد لله الذي نور قلوب المؤمنين بنور كتابه وسنة نبيه، وأغناهم بهما عن آراء المبتدعين بتكميل الشرع الذي اختاره لصفيه، وسلام على عباده الذين اصطفى من بريته، لا سيما خاتم النبيين الذي سد سبل التحرير بتحريم التعمق والتنازع والبدع وتکلف القياس، وأوضح المحجة باطلاع شمس الحق لمن يريد أن يسلكها من غير نبراس، وعلى آله وأصحابه الذين هم نجوم الهدایة وبدور الولاية، بلغوا الشرع كما هو ولم يبدلوا تبديلا، من كان مستنا فلیستان بهم، اختارهم الله لصحبة نبيه وإقامة دینه، وعلى من تبعهم من الأئمة الحيار وفقهاء الأمصار ومحدثي الأقطار. أما بعد:

برادران اسلام کی خدمت میں انتہا ہے کہ اللہ تعالیٰ نے انسان کو اپنی عبادت کے لیے بنایا، عبادت کا طور طریقہ بنانے کے لیے انبیاء ﷺ کو مبعوث فرمایا، کیونکہ انسان، خواہ کتنا ہی عاقل اور پاکیزہ دل ہو، سوائے وہی کے معلوم نہیں کر سکتا کہ کون سا طریقہ اللہ تعالیٰ کی شان کے موافق اور اس کی روحانی اصلاح کے لیے مناسب ہے، یہ سلسلہ آدم ﷺ سے شروع ہوا اور حضرت محمد رسول اللہ ﷺ پر ختم ہوا۔ قرآن مجید آخری کتاب اور سنت رسول اس کا کامل بیان ہے۔ دین کے وہ تمام تقاضے جن میں ہدایت وہی اور بیانِ رسول کی ضرورت تھی ان میں پورے کردیے گئے، اب صرف اس بات کی ضرورت ہے کہ ہم اعتقاد اور عمل میں کتاب و سنت کو دستور اعمال بنائیں اور دین کے معاملے میں ان ہی کے ارشادات کو کافی سمجھیں، مگر آج کل نئے نئے طریقے، رسوم اور رواجات دین کے اصلی معاملات کے ساتھ اس طرح خلط ملٹ ہو گئے ہیں کہ ایک عام آدمی کے لیے بہت مشکل ہے کہ سنت اور بدعت میں تمیز کر سکے، اس لیے مناسب سمجھا کہ ایک بدعت مروجہ یعنی کھانے پر فاتحہ کے جواز اور عدم جواز کے مسئلہ پر کچھ لکھا جائے۔

سبب تالیف:

اس تحریر کا اصل باعث یہ ہے کہ ۱۳۵ھ میں ایک رسالہ "جواز فاتحہ علی الطعام" میری نظر سے گزرا، جس میں اسی مسئلہ مذکورہ کو بصورت استفسار لکھ کر اس کا جواب دیا گیا تھا۔ مجیب نے جواز فاتحہ علی الطعام کو ثابت کرنے کی کوشش کی ہے۔ مجیب کے دلائل کا ذخیرہ چند رسائل ہیں جن کے جوابات دوسری طرف سے لکھے جا چکے ہیں مگر پھر بھی بعض عوام کی غلط فہمی کا احتمال ہے، اس لیے یہ تحریر سپرد قلم ہے۔

الاستفتاء:

عبارت استفتاء، جو اس رسالہ میں درج ہے، یہ ہے:

الاستفتاء: کیا فرماتے ہیں علماء دین و مفتیان شرع متین اس مسئلہ میں کہ کوئی مسلمان کسی خواندہ آدمی کے سامنے طعام رکھ کر یہ کہے کہ کچھ کلمہ کلام اور قرآن مجید کی سورتیں پڑھ کر فلاں کی روح کو ایصال ثواب کرو، تب وہ کچھ سورتیں قرآن مجید کی اور درود شریف وغیرہ پڑھ کر دعا مانگے کہ یا اللہ تو اس قرآن مجید کا ثواب، جو میں نے پڑھا ہے اور اس قرآن مجید کا ثواب جو اس وقت میرے سامنے موجود ہے، فلاں کی روح کو پہنچا، اس پر حاضرین بھی آمین آمین کہیں، اور فوت شدہ کو اس کی وفات کے تیرے، ساتویں اور چالیسویں روز یا آگے پیچھے اس قسم کی امداد پہنچائیں۔ تو یہ فعل ان کا حرام ہے یا حلال؟

حافظ محمد^① وہابی ساکن گوندلانوالہ ضلع گوجرانوالہ حرام و بدعت شرعی کہتا ہے۔ اس کو مدلل بیان کرو، تاکہ اہل سنت والجماعت کے ایمان کو ترقی ہو اور وہابی غیر مقلدوں کی فریب دہی ملیا میٹ ہو۔ بینوا تو جروا۔ اللہ خیر!

اس کا جواب اس طرح شروع کیا ہے:

الجواب: اس مسئلہ کو سمجھنے سے پیشتر چار امور کا جانتا ضروری ہے:

اول: تعریف حلال۔ دوم: تعریف بدعت شرعی۔ سوم: تعین یوم۔ چہارم: کید وہابی۔

^① محدث گوندل اوی ۃاللہ مراد ہیں۔

آگے ان چار امور کو بیان کیا ہے۔ امر دوم اور سوم کا زیادہ حصہ ”انوار ساطعہ“ سے لیا گیا ہے، جو مفتی عبدالسیع کی تصنیف ہے، جس کا ایک جواب مولوی عبدالجبار صاحب نے دیا ہے^①، اور ایک مولوی خلیل احمد صاحب نے بنام ”براہین قاطعہ“ لکھا ہے۔

جواب سے پہلے ناظرین کی توجہ چند امور کی طرف منعطف کرائی جاتی ہے:

۱۔ صرف ان عبارتوں کا جواب دیا جائے گا جن کا مسئلہ زیر بحث سے تعلق ہے، یعنی مصنف کی سب وشتم، لعن اور طعن کا جواب نہیں دیا جائے گا۔

۲۔ اس استفتاء میں بعض امور اس قسم کے ہیں جن کو حکم (جو ایسا عدم جواز) کی بنیاد کہنا زیادہ موزوں ہے، مگر مؤلف نے ان سے بحث میں بالکل تعریض نہیں کیا۔ وہ مندرجہ ذیل ہیں:

۱۔ صدقہ خود کرنا اور ایصالِ ثواب دوسرے سے کرانا۔

۲۔ ثواب موهوب کا ہبہ کرنا۔

آنکندہ بحث سے پہلے اس امر کو ذہن نشین کرنا ضروری ہے کہ صورت مسئولہ کے جواز کے لیے مندرجہ ذیل اشیاء کا ثابت کرنا ضروری ہے:

(۱) کلمہ و کلام کا ثواب میت کو پہنچتا ہے۔ (۲) طعام کا ثواب میت کو ملتا ہے۔ (۳) دوسرے شخص سے جو ثواب بطور ہبہ پہنچے، اس کا ہبہ کرنا جائز ہے؟ (۴) زندہ کو ثواب ہبہ ہو سکتا ہے۔ (۵) صدقہ کوئی کرے اور ہبہ کوئی اور شخص کرے یہ ثابت ہے؟ (۶) محض صدقہ کرنے سے ثواب نہیں پہنچتا۔ (۷) تیسرا اور دیگر مردیہ دنوں کی تخصیص بصورت سنت جائز ہے۔ (۸) اس کی ممانعت خاص طور پر یا عام صورت میں ثابت نہیں۔ (۹) بعض آیات اور سور کی تخصیص جیسے راجح ہے، ہبہ ثواب میں جائز ہے؟ (۱۰) ان تمام امور کے جمع ہونے سے کوئی منوع شے پیدا نہیں ہوتی۔ (۱۱) کیا عوام ان پابندیوں کو ضروری تو نہیں سمجھتے؟

عام طور پر مانعین نمبرے سے لیکر آخری پانچ چیزوں کو ممانعت کی وجہ قرار دیتے ہیں۔ چھ چیزوں پر بحث کرتے ہیں۔ کبھی ضمناً نمبر ۲، ۵ کا بھی ذکر کرتے ہیں۔ نمبر ۳، ۴ سے بحث ان

^① جس کا نام ”البراهین القاطعة في رد الأنوار الساطعة“ ہے۔ یہ کتاب مولانا عبدالجبار عمر پوری جلالی کی تصنیف ہے۔ دیکھیں: جماعت الہمدیث کی تصنیفی خدمات، از محمد مستقیم سلفی (ص: ۲۳۳)

رسالوں میں کم ہوتی ہے، نمبر ۱، ۲ میں عام طور پر مانعین اور مجوزین متفق ہیں، نمبر (۱) میں امام شافعی اور امام مالک مخالف ہیں۔^① اگرچہ بعض اہل حدیث اس کے قائل ہیں مگر بعض اہل حدیث اس مسئلہ میں امام شافعی اور امام مالک کے ہم نوا ہیں۔ سردست ہم اس رسالہ میں انھی امور سے بحث کریں گے جن کو صاحب رسالہ نے لکھا ہے۔

^① تفصیل کے لیے دیکھیں: الفقه الإسلامی و أدلته (۲ / ۱۵۸۰)

شرعی بدعت کی تعریف

مؤلف نے لکھا ہے:

”ہر مسلمان کو بدعت شرعی سے بغض رکھنا چاہیے، کیونکہ اس کا مرتكب جنہی ہے، مگر بدعت شرعی کی تعریف کا جانا ضروری ہے۔ امام شافعی فرماتے ہیں:

”ما أحدث وخالف كتاباً أو سنة أو أثراً أو إجماعاً فهو البدعة الضلالة،

و ما أحدث من الخير، ولم يخالف ذلك، فهو البدعة المحمودة“^①

یعنی ہرئی بات جو مخالف کتاب اللہ یا مخالف سنت رسول اللہ یا مخالف اقوال صحابہ یا مخالف اجماع ہو، سو وہ گمراہی والی بدعت ہے اور ایسا نیک کام جوان کے مخالف نہ ہو، سو وہ بدعت قابل ثنا ہے۔

اور بعض علماء نے بدعت کی تعریف میں فرمایا ہے:

”البدعة مالم يكن على عهد رسول الله ﷺ وهي على قسمين: حسنة و سيئة“^②

”بدعت وہ ہے جس کا وجود رسول اللہ ﷺ کے زمانے میں نہ ہو، یہ دو قسم پر حسنة اور سیئہ“
جو مؤلف نے کہا ہے انوار ساطعہ سے لیا ہے مگر بلاحوالہ نقل کر دیا ہے۔ انوار ساطعہ میں چونکہ اس سے زیادہ تفصیل ہے، اس لیے اس کی کچھ عبارت نقل کی جاتی ہے۔ جس کے بعد ان عبارات کی حقیقت بیان کی جائے گی۔ انوار ساطعہ میں ایک جگہ اس طرح لکھا ہے:

”بدعت کی تعریف جو اگلے علماء فرما چکے ہیں اور مولوی محمد اسحاق ”مائیہ مسائل“^③

^① فتح الباری میں یہ الفاظ منقول ہیں: ”ما أحدث وخالف كتاباً أو سنة أو أثراً أو إجماعاً فهو البدعة الضلالة، وما أحدث من الخير، ولم يخالف ذلك، فهو البدعة المحمودة“ (٣٥٣ / ١٣)

^② شیخ عز الدین بن عبدالسلام، امام نووی اور ابو شامہ رضی اللہ عنہم نے بھی بدعت کی یہی تعریف کی ہے۔ ملاحظہ ہو: البدعة للدكتور عزت على عطية

^③ مائیہ مسائل (ص: ۹۱) طبع مکتبہ توحید و سنت پشاور

میں نقل کر چکے ہیں، ہم بطور خلاصہ لکھتے ہیں۔ جو علماء بدعت کی تقسیم مانتے ہیں، وہ کہتے ہیں: ”البدعة مالم یکن فی عهد رسول اللہ صلی اللہ علیہ وسلم“ پھر اس کی دو قسمیں کرتے ہیں: ایک حسنة اور دوسرا سیئہ۔^① اور ایک جگہ یہ تعریف ذکر کر کے لکھتے ہیں:

”پھر حضرت کے بعد اگر صحابہ بھی ایجاد کریں تو ان علماء کے نزد یک وہ بدعت ضلالت ہے، لامد ہبوب غیر مقلدوں کا اس پر عمل ہے۔“^۲ انتہی

میں کہتا ہوں کہ یہ تعریف جن علماء سے نقل کی گئی ہے ان میں سے بعض بدعت کی تقسیم حسنة اور سیئہ کی طرف کرنے کے قائل ہیں اور بعض تقسیم کے قائل نہیں، بلکہ ہر بدعت کو سیئہ ہی سمجھتے ہیں، ان کا اختلاف لفظی ہے، جو علماء تقسیم کے قائل ہیں وہ اس تعریف مذکور کا یہ مطلب بیان کرتے ہیں کہ جس چیز کا وجود خارجی آنحضرت ﷺ کے وقت نہ ہو وہ بدعت ہے۔ اس تعریف کی بنا پر بدعت کی تقسیم ہو سکتی ہے، اور جو لوگ باوجود اس کے کہ وہ بدعت کی تعریف یہی کرتے ہیں تقسیم کے قائل نہیں وہ وجود سے مراد وجود شرعی لیتے ہیں، یعنی جس چیز کے جواز پر کوئی شرعی دلیل آنحضرت ﷺ کے عہد میں نہ ہو وہ بدعت ہے۔ خواہ وہ شے اس وقت خود موجود نہ تھی۔

”قال النووی: البدعة کل شيء عمل على غير مثال سبق، وفي الشرع:

إحداث مالم یکن فی عهد رسول الله ﷺ“ (مرقاۃ، ص: ۱۷۸)^۳

بدعت ہر اس کام کو کہتے ہیں جس کی پہلے نظر موجود نہ ہو، اور شرع میں ایسی شے کے نکالنے کا نام ہے جو آنحضرت ﷺ کے زمانے میں نہ ہو۔

یہ تعریف اگرچہ دونوں فریق (تقسیم کے قائل اور غیر قائل) مع مسلک پر منطبق ہو سکتی ہے مگر امام نووی چونکہ تقسیم کے قائل ہیں اس لیے ان کے قول کا وہی مطلب لینا چاہیے جس سے بدعت کی حسنة اور سیئہ کی طرف تقسیم ہو سکے۔ پس ان کے قول کا مطلب یہ ہو گا کہ بدعت اس کام کے نکالنے کا نام ہے جس کا خارجی وجود آنحضرت ﷺ کے زمانے میں نہ ہو۔

انوار ساطعہ میں بدعت کی تین اور تعریفیں بیان کی ہیں اور ان کی تردید کی ہے۔ چنانچہ لکھتے ہیں:

^۱ البدعة للدكتور عزت على عطية (ص: ۱۹۷ ، ۱۹۸)

^۲ أنوار ساطعه (ص: ۳۶)

^۳ المرقاۃ (۱ / ۳۶۸)

”بدعت میں چند قول ہیں، قول اول یہ ہے کہ مؤلف تذکیر الاخوان نے تو اپنے طائفہ کا دستور اعمال یہ ٹھہرایا ہے کہ جو بات قرون ثلاثہ میں ایجاد کی گئی ہے اس کو سنت کہتا ہے، جو بعد میں ہوئی اس کو بدعت بتاتا ہے، اور جو چیز بدعت ہے وہ کل ضلالت ہے اور سیئے ہے۔ اور دوسرا قول یہ ہے کہ جو چیز بعد صحابہ اور تابعین کے نکالی جائے وہ بدعت ہے، اور نامشروع، یہ مائیہ مسائل کے سوال چہل ہشتم میں لکھا ہے:

”امرے کہ منقول بنا شد ازاً خضرت وصحابہ وتابعین غیر مشروع است... إلی أن قال: قراءة الكافرون إلى الآخر مع الجمع مکروہ لأنها بدعة، لم ينقل

^① ذلك عن الصحابة والتابعين“

اب دیکھنا چاہیے کہ یہ تقریر ایک نمبر زیادہ چڑھی ہوئی ہے مولوی اسماعیل سے بھی، ان کی تقریر میں توقع تابعین معتبر تھے اور اس تقریر سے بالکل ندارد ثابت ہوئے۔ تیسرا قول یہ ہے کہ صحابہ کا فعل تو سنت میں داخل ہے لیکن صحابہ کے بعد جو فعل حادث ہو وہ بدعت ہے اور ضلالت ہے، چنانچہ جلد اول مکتوبات مجددیہ کے مکتوب ایک سو چھیساں میں ہے:

”ہر چہ در دین محدث و مبتدع گشته کہ در زمان خیر البشر و خلافا راشدین او نہ بوده، علیہ و علیہم الصلوات التسلیمات، اگرچہ آں چیز در روشنی مثل فلق صبح بود، ایں ضعیف رابا جمع کہ با او ہستند گرفتار عمل آں محدث نہ گرداند“^②

اور اسی کتاب کے اخیر میں لکھا ہے:

”فعليكم بالاقتصار على متابعة سنة رسول الله ﷺ والاكتفاء على اقتداء

^③ أصحابه الكرام“

دیکھو! اس کلام سے تبع تابعین تو کیا خود گروہ تابعین بھی اڑے ہوئے ہیں، پس

^① مائیہ مسائل (ص: ۸۱) یہ عبارت بلا ترجمہ ہے، عوام کے لیے ترجمہ لکھا جاتا ہے: سورہ کافرون کا پڑھنا اور اس کے لیے اجتماع کرنا مکروہ ہے، کیونکہ یہ بدعت ہے، صحابہ اور تابعین سے منقول نہیں۔ (مؤلف)

^② مکتوبات مجددیہ (۱/۳۱۲، ۳۱۱) اردو، طبع اسلامی کتب خانہ لاہور

^③ مکتوبات مجددیہ (۱/۳۲۲)

اس قول کے موافق ان کا قول فعل بھی واجب الاجتناب ہے۔^۱ انتہی

میں کہتا ہوں کہ یہ تمام اقوال معنی کے لحاظ سے متفق ہیں، ان میں صرف لفظی اختلاف ہے، ان میں تطبیق اس طرح ہو سکتی ہے کہ ان بزرگوں کے کلام میں وجود سے مراد وجود شرعی ہو، اور جس چیز کا شرعی وجود قرون ثلاثة میں ہوگا اس کا شرعی وجود پہلے دو قرون بلکہ ایک قرن میں بھی ہوگا، کیونکہ وجود شرعی سے مراد یہ ہے کہ اس کے جواز پر کوئی شرعی دلیل ہو، اور شرعی ادلہ جمہور اہل سنت کے نزدیک چار ہیں: کتاب، سنت، اجماع اور قیاس اجماع کے لیے سند کی ضرورت ہے اور قیاس حکم کو ظاہر کرتا ہے، ثابت نہیں کرتا۔ لہذا اصل میں دو ہی ادلہ ہوئیں: کتاب و سنت۔ جو چیز شرعاً ثابت ہوگی اخیر میں انھی دو سے ثابت ہوگی، پس جو چیز شرعاً ثابت ہوگی اس کا شرعی وجود آنحضرت ﷺ کے وقت ہوگا، قرون ثلاثة کا رواج بلا نکیر چونکہ حق ہوتا ہے اگرچہ قیاس کی طرح مستقل جحت نہیں ہوتا مگر شرعی جحت پر دلالت کرتا ہے، یعنی تتبع اور استقراء سے پڑتے چلتا ہے کہ جس مسئلہ پر قرون ثلاثة کا رواج بلا نکیر متحقق ہو اس پر کتاب و سنت سے ضرور دلیل پائی جاتی ہے۔ اس بات کو ملحوظ رکھتے ہوئے بعض نے قرون ثلاثة کا ذکر کر دیا ہے، جیسے اجماع اور قیاس کو ادلہ کی تفصیل میں بیان کرتے ہیں۔ مگر قرون ثلاثة کی تعین میں اختلاف ہے، بعض کہتے ہیں قرن اول آنحضرت ﷺ اور صحابہ کا ہے، قرن دوم تابعین کا، قرن سوم تتبع تابعین کا، اور بعض کہتے ہیں قرن اول آنحضرت ﷺ کا زمانہ، قرن دوم صحابہ کا اور قرن سوم تابعین کا۔^۲ روایات میں بھی اختلاف ہے، بعض میں قرون ثلاثة اور بعض میں قرون اربعہ (چار قرون) کا ذکر ہے۔^۳

دوسری تفسیر کی صورت میں قرن چہارم تتبع تابعین کا قرن ہوگا، اس اختلاف کی بنا پر بعض نے آنحضرت ﷺ کے ساتھ صحابہ کا ذکر اس لیے کیا ہے کہ بہت سے مسائل صحابہ کے اجماع سے ثابت ہیں، یہاں تک کہ بعض نے صحابہ کا اجماع ہی قبل استناد سمجھا ہے۔^۴ بہر کیف ان تینوں تعریفوں میں صرف لفظی اختلاف ہے، اصل میں تعریف اتنی ہی ہے کہ جو چیز بدون

^۱ أنوار ساطعہ (ص: ۳۵۰)

^۲ تفصیل کے لیے دیکھیں: شرح مسلم للنووی (۳۰۹ / ۲)

^۳ صحيح مسلم: كتاب الفضائل، باب فضل الصحابة، ثم الذين يلهمونهم...، (۳۰۹ / ۲) برقم (۲۵۳۳)

^۴ ملاحظہ ہو: الإحکام فی أصول الأحكام (۱ / ۱۴۷)

شرعی اذن کے حادث ہو وہ بدعت ہے، باقی تعریفیں اذن شرعی کی تفصیلات ہیں۔

مؤلف ”جو از فاتحہ علی الطعام“ کہتا ہے:

”جو علماء تقسیم کے قائل نہیں ان کے نزدیک بدعت کی تعریف ”ما أحدث على خلاف الحق المتلقى عن رسول الله صلی اللہ علیہ وسلم ...“ یعنی جو نئی چیز حق کے خلاف نکالی گئی ہو وہ بدعت ہے، اور جو فقط بدعت ہو اور خلاف حق نہ ہو وہ بدعت نہیں، بلکہ اس کو سنت کہتے ہیں۔“ انتہی

انوار ساطعہ کی عبارت اس طرح ہے:

اور جو علماء بدعت کی تقسیم کے قائل نہیں ہیں وہ بدعت کی تعریف یہ کرتے ہیں:
”ما أحدث على خلاف الحق المتلقى عن رسول الله صلی اللہ علیہ وسلم“
دوسری جگہ انوار ساطعہ میں لکھا ہے:

”خواہ کوئی فعل ہو یا قول یا اعتقاد اس کا حسنہ اور سبیہ ہونا موقوف زمانہ پر نہیں بلکہ

اس کا مدار مخالفت اور عدم مخالفتِ شرع پر ہے۔“^① انتہی

میں کہتا ہوں کہ یہ تعریف بھی معنی کے لحاظ سے پہلی تعریفوں کے ساتھ متفق ہے:

۱۔ کیونکہ جو چیز شرعی دلیل سے ثابت نہ ہوگی وہ قطعاً قرآن و سنت و اجماع و آثار کے خلاف ہوگی، کیونکہ شریعت نے بدعت سے منع کیا ہے اور اس پر نخوت و عید فرمائی ہے، باوجود ممانعت اور عید کے بعد تی اس کو ایجاد کرتا ہے، اس لیے وہ کتاب و سنت و اجماع اور اثر کی مخالفت کرتا ہے۔ اس بنا پر ہر بدعت کا کتاب، سنت، اجماع اور اثر کے مخالف ہونا ضروری ہے۔

۲۔ ہر بدعت سنت ترکیہ کے خلاف ہوتی ہے۔ سنت ترکیہ کا مطلب یہ ہے کہ قرن اول میں جب کسی کام کے کرنے کا سبب موجود ہوا اس کے کرنے میں کوئی رکاوٹ نہ ہو، اور بعد میں کوئی نیا سبب پیدا نہ ہو جو اس کام کرنے کا مقتضی ہو، باوجود اس کے آنحضرت ﷺ کے زمانے میں وہ فعل ثابت نہ ہو، یعنی شریعت نے اس کے جواز پر قول فعل یا تقریر سے کوئی دلیل قائم نہ کی ہو تو ایسے فعل کو ترک کرنا ”سنت ترکیہ“ کہلاتا ہے۔ جیسے عید میں اذان کے آنحضرت ﷺ کے عہد میں اس کا ثبوت نہیں ملتا، حالانکہ اذان کہنے کا سبب

(لوگوں کو آگاہ کرنا) اس وقت موجود تھا، اور اذان کہنے سے کوئی امر مانع بھی نہیں تھا، اور آنحضرت ﷺ کے بعد کوئی نیا سبب اذان کہنے کا پیدا بھی نہیں ہوا۔ اب اس صورت میں عید میں اذان کہنا سنت ترکیہ کے خلاف ہوگا، یہی حال ہر بدعت کا ہے، مثلاً ہر نماز کے لیے غسل، ایصال ثواب کے لیے قرآن خوانی اور مجلس میلاد بصورت خاص، ان سب کے کرنے کے اسباب (غسل کے لیے پاکیزگی، ایصال ثواب کے لیے میت کو نفع پہنچانا اور مجلس میلاد میں نبی کی تعظیم) آنحضرت ﷺ کے زمانے میں موجود تھے، ان کے کرنے سے کوئی بندش بھی نہ تھی، اور آپ کے بعد ان کے کرنے کا کوئی نیا سبب پیدا بھی نہیں ہوا، اس لیے یہ سب کام سنت ترکیہ کے خلاف ہوں گے۔ اگر نیا سبب ہماری غلطی سے پیدا ہوا ہو تو اس صورت میں بھی ہم کوئی نیا کام نہیں کر سکتے، بلکہ ہم کو چاہیے کہ اپنی غلطی کو چھوڑیں، جیسے عید میں سنت یہ ہے کہ خطبہ نماز کے بعد ہو۔^① اگر کوئی خلاف شرع وعظ کہنا شروع کر دے اور لوگ اس وجہ سے نہ بیٹھیں تو اس صورت میں ہم خطبہ نماز سے پہلے نہیں کر سکتے، کیونکہ لوگوں کا نہ ٹھہرنا ہماری غلطی (خلاف شرع وعظ) کی بنا پر ہے۔ ہم کو اپنی غلطی کی اصلاح کرنی چاہیے، نہ کہ نئی بدعت کا ایجاد کرنا۔ یہاں یہ قاعدہ نہیں چل سکتا کہ عدم نقل عدم واقعی کو مستلزم نہیں، یعنی یہاں یہ نہیں کہا جاسکتا کہ ہو سکتا ہے کہ آنحضرت ﷺ یا صحابہ کے زمانے میں ہر نماز کے ساتھ غسل ہوتا ہو یا آنحضرت ﷺ کے زمانے میں مُردوں کی نفع رسائی کے لیے قرآن خوانی ہوتی ہو، مگر نقل نہ ہوتی ہو۔

۱۔ کیونکہ شریعت کی حفاظت کا ذمہ اللہ نے خود لیا ہے، یہ نہیں ہو سکتا کہ جو فعل جزو دین ہو وہ

ہم تک نہ پہنچے۔

۲۔ شرعی امور کے نقل کرنے کے اسباب اس قدر وافر ہیں کہ ان کے ہوتے ہوئے کسی جزو دین کا نقل سے اوجمل ہونا جائز نہیں۔

اگر کوئی شخص ہمارے پاس یہ کہے کہ تین اذانیں ظہر کی نماز کے لیے مستحب ہیں، ہو سکتا ہے کہ پہلے زمانے میں ان کا رواج ہوتا ہے اس کو بدایت عقل کے خلاف سمجھتے ہوئے بدعت

^① صحيح البخاري: كتاب العيدin ، باب الخطبة بعد العيد، رقم الحديث (٩٦٢)

کہیں گے اور یہاں یہ بات کہ ”عدم نقل عدم کو مستلزم نہیں“، نہیں کہی جاسکتی، بلکہ کہنے والا بھی شرمتا ہے۔ علامہ قسطلاني فرماتے ہیں:

”وترکه صلی اللہ علیہ وسلم سنة کما اُن فعلہ سنة، فلیس لنا اُن نسوی
بین فعلہ وترکہ، فنأتی من الفعل في الموضع الذي تركه بنظیر ما أتی به
في الموضع الذي فعله ...“^①

آنحضرت ﷺ کا کسی فعل کو چھوڑنا بھی سنت ہے، جیسے اس کا کرنا سنت ہے، ہمارے لیے جائز نہیں کہ ہم آنحضرت ﷺ کے فعل اور ترک کو برابر کر دیں۔ آپ نے جہاں کوئی فعل چھوڑا ہے، وہاں بھی اسی طرح کرنے لگیں، جیسے کرنے کی جگہ ثابت ہے۔

علامہ ابن حجر یقینی اپنے فتوی میں لکھتے ہیں:

”جن علماء نے بدعت کو حسنہ اور سیہہ میں تقسیم کیا ہے انہوں نے بدعت سے مراد اس کا لغوی معنی لیا ہے اور جنہوں نے ہر بدعت کو گمراہی لکھا ہے انہوں نے بدعت سے مراد اس کا شرعی معنی لیا ہے کیونکہ صحابہ اور تابعین نے پانچ نمازوں کے علاوہ عیدین وغیرہ کے لیے اذان پر انکار کیا تھا، اگرچہ اس میں کوئی خاص نہیں وارد نہیں ہوتی۔ رکنین شامین (بیت اللہ کے جو دو کونے حطیم کی طرف ہیں) کے استلام (چھونے) کو (اکثر) مکروہ جانتے تھے۔ اور صفا و مرودہ میں طواف کرنے کے بعد بیت اللہ کے طواف پر قیاس کرتے ہوئے نمازوں پڑھتے تھے، کیونکہ جس چیز کو آپ نے (باوجود مقتضی اور عدم مانع) ترک کیا اس کا ترک سنت ہے، اور اس کا فعل بدعت مذمومہ ہے۔ ملا احمد روی حنفی مجلس الابرار میں فرماتے ہیں کہ کسی فعل (دینی امر) کا صدر اول میں نہ ہونا یا تو اس لیے ہوگا (۱) کہ اس کی حاجت نہیں (۲) یا کوئی مانع تھا (۳) یا ان کو علم نہ تھا (۴) یا مستی (۵) یا کراہت (۶) یا عدم مشروعيت۔

اول: یعنی عدم حاجت تو بے معنی ہے، کیونکہ تقرب الی اللہ کی ہر وقت ضرورت ہے
دوم: مانع: ظہور اسلام کے بعد مانع کا تصور بھی نہیں ہو سکتا۔

سوم: عدم علم -

^① أصول في البدع وال السنن للعدوي (ص: ٦٢)

چہارم: تکالل (ستی)

ان دونوں کا وہم بھی نہیں گز رکلتا، اب ترک کی وجہ صرف اس کا سیئہ ہونا ہوگا۔

حافظ ابن قیمیہ کی رائے عالیٰ:

بدعت کے موجد ہمیشہ اس میں کوئی نہ کوئی مصلحت مذکور رکھ کر اس کا احداث کرتے ہیں۔ اگر اس میں مفسدہ کا اعتقاد رکھتے تو کبھی احداث نہ کرتے، کیونکہ ایسی چیز عقل اور نقل کے لحاظ سے بڑی معلوم ہوتی ہے، جس چیز میں اہل اسلام مصلحت سمجھیں، یہ دیکھنا چاہیے کہ اس کو کیوں کیا جاتا ہے؟ کرنے کا کیا سبب ہے اور یہ سبب کب پیدا ہوا ہے؟ اگر اس کا سبب آنحضرت ﷺ کے بعد پیدا ہوا ہو تو کبھی ایسے امر کا احداث جائز ہوتا ہے۔ (جب مقیس علیہ موجود ہو یا وہ امر مبادی سے ہو، مقاصد سے نہ ہو اور قواعد کا یہ کے نیچے مندرج ہو) اگر وہ سبب نیا نہ ہو بلکہ آنحضرت ﷺ کے زمانے سے چلا آتا ہو مگر آپ نے کسی مانع کی بنا پر عمل نہ کیا ہو اور وہ مانع آپ کی وفات کے ساتھ زائل ہو گیا ہو تو اس کا احداث بھی جائز ہے۔ مگر جس کے لیے کوئی نیا مقتضی پیدا نہیں ہوا، نہ کسی سابق مانع کا زوال ہوا، یا حدوث مقتضی کی وجہ بندوں کی معصیت ہو تو ایسی جگہ احداث ہرگز جائز نہیں، کیونکہ جب مقتضی آنحضرت ﷺ کے زمانے میں اسی طرح بدوں معارض موجود تھا، پھر آپ نے اس پر عمل نہیں کیا تو اس کا یہ مطلب ہوا کہ وہ مقتضی، جس کو مصلحت سمجھ کر اہل بدعت ایجاد کرتے ہیں، دراصل وہ حکم کا مقتضی نہیں۔

اگر مقتضی کا حدوث آنحضرت ﷺ کے بعد بندوں کی معصیت کے بغیر ہو تو اس میں کبھی کبھی مصلحت ہوتی ہے۔ اگر اس کی نظیر منصوص علیہ موجود ہو تو اس میں فتنہ کے دو گروہ ہیں۔ ایک گروہ کا قیاس ہے کہ جب تک اس کے متعلق امر (یا تحریر) وارد نہ ہو اس کا کرنا منع ہے۔ یہ لوگ مصالح مرسلہ^① کے قائل نہیں۔ اکثر حفیہ اور اہل ظاہر اسی گروہ میں داخل ہیں، اہل ظاہر کا خیال ہے کہ جب تک کوئی حکم شارع کے لفظ، تقریر اور فعل میں داخل نہ ہو، اس وقت تک

^① مصالح مرسلہ سے مراد وہ اوصاف ہیں جو شریعت کے معاملات اور مقاصد سے مطابقت رکھتے ہوں کہ ان سے یا تو لوگوں کو فائدہ پہچانا مطلوب ہو یا نقصان سے بچانا مقصود ہو، مگر یہاں ان کو معتبر سمجھنے یا نہ سمجھنے کی کوئی معین شرعی دلیل نہ ہو۔ (أصول الفقه الإسلامی: ۲/ ۷۵۷)

ثابت نہیں ہوتا، یہ لوگ قیاس کے قائل نہیں۔ دوسرے گروہ کا خیال ہے کہ کسی نص کا شمول ظاہری ہو یا معنوی دونوں سے حکم ثابت ہو سکتا ہے۔ یہ لوگ اہل قیاس ہیں، مگر یاد رہے کہ جس امر کا مقتضی آنحضرت ﷺ کے زمانے میں پایا جائے، باوجود اس کے آپ نے اس کو مشروع نہ کیا ہو تو اس کو شروع کرنا دین الہی میں تبدیلی ہے، اس پر تینوں گروہ (اہل ظاہر، مصالح کے قائل اور مصالح مرسلہ کے منکر) متفق ہیں۔ یعنی امت کا اجماعی مسئلہ ہے، اس کی مثال عبیدین کے لیے اذان ہے، جب بعض امراء نے اس کو نکالا تو اہل اسلام نے اس پر انکار کیا۔ اور اس کے عدم جواز کی وجہ بھر بدعت ہونے کے اور کوئی نہیں۔ اگر یہ وجہ مخالفت نہ ہوتی تو کہا جا سکتا تھا کہ یہ اللہ تعالیٰ کا ذکر ہے اور خلق کو عبادت کی طرف دعوت ہے، پس ادله عامہ (جن میں اللہ کے ذکر اور خلق کو عبادت کی طرف بلکہ استحباب ثابت ہوتا ہے، اذان جمعہ پر قیاس کرتے۔ اس سے معلوم ہوتا ہے کہ بدعت پر عام (اور مطلق ادله) سے استدلال کرنا درست نہیں۔ بدعاات یا تو عام ادله کا فرد ہی نہیں ہوتیں یا ان سے مستثنی ہوتی ہیں۔ عبیدین کی اذان کے بدعت حسنہ ہونے پر استدلالات ان سب استدلالوں سے قوی ہے، جو دیگر بدعاات کے حسنہ ہونے پر کیے جاتے ہیں، حالانکہ سلف نے اس پر انکار کیا ہے۔ پس معلوم ہوا کہ کسی چیز کے بدعت ثابت ہونے کے بعد عام ادله سے اس کے حسنہ ہونے پر استدلال نہیں کر سکتے، جیسے عموماً اہل بدعت کرتے ہیں۔^①

عبارات مذکورہ بالا کا حاصل یہ ہے کہ بدعت شرعیہ کی تعریفوں میں جو لفظی اختلاف ہے اس سے معنوی اختلاف ثابت نہیں ہوتا، اور یہ بھی واضح ہوا کہ ہر بدعت شرعیہ مذمومہ اور دین کے مخالف ہوتی ہے، اور بدعتی اس کو دین سمجھتا ہے، کیونکہ وہ فاسد قیاس سے استدلال کرتا ہے اور قیاس فاسد میں جو علم سمجھی جاتی ہے وہ اصل میں علت نہیں ہوتی، پس وہ مسئلہ دین سے کیسے ہوا؟

بدعت اور عام یا مطلق دلیل سے استدلال:

اہل بدعت اپنی بدعاات کو ثابت کرنے کے لیے عام یا مطلق دلیل سے استدلال کرتے ہیں، ان کے خیال میں بدعاات عام یا مطلق ادله کے نیچے درج ہوتی ہیں، حالانکہ سلف نے

① اقتضاء الصراط المستقیم (ص: ۳۱۶، ۱۱۷)

بدعات پر انکار کیا جبکہ وہاں عام اور مطلق ادله موجود تھیں، مثلاً عیدین کی اذان آیتِ ذیل کے نیچے بظاہر درج ہو سکتی ہے:

﴿وَمَنْ أَحْسَنُ قَوْلًا مِّمَّنْ دَعَا إِلَيَّ اللَّهُ﴾ [حمد السجدة: ٤١ / ٣٣]

اس شخص سے اور کس شخص کا قول بہتر ہے جو اللہ کی طرف بلاتا ہے۔

اسی طرح آیت ﴿وَلَذِنْ كُرُ اللَّهِ أَكْبَرُ﴾ [العنکبوت: ٤٥ / ٢٩] (اللہ کا ذکر سب سے بڑا ہے) کے نیچے بھی بظاہر داخل ہو سکتی ہے، مگر سلف کا انکار بتاتا ہے کہ یا تو اذان عیدین ان آیات کے نیچے داخل نہیں یا مستثنی ہے۔ یہی حال باقی بدعات کا ہے۔

بدعات کیوں عام یا مطلق دلائل کے نیچے داخل نہیں یا کس طرح مستثنی ہیں؟

عیدین کی اذان پر سلف کے انکار^① سے یہ بات تو پایہ ثبوت کو پہنچ جاتی ہے کہ جس نئے کام کی مصلحت آنحضرت ﷺ کے زمانے میں بدون معارض موجود ہو وہ کام عام یا مطلق ادله کے نیچے یا تو سرے سے داخل ہی نہیں ہوتا یا مستثنی ہوتا ہے۔ مگر عام یا مطلق کے نیچے نہ داخل ہونے کی وجہ کیا ہے؟ اس کی وجہ یہ ہے کہ بدعتی ایک مباح کو سنت یا واجب قرار دیتا ہے۔ اگر مباح کو مباح سمجھ کر کیا جائے تو وہ اباحت کی عام یا مطلق ادله کے نیچے درج ہو جاتا ہے، اگر اس کو سنت یا واجب یا فرض سمجھ کر کیا جائے تو اس صورت میں وہ اباحت کی عام یا مطلق ادله سے خارج ہو جاتا ہے۔ اب اس کے ثابت کرنے کے لیے ایسی دلیل ہونی چاہیے جو اباحت سے بالاتر درجہ پر دلالت کرے۔ اسی طرح اگر بدعتی کسی بدعت کو صرف مباح سمجھ کر کرتا ہے مگر عملاً اس کے ساتھ سنت یا واجب کا سامعااملہ کرتا ہے، اس کے ترک میں حرج خیال کرتا ہے، اس کو چھوڑنے میں تنگی محسوس کرتا ہے تو اس صورت میں اس نے اس کام کا درجہ اس کی حد سے بڑھا دیا، پس اس صورت میں بھی اس پر عام یا مطلق ادله سے استدلال درست نہیں، جن میں اس بڑھے ہوئے درجہ کا ذکر نہ ہو۔

اگر ان عام یا مطلق ادله کے متعلق یہ تسلیم کر لیا جائے کہ وہ بدعات کو بھی شامل ہیں، پس اس صورت میں یہ بدعات بجهہ منع بدعت کی ادله سے مستثنی ہو کر خارج ہو جائیں گی، پس دعوت الی اللہ اگرچہ عیدین کی اذان کو بھی شامل ہے مگر عیدین کی اذان چونکہ بدعت ہے اس لیے یہ دعوت الی

① دیکھیں: سنن أبي داود: كتاب الصلاة، باب الخطبة يوم العيد، رقم الحديث (١١٤٠)

اللہ سے خارج سمجھی جائے گی۔

اکثر اہل بدعت عام طور پر اس غلط فہمی میں مبتلا ہیں کہ مانعین ہرنئے کام کو بدعت قبیحہ کہتے ہیں، خواہ دین کا ہو یا دنیا کا، یہ سراسر بہتان اور افترا ہے۔ مانعین اس نئے کام کو بدعت قبیحہ کہتے ہیں جو دین میں بدون اذن شرع حادث ہو، جس کا مقتضی آنحضرت ﷺ کے زمانے میں بدون معارض موجود ہوا اور نیا مقتضی بدون معصیت عباد پیدا نہ ہوا ہو، نہ کوئی سابق مانع اٹھا ہو، جیسے عیدین کی اذان۔ ان کی دوسری غلطی یہ ہے کہ وہ ہرنئے کام کے احداث کے قائل ہیں، جن کے متعلق نہیں وارد نہ ہوئی ہو، خواہ دین کا ہو یا دنیا کا، خواہ آنحضرت ﷺ کے زمانے میں اس کا مقتضی موجود ہوا اور اس کے کرنے سے کوئی مانع نہ ہو، آپ کے بعد کوئی نیا مقتضی پیدا نہ ہوا ہو، خواہ ایسا نہ ہو۔ اور ان کا استدلال عام اُدله یا مطلق نص سے ہوتا ہے یا قیاس فاسد سے استدلال کرتے ہیں، قیاس صحیح مجہد کا قیاس ہوتا ہے، جس میں علت کی ضرورت ہوتی ہے، اور قیاس فاسد میں مجرد مصلحت کا لحاظ رکھ کر حکم لگایا جاتا ہے، مثلاً سفر میں نماز کی علت سفر ہے اور مشقت کا ہونا حکمت یا مصلحت ہے، اور اگر سختی اور مشکل کام کو سفر پر قیاس کیا جائے، تو یہ قیاس فاسد ہو گا۔

بدعت کے رد میں ایک حدیث:

^① ”من أحدث في أمرنا هذا ما ليس منه فهو رد“ (متفق عليه)

جو شخص ہمارے اس کام (دین) میں ایسی چیز نکالے جو اس سے نہ ہو وہ رد ہے۔

بعض اہل بدعت نے اس کا ترجمہ اس طرح کیا ہے: ”جو چیز مختلف کتاب و سنت ہو وہ رد ہے۔“ مگر یہ ترجمہ غلط ہے۔ اسی طرح بدعت کی حقیقت واضح کرنے کے لیے ایک اور حدیث ہے:

^② ”من صنع أمرا على غير أمرنا فهو رد“ (أبو داود)

جو شخص کوئی کام ہمارے حکم کے مطابق نہ کرے وہ رد ہے۔

اور بعض اہل بدعت اس کا ترجمہ یوں کرتے ہیں: ”جو کوئی بھی اس کے خلاف کرے وہ

^① صحيح البخاري: كتاب الصلح، باب إذا اصطلحوا على صلح جور فالصلح مردود، رقم الحديث ٢٦٩٧ (صحيح مسلم: كتاب الأقضية، باب نقض الأحكام الباطلة، رقم الحديث ٤٤٩٢)

^② صحيح. سنن أبي داود، كتاب السنة ، باب في لزوم السنة (٤٦٠٦)

رد ہے۔ ”جیسے ”جو اجاز فاتحہ علی الطعام“ میں کیا گیا ہے۔ اس ترجمہ کے غلط ہونے کی وجہ یہ ہے کہ بدعت دو قسم پر ہے:

۱۔ ایک اصلیہ، یعنی اصل کام ہی نیا ہو، جیسے مسئلہ وحدت وجود یا ذکر قلمی۔

۲۔ دوسری قسم: بدعت وصفیہ، یعنی اصل کام تو ثابت ہو مگر اس کی خصوصیت ثابت نہ ہو۔

جیسے میت کی نفع رسانی کے لیے تیرے دن کا مخصوص اجتماع، میت کی طرف سے صدقہ دینا ثابت ہے^۱ مگر تیرے دن کی تخصیص اور اس دن قرآن خوانی کے لیے اجتماع ثابت نہیں۔ یہ ہر دو حدیث بدعت کی دونوں قسموں کو شامل ہیں۔ اہل بدعت نے جو بدعت قبیحہ کی تعریف میں خلاف حق ہونے کا لفظ لکھا ہے اگرچہ ایک لحاظ سے اہل حق کی تعریف کے ساتھ موافق ہے، کیونکہ جو چیز اہل حق کی تعریف کے مطابق بدعت ہوگی (خواہ اصلی ہو، جیسے وحدت وجود کا اعتقاد یا وضی جیسے تجا ساتواں) وہ ایک معنی سے ضرور حق منقول کے خلاف ہوگی، جیسے پہلے بیان ہو چکا ہے۔ مگر اہل بدعت خلاف حق کا معنی یہ لیتے ہیں کہ اس سے مخصوص نہیں وارد ہوئی ہو۔ بدعت کو اس معنی کے اعتبار سے خلاف حق اور اسی کو بدعت کہنا غلط ہے۔ بعض اہل بدعت کہتے ہیں:

”اہل سنت کی یہ تعریف کہ ہر نیا امر جو حضور ﷺ و تابعین کے زمانہ میں نہ

ہو وہ بدعت مذمومہ ہے، یا جو کام رسول خدا ﷺ کے عهد میں نہ ہو وہ بدعت ہے، بدعت

شرعی ہے۔ جس کی وجہ سے یہ بدعتی ہو کر جہنم کا ایندھن بنیں گے، اور ایسے ہی لوگوں کو

حدیث شریف میں کلام النار^۲ کہا گیا ہے۔“ انتہی (جو اجاز فاتحہ علی الطعام)

یہ قول جو مولوی عبدالسمیع کی تقلید میں کہا گیا ہے، اس کا منشاء یہ ہے کہ بدعت کی مختلف تعریفوں میں جو اختلاف پایا جاتا ہے یہ لوگ ان میں تطبیق دینے سے محروم ہیں اور یہ بھی نہیں جانتے کہ ہم نے فتویٰ کن پر چسپاں کیا ہے؟ اگر خبر نہیں تو ہم بتادیتے ہیں کہ یہ تعریف مذکور کن لوگوں نے بیان کی ہے۔ امام نووی، ملا علی قاری، مولانا اسماعیل شہید، مجدد الف ثانی، مولانا شاہ اسحاق بلکہ سب اہل سنت۔^۳

^۱ صحيح البخاري: كتاب الوصايا، باب إذا قال: أرضي أو بستانى صدقة... (۲۷۵۶)

^۲ حسن. سنن الترمذی: كتاب تفسیر القرآن ، باب ومن سورة آل عمران، رقم الحديث (۳۰۰۰)

وقال: حسن، سنن ابن ماجه: كتاب السنة ، باب في ذكر الخوارج، رقم الحديث (۱۷۶)

^۳ تهذیب الأسماء واللغات للنبوی (۳۲/۳) المرقاة (۱/ ۳۶۸) إيضاح الحق الصریح (ص:

(۳۴، ۳۳) مکتوبات مجددیہ (۱/ ۳۱۲) مائیہ مسائل (ص: ۹۲) نیز دیکھیں:أشعة اللمعات (۱/ ۱۲۵)

جو اجاز فاتحہ علی الطعام والے کے نزدیک یہ سب جنہی ہوئے۔ معاذ اللہ! اہل بدعت کا خیال ہے کہ ”ہر بدعت پونکہ سنت کو مٹاتی ہے، اس لیے بدعت کا اطلاق اسی فعل پر ہونا چاہیے جو سنت فعلیہ کے خلاف ہو، پس اس صورت میں حدیث: ”ما أحدث قوم ببدعة إلا رفع مثلها من السنة“ (جب کوئی قوم بدعت نکالے تو اس سے اسی قدر سنت اٹھ جاتی ہے) کا معنی بلا تکلف صحیح ہو گیا، کیونکہ جو بدعت مخالف سنت ایجاد ہو گی ظاہر ہے کہ سنت کو مٹادے گی۔“

مگر یہ خیال صحیح نہیں، بلکہ جہالت اور نادانی کے سوا کچھ بھی نہیں۔ اب ہم حدیث مذکور کو بتاہم نقل کر کے اس کا مطلب بیان کرتے ہیں:

”عن غضیف بن الحارث بعث إلی عبد الملك بن مروان فقال: إنا قد جمعنا الناس على رفع الأيدي على المنبر يوم الجمعة، وعلى القصص بعد الصبح والعصر، فقال: إنهم من أمثل بدعكم، ولست بمجييكم إلى شيء منها، لأن النبي صلى الله عليه وسلم قال: ما أحدث قوم ببدعة إلا رفع من السنة مثلها.“^۱ آخر جهہ أحمد بسنند جید (فتح الباری)

”غضیف بن حارث فرماتے ہیں کہ خلیفہ عبد الملک بن مروان نے میری طرف یہ فرمان بھیجا کہ ہم نے لوگوں کو جمعہ کے دن ممبر پر (دعا میں) ہاتھ اٹھانے اور صح اور عصر کے بعد وعظ کرنے پر جمع کیا ہے، پس حضرت غضیف نے کہا کہ تمہاری (بنا میں کی) سب بدعتات سے یہ دونوں بدعین (نبتاً) اچھی ہیں، مگر میں کسی بدعت کے قبول کرنے میں تمہاری اطاعت نہیں کروں گا، کیونکہ نبی ﷺ نے فرمایا ہے کہ جب کوئی قوم بدعت ایجاد کرے تو ان سے اسی قدر سنت اٹھائی جاتی ہے۔“

^۱ ضعیف. مسنند احمد (۴/۱۰۵) یہ حدیث ابو بکر بن عبد اللہ بن ابی مریم کی وجہ سے ضعیف ہے۔

(تقریب التہذیب، ص: ۱۱۱۶) حافظ یثمی رحمۃ اللہ علیہ فرماتے ہیں: ”فیه أبو بکر بن عبد اللہ بن ابی مریم، وهو منکر الحديث“ (مجمع الزوائد: ۱/۱۸۸) لہذا حافظ ابن حجر رحمۃ اللہ علیہ کا اس حدیث کی سنن کو ”جید“، قرار دینا درست نہیں۔ مزید تفصیل کے لیے دیکھیے: الموسوعة الحدیثیة (۲۸/۱۷۳)

اس حدیث میں جن دو چیزوں (جمعہ کے خطبہ میں دعا کرتے ہوئے ہاتھ اٹھانے، صح اور عصر کے بعد وعظ کرنے) کو ایک صحابی نے بدعت غیر قابل عمل (جس پر عمل کرنے سے سنت کے اٹھ جانے کی سزا ملتی ہے) بیان کیا ہے۔ وہ دونوں چیزیں صرف سنت ترکیہ اور بدعت کی مذمت اور اس سے ممانعت کی ادله کے خلاف ہیں، کسی اور خاص نبی کے خلاف نہیں۔ پس ثابت ہوا کہ بدعت کی یہ تعریف کرنا کہ ”وہ کسی خاص نبی کے خلاف ہو یا کسی مشروع کے چھوڑنے کی صورت ہو“، بالکل ہی بے بنیاد اور غلط ہے، یہ دونوں چیزیں اسی صورت میں بدعت قبیحہ ٹھہرتی ہیں جب شرعی بدعت کی وہ تعریف کی جائے جو ہم نے کی ہے۔ کیونکہ یہ دونوں چیزیں اس معنی سے خلاف حق نہیں جو اہل بدعت نے مراد لیا ہے۔

ہماری تائید حضرت علیؓ کے اثر سے بھی ہوتی ہے، جو رسالہ ”جواز فاتحہ علی الطعام“ کے صفحہ (۲) اور براہین قاطعہ کے صفحہ (۱۰۵) میں ”جمع البحرين“ کے حوالے سے منقول ہے:

”إِن رجلاً يَوْمَ الْعِيدِ أَرَادَ أَن يَصْلِي قَبْلَ صَلَاةِ الْعِيدِ فَنَهَاهُ اللَّهُ عَلَيْهِ، فَقَالَ رَجُلٌ: يَا أَمِيرَ الْمُؤْمِنِينَ إِنِّي أَعْلَمُ أَنَّ اللَّهَ لَا يَعْذِبُ عَلَى الصَّلَاةِ، فَقَالَ عَلِيٌّ: وَإِنِّي أَعْلَمُ أَنَّ اللَّهَ لَا يَشِيبُ عَلَى فَعْلٍ حَتَّى يَفْعُلَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ أَوْ يَحْثُلُ عَلَيْهِ، فَتَكُونُ صَلَاتُهُ عَبْثًا، وَالْعَبْثُ حَرَامٌ، فَلَعْلُهُ تَعَالَى يَعْذِبُكَ لِمُخَالَفَتِكَ رَسُولُ اللَّهِ صَلَّى اللَّهُ عَلَيْهِ وَسَلَّمَ“^①

”ایک شخص نے عید سے پہلے نماز پڑھنے کا ارادہ کیا تو حضرت علیؓ نے اس کو منع کیا، وہ بولا: اے امیر المؤمنین میں تو یہ جانتا ہوں کہ اللہ نماز پر عذاب نہیں کرے گا۔ حضرت علیؓ نے فرمایا کہ میں تو یہ جانتا ہوں کہ اللہ تعالیٰ ایسے فعل پر ثواب نہیں دے گا جس کا ثبوت آنحضرت علیؓ سے قولی یا فعلی صورت میں نہ ہو، پس تیری نماز عبث ہوگی اور عبث کا کرنا حرام ہوتا ہے۔ پس شاید اللہ تعالیٰ تجھے رسول اللہ علیؓ کی مخالفت پر عذاب کرے۔“

یہ اثر صاف طور پر دلالت کرتا ہے کہ جو دینی فعل آنحضرت علیؓ نے نہ کیا ہو اور اس پر ترغیب بھی نہ دی ہو اس کا کرنا رسول اللہ علیؓ کی مخالفت ہے۔ اور بدعت پر عام ادله سے

^① مجالس الأبرار (المجلس التاسع عشر، ص: ۱۳۹)

استدلال کرنا درست نہیں، ورنہ سائل کہہ سکتا تھا کہ نماز پڑھنے کی عام اجازت ہے، اس وقت میں نماز پڑھنے کی خاص طور پر ممانعت وارد نہیں ہوئی لہذا جائز ہے۔ پس حضرت علیؓ نے جو اس وقت نماز پڑھنے کو آنحضرت ﷺ کی مخالفت کہا ہے تو اس کی وجہ صرف یہی ہے کہ یہ سنت ترکیہ کے خلاف ہے۔

تعجب ہے کہ ”جو از فاتحہ علی الطعام“ کے صفحہ (۲) پر بھی یہ لکھ دیا ہے کہ ”اے مخاطب غور کر کہ حضرت علی کرم اللہ وجہہ نے انکار فرمایا اس نماز کا جو آنحضرت نے نہ خود پڑھی اور نہ پڑھنے کی ترغیب دی، بلکہ اس کے فاعل کو عذاب الہی سے ڈرایا، حق تعالیٰ تجھ کو بسبب اس نماز کے شاید عذاب کرے گا، کیونکہ اس میں نہ آپ کا فعل پایا جاتا ہے نہ ترغیب، پس اس میں آپ کی مخالفت ہوئی۔“ مذکورہ بالاعبارت جو اس رسالے سے نقل کی گئی ہے صاف طور پر ہماری تائید میں ہے، مگر صاحب رسالہ نے بے صحیحی سے اسے اپنی تائید میں نقل کر دیا ہے، سمجھ کی یہ حالت ہے کہ موافق و مخالف کی بھی تمیز نہیں، مگر ایک چوٹی کے مسئلہ میں خامہ فرسائی کا شوق بھی ہے!! اس اثر کو نقل کرنے کے بعد، جو سراسراں کے خلاف ہے، یہ نتیجہ نکالتا ہے:

”نیز اس اثر اور بیان مسبق سے وہابی مقلدوں اور وہابی غیر مقلدوں کے اس بڑے فریب کے بخیئے ادھر گئے اور قلع ہوا، جس کی تقریبیوں کیا کرتے ہیں کہ بھائیو! جو کام رسول ﷺ نے نہیں کیا، وہ ہم کس طرح کریں؟“ انتہی جس کو اتنی بھی خبر نہیں کہ حضرت علیؓ کا اثر اہل بدعت کے خلاف ہے اور اہل سنت (جو سنت ترکیہ کے خلاف دین میں کسی نئے کام کے ایجاد کرنے کے قائل نہیں) کے موافق ہے، اتنے بڑے پیچیدہ مسئلہ میں ڈیگریں مارتا ہے!! شاید وہ سمجھ رہا ہے کہ سب میری طرح نیم عاقل اور محض بدھو ہی ہیں، مگر اللہ تعالیٰ کی سنت ہے کہ ہر زمانے میں اہل بدعت کی تردید میں اہل سنت توجہ کرتے رہے ہیں، تاکہ ان کی واہی تباہی باتوں سے عوام دھوکے میں نہ پڑ جائیں۔ حضرت علیؓ کے اثر کے مطابق اہل سنت (اہل حدیث) و (اہل تحریث) ہمیشہ یہ کہتے رہے ہیں کہ جو دینی کام آنحضرت ﷺ نے باوجود مقتضی اور عدم مانع کے خود نہیں کیا اور نہ اس کی

ترغیب دی وہ ہم کیسے کریں؟ جیسے فاتحہ مروجہ ہے کہ یہ کام آنحضرت ﷺ نے خود کیا نہ اس کی ترغیب فرمائی، حالانکہ اس کا مقتضی یعنی میت کو خوش اسلوبی کے ساتھ نفع پہنچانا آنحضرت ﷺ کے وقت بدون معارض موجود تھا۔ تو اسے ہم کیسے کریں؟ جیسے حضرت علی رضی اللہ عنہ نے عید سے پہلے نماز پڑھنے کے متعلق فرمایا اسی طرح حضرت عمر رضی اللہ عنہ سے مروی ہے۔ ابو واکل کہتے ہیں:

”جلست إلى شيبة في هذا المسجد، قال: جلس إلي عمر في مجلسك هذا، فقال: هممت أن لا أدع فيها صفراء ولا بيضاء إلا قسمتها بين المسلمين، قلت: ما أنت بفاعل، قال: لم؟ قلت: لم يفعله أصحابك، قال:
هذا القرآن يقتدى بهما“ (صحیح البخاری)^①

میں شیبہ کے پاس اس مسجد میں بیٹھا ہوا تھا کہ اس نے کہا: ایک دفعہ حضرت عمر رضی اللہ عنہ تیری جگہ میرے پاس بیٹھے اور فرمایا کہ میرا ارادہ ہے کہ یہاں کعبہ میں جو سونا چاندی ہے اس کو مسلمانوں میں بانٹ دوں۔ میں نے کہا آپ ایسا نہیں کر سکتے۔ آپ نے فرمایا: کیوں؟ میں نے کہا کیونکہ آنحضرت ﷺ اور ابو بکر صدیق رضی اللہ عنہ نے ایسا نہیں کیا۔ حضرت عمر رضی اللہ عنہ نے فرمایا: یہی دونوں حضرات مقتدی اور پیشوں ہیں۔

اس اثر سے بھی صاف ثابت ہوتا ہے کہ جس کام کو آنحضرت ﷺ نے باوجود داعی اور عدم مانع کے نہیں کیا اور بعد میں کوئی نیا سبب بھی پیدا نہیں ہوا، نہ کوئی سابق معارض اٹھا، ایسی صورت میں اس کا احداث منع ہے اور اسی کا نام بدعت ہے، بدعت قبیحہ کے لیے ضروری نہیں کہ وہ حق ثابت کے ساتھ اس معنی میں مخالفت رکھتی ہو جیسے بدعتی خیال کرتے ہیں۔

چنانچہ رسالہ ”جو اجاز فاتحہ علی الطعام“ میں لکھا ہے:

”اَعْلَمُنَا! كُسُيْرِ چِيزٍ كُو بَدْعَتْ كَهْنَهْ سَيْرِ پَيْشَتْ غُورِ فَرْمَالِيَا كَرْوَكَهْ آيَا حَضُورِ عَلَيْهِ السَّلَامُ نَنْهَىْ خُودِ يَهْ كَامِ كَيَا ہَيْ يَا نَهْنَهْ؟ اَگْرَأَپَنْهْ نَهْ كَيَا ہَيْ اَوْ رَوْهْ آپَنْهْ كَيِّسَهْ خَصْوَصِيَاتِ سَيْرِ بَهْ نَهْنَهْ تَوْبِيقِيَّا مَسْنُونَ ہَيْ۔ اَگْرَأَپَنْهْ كَافِعَلِ ثَابَتْ نَهْنَهْ ہُوْسَكَا توْ پَهْرَا اسَ اَمْرِكِ طَرْفِ تَوْجِهِ كَرْنِي چَاهِيَيْ كَهْ آيَا كَلامِ الْهَيِّ وَحَدِيثِ رَسُولِ اللَّهِ عَلَيْهِ السَّلَامُ مِنْ اسَ فَعْلِ كَيِّسَهْ تَرْغِيبٌ ہَيْ۔“

^① صحیح البخاری: کتاب الاعتصام بالكتاب والسنۃ، باب قول النبي ﷺ: بعثت بجموع

الكلم (۷۲۷۵)

یا نہیں؟ اگر ترغیب ہے تو اس کو بدعت نہ کہنا، کیونکہ خدا کی ترغیب اور نبی ﷺ کی مرضی پائی گئی ہے، اس پر عمل کرنا موجب ثواب ہے اور اس کے ترک سے بعض صورتوں میں گناہ گار اور بعض میں کافر ہو گا۔ جب تک مخالف دین ثابت نہ ہو، اگر مخالف دین ثابت ہو تو واقعی ہی بدعت شرعی ہوگی۔ ورنہ فعل مباح، انتہی

اب حضرت علیؓ کے اثر کے بعد لکھنا کہ ”اگر مخالف دین ثابت ہو تو واقعی ہی بدعت شرعی ہو۔“ اگر بنظر غائر دیکھا جائے تو صاف معلوم ہوتا ہے کہ ان کی تردید ہے، نہ کہ تائید، کیونکہ حضرت علیؓ نے عید سے پہلے جس نماز سے روکا ہے اس کی ممانعت کی وجہ صرف یہ بیان کی جاتی ہے کہ آنحضرت ﷺ نے عید سے پہلے نماز پڑھی، نہ اس کی ترغیب دی اور اس کا نام نبی کی مخالفت رکھا۔ اہل سنت بھی یہی کہتے ہیں کہ جس (امرِ دین) کی آنحضرت ﷺ سے ترغیب ثابت ہونہ آپ نے اس کو کیا ہوا یہی امر دین کا کرنا بدعت ہے اور نبی کی مخالفت ہے۔ حضرت عمرؓ کے اثر سے بھی اس کی تائید ہوتی ہے، اور غضیف بن حارث نے بھی جن دو کاموں (صَحْ وَعَصْرَ كَبَدْ وَعَظْ، خَطْبَهُ جَمْعَهُ مِنْ دُعَاءِ حِجَّةِ هَاجَّهُ اَهْلَهَنَّ) کو بدعت کہا ہے، وہ بھی اسی قسم کے ہیں کہ آنحضرت ﷺ سے ان کا کرنا، یعنی علی سبیل الدوام والالتزام ثابت نہیں، اور اسی کا نام سنت کی مخالفت ہے۔ تبجا، ساتواں، چالیسوائیں ایک امر دینی سمجھ کر بجالایا جاتا ہے، یہ بھی خطبہ جمعہ میں ہاتھ اٹھا کر دعا کرنے، صَحْ اور عَصْرَ کے بعد وعظ کا التزام کرنے، عیدِ دین میں اذان کہنے اور عیدِ دین سے پہلے عید گاہ میں نماز پڑھنے کی طرح ہیں، جیسے یہ امور بدعت اور مخالف دین ہیں اسی طرح تبجا، ساتواں اور چالیسوائیں بھی بدعت اور مخالف دین ہیں۔

اہل بدعت مخالف دین اس امر کو سمجھتے ہیں جس کی ممانعت وارد ہو چکی ہو، امر دینی اور امر دنیا میں کوئی فرق نہیں کرتے۔ یہ ان کی زبردست غلطی ہے کیونکہ دینی اور دنیاوی امور میں اختلاف ہے۔ دینی امور میں یہ قانون ہے کہ جب تک شریعت سے کوئی امر ثابت نہ ہو اس کا کرنا منع ہوتا ہے، اور دنیوی امور میں اصل یہ ہے کہ جب تک ممانعت وارده ہو اس وقت تک اس کا کرنا جائز ہوتا ہے، دینی امور میں اصل ممانعت ہے اور دنیوی امور میں اصل اباحت ہے۔

کھجوروں کو تلقیح کرنے کا واقعہ:

حضرت ﷺ جب مدینہ میں تشریف لائے تو اس وقت انصار اپنے باغوں میں تلقیح کیا کرتے تھے، یعنی زر کھجور کا خوشہ لے کر مادہ کھجور پر چھڑ کر تھے، اس عمل سے پھل میں اضافہ ہوتا۔ ایک دن حضرت ﷺ ایک باغ میں تشریف لے گئے اور انصار اپنے کام (تلقیح) میں مشغول تھے۔ آپ نے مشورہ دیا کہ ایسا نہ کرو، انصار نے حکم کی تقلیل کی، مگر اس سال پھل اچھا نہ ہوا، انصار نے ذکر کیا کہ ہم نے اس سال آپ کے حکم کے مطابق تلقیح چھوڑ دی مگر پھل کم لگا۔ آپ نے فرمایا:

”إنما أنا بشر، فإذا أمرتكم بشيء من دينكم فخذلوه به، وإذا أمرتكم

^① بشيء من رأيي فإنما أنا بشر“ (مسلم)

میں بشر ہی ہوں، جب میں تمہیں دین کی بات کہوں تو اس پر عمل کرو، اور جب میں تمہیں اپنی رائے سے کوئی بات کہوں تو میں انسان ہوں۔

^② ایک روایت میں ہے: ”أنتم أعلم بأمور دنياكم“ (مسلم)

”تم دنیا کے کام زیادہ جانتے ہو۔“

اس حدیث سے صاف معلوم ہوتا ہے کہ ہم دنیوی امور میں مختار ہیں، جس طرح چاہیں کریں، جب تک ممانعت وارد نہ ہو، اور دینی امر کا حکم من جانب اللہ ہونا ضروری ہے، جب تک اللہ کی طرف سے اجازت نہ ہو ہم نہیں کر سکتے۔

ایک حدیث میں ہے:

”فإني إنما ظننت ظنا فلا تؤاخذوني بالظن، ولكن إذا حدثكم عن الله

^③ بشيء فخذدوا به، فإني لن أكذب على الله“ (مسلم)

میں نے صرف ظن کیا تھا، اس ظن کا مجھ پر مواخذہ نہ کرو لیکن جب میں تمہیں اللہ تعالیٰ سے بات سناؤں تو اس پر عمل کرو، کیونکہ میں اللہ پر جھوٹ نہیں بولتا۔

اس حدیث میں بجائے ”أمرتكم“ (تمہیں حکم کروں) کے ”حدثكم عن الله“ (میں

① صحیح مسلم: کتاب الفضائل، باب وجوب امتحال ما قاله شرعاً...، برقم (٦٢٧)

② مصدر سابق، رقم الحديث (٦٢٨)

③ مصدر سابق، رقم الحديث (٦٢٦)

تمہیں اللہ کی طرف سے حدیث سناؤں) کہا ہے، جس سے صاف معلوم ہوتا ہے کہ امر دینی اللہ کی طرف سے ہوتا ہے، جب تک اس کی دلیل نہ ملے اس کا کرنا منوع ہے۔

شah ولی اللہ حجۃ اللہ البالغہ میں فرماتے ہیں:

”انتظام الدین یتوقف علی اتباع سنن النبی صلی اللہ علیہ وسلم، وانتظام السياسة الكبرى یتوقف علی الانقياد للخلفاء فيما يأمرونهم بالاجتهاد في باب الارتفاعات، وإقامة الجهاد، وأمثال ذلك، مالم يكن إبداعا للشرعية أو مخالفًا للنص“^①

”دین کا انتظام نبی ﷺ کی سنت کی پیروی پر موقوف ہے اور سیاست کبریٰ (حکومت) کا انتظام خلفاء کی ان باتوں میں پیروی کرنے پر موقوف ہے جو ظلم و نقص اور جہاد وغیرہ کے متعلق اپنے اجتہاد سے بتائیں، جب تک وہ شریعت میں بدعت یا نص کے مخالف نہ ہو۔“

اس عبارت میں شاہ صاحب نے انتظامی امور میں حکام کی اتباع کو لازم قرار دیتے ہوئے دو چیزوں کو مستثنیٰ قرار دیا ہے:

۱۔ جب وہ حکم بدعت ہو۔

۲۔ جب نص کے مخالف ہو۔

اس جگہ مخالف نص کا مطلب یہ ہے کہ حاکم کا حکم شریعت کے حکم کی ضد ہو، مثلاً شریعت میں یہ حکم ہو کہ کرو اور حاکم کہنے نہ کرو۔ یا شریعت میں ہو کہ نہ کرو اور وہ کہنے کرو، یا شریعت میں ہو کہ کام یوں کرو اور وہ کہنے اس کے خلاف کرو، یا شریعت میں ہو کہ اس طرح نہ کرو اور وہ کہنے اسی طرح کرو۔ بدعت کو اس سے الگ ذکر کیا ہے، پس معلوم ہوا کہ بدعت کے تحقیق کے لیے کسی خاص نص کی مخالفت ضروری نہیں بلکہ سنت ترکیہ کے خلاف ہونے کو بھی بدعت کہہ سکتے ہیں، پس امور دنیا میں منع کی صورت نص کی مخالفت اور امر دین میں اس کا بدعت ہونا ہے۔

حافظ ابن قیم رحمۃ اللہ علیہ اور بدعت۔ امر دین اور امر دنیا میں فرق:

”إِنَّ اللَّهَ سُبْحَانَهُ لَا يَعْبُدُ إِلَّا بِمَا شَرَعَهُ عَلَى الْأَسْنَةِ رَسُولَهُ، فَإِنَّ الْعِبَادَةَ حَقُّهُ عَلَى عِبَادَهُ، وَحَقُّهُ الَّذِي أَحَقَهُ هُوَ، وَرَضِيَّ بِهِ وَشَرَعَهُ، وَأَمَّا الْعُقُودُ وَالشُّرُوطُ وَالْمَعَامِلَاتُ فَهُنَّ عَفْوٌ حَتَّى يَحْرِمُهَا“^①

”اللہ تعالیٰ کی عبادت اسی طور طریقہ سے کرنی چاہیے جو اس نے اپنے پیغمبروں کی زبان پر متعین فرمایا ہے کیونکہ عبادت اس کا حق ہے اور اس کا حق وہی بن سکتا ہے جو اس نے ثابت کیا ہو، اور اس پر رضا مندی کا اظہار کیا ہو اور اس کو مشروع کیا ہو، لیکن خرید و فروخت، شرائط اور معاملات میں انسان کو معافی ہے، جب تک کسی امر کی حرمت واردنہ ہو کر سکتا ہے۔“

جناب شیخ احمد سر ہندی (المعروف مجدد الف ثانی) کا فتویٰ:

یہ فتویٰ خواجہ عبدالرحمن مفتی کابل کو سنت کی پیروی اور بدعت سے پرہیز کرنے اور ہر بدعت کے سیئہ ہونے میں لکھا گیا ہے۔ آپ کا مکتوب فارسی میں ہے، اس کا ترجمہ لکھا جاتا ہے۔ فرماتے ہیں:

”بندہ حق سجانہ و تعالیٰ سے عاجزی، انکساری، زاری اور محتاجی سے پوشیدہ اور ظاہر سوال کرتا ہے کہ جو چیز دین میں نئی اور بدعت نکالی گئی ہے، جو خیر البشر اور خلفاء علیہ و علیہم الصلوات والتسليمات کے زمانے میں نہ تھی، اگرچہ اس کی روشنی صحیح صادق کی طرح ہو، اس ضعیف اور اس کے ساتھ علاقہ رکھنے والوں کو اس نئی بات میں گرفتار نہ کرے اور اس بدعت کے فتنہ میں نہ ڈالے۔

”لوگ کہتے ہیں کہ بدعت دو قسم پر ہے: حسنہ اور سیئہ۔ حسنہ اس نیک کام کو کہتے ہیں جو آنحضرت اور خلفاء راشدین علیہ و علیہم الصلوات اتمہا والتحیات اکملہا کے زمانے کے بعد ہوئی، یہ سنت کی رافع نہیں۔ اور سیئہ وہ ہے جو سنت کو اٹھائے۔ یہ فقیر کسی بدعت میں خوبی اور روشنی مشاہدہ نہیں کرتا، صرف تاریکی اور گندگی محسوس کرتا ہے، اگر بالفرض بدعت کا کام

آج کے دن بینائی کی کمزوری سے تروتازہ نظر آئے۔ قیامت کے دن جب لوگ تیز نظر ہو جائیں گے اس وقت معلوم کریں گے کہ سوائے پیشانی اور نقصان کے کچھ نتیجہ نہ تھا۔

وقت صحیح شود ہبھو روز معلومت کہ باختہ عشق در شب دیبور

سید البشر ﷺ فرماتے ہیں: ”من أحدث في أمرنا هذا ما ليس منه فهو رد“^①

جو شخص اس دین میں نئی بات نکالے وہ مردود ہے۔

جو چیز مردود ہو خوبی اس میں کس طرح پیدا ہو سکتی ہے؟ (اس کے بعد دو حدیثیں جو بدعت میں وارد ہوئی ہیں لکھ کر فرماتے ہیں) جب ہرئی بات بدعت ہوئی اور ہر بدعت گمراہی، پس بدعت میں خوبی کہاں سے آئی؟ حدیث سے تو ایسا معلوم ہوتا ہے کہ ہر بدعت سنت کو مٹانے والی ہے، کسی خاص بدعت کی خصوصیت نہیں، پس ہر بدعت سیئہ ہوئی۔ نبی ﷺ نے فرمایا: ”کوئی قوم بدعت نہیں نکالتی مگر اس سے اتنی ہی سنت اٹھاتی جاتی ہے“^② بعض بدعاں کو جو بعض علماء اور مشائخ حسنہ جانتے ہیں، جب اچھی طرح غور کیا جائے تو وہ بھی سنت کو اٹھانے والی ہیں، مثلاً میت کو عمماہ باندھنا بدعت حسنہ کہتے ہیں، اور یہ بھی بدعت سنت کو مٹانے والی ہے، کیونکہ تین کپڑے مسنون ہیں^③ ان پر زیادتی تین کا لشکر ہے اور لشکر رفع ہے (یعنی اس کا اٹھانا ہے) اسی طرح مشائخ نے پکڑی کا شملہ دائمی طرف لٹکانا مستحسن جانا ہے، اور سنت یہ ہے کہ دونوں کندھوں کے درمیان چھوڑا جائے۔^④ ظاہر ہے کہ یہ بدعت سنت کو اٹھانے والی ہے۔ اسی طرح علماء نے زبان سے نیت کرنی مستحسن بھی ہے حالانکہ سرور کائنات ﷺ سے ثابت نہیں، نہ صحیح روایت سے نہ ضعیف سے، نہ صحابہ کرام سے، نہ تابعین عظام سے، بلکہ اقامت کے ساتھ تکبیر تحریمہ کہتے، پس زبانی نیت بدعت ہے اور اس کو بدعت حسنہ کہتے ہیں، اور یہ فقیر جانتا ہے کہ یہ بدعت سنت کو اٹھانا تو ایک طرف فرض کو بھی اٹھا دیتی ہے۔ اس طرح تمام

محدثات اور بدعاں کا حال ہے:

① صحيح البخاري، برقم (٢٦٩٧)

② یہ حدیث ضعیف ہے۔ اس کی تخریج گزر چکی ہے۔

③ صحيح البخاري: كتاب الجنائز، باب الشياطين للكفن (١٢٦٤)

④ صحيح. سنن الترمذى: كتاب اللباس، باب في سدل العمامة بين الكتفين (١٧٣٦)

”فإنها زيادة على السنة، ولو بوجه من الوجوه، والزيادة نسخ، والننسخ رفع“
 بدعت سنت پر کسی نہ کسی وجہ سے زائد ہوتی ہے اور سنت پر کسی چیز کو زائد کرنا سنت کو
 منسوخ کرنا ہے، اور منسوخ کرنا اس کا اٹھادینا ہے۔” (مکتب نمبر: ۱۸۶)^①

بعض اہل بدعت اعتراض کرتے ہیں کہ تراویح با جماعت بدعت حسنہ ہے، جیسے شاہ ولی اللہ نے لکھا ہے، پس معلوم ہوا کہ بدعت حسنہ بھی ہوتی ہے۔ اس کا جواب یہ ہے کہ تراویح پر بدعت کا اطلاق لغوی معنی کے اعتبار سے ہے، کیونکہ تراویح با جماعت ادا کرنا آنحضرت ﷺ سے ثابت ہے مگر آپ نے چند دن با جماعت پڑھیں پھر اکیلے پڑھتے رہے اور اکیلے پڑھنے کے لیے وجہ یہ بیان فرمائی کہ میں ڈرتا ہوں کہ فرض نہ ہو جائیں۔^② اس سے صاف معلوم ہوتا ہے کہ تراویح با جماعت ادا کرنا فی نفسہ ناجائز نہیں، بلکہ اس طرح پڑھنا سنت ہے۔ چھوڑنے کی وجہ صرف فرضیت کا ڈرختا، اور یہ خطرہ آنحضرت ﷺ کی وفات کے ساتھ اٹھ گیا، پس تراویح پر بدعت کا اطلاق لغوی معنی سے ہے۔

اور بعض اہل بدعت کہتے ہیں کہ امام غزالی نے کہا ہے کہ ”سیاہ لباس اور حقوقِ صحبت میں اپنے صاحب کی موافقت کے لیے کسی خاص وضع کا اختیار کرنا جائز ہے کیونکہ ان سے نہیں وارث نہیں ہوتی۔“ پس معلوم ہوا کہ نیا کام اس وقت منع ہوتا ہے جب اس کے متعلق شریعت میں ممانعت وارد ہو۔

اس کا جواب یہ ہے کہ امام غزالی نے یہ امور عادیہ کے متعلق فرمایا ہے اور ہم پہلے کہہ چکے ہیں کہ دینی اور دینیوی امر میں فرق ہے۔ بدعتات کا تعلق امر دینی سے ہوتا ہے، یہ امر دنیا ہے۔ امام غزالی کا کلام دینیوی امور کے متعلق ہے، نہ کہ دینی امر کے متعلق، کیونکہ لباس اور خاص وضع قطع دینیوی امر ہے۔

بدعت کی اقسام:

شاہ ولی اللہ صاحب نے بدعتات کی تین قسمیں بیان کی ہیں:

① مکتوبات مجددیہ (۳۱۲، ۳۱۱) / (۱) اسلامی کتب خانہ لاہور

② صحيح البخاري: كتاب التهجد، باب تحريض النبي ﷺ على قيام الليل والنوافل من غير إيجاب (۱۱۲۹)

۱۔ بدعت حسنة: اس کی مثال تراویح سے دی ہے۔

۲۔ دوسری قسم: مباح، جیسے کھانے پینے، پہنچنے کی نئی عادات۔

۳۔ تیسرا قسم: جس میں ترکِ مسنون اور تحریفِ مشروع ہو۔

پہلی قسم کو بدعت کہنا؛ لغوی معنی کے اعتبار سے ہے، نہ کہ شرعی معنی کے لحاظ سے، اور دوسری قسم کو بھی لغت کے لحاظ سے بدعت کہا گیا ہے، کیونکہ بدعت شرعیہ کا تعلق امر دینی سے ہوتا ہے، نہ کہ امور عادیہ سے، جو امور دنیا سے ہیں۔ تیسرا قسم واقعی بدعت شرعیہ اور قبیحہ ہے، اور اس کی تعریف میں جو لفظ ”ترکِ مسنون یا تحریفِ مشروع“ کہا ہے اس سے یہ نہیں سمجھنا چاہیے کہ شاہ ولی اللہ کے نزدیک بدعت قبیحہ وہی ہے جس میں خاص نہیں کی مخالفت کی جائے بلکہ اس میں ترکِ مسنون اور تحریفِ مشروع ہونا کافی ہے۔ ہم پہلے بیان کر چکے ہیں کہ بدعت امور دین میں جاری ہوتی ہے جب کوئی امرِ دین بلا اذن شرع پیدا ہوگا اس میں تین طرح سے تحریف، تبدیل اور مخالفتِ شریعت ہوگی:

۱۔ سنت ترکیہ کی مخالفت۔

۲۔ بدعت کی ممانعت میں جو ادلہ وارد ہوئی ہیں، ان کی مخالفت ہے۔

۳۔ نص پر زیادتی کرنے سے نص مطلق کی مخالفت ہے، اور اس قسم کی بدعت لا محالہ سنت کو اٹھانے والی ہوتی ہے۔

امام شافعی^① نے جو بدعت محمودہ اور ضلالہ کا ذکر فرمایا ہے آپ نے بدعت کا ایسا معنی لیا ہے جو ہماری تعریف سے عام ہے، اور بدعت ضلالہ جس کو کہا ہے ہمارے نزدیک وہی بدعت شرعیہ ہے۔ نیز امام شافعی کی عبارت میں جو بدعت ضلالہ کی تعریف میں مخالفت کا لفظ بولا ہے اس کا معنی وہی ہے جو ہم نے ذکر کیا ہے، نہ وہ معنی جو اہل بدعت مراد لیتے ہیں۔ اسی طرح ابن اثیر نے^② جو لفظ بدعت ضلالہ کا بدعت قبیحہ کے لیے استعمال کیا ہے اس سے مراد اس کی بدعت شرعیہ ہے، کیونکہ بدعت شرعیہ ہمیشہ اصول شریعت اور سنت کے مخالف ہوتی ہے، اور جو نیا کام ادلہ شرعیہ سے ثابت ہواں کو شرعاً بدعت نہیں کہتے، اگر لغت کے اعتبار سے اس پر

^① دیکھیں: فتح الباری (۱۳/۲۵۳)

^② النهاية (۱/۱۰۶)

اطلاق کیا جائے تو اس صورت میں اس کو بدعت مذمومہ یا سیئہ یا قبیحہ نہیں کہا جائے گا۔
 جن علماء نے بدعت کی تقسیم کی ہے اور بدعت کو حسنہ اور سیئہ کہا ہے ان علماء نے یا تو بدعت کا معنی لغوی لیا ہے یا بدعت شرعیہ کی ایسی تعریف کی ہے جو ان علماء کی تعریف سے عام ہے جو بدعت کی تقسیم کے قائل نہیں، بلکہ ہر بدعت کو ضلالت، سیئہ اور قبیحہ کہتے ہیں۔ یہ نزاع اصل میں لفظی ہے حقیقی نہیں، جو ایک فریق کے نزدیک نیا کام بدعت قبیحہ ہے، جو تقسیم کے قائل ہیں وہ اس کو بدعت سیئہ کہتے ہیں، اور جو تقسیم کے قائل نہیں وہ اس کو بدعت اور گمراہی کہتے ہیں، کیونکہ ان کے نزدیک ہر بدعت گمراہی ہے، مگر آج کل جو اہل بدعت نے بدعت کی تعریف کی ہے وہ حقیقت میں وہی تعریف ہے جو ان علماء کی ہے جو تقسیم کے قائل نہیں، مگر یہ لوگ تعریف تو وہی کرتے ہیں مگر ساتھ ساتھ تقسیم کے بھی قائل ہیں، یعنی اس بدعت کی تقسیم کے قائل ہو گئے جو سب علماء کے نزدیک بدعت قبیحہ ہے، پھر انہی طرف سے بدعت کی ایک اور تعریف بھی بنائی ہے جو ان کے بیان کے مطابق بدعت قبیحہ کے بعض اقسام کو بھی شامل ہے اور بعض کو شامل نہیں، اور اپنی جگہ اس کو بدعت شرعیہ کی تعریف سمجھتے ہیں۔ ہمارے مذکورہ بالا بیان سے یہ بات پایہ ثبوت کو پہنچ چکی ہے کہ امور عبادیہ میں ہر نیا کام عدمِ ثبوت شرعی اور بعض جگہ عدمِ فعلِ سرور کائنات کی بنا پر ناجائز اور بدعت ہو جاتا ہے۔

حضرت عمر بن الخطابؓ اور حجر اسود کا بوسہ:

صحیح البخاری میں ہے کہ حضرت عمر بن الخطابؓ حجر اسود کے پاس آئے، اس کو بوسہ دیا اور فرمایا کہ میں جانتا ہوں کہ تو پھر ہے۔ تیرے ہاتھ میں نہ نفع ہے نہ نقصان ”ولو لا أني رأيت رسول الله صلى الله عليه وسلم قبلك ما قبلتك“ ^① ”اگر میں نے رسول اللہ ﷺ کو تمہیں بوسہ دیتے نہ دیکھا ہوتا تو میں تجھے کبھی بوسہ نہ دیتا۔“

حضرت عمر بن الخطابؓ کے اس قول سے صاف معلوم ہوتا ہے کہ بعض جگہ آنحضرت ﷺ کا کسی کام کو نہ کرنا عدمِ ثبوت شرعی کا حکم رکھتا ہے۔

^① صحيح البخاري: كتاب الحج ، باب تقبيل الحجر (١٦١٥) صحيح مسلم : كتاب الحج ،

باب استحباب تقبيل الحجر الأسود (٣٠٦٩)

ایک بات جو یاد رکھنے کے قابل ہے:

کبھی ایک کام ایک اعتبار سے امر دینی ہوتا ہے، اس وجہ سے اس کو عدم ثبوت یا بعض جگہ آنحضرت ﷺ کے عدم فعل کی بنا پر بدعت اور گمراہی کہہ سکتے ہیں، اور ایک اعتبار سے امر دینیوی ہوتا ہے، اس وجہ سے عدم ثبوت وغیرہ سے اس کو بدعت اور گمراہی نہیں کہہ سکتے، بلکہ نہیں وارد نہ ہونے کی صورت میں اس کو مباح اور عفو کہتے ہیں، کیونکہ امور دنیا میں اصل یہی ہے۔ جیسے تقبیل (بوسہ دینا) یہ امر دینی بھی ہے، کیونکہ حجر اسود کو بوسہ دینے سے گناہ معاف ہوتے ہیں اور ثواب ملتا ہے۔^① اس لحاظ سے صرف اسی چیز کو بوسہ دینا چاہیے جہاں ثابت ہے، اگر صرف تعظیم کے لیے بوسہ دیا جائے، ثواب مقصود نہ ہو تو اس صورت میں دینیوی امر ہوگا، جب تک نہیں وارد نہ ہو، مباح ہوگا۔

”قال شیخنا فی شرح الترمذی: فیه کراہیہ تقبیل ما لم یرد به الشرع بتقبیله،“

وأما قول الشافعی: ومهما قبل من البيت فحسن، فلم یرد به الاستحباب،

^② لأن المباح من جملة الحسن عند الأصوليين“ (فتح الباری)

”ہمارے استاد (حافظ عراقی) شرح ترمذی میں فرماتے ہیں کہ اس حدیث سے معلوم ہوتا ہے کہ جس کے چونے کا شرع میں ذکر نہیں اس کا چونما مکروہ ہے، امام شافعی نے جو فرمایا ہے کہ بیت اللہ کا جو حصہ بھی چوما جائے اچھا ہے، ان کا یہ مطلب نہیں کہ بیت اللہ کا ہر حصہ چومنا مستحب ہے، بلکہ ان کا مطلب یہ ہے کہ مباح ہے، کیونکہ مباح بھی اہل اصول کے نزدیک حسن میں داخل ہے۔“

مگر مباح بھی اس صورت میں ہے جب ثواب کی غرض سے نہ ہو۔

اب اس عبارت میں جو کراہت اور اباحت کو جمع کیا گیا ہے وہ انھی دو حیثیتوں کو محو ظرکر کر کیا گیا ہے، ایک امر کا دین اور دنیا دونوں کے نیچے مختلف حیثیتوں سے داخل ہونا ایک اہم

^① حسن. سنن الترمذی: کتاب الحج، باب ما جاء في استلام الركين (۹۵۹) اس حدیث کو امام ترمذی نے حسن اور امام ابن خزیمہ، ابن حبان، حاکم، اور ذہبی رحمۃ اللہ علیہ نے صحیح قرار دیا ہے۔

^② فتح الباری (۴۶۳/۳)

مسئلہ ہے، جس کو موافقات اور کتاب الاعتصام^① میں امام شاطی اور ایضاً الحق الصریح میں مولانا اسماعیل شہید رضی اللہ عنہ نے ذکر کیا ہے۔ ان دونوں بزرگوں کی تحقیق کو میں نے ”رسالہ بدعت“ میں لکھ دیا ہے۔

بدعت میں جو مخالفت کا معنی ہم نے لیا ہے کہ سنت ترکیہ کے خلاف ہواں کی تائید مندرجہ ذیل حدیث سے بھی ہوتی ہے:
بُشْرٌ بْنُ مَرْوَانَ خَطَبَ كَمِنْهُ مِنْ دُونُوْلَ هَاتِحَ اَثْلَامَهُ هَوَيْتَ تَحْمَلَهُ، حَضَرَتْ عَمَارَةُ بْنُ رُوَيْبَهُ نَدِيكِجَهُ كَرْفَمَايَا:

”اللہ تعالیٰ ان دونوں ہاتھوں کو خراب کرے، میں نے رسول اللہ ﷺ کو دیکھا: ”ما یزید اُن يقول بیده هکذا، وأشار بِاَصْبَعِهِ الْمُسْبِحَةِ“، اپنی مسیح انگلی سے اشارہ کرتے ہوئے کہا کہ اس سے زیادہ اشارہ نہیں کرتے تھے۔²

اب دیکھو ایک صحابی ایک فعل کی ممانعت کے لیے صرف یہ وجہ بیان کرتا ہے کہ
آنحضرت ﷺ نے اسے نہیں کیا۔

امام ابن رجب رض نے بھی بدعت کے بارے میں عبادات اور معاملات کا فرق بیان کیا ہے۔ چنانچہ شرح تفسیر خمسین میں فرماتے ہیں:

” والأعمال قسمان: عبادات ومعاملات، فأما العبادات فما كان منها خارجاً عن حكم الله ورسوله بالكلية فهو مردود على عامله، وعامله يدخل تحت قوله تعالى: ﴿أَمْ لَهُمْ شُرَكُوا شَرَعُوا لَهُمْ مِنَ الَّذِينَ مَا لَمْ يَاذْنُ بِهِ اللَّهُ﴾ فمن تقرب إلى الله بعمل لم يجعله الله ورسوله قرية إلى الله فعمله باطلٌ مردودٌ^③

اعمال دو قسم پر ہیں: عبادات اور معاملات، جو عبادت اللہ اور اس کے رسول کے حکم سے بالکل باہر ہو وہ عامل پر ہی رد کی جاتی ہے۔ (یعنی اللہ کے ہاں وہ مقبول نہیں)

❶ المواقف (١ / ٧٠) الاعتصام (٧٣/٢)

^٢ صحيح مسلم : كتاب الجمعة ، باب تحريف الصلاة والخطبة (٢٠١٦)

^٣ جامع العلوم والحكم في شرح خمسين حديثاً من جوامع الكلم (ص: ٨٢)

ایسا عامل قرآن مجید کی آیت ذیل کے نیچے آجاتا ہے: ”کیا ان کے شریک ہیں جنھوں نے ان کے لیے دین کے ایسے کام مقرر کیے ہیں جن کا اللہ نے اذن نہیں دیا۔“ پس جو اللہ تعالیٰ کا قرب اپنے ایسے عمل سے تلاش کرے جس کو اللہ اور اس کے رسول نے قرب کا ذریعہ نہیں ٹھہرایا اس کا عمل باطل اور مردود ہے۔“ اس کے آگے چل کر لکھتے ہیں:

یہاں عبارت میں بدعت اصلیہ کا ذکر تھا اور اس میں بدعت و صفیہ کا ذکر ہے۔

”وَأَمَّا مِنْ عَمَلٍ أَصْلَهُ مَشْرُوعٌ وَقُرْبَةٌ، ثُمَّ أَدْخِلْ فِيهِ مَا لَيْسَ بِمَشْرُوعٍ، أَوْ أَخْلِ فِيهِ بِمَشْرُوعٍ، فَهَذَا أَيْضًا مُخَالِفٌ لِلشَّرِيعَةِ بِقَدْرِ إِخْلَالِهِ بِمَا أَخْلَى، وَإِدْخَالِهِ مَا أَدْخَلَ فِيهِ“^①

”جس عمل کا اصل مشروع اور قربت ہو پھر اس میں عمل کرنے والا غیر مشروع امر کو داخل کرے یا اس میں سے مشروع کا کچھ حصہ چھوڑ دے تو یہ عمل بقدر زیادتی اور نقصان کے شریعت کے مخالف ہو جاتا ہے۔“

معاملات کے بارے میں لکھتے ہیں:

”أَمَّا الْمَعَالَمَاتُ كَالْعُقُودِ وَالْفَسُوخِ وَنحوُهُمَا فَمَا كَانَ مِنْهَا يَغِيرُ الْأَوْضَاعَ الشَّرِيعَةَ كَجَعْلِ حَدِ الزَّنا عَقْوَةً مَالِيَّةً، وَمَا أَشْبَهَ ذَلِكَ، فَإِنَّهُ مَرْدُودٌ مِنْ أَصْلِهِ لَا يَنْتَقِلُ بِهِ الْمَلْكُ“^②

لیکن معاملات جیسے عقود (خرید و فروخت مزدوری وغیرہ) اور فسوخ (طلاق اور نکاح توڑنا اور بیع کی واپسی وغیرہ) جوان سے شریعت کی وضع بدل دے، جیسے زنا کی حد کو مالی سزا میں تبدیل کرنا، وہ بالکل مردود ہے، اس سے مالک کی ملکیت زائل نہیں ہوتی۔

یعنی معاملات میں نئے کام کے منع ہونے کے لیے ضروری ہے کہ وہ شریعت کی مقرر کردہ صورت کو بدل دے، کیونکہ شریعت کی مقرر کردہ صورتوں کو بدلنا ممنوع ہے، امور دنیا میں منع کا مدار نہیں پر ہے اور عبادات میں عدم ثبوت سے بھی ممانعت ہو جاتی ہے۔

^① مصدر سابق.

^② جامع العلوم والحكم (ص: ۸۴)

اس کے بعد علامہ ابن رجب لکھتے ہیں:

”فدل علی اُنہ لیس کل ما کان قربۃ فی موطن یکون قربۃ فی کل المواطن،

وإنما يتبع فی ذلك کله ما وردت به الشریعة فی مواضعها“^①

مسبق سے یہ معلوم ہوتا ہے کہ جو کام ایک جگہ اللہ تعالیٰ کے قرب کا باعث ہواں کا ہر

جگہ قرب کا باعث ہونا ضروری نہیں بلکہ ہر جگہ شریعت کے ورود کا لحاظ رکھا جائے گا۔

رسول اللہ ﷺ کا ایک فرمان:

صحیح بخاری میں ہے کہ رسول اللہ ﷺ خطبہ بیان فرمائے تھے کہ آپ نے ایک آدمی کو کھڑا دیکھ کر اس کے متعلق دریافت فرمایا، لوگوں نے کہا کہ اس شخص کا نام اسرائیل ہے، یہ اس لیے کھڑا ہے کہ اس نے اسی طرح کھڑے رہنے کی نذر مانی ہے۔ آپ نے فرمایا کہ اس کو کہو:

”فليتكلم، وليس تتصل، وليقعد، ولitem صومه“^②

کلام کرے، سایہ پکڑے، بیٹھ جائے اور اپنا روزہ پورا کرے۔

اس حدیث سے صاف معلوم ہوتا ہے کہ اگر ایک شے ایک مقام میں باعث قرب ہے تو ضروری نہیں کہ وہ دوسری جگہ بھی باعث قرب ہو، جیسے قیام کہ بہت جگہ نماز، اذان اور عرفات کی دعا میں اور بعض علماء کے نزدیک عرفات کے میدان میں دھوپ میں رہنا عبادت ہے، مگر آپ نے یہاں اس کو بیٹھنے کا حکم دے کر گویا قیام سے روکا اور سایہ کا حکم دے کر گویا دھوپ میں رہنے سے منع کیا کیونکہ عبادات میں مواردِ شرع کا لحاظ کرنا پڑتا ہے۔

جو باتیں عبادت نہیں ان کو کسی مصلحت کے لیے مقرر کرنا جائز ہے بشرطیکہ ان سے نبی وارد نہ ہو، مثلاً سنہ ہجری کا مقرر کرنا، جنگ کے دستور اور مقدمات وغیرہ کے لیے خاص خاص ہدایات مرتب کرنا، شہروں کی حفاظت کے لیے کوتاں، بیت المال کے لیے باضابطہ رجسٹر، رعایا کی حفاظت کے لیے ایک تجویز کر کے شائع کرنا۔ یہ سب باتیں من وجہ امور دنیا سے ہیں، اس وجہ سے ان میں مصلحت حاضرہ کو حفظ رکھ کر ترمیم و تنسیخ اور روبدل سب کچھ جائز ہے۔ اگر

① جامع العلوم والحكم (ص: ۸۲)

② صحيح البخاري: كتاب الأيمان والنذور، باب النذور فيما لا يملك وفي معصية، رقم الحديث

(۶۷۰۴)

یہ شرعی امور ہوتے تو ان میں تقریر و تعین کے بعد روبدل جائز نہ ہوتا۔ بعض اہل بدعت جو ان امور کے جائز ہونے سے ہر قسم کے نئے کام کا نکالنا جائز سمجھتے ہیں یہ ان کی کم علمی ہے، وہ نہیں جانتے کہ دینی اور دینی امور میں فرق ہوتا ہے۔ دینی امور میں اصل یہی ہے کہ ان میں احادیث جائز ہے۔ جب تک نہیں وارد نہ ہو، اور جو امر من وجہ دینی ہو اور من وجہ دینی۔ جس وجہ سے وہ دینی ہو، اس اعتبار سے اس میں جدت سے کام لینا جائز ہے۔ جیسے اخبار نکالنا، اگر تجارت کے لیے ہو تو امر دنیا ہے، اگر تبلیغ دین کے لیے ہو تو امر دین ہے۔

امر دین و قسم کے ہیں: ایک مبادی اور ایک مقاصد۔ مبادی میں مصلحت حادثہ کی بنا پر کسی کام کا نکالنا جائز ہے اور مقاصد میں منع ہے۔ اعتقادات اور عبادات مقاصد میں داخل ہیں۔ صرف خجو، درس و تدریس، وعظ و تبلیغ مبادی میں داخل ہیں۔ مبادی میں کسی نئے مقتضی کی بنا پر احادیث جائز ہے۔ پس اخبار اگر تبلیغ دین کے لیے ہو تو بہر کیف مبادی میں داخل ہے اور مبادی میں احادیث مصلحت و قنیہ کی بنا پر جائز ہے۔ حدیث کا لکھنا اور اس کے لیے تفصیلی طور پر قواعد و ضوابط بنانا اور کتابوں کا مختلف صورتوں میں لکھنا اور آج کل طبع کرانا اور تبلیغ کے لیے جلسے قائم کرنا مصلحت و قنیہ کی بنا پر جائز ہے مگر عبادات میں احادیث جائز نہیں۔ ہم پہلے کہہ آئے ہیں کہ بدعت سنت ترکیہ کی مخالفت کا نام ہے اور سنت ترکیہ اس امر سے عبارت ہے کہ ایک کام کا مقتضی آنحضرت ﷺ کے زمانے میں موجود ہو اور اس کے کرنے سے کوئی رکاوٹ نہ ہو، پھر آپ نے نہ کیا ہوا اور بعد میں بھی اس کام کے لیے کوئی نیا مقتضی بندوں کی معصیت کے علاوہ پیدا نہ ہوا ہو، ایسے کام کے ترک کو سنت ترکیہ کہتے ہیں۔ اولہ کتاب و سنت سے یہ بات پایہ ثبوت کو پہنچ چکی ہے کہ عبادات میں آنحضرت ﷺ کے بعد نیا مقتضی پیدا نہیں ہو سکتا، صرف ایک صورت ہو سکتی ہے کہ سابق مانع اٹھ جائے، مگر اس امر کے ثابت کرنے کے لیے کہ اس کام کا مقتضی فلاں امر ہے، شریعت کی ضرورت ہے، مجرد عقل سے مقتضی ثابت نہیں ہو سکتا۔

پس عبادات میں یہی بات محقق ہے کہ اس میں نئے کام کا احادیث جائز نہیں، اگر کوئی دینی امر عبادات کے قبیل سے نہ ہو تو اس میں نیا مقتضی پیدا ہو سکتا ہے اور اس نئے مقتضی کے مقتضی ہونے پر عمومات سے استدلال کرنا درست ہے۔ اب مندرجہ ذیل امور میں جو احادیث

کیا گیا ہے اس کی وجہ یہی ہے کہ ان میں نیا مقتضی پیدا ہو گیا ہے اور مقتضی کا مقتضی ہونا عموم ادله سے ثابت ہے مثلاً حدیث کی کتابت کا اس قدر اہتمام یہ حادث ہے۔ اس کا مقتضی ضیاء کا خطرہ ہے اور اس کا مقتضی ہونا حفظ شریعت کے ادله سے ثابت ہوتا ہے، اگرچہ اس پر قرن اول و ثانی میں شاذ و نادر اعتراض کیے گئے مگر جمہور علماء نے اس وقت اس کو بنظر استحسان دیکھا۔ پھر قرن ثالث میں اس پر اجماع ہو گیا، کیونکہ حفظ شریعت واجب ہے اور اس وقت حفظ کا طریقہ یہی تھا جو انہوں نے اختیار کیا اور مقدمہ واجب کا واجب ہوتا ہے۔

مبادی کے صحیح یا باطل ہونے کا یہ مطلب ہوتا ہے کہ یہ مقصد کی طرف پہنچاتے ہیں یا نہیں؟ اس قدر یہ مسئلہ عقلی ہوتا ہے نہ کہ شرعی، ہاں اس لحاظ سے یہ مسئلہ دینی بن جاتا ہے کہ اس کے کرنے پر ثواب کی امید رکھی جائے، اب اس کے لیے دلیل کی ضرورت ہے، مگر عبادات کی طرح اس میں خاص دلیل کی ضرورت نہیں، کیونکہ اس کی بنا مصلحت پر ہے، اس لیے عموم ادله سے بھی یہاں کام چل سکتا ہے، اس واسطے یہاں خاص دلیل نہ ہونے سے سنت ترکیہ کی مخالفت لازم نہیں آتی۔

اور امور دنیا کی بنا پوکنہ صرف مصلحت پر ہے (اگرچہ اس کا علم شریعت سے ہوا ہے، جیسے کھجوروں کی تلقی کے بارے میں جو حدیث گزر چکی ہے اس سے معلوم ہوتا ہے) اس واسطے مجرد مصلحت کے تتحقق ہونے سے اس کی اباحت ثابت ہو جاتی ہے، اس میں کسی خاص یا عام دلیل کی بھی ضرورت نہیں ہوتی، اس واسطے صورت مذکورہ میں سنت ترکیہ کی مخالفت لازم نہیں آتی، مگر جس وقت کسی امر کی ممانعت ہو تو اس صورت میں اس کا کرنا منع ہو گا، یا کسی امر کو اپنی طرف سے واجب و سنت یا حرام و مکروہ سمجھنے لگیں تو اس صورت میں وہ کام منوع ٹھہرے گا۔

مقاصد یعنی عبادات نماز، روزہ، صدقہ اور تلاوت قرآن مجید میں کسی امر کا احاداث کسی مصلحت کی بنا پر جائز نہیں، اور امر مطلق کے جمیع جزئیات کو اس طرح ادا کرنا جائز ہے کہ ان میں تعمید اور تخصیص تشریع کی صورت اختیار نہ کرے، جیسے نوافل میں لوگوں کو بلا کر اہتمام کے ساتھ جماعت کرانا اور کھانا رکھ کر قرآن پڑھنے کو متعین کرنا، تیسرا، ساتواں اور چالیسوائیں صدقہ کے لیے مقرر کرنا، اسی قسم کے امور (جو عبادات میں بصورت التزم کیے جاتے ہیں، جن میں

تشريع کا اعتقداد یا تشریع کا وہم پڑتا ہے) مطلق یا عام ادله کے نیچے نہیں رہتے۔ ان بدعاۃ کو مبادی پر، جن میں مصالح مرسلہ کی بنا پر احداث جائز ہے، قیاس نہیں کر سکتے۔ یہ بات یاد رکنی چاہیے کہ مانعین کا یہ مذہب نہیں کہ اگر کسی چیز کا وجود قرون ثلاثہ (صحابہ و تابعین و قم تابعین کے زمانے) میں ہوتا وہ بدعت نہیں رہتی بلکہ اس چیز کو بدعت سے خارج کرتے ہیں جو ان زمانوں میں بلا انکار راجح ہو، ان پر کوئی نہ کوئی شرعی دلیل ضرور پائی جاتی ہے، جیسا کہ تسبیح اور استقراء سے معلوم ہوتا ہے، کیونکہ جو چیزیں ان زمانوں میں بلا انکار راجح ہوئیں یا تو وہ مصالح مرسلہ کے قبیل سے ہیں، جن کے لیے عام ادله پائی جاتی ہیں، اگر عبادات سے ہیں تو ایسی چیزیں ہیں جن کا مقتضی آنحضرت ﷺ کے وقت تھا مگر ان کے کرنے سے اس وقت کوئی مانع تھا، جو آنحضرت ﷺ کے بعد اٹھ گیا، اور بدعاۃ میں یہ دونوں باتیں نہیں ہوتیں۔

بعض عبادات کے تعینات اور تخصیصات پر سلف کا انکار:

ہم پہلے بیان کر چکے ہیں کہ بدعت کی دو فرمیں ہیں:

- ۱۔ ایک قسم وہ ہے جس کا اصل شریعت سے ثابت نہیں، جیسے وحدت وجود کا اعتقداد، صوفیہ کے بعض اور ادا اور اشغال و لطائف کو بدعت اصلیہ کہتے ہیں۔
- ۲۔ دوسری قسم وہ ہے جس کا اصل شریعت سے ثابت ہو مگر اس کا ڈھنگ اور طریقہ ثابت نہ ہو۔ جیسے ورد لا إِلَهَ إِلَّا اللَّهُ، اس کلمہ کا ورد تو شرع سے ثابت ہے۔^۱ مگر اس کا طریقہ کہ ”إِلَّا“ کو ناف سے نکال کر پیشانی تک پہنچا کر پھر ”إِلَه“ کو داہنے کندھے پر رکھ کر ”لا“ کو پھر ”إِلَّا اللَّهُ“ کو دل پر مارا جائے جس سے لاکی شکل بن جاتی ہے، ثابت نہیں۔ اسی طرح میت کی طرف سے صدقہ دینا تو ثابت ہے^۲ مگر اس کے لیے دن کی تعین، قرآن کے پڑھنے کا التزام اور قاری کو اس کا حقدار قرار دینا ثابت نہیں، اس کو بدعت وصفیہ کہتے ہیں، یہ بدعت اصل کے اعتبار سے مشروع اور وصف کے اعتبار سے غیر مشروع ہوتی ہے۔ اس

^۱ حسن. سنن الترمذی: کتاب الدعوات، باب ما جاءَ أَن دُعْوَةَ الْمُسْلِمِ مُسْتَجَابَةٌ (۳۳۸۳) سنن

ابن ماجہ: أبواب الأدب ، باب فضل الحامدین (۳۸۰۰)

^۲ صحيح البخاری، برقم (۲۷۵۶)

واسطے بعض لوگ اصل کو دیکھ کر غلط فہمی میں بنتا ہو جاتے ہیں، اس کو دور کرنے کے لیے ہم یہاں صحابہ کے زمانے کا ایک واقعہ بیان کرتے ہیں، جس میں بدعت و صفیہ پر انکار کیا گیا ہے۔

سنن دارمی میں ہے، عمر بن یحیٰ کہتے ہیں کہ میں نے اپنے باپ سے سنا، وہ اپنے والد سے بیان کرتے ہیں کہ ہم حضرت عبد اللہ بن مسعود رضی اللہ عنہ کے دروازے پر صحیح کی نماز سے پہلے بیٹھا کرتے تھے، جب وہ نکلتے تو ان کے ساتھ مسجد میں جاتے۔ ایک دن انتظار میں بیٹھے تھے کہ ابو موسیٰ اشعری رضی اللہ عنہ تشریف لائے اور فرمایا: کیا ابو عبد الرحمن (عبد اللہ بن مسعود) نکلے؟ ہم نے کہا: نہیں۔ آپ بھی ہمارے ساتھ بیٹھ گئے، جب وہ (عبد اللہ بن مسعود) نکلے تو ہم سب اٹھ کر ان کی طرف بڑھے، ابو موسیٰ اشعری رضی اللہ عنہ نے کہا: اے ابو عبد الرحمن! میں نے مسجد میں ایک کام دیکھا ہے، الحمد للہ ہے وہ اچھا کام۔ عبد اللہ بن مسعود نے فرمایا: کیا ہے؟ ابو موسیٰ نے کہا: اگر زندگی رہی تو عنقریب دیکھ لو گے، پھر بولے کہ میں نے لوگوں کو حلقة باندھے دیکھا ہے، بیٹھ کر نماز کا انتظار کر رہے ہیں، ہر حلقة میں ایک آدمی ہے، اس کے آگے سگریزے ہیں، وہ کہتا ہے: سو دفعہ تکبیر کھو۔ پس وہ سو دفعہ تکبیر کہتے ہیں، پھر کہتا ہے: سو دفعہ ”لا إله إلا الله“ پڑھو۔ وہ سو دفعہ لا إله إلا الله پڑھتے ہیں۔ پھر کہتا ہے: سو دفعہ تسبیح کھو، وہ سو دفعہ تسبیح کہتے ہیں، عبد اللہ بن مسعود نے کہا: تم نے انھیں کیا کہا؟ ابو موسیٰ نے کہا: کچھ نہیں، آپ کی رائے کا انتظار ہے۔ عبد اللہ بن مسعود نے کہا: تم نے ان کو یہ کیوں نہیں کہا کہ وہ اپنی برا ایاں شمار کریں، میں اس بات کا ضامن ہوں کہ ان کی نیکیاں ضائع نہیں ہوں گی۔ پھر عبد اللہ بن مسعود اور ہم چلے، یہاں تک کہ آپ نے ان حلقوں میں سے ایک حلقة پر آ کر فرمایا: کیا کر رہے ہو؟ وہ بولے: اے ابو عبد الرحمن! ہم سگریزوں پر تکبیر، تہلیل اور تسبیح شمار کر رہے ہیں۔ عبد اللہ بن مسعود نے فرمایا: اپنی برا ایاں شمار کرو، نیکیوں کا میں ضامن ہوں کہ وہ ضائع نہیں ہوں گی، افسوس ہے تم پر اے امت محمد! کس قدر جلد برباد ہو رہے ہو، تمھارے نبی کے صحابہ کس قدر موجود ہیں؟ ابھی آپ کے کپڑے بھی بوسیدہ نہیں ہوئے، نہ برتن ٹوٹے ہیں، اس ذات کی قسم جس کے قبضہ میں میری جان ہے یا تو تمھارا طریقہ محمد ﷺ کے طریقے سے بہتر ہے یا پھر تم گمراہی کا دروازہ کھولنے والے ہو۔ وہ بولے کہ اے ابو عبد الرحمن! ہم تو خیر کا ارادہ رکھتے ہیں۔ عبد اللہ بن

مسعود رضی اللہ عنہ نے فرمایا: بہت سے لوگ خیر کا ارادہ رکھتے ہیں مگر ان کو خیر حاصل نہیں ہوتی، رسول اللہ صلی اللہ علیہ وسلم نے ہمیں خبر دی تھی کہ (عقریب) ایک قوم ہو گی جو قرآن پڑھے گی (مگر) قرآن ان کے حلق سے نیچے نہ اترے گا۔ میرے علم میں وہ اکثر لوگ تم ہی سے ہوں گے، یہ کہہ کر وہ لوٹ آئے۔ عمر بن سلمہ کہتے ہیں ہم نے ان حلقوں کے اکثر آدمیوں کو دیکھا، نہروان کے دن (جب حضرت علی رضی اللہ عنہ خوارج سے لڑے) خوارج کی طرف سے ہو کر ہم کو نیزے مارتے تھے۔^①

عبداللہ بن مسعود اور ابو موسی اشعری، جو دربار نبوی کے فارغ التحصیل تھے، تکبیر، تہلیل اور تسبیح کو (جو نئے طریقہ پر کی جا رہی تھی) گمراہی اور اس بدعت کو اامت کی تباہی کا سبب قرار دے رہے ہیں اور آنحضرت صلی اللہ علیہ وسلم نے جو خوارج کے متعلق پیشین گوئی فرمائی تھی انھی پر چسپاں کر رہے ہیں، حالانکہ جو کام وہ کر رہے تھے وہ اصل میں نیک اور مشروع تھا، صرف اس کا طریقہ نیا تھا، اور یہ بھی کہہ رہے ہیں کہ ہمارا ارادہ نیک ہے۔ اس سے صاف معلوم ہوتا ہے کہ بعض طریقے اور ڈھنگ اس قسم کے ہیں کہ اگر ان کا التزام بھی نہ کیا جائے پھر بھی منوع ٹھہرتے ہیں، کیونکہ عبد اللہ بن مسعود رضی اللہ عنہ نے اس نئے طریقہ کی بنی اسرار ذکر کو بدون ذکر اصرار اور التزام کے منوع قرار دیا ہے، کیونکہ ممانعت کی اصل وجہ نئے کام کی تحری اور قصد ہے۔ بعض جگہ تحری اور قصد اصرار اور التزام سے سمجھا جاتا ہے، اور بعض جگہ خاص طریقے کے نکالنے سے بدون اصرار والتزام کے بھی اس کا پتہ چل جاتا ہے، کیونکہ خاص طریقے کے نکالنے کے لیے کسی باعث کی ضرورت ہوتی ہے، وہ مصلحت قدیمه ہوتی ہے جس کو شارع نے نظر انداز کر کے اس کے خلاف سنت ترکیہ جاری فرمائی ہوتی ہے۔ پس ایسے طریقہ سے ایجاد میں ایک قسم کی تشریع (شریعت مقرر کرنے) کا وہم پڑتا ہے اور ممانعت کی یہی وجہ ہے۔

اعتراض:

بعض اہل بدعت نے اس حدیث پر اعتراض کیا ہے کہ یہ حدیث ضعیف ہے، یہ عبد اللہ بن مسعود کی دوسری حدیث کے خلاف ہے، جس میں یہ ذکر ہے کہ آپ ہر خمیس (جمعرات) وعظ فرمایا کرتے تھے۔^② یعنی وہ خود ایسی تخصیص اور تعین کے قائل تھے جو ثابت نہیں، وہ منع کیسے کرتے؟

① حسن. سنن الدارمی: باب فی کراہیۃأخذ الرأی (۲۰۸)

② صحيح البخاری: کتاب العلم، باب من جعل لأهل العلم أياما معلومة (۷۰)

جواب:

ایک حدیث کسی دوسری حدیث کے مخالف ہونے کی وجہ سے ضعیف نہیں لٹھرتی بلکہ سنداً کو دیکھا جاتا ہے، اگر راوی سب ثقہ ہوں اور صحت کی باقی شرائط بھی پائی جائیں تو حدیث صحیح ہوگی۔ اور مخالف ہونے کی صورت میں اگر واقعی مخالف ہو اور معارض حدیث سے کسی وجہ سے کمزور ہو تو مرجوح ہوگی، مگر یہاں معاملہ کچھ اور ہی ہے، نہ حدیث دوسری حدیث کے معارض ہے اور نہ اس کی سنداً میں کوئی ضعف ہے۔ اس کی سنداً اس طرح ہے:

”أَخْبَرَنَا الْحَكْمُ بْنُ الْمَبَارِكَ أَخْبَرَنَا عُمَرُ بْنُ يَحْيَى قَالَ: سَمِعْتُ أَبِيهِ
يَحْدُثُ عَنْ أَبِيهِ قَالَ: كَنَا نَجْلِسُ عَلَى بَابِ عَبْدِ اللَّهِ... الْخَ“

۱- ”الْحَكْمُ: صَدُوقٌ رَبِّمَا وَهُمْ (تقریب) ذَكْرُهُ ابْنُ حَبَّانَ فِي الثَّقَافَاتِ“ (تهذیب)^①

۲- عُمَرُ بْنُ يَحْيَى كَابَّاً بَابَ يَحْيَى بْنَ سَعِيدٍ اور يَحْيَى كَابَّاً بَابَ سَعِيدٍ سبُّ ثقہ ہیں۔ (تقریب)^②

جب راوی سب ثقہ ہوں اور سنداً میں بھی کسی قسم کا انقطاع نہیں تو حدیث قابل احتجاج ہوئی۔

باقی رہا حدیث کا معارض ہونا تو وہ دو امر پر موقوف ہے:

۱- ایک امر یہ ہے کہ وعظ اور ذکر دونوں ایک ہی قسم سے ہیں۔

۲- دوسرा امر یہ ہے کہ خمیس کی تخصیص عبد اللہ بن مسعود رضی اللہ عنہ نے اپنی طرف سے کی ہو۔

اور یہ دونوں امر ثابت نہیں۔

ہم پہلے بیان کر چکے ہیں کہ وعظ مبادی میں داخل ہے اور ذکر عبادات میں، پس ایک کو دوسرے پر قیاس کرنا قیاس مع الفارق ہے، جو درست نہیں ہے۔ یہ دونوں امر ایک قسم کے نہیں بلکہ الگ الگ قسم کے ہیں۔ دوسرے امر کے متعلق عرض ہے کہ جب پہلا امر متحقق نہ ہوا تو اب دوسرے امر میں بحث کی ضرورت نہیں مگر واقعہ کی تحقیق کے لیے ہم کچھ لکھتے ہیں۔ بخاری کی تبویب اور عبد اللہ بن مسعود رضی اللہ عنہ کے استدلال سے معلوم ہوتا ہے کہ وعظ کے لیے ایام کی تخصیص آنحضرت ﷺ سے ثابت ہے، خواہ خمیس کی تخصیص دلیل خاص سے ہو یا عام سے۔

^① تقریب التہذیب (ص: ۴۳۸ / ۲) تہذیب التہذیب (۲ / ۴۶۴) الثقات لابن حبان (۸/ ۱۹۵)

^② تقریب التہذیب (ص: ۳۸۵، ۷۴۸)

عبداللہ بن مسعود رضی اللہ عنہ سے ایک روایت ہے، کہ اس وقت تمہارا کیا حال ہوگا جب تم میں فتنہ اٹھ کھڑا ہوگا؟ (یعنی بدعتات کی کثرت ہوگی) اس میں بڑے بوڑھے اور چھوٹے بڑے ہو جائیں گے، لوگ اس کو سنت بنالیں گے، جب اس (بدعت) کو بدلا جائے گا تو کہیں گے کہ سنت بدل گئی، یعنی بدعتات کو سنت سمجھیں گے اور سنت کی جگہ بدعت پر عمل کریں گے۔^①

جب کسی تخصیص و قیود میں یہ خیال پیدا ہونے لگے یا اس کے پیدا ہونے کا احتمال ہو کر یہ سنت ہے تو اس وقت ایسی تخصیص شریعت حقہ میں تحریف سمجھنی چاہیے، اور یہ بات بالکل واضح ہے کہ شریعت حقہ کی تحریف حرام ہے اور حرام کا ذریعہ بھی حرام ہوتا ہے، پس ایسی تخصیص کا نکالنا اور اس پر عمل کرنا بھی حرام ہوگا۔

شah اسماعیل رضی اللہ عنہ کا بیان:

مولانا اسماعیل شہید فرماتے ہیں: (ان کی کتاب فارسی میں ہے، اس کا ترجمہ لکھا جاتا ہے) ”تعیین اوراد، اذکار، ریاضات، خلوات، اربعینات، نوافل عبادات، تعیین اوضاع اذکار مانند جہر و اخفاء و ضربات مراقبات برزخیہ اور التزام طاعات شاقہ، اکثر کی نسبت بدعتات حقیقیہ ہیں، کیونکہ وہ ان کو کمال شرعی یا مکملات سے جانتے ہیں۔ اور یہ نسبت خواص کے جو محض وسائل جان کر ان کی تعلیم و ترویج میں کوشش کرتے ہیں، یہ بدعتات حکمیہ ہیں۔ ہاں اخصل الخواص جو محض وسیله جان کر بعض اشخاص کے لیے جن کے نفوس سخت غمی و عاصی واقع ہوتے ہیں ان امور کی تعلیم دیتے ہیں اور ان کو سبز باغ کی نمائش کے ساتھ خدا کی طاعت کی طرف مائل کرتے ہیں۔ صرف ناچ ن استعداد کی اصلاح کے لیے ضرورت کے مطابق وسائل کی طرح بلا التزام و ترویج و اهتمام کچھ ان سے کام لیتے ہیں، اگر ان سے امور مذکورہاتفاقاً اور وقتی مصلحت کا لحاظ رکھتے ہوئے صادر ہوں تو ان کو بدعتات نہیں کہہ سکتے۔ یہاں صرف ان لوگوں میں کلام ہے جو ان امور کو شریعت کی طرح اس پر پیشگوئی کرتے ہیں۔“^②

① صحیح. سنن الدارمی: باب تغیر الزمان وما يحدث منه (۱۹۰)

② صراط مستقیم، باب دوم (ص: ۴۳)

حافظ ابن تیمیہ ان امور کو مبادی میں داخل نہیں کرتے، اس لیے ان کی تحقیق میں یہ امور
ہر طرح سے بدعت میں داخل ہیں۔^①

اس امر کی ذراوضاحت کہ بدعاۃ عام اور مطلق ادله کا فرد کیوں نہیں؟

عام طور پر جن افراد پر مطلق کا اطلاق ہوتا ہے ان کی تین چار قسمیں ہیں:

۱۔ ایک قسم وہ ہے جس کی تخصیصات ایسی ہوں جن کے بغیر خارج میں کوئی فرد نہ پایا جائے، جیسے نماز ایک مطلق شے ہے، خارج میں مختلف صورتوں میں پائی جاتی ہے، فرض اور نفل کی صورت میں اس کا وجود ہوتا ہے، فرضوں میں ظہر، عصر، مغرب، عشاء اور فجر ہیں، نوافل میں سنتیں اور دیگر نوافل داخل ہیں۔ ان میں سے بعض کے لیے وقت کی تعین ہے اور بعض کے لیے نہیں۔ شریعت نے نماز کے افراد کے لیے جن شرائط یا قیود کو لازمی یا مستحسن قرار دیا ہے ان کے ساتھ جو نماز پڑھی جائے گی، وہ افراد کی پہلی قسم میں داخل ہے۔

۲۔ دوسری قسم وہ ہے جس کی تخصیصات ایسی ہیں جن کے بغیر خارج میں افراد کا پایا جانا محال یا مشکل نہیں۔ جیسے ذکر کے لیے جہر مخصوص جس کا ثبوت شریعت میں نہیں ملتا، اور نہ بخصوصہ اس کی ممانعت وارد ہوئی ہو۔ ایسی قیود کے متعلق اگر یہ خیال ہو کہ یہ مبادی ہیں، مقاصد نہیں (یعنی یہ جہر عبادت نہیں) ان پر اصرار والالتزام نہ کیا جائے جس سے ان کے مشروع ہونے کا وہم پڑے تو مولانا اسمعیل شہید رضی اللہ عنہ کے خیال کے مطابق ایسا کرنا جائز ہے، کیونکہ یہ چیزیں مبادی بن سکتی ہیں۔

۳۔ تیسرا قسم وہ ہے جن کی تخصیصات تو دوسری قسم کی طرح ہیں مگر ان کو اس طرح کیا جائے کہ اس سے ان قیود کے ساتھ اس کے مشروع ہونے کا وہم پڑے، یہ قسم بدعت ہے اور حقیقت میں یہ قسم مطلق کا فرد نہیں۔

۴۔ چوتھی قسم وہ ہے جن میں غیر ثابت قیود کے ساتھ اس کو مقاصد میں سمجھا جائے یا اس پر اصرار کیا جائے، یہ قسم بھی بدعت ہے اور تیسرا قسم کی طرح مطلق دلیل کا فرد نہیں۔ یعنی جو ذکر کی اباحت یا استحباب یا وجوب کی ادله ہیں ان سے ایسے ذکر کے استحباب وغیرہ پر

استدلال نہیں کر سکتے جس کا ذکر تیری یا چوتھی قسم میں ہے۔

”قال الھروی فی بعض مصنفاتہ: اعلم أن إطلاق الإنسان علی زید مثلا من حيث أنه إنسان، مع عزل النظر عن خصوصیته إطلاق حقيقی لأن استعمال اللفظ فيما وضع له، وأما إطلاقه عليه من حيث الخصوصیة فهو مجازی، لأن استعمال اللفظ للمعنى الكلی فی غير الموضوع له، وهو الفرد المخصوص“

زید پر اگر انسان بولا جائے اور زید کی اس خصوصیت کا لحاظ نہ رکھا جائے جو اس کو دوسرے افراد سے ممتاز کرتی ہے تو یہ اطلاق حقيقی ہوگا، کیونکہ اس وقت انسان ایسے معنی میں استعمال ہوا ہے جس کے لیے موضوع ہے۔ اگر زید پر اس کا اطلاق اس خصوصیت کے لحاظ سے ہو جو اس کو دیگر افراد سے الگ کرتی ہے تو اس صورت میں انسان کا اطلاق زید پر مجازی ہوگا، کیونکہ اس وقت انسان ایسے معنی میں استعمال کیا گیا ہے جس کے لیے وضع نہیں کیا گیا۔

اس عبارت سے صاف معلوم ہوتا ہے کہ تیری اور چوتھی صورت میں عموم ادلہ سے استدلال درست نہیں کیونکہ ان دونوں صورتوں میں کلی یا عام کا اطلاق ان پر مجازی ہے، اور جب حقيقی معنی ہو سکے تو مجازی معنی مراد لینا منع ہوتا ہے۔

ایک شے جب کسی شے کے ساتھ جمع ہو تو بعض وقت ایسی صفت پیدا ہو جاتی ہے جس سے شے کا حکم بدل جاتا ہے۔ شرح اشارات میں ہے:

”واعلم أن حصول الجملة من أجزاءه يكون على ثلاثة أنواع: أحدها: أن لا يحصل عند اجتماع الأجزاء شيء غير الاجتماع، كالعشرة الحاصلة من آحادها، والثاني: أن يحصل هناك مع الاجتماع هيئة أو وضع ما متعلقة بالاجتماع، كشكل البيت الحاصل من اجتماع الجدران والسقف، والثالث: أن يحصل هناك بعد الاجتماع شيء آخر هو مبدأ فعل أو استعداد ما، كالمزاج الحاصل بعد الاستقصاء، والحاصل في الأول شيء، والثاني شيء مع شيء وفي الثالث هو شيء من شيء مع شيء“

”مجموعہ کے حصول کی تین صورتیں ہیں۔ (۱) اجتماع اجزاء کے سوا کچھ حاصل نہ ہو، جیسے دس۔ (۲) اجزاء کے جمع ہونے سے کوئی ایسی شکل اور وضع حاصل ہو جو اجتماع کے متعلق ہو، جیسے مکان کی شکل جو دیواروں اور چھت کے الٹھا ہونے سے بنتی ہے۔ (۳) اجزاء کے جمع ہونے سے ایسی شے حاصل ہو جو کسی فعل یا استعداد کا مبدأ ہو۔ جیسے مزاج جو عناصر کے جمع ہونے سے حاصل ہوتی ہے۔ اول میں صرف شے ہی ہوتی ہے۔ دوم میں ایک شے ایک شے کے ساتھ حاصل ہوتی ہے۔ سوم میں ایک شے ایک شے سے ایک شے کے ساتھ حاصل ہوتی ہے۔“

اس تحریر میں غور کرنے سے معلوم ہوتا ہے کہ ایک شے کے اجزاء اگر انفرادی طور پر الگ الگ سب جائز ہوں تو ان کے جمع ہونے کی صورت اگر پہلی ہو تو حکم نہیں بدلتا اور باقی دو صورتوں میں بدل جاتا ہے۔ اب ان بدعاوں میں غور کرنا چاہیے جہاں ان بدعاوں میں انفرادی طور پر سب اجزاء تو جائز ہوتے ہیں، کیونکہ ان کا ثبوت شریعت میں ملتا ہے، مگر مجموعہ سے چونکہ ایک شکل ایسی تیار ہوتی ہے جس کا ثبوت میں کوئی ثبوت نہیں ملتا اس لیے وہ مجموعہ منع ہو گا۔ الگ الگ اجزاء کے جواز سے مجموعہ کے جواز پر استدلال نہیں ہو سکتا، مثلاً نماز کے لیے رکوع، قیام، سجود و قراءت وغیرہ اجزاء ہیں اور مجموعہ کا نام نماز ہے۔ نماز کے اجزاء کے لیے وضو شرط نہیں، مگر نماز کے لیے وضو شرط ہے۔ بغیر وضو کے نماز نہیں ہوتی۔^① اسی طرح اوقات مکروہہ (سونج کے چڑھنے، ڈوبنے اور سر پر ہونے کے اوقات)^② میں نماز نفل بدون عذر منع ہے مگر نماز کے اجزاء جائز ہیں، یہی حال بدعاوں کا ہے۔ بعض میں وقت کی تعین ہوتی ہے اور بعض میں کھانے کی تخصیص اور بعض میں بعض امور کے جمع کرنے کی صورت ہوتی ہے، یہ قیود اس قسم کے ہیں کہ ان سے شے بدل جاتی ہے، مثلاً ظہر اور عصر میں وقت کے اختلاف سے نام بدل جاتے ہیں، تہجد اور صبحی میں صرف وقت کا فرق ہے، بعض جگہ وقت معین جواز کے لیے شرط ہوتا ہے، جیسے فرائض کے ادا کرنے کے لیے، اور بعض جگہ وقت تکمیل کے لیے شرط ہوتا ہے، جیسے نماز صبحی کے لیے وقت معین۔ یہی حال تیجے، ساتویں اور چالیسویں کا ہے کہ ان میں عوام وقت کو

^① صحيح البخاري: كتاب الوضوء، باب لا تقبل صلاة بغير طهور (١٣٥)

^② صحيح مسلم: كتاب صلاة المسافرين، باب الأوقات التي نهي عن الصلاة فيها (٨٣١)

اس طرح لازمی قرار دینے ہیں کہ آگے پچھے کرنا منوع خیال کرتے ہیں اور خواص وقت کو بہتر خیال کرتے ہیں، پس لامحالہ یہ امور بدعاں ہوں گے۔

بعض اہل بذعت ان تعینات پر عبداللہ بن مسعود رضی اللہ عنہ کی وعظ کے لیے تخصیص^① سے استدلال کرتے ہیں اور یہ نہیں صحیح ہے کہ علت اور مصلحت میں فرق ہوتا ہے۔ قیاس میں علت کی ضرورت ہوتی ہے، صرف مصلحت کی بنا پر قیاس درست نہیں ہوتا۔ شاہ ولی اللہ صاحب نے جیہۃ اللہ البالغہ میں علم المصالح والمقاصد اور علم الشرائع والاحکام کی بحث مفصل طور پر لکھی ہے۔^② جس سے صاف معلوم ہوتا ہے کہ حلال و حرام کرنے اور کسی امر کو رکن یا فرض بنانے، اندازے اور نصاب مقرر کرنے میں اب مصلحت کو کوئی دخل نہیں۔ یعنی ان امور کو مصالح کی بنا پر ثابت نہیں کر سکتے، اگرچہ ان کی شرعی تعین میں اول مصالح کو خل تھا مگر اب حکم کی بنا یہ نہیں ہے اور قیاس صرف اس وقت درست ہو سکتا ہے جب علت منضبط ہو۔ اعلاء کلمة اللہ، اس کی اشاعت میں کوشش کرنے، لوگوں کی اصلاح اور ان کے رسوم کی بنا پر مصلحت پر ہے۔ ان میں مصلحت کی بنا پر حکم لگانا درست ہے۔ یہ بحث میں نے الاصلاح حصہ اول میں مفصل لکھی ہے۔

شاہ ولی اللہ ”باب إحكام الدين من التحريف“ میں لکھتے ہیں:

”جن اسباب کی بنا پر دین میں تغیر اور تبدل ہوتا ہے ان میں سے ایک سبب احسان بھی ہے، اس کی حقیقت یہ ہے کہ شارع ہر حکمت کے لیے کسی شے کو، جس میں عام طور پر وہ حکمت پائی جاتی ہے، اس حکمت کا مظنه (حکمت کے پائے جانے کی جگہ جہاں غالباً وہ حکمت پائی جاتی ہے) قرار دیتا ہے اور اس کی تشریع فرماتا ہے، تو ایک شخص یہ دیکھ کر تشریع کے بعض اسرار لے کر بعض مصلحتوں کی بنا پر، جن کو اپنی عقل کے مطابق جانتا ہے، اپنی طرف سے شریعت مقرر کرنی شروع کر دیتا ہے، جیسے یہود نے حدود کے متعلق یہ سمجھا تھا کہ حدود زجر کے لیے ہیں، رجم میں اختلاف اور لڑائی کا خطرہ ہے، اس لیے منه سیاہ کرنے اور درے لگانے کو زیادہ قرین

^① حضرت عبداللہ بن مسعود رضی اللہ عنہ جمعرات کے دن لوگوں کو وعظ کیا کرتے تھے، ایک آدمی نے کہا: آپ ہمیں روزانہ وعظ کیا کریں، ابن مسعود رضی اللہ عنہ نے فرمایا: مجھے خطرہ ہے کہ کہیں تم اکتا نہ جاؤ۔ (صحیح البخاری: کتاب العلم، باب من جعل لأهل العلم أيامًا معلومة، برقم (٧٠))

^② حجۃ اللہ البالغہ (ص: ۱۲۹-۱۳۱)

قیاس سمجھ کر مقرر کیا۔ اس قیاس کے متعلق مشہور ہے: ”أول من قاس إبليس“^① پہلا قیاس کرنے والا ابلیس ہے (امام) شعی کہتے ہیں: ”لَئِنْ أَخْذَتُمْ بِالْمَقَايِيسِ لِتَحْرِمَنَ الْحَلَالَ وَلِتَحْلِنَ الْحَرَامَ“^② ”اگر تم قیاس پر عمل کرو گے تو حلال کو حرام اور حرام کو حلال کرو گے۔“ اس سے مراد ہی قیاس ہے جو کتاب و سنت سے استنباط نہ کیا جائے۔^③

اس عبارت سے یہ بھی معلوم ہوتا ہے کہ صرف مصلحت کی بنابر قیاس کرنا، جیسا کہ اہل بدعت کا دستور ہے، دین کو بدل دیتا ہے۔ صرف مصلحت کی بنابر قیاس کرنے والا دین کا محرف اور یہود کی طرح ہے۔ خاص کروہ مصلحت جو آنحضرت ﷺ کے وقت موجود ہوا اور اس کے اعتبار کرنے سے کوئی امرمانع نہ ہوا اور بعد میں کوئی ایسا نیا مقتضی بندوں کی نافرمانی کے بغیر پیدا بھی نہ ہوا ہو، جو اس کے اعتبار کی شرعی شہادت بنے، ایسی مصلحت کی بنابر حکم مقرر کرنا اللہ تعالیٰ کے منصب تشریع پر قابض ہونے کی کوشش کرنا ہے۔

عبداللہ بن مسعود رضی اللہ عنہ نے جو وعظ میں تخصیص کی ہے وہ اپنی یا سامعین کی سہولت کے لیے تھی۔ اور مبادی میں اس کی اجازت ہے، اس کو شریعت مستقرہ نہیں بنایا تھا کہ سب لوگ اس پر بلا وجہ عمل کرنے لگے ہوں، جیسے تجھے ساتویں وغیرہ میں ہوتا ہے۔ پس ان بدعاوں کو وعظ پر قیاس کرنا باطل ہے۔ نیز وعظ کے لیے وقت مقرر کرنے کی مصلحت فرصت ہے اور فاتحہ مرسمہ میں (کام کا خوش اسلوبی سے پورا ہونا) یہ ایسی مصلحت ہے جس میں زمان اور مکان کے اختلاف سے کم اختلاف ہوتا ہے، قیاس کے لیے حکم اور علت میں مساوات ہوتی ہے مگر یہاں ایسا نہیں۔ کیونکہ وعظ میں حکم بعض کے لیے تخصیص کا اور فاتحہ مرسمہ میں سب دنیا کے لیے اور یہ دونوں حکم الگ الگ ہیں، کیونکہ دوسری صورت تشریع کی ہے۔ اس سے لازم آتا ہے کہ شارع پر ایک قسم کا اضافہ کیا جائے، اور پہلی صورت میں صرف مصلحت حاضرہ کی بنابر تخصیص ہے۔ نیز وعظ میں تعین ثابت ہے اور فاتحہ مرسمہ میں ثابت نہیں، وہ مقید ہے اور یہ مطلق دونوں الگ حکم ہیں، مطلق کو مقید پر محمول کرنا ایسی صورت میں جائز نہیں۔

^① یہ ابن سیرین رضی اللہ عنہ کا قول ہے۔ (سنن الدارمی: ۱/ ۶۵)

^② سنن الدارمی (۱/ ۶۵)

^③ حجۃ اللہ البالغة (ص: ۱۲۱)

وعظ میں تعین:

سوال: کیا وعظ میں اب جمارات کی تعین منع ہے؟ اگر منع نہیں تو صدقہ کی تعین کی طرح ہوئی۔

جواب: اگر مصلحت حاضرہ ہو تو جائز ہے ورنہ نہیں۔ لیکن یہ تعین تیجے کی تعین کی طرح نہیں، کیونکہ تیجے کی تعین میں ایسی مصلحت بیان کی جاتی ہے جو آخر پرست ﷺ کے وقت سے لے کر اب تک بلکہ ہمیشہ پائی جاتی ہے۔ نیز یہ ایسی مصلحت ہے جس کا شارع نے اعتبار نہیں کیا۔ اس کے اعتبار سے سنت ترکیہ کی مخالفت لازم آتی ہے۔ بخلاف وعظ کی مصلحت کے کہ وہ ابدیہ (ہمیشہ) نہیں، کیونکہ فرصت کا ہمیشہ جمارات کو ہونا ضروری نہیں۔ یہ اس صورت میں ہے کہ آخر پرست ﷺ سے جمارات کی تعین ثابت نہ ہو، اگر ثابت ہو تو پھر اس کی تعین کے جواز کا سوال ہی پیدا نہیں ہوتا۔ نیز قیاس اس جگہ جاری ہوتا ہے جہاں ممانعت وارد نہ ہوئی ہو، مگر اس جگہ ممانعت بھی وارد ہو چکی ہے۔ تیجے کی ممانعت پر جو اُدله ہیں یہاں ان میں سے ہم چند پر اقتصر کرتے ہیں۔ اخیر رسالہ میں بالاختصار ان کو جمع کر دیا ہے جن کی تعداد دس ہے۔

تیجے کی ممانعت پر دلائل:

- ۱۔ پہلی دلیل: چونکہ بدعت ہے، جیسے ہم بیان کر چکے، اور اس کا بدعت ہونا صرف تعین یوم ہی کی وجہ سے نہیں بلکہ اور وجہ سے بھی ہے۔
- ۲۔ دوسری وجہ اس کے بدعت ہونے کی یہ ہے کہ اس میں صدقہ کی تعین بلا وجہ طعام کے ساتھ ہے، اس کی ضرورت ہو یا نہ ہو۔ صدقات کسی حاجت کے پورا کرنے کے لیے ہوتے ہیں، اگر کسی فقیر کو جو تی کی ضرورت ہو تو اس کو روٹی دینے سے کیا مطلب؟ اگر روٹی کی جگہ پاجامہ دیا جائے تو بھی ایک بے معنی بات ہے، بلکہ ایک طرح کا اسراف ہے۔
- ۳۔ تیسرا وجہ اس کے بدعت ہونے کی یہ ہے کہ طعام کے ساتھ قرآن کی تخصیص شریعت مستمرہ کی طرح کی گئی ہے، یہاں تک کہ جونہ کرے اس پر اعتراض کیا جاتا ہے، گویا اس کو ضروری سمجھ لیا گیا ہے۔

۲۔ چونچی وجہ اس کے بدعت ہونے کی یہ ہے کہ اس کا مصرف غسل دینے والا امام مسجد بنا لیا گیا ہے، عوام یہی سمجھتے ہیں کہ قاری یا امام کو دینا ضروری ہے۔ چنانچہ رسمی علماء اگر ان کے اپنے دائرة عمل سے ان خیرات کو نکالا جائے تو شور ڈالتے ہیں اور ہر محملہ والا امام اپنا حق تصور کرتا ہے۔

ان تمام وجوہ سے تیجا بدعت ہوگا اور بدعت کی نمذمت میں سینکڑوں حدیثیں وارد ہو چکی ہیں، اس جگہ دو حدیثیں ان کی شرح کے ساتھ لکھی جاتی ہے، کیونکہ ان کے معنی میں بعض اہل بدعت کچھ اختلاف کرتے ہیں۔

بدعت کی نمذمت میں دو احادیث:

۱۔ حدیث اول: رسول اللہ ﷺ نے فرمایا:

”من أحدث في أمرنا هذا ما ليس منه فهو رد“ (متفق عليه)^①

جو ہمارے اس کام (دین) میں ایسی بات ایجاد کرے جو اس سے نہ ہو مردود ہے۔ کسی چیز کا دین سے نہ ہونا یہ ہے کہ اس میعنی شے پر کوئی خاص یا عام لفظی یا معنوی دلیل نہ ہو، اور ایسے امر محدث کی دو صورتیں ہیں: یا تو بدعت ہونے کے علاوہ بھی کسی خاص یا عام دلیل سے منوع ہوگا یا صرف بدعت ہونے کی بنا پر منوع ہوگا۔ اس کی پھر دو صورتیں ہیں: ایک یہ کہ شریعت کے حدود کا خیال نہ رکھا جائے۔ مثلاً نماز بدون تکوید و تشهد کے پڑھی جائے۔ دوسری صورت یہ ہے کہ اپنی طرف سے حد بندی کر دی جائے، جیسے تیجے وغیرہ بدعاں میں ہوتا ہے۔ یہ حدیث ان تینوں صورتوں کو شامل ہے۔

اہل بدعت کی طرف سے اعتراض:

”اس حدیث میں جنس مذوف ہے، وہ ”منه“ کا جس سے تعلق ہے۔ سواں کے معنی یہ ہوں گے کہ جو شخص ہمارے دین میں ایسی شے نکالے جو قرآن و حدیث کی جنس سے نہ ہو وہ مردود ہے۔ اور جنس کا حال یہ ہے کہ اپنے انواع افراد کو شامل ہوتی ہے۔ جب جنس کی نفی ہوئی اور اس کا شامل نہ رہا وہ بھی قرآن و حدیث کی غیر اور مخالف ہوئی۔“

^① صحيح البخاري، برقم (۴۴۹۲) صحيح مسلم، برقم (۲۶۹۷)

جواب:

یہ عبارت بچند وجوہ محل نظر ہے:

- ۱۔ جس مخدوف کو ”منہ“ کا متعلق قرار دینا صحیح نہیں، کیونکہ متعلق اس کا مذکور ہے اور وہ ”لیس“ ہے۔
- ۲۔ اگر مخدوف مقدر ہو تو یا فعل ”ثبت“ ہوگا یا اسم ثابت یا موجود، فعل اور مشتق کو جس کہنا بھی درست نہیں۔
- ۳۔ یہاں ”لیس“ کے اسم کی ہے۔ وہ ضمیر ہے جس کا مرجع ”ما“ ہے۔ جو امر محدث سے عبارت ہے، نہ کہ جس سے۔
- ۴۔ آخری عبارت: ”جب جس کی نفی ہوئی ... اخ“ بالکل لغو اور بے ہودہ ہے۔ کیونکہ جس محدث کی نفی سے اس قسم کی مخالفت لازم نہیں آتی جس کو اہل بدعت سمجھ رہے ہیں، اور جیسے اہل سنت کا خیال ہے کہ بدعت سنت ترکیہ کے مخالف ہوتی ہے اس صورت میں ہر چیز جو شریعت سے ثابت نہ ہو قرآن و حدیث کا غیر ہو گی کیونکہ قرآن و حدیث ایک شے ہو گی۔ اور بدعت اور شے۔ ”الاثنان غیران“ (دو چیزیں ایک دوسرے سے غیر ہوتی ہیں) فلاسفہ کا ایک واضح مسئلہ ہے۔

حدیث مذکور کے ہم معنی ایک اور حدیث ہے:

”من صنع أمرة على غير أمرنا فهو رد“^①
جو ایسا کام کرے جس کے متعلق ہمارا حکم نہ ہو وہ مردود ہے۔

یہ حدیث بھی عام ہے اور ہر محدث کو شامل ہے، اور جو امر محدث ہوگا وہ شرع کے لیے مضر ہو گا، کیونکہ اس میں صاحب شرع کا مقابلہ اور اس کی مخالفت ہو گی۔ پس ”علی“ جو ضرر کے لیے ہے اس کا معنی بھی پایا گیا، اور علی ہمیشہ ضرر کے لیے نہیں آتا، جیسے: صلی اللہ علیہ وسلم۔

دوسری حدیث:

”من ابتدع بدعة ضلالة، لا يرضها الله ورسوله، كان عليه من الإثم مثل

آثام من عمل بها“^② (ترمذی)

^① صحيح. مسنند أحمد (٦/٧٣) رقم الحديث (٤٥٤٠) الموسوعة الحدیثیة (٤٠/٥٠١٧)

^② ضعیف. سنن الترمذی: کتاب العلم، باب ما جاء في الأخذ بالسنة واجتناب البدعة (٢٦٧٧) ←

جو شخص بدعت ضلالت (گمراہی کی بدعت) نکالے، جس کو اللہ اور اس کا رسول پسند نہیں کرتے۔ اس کو اس بدعت پر عمل کرنے والوں کے برابر گناہ ہوگا۔

اس حدیث میں بدعت کے بعد جو لفظ ضلالت و گمراہی یا لفظ ”لا یرضى ها اللہ و رسوله“ (جس کو اللہ اور اس کا رسول پسند نہیں کرتے) وارد ہوا ہے۔ اس سے بدعت کی نمذمت بیان کرنی مقصود ہے۔ بدعت کی تقسیم کی طرف اشارہ کرنا مقصود نہیں۔ جیسے ”الشیطان الرجیم“ میں لفظ رجیم (راندہ ہوا) نمذمت کے لیے ہے، تخصیص کے لیے نہیں۔ اسی طرح ”بسم اللہ الرحمن الرحيم“ میں رحمن اور رحیم مدح کے لیے ہیں، نہ کہ تخصیص کے لیے۔ اس طرح قرآن میں آیت: ﴿أَشْرَكُوا بِاللَّهِ مَا لَمْ يُنَزَّلْ بِهِ سُلْطَنًا﴾ [آل عمران: ۱۵۱] (اللہ کے ساتھ ایسی چیز کو شریک ٹھہرایا جس پر اللہ نے کوئی دلیل نہیں اتاری) صرف نمذمت اور واقعی صورت بیان کرنے کے لیے ہے، نہ کہ تقسیم کے لیے۔

ہاں اتنی بات ضرور یاد رکھنی چاہیے کہ اس کے لیے قرینے کی ضرورت ہے اور اس گلہ قرینہ موجود ہے۔ کیونکہ آنحضرت ﷺ نے دوسری گلہ فرمایا ہے: ”وَ كُلُّ بَدْعَةٍ ضَلَالٌ“^① ہر بدعت گمراہی ہے۔

پس ضلالت کی قید اتفاقی ہوگی، جس سے غرض بدعت کی نمذمت ہے اور اسی طرح دوسری صفت ”لا یرضى ها اللہ و رسوله“ (جس کو اللہ اور اس کا رسول پسند نہ کرے) بھی اتفاقی ہے، ورنہ لازم آئے گا کہ بدعت ضلالت بھی دو قسم پر ہو، ایک وہ جس پر اللہ اور اس کا رسول راضی ہو، اور یہ باطل ہے۔ بظاہر ایسا معلوم ہوتا ہے کہ بدعت کا لفظ یہاں لغوی معنی میں مستعمل ہے اور بصورت اضافت یہی معنی متعین ہے، کیونکہ شرعی معنی کے اعتبار سے بدعت خاص اور گمراہی عام ہوگی۔ خاص کی اضافت عام کی طرف نہیں ہے۔ چند شاذ صورتیں ہیں جن میں مضاف خاص اور مضاف الیہ عام ہے، اس صورت میں بدعت کی تقسیم ہو سکتی ہے، ایک بدعت ضلالت اور ایک بدعت ہدایت، مگر شرعی معنی کے اعتبار سے تقسیم درست

← اس کی سند میں کثیر بن عبد اللہ بن عمرو بن عوف المزنی ضعیف ہے۔ دیکھیں: تقریب التهذیب (ص:

(۵۶۵۲) برقم (۸۰۸)

^① صحيح مسلم: كتاب الجمعة، باب تخفيف الصلاة والخطبة (۸۶۷)

نہیں، اور یہ بھی ہو سکتا ہے کہ بدعت کا استعمال اس کے بعض معنی میں ہوا ہو، اس کو تجربید کہتے ہیں۔ جیسے ﴿أَسْرَىٰ بِعَبْدِهِ لَيْلًا﴾ [بنی إسرائیل: ۱۷/۱] (اللہ تعالیٰ اپنے بندے کو رات کو لے گیا۔) اس آیت میں ”اسری“ کا لفظ ہے۔ جس کے معنی ہیں رات کو لے گیا۔ مگر اس جگہ صرف ”لے گیا“، معنی کرتے ہیں، کیونکہ ”لیل“ رات کو الگ بیان کیا ہے۔ یہی مطلب ”بدعة ضلالۃ“ کا ہے کہ بدعت کو گمراہی لازم ہے کیونکہ ہر بدعت گمراہی ہے۔ جب ضلالت (گمراہی) کا لفظ ذکر کیا تو اس صورت میں بدعت سے صرف نیا کام مراد لیا جائے گا۔ اگر بدعت کا معنی شرعی لیا جائے تو اس صورت میں ضلالت کا لفظ مضاد الیہ نہیں ہو گا بلکہ صفت ہو گا یا بدل۔

اور یہاں ایک اور بات بھی ہے جو یاد رکھنے کے قابل ہے کہ بعض اوقات لفظ کی دلالت میں موقع اور محل کے اعتبار سے فرق ہو جاتا ہے، اگر اکیلا مستعمل ہو تو اس کا مفہوم کچھ اور ہوتا ہے اور اگر کسی خاص لفظ کے ساتھ ذکر ہو تو اس سے کچھ اور مفہوم سمجھا جاتا ہے، پس بدعت کا لفظ جو ضلالت کے ساتھ مستعمل ہوا ہے اگر اس استعمال میں بدعت کا عام معنی مراد لیا گیا ہے تو اس سے یہ لازم نہیں آتا کہ جب بدعت کا لفظ بدون کسی قید کے ذکر ہو وہاں بھی یہی معنی مراد لیا جائے۔

میں پہلے بیان کر آیا ہوں کہ اہل بدعت اور اہل سنت بدعت شرعیہ کے متعلق تسلیم کرتے ہیں کہ اس کی تقسیم نہیں ہو سکتی۔ صرف تعریف میں اختلاف ہے، اکثر اہل سنت یہ تعریف کرتے ہیں کہ جو چیز بدون اذن شرع حادث ہو وہ بدعت شرعیہ ہے، اور اہل بدعت یہ کہتے ہیں کہ جو چیز اس حق کے خلاف نکالی جائے جو آنحضرت ﷺ سے ثابت ہے وہ بدعت شرعیہ ہے، اور خلاف حق کا یہ معنی کرتے ہیں کہ کسی سنت یا واجب کے خلاف ہو، اور سنت سے مراد منطبق لیتے ہیں۔ دونوں فریق کے نزدیک بدعت شرعیہ گمراہی ہو گی، پس جامع ترمذی کی حدیث میں جو لفظ ضلالت آیا ہے اس سے بدعت شرعیہ کی تقسیم پر استدلال کرنا کسی فریق کے نزدیک درست نہیں، کیونکہ اس صورت میں اگر بدعت کی تقسیم بعض احادیث کے الفاظ سے مفہوم ہوتی ہو تو بالاتفاق وہاں بدعت کا اطلاق غیرشرعی ہو گا۔

تنبیہ:

ہم شروع رسالہ میں بدعت کی مختلف تعریفوں میں تطبیق دے چکے ہیں اور یہ بھی ذکر کر چکے ہیں کہ بعض علماء نے بدعت کی ایسی تعریف کی ہے جس کی تقسیم حسنہ اور سینہ کی طرف ہو

سکتی ہے مگر بدعت کے جو افراد ان کے نزدیک مذموم ہیں وہ اس فریق کے نزدیک، جو بدعت کی ایسی تعریف کرتے ہیں جس سے بدعت قبل تقسیم نہیں ہوتی، بدعت شرعیہ کے کل افراد ہیں، گویا مآل میں دونوں فریقین کا اتفاق ہے، مگر صحیح مسلک یہی ہے کہ بدعت شرعیہ قبل تقسیم نہیں ہر بدعت گمراہی ہے، پس بدعت شرعیہ کی وہی تعریف صحیح ہے جس کی رو سے اس کی تقسیم نہ ہو سکے، اور جہاں کہیں بدعت کا اطلاق کسی مشروع امر پر ہوا ہو یا اس سے تقسیم سمجھی جاتی ہو وہاں بدعت کا لغوی مفہوم سمجھنا چاہیے۔ پس بدعت شرعیہ (جس کا ہر فرد مذموم ہوتا ہے) کی عام فہم تعریف وہی ہے جو حافظ ابن تیمیہ نے فرمائی ہے:

”ما ابتدع من الأعمال التي لم يشرعها هو صلى الله عليه وسلم“^①
وہ نیا عمل جو نبی ﷺ نے مشروع نہ کیا ہو۔

اور طریقہ محمد یہ میں لکھا ہے:

”هو الزيادة في الدين والنقصان منه الحادثان بعد الصحابة بغير إذن من الشارع لا قولًا ولا فعلًا ولا صريحاً ولا إشارة“^②

بدعت دین میں اس زیادتی اور نقصان کو کہتے ہیں جو صحابہ کے زمانے کے بعد شارع کے قول و فعل صریح اور اشارہ کے بغیر حادث ہو۔

اس تعریف میں جو صحابہ کے بعد کا ذکر کیا ہے اس کا یہ مطلب نہیں کہ صحابہ کے زمانے میں بدعت پیدا نہیں ہو سکتی، کیونکہ بعض بدعاٹ خروج، قدر وغیرہ صحابہ کے زمانے میں نکلی تھیں، بلکہ اس کا مطلب یہ ہے کہ جس امر پر صحابہ کا اتفاق ہو یا کسی امر کا صحابہ کے زمانے میں رواج بلا تکمیر ہوتا وہ امر بدعت نہیں ہو سکتا، جیسے حدیث ”ما أَنَا عَلَيْهِ وَأَصْحَابِي“^③ (ناجی فرقہ وہ ہے جو اس طریقہ پر ہو جس پر میں اور میرے صحابہ ہیں) سے معلوم ہوتا ہے۔ ہاں جو امر صحابہ کے زمانے میں شرعی اذن کے بغیر حادث ہوگا وہ بدعت ہوگا، مگر ایسا امر اس زمانے میں بلا تکمیر راجح نہیں ہو سکتا۔

① اقتضاء الصراط المستقيم (ص: ۳۰۳)

② البريقة المحمودية في شرح الطريقة المحمدية للبر كلي (٢٣٣ / ١)

③ حسن. سنن الترمذی: أبواب الإيمان، باب ما جاء في افتراق هذه الأمة (٢٦٤٠)

هم پہلے بیان کر چکے ہیں کہ جو امر قرون ثلاشہ (صحابہ تابعین و تبع تابعین) کے زمانے میں بلا نکیر راجح ہو وہ بدعت نہیں۔ پس حقیقت میں بدعت وہ ہے جو بدون اذن شرع حدث ہو، اس کا حدوث خواہ کسی زمانے میں بھی ہو۔ صحابہ کے زمانے اور تابعین و تبع تابعین کے زمانے کی یہ خصوصیت ہے کہ ان زمانوں میں کوئی بدعت بلا نکیر راجح نہیں ہو سکتی۔ پس صحابہ کے زمانے کے بعد یا تینوں زمانوں کے بعد کی قید توضیح کے لیے ہے۔

محقق شاطبی نے الاعتصام میں بدعت کی تعریف یوں کی ہے:

”طريقة في الدين مختصرة، تصاهي الشريعة، يقصد بالسلوك عليها المبالغة في التعبد لله سبحانه وتعالى“^①

بدعت دین میں ایسے ایجاد شدہ طریقے کو کہتے ہیں جو شریعت کے مشابہ ہو، اس پر عمل کرنے کی غرض عبادت الہی میں مبالغہ ہو۔

دین کی قید سے امور دنیا خارج ہو گئے۔ شریعت سے مشابہت لازم نہیں آتی، جیسے کسی امر دینی کی تحقیق اور اس کے دنیوی منافع پر غور کرنا، اور عبادت الہی میں مبالغہ کی قید توضیح کے لیے ہے۔ جس کا مطلب یہ ہے کہ اللہ تعالیٰ نے شریعت کو کامل کر دیا ہے اور انسان کے جمیع اعضا ظاہری اور باطنی کے لیے، جن سے افعال اختیار یہ صادر ہوتے ہیں، وظائف مقرر کر دیے ہیں اور ہر ضروری بات کا ذکر کر دیا ہے۔ اب بدعت کے موجہ اس پر بس نہیں کرتے، ان کا خیال ہوتا ہے کہ صرف اتنی عبادت سے عبادت کا پورا حق ادا نہیں ہوتا، اس لیے اپنی طرف سے بدعت ایجاد کرتے ہیں، اب یہ زیادتی تشریع کے خلاف اور حقیقت میں نقص پیدا کرنے والی ہے۔

محقق شاطبی فرماتے ہیں:^②

جس چیز کی نظر نہ ہو اس کے اختراع کو اصل میں بدعت کہتے ہیں۔ قرآن مجید میں ہے:

﴿بَدِيعُ السَّمَاوَاتِ وَالْأَرْضِ﴾ [الأنعام: ١٠١]

”اللہ تعالیٰ آسمان و زمین بے نمونہ پیدا کرنے والا ہے۔“

یعنی ان کی نظر پہلے موجود نہ تھی۔ دوسری آیت میں ہے:

① الاعتصام (٢٨/١)

② مصدر سابق (٢٧/١)

﴿مَا كُنْتُ بِدُعَى مِنَ الرُّسُل﴾ [الأحقاف: ٩] میں نیا کوئی رسول نہیں۔

یعنی مجھ سے پہلے بھی رسول گزر چکے ہیں۔ اسی طرح کہا جاتا ہے: ”ابدع فلاں بدعة“ (فلاں نے بدعت نکالی) یعنی ایسا طریقہ شروع کیا جو اس سے پہلے کسی نے نہیں کیا۔ جس کی نظر نہ ہواں کو ”امر بدیع“ کہتے ہیں، اسی معنی سے بدعت کو بدعت کہتے ہیں۔ اور اس کے نکالنے والوں کو مبتدع اور اس کی ہیئت (شکل) کو بدعت۔ اور کبھی اس عمل کو بدعت کہتے ہیں جس میں یہ ہیئت ہو، اسی معنی سے بلا دلیل عمل کو بدعت کہتے ہیں، یہ لغوی معنی سے اخص ہے۔

اس کی کچھ تفصیل:

احکام تین قسم پر ہیں:

۱۔ مامور بہ (جس کا حکم ہو) خواہ واجب ہو یا مندوب (سن، نفل، مستحب)

۲۔ منہی عنہ (جس کی ممانعت ہو) خواہ حرام ہو یا مکروہ۔

۳۔ مباح۔

پہلی قسم میں کام کا ہونا اور دوسری قسم میں چھوڑنا ضروری ہے۔ تیسرا قسم میں کرنے اور چھوڑنے کا اختیار ہے۔ دوسری قسم میں چھوڑنے کے دو سبب ہیں، ایک سبب یہ ہے کہ اس کے کرنے میں وہ مصلحت فوت ہو جاتی ہو جو کسی مامور بہ کے کرنے سے حاصل ہوتی ہے۔ دوسرا سبب یہ ہے کہ وہ فعل ظاہر تشریع کے خلاف ہو، کیونکہ تشریع بقدر ضرورت کر دی گئی ہے، اب اس پر زیادتی تشریع کے خلاف ہو گی، تشریع سے مراد بعض امور میں کچھ قیود اور کیفیات کا متعین کرنا یا بعض خاص ہیئت یا خاص زمانہ کا ہمیشہ کے لیے مقرر کیا جانا۔

بدعت کی تقسیم:

ہر بدعت مذمومہ ہے، کیونکہ جن نصوص میں بدعاں کی مذمت وارد ہوئی ہے وہ عام ہیں، ان میں کوئی تخصیص نہیں۔ سلف صالحین صحابہ تابعین اور اس کے بعد ائمہ کا اس پر تقریباً اجماع ہے، ان سے تخصیص اور تقسیم ثابت نہیں۔ بعض علماء سے جو تخصیص کا لفظ آیا ہے ان کے نزدیک کبھی حقیقت میں اس مفہوم کی تقسیم نہیں جس کو سلف صالحین بدعت کی تفسیر میں بیان

کرتے ہیں۔ اور جس امر کو ان علماء نے بدعت حسنہ کہا ہے وہ امر دراصل محقق مذهب میں بدعت نہیں۔ اور جس امر کو بدعت سیئہ یا بدعت ضلالت کہا ہے وہی حقیقت میں بدعت کا شرعی مصدقہ ہے۔ فتح الباری میں ہے:

① ”فالبدعة في عرف الشرع مذمومة بخلاف اللغة“

شرعیت کے عرف میں جسے بدعت کہا جاتا ہے وہ مذموم ہے، لغوی معنی کے اعتبار سے ہر بدعت مذموم نہیں۔

شرعی بدعت کے غیر منقسم ہونے پر دلائل:

۱۔ آنحضرت ﷺ نے فرمایا:

② ”كل بدعة ضلالة“ ہر بدعت گمراہی ہے۔

اور تقسیم کی صورت میں ہر بدعت گمراہی نہ ہوگی۔ بعض امور جو بظاہر بدعت شرعیہ کا مصدقہ ہیں اور ان کے حسن پر سب کا اتفاق ہے ان کو اس حدیث کے خلاف پیش کرنا درست نہیں، کیونکہ جن امور کا حسن دوسرے ادله سے ثابت ہو چکا ہے جیسے تراویح باجماعت پر رمضان میں ہیشگی، قرآن کا جمع کرنا، صرف و نحو، معانی بیان، اصول فقہ، اصول حدیث، کتابت حدیث، درس و تعلیم، نصاب، مخصوص رسالوں کی طباعت، اخبار کی اشاعت، لاوڈ پیکر وغیرہ جن کو امت نے بالاجماع جائز یا مستحب خیال کیا ہے۔ ان کی صرف دو صورتیں ہیں، ایک یہ کہ وہ امور دراصل بدعت نہیں غلطی سے ان کو بدعت میں شمار کیا گیا ہے۔ دوسری صورت یہ ہے کہ یہ امور بدعت میں داخل ہوں مگر دوسرے ادله سے، جن سے ان کا حسن ثابت ہوتا ہے، ان کو مستثنی کیا جائے۔ اور جن کا حسن دوسرے ادله سے ثابت نہ ہوان کو اسی کلیہ ”ہر بدعت گمراہی ہے“ کے نیچے داخل رکھا جائے۔

اب جو شخص کسی نئے کام کو بدعت سیئہ سے نکالنے کے درپے ہو اس کو چاہیے کہ اس کے حسن کی دلیل پیش کرے، اور جو امور ہم نے ذکر کیے ہیں اول تو ان پر بدعت شرعیہ کی وہ

① فتح الباری (۲۵۳ / ۱۳)

② صحيح مسلم، برقم (۸۶۲)

تعريف صادق نہیں آتی جو ہم نے محققین اہل سنت سے نقل کی ہے۔ دوم ان کے حسن پر مجہدین امت کا اجماع ہو چکا ہے۔ اجماع کے لیے اگرچہ (سند) داعی کی ضرورت ہوتی ہے اور داعی کتاب اور سنت سے ہی کوئی شے ہوتی ہے مگر کتاب اور سنت سے، جو اجماع کی سند ہے، بعض وقت اس کی دلالت تسلی بخش نہیں ہوتی۔ اس واسطے اجماع ہی کو مستقل دلیل سمجھا جاتا ہے۔ یہی حال صحابہ، تابعین اور تبع تابعین کے زمانے کے ان امور کا ہے جو بلا انکار راجح ہوئے، جیسے اکثر وہ امور جن کا اوپر ذکر ہو چکا ہے۔ ان زمانوں کا رواج بلا نکیر ان ہی امور پر ہوگا جن کے حسن پر کتاب و سنت میں دلیل ہو گی لیکن بعض وقت ایک شخص کو ان زمانوں میں کسی امر کے راجح بلا نکیر ہونے کا تو علم ہوتا ہے مگر تفصیلی طور پر اس کی سند کا علم نہیں ہوتا۔ سہولت کے لیے بعض محققین نے ان تین زمانوں کے رواج بلا نکیر کو (جو کتاب و سنت سے کسی مخصوص سند ہونے کی دلیل ہے) مستقل دلیل کی طرح بیان کیا ہے اور اس رواج کو بھی بعض نئے امور کے حسن کی دلیل ٹھہرایا ہے۔ پس جو امور ہم نے ذکر کیے ہیں، جو باظا ہر بدعت معلوم ہوتے اور امت کا ان پر عمل ہے، غور کرنے کے بعد ان کی دو ہی صورتیں نظر آتی ہیں۔ ایک یہ کہ یہ امور دراصل بدعت نہیں یا یہ امور باوجود بدعت ہونے کے اجماع اور تین زمانوں کے رواج بلا نکیر کی وجہ سے مستثنی قرار دیے جائیں گے۔ صحیح بات یہی ہے کہ یہ امور بدعت نہیں اور بدعت شرعیہ کی تعریف ان پر صادق نہیں آتی۔ پس ان سے اس قaudہ کلیہ ”ہر بدعت گمراہی ہے۔“ میں کوئی خلل پیدا نہیں ہوتا۔

بعض اہل بدعت کہتے ہیں: ”اس حدیث میں بدعت سے وہ نیا کام مراد ہے جس کی ممانعت شریعت میں وارد ہو چکی ہے۔“ مگر یہ صحیح نہیں، کیونکہ اس صورت میں حدیث معطل اور بے فائدہ ہو جاتی ہے۔ کیونکہ جب ایک شے ممنوع ہے تو اس صورت میں اس کے منع میں اس کے بدعت ہونے کو کوئی دخل نہ ہوگا بلکہ اس کا ممنوع ہونا خاص ممانعت کی وجہ سے ہوگا۔ پس اس صورت میں اس شے کا بدعت ہونا اس کی ممانعت میں اثر انداز نہ ہوگا۔ پس یہ جملہ اس طرح کا ہوگا جیسے کوئی کہے: ”ہر عادت گمراہی ہے“ اور اس سے مراد وہ عادت لے جس کی ممانعت وارد ہو چکی ہو۔ حافظ ابن تیمیہ رحمۃ اللہ علیہ فرماتے ہیں:

❶ ”هذا تعطيل للنصوص من نوع التحرير والإلحاد، وليس من نوع التأويل السائغ“
یہ (مطلوب بیان کرنا) نصوص کو معطل کرنا، تحریر اور الحاد کی قسم سے ہے، جائز تاویل کی قسم سے نہیں۔

- ۱۔ اس صورت میں اس حدیث پر اعتماد کرنا بالکل فضول ہوگا، کیونکہ جو چیز ممنوع ہے اس کا حکم اس کی دلیل سے معلوم ہو چکا ہے، اور جو ممنوع نہیں وہ اس حدیث کے نیچے داخل نہیں۔ پس اس صورت میں اس حدیث کا کچھ فائدہ نہ ہوا، حالانکہ رسول اللہ ﷺ اس حدیث کو ہمیشہ ہر جمعہ میں پڑھتے^❷ اور جامع کلمہ شمار کرتے۔ اور تاویل مذکور میں اس کی حقیقت جو ہے وہ ظاہر ہے۔
- ۲۔ اگر لفظ بدعت سے وہ شے مراد لی جائے جس کی ممانعت وارد ہو چکی ہے تو اس قسم کا خطاب ایک طرح کی تلبیس ہوگی، جس میں ایک واجب البیان کا چھپانا اور الیسی چیز کا بیان کرنا ہوگا جو عبارت سے ظاہر نہیں ہوتی۔ کیونکہ اس وقت بدعت ایک طرح سے ممنوع سے عام ہوگی اور ممنوع ایک طرح سے بدعت سے عام۔ ہر بدعت ممنوع نہ ہوگی اور بدعت سے مراد وہ نیا کام ہوگا جس کی خاص ممانعت وارد ہو چکی ہے۔ پس ایک اسم (بدعت) بول کر دوسرا اسم (جس کی خاص ممانعت ہو چکی ہے) بلا عرف و محاورہ مراد لینا ایک قسم کی تلبیس ہوگی جو متكلم کے لیے کسی صورت میں درست نہیں۔ جیسے کوئی شخص سیاہ بول کر بلا قرینہ گھوڑا مراد لے یا گھوڑا بول کر بلا قرینہ سیاہ مراد لے۔
- ۳۔ جب لفظ بدعت اور اس کے معنی کو ممانعت میں کوئی دخل نہ ہوا پس اس کے ساتھ حکم کا ذکر کرنا اس طرح ہوا جیسے کسی اور صفت کے ساتھ جس کا حکم میں دخل نہ ہو، اور ایسا کلام متكلم کی فصاحت کے منافی ہوتا ہے۔
- ۴۔ جب اس سے مراد وہ نئی چیزیں ہیں جن کی خاص ممانعت وارد ہو چکی ہو تو لامحالہ بدعت کے وہ افراد، جن سے خاص ممانعت وارد نہیں ہوئی، ان افراد سے زیادہ ہوں گے جن سے خاص ممانعت وارد ہو چکی ہے۔ یعنی نئے امور زیادہ ہوں گے اور ممنوع کم۔ پس عام

❶ اقتضاء الصراط المستقیم (ص: ٣٠٩)

❷ صحيح مسلم، برقم (٨٦٢)

لفظ بول کر بلا قرینہ قبل صورتیں مراد لینا جائز نہیں۔

اب یہ امر روز روشن کی طرح واضح ہو گیا کہ جب کسی امر کے متعلق یہ ثابت ہو جائے کہ وہ دین میں شرعی اذن کے بغیر حادث ہوا ہے یا یہ یہ ثابت ہو جائے کہ اس چیز کے لیے آنحضرت ﷺ کے زمانے میں اس کے کرنے کا سبب، جواب بیان کیا جاتا ہے، موجود تھا اور کوئی رکاوٹ بھی نہ تھی اور اب کوئی نیا سبب بندوں کی نافرمانی کے سوا پیدا بھی نہیں ہوا، پھر آنحضرت ﷺ سے اس امر کا ثبوت آپ کے قول یا فعل سے نہیں پہنچا، تو اس امر کو بدعت اور گمراہی کہا جائے گا۔ اس امر کے ناجائز ثابت کرنے کے لیے کسی اور نئی دلیل کی ضرورت نہیں جس میں اس کی ممانعت وارد ہوئی ہو۔

ملا احمد رومی مجلس الابرار میں فرماتے ہیں:

”حضرت خدیفہ ؓ سے منقول ہے: ”کل عبادة لم يفعل الصحابة فلا تفعلاً“
جو عبادت صحابہ نے نہیں کی وہ مت کرو۔

جو علماء بدعت کی تقسیم کرتے ہیں اور کہتے ہیں کہ بدعت کو قواعد شریعت پر پیش کیا جائے، جس قاعده کے نیچے بدعت داخل ہو اس قاعده کا حکم اس بدعت پر لگایا جائے، وہ بدعت کی یہ تعریف کرتے ہیں:

”البدعة فعل ما لم يعهد في عصر رسول الله صلى الله عليه وسلم“^①
(قواعد الأحكام عزالدين)

بدعت وہ فعل ہے جو آنحضرت ﷺ کے زمانے میں نہ ہو۔

شیخ عزالدین بن عبدالسلام نے اس تعریف کے بعد بدعت کو احکام خمسہ (پانچ احکام) واجب، حرام، مندوب، مکروہ اور مباح کی طرف تقسیم کیا ہے۔^② بدعت واجبہ اور مباحہ عادات کی ہیں، کیونکہ انہوں نے بدعت کا ایسا معنی لیا ہے جو عبادات اور عادات دونوں کو شامل ہے، دین اور دنیا دونوں اس میں داخل ہیں، انہوں نے اس معنی سے بدعت کی تقسیم نہیں کی جس کا

① قواعد الأحكام (ص: ٤٧٧)

② الاعتصام (١/١٣٥، ١٣٦)

ہم نے محققین اہل سنت سے ذکر کیا ہے۔ جن لوگوں نے اس کی تقسیم اس معنی میں جاری سمجھی ہے، جس کی میں نے تشریع کی ہے، یہ ان کے فہم کا قصور ہے۔

حافظ ابن تیمیہ رحمۃ اللہ علیہ ”اقتضاء الصراط المستقیم“ میں فرماتے ہیں کہ جس نے تراویح کو بدعت کہا اس نے لغوی معنی مراد لیا ہے، نہ کہ شرعی۔ چنانچہ فرماتے ہیں:

”وَهَذِهِ تَسْمِيَةٌ لِغُوْيَةٍ لَا تَسْمِيَةٌ شَرْعِيَّةٌ“^① یہ لغوی اطلاق ہے نہ کہ شرعی۔

اس کے بعد فرماتے ہیں:

”وَأَصْلُ الضَّلَالِ فِي أَهْلِ الدِّينِ إِنَّمَا نَشَأْ مِنْ هَذِينَ أَيِّ اتَّخَادِ دِينٍ لَمْ يُشْرِعْهُ اللَّهُ أَوْ تَحرِيمَ مَا لَمْ يُحرِّمِ اللَّهُ، وَلَهُذَا كَانَ الْأَصْلُ الَّذِي بَنَى عَلَيْهِ الْإِمامُ أَحْمَدُ وَغَيْرُهُ مِنَ الْأَئمَّةِ مَا ذَاهِبُهُمْ أَنَّ أَعْمَالَ الْخَلْقِ تَنقَسِمُ إِلَى عَبَادَاتٍ يَتَّخِذُونَهَا دِينًا، يَنْتَفَعُونَ بِهَا فِي الْآخِرَةِ أَوْ فِي الدُّنْيَا وَالْآخِرَةِ، وَإِلَى عَادَاتٍ يَنْتَفَعُونَ بِهَا فِي مَعَايِشِهِمْ، فَالْأَصْلُ فِي الْعَادَاتِ أَلَا يُشَرِّعُ مِنْهَا إِلَّا مَا شَرَعَهُ اللَّهُ، وَالْأَصْلُ فِي الْعَادَاتِ أَنْ لَا يَحْضُرَ مِنْهَا إِلَّا مَا حَضَرَهُ اللَّهُ“^②

اہل ادیان کے گمراہ ہونے کے سبب اصل میں دو ہیں: (۱) اپنی طرف سے شریعت بنانا۔ (۲) اپنی طرف سے کسی چیز کو حرام ٹھہرانا۔ یہی وجہ ہے کہ امام احمد اور دیگر ائمہ نے اپنے اپنے مذہب کی بنیاد اس اصل پر رکھی ہے کہ خلق کے اعمال دو قسم پر ہیں:

(۱) عبادات جن کو دین بناتے ہیں (۲) عادات جن سے اپنی معيشت میں مستفید ہوتے ہیں۔ عبادات میں اصل یہ ہے کہ وہ عبادت مشروع سمجھی جائے جس کو اللہ نے مشروع کیا ہے اور عادات میں اصل یہ ہے کہ وہی عادت ممنوع سمجھی جائے جس سے اللہ تعالیٰ نے منع کیا ہو۔

حافظ ابن تیمیہ رحمۃ اللہ علیہ کی عبارت سے صاف معلوم ہوتا ہے کہ اس امر پر سب ائمہ کا اتفاق ہے کہ عبادات میں اصل یہ ہے کہ اس کے جواز کے لیے ثبوت ہو۔ جس عبادت کا ثبوت

^① اقتداء الصراط المستقیم (ص: ۳۱۳)

^② اقتداء الصراط المستقیم (ص: ۳۰۶)

نہ ہوگا وہ منع ہوگی، اور عادات میں اصل جواز ہے، جس عادت کی ممانعت ہوگی وہی منع ہوگی۔
اسی اصل کو نظر انداز کرنے سے گمراہی پھیلتی ہے اور مذہب میں گڑ بڑ پیدا ہوتی ہے۔

شیخ قرآنی نے ابن عبدالسلام کی عبارت مذکورہ بالا سے ٹھوکر کھائی ہے۔ شیخ قرآنی نے یہ سمجھا ہے کہ شاید ابن عبدالسلام بدعت شرعیہ کی تقسیم کے قائل ہیں۔ امام شاطبی نے ان کی عبارت نقل کرنے کے بعد کہا ہے کہ یہ تقسیم باطل اور تناقض ہے۔ اس پر شرع سے کوئی دلیل نہیں، نہ نص سے نہ قواعد سے۔ تجھ بھی ہے کہ قرآنی نے بھی یہ کہا ہے کہ اصحاب (علماء مذہب) کا اتفاق ہے کہ بدعاں سب منکر ہیں، پھر ابن عبدالسلام نے بدعت کا ایسا معنی لیا ہے جس میں مصالح مرسلہ بھی داخل ہیں، اس لیے تقسیم کی ہے، مگر قرآنی نے باوجود اس کے کہ اصحاب سے جمیع بدعاں کے انکار پر اتفاق نقل کیا ہے پھر تقسیم کا قائل ہو گیا ہے، یہ اس کی ڈبل غلطی ہے، وہ شیخ عز الدین اور اصحاب کے دونوں اقوال میں تطبیق نہیں دے سکا۔^۱

۲۔ تیجا، ساتوں اور چالیسوں کے بدعت ہونے پر دوسری دلیل:

جس وقت کوئی کام اپنے مرتبہ سے بڑھنے لگے تو اس وقت وہ کام کمرودہ ہو جاتا ہے اگرچہ اصل میں جائز ہو، اور مذکورہ بالا کام اباحت سے بڑھ کر مستحب بلکہ واجب تک پہنچ چکے ہیں۔

عبداللہ بن مسعود رض سے مروی ہے:

”لا يجعل أحدكم للشيطان شيئاً من صلاته، يرى أن حقاً عليه إلا
ينصرف إلا عن يمينه، لقد رأيت رسول الله صلى الله عليه وسلم
ينصرف كثيراً عن يساره“^۲ (متفق عليه)

کوئی شخص اپنی نماز سے شیطان کا حصہ نہ بنائے، اس طرح کہ داہنی طرف سے پھرنا ضروری خیال کرے۔ میں نے رسول اللہ ﷺ کو بہت دفعہ بائیں طرف سے پھرتے دیکھا ہے۔

عبداللہ بن مسعود رض کا کلام صاف بتارہا ہے کہ دو امور سے، جو دونوں جائز ہیں، ایک

^۱ دیکھیں: الاعتصام للشاطبی (۱/۱۳۸)

^۲ صحیح البخاری: کتاب الأذان، باب الانفتال والانصراف عن اليمين والشمال (۸۵۲) صحیح مسلم: کتاب صلاة المسافرين ، باب جواز الانصراف من الصلاة عن اليمين والشمال (۷۰۷)

کو ضروری خیال کرنا شیطانی حصہ ہے۔ اب غور کرنا چاہیے کہ تجا، ساتواں، چالیسوائیں کرنے والے ان رسوم کو چونکہ ضروری خیال کرتے ہیں، کیونکہ ہرمیت کے بعد ان کو نہیں چھوڑتے بلکہ چھوڑنے کو برا سمجھتے ہیں۔ ان دنوں میں اگرچہ کوئی مانع بھی ہو تو قضا نہیں ہونے دیتے اور طعام کو باقی صدقات پر بلا وجہ ایک ضروری امر کی طرح ترجیح دیتے ہیں، اسی طرح طعام کے ساتھ قرآن خوانی بھی ضروری خیال کرتے ہیں، یہ امور بوجہ عدم ثبوت کے بدعت تھے اور بوجہ ضروری خیال کرنے کے، چونکہ شیطانی حصہ بن چکے ہیں، منوع ہیں، اگر یہ امور بدعت نہ ہوتے پھر بھی اصرار کی وجہ سے ناجائز ٹھہرتے۔

مرقاۃ شرح مشکوہ میں ہے:

”قال الطیبی: فیه من أصر علی أمر مندوب، وجعل عزما لم يعمل بالرخصة،

فقد أصحاب منه الشیطان من الإضلal، فكيف من أصر علی بدعة أو منكر؟“^①

علامہ طیبی فرماتے ہیں کہ اس حدیث سے معلوم ہوتا ہے کہ جو شخص کسی مستحب پر اصرار کرے اور اس کو ضروری بنا دے اور رخصت پر عمل نہ کرے تو شیطان اس کو کچھ نہ کچھ گمراہ کر چکا، پھر جو شخص کسی بدعت یا برے کام پر اصرار کرے تو اس کا کیا حال ہوگا؟

اہل بدعت کی طرف سے اس حدیث کا جواب:

انوار ساطعہ میں اس حدیث کا یہ جواب دیا گیا ہے:

جو عبد اللہ بن مسعود نے منع کیا ہے اس میں دو باتیں خلاف شرع تھیں۔ ایک تو یہ کہ دہنی طرف سے پھرنا سنت ہے، پھر اگر کوئی واجب اعتقاد کرے گا تو ظاہر ہے کہ وہ بدل دے گا حکم شرع کو۔ دیکھو تمہارے عالم مسلم الثبوت مولوی قطب الدین خاں صاحب اس حدیث کی تحقیق میں لکھتے ہیں: سنت میں اعتقاد واجب ہونے کا کرے۔^② انتہی کلامہ

”دوسرے یہ کہ جب ابن مسعود نے فرمایا کہ میں نے بہت دفعہ رسول اللہ کو باعث میں

^① المرقاۃ (۳۵۲/۲)

^② مظاہر حق (۱/۲۳۰) مذکورہ حدیث کی شرح کے تحت یہ الفاظ مجھے نہیں ملے۔ والله أعلم۔ البتة یہ الفاظ موجود ہیں: ”سنت کو واجب کا درجہ دینا ٹھیک نہیں۔“

طرف پھرتے دیکھا۔ اس سے معلوم ہوا کہ بائیں طرف سے پھر جانا بھی سنت ہے۔ حالانکہ جو شخص دائیں طرف واجب اعتقاد کرے گا اس کے نزدیک بائیں طرف پھرنا موافق قانون شرع کے مکروہ تحریمہ ٹھہرے گا، کیونکہ واجب کا ترک عمدًا مکروہ تحریمہ ہوتا ہے۔ پس اس کے اعتقاد کے موافق رسول اللہ کا فعل یعنی بائیں طرف پھرنا، جو کہ سنت تھا، وہ مکروہ تحریمی ٹھہرتا تھا۔ ان دو قباحتوں پر صحابی موصوف نے منع فرمادیا کہ تم ایسے اعتقاد کرنے سے شیطان کا حصہ یعنی گمراہی اپنے دین میں مت پیدا کرو، ایسی تحقیق پر یہی نے کلام صحابی سے یہ بات عقل سے پیدا کی کہ جب مستحب کام کو واجب اعتقاد کرنے سے شیطان کا حصہ ہوتا ہے تو بدعت اور خلاف شرع کو واجب موکد جانے اور اس پر دائمی عمل کرنے سے کیونکہ شیطان کا دخل نہ ہوگا؟ پس یہی نے بدعت اور خلاف شرع امر کو واجب جان کر عمل دائمی کرنے پر انکار کیا ہے۔ یہ نہیں لکھا کہ مولود شریف اور فاتحہ بدعت اور خلاف شرع ہے۔“انتهی

اس کا جواب سنئے!

- ۱۔ مجیب نے جواب اس پیرا یہ میں دیا ہے کہ یہی کلام اس سے زیادہ مستحکم اور مضبوط ہو گیا ہے، کیونکہ مجیب نے اس کی گمراہی کی ایک وجہ سنت کا مکروہ تحریمی ہونا بیان کیا ہے اور دوسری وجہ سنت کے وجوہ کا اعتقاد اور یہ ظاہر ہے کہ فاتحہ مرسمہ کرنے والے عوام اس کو ضروری خیال کرتے ہیں۔ پس ایک وجہ قباحت اور گمراہی کی مجیب کے خیال پر پائی گئی۔
- ۲۔ دوم: اگر صدقہ و خیرات کرنا میت کی طرف سے سنت ہے تو وہ بلا قید ہر تاریخ میں کرنا سنت ہو گا۔ پس اصرار اور التزام کی صورت میں جو عوام کے نزدیک ضروری اور حق ہے، دوسرے دنوں میں اس فاتحہ کا کرنا مکروہ تحریمہ ٹھہرے گا۔ یہ دوسری قباحت اس کے منع کی ہے۔ اس کے بعد مجیب نے جو یہ کہا ہے کہ ”نہیں کہا کہ مولود شریف اور فاتحہ مرسمہ بدعت ہے، بالکل مہمل اور بے معنی ہے، کیونکہ فاتحہ مرسمہ کو ان قیود کے ساتھ کرنے والے جب ضروری خیال کرتے ہیں تو ان قیود کے علاوہ فاتحہ یا میت کی طرف سے صدقہ کمکروہ تحریمی ٹھہرے گا، اس میں شریعت کی مخالفت اور تبدیلی لازم آئے گی۔“

۳۔ فاتحہ مرسومہ کے بدعت ہونے پر تیسری دلیل:

اس طرح کرنے سے، جیسے آج کل مردوج ہے کہ کھانا رکھ کر قرآن خوانی کرتے ہیں، ہندوؤں کے ساتھ تشبہ پایا جاتا ہے، کیونکہ وہ لوگ میت کے بعد کھانا پکا کر اس پر وید پڑھتے ہیں، اور کفار کے ساتھ تشبہ منوع ہے۔

صحیح بخاری میں ہے:

”أَبْغَضُ النَّاسَ إِلَى اللَّهِ تَعَالَى ثَلَاثَةٌ: مُلْحَدٌ فِي الْحِرْمَمْ، وَمُبْتَغٌ فِي الْإِسْلَامِ
١ سَنَةُ الْجَاهْلِيَّةِ...“

”رَسُولُ اللَّهِ عَلَيْهِ السَّلَامُ نَفَرَ مِنْ قَبْرِهِ فَقَالَ اللَّهُ تَعَالَى لِرَسُولِهِ أَنِّي أَعْلَمُ بِمَا أَعْلَمُ فَلَمَّا
كَبَرَ الرَّجُلُ كَرِمٌ وَالْأَوْلَادُ مِنْ كُفَّارٍ يَرِيدُهُمْ تِلَاقُهُمْ وَاللَّهُ أَعْلَمُ“

تشبہ کے مسئلہ کی کچھ وضاحت:

اس زمانے میں غیر قوموں کی کچھ عادات (لباس۔ کھانا۔ پینا وغیرہ) کا اہل اسلام میں رواج ہو چکا ہے، مخفی اس بنا پر ان امور کو اختیار کیا جاتا ہے کہ یہ امور ایک مہذب گروہ سے تعلق رکھتے ہیں، ان کے فوائد یا نقصانات سے کوئی واقفیت نہیں ہوتی۔ اس طور پر بلا ضرورت کسی قوم کی عادت اخذ کرنے سے اندھی تقليد کی عادت پڑ جاتی ہے، اس واسطے شریعت نے اس سے روکا ہے۔ اگرچہ ان کی بعض عادات پر عمل کرنے سے کوئی حرج نہیں، مگر جس وقت ان کی عادات ہمارے لیے مفید نہ ہوں اور نہ ہماری مالی اور تمدنی حالت کے لیے موزوں ہوں تو ایسی حالت میں ان کی عادات کا اختیار کرنا ہمارے لیے سخت مضر ہے، خصوصاً وہ عادات جو مذہبی شعار (علامات) ہوں یا کفار کے ساتھ مخصوص ہوں۔ سلف ان امور کا لحاظ رکھتے ہیں، یہاں تک کہ حضرت عمر بن الخطاب نے اہل ذمہ سے یہ شرطیں لی تھیں کہ اہل اسلام کا لباس، ان کی لنقتیں اور ان کی سی زینیں استعمال نہ کریں۔^② سلف کی نظر میں عبادت الہی اور خلق پر شفقت کو اولین درجہ حاصل تھا۔ اسی وجہ سے ان کی نظر میں دنیا یقین تھی، قوت ایمانی میں

① صحیح البخاری: کتاب الدیات، باب من طلب دم امرئ بغیر حق (۶۸۸۲)

② اقتضاء الصراط المستقیم (ص: ۱۵۱)

انہائی درجہ پر تھے، بڑے سرکشوں کی گرد نیں ان کے آگے جھک گئیں، بعد میں نا اہل پیدا ہوئے، انہوں نے بجائے عبادت اور قوت ایمانی کے لہو و لعب، زینت اور تفاخر کو اپنا شعار بنایا، عزت جاتی رہی اور ذلت نے آگھیرا، یہ سب با تین اس لیے پیدا ہوئیں کہ غیر قوموں کی اندھی تقليد کرنے لگے۔ میرا مقصد یہ ہے کہ غیر قوموں سے کوئی چیز تقليداً اخذ نہیں کرنی چاہیے، منافع، مضار، راجح اور مرجوح کا خیال رکھتے ہوئے بالتحقیق مفید امر پر کار بند ہونا چاہیے۔

اندھی تقليد کی مثال:

اللہ تعالیٰ کسی شخص کو مال دے اور اس میں کچھ عیوب ہوں اور کچھ ایسے اوصاف جن سے مال حاصل ہو سکتا ہے، مثلاً لنگڑا یا کانا یا گنجنا ہو، ویسے تجارت کے حالات سے خوب واقف ماہر اور تجربہ کار ہو۔ ایک جاہل آدمی جو علت و معلول کو نہیں جانتا، نہ اسباب اور اس کے نتائج کے ربط سے آگاہ ہے، مال کا سبب اس کے کسی عیوب کو قرار دے کر اپنے جسم میں بھی وہ عیوب پیدا کرنے کی کوشش کرے، فقیر پہلے ہی تھا، اب اس کے ساتھ لنگڑا یا کانا یا گنجنا بھی ہو جائے۔ انگریز اور یورپ کی دیگر اقوام میں کچھ عیوب ہیں جن کی بنا پر وہ صداقت سے دور ہیں اور کچھ اوصاف بھی ہیں جن کی بنا پر وہ ایشیا والوں سے بعض دنیوی امور میں آگے ہیں، علم کی کثرت، اتفاق اور اپنی قوم سے غداری نہ کرنا وغیرہ ان میں بہترین اوصاف ہیں، ان کی کامیابی انھی اوصاف سے وابستہ ہے۔ اور چند عیوب بھی ہیں جیسے آزادی، دہریت، الحاد، اتباع شہوات۔ ایشیائی لوگ اگر عیوب میں یورپ کی تقليد کرنے لگیں تو ظاہر ہے کہ سابقہ ذلت کے ساتھ ایک درجہ اور ذلیل ہو جائیں گے۔ ﴿خَسِرَ الدُّنْيَا وَ
الْآخِرَة﴾ [الحج: ۲۲/۱۱] دنیا اور آخرت کی دونوں کی محرومی!

اگر تحقیق سے کام لے کر ان کے اوصاف لیے جائیں تو ظاہر ہے کہ اس سے کامیابی کی امید ہے، ورنہ خطرہ ہے کہ پہلے سے بھی زیادہ ذلیل ہو جائیں۔ رسول اللہ ﷺ نے زمیں اور عادات میں غیر قوموں کی موافقت سے منع فرمایا ہے۔ ایک حدیث میں ہے:

① ”إِنَّ الْيَهُودَ وَ النَّصَارَى لَا يَصِبُّغُونَ فَخَالَفُوهُمْ“ (متفق عليه)

① صحیح البخاری: کتاب الملایس، باب الخضاب (۵۸۹۹) صحیح مسلم: کتاب الملایس والزينة،

باب فی مخالفۃ اليهود فی الصبغ (۲۱۰۳)

یہود و نصاریٰ بال نہیں رکنے تم ان کی مخالفت کرو۔

حالانکہ بڑھا پا طبعی امر ہے، انسان اس میں اختیاراً مشابہت نہیں کرتا، پھر بھی مخالفت کا حکم دیا ہے، پس معلوم ہوا کہ تشبہ کے لیے قصد شرط نہیں۔ ایک حدیث میں ہے:

”قلنا: يا رسول الله إن أهل الكتاب يتسلرون ولا يأترون، فقال رسول الله صلى الله عليه وسلم: تسروا، واترروا، وخالفوا أهل الكتاب“^①

(رواہ أحمد و ابن ماجہ والطبرانی)

ہم نے عرض کی: یا رسول اللہ! اہل کتاب پا جائے پہنچتے ہیں، ازار نہیں باندھتے۔

رسول اللہ ﷺ نے فرمایا: پا جائے اور ازار دونوں پہنھو اور اہل کتاب کی مخالفت کرو۔

اس حدیث کا مطلب یہ ہے کہ اہل اسلام تقلید کے عادی نہ ہو جائیں، استقلال کے خواگر بنیں، عادات میں استقلال قوموں کے امتیازی امور میں شمار ہوتا ہے، اس کا فائدہ یہ ہے کہ قوم میں دینی، لسانی اور ادبی استقلال قوی سے قوی ہو جاتا ہے، اسی کو قومی ثقافت کہتے ہیں۔ اسی بنا پر حضرت عمر فوجیوں کے قواد (جنریلوں) اور عمال (افسرلوں) کو عربوں کی عادات پر محافظت کی تاکید کیا کرتے تھے۔ ایک حدیث میں ہے:

”لیس منا من تشبه بغیرنا“^②

”جو غیر مسلم (قوم) کے ساتھ مشابہت کرے وہ ہم سے نہیں۔“

ایک اور حدیث میں ہے:

”من تشبه بقوم فهو منهم“^③ ”جو کسی قوم کے ساتھ مشابہت کرے وہ ہم سے نہیں۔“

حافظ ابن تیمیہ رحمۃ اللہ علیہ فرماتے ہیں:

”تشبہ کے حرام ہونے میں کوئی کلام نہیں۔ اس کے ساتھ کافر ہو جانے میں کلام ہو سکتا ہے، عبداللہ بن عمر رضی اللہ عنہ کہتے ہیں: ”من بنی ببلاد الأعاجم وصنع نیروز هم و مهر جانهم، تشبه بهم حتى يموت، حشر معهم يوم القيمة“^④ ”جو عجمیوں

^① صحيح. مسنند أحمد (٥/٢٦٤) برقم (٢٢٢٨٣) المعجم الكبير للطبراني (٧٩٢٤)

^② حسن. سنن الترمذی: أبواب الاستئذان، باب ما جاء في كراهة إشارة اليد في السلام (٢٦٩٥)

^③ حسن. سنن أبي داود: كتاب اللباس، باب في لبس الشهرة (٤٠٣١)

^④ صحيح. السنن الكبير (٩/٢٣٤) شعب الإيمان (٧/٤٣)

کے شہر میں گھر بنائے، نیروز و مہرجان (محوس کے میلے) منائے، ان کے ساتھ آخري دم تک مشاہدت کرے، قیامت کے دن ان ہی کے ساتھ اٹھے گا۔
معین المفتی میں ہے:

”من تشبه بالکفار عمداً، أو تزبأ بزی النصاری، أو تزئر بزنارهم، أو تقلنس بقلنسوة المحوس يکفر، وقید أبو السعود والحموی بأنه محمول على ما

إذا أراد الا ستخفاف بالإسلام، أما إذا لم يقصد ذلك فهو آثم“^①

”جو کفار کے ساتھ عمداً مشاہدت کرے اور نصاری کی نشانی لگائے یا جنیو پہنے یا محوس کی ٹوپی پہنے، وہ کافر ہو جاتا ہے۔ ابوال سعود اور حموی کہتے ہیں کہ اس وقت کافر ہوتا ہے جب اسلام کی توهین کا ارادہ کرے، اگر ایسا ارادہ نہ کرے تو گنگہار ہوتا ہے۔ (یعنی کافرنہیں ہوتا۔)

اسی طرح مالکیہ اور حنبلیہ کی کتابوں میں لکھا ہے۔ اب ظاہر ہے کہ یہ رسوم تجسساتوں، اور چالیسوں ہندوؤں کی رسوم ہیں۔

خواجہ حسن نظامی لکھتے ہیں:

”میں کہتا ہوں کہ فاتحہ درود کرنے والوں کو مرنے والوں کے ایصال ثواب سے کوئی تعلق نہیں ہوتا، وہ محض اپنی ناموری کے لیے سوئم اور چھلم کی رسیمیں ادا کرتے ہیں، سوئم اور چھلم، دسویں بیسویں کا رواج رسول اللہ کی سنت سے ثابت نہیں ہے۔ یہ رسیمیں مسلمانوں نے ہندوؤں سے سیکھی ہیں۔“ (رسالہ درویش۔ اجر اکر دہ کیم جون ۱۹۳۸ء)

اب ان کے حرام ہونے میں کیا شبہ ہے؟!

اہل بدعت کا اعتراض:

۱۔ تشبہ بری بات میں مکروہ ہوتا ہے۔

۲۔ اہل اسلام نے غیر قوموں سے آلاتِ حرب (جنگی ہتھیار) لیے۔

۳۔ ہم قرآن پڑھتے ہیں اور وہ وید۔

^① یہ کتاب مجھے نہیں ملی۔ والله اعلم

جواب:

۱۔ تشبہ خود بری بات ہے اگرچہ اس سے ممانعت مخصوصہ نہ کی گئی ہو، بشرطیکہ اس کی خوبی کہیں شریعت میں ثابت نہ ہو، کیونکہ تشبہ سے ان امور میں مشاہد مراد ہے جو فرض وسنت نہ ہوں، نہ ضروری امور ہوں جن سے چارہ نہ ہو۔ حدیث شریف میں ہے کہ آنحضرت ﷺ نے جب ایک دفعہ کسی عذر کی بنا پر بیٹھ کر جماعت کرائی، صحابہ نے آپ کی اقتدا کھڑے ہو کر شروع کی تو آنحضرت ﷺ نے اشارہ کیا کہ بیٹھ جاؤ، سب بیٹھ گئے۔ سلام کے بعد آپ نے فرمایا:

”إِنْ كَدْتُمْ آنفًا لِتَفْعَلُونَ فَعُلْ فَارسٌ وَالرُّومُ“ (مسلم) ①
تم قریب تھے کہ فارس و روم کا سافعل کرو۔

اس حدیث میں بیٹھنے کے وقت صحابہ نے قیام کیا، اس کو فارس و روم کا فعل قرار دیا ہے۔ اس کا یہ مطلب نہیں کہ وہ بھی نماز میں امام کو بٹھا کر کھڑے رہتے تھے بلکہ وہ اپنے بادشاہوں کے پاس کھڑے رہتے تھے، حالانکہ بادشاہ بیٹھ رہتے تھے۔ پس معلوم ہوا کہ تشبہ میں یہ ضروری نہیں کہ ہر طرح سے فعل برابر ہو بلکہ بعض وجوہ میں اتفاق کرنے سے بھی مشاہدہ پیدا ہو جاتی ہے۔

۲۔ کفار سے دفاع فرض ہے اور آلات اس کے اسباب ہیں، جس ہتھیار سے دفاع ہو سکے اس کا استعمال فرض ہوگا، اور فرائض میں تشبہ نہیں ہوتا، اسی طرح دیگر مشروع امر میں تشبہ معترض نہیں۔ یہی حال امور طبیعیہ کا ہے، بشرطیکہ ان کی تبدیلی میں اختیار نہ ہو۔ قرآن مجید میں ہے:

﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [آل بقرة: ۲۸۶]

”اللَّهُ تَعَالَى هُرَأَيْكَ جَانَ كُو طاقتَ كَمَطابقِ تَكْلِيفِ دِيَتاَ هَـ۔“

۳۔ ہم پہلے بیان کر چکے ہیں کہ تشبہ ثابت کرنے کے لیے ضروری نہیں کہ ہر چیز میں مشاہدہ ثابت کی جائے۔

اب تک فاتحہ مرسومہ کے منوع ہونے پر تین قسم کے دلائل بیان ہو چکے ہیں:

بدعت، اصرار اور تشبہ۔

① صحیح مسلم: کتاب الصلاۃ، باب ائتمام المأمور بالإمام، رقم الحدیث (۴۱۳)

اختلاف کے وقت صرف اللہ اور اس کا رسول ہی حاکم ہو سکتے ہیں:

قرآن مجید میں ہے:

﴿وَمَا اخْتَلَفْتُمُ فِيهِ مِنْ شَيْءٍ فَحُكْمُهُ إِلَى اللَّهِ﴾ [الشوری: ۴۲]

”ہر اختلافی امر کا فیصلہ اللہ کے پرداز ہے۔“

پس جو شخص فاتحہ مرسمہ کے جواز کا قائل ہے اس کو چاہیے کہ اس کو شارع سے ثابت کرے۔

دوسری جگہ فرمایا:

﴿فَإِنْ تَنَازَعْتُمُ فِي شَيْءٍ فَرُدُودُهُ إِلَى اللَّهِ وَالرَّسُولُ إِنْ كُنْتُمْ تُؤْمِنُونَ

بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا﴾ [النساء: ۵۹/۴]

”اگر کسی شے میں نزع ہو تو اس کا فیصلہ اللہ اور اس کے رسول سے کرانا چاہیے۔ یہ

مفید اور نتیجہ کے لحاظ سے اچھا ہے۔“

پس معلوم ہوا کہ محض رائے سے کوئی چیز ثابت نہیں ہوتی۔ ایک اور جگہ فرمایا:

﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا

فِي أَنفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا﴾ [النساء: ۶۵/۶]

”تیرے رب کی قسم ہے یہ لوگ مونن نہیں ہو سکتے جب تک تجھے ہر جگہ رے میں حاکم نہ

بنالیں، پھر تیرے فیصلہ سے دل میں تنگی محسوس نہ کریں اور پورے طور پر تسلیم نہ کر لیں۔“

پس جو شخص سنت کو چھوڑ کر بدعت اختیار کرتا ہے پسغیر کا حکم نہیں مانتا، آپ کے فیصلہ

سے دل میں تنگی محسوس کرتا ہے اور آپ کا فیصلہ اچھی طرح تسلیم نہیں کرتا، قرآن مجید نے اسی کا

نام بے ایمانی رکھا ہے۔

ایسی مجالس میں شمولیت جن میں ان بدعتات کا ارتکاب ہو:

ایسی مجالس میں چونکہ بدعتات ہوتی ہیں اس لیے ان میں شامل ہونا حرام ہے:

﴿فَلَا تَقْعُدُ بَعْدَ الذِّكْرِ أَيَ مَعَ الْقَوْمِ الظَّلِمِينَ﴾ [آل عمران: ۶۸/۶]

”یاد آنے کے بعد (یا نصیحت کرنے کے بعد) ظالم قوم کے ساتھ مت بیٹھو۔“

دوسری جگہ فرمایا:

﴿إِذَا سَمِعْتُمْ آيَاتِ اللَّهِ يُكَفِّرُ بَهَا وَيُسْتَهْزِئُ بِهَا فَلَا تَقْعُدُوا مَعَهُمْ حَتَّىٰ

يَخُوضُوا فِي حَدِيثٍ غَيْرِهِ إِنَّكُمْ إِذَا مِثْلُهُمْ﴾ [النساء: ٤ / ١٤٠]

”جب اللہ کی آیات کے بارے میں کفر اور استہزا کی باتیں سنو تو ان کے ساتھ مت بیٹھو، یہاں تک کہ وہ کوئی اور بات شروع کر دیں۔ اگر تم ایسی مجلس میں گئے تو پھر تم بھی ولیے ہی ہو گئے۔“

”عن الصحاک قال: دخل في هذه الآية كل محدث في الدين مبتدع إلى يوم القيمة“^① (ابن کثیر)

”ضحاک فرماتے ہیں کہ دین میں ہر نیا کام اور بدعت، جو قیامت تک نکلے، اس آیت میں داخل ہے۔“

پس جو شخص کسی بدعت میں شامل ہوگا گناہ گار ہوگا۔

نیک عمل میں یہ شرط ہے کہ سنت کے مطابق ہو:

۱- ﴿وَمَنْ أَرَادَ الْأُخْرَةَ وَسَعَى لَهَا سَعْيَهَا وَهُوَ مُؤْمِنٌ فَأُولَئِكَ كَانَ سَعْيُهُمْ مَشْكُورًا﴾

[بني إسرائيل: ١٧ / ١٩]

جو اپنے عمل میں آخرت کا ارادہ کرے (دنیا کے لیے عمل نہ کرے) بلکہ آخرت کے لیے اس کی (مقرر کردہ) کوشش کو عمل میں لائے اور ایمان دار ہو تو ایسے لوگوں کی کوشش کی (اللہ کے ہاں) قدر ہوگی، (یعنی ان کی کوشش مقبول ہوگی۔)

اس آیت میں لفظ ﴿سعیها﴾ کے معنی معین کردہ عمل کے ہیں، کیونکہ مصدر کی اضافت تعین کے لیے ہوتی ہے، یعنی وہی عمل مقبول ہوگا جو سنت سے ہو، اور جو چیز ثابت نہ ہو وہی بدعت ہے۔

۲- ﴿وَقَالُوا لَنْ تَمَسَّنَا النَّارُ إِلَّا آيَامًا مَعْدُودَةً قُلْ أَتَعْدُتُمْ عِنْدَ اللَّهِ عَهْدًا فَلَنْ يُخْلِفَ

اللَّهُ عَهْدَهُ أَمْ تَقُولُونَ عَلَى اللَّهِ مَا لَا تَعْلَمُونَ﴾ [البقرة: ٢ / ٨٠]

^① یہ قول تفسیر ابن کثیر میں نہیں بلکہ تفسیر قرطبی (۳۱۸/۵) اور تفسیر بغوی (۱۰۳/۲) میں ہے۔

وہ بولے کہ ہمیں صرف چند روز آگ مس کرے گی کہو، تم نے اللہ تعالیٰ کے ہاں کوئی عہد لیا ہے پھر تو وہ اپنے عہد کے خلاف نہیں کرے گا۔ یا اللہ پر ایسی بات کہہ رہے ہو جس سے تم واقف نہیں ہو۔

اس آیت سے معلوم ہوتا ہے کہ جن امور کے متعلق شریعت کی ضرورت ہے، جیسے دینی مسائل ہیں، ان میں اپنی رائے سے باقی کرنا اللہ پر بہتان اور افترا ہے۔ پس ضروری ہے کہ دینی مسائل کا ثبوت کتاب و سنت سے دیا جائے، ورنہ اللہ پر افترا ہوگا، اور اللہ پر افترا بہت بڑا جرم ہے:

﴿وَمَنْ أَظْلَمُ مِمَّنْ افْتَرَى عَلَى اللَّهِ كَذِبًا﴾ [العنکبوت: ٢٩/٦٨]

”اس شخص سے بڑا ظالم کون ہے جو اللہ پر بجھوٹ جوڑے۔“

اور سورہ حید میں فرمایا:

﴿رَهْبَانِيَةً ابْتَدَعُوهَا مَا كَتَبْنَا لَهُمْ إِلَّا ابْتِغَاءَ رِضْوَانَ اللَّهِ فَمَا

رَعَوْهَا حَقَّ رِعَايَتِهَا﴾ [الحدید: ٥٧/٢٧]

”عیسائیوں نے رہبانیت (فقیری) کی بدعت نکالی۔ ہم نے ان پر فرض نہیں کی، ان کی غرض اس بدعت نکالنے سے، اللہ کی رضا مندی تھی، پھر اس (بدعت) کی رعایت بھی نہ کی۔“

ابوداؤد میں ہے کہ آنحضرت ﷺ نے فرمایا:

”اپنی جان پر سختی نہ کر، پھر اللہ بھی تم پر سختی کرے گا۔ ایک قوم نے (تم سے پہلے)

اپنی جان پر سختی کی (یعنی بدعت فقیری نکالی) پھر اللہ تعالیٰ نے بھی ان پر سختی کی۔

انہی کے بقیا لوگ ہیں جو باہر گر جوں اور کثیوں میں نظر آتے ہیں۔^①

^① حسن. سنن أبي داود: كتاب الأدب، باب في الحسد (٤٩٠٤)، مسنن أبي يعلى (٦/٣٦٦) علامہ البانی رضی اللہ عنہ نے اس حدیث کو ضعیف کہا ہے اور فرمایا ہے کہ اس سند کے حسن ہونے کا احتمال ہے، کیونکہ سعید بن عبد الرحمن بن أبي الحمیا کے علاوہ تمام رواۃ شفہ ہیں، اس کو حافظہ اللہ عنہ نے مقبول کہا ہے۔ (تقریب التهذیب: ٣٨٣) اور مقبول راوی کی روایت متابعت میں مقبول کی جاتی ہے (جبکہ اس کی کوئی متابعت نہیں) ورنہ ایسا راوی لیں الحدیث ہوتا ہے۔ (الضعیفۃ: ٧/٤٧٨) مگر چونکہ اس راوی کو ابن حبان نے ثقہ کہا ہے۔ (كتاب الثقات: ٦/٣٥٤) اور حافظ ذہبی فرماتے ہیں: ”وثق“ کہ اس کی ←

اس حدیث سے واضح ہوتا ہے کہ اپنے آپ پر بختنی نہیں کرنی چاہیے۔ اور وقت کے الترام میں بلاشبہ ایک قسم کا عسر ہے، یعنی بختنی ہے، اور وقت کی فراخی میں آسانی ہے، اس لیے یہ جائز نہیں۔ ایسا نہ ہو کہ اللہ تعالیٰ ہم پر بختنی کرے۔ ایک حدیث میں ہے:

”من أحدث فيها حدثاً أو آوى محدثاً، فعليه لعنة الله والملائكة والناس

أجمعين، لا يقبل منه صرف ولا عدل“ (متفق عليه)^①

جو شخص یہاں کوئی بدعت نکالے اور بعدت کو پناہ دے اس پر اللہ، فرشتوں اور سب لوگوں کی لعنت ہے، اس کا کوئی فرض نفل مقبول نہیں۔

اب ظاہر ہے کہ میت کی طرف سے جو اعمال کیے جاتے ہیں فرض سمجھ کر کیے جاتے ہیں یا نفل، اور بعدت کا فرض قبول ہوتا ہے نہ نفل، پس سوّم و پھرتم کی کارروائی سب لغو اور بیہودہ ٹھہری، پس مومن کو چاہیے کہ لغو سے اجتناب کرے۔

بعدت کے ساتھ تعلق کا کیا حکم ہے؟

صاحب اعظام امام شاطبی نے جو ائمہ دین کے فتاویٰ نقل کیے ہیں۔ ان کا خلاصہ حسب ذیل ہے:

۱۔ اہل بدعت کو صحیح راستہ بتانا اور ان پر حجت قائم کرنا۔

۲۔ قطع تعلق کرنا۔

۳۔ جلاوطن کرنا۔

۴۔ جیل خانہ میں ڈالنا۔

۵۔ ان کی بدعت سے لوگوں کو متنبہ کرنا۔

۶۔ اگر مقابلہ کریں تو ان سے جنگ کرنا۔

۷۔ اگر بدعت علانية کریں تو ان کو توبہ کی طرف بلا یا جائے، اگر توبہ نہ کریں تو بعض بدعاں کی سزا قتل ہے۔

→ توثیق بیان کی گئی ہے۔ (الكافش: ۱/۳۶۶) اس لیے اس روایت کی روایت بھی کم از کم حسن درجہ کی ضرور

ہے۔ یہی وجہ ہے کہ شیخ حسین سلیم دارانی نے اس روایت کو حسن کہا ہے۔ (مسند ابی یعلی: ۶/۳۶۶)

① صحيح البخاري: كتاب فضائل المدينة، باب حرم المدينة (١٨٧٠) صحيح مسلم: كتاب

الحج، باب فضل المدينة ودعاء النبي ﷺ فيها بالبركة...، (١٣٦٦)

- ۸۔ اگر زندیق ہوں یعنی درپرداہ کافر ہوں تو ان کی سزا صرف قتل ہے، توبہ لینے کی ضرورت نہیں۔
- ۹۔ اگر ایسی بدعت کا ارتکاب کریں جس سے انسان کافر ہو جاتا ہو تو ان پر کفر کا فتوی لگائیں۔
- ۱۰۔ بدعتی اہل اسلام کے وارث ہیں نہ اہل اسلام ان کے وارث ہیں۔ نہ ان کو غسل دیا جائے اور نہ ان کو اہل اسلام کی قبروں میں دفن کیا جائے۔ یہ اس وقت ہے جب بدعت کا اعلان کریں۔
- ۱۱۔ ان کی گواہی نہ لی جائے۔
- ۱۲۔ اگر بیمار ہوں تو ان کی بیمار پرستی نہ کی جائے۔
- ۱۳۔ جب مر جائیں تو ان کے جنازہ پر اہل اسلام حاضر نہ ہوں۔
- ۱۴۔ ان کے ساتھ نکاح کا تعلق نہیں ہونا چاہیے۔
- ۱۵۔ ان پر تعزیر لگانی چاہیے۔^①

میرا خیال ہے کہ یہ بعض فتاوی ایسی بدعتات کے متعلق ہیں جن سے انسان کافر ہو جاتا ہے اور بعض کا تعلق ایسی بدعت سے ہے جس سے انسان فاسق ہو جاتا ہے۔ ان فتاوی کو بالعموم اخذ نہیں کرنا چاہیے، تعزیری فقروں کا تعلق حکام سے ہے۔

جو لوگ بدعتات کی تردید کرتے ہیں ان کو تنبیہ:

بدعتات کی دو فسیمیں ہیں۔ ایک وہ بدعتات جن کا اصل بھی شرع میں ثابت نہیں، ان کو بدعتات اصلیہ کہتے ہیں۔ اور بعض بدعتات ایسی ہیں جن کا اصل تو ثابت ہے مگر اس کے بعض تعریفات ثابت نہیں، ان کو بدعتات وصفیہ کہتے ہیں۔ پھر ان کی دو فسیمیں ہیں۔ ایک حقیقیہ اور دوم حکمیہ۔ پہلی قسم کا تعلق اعتقاد سے ہے، اگر کسی بدعت کے متعلق اس کے سنت یا واجب کا اعتقاد رکھے تو وہ حقیقی بدعت ہے۔ اگر اس کو بدعت ہی سمجھے مگر اس پر التزام سنت کی طرح کرے تو یہ حکمی بدعت ہوگی۔ بدعتات اگرچہ سب کی سب قابل مذمت ہیں مگر حقیقی بدعت کے مرتكب کو ہی بدعتی کہا جاتا ہے۔ اسی طرح بدعت اصلیہ اور وصفیہ اگرچہ دونوں قابل مذمت ہیں مگر وصفیہ میں خیر و شر کا اجتماع ہوتا ہے، مشرع پر مشتمل ہونے سے خیر، اور بدعت پر مشتمل ہونے سے شر ہوتی ہے۔ دین سے بالکل اعراض کرنے سے (جیسے منافقین اور فاسقین کا حال ہے) یہ اعمال

بہتر ہوتے ہیں۔ ایسے مقام میں دو باتوں کا خیال رکھنا چاہیے:

۱۔ خود بذاتہ ظاہر اور باطن میں سنت کی پابندی کرے اور اپنے معتقدین کو اسی کا حکم دے، معروف کو معروف، منکر کو منکر خیال کرے۔

۲۔ لوگوں کو جہاں تک ہو سکے سنت کی طرف بلائے، اگر کوئی ایسا شخص ہو کہ اس کی نظر میں ایک بدعت ہی نیکی اور اسلام کی خوبی ہو، اس کے متعلق یہ خطرہ ہو کہ اگر اس کو اس بدعت سے پھیرا جائے تو شاید اس کی حالت اس سے ابتر ہو جائے تو ایسے آدمی کو ایسی بدعت سے نہیں روکنا چاہیے، کیونکہ وہ اس وجہ سے اس منکر سے زیادہ برے کام یا ترک واجب یا ایسے مندوب کے ترک میں گرفتار ہو جائے گا جو اس بدعت سے بھی زیادہ برا کام ہے۔ جب کوئی بدعت کسی امر مشروع پر مشتمل ہے تو ایسی بدعت کے فاعل کو اس کے بدله میں کوئی سنت بتانی چاہیے، کیونکہ انسانی فطرت میں ہے کہ وہ کسی شے کے عوض چھوڑتا ہے۔ اگر خیر چھوڑے تو اس کے عوض اس کی مثل یا اس سے بہتر بات کی تلقین کرنی چاہیے۔ جس طرح بدعت کا مرکتب قابل طعن و تشقیع ہے اسی طرح سنت کا تارک بھی ملامت کا مستحق ہے۔ بعض سنیں علی الاطلاق قابل اہتمام ہیں اور بعض سنیں بعض قیود کے ساتھ۔

کفار کی رسوم پر عمل کرنے سے انسان اسلام میں پورا داخل نہیں ہوتا:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَةً وَ لَا تَتَّبِعُوا حُطُوطَ الشَّيْطَنِ إِنَّهُ لَكُمْ عَدُوٌ مُّبِينٌ﴾ [البقرة: ۲۰۸]

”اے ایمان والو! اسلام میں پورے داخل ہو جاؤ اور شیطان کے نقش قدم پر نہ چلو، کیونکہ وہ تمہارا کھلا دشمن ہے۔“

جامع البيان میں اس آیت کے شان نزول میں ایک قول منقول ہے:

”وعن بعضهم أنها نزلت في مؤمني أهل الكتاب، فإنهم مع أن أسلموا،

عظموا السبت، وحرموا الإبل، وأحبوا قراءة التوراة، فأمرروا بتركها“^①

”بعض سلف سے مروی ہے کہ یہ آیت ان لوگوں کے بارے میں اتری ہے جو اہل

کتاب سے ایمان لائے، وہ لوگ، باوجود یہ مسلمان ہو گئے، پھر بھی ہفتہ کی تعظیم کرتے، اونٹ کو حرام جانتے اور تورات کی تلاوت پسند کرتے، اس آیت میں ان باتوں کے چھوڑنے کا حکم ہے۔“

اس آیت میں اس امر کا ذکر ہے کہ اگر تم یہودیوں کی رسیمیں نہ چھوڑو گے تو اسلام میں تم پورے داخل نہیں ہو سکتے، حالانکہ یہ رسیمیں تورات میں موجود ہیں۔ پس جو شخص ہندوؤں کی رسیمیں سوچ، چالیسوائیں وغیرہ کرتا رہے، وہ کیسے اسلام میں پورا پورا داخل ہو سکتا ہے؟!

تعین ایام پر بعض اہل بدعت حدیث ذیل سے استدلال کرتے ہیں:

”ایک حدیث میں ہے کہ عبد القیس قبیلہ کا ایک وفد آنحضرت ﷺ کی خدمت میں حاضر ہوا اور اس نے کہا کہ ہم آپ کے پاس شہر حرام (حرمت والے مہینہ) میں ہی آسکتے ہیں۔“^①
اس سے معلوم ہوتا ہے کہ ایام کی تعین جائز ہے کیونکہ انہوں نے شہر حرام کی اپنی طرف سے تعین کی۔

- ۱۔ اس کا جواب یہ ہے کہ اس حدیث میں تعین نہیں بلکہ یہ ذکر ہے کہ ہمارا مکان دور ہے، ہم آپ کے پاس بہت دفعہ حاضر نہیں ہو سکتے، ہمارے اور آپ کے درمیان مضر قبیلہ کے کافر حائل ہیں، اگر آئیں تو ان سے خطرہ ہے، شہر حرام میں چونکہ کافر بھی لڑائی نہیں کرتے تھے اس لیے ہم صرف انھی مہینوں میں آسکتے ہیں، اس لیے آپ ہم کو ضروری ضروری باتیں بتلادیں۔
- ۲۔ تعلیم و تعلم مبادی سے ہے اور بدعاوں کا تعلق مقاصد سے ہوتا ہے، اور ہم پہلے بیان کر چکے ہیں کہ مبادی اور وسائل میں ضرورت کے وقت احادیث جائز ہے۔
- ۳۔ یہ تعین آسانی کے لیے تھی، کیونکہ دوسرے مہینوں میں وہ نہیں آسکتے تھے اور بدعاوں کی تعین میں سختی ہے۔
- ۴۔ نیز سوچ وغیرہ میں کفار سے تشبہ ہے اور تعلیم کے لیے آنے میں تشبہ نہیں۔

انوار ساطعہ (جو اہل بدعت کی تصنیف ہے) میں لکھا ہے:

❶ صحيح البخاري: كتاب الإيمان، باب أداء الخمس من الإيمان (٥٣) صحيح مسلم: كتاب الإيمان، باب الأمر بالإيمان بالله تعالى ورسوله ﷺ...، (١٧)

”تعین اور تقرر کی قید میں خوب خیال چڑھا رہتا ہے، اس پر کہ یہ کام کرنا ضروری ہے۔“
 اس سے پتہ چلتا ہے کہ تعین اور تقرر سے ضروری ہونے کا خیال پیدا ہو جاتا ہے۔ کسی مباح
 کے متعلق ضروری ہونے کا خیال اس کو باہت سے نکال کر مکروہ کر دیتا ہے۔ شرح منیہ میں ہے:
 ”منها أن العوام يعتقدونه سنة“ یعنی اس کے بعدت ہونے کی ادله میں سے
 ایک یہ ہے کہ عوام اس کو سنت خیال کرتے ہیں۔
 اسی میں ہے:

”کل مباح یؤدی إلی ذلك مکروہ“ جس مباح سے شرعی حکم میں تغیر ہو، عوام
 اس کو ضروری اور سنت سمجھنے لگیں وہ مکروہ ہو جاتا ہے۔
 اور مطلق کراہت سے مراد کراہت تحریم ہوتی ہے۔ رد المحتار میں ہے:

^① ”اعلم أن المکروہ إذا أطلق في كلامهم فالمراد منه التحریم“
 فقهاء کے کلام میں جب مکروہ کا لفظ مطلق بولا جائے تو اس سے مراد حرمت ہوتی ہے۔

سوئم کی ممانعت پر چوتھی دلیل:

سوئم کی ممانعت پر ابن ماجہ کی حدیث بھی پیش کی جاتی ہے، جس کے لفظ ہیں:
 ”عن حریر بن عبد الله قال: كنا نرى الاجتماع إلى أهل الميت و صنعة
 الطعام من النياحة“ ^②

جریر رض فرماتے ہیں: ہم میت والوں کے پاس جمع ہونا اور کھانا پکانا (یعنی جمع
 ہونے والوں کے لیے) نوحہ کرنے میں شمار کرتے تھے۔

اور یہ ظاہر ہے کہ نوحہ حرام ہے، پس اس قسم کا اجتماع اور کھانا بھی حرام ہو گا۔ یہی وجہ
 ہے کہ فقهاء نے اس حدیث کو لے کر اہل میت کی طرف سے دعوت کو منع لکھا ہے۔ چنانچہ فتح
 القدیر میں ہے:

”ويکره اتخاذ الضيافة من الطعام من أهل الميت لأنه شرع في السرور لا

^① رد المحتار (٢٢٤ / ١)

^② صحيح. سنن ابن ماجہ: کتاب الجنائز، باب ما جاء في النهي عن الاجتماع إلى أهل الميت
 وصنعة الطعام (١٦١٢)

في الشرور، وهي بدعة مستقبحة لما روى الإمام أحمد وابن ماجه بإسناد صحيح عن جرير بن عبد الله قال: كنا نعد الاجتماع إلى أهل الميت
وصنعة الطعام من النياحة^①

اہل میت کی طرف سے کھانا پکا کر دعوت کا انتظام کرنا مکروہ ہے، کیونکہ ضیافت خوشی کی علامت ہے، نہ کہ مصیبت کی، اور یہ فتح بدعت ہے، کیونکہ امام احمد اور ابن ماجہ نے صحیح اسناد کے ساتھ جریر بن عبد اللہ رض سے روایت بیان کی ہے، وہ کہتے ہیں کہ ہم اہل میت کے پاس جمع ہونا اور کھانا بنانے کو نوحہ میں شمار کرتے تھے۔

مسند احمد کی ایک اور روایت میں ہے:

”صنعة الطعام بعد دفنه“^② میت کے دفن کے بعد کھانا پکانا نوحہ میں شمار کرتے تھے۔

اس حدیث کے خلاف ایک اور حدیث پیش کی جاتی ہے جس میں ایک لفظ، جس پر استدلال کا مدار ہے، غلطی سے لکھا گیا ہے۔ وہ حدیث یہ ہے کہ ایک دفعہ آنحضرت ﷺ جب قبر سے فارغ ہو کر لوٹے تو میت کی بیوی کی طرف سے ایک شخص کھانے کے لیے آپ کو بلا کر لے گیا، آپ کے ساتھ چند صحابہ بھی گئے۔ یہ حدیث ابو داود اور مسند احمد میں موجود ہے^③ مگر اس میں کوئی ایسا لفظ نہیں جس کا ترجمہ ہو کہ میت کی عورت کی طرف سے دعوت تھی، بلکہ یہ ذکر ہے کہ ایک عورت نے دعوت کی۔ غلط نہیں کی وجہ یہ ہے کہ مشکوہ میں اس حدیث میں کاتب کی غلطی سے ”داعی امرأته“ لکھا گیا ہے،^④ جس کا ترجمہ یہ ہے: ”اس کی عورت کی طرف سے بلانے والا آیا“، کیونکہ مشکوہ والے نے ابو داود اور نہیقی کی دلائل النبوة کا حوالہ دیا ہے۔^⑤ ابو داود میں کوئی ایسا لفظ نہیں جس کے معنی میت کی عورت کے ہوں،

^① فتح القدير (١٤٢/٢)

^② صحيح: مسند أحمد (٢٠٤/٢) رقم الحديث (٦٩٥٠)

^③ صحيح. سنن أبي داود: كتاب البيوع ، باب في اجتناب الشبهات (٣٣٣٢) ، مسند أحمد (٥/٢٩٣)

^④ مشكوہ المصایب (٢/٥٤٤) رقم الحديث (٥٨٨٥)

^⑤ دلائل النبوة (٦/٣١٠) بحوالہ الموسوعة الحدیثیة (٣٧/١٨٦)

خاص انص کبریٰ میں سیوطی نے بیہقی کے حوالے سے یہ حدیث لکھی ہے،^② اس میں بھی یہ لفظ نہیں، اور دارقطنی^③ اور طحاوی کی مشکل الآثار^④ و شرح معانی الآثار^⑤ میں بھی یہ الفاظ نہیں، نہ مسند احمد میں یہ لفظ ملے ہیں۔ سب میں یہی لفظ ہیں: ”داعی امرأة“ کسی عورت کی طرف بلانے والا آیا،^⑥ اور بعض روایات میں یہ لفظ ہیں کہ وہ عورت قریش سے تھی اور مرنے والا انصاری تھا۔^⑦ پس حدیث سے استدلال باطل ہوا۔

ملاعی قاری کو چونکہ اس غلطی کا علم نہ تھا اس واسطے وہ دونوں حدیثوں کے درمیان اس طرح

تطبیق دیتے ہیں:

”جریر کی حدیث (جس میں میت والوں کی طرف سے دعوت منوع معلوم ہوتی ہے) اس صورت پر محمول ہے جب میت کے بعض وارث نابالغ ہوں یا بعض غائب یا بعض کی رضا مندی کا علم نہ ہو اور کھانا بھی کسی معین آدمی کی گرد سے نہ ہو۔^⑧

مگر یہ تطبیق اس وقت مناسب ہے جب حدیث سے میت والوں کی طرف سے ضیافت کا ذکر ثابت ہو۔ جب ذکر ثابت ہی نہیں، جیسے ہم نے ذکر کیا، تو یہ سب اختلالات باطل ہو گئے۔ بعض نے جریر کی حدیث کو اغذیاء کی ضیافت پر محمول کیا ہے اور مشکوہ والی حدیث فقراء کے کھانے پر، مگر یہ حمل کرنا درست نہیں کیونکہ حدیث جریر کا ظاہر مطلب یہی معلوم ہوتا ہے کہ مرنے کے بعد عام طور پر عورتیں جمع ہو جاتی، روتی اور خلاف شرع واویلا کرتی، بال نوجاتی اور منہ چھاتی پر ہاتھ مارتی ہیں اور کبھی ویسے ہی مرد اور عورتیں جمع ہو کر بجائے تسلی دینے کے باتیں کر کر کے اور ان کے ہاں کھانا کھا کر ان کی تکلیف کے اضافہ کا سبب بنتی ہیں، پس فقهاء نے

^① اس کتاب میں مجھے یہ حدیث نہیں ملی۔

^② السنن الکبریٰ للبیهقی (۵/۳۲۵)

^③ السنن للدارقطنی (۴/۲۸۵)

^④ شرح مشکل الآثار (۷/۴۴۵)

^⑤ شرح معانی الآثار (۴/۲۰۸)

^⑥ نصب الرایۃ (۴/۱۶۸) میں بھی یہی الفاظ ہیں۔

^⑦ اس کی سنزوی ہے۔ دیکھیں: مسند احمد (۵/۲۹۳) رقم الحدیث (۹۰۵۲)۔

^⑧ مرقاۃ المفاتیح (۱۱/۲۲۳)

لکھا ہے کہ صرف ایک دفعہ تعزیت کرنی چاہیے۔ امام شوکانی نے ایک مرفوع حدیث بھی ایک دفعہ تعزیت کرنے کے متعلق لکھی ہے۔^۱ مختصر کنز العمال صفحہ (۲۷۶) میں ہے:

”التعزية مرة“ (دیلمی عن عثمان) تعزیت ایک دفعہ ہے۔^۲

بعض معترضین یہ کہتے ہیں کہ جری کی حدیث موقوف ہے مرفوع نہیں ہے۔ مگر معترض صاحب نے غور نہیں کیا کہ مرفوع حدیث کی دو فرمیں ہیں: ایک حقیقی اور ایک حکمی۔ یہ حدیث حکماً حدیث مرفوع ہے^۳ کیونکہ اس اجتماع کو حرام قرار دینا عقلی چیز نہیں۔ پھر حدیث مرفوع کی تین فرمیں ہیں: قولی، فعلی اور تقریری۔ یہ حدیث تقریری قسم میں داخل ہے، کیونکہ بظاہر یہی معلوم ہوتا ہے کہ یہ کام آنحضرت ﷺ کے عہد میں کرتے تھے۔ جو کام صحابہؓ کرام آنحضرت ﷺ کے وقت کرتے ہوں، ظاہر ہے کہ حضور کو اس پر اطلاع ہوگی، اگر حضور کو اطلاع نہیں، خدا تو جانتا ہے، پھر کم از کم صحابہؓ کا اجماع یا رواج بلا نکیر ضرور ہوگا، پس اس کے جھت ہونے میں کیا کلام ہے؟!

۵۔ سوئم کے منع ہونے کی پانچویں دلیل:

یہ ہے کہ یہ صدقہ اغیاء کو بھی دیا جاتا ہے حالانکہ صدقہ کا مصرف غنی نہیں ہوتا اور روابجی صورت میں تو قاری وغیرہ کو دیا جاتا ہے، خواہ غنی ہی ہوں۔

۶۔ سوئم کے منع ہونے کی چھٹی دلیل:

اس کے منع ہونے کی چھٹی دلیل یہ ہے کہ یہ صدقہ عموماً قاری کو دیا جاتا ہے اور عرف میں یہ قاری کی اجرت ہوتی ہے، حالانکہ ایسی قراءت پر اجرت لینا حفیہ کے ہاں حرام ہے، جیسے شارح ہدایہ نے اس کا ذکر کیا ہے کہ دینے والا اور لینے والا دونوں گناہ گار ہوتے ہیں۔^۴

^۱ نیل الأولطار (۴/۵۴۵) کتاب الجنائز ، باب تعزية المصاب وثواب صبره....،

^۲ مختصر کنز العمال (۶/۲۷۶) کنز العمال (۱۵/۲۶۳) رقم الحديث (۴۲۶۲۸)

^۳ علامہ سنہی حنفی رحمۃ اللہ فرماتے ہیں: هذا بمنزلة روایة إجماع الصحابة أو تقریر النبي صلی اللہ علیہ وسلم وعلی الثاني فحكمه الرفع، وعلی التقدیرین فهو حجة“ (حاشیہ السندي علی سنن ابن ماجہ: ۲/۲۷۵)

^۴ الہدایہ (۱/۳۰۳)

بیہاں جو کچھ لکھا گیا ہے وہ تحقیقی گفتگو تھی، اب علماء کے فتاویٰ پڑھیے۔

شاہ ولی اللہ الدہلوی فرماتے ہیں: (ان کی عبارت فارسی میں ہے، اس کا اردو ترجمہ لکھا جاتا ہے)

”ہماری بدعات سے ماتم میں فضول خرچی، تیجا، چہلم، ششماءہی، فاتحہ اور برستی ہے۔ پہلے

عرب میں ان کا کوئی نام و نشان نہیں ملتا۔ بہتر یہی ہے کہ میت کے وارثوں کے پاس

^① تین روز تعزیت اور ایک رات کا کھانا بھیجا جائے، اس کے سوا کوئی رسم نہ ہو۔“

① اس عبارت کا حوالہ مجھے نہیں مل سکا۔

قرآن مجید پڑھ کر اس کا ثواب میت کو پہنچانے میں علماء کا اختلاف

امام مالک اور امام شافعی کے نزدیک ثواب نہیں پہنچتا۔^① امام ابوحنیفہ اور امام احمد کے نزدیک پہنچتا ہے۔^② عموماً قرآن مجید پڑھ کر ثواب پہنچانے کو فاتحہ کہتے ہیں، کیونکہ فاتحہ پڑھ کر اس کا ثواب پہنچاتے ہیں، اس مسئلہ کی تحقیق میں نے ”اہداء ثواب“ میں لکھی ہے۔ میت کی طرف سے صدقہ دینے میں اکثر علماء متفق ہیں، اگر کوئی شخص اتفاقاً بلا تعین زمان و مکان صدقہ کرے تو جائز ہے۔ اسی طرح اگر قرآن مجید پڑھ کر اس کا ثواب پہنچایا جائے تو امام ابوحنیفہ اور امام احمد کے نزدیک جائز ہے مگر کھانے پر قرآن پڑھنے کا رواج درست نہیں، کیونکہ اس میں کفار سے شبہ ہے۔ قرآن مجید الگ پڑھے اور کھانا اور صدقہ الگ کھلائے یا تقسیم کر دے تو بعض علماء کے نزدیک جائز ہے، اور امام شافعی اور امام مالک کے نزدیک ثابت نہیں۔ اختلافی مسائل میں ایک شق پر عمل کرنے والے پر اگرچہ طعن و تشنیع نہیں ہو سکتی مگر جس شخص کو امام شافعی اور امام مالک کے مذهب کی حقیقت واضح ہو جائے تو اس وقت اگر ایسا کام کرے گا جو اس کے نزدیک حق کے خلاف بنے تو واقعی بدعت ہوگا۔ اب عرف میں مطلق صدقہ اور قرآن کے ایصال ثواب کو فاتحہ کہتے ہیں، پس جن علماء نے فاتحہ کے جواز کا فتویٰ دیا ہے ان کا مطلب یہ لینا چاہیے کہ قرآن خوانی کا ثواب پہنچانا بھی جائز ہے اور صدقہ کا ثواب پہنچانا بھی جائز، ان کا یہ مطلب نہیں کہ دونوں کو جمع کر کے ایصال ثواب جائز ہے۔ اگر کسی نے لکھا بھی ہے تو یہ اس کی غلطی ہے جو کتاب و سنت و اجماع امت کے خلاف ہونے کی وجہ سے قابل اخذ نہیں۔ اسی طرح نذر و نیاز بعض علماء کے نزدیک صرف ایصال ثواب کا نام ہے، نذر و نیاز سے ان کا مطلب وہ صدقہ نہیں جس سے میت کا تقرب مقصود ہو، اگر کسی نے تقرب کی صورت کو جائز لکھا ہے تو یہ اس کی خطأ ہے۔

^① رد المحتار (۲/۲۴۳) کتاب الأذکار (۱/۳۸۶)

^② معنی المحتاج (۳/۷۰) شرح أکبر (ص: ۱۳۱) کتاب الأذکار (۱/۳۸۷)

شاد ولی اللہ کا ایک فتویٰ:

بعض اہل بیعت نے شاد ولی اللہ صاحب کا فتویٰ ذیل نقل کیا ہے:

سائل نے سوال کیا تھا کہ کسی کے نام کا مرغایا بکرا ذبح کیا ہوا درست ہے یا نہیں؟ اور ملیدہ یا شیر برخ [دودھ چاول] وغیرہ نیاز اولیاء اللہ کا درست ہے یا نہیں؟

اس کا جواب یہ دیا ہے:

”اگر ملیدہ و شیر برخ بناء بر فاتحہ بزرگ بقصد ایصال ثواب بروح ایشان پزند و بخوار نند مضائقہ نیست، و طعام نذر اللہ اغذیاء راخوردن حلال نیست۔ اگر فاتحہ بنام بزرگے دادہ شد پس اغذیاء را ہم خوردن جائز است“

اس فتویٰ کی صحت میں بھی کلام ہے، کیونکہ یہ فتویٰ شاد ولی اللہ صاحب کے اس فتویٰ کے خلاف ہے جو ان کی کتاب ”الخير الكثير“ میں مندرج ہے۔

چنانچہ کتاب مذکور کے صفحہ (۱۱۱) میں فرماتے ہیں:

”والذی تحققہ ذوقنا أَنَّهُ لَا يَحُوزُ أَنْ يَعْمَلَ لِلْمَيْتِ إِلَّا عَلَى أَرْبَعَةِ أُوْجَهٍ: إِمَّا أَنْ يَبْرُرْ بِأَقْارِبِهِ وَأَحَبَّائِهِ، فَكَأَنَّمَا يَبْرُرْ بِهِ، وَإِمَّا أَنْ يَزُورْهُ، وَيَقْرَأُ عَنْهُ الْقُرْآنَ فَيَأْنِسَ بِهِ، وَإِمَّا أَنْ يَتُوبَ عَنْهُ فَيَتَصَدِّقُ عَنْهُ أَوْ يَعْتَقِّ عَنْهُ أَوْ يَحْجُّ عَنْهُ، كَمَا فِي الْحَوَالَةِ عَنِ الْمَيْتِ وَغَيْرِهَا، وَإِمَّا يَسْتَغْفِرَ اللَّهُ تَعَالَى لَهُ، فَيَقْبِلُ بِفَضْلِهِ، وَيَرْفَعُ دَرْجَتَهُ، وَيَتَجاوزُ عَنْ سَيِّاتِهِ، وَأَمَّا مَا سُوِّيَ ذَلِكَ مِنْ الْاسْتِمْدَادِ وَالْفَاتِحةِ وَغَيْرِ ذَلِكَ فَلَيْسَ بِشَيْءٍ“

ہمارے ذوق میں یہ بات پایہ تحقیق کو پہنچ چکی ہے کہ میت کے لیے صرف چار صورتوں پر عمل کیا جائے:

۱۔ میت کے رشتہ داروں کے ساتھ اچھا سلوک کیا جائے، گویا اسی کے ساتھ کر رہے ہیں۔

۲۔ اس کی قبر پر جا کر وہاں قرآن پڑھے جس سے وہ مانوس ہو۔

۳۔ میت کی طرف سے نائب ہو کر اس کی طرف سے صدقہ کرے یا غلام آزاد کرے یا جگ کرے، جیسے میت کی طرف سے حوالہ وغیرہ کے متعلق کہا جاتا ہے۔

۲۔ میت کے لیے اللہ تعالیٰ سے اس کی معافی کی دعا مانگے۔ اللہ تعالیٰ اپنے فضل و کرم سے قبول فرمائے، اس کا درجہ بلند کرے اور اس کے گناہ معاف فرمائے۔ ان چار باتوں کے علاوہ جو میت کے لیے استمداد اور فاتحہ وغیرہ کی جاتی ہے، کوئی حقیقت نہیں رکھتی۔

شah ولی اللہ صاحب کی اس عبارت سے صاف معلوم ہوتا ہے کہ پہلا فتویٰ، جو شah صاحب کی طرف منسوب ہے، وہ ان کا فتویٰ نہیں۔ دوسرا جواب اس کا یہ بھی ہو سکتا ہے کہ فاتحہ سے مراد ان کی مطلق ایصال ثواب ہے، فاتحہ کا خاص رسی طریقہ مراد نہیں۔ اس فتویٰ میں جو یہ ذکر ہے کہ اگر فاتحہ کسی بزرگ کے نام پر دی جائے تو اغیانی بھی کہا سکتے ہیں، صحیح نہیں۔ کیونکہ صدقہ بجز چند صورتوں کے اغیانے کے لیے حلال نہیں۔ ابو داود میں ہے:

”لَا تَحْلِ الصَّدَقَةُ لِغَنِيٍّ إِلَّا لِخَمْسَةٍ“^①

”سوائے پانچ کے اور کسی غنیٰ کے لیے صدقہ جائز نہیں۔“
اور اس فتویٰ میں ان کی تعینیں کا بھی ذکر نہیں۔

اسی طرح ایک فتویٰ ”سلسل اولیاء“ میں بھی ہے۔ اس کے یہ الفاظ ہیں:
”برقدر شیرینی فاتحہ بنام خواجہ“ کچھ مٹھائی پر خواجہ کی فاتحہ پڑھیں۔
اس فتویٰ کی ظاہری عبارت سے ایسا معلوم ہوتا ہے کہ فاتحہ شیرینی رکھ کر پڑھی گئی ہے مگر یہ معنی ”خیر کشیر“ کی عبارت کے صریح مخالف ہے، کیونکہ فاتحہ کو ”خیر کشیر“ میں بالکل بے اصل قرار دیا گیا ہے۔ پس یہاں فاتحہ سے مراد صدقہ کرنے کی صورت میں ایصال ثواب ہوگا، فاتحہ پڑھنا اصل میں ایصال ثواب ہی ہے۔

ماتحت مسائل (ص: ۸۲) میں لکھا ہے:

”روٹیوں پر فاتحہ دینا، جیسا کہ مروج ہے، کسی حدیث اور مجہدین کی کسی روایت سے ثابت نہیں۔“

مولانا عبداللہ صاحب گجراتی اور جامع البرکات والے نے اگرچہ فاتحہ مرسومہ کے متعلق جواز کا فتویٰ لکھا ہے مگر دلائل مذکورہ بالا کی رو سے قبل عمل نہیں، کیونکہ علماء کی ہربات

^① صحیح. سنن أبي داود: كتاب الزکاة، باب من يجوز لهأخذ الصدقة وهو غني (۱۶۳۵)

ٹھیک نہیں ہوتی۔ اگر ان کا کوئی فتویٰ کسی نص کے خلاف ہو تو وہ ضرور مردود ہوگا۔ نیز ان کی عبارت میں تعینِ یوم کا کوئی ذکر نہیں، اور ممکن ہے کہ اس زمانے میں یہ تعینات ہماری تقسیم مذکورہ بالا کی بنابر پہلی اور دوسری قسم میں داخل ہوں، اس قدر تاکید اور استحباب کا خیال لوگوں کے دلوں میں جاگریز نہ ہوا ہو۔

شah عبدالعزیز کا قول:

شah عبدالعزیز صاحب سورہ بقرہ کی تفسیر میں فرماتے ہیں :

”نَزَدُ عَوَامٍ طَرِيقَ ذِنْجَعَ جَانُورَ بِهِ هَرَّگُونَهُ كَمُقْرَرٍ أَسْتَمْتَعِينَ اَسْتَبْرَ رَسَانِيدَنْ جَانِ جَانُورَ
بِرَائَهُ هَرَكَمَظْنُورٍ بَاشَدَ، چَنَانْجَهُ فَاتِحَهُ قَلَ وَدَرَوْدَخَوَانَدَنْ مَتْعِينَ اَسْتَبَرَ رَسَانِيدَنْ مَا كُولَاتَ
وَمَشْرُوبَاتَ بِهِ اَرَوَاحَ خَوَاهَ بَقَصَدَ رَسَانِيدَنْ ثُوابَ بِهِ آلَ رَوْحَ نَمَائِيدَ يَا بَقَصَدَ تَقْرَبَ“ ①

”عوام کے نزدیک جانور کے ذنجع کا جو طریقہ مقرر ہے کہ جانور کی جان جس کو پہنچانی ہو اس کے لیے متعین ہے، جیسے فاتحہ قل اور درود خوانی کھانے پینے کی چیزوں کے پہنچانے کے لیے متعین ہے، خواہ ان کی غرض ارواح کو ثواب پہنچانا ہو یا ان کا تقرب حاصل کرنا۔“

اس عبارت میں شah عبدالعزیز صاحب یہ بیان فرمارہے ہیں کہ غیر اللہ کے نام پر ذنجع کیے ہوئے جانور کی حرمت اور غیر جاندار چیزوں کی نذر و نیاز کی حرمت برابر ہے، اور بعض صورتوں میں ایصالِ ثواب بھی اسی کے حکم میں ہے۔ بعض اہل بدعت ذکر کردہ عبارت سے فاتحہ کے جواز پر استدلال کرتے ہیں، یہ ان کی کوتاہ فہمی ہے، وہ عبارت کے سیاق و سبق کو نہیں دیکھتے۔ اسی طرح اما میں کی فاتحہ پڑھنے کا قصہ جوان کے فتویٰ سے نقل کیا جاتا ہے۔ ② بے اصل معلوم ہوتا ہے، کیونکہ یہ فتاویٰ شah عبدالعزیز صاحب کا اپنا جمع کردہ نہیں، اور شah صاحب کی اپنی اس عبارت کے بھی خلاف ہے جو تکہہ اثنا عشریہ، اوہام شیعہ میں ہے:

”روز عاشورا در ہر سال کہ بیاید آنرا روز شہادت حضرت امام عالی مقام حسین علیہ السلام“

① تفسیر عزیزی (۱/۷۴۱)

② فتاویٰ عزیزی اردو (ص: ۱۸۹)

گمان برند و احکام ماتم و نوحه و شیون و گریه زاری و فغان و بیزاری آغاز نہند۔ مثل زنان کے ہر سال بر میت خود ایں عمل نمایند حالانکہ عقل بالبداهت مے داند کہ زمان امر سیال غیر قرار است ہرگز جزو او ثبات و قرار نہ دار د واعده معصوم محال است و شہادت امام عثمان دوروزے شدہ بود کہ ایں روز ازاں روز فاصلہ ہزار دو صد سال دارد۔ ایں روز آپ روز چہ اتحاد کدام مناسبت و روز عید الفطر عید آخر را بریں قیاس نہ باید کرد کہ دراں جا مایہ سرور و شادی متعدد است یعنی اداء روزہ رمضان و اداء حج خانہ کعبہ شکرًا لنعمتہ المتعددۃ۔ سال بے سال سرور و فرحت نوپیدا مے شود، لہذا اعیاد الشراحَ بریں و ہم نیا مدد،^①

”شیعہ کی وہی باتوں سے ایک بات یہ ہے کہ عاشوراء کے دن کو ہر سال امام حسین کی شہادت کا دن سمجھتے ہیں، ماتم کی باتیں، رونا پیٹنا اور واپیلا کرنا شروع کر دیتے ہیں، جیسے عورتیں اپنے مردوں پر ہر سال کرتی ہیں، حالانکہ عقل سے بداہتا یہ پتہ چلتا ہے کہ زمانہ سا کن نہیں بلکہ ایک جاری چیز ہے، جو لمحہ بہ لمحہ گزر رہی ہے اس کا ہر جزو، جو گزر جائے، فنا اور معصوم ہو جاتا ہے، اور فانی چیز پھر واپس نہیں آتی، امام حسین جس روز شہید ہوئے اس روز اور آج کے روز میں بارہ سو برس کا فاصلہ ہے۔ اس دن کی آج کے دن سے کیا مشابہت؟ عید الفطر یا عید آخر کو اس پر قیاس نہیں کر سکتے، کیونکہ عیدین میں ہر سال نئی تازہ خوشی ہوتی ہے، عید الفطر میں اداء روزہ رمضان اور عید آخر میں اداء حج“،

اس عبارت میں شاہ عبدالعزیز صاحب کسی لگز رے ہوئے دن کے ہم نام دن کو گذر رہوا دن خیال کرنا اور اس میں گزرے ہوئے دن والا معاملہ کرنا و ہم پرستی اور عورتوں کی سی باتیں کہہ رہے ہیں۔ تو پھر عاشوراء میں آپ خود اس قسم کی باتیں کب کرتے ہوں گے؟ پس اس قسم کی روایات، اسی طرح اپنے باپ کا ہر سال عرس کا بیان، بناؤنی معلوم ہوتا ہے، اگر بالفرض آپ سے یہ ثابت ہو جائے کہ ایسا کرتے تھے یا ایسا فتوی دیا ہے تو بعجه ادلہ مذکورہ کی مخالفت کے غلط ہوگا۔

^① تحفہ اثنا عشریہ (س: ۳۵۱)

شah اسماعیل شہید کا قول:

مولانا اسماعیل شہید نے تعین ایام کی قباحت کی ایک وجہ یہ بیان کی ہے کہ اس میں تنگی پیدا ہو جاتی ہے، یعنی دین کی بنا چونکہ یسر (آسانی) پر ہے، نہ کہ عسر (تنگی) پر، اس بنا پر جو امر تنگی کرے، وہ دین سے خارج ہوگا، پس تعین دین سے خارج ہوگی۔^①

بعض اہل بدعت نے اس عبارت کا یہ مطلب سمجھا ہے کہ تعین کی صورت میں تنگی یہ ہے کہ قرضہ لینا پڑتا ہے اس لیے منع ہے و یہے تعین منع نہیں۔ حالانکہ مولانا صاحب نے تعین ایام کے منع ہونے کی وجہ لکھی ہے، نہ یہ کہ منوع چیز بیان کر رہے ہیں، کیونکہ قرضہ لینا شرعاً کوئی منع نہیں، بلکہ اصل وجہ تنگی ہے اور تنگی کے وجہ مختلف ہیں، ان میں سے ایک فرصت کا نکالنا بھی ہے، کیونکہ کبھی آدمی کو کاروبار اور اشغال و ضروریات کی بنا پر اس دن فرصت نہیں ہوتی کہ فاتحہ مرسومہ کا انتظام کر سکے۔ اسی طرح جو مولانا اسماعیل شہید کی عبارت میں فاتحہ مرسومہ کو جائز لکھا ہے،^② اس سے ان کی مراد ایصال ثواب ہے، نہ کہ فاتحہ مرسومہ۔ اور اصل بات یہ ہے کہ کتاب ”صراط مستقیم“ حقیقت میں ان کی اپنی کتاب نہیں، جیسے شروع کتاب میں وہ خود تصریح کرتے ہیں، ان کی اپنی کتاب ”إيضاح الحق الصريحة“ ہے، اس میں وہ صاف لکھتے ہیں:

”ہبہ ثواب عبادات زندوں سے مردوں کے لیے وغیرہ وغیرہ سب بدعاں حقیقیہ ہیں اور یہ عذر کرنا کہ یہ امور اگرچہ محدث ہیں مگر ان میں فلاں فلاں مصلحت دینیہ موجود ہے یا اس کا اصل شرع میں ثابت ہے، اگرچہ خصوصیت محدث ہے، ان امور کو بدعاں سے خارج نہیں کرتا۔ اکثر متفقین سے جو قیاس کی مذمت آئی ہے اس قیاس سے مراد یہی بدعت ہے۔“

اس سے صاف معلوم ہوتا ہے کہ مولانا اسماعیل شہید کے نزدیک عبادات کا ثواب ہبہ کرنا مطلقاً بدعت حقیقیہ ہے، اب چاہیے کہ صراط مستقیم کی عبارت کا معنی وہی لیا جائے جو ہم نے لیا ہے، ورنہ کلام کی تحریف ہوگی یا اسے ان کا کلام ہی نہ سمجھا جائے۔

^① صراط مستقیم (ص: ۵۵)

^② صراط مستقیم (ص: ۷۳)

سوئم کی ممانعت پر ایک اور فتویٰ:

سوئم کے منع ہونے پر فتاویٰ بزار یہ کی عبارت جو ”مفید المصلحین“ کی شرح مستملی میں ہے:
 ”ویکرہ اتخاذ الطعام فی الیوم الأول والثالث“^①
 مرنے کے پہلے اور تیسرا دن کا کھانا تیار کرنا (بطور سم کے) مکروہ ہے۔
 ان کا یہ مطلب ہے کہ ان دنوں کی تعین منع ہے، اگر اس کے بعد ان دنوں کی بجائے
 چوتھا یا چھٹا مقرر کر لیا جائے تو اس کا حکم بھی یہی ہو گا۔

بعض اہل بدعت کہتے ہیں کہ شارح منیہ نے اس کے بعد لکھا ہے:
 ”وفیه نظر، لأنہ لا دلیل علی الكراهة“ اس میں نظر ہے، کیونکہ کراہت کی کوئی دلیل نہیں۔
 اس کا جواب یہ ہے کہ رد المحتار میں اس نظر کا جواب دے دیا گیا ہے،^② لہذا کراہت کا
 حکم ٹھیک ہے۔ نیز ہمارا یہ رسالہ بتامہ اس نظر کا جواب ہے۔
 امام نووی شرح منہاج میں فرماتے ہیں:

”الاجتماع علی المقبرة فی الیوم الثالث، وتقسيم الورد والعود وإطعام الطعام فی الأيام المخصوصة كالثالث والخامس والتاسع والعشر
 والعشرين والأربعين والشهر السادس بدعة ممنوعة“
 ”قبرستان میں تیسرے دن جمع ہونا، گلاب کے پھول اور عود باہنہ اور تیسرا
 پانچویں، نویں، دسویں، بیسویں، چالیسویں اور چھ ماہ کے بعد معمین دنوں میں کھانا
 کھلانا ممنوع بدعت ہے۔“

بعض جہلاء کا اعتراض:

”اگر جریر کی حدیث کو عام لکھا جائے تو جس گھر میں ایک دفعہ کوئی مر جائے اس
 میں ہمیشہ کے لیے اجتماع اور ضیافت منع اور مکروہ تحریم ہو گئی۔“
 یہ اعتراض بالکل غفلت اور بے شعوری کی حالت میں کیا گیا ہے، کیونکہ اس حدیث میں

^① شرح المستملی (ص: ۶۰۹)

^② رد المحتار (۱/ ۶۰۳)

جو طعام اور اجتماع مراد ہے اس کی تعین نفس حدیث سے سمجھی جا رہی ہے، یعنی وہ اجتماع اور طعام جو میت کے لیے ہو، نہ کہ وہ اجتماع اور طعام جو کسی اور مقصد کے لیے ہو۔ اجتماع تو ہر حالت میں میت کے لیے اہل میت کے گھر فن کے بعد منع ہو گا، اور کھانا صرف تین دن تک منع ہو گا، کیونکہ تین دن سوگ کے ہیں اور ان ایام کے بعد کسی خاص دن کی تعین دوسرا ادلہ سے منع ہو گی، نہ کہ جریر کی حدیث سے۔

مولانا عبدالحی حنفی کا فتویٰ:

مولوی عبدالحی حنفی مجموعہ فتاویٰ جلد سوم میں فرماتے ہیں:

”ایں طور مخصوص در زمان آنحضرت نہ بود نہ در زمان خلفاء پلکہ وجود آں در قرون
ثلثہ کہ مشہود لھا باخیر اند منقول نہ شدہ“^①

مرجحہ ختم پر طعام حضور ﷺ خلفاء اربعہ، صحابہ، تابعین اور تبع تابعین کے زمانے میں نہ تھا۔
اور تبھے کے متعلق لکھتے ہیں: ”در شریعت محمد یہ ثابت نیست“^② اسلام میں ثابت نہیں۔
شیخ عبدالحق محدث دہلوی ”مدارج نبوت“ میں لکھتے ہیں:

”عادت نہ بود کہ برائے میت جمع شوند و قرآن خوانند و ختمات گردانند۔ نہ برس گورنے
غیر آں ایں مجموعہ بدعت است“^③

”قبرستان یا اس کے علاوہ کسی اور جگہ میت کے لیے جمع ہو کر قرآن پڑھنے اور ختم
کرنے کا دستور پہلے نہ تھا، یہ مجموعہ سب بدعت ہے۔“

علماء احتفاف کا ایک اور فتویٰ:

حنفی مذهب کی کتاب ”جامع البرکات“ اور ”کشف الغطاء“ میں ہے:
آنچہ بنو سالے یا شما ہی یا چہلم روز دریں و یاد طعام پزند بخشش کنند۔ آنرا بھاجی
گویند چیزے داخل اعتبار نیست... اخ

① فتاویٰ مولانا عبدالحی لکھنؤی (۳/۶۸)

② مصدر سابق (۳/۶۸)

③ مدارج النبوة (۱/۲۸۴)

”جو کھانا وہ شہروں میں برسی یا ششماہی یا چہلم کے دن پکا کر دیتے ہیں اور اس کو بھاجی کہتے ہیں لاّق اعتبار نہیں۔“

قاضی ثناء اللہ پانی پتی حنفی کا فتویٰ:

قاضی ثناء اللہ پانی پتی ”مالا بدمنہ“ کے مصنف ”وصیت نامہ“ میں لکھتے ہیں:

”وبعد مردن من رسوم دنیوی مثل دہم و ستم و چہلم و ششماہی و برسی نیج نہ کند که رسول اللہ صلی اللہ علیہ وسلم زیادہ از سہ روز ماتم کردن جائز نہ داشت... اخ^①“

”میرے مرنے کے بعد دنیوی رسیمیں جیسے دسوال، بیسوال، چالیسوال، ششماہی و برسی ہے ہرگز نہ کریں، کیونکہ رسول اللہ ﷺ نے تین دن سے زیادہ ماتم کی اجازت نہیں دی۔“

بعض اہل بدعت کہتے ہیں کہ قاضی صاحب نے رونے پیٹنے سے منع کیا ہے کیونکہ دلیل یہ دی ہے کہ آنحضرت ﷺ نے تین سے اوپر ماتم نہیں کیا۔

مگر یہ توجیہ بالکل باطل ہے، کیونکہ اگر قاضی صاحب کا یہ مطلب ہوتا تو تین دن کی قید نہ لگاتے، اس لیے کہ رونا پیٹنا اگر منوع ہے تو ہر وقت منوع ہے۔ یہ رسیمیں دراصل ماتم کی طرح ہیں، شریعت میں بے اصل ہونے کی وجہ سے ناجائز ہیں، صرف میت کے فراق پر درد و اندوہ ظاہر کرنے کے لیے نکالی گئی ہیں۔ اس عبارت سے ظاہر یہ دہم پڑتا ہے کہ سوئم کی رسم جائز ہے، کیونکہ وہ تین دن کے اندر ہے۔ اس کا جواب یہ ہے کہ سوئم کی ممانعت کی وجہ اس کا ماتم یا سوگ ہونا نہیں بلکہ نوحہ کی طرح ہونا ہے، جو ماتم منوع کی صورت اور کفار کی مشاہدت ہے۔ پس دسویں، بیسویں اور چالیسویں میں ممانعت کی وجہ اس کا ماتم ہونا ہے، حالانکہ ماتم کی حد صرف تین دن ہے، اور ماتم دو قسم پر ہے۔ ایک تین دن کے اندر بدون نوحہ کے ہو، یہ جائز ہے اور دوسرا قسم منوع ماتم کی یہ ہے کہ تین دن سے اوپر ہو یا تین دن کے اندر نوحہ کے ساتھ یا کفار کی طرح ہو۔

بعض اہل بدعت نے قاضی صاحب کی وہ عبارت نقل کی ہے جس میں ایصال ثواب کا ذکر ہے اور اس سے یہ سمجھا ہے کہ یہ رسیمیں جائز ہیں، حالانکہ ادنی سمجھدار آدمی بھی جانتا ہے کہ

① وصیت نامہ (ص: ۱۳۹)

ایصال ثواب اور ان رسم میں آسمان و زمین کا فرق ہے۔

بعض اہل بدعت نے ایک حدیث نقل کی ہے اور اس کو اپنے خلاف سمجھ کر خوب تحریف کی ہے، اگرچہ حدیث استدلال کے لیے نہیں پیش کی جا رہی مگر اہل بدعت کی تحریف ظاہر کرنے کے لیے ذکر کی جاتی ہے۔

جو از فاتحہ علی الطعام میں لکھا ہے:

”طعام المیت یمیت القلب“^① (جس کا مشہور ترجمہ یہ ہے کہ جو طعام مردے کے لیے پکایا جاتا ہے اس کا کھانا دل کو مردہ کر دیتا ہے) کا تمہارا ترجمہ غلط ہے، بلکہ صحیح ترجمہ اس کا یہ ہے کہ مردار کا کھانا دل کو مردہ کر دیتا ہے، تمہارا ترجمہ اس وقت صحیح ہوتا جبکہ ”طعام طعام المیت یمیت القلب“ ہوتا۔ اگر تمہارا ترجمہ صحیح مان لیا جائے تو ان سب حدیثوں کا جو ترغیب خیرات برائے اموات اور باجماع امت مقبول ہیں، کیا جواب ہوگا؟ انھیں۔

جو از فاتحہ علی الطعام والے کی عربی دانی دیکھو، اس کو اتنا بھی معلوم نہیں کہ طعام کا اطلاق مطعم اور غذا پر مشہور و معروف ہے۔ قرآن مجید میں ہے:

﴿طَعَامُ الَّذِينَ أُوتُوا الْكِتَابِ حِلٌّ لَّكُمْ وَ طَعَامُكُمْ حِلٌّ لَّهُمْ﴾ [المائدہ: ۵/۵]

”اہل کتاب کا طعام (ذیجہ) تمہارے لیے حلال ہے۔ اور تمہارا طعام (ذیجہ) ان کے لیے حلال ہے۔“

اس آیت میں طعام کا اطلاق مطعم پر ہے مگر فاتحہ خوانی والے کہتے ہیں کہ یہ معنی اس وقت درست ہوتا ہے جب طعام طعام مکرر ہو، اور یہ نہیں جانتے کہ تکرار میں کوئی تبدیلی نہیں ہوتی، جس کی بنا پر پہلا طعام تو خوردن کے معنی اور دوسرا طعام مطعم کے معنی میں ہو جائے، جہاں یہ حدیث ذکر کی جاتی ہے وہاں بھی طعام کے معنی مطعم کے لیے جاتے ہیں، یہ حدیث اربعین میں نقل کی گئی ہے، اربعین کی اصل عبارت یہ ہے:

”درنوادر الفتاوی کہ اجابت کردہ طعامیکہ ز بہر مردہ ساختہ باشد، مکروہ است، سه

روزہ، ماہیانہ، سالیانہ وال طعام علماء و فضلاء مکروہ است، قال علیہ السلام: طعام

المیت یمیت القلب، و طعام المریض یمرض القلب“

^① یہ روایت بے سند ہونے کی وجہ سے مردود ہے۔

اس طعام کی دعوت قبول کرنا جو میت کے لیے بنایا گیا ہو مکروہ ہے، تیرے دن ہو یا ماہانہ یا سالانہ، ایسا طعام علماء و فضلاء کو مکروہ ہے، آنحضرت ﷺ نے فرمایا کہ میت کا طعام دل کو مردہ کرتا ہے اور بیمار کا کھانا دل کو بیمار کرتا ہے۔^①

اس عبارت کا مطلب بالکل صاف ہے، کسی اضافے کی ضرورت نہیں، مگر جن کے دل میں کبھی ہے وہ اس عبارت کو کچ کرنے کی کوشش کرتے ہیں کہ اس حدیث سے اس طعام کی حرمت معلوم نہیں ہوتی۔ اس کی مثال اس طرح ہے کہ زکوہ اور صدقہ کو آنحضرت ﷺ نے ”او ساخ الناس“ (لوگوں کی میل کچیل) فرمایا ہے۔^② باوجود اس کے فقراء کے لیے ان کا کھانا جائز ہے۔ پس اس حدیث کو بھی ان احادیث کے معارض قرار نہیں دیا جا سکتا جن میں میت کی نفع رسانی کے لیے صدقہ کا حکم ہے۔ اس کی دوسری مثال یہ ہے کہ ولیمہ کے طعام کو ”شر الطعام“ فرمایا ہے،^③ مگر ولیمہ کا طعام بالاتفاق حلال ہے اور اس کی حلت کے دلائل بھی موجود ہیں۔

بعض لوگ شرح بزرخ کے حوالے سے نقل کرتے ہیں، وہ برجندي کے حوالے سے لکھتے ہیں کہ ”حضرت ابراہیم علیہ السلام آنحضرت ﷺ کے فرزند کی وفات کے تیرے روز فاتحہ خوانی کی گئی۔ آنحضرت نے خود کی۔“^④

جواب:

یہ روایت بالکل بے اصل ہے، جیسے مولوی عبدالحی حنفی لکھنؤی مرحوم نے اپنے فتاویٰ میں اس کی تصریح فرمادی ہے، اور فتاویٰ اوزجندي، جو ملا علی قاری کی طرف منسوب ہے، وہ ملا علی قاری کا اپنا جمع کردہ فتاویٰ نہیں بلکہ بعد میں کسی نے جمع کیا ہے اور یقینی طور پر ان کی طرف ان فتاویٰ کو منسوب کرنا درست نہیں۔ پھر اس فتویٰ میں اس نقل کا مأخذ بھی نہیں بتایا، نہ ہی اس کی صحیح نقل کی ہے۔ اسی طرح بحوالہ انوار سلطنه مجموع الروایات سے امیر حمزہ کے لیے تیرے اور

① مسائل اربعین، اردو (ص: ۸۲) یہ ساری توجیہات اس وقت ہو سکتی ہیں جب یہ حدیث صحیح ہو، جبکہ اس حدیث کا کتب حدیث میں کوئی وجود نہیں ہے۔

② صحيح مسلم: کتاب الزکوة، باب ترك استعمال آل النبي على الصدقة (۱۰۷۲)

③ صحيح مسلم: کتاب النکاح، باب الأمر بإجابة الداعي (۱۴۳۶)

④ یہ روایت بے سند ہونے کی وجہ سے قابل التفات ہی نہیں ہے۔

ساتویں وغیرہ میں صدقہ دینے کی روایات نقل کی ہیں، جو بالکل باطل ہیں۔ مجموع الروایات بھی کوئی ایسی معتبر کتاب نہیں جس میں صحت کا التزام کیا گیا ہو، نہ کتاب کا حوالہ اور نہ ہی تصحیح منقول ہے، بلکہ مجموع الروایات سے منقول ہونے میں بھی کلام ہے۔ پس اس قسم کی روایات سے استدلال کرنا، جو بے اصل اور بے سند ہوں، نہ کسی ایسی کتاب میں ان کا پتہ چلے، جس کے مصنف نے اس کتاب میں صحیح حدیثیں لانے کا التزام کیا ہوا اور نہ کسی محدث نے ان کی تصحیح کی ہو، استدلال کرنے والے کو بار بار تنبیہ بھی کی جائے کہ یہ روایات باطل اور مردود ہیں، اگر تم کو سند معلوم ہو تو دکھاؤ اور وہ تلاش کیش کے بعد سند نہ دکھا سکے اور اس کو معلوم ہو جائے کہ یہ روایات بالکل باطل ہیں، تو پھر ان کو پیش کرنا جہالت اور اللہ کے رسول ﷺ پر افترا باندھنا ہے۔ آنحضرت ﷺ نے فرمایا:

”منْ كَذَبَ عَلَيِّ مَتَعَمِّدًا فَلَيَبُوأْ مَقْعِدَهُ مِنَ النَّارِ“ (بخاری) ^①

”جُو شخص عَمَدَ مَجْهَهُ بِرَجْهُوتٍ بُولَهُ وَهُوَ أَبْنَا طَحْكَانَةَ آَغَّ مِنْ بَنَائِهِ۔“

اور ایک حدیث میں ہے:

”مَنْ حَدَثَ عَنِي بِحَدِيثٍ، وَهُوَ يَرِي أَنَّهُ كَذَبٌ فَهُوَ أَحَدُ الْكَاذِبِينَ“ ^②

”جُو شخص مجھ سے کوئی حدیث نقل کرے اور وہ اس کی سمجھ میں جھوٹ ہو وہ بھی جھوٹ بولنے والوں میں شامل ہے۔“

یہی حال اس حدیث کا ہے جو ”جو اجاز فاتحہ علی الطعام“ (ص: ۲۳) میں ابن ابی الدنيا کے حوالے سے نقل کی گئی ہے وہ بھی ساقط الاعتبار ہے، کیونکہ مؤلف رسالہ نے کسی محدث سے اس کی تصحیح نقل نہیں کی۔

ہماری تحریر مذکور سے یہ بات پایہ ثبوت کو پہنچ جاتی ہے کہ رسالہ ”جو اجاز فاتحہ علی الطعام“ میں فاتحہ مرسومہ کے جواز پر جس قدر دلائل لکھے ہیں ان سے ان کا مدعاً ثابت نہیں ہوتا۔ اس کے بعد کلی طور پر ہم اہل بدعت کے مأخذ و استدلال کا ذکر کرتے ہیں تاکہ آئندہ طالب حق کے لیے واقفیت ہو جائے۔

^① صحيح البخاري: كتاب أحاديث الأنبياء، باب ما ذكر من بنى إسرائيل (٣٤٦١) صحيح مسلم: المقدمة، باب تغليظ الكذب على رسول الله صلى الله عليه وسلم (٣)

^② صحيح مسلم: المقدمة ، باب وجوب الرواية عن الثقات ...،

اہل بدعت کا مأخذ اور استدلال:

ہر مبتدع، جو اہل سنت میں داخل ہونا چاہتا ہے، اپنی بدعت پر کسی نہ کسی وجہ سے تکلف کرتا ہوا استدلال کرتا ہے مگر اس کے استدلال میں کمزوری ہوتی ہے:

- ۱۔ اہل بدعت شریعت کے مقاصد، کلیات اور کلام عزائم سے پورے طور پر آشنا نہیں ہوتے۔
- ۲۔ یا علم اصول سے ان کو مہارت نہیں ہوتی یا دونوں سے ناواقف ہوتے ہیں۔

اہل بدعت علم میں کچے ہوتے ہیں:

- ۱۔ قرآن مجید سورہ آں عمران میں وقت کے لوگ ذکر کیے گئے ہیں:
اول: ایک راخنی اعلمن، (علم میں پختہ) جو شریعت کے کلیات اور قواعد و اصول سے واقف ہوتے ہیں، ان کی قرآن نے مدح کی ہے، ان میں ہدایت کے لیے استنباط کی الہیت ہوتی ہے۔
دوم: اہل زبغ (کجرو) ان کے متعلق قرآن مجید میں ہے کہ وہ متشابہات کی پیروی کرتے ہیں۔
امام شاطبی نے اپنی کتاب ”الاعتصام“ میں لکھا ہے کہ کسی مطلق دلیل سے بدعتات پر استدلال کرنا متشابہات کی اتباع ہے اور بدعتی ایسا ہی کرتے ہیں۔
- ۲۔ اہل بدعت کا اعتماد عموماً ضعیف، موضوع اور غیر قابل اعتماد روایات پر ہوتا ہے، احادیث ضعیفہ کے متعلق ظن غالب نہیں ہوتا کہ وہ آنحضرت ﷺ کی طرف منسوب ہیں، خاص کر جب کسی صحیح دلیل کے خلاف ہوں۔ امام احمد سے جو یہ متفق ہے کہ ضعیف حدیث قیاس سے بہتر ہے، اس جگہ ان کی مراد ضعیف سے حسن ہے، کیونکہ حدیث کی تقسیم ان کے نزدیک صحیح اور ضعیف کی طرف ہے، ضعیف کا لفظ یہاں حسن کو بھی شامل ہے۔^①
- ۳۔ احادیث صحیح کی تردید اور ادله صحیح کی غلط تاویلیں کرتے ہیں۔
- ۴۔ کتاب و سنت اور علوم عربیہ میں (ناقص) یا بالکل معمری ہونے کے باوجود صرف انکل اور ظن سے باتیں بناتے ہیں۔
- ۵۔ بعض اہل بدعت شریعت کی تمام ادله کا خیال نہیں رکھتے بلکہ بعض سے استدلال کرتے ہیں، علماء راجحین (کامل علماء) کے نزدیک تمام شریعت کو لے کر غور کرنا چاہیے، یہ لوگ اس

- اصولی روشن کو چھوڑ کر متشابہات کی طرف مائل ہوتے ہیں، مقید پر نظر کرنے سے قبل مطلق سے استدلال کرنا اور جزئیات پر بلا تأمل عمومات سے استدلال کرنا اتباع متشابہات ہے۔
- ۶۔ اپنے شیوخ کی تعظیم میں غلوکرتے ہیں۔
- ۷۔ سب سے کمزور استدلال ان لوگوں کا ہے جو یہ کہتے ہیں کہ فلاں بزرگ نے ہمیں کہا تھا یہ کرو اور یہ نہ کرو۔

تنبیہ:

اعمال بخلاف اجمال اور تفصیل تین قسم پر ہیں:

- ۱۔ جن کا مجمل اور مفصل شریعت نے سب بیان کر دیا ہے، جیسے فرض نمازیں اور نوافل مؤکدہ وغیر مؤکدہ۔ ان کے متعلق ترغیب اور ترهیب میں ضعیف حدیثیں بیان کی جاسکتی ہیں، بشرطیکہ سخت ضعیف اور موضوع نہ ہوں۔^۱
- ۲۔ وہ اعمال جن کے اجمال اور تفصیل میں کوئی نقل وارد نہیں ہوتی، ان میں ترغیب و ترهیب کے متعلق ضعیف احادیث بیان نہیں ہو سکتیں، کیونکہ یہ اعمال بدعت ہیں۔
- ۳۔ جس پر اجمالاً نقل وارد ہو مگر اس کی خاص تفصیل ثابت نہیں تو اس صورت میں کسی جزوی میں ضعیف حدیث ترغیب و ترهیب کے بارے میں بیان نہیں کی جاسکتی، کیونکہ مطلق کی مشروعیت سے مقید کی مشروعیت ثابت نہیں ہوتی، جیسے مطلق صلوٰۃ کی مشروعیت سے صلوٰۃ ظہر یا وتر کی مشروعیت ثابت نہیں ہوتی۔

^۱ علامہ ناصر الدین البانی رحمۃ اللہ علیہ فرماتے ہیں: ضعیف حدیث پر مطلق عمل نہ کیا جائے، نہ فضائل میں اور نہ ہی مسحتبات میں (صحیح الجامع الصغیر: ۴۵ / ۱) البتہ جو لوگ فضائل اعمال اور ترغیب و ترهیب میں ضعیف حدیث پر عمل کرنے کو جائز سمجھتے ہیں وہ مندرجہ ذیل شرطیں لگاتے ہیں:

۱۔ ضعف شدید نہ ہو۔ ۲۔ ضعیف حدیث کسی عام شرعی قاعدہ کا یہ کے تحت آتی ہو۔ ۳۔ اس حدیث پر عمل کرتے وقت اس کے صحیح ہونے کا یقین نہ رکھے۔ ۴۔ ضعیف حدیث فضائل اعمال میں ہو، نہ کہ حلال و حرام کا مسئلہ اس میں بیان کیا گیا ہو۔ ۵۔ کسی صحیح حدیث کے مخالف نہ ہو۔ تفصیل کے لیے دیکھیں: الحدیث الضعیف و حکم الاحتجاج به۔ (ص: ۲۷۳)

ختم یعنی کھانے پر فاتحہ پڑھنے کے دلائل اور ان کی حقیقت

رسالہ "جو اجاز فاتحہ علی الطعام" میں چار قسم کے دلائل ذکر کیے گئے ہیں:

- ۱۔ قرآن مجید ۲۔ حدیث ۳۔ علماء کے اقوال ۴۔ قیاسات
- ۱۔ قرآن مجید میں میت کی طرف سے صدقہ دینے کا ذکر ہے نہ پڑھ کر ایصال ثواب کا، صرف دعا کا ذکر ہے۔^۱ پس قرآن سے فاتحہ مرسمہ پر استدلال صحیح نہیں۔
- ۲۔ جو حدیثیں بیان کی ہیں ان کی تین قسمیں ہیں: صحیح، ضعیف، موضوع۔
صحیح حدیثوں میں مندرجہ ذیل امور کا ذکر ہے:
 (i) میت کی طرف سے صدقہ کرنا۔
 (ii) بعض اعمال میں میت کی نیابت کرنا۔
 (iii) دعا۔

اب ظاہر ہے کہ ان میں قرآن پڑھ کر ثواب پہنچانے کا کہیں ذکر نہیں بلکہ کسی صحیح حدیث میں عبادات کے ایصال ثواب کا ذکر ہی نہیں۔

باقی رہیں ضعیف حدیثیں تو ہم ثابت کر چکے ہیں کہ ضعیف حدیث سے اصل عمل ثابت ہوتا ہے نہ اس کی تفصیل۔ پس فاتحہ مرسمہ پر ضعیف حدیثوں سے ثابت کرنا بھی باطل ٹھہرا۔ باقی موضوعات کے متعلق سب دنیا جانتی ہے کہ ان کا شرع میں کیا مرتبہ ہے، استدلال تو کجا بلا بیان و ضعیت ان کا ذکر کرنا بھی گناہ ہے۔

۲۔ قیاس صحیح تو وہی ہے جو کسی مجتہد سے ثابت ہو، مگر کسی مجتہد سے فاتحہ مرسمہ کا ثبوت نہیں۔ اہماعِ ثواب میں اگرچہ اختلاف ہے مگر کسی امام نے صورت مرسمہ فاتحہ کا استنباط قرآن و سنت اور اجماع سے نہیں کیا، اب صرف پچھلے اہل بدعت کے قیاسات باقی رہ گئے اور ان کے

¹ دیکھیں: الحشر (۵۹ / ۱۰)

قیاسات سب فاسد ہیں، ان کا فساد ہم واضح طور پر بیان کر چکے ہیں، بلکہ فاتحہ مرسومہ کے خلاف ہم کتاب و سنت، اجماع و قیاس صحیح کا ذکر کر چکے ہیں۔ اس اجمال کے بعد ہم چاہتے ہیں کہ ان کے دلائل پر بھی کچھ تفصیل کے ساتھ لکھیں۔

میت کے نفع رسانی کے طریقوں پر مفصل بحث:

مولوی عبدالحی حنفی لکھنؤی رحمۃ اللہ علیہ کے مجموعہ فتاوی جلد اول میں ہے:

”اس فاتحہ ہندیہ مروجہ پر جب کوئی اہل عرب ذی علم مطلع ہوتا ہے تو سوائے منع کے جواز کا حکم نہیں دیتا۔ کیونکہ یہ طریقہ ایصال ثواب کا زمانہ شفع المذنبین رحمۃ اللعلمین وصحابہ و تابعین و تبع تابعین و ائمہ مجتہدین میں نہ تھا اور نہ اب تک خاص شرفاء عرب کا یہ دستور ہے، میرے نزدیک طریقہ مروجہ مشروع نہیں،^①

اور ایک جگہ لکھتے ہیں:

جو طریقہ مروج ہے کہ شیرینی وغیرہ سامنے رکھ کر کھڑے ہو کر فاتحہ دیتے ہیں اس کی شرع میں دلیل نہیں۔^②

اور ایک جگہ جلد دوم میں لکھتے ہیں:

”استفتاء نمبر ۲۳۲: یعنی ”هدیۃ الحر مین“ میں دیکھا ہے کہ حضرت نے اپنے صاحزادے ابراہیم کے سوم اور دسویں اور بیسویں اور چھٹم وغیرہ میں چھوہارے پر فاتحہ دیا اور صحابہ کو کھلایا، پس فی زمانہ لوگ چاول پان وغیرہ کرنے سے چھٹم وسوم و دسویں و بیسویں مانع ہوتے ہیں، کیا ہے؟
هو المصوب: یہ قصہ جو ”هدیۃ الحر مین“ میں لکھا ہے، محض غلط ہے، نہ کتب معتبرہ میں اس کا نشان ہے۔^③

اور جلد دوم استفتاء نمبر ۹۳ (ص: ۱۷۲) میں لکھا ہے:

”کیا فرماتے ہیں علماء دین ان سوالات میں: (سوال اول) درکتاب اوز جندی کہ

① فتاویٰ مولانا عبدالحی لکھنؤی (۱/۳۳۹)

② مصدر سابق

③ مصدر سابق (۲/۳۶۲)

از ملاعی قاری است روایت است: فلما کان یوم الثالث من وفاة إبراهیم بن محمد صلی اللہ علیہ وسلم جاء أبوذر عند النبی صلی اللہ علیہ وسلم معه تمرة يابسة، ولبن الناقة، وخبز الشعیر، فوضعها عند النبی صلی اللہ علیہ وسلم، فقرأ النبی صلی اللہ علیہ وسلم الفاتحة مرة، وسورة الإخلاص ثلاث مرات، وقرأ اللهم صل على محمد، أنت لها أهل، وهو لها أهل، فرفع يديه، ومسح وجهه، فأمر بأبی ذر أن يقسمها، وقال النبی صلی اللہ علیہ وسلم: ثواب هذه الأطعمة لبني إبراهیم ... فقط۔

^① صحت نام کتاب اور روایت کی اس میں نہیں، نہ کسی اور کتاب میں ہے۔

اس کے بعد چار سوال اور لکھ کر ان کے بعد صفحہ (۷۵) میں اس کے جواب میں لکھتے ہے: هو المصوب للصواب، جواب سوال اول: نہ کتاب او ز جندی تصانیف ملاعی قاری است نہ روایت مذکور صحیح و معتبر است بلکہ موضوع است و باطل برآں اعتماد نشاید در کتب حدیث نشانی از ہپھور روایات یافہ نمی شود^②

”کتاب او ز جندی ملاعی قاری کی تصانیف سے نہیں، روایت مذکور صحیح اور معتبر نہیں بلکہ موضوع اور باطل ہے، اس پر اعتماد نہیں کرنا چاہیے، اس قسم کی روایات کا حدیث کی کتابوں میں کوئی نشان نہیں۔“

مولوی صاحب موصوف نے جیسے اس موضوع حدیث اور باطل کا کتب حدیث میں بے نشان ہونا ذکر کیا ہے اسی طرح اس قسم کی تمام روایات کے متعلق بے ثبوت اور بے نشان ہونے کا ذکر فرمایا ہے۔

اہل بدعت کی ایک اور دلیل کا جائزہ:

انوار ساطعہ کے حوالے سے رسالہ ”جواز فاتحہ علی الطعام“ (ص: ۷۱) میں جو امیر حمزہ کے تیسرے روز ساتویں وغیرہ کی روایت لکھی ہے وہ بھی بالکل بے اصل ہے۔ انوار ساطعہ میں

^① مصدر سابق (۲/۱۷۴)

^② فتاویٰ لکھنؤی (۲/۱۷۵)

ایک رسالے اور خزانۃ الروایات کے حاشیہ کا حوالہ ہے۔ چنانچہ اس میں لکھا ہے:

”اور بعض رسائل میں اس عاجز کی نظر سے یہ روایت مجموع الروایات کی گزری ہے کہ آنحضرت ﷺ حضرت امیر حمزہ کے لیے... الی آخرہ،“

اور یہ بھی لکھا ہے کہ ”مجموع الروایات پرانی کتاب سینکڑوں برس کی ہے، خزانۃ الروایات میں بھی اس مجموع الروایات سے بعض مسائل اخذ کیے گئے ہیں۔“

ناقل نے اس عبارت میں اپنی علمی اور اصول حدیث سے اجنبی ہونے کا اظہار کیا ہے:

۱۔ جس رسالہ سے یہ نقل کیا ہے اس کا نام بھی نہیں لکھا کہ وہ کوئی ناول ہے یا قصہ یا اخبار یا مجموعہ اکاذیب یا کچھ اور؟! پھر اس رسالہ پر اعتماد کر لیا ہے اور یہ بھی علم نہیں کہ خزانۃ الروایات کے مجشی کون بزرگ ہیں اور یہ روایت انھوں نے کس کتاب سے اخذ کی ہے؟ پھر وہ کتاب کس قسم کی ہے؟ مجموع الروایات کوئی مستند کتاب نہیں، صرف خزانۃ الروایات میں اس کتاب سے نقل لانا اس کے معتبر ہونے کی دلیل نہیں۔ بعض کتابوں میں ہر قسم کی روایات ہوتی ہیں، ضعیف موضوع سے پاک نہیں ہوتیں۔ کبھی کبھی سنن کی احادیث پر جرح ہوتی ہے، حالانکہ اس کی روایات اکثر بطور استدلال پیش کی جاتی ہیں۔ اسی طرح کسی کتاب کا سینکڑوں برس سے ہونا اس کی صحت کی دلیل نہیں، بہت سی ایسی کتابیں ہیں جن کی بہت سی روایات قابل اعتماد نہیں اور وہ سینکڑوں برس کی ہیں۔

براہین قاطعہ (ص: ۱۲۳) میں ہے:

”اور جو کچھ مجموعہ روایت چہلم حضرت حمزہ نقل کی ہے باطل لا اصل له، یہ دونوں روایتیں حضرت ابراہیم اور امیر حمزہ کے سوم وغیرہ کی بالکل باطل ہیں، کسی پیٹ پرور مُلا نے آنحضرت ﷺ پر افترا باندھا ہے، کسی کتاب میں حدیث کا مخرج نہیں بتایا گیا، بلکہ نقل درنقل کذب اور افترا کا مجموعہ ہے۔“

اور رسالہ ”جو از فاتحہ علی الطعام“ کی بنیاد انجمنی دو روایتوں پر تھی، سو الحمد للہ ان کی حقیقت معلوم ہو گئی کہ یہ دونوں روایتیں جھوٹی اور بناوٹی ہیں۔ جواز فاتحہ علی الطعام کے مؤلف پر افسوس ہے کہ اس نے ایک بدعت کے ثابت کرنے کے لیے جھوٹی روایتیں نقل کی ہیں اور جو عید اس کے بارے میں وارد ہے اس کا قطعاً کوئی خیال نہیں کیا۔

جناب مولانا استاذ الكل مولوی سید نذر حسین رحمۃ اللہ علیہ کا فتویٰ:

سوال: سوم، چہارم، چھلم وغیرہ کرنا اور اس کا کھانا کھانا کیسا ہے؟

اجواب: سوم، چہارم، چھلم وغیرہ سب بدعاں ہیں، کیونکہ اس میں کسی کا نشان اور پتہ قرون ثلاثہ میں نہ تھا، تو بدعاں ہوئے، اس سے مسلمانوں کو حذر کرنا چاہیے۔ اللہ تعالیٰ نے فرمایا:

﴿تَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدُوَّانِ﴾

[المائدہ: ۵]

”نیک کاموں پر مدد کرو اور بے کاموں پر مدد نہ کرو۔“

اور اس کا کھانا بھی نہیں کھانا چاہیے کیونکہ یہ بھی ایک قسم کی اعانت ہے، اگرچہ کھانا فی نفسہ حرام نہیں ہے۔ اور امور مذکورہ یعنی سوم، چھلم وغیرہ کے بدعت اور غیر مشروع ہونے پر یہ حدیث، جو صحیح بخاری وغیرہ میں مذکور ہے، دلیل صریح اور قویٰ ہے:

”من عمل عملاً ليس عليه أمرنا فهو رد“^① (رواہ البخاری وغیرہ من المحدثین)

جو کوئی ایسا عمل کرے جس پر ہمارا حکم نہ ہو وہ مردود ہے۔

پس بوجب اس حدیث کے سارے امور مذکورہ بالا بدعت اور محدث میں داخل ہیں۔

نیز حضرت ﷺ نے فرمایا:

”شر الأمور محدثاتها“ کما فی صحيح بخاری^② خداوند کریم مسلمان بھائیوں کو بدعت سے بچائے۔ وما علينا إلّا البلاغ، والله أعلم بالصواب.

سید محمد نذر حسین۔ سید محمد عبدالسلام غفرلہ، محمد ابراہیم المعتصم بحبل اللہ الأحد۔ ابوالبرکات حافظ محمد۔ محمد یوسف۔ محمد عبدالغفار۔ محمد عبدالجمید، محمد عبدالعزیز^③

فتاویٰ مذکورہ بالا میں لکھا ہے کہ اس کا کھانا بھی نہیں کھانا چاہیے اور یہ بھی لکھا ہے کہ اگرچہ کھانا فی نفسہ حرام نہیں، اور کھانا نہ کھانے کی یہ دلیل لکھی ہے کہ یہ بھی ایک قسم کی اعانت

^① صحيح البخاري: كتاب البيوع، باب النجاش، و صحيح مسلم: كتاب الأقضية، باب نقض الأحكام الباطلة (١٧١٨)

^② صحيح البخاري: كتاب الاعتصام بالكتاب والسنّة، باب الاقتداء بسنن رسول الله ﷺ (٧٢٧٧)

^③ فتاوى نذيریہ (١/ ٢٧٧، ٢٧٨)

ہے اور قرآن مجید کی آیت جس کا ترجمہ ”گناہ پر مدد نہ کرو“ ہے، بطور استدلال ذکر کی ہے۔ جس سے صاف معلوم ہوتا ہے کہ اس قسم کا کھانا کھانا گناہ ہے اور گناہ کا کام چونکہ حرام ہوتا ہے، پس جس وقت اس قسم کا کھانا کھانے میں گناہ پر مدد ہو تو اس وقت اس کا کھانا حرام ہو گا اور کھانا فی نفسہ حرام نہ ہو گا، یہ حرمت بغیرہ ہو گی، یہ اس وقت ہے جب یہ کھانا حدیث جریئے کے نیچے نہ آئے، ورنہ ہر صورت میں حرام ٹھہرے گا۔

براہین قاطعہ (ص: ۱۲۰) میں ہے:

”اس روایت سے غرض مؤلف کی یہ ہے کہ ایسی شدید کراہت طعام میت میں نہیں چاہے کھائے، مگر یہ سراسر مؤلف کی کم فہمی ہے۔ اول تو حدیث جریئہ میں نیاحت سے شمار کیا ہے اور نیاحت حرام شدید ہے تو یہ طعام بھی سخت مکروہ تحریکی ہوا۔“ (انہی)

اسی طرح اگر ریا کے لیے دعوت ہوتی بھی منوع ہے۔ براہین (ص: ۱۲۹) میں ہے:

”پھر بزار یہ اور فتح القدر یہ اس کو بدعت مستحبہ کہہ رہے ہیں، اور حدیث: “لا تقبلوا دعوة المتابريين“ ^۱ خفر کے کھانے کو حرام فرمائی ہے۔

فتاویٰ میاں صاحب مرحوم (ص: ۳۲۱) میں ہے:

”اور اسی طرح جمع ہو کر تیرے دن قرآن مجید پڑھنا، جیسا کہ معمول ہو رہا ہے یا چنوں پر کلمہ پڑھنا، یہ بھی قرون ثلاثہ اور ائمہ اربعہ اور محدثین اور دیگر فقہاء علیہما السلام سے منقول نہیں۔ اسی طرح رسوم دسوائی، بیسوائی، چھلتم، ماہی، برسی وغیرہ رسیمیں بھی کہیں ثابت نہیں بلکہ یہ رسیمیں ہندو اور کفار کی ہیں۔ اجتناب اور حذر ان امور مذکورہ سے واجب ہے اور ان رسیموں میں صریح تشبیہ کفار کے پایا جاتا ہے اور فرمایا آنحضرت ﷺ نے ”من تشبه بقوم فهو منهم“ (کذا فی المشکوہ، وبلغ المرام)۔ ان فتاویٰ کو جامع الروایات اور شرح مہذب نووی ^۲ و فتاویٰ قربی اور نصاب الاحتساب اور رسالہ حسام الدین عبدالوهاب متفق وغیرہ میں بدعت شنبیہ اور

^۱ اس حدیث کے بعینہ الفاظ تو صحیح نہیں ملے، البتہ اس کے ہم معنی الفاظ ملے ہیں: ”المتابران لا يجاذبن ولا يؤكل طعامهما“ (شعب الإيمان: ۶۶۰۸) اس کی سند صحیح ہے۔

^۲ شرح المہذب للنووی (۵/۲۹۰)

کراہت شدیدہ لکھا ہے اور اسی طرح مستملی و صغيری شرح منیۃ المصلى و فتاوی ہزاری وغیرہ میں بھی صراحة کراہت اور بدعت ان امور مذکورہ کو لکھا ہے، اور طعام پر فاتحہ وغیرہ پڑھنا بھی شبہ ساتھ ہنود کے ہے، کیونکہ مسلمان جاہل فاتحہ کہتے ہیں اور ہنود کے بہمن اشلوک کہتے ہیں۔ یہ واهیات رسمیں کفار سے مسلمان جاہلوں نے اخذ کی ہیں، یہ امور مذکورہ آنحضرت ﷺ اور صحابہ اور تابعین اور مجتهدین اور محدثین، متقدمین اور متاخرین سے ہرگز ثابت نہیں اور نہ امور مذکورہ کا تعامل اور رواج قرون ثلاثة میں پایا گیا ہے۔ وفي تلخيص السنن قال مؤلفه: إن هذا الاجتماع في اليوم الثالث خصوصاً ليس فيه فرضية، بل ولا فيه طعن ومذمة وملامة على السلف، حيث لم يتتبها لهم، بل على النبي صلى الله عليه وسلم حيث ترك حقوق الميت، بل على الله سبحانه وتعالى حيث لم يكمل شريعته، وقد قال الله تعالى في تحكيم الشريعة المحمدية صلى الله عليه وسلم: ﴿الْيَوْمَ أَكْمَلْتُ لَكُمْ دِينَكُمْ وَأَتَمَّتُ عَلَيْكُمْ نِعْمَتِي وَرَضِيَتُ لَكُمُ الْإِسْلَامَ دِينًا﴾ [المائدۃ: ۵/۳] کذا فی الرسالة للعلامة حسام الدين الشهير بالمتقی“

تلخيص سنن میں ہے کہ جو تیرے دن کا خصوصیت کے ساتھ اجتماع ہوتا ہے اس میں فرضیت ہے نہ وجوب نہ سنت نہ استحباب نہ اس میں کوئی فائدہ نہ مصلحت دین ہے، بلکہ یہ سلف پر طعن اور ملامت اور ان کی مذمت ہے، کیونکہ ان کو اس (کاریخیر) کا علم نہیں ہوا، بلکہ یہ طعن آنحضرت ﷺ پر ہے کہ آپ نے میت کے حقوق کو چھوڑ دیا ہے، اس سے بڑھ کر اللہ تعالیٰ پر طعن ہے کہ اللہ تعالیٰ نے شریعت کو مکمل نہیں کیا۔ حالانکہ اللہ تعالیٰ نے شریعت کی تکمیل کی صراحة فرمادی ہے۔ چنانچہ فرمایا کہ آج کے دن میں نے تمہارا دین کامل کر دیا ہے اور تم پر اپنی نعمت پوری کی اور تمہارے لیے اسلام کو دین پسند کیا۔

قبل اس کے کہ مؤلف رسالہ ”جوائز فاتحہ علی الطعام“ کے شبہات پر، جن کو وہ دلائل سمجھ رہا ہے، کچھ لکھیں، کتب حدیث و اقسام حدیث اور نقل حدیث کے متعلق کچھ لکھا جاتا ہے۔

کتب حدیث اور ان کے طبقات

شاہ عبدالعزیز صاحب نے جو عالمہ نافعہ میں لکھا ہے،^❶ اس سے کچھ نقل کیا جاتا ہے:
 راویان مخبرین کے حال کا ملاحظہ صدر اول یعنی تابعین و تبع تابعین کے زمانے سے
 بخاری و مسلم کے زمانے تک اور رنگ تھا کہ ہر شہر ہر زمانے کے راویوں کے حال کی بحث اور
 تفییش کرتے تھے، جس سے بے دیانتی اور جھوٹ اور سوء حفظ کی بوآتی تھی اس کی حدیث قبول نہ
 کرتے تھے۔ اب اس زمانے میں دوسرا رنگ ہے، اب جو کتابیں فقط صحاح کے واسطے ہیں وہ اور
 ان کے بعد جو کتابیں اعتبار کے قابل ہیں وہ جداً جداً جاننی چاہئیں، اس کے بعد جو کتابیں واجب
 الرد والترک ہیں، علیحدہ رکھنی چاہئیں تاکہ تخلیط کے گرداب میں نہ پڑ جائیں، اکثر متاخرین محدثین
 کے ہاتھ سے یہ ترتیب اور تمیز جاتی رہی ہے، اس لیے بعض مسئللوں میں جمہور سلف کے خلاف کیا
 ہے اور جو غیر معتبر کتابوں میں حدیثیں پائی جاتی ہیں ان سے تمسک کیا اور ان سے سند لی ہے۔
 اس مقام میں ہم حضرت والد ماجد قدس سرہ (شاہ ولی اللہ صاحب) کی عبارت نقل کرتے ہیں۔
 تاکہ حدیث کی کتابوں کے مراتب ترتیب سے واضح ہو جائیں۔ وہ فرماتے ہیں:

جاننا چاہیے کہ حدیث شریف کی کتابیں باعتبار صحت اور شہرت و قبول کے چند طبقے ہیں،
 صحت سے ہماری مراد یہ ہے کہ مصنف التزام کرے کہ سوائے صحیح حدیثوں یا حسن وغیرہ کے
 ایجاد نہ کرے اور جو کرے تو اس کا ضعیف ہونا اور اس کی غرابت اور علت اور شذوذ کا حال بیان
 کرے، اس واسطے کہ ضعیف و غریب و معلوم حدیث لانی اس کے حال بیان کر دینے سے قدر
 نہیں کرتی۔ اور شہرت سے ہماری مراد یہ ہے کہ اہل حدیث ایک طبقہ کے بعد دوسرا طبقہ اور اسی
 طرح اس کے بعد اس کتاب سے مشغول ہوں، بطريق روایت اور ضبط مشکل اور اس کی احادیث
 کی تخریج کے۔ تاکہ اس کتاب کی کوئی چیز غیر مبین نہ رہے۔ اور قبول سے ہماری مراد ہے کہ نقّاد

حدیث (پرکھنے والے) اس کتاب کو اثبات کریں اور اس پر کوئی اعتراض نہ کریں، اور صاحب کتاب کا حکم اس کتاب کی احادیث کے حال کے بیان میں اچھا جائیں اور درست سمجھیں اور مانیں، اور فقہاء ان حدیثوں کی سند لیں بے اختلاف اور بے انکار۔ تو پہلا طبقہ کتب حدیث کا تین کتابیں: موطا، صحیح بخاری و صحیح مسلم ہیں۔ ان تینوں کتابوں کی احادیث صحیح الاحادیث ہیں۔

طبقہ ثانیہ وہ احادیث ہیں کہ ان تینوں صفتتوں میں صحیحین کے درجے کو نہیں پہنچتی لیکن صحیحین کی ان صفتتوں میں قریب ہیں، وہ احادیث جامع ترمذی، سنن ابو داود اور سنن نسائی ہیں کہ ان کے مصنف مشہور و معروف ہیں، وثوق وعدالت و حفظ و تحریر میں فون حدیث کے، ان تینوں کتابوں میں ان کے مصنفوں نے تساہل اور درگزرنہیں کیا اور حدیث کا حال اور اس کی علمت جہاں تک ممکن ہوا بیان کر دی ہے۔ اس لیے علماء اسلام کے درمیان شہرت پائی۔ ان چھ کتابوں کو صحاح ستہ کہتے ہیں۔ اور صاحب جامع الأصول نے ابن ماجہ کو صحاح ستہ میں نہیں گناہ بلکہ موطا کو چھٹا قرار دیا ہے۔^① ”والحق معه“ یعنی یوں ہی حق بھی ہے۔

لیکن فرماتے ہیں کہ فقیر کے زندگی مند احمد اس دوسرے طبقے سے ہے اور وہ اصل ہے صحیح سے سقیم کے پہچانے میں اور اس سے پہچانی جاتی ہے جس حدیث کی اصل نہیں، مگر مند احمد میں ضعیف حدیثیں بہت ہیں کہ ان کا حال بیان نہیں کیا مگر اس میں جو ضعیف ہیں ان حدیثوں سے اچھی معلوم ہوتی ہیں جن حدیثوں کی متاخرین نے تصحیح کی ہے، اور علماء حدیث اور فقہ نے ان کو اپنا پیشوا بنایا ہے اور حقیقت میں رکن اعظم ہے فن حدیث میں اور اسی طرح سنن ابن ماجہ کو بھی اس طبقہ میں شمار کر لیتے ہیں، ہر چند اس کی بعض حدیثیں نہایت ہی ضعیف ہیں۔

طبقہ ثالثہ وہ حدیثیں ہیں کہ ایک جماعت علماء متقدیم نے، جو بخاری اور مسلم سے پہلے ہوئے ہیں یا ان کے معاصرین نے یا جوان کے بعد ہوئے ہیں، اپنی تصنیفوں میں روایت کی ہیں اور صحت کا التراجم نہیں کیا اور ان کی کتابیں صحت و شہرت اور طبقہ اولی و ثانیہ کے رتبہ کو نہیں پہنچیں۔ ہر چند ان کے مصنفوں علوم حدیث کے تحریر اور وثوق اور وعدالت اور ضبط کے ساتھ

^① جامع الأصول (۱/۱۰۵) امام علائی نے ابن ماجہ کی جگہ سنن داری کو صحاح ستہ میں شمار کیا ہے، ابن ماجہ کو صحاح ستہ میں جگہ دینے والے سب سے پہلے حافظ ابو الفضل بن طاہر ہیں۔ تفصیل کے لیے دیکھیے:

فتح المعیث (۱/۸۴، ۸۵)

موصوف تھے، اور احادیث صحیح اور حسن اور ضعیف بلکہ ایسی حدیثیں جو موضوع ہونے کے ساتھ مقتضی ہیں؛ ان کتابوں میں پائی جاتی ہیں اور ان کتابوں کے راوی بعضے عدالت میں موصوف اور بعضے مشہور اور بعضے مجہول ہیں، بعض وہ حدیثیں ہیں جو فقهاء کے نزدیک معمول ہنہیں ہوئی ہیں بلکہ اجماع ان کے خلاف پر منعقد ہوا ہے اور ان کتابوں میں تفاوت اور تناقض ہے۔ بعض بہت قوی ہیں بعض سے، نام ان کتابوں کے یہ ہیں: مسند شافعی، سنن ابن ماجہ، مسند دارمی، مسند ابو یعلی موصلی، مصنف عبد الرزاق، مسند عبد بن حمید، مسند ابو داود طیلی، سنن دارقطنی، صحیح ابن حبان، مسند رک حاکم، کتب بیهقی، کتب طحاوی، تصانیف طبرانی۔

اور طبقہ رابعہ وہ حدیثیں ہیں جن کا نام ونشان پہلے قرنوں میں معلوم نہیں تھا اور متاخرین نے روایت کی ہیں، تو ان کا حال دو شقوق سے خالی نہیں: یا سلف نے تفصیل کیا اور ان کی اصل نہ پائی کہ ان کی روایت سے مشغول ہوتے، یا ان کی اصل پائی اور ان میں قدر و علت دیکھی کہ روایت نہ کی، اور دونوں طرح یہ حدیثیں قابل اعتماد نہیں کہ کسی عقیدہ کے اثبات پر یا عمل کرنے کو اس سے سند لیں۔ اس قسم کی حدیثیں نے بہت سے محدثین کی رہنمی کی ہے اور بسبب کثرت طرق ان احادیث کے، جو کہ اس قسم کی کتابوں میں موجود ہیں، مغروہ ہو کر ان کے تواتر کا حکم دیا ہے اور مقام قطع و یقین میں اس کی سند لی ہے۔ اور برخلاف طبقہ اولی و ثانیہ و طبقہ ثالثہ کی حدیثیں کے ایک مذهب نکالا ہے۔ اس قسم کی حدیثیں کی کتابیں بہت تصنیف ہوئی ہیں، ان میں ہم تھوڑی سی بیان کرتے ہیں۔ کتاب الصعفاء لابن حبان، تصانیف الحاکم، کتاب الصعفاء للبغدادی، کتاب الكامل لابن عدی، تصانیف ابن مردویہ، تصانیف خطیب، تصانیف ابن شاہین، تفسیر ابن جریر، فردوس دیلمی بلکہ اس کی سب تصانیف، تصانیف ابو نعیم، تصانیف جوزقانی، تصانیف ابن عساکر، تصانیف ابو اشخ، تصانیف ابن نجاش موضع حدیثیں مناقب کے باب میں اور مثالب میں اور تفسیر اور اسباب نزول اور باب تاریخ اور ذکر بنی اسرائیل اور پہلے انبیاء کے قصور میں اور شہروں اور کھانے پینے کے اور حیوانات کے ذکر میں اور طب اور رقی و عزائم و دعوات میں اور ثواب نوافل میں بھی یہی حادثہ ظاہر ہوا ہے۔

ابن جوزی نے اکثر یہ حدیثیں مجرد و مطعون کر کے ان کے موضوع اور جھوٹی ہونے

کی دلیلیں بیان کی ہیں، کتاب ”تنزیہ الشریعۃ“ ان حدیثوں کی برائی دفع کرنے کو کافی ہے اور اکثر شاذ و نادر مسئلے جیسے اسلام ابوین آنحضرت ﷺ اور روایت پاؤں کے مسح کرنے کی ابن عباس سے، اور ایسے ایسے شاذ و نادر مسئلے انھی کتابوں سے نکلتے ہیں۔ اور شیخ جلال الدین سیوطی کا مایہ تصانیف رسالوں میں اور شاذ و نادر مسئلے میں ان ہی کتابوں سے ہے۔ ان کتابوں کی حدیثوں میں مشغول ہونا اور ان کتابوں سے استنباط کرنا بے فائدہ معلوم ہوتا ہے۔^①

اس عبارت سے معلوم ہوا کہ طبقہ اولی میں سب حدیثیں صحیح ہیں اور طبقہ ثانیہ ان کے قریب ہے۔ اگر کسی حدیث پر مخصوصہ جرح نہ ہو تو ان سے استدلال کرنا درست ہے، اور طبقہ ثالثہ (تیسرا) سے جب تک ان کی صحت کا پورا علم نہ ہوان سے استدلال کرنا درست نہیں اور طبقہ رابعہ (چوتھے) سے استدلال کرنا لغو ہے۔

صحیح حدیث کی اقسام اور ان کے مراتب:

اور جاننا چاہیے کہ صحیح اور حسن سے ہی استدلال ہو سکتا ہے۔ شرح نخبہ میں ہے کہ صحیح کی سات قسمیں ہیں:

- ۱۔ بخاری اور مسلم جس پر متفق ہوں۔
- ۲۔ جو صرف بخاری میں ہو۔
- ۳۔ جو صرف مسلم میں ہو۔
- ۴۔ بخاری اور مسلم کی شرط پر ہو۔
- ۵۔ صرف مسلم کی شرط پر ہو۔
- ۶۔ صرف بخاری کی شرط پر ہو۔
- ۷۔ بخاری اور مسلم کی شرط پر نہ ہو بلکہ کسی محدث نے اس کو صحیح کہا ہو اور اس کا حکم بعد میں کسی محدث نے نہ توڑا ہو۔^②

حدیث نقل کرنے کا مسئلہ

حدیث اصل کتاب سے نقل کی جائے یا کسی محدث کی کتاب سے جو صحت کا اتزام کرے یا اس نے صحت کا بیان کیا ہو، عام فقهہ کی کتابوں سے حدیث بطور سنن نقل نہیں کرنی چاہیے۔ شرح وقاریہ کے مقدمہ (ص: ۱۳) میں ہے:

^① حجۃ اللہ البالغہ (۱/۱۳۲ - ۱۳۵)

^② شرح نخبہ الفکر (ص: ۱۸)

”قال علي القارئ في تذكرة الموضوعات عند ذكر حديث من قضى صلوة من الفرائض في آخر جمعة من رمضان كان جابرًا لكل فائتة في عمره إلى سبعين سنة بعد الحكم بأنه باطل لا أصل له: ثم لا عبرة بنقل صاحب النهاية ولا بقية شراح الهدایة فإنهم ليسوا من المحدثین، ولا أسندوا الحديث إلى أحد من المخرجين“^①

ملاعی قاری تذكرة الموضوعات میں قضا عمری کی روایت کہ ”جو رمضان کے آخری جمعہ میں ایک فرضی نماز کی قضاۓ، وہ ستر سال کی قضا شدہ نمازوں کی قضا ہوگی۔“ کے باطل اور بے اصل ہونے کا ذکر کرتے ہوئے لکھتے ہیں : پھر نہایہ والے اور ہدایہ کے دوسرے شارحین کی نقل کا کوئی اعتبار نہیں کیونکہ یہ لوگ محدث تھے نہ کسی محدث کی طرف حدیث کو منسوب کرتے ہیں۔

اس عبارت کے نقل کرنے کے بعد مولوی عبدالجی صاحب فرماتے ہیں:

”فَكُمْ مِنْ أَحَادِيثٍ ذُكِرَتْ فِي الْكِتَابِ الْمُعْتَبَرَةِ، وَهِيَ مُوْضِعَةٌ وَمُخْتَلَقَةٌ“^②
بہت سی حدیثیں (فقہ) کی معتبر کتابوں میں موجود ہیں مگر موضوع اور بناؤی ہیں۔ اس مختصر سی تمہید کے بعد رسالہ ”جواز فاتحہ علی الطعام“ کے دلائل کی ابتداء پڑھو۔ چنانچہ لکھا ہے: ”تعیین ایام مذکورہ صحابہ رسول اللہ ﷺ کے عہد مبارک میں گو بوجود ظاہری ثابت نہ ہو سکے... اخ“، (جواز فاتحہ، ص: ۱۳)

اس عبارت میں مصنف نے خود اقرار کیا ہے کہ تیرے، ساتویں اور چالیسویں کا وجود آنحضرت ﷺ اور صحابہ کے زمانے میں نہ تھا بلکہ بعد میں ہوا۔ پس ثابت ہوا کہ یہ رسم بعدی ہے اور اسی کا نام بدعوت ہے، جیسے کہ ہم ثابت کر چکے ہیں۔ اس سے یہ بھی معلوم ہوتا ہے کہ مصنف کے نزدیک بھی آنحضرت ﷺ کے فرزند حضرت ابراہیم کے سوئم اور امیر حمزہ کے سوئم وغیرہ کی روایت بالکل باطل اور بے اصل ہے، ورنہ یہ لفظ ”بوجود ظاہری ثابت نہ ہو سکے“ نہ کہے جاتے۔

① تذكرة الموضوعات (ص: ۳۵۶)

② مقدمہ عمدة الرعایۃ فی شرح الوقایۃ (ص: ۱۳)

جواز فاتحہ علی الطعام کے دلائل پر تفصیلی بحث

۱۔ ”مختصر کنز العمال“ میں عبد اللہ بن عباس سے روایت ہے، جس میں میت کی طرف سے صدقہ کرنے اور اس کے لیے استغفار کرنے کا ذکر ہے۔^۱

اس دلیل سے فاتحہ مرسومہ اور کسی دن کی تعین کا جواز ثابت نہیں ہوتا، کیونکہ مطلق صدقہ اور استغفار میں بحث نہیں، تیسرا یا کسی اور دن کی تعین اور فاتحہ مرسومہ کی خاص صورت زیر بحث ہے، اور یہ حدیث بھی منکر ہے:

قال البیهقی: غریب، وفيه محمد بن جابر بن عیاش المصیصی، قال في المیزان: لا أعرفه، ثم قال: وهذا الخبر منکر جداً“

لامام تہذیب فرماتے ہیں یہ حدیث غریب ہے، اس کی سند میں محمد بن جابر ہے، اور میزان میں لکھا ہے:

”زاد الرازی: والصدقۃ عنہم“^۲ اس حدیث میں محمد بن جابر سے صرف رازی نے صدقہ کا لفظ ذکر کیا ہے اور اس روایت کا مدار محمد بن جابر پر ہے، جو ضعیف ہے۔

۲۔ ”شرعۃ الاسلام“ میں ہے کہ میت کی طرف سے صدقہ کرنے اور درکعت پڑھ کر اس کا ثواب اس کو پہنچانے سے بہت ثواب ملتا ہے۔^۳

مگر اس حدیث کو بھی دن کی تعین اور فاتحہ مرسومہ کے ساتھ کوئی تعلق نہیں، نیز اس حدیث کا حوالہ مذکور نہیں ہے۔

۳۔ اس کے بعد ایک بات حوالے کے بغیر لکھی ہے، اور اس قسم کی باتوں کا کوئی اعتبار نہیں ہوتا۔

۴۔ شرح برزخ کے حوالے سے لکھا ہے کہ ”مردودوں کو فاتحہ دیا کرو“،^۴

^۱ کنز العمال (۱۵/۷۴۹) رقم الحديث (۴۲۹۷۱) شعب الإيمان (۶/۲۰۳) رقم الحديث (۷۹۰۵)

^۲ میزان الاعتدال (۳/۴۹۶)

^۳ یہ حدیث بے سند ہونے کی وجہ سے مردود ہے۔

^۴ اس حدیث کی بھی کوئی سند نہیں ہے، لہذا مردود ہے۔

اس میں صرف فاتحہ کا ذکر ہے، جس سے مراد مطلق ایصال ثواب ہے، ہم پہلے ذکر کر چکے ہیں کہ فاتحہ کا اطلاق عرف میں مطلق ایصال ثواب پر ہوتا ہے، اس لیے یہ حدیث بھی فاتحہ مرسمہ اور تعین یوم کی دلیل نہیں بن سکتی، اور حدیث کو اصل کتاب کی طرف منسوب بھی نہیں کیا، لہذا اس سے استدلال کرنا لغو و باطل ہے۔

۵۔ یہی حال اس کے بعد کی حدیث کا ہے، نہ اس میں فاتحہ مرسمہ کا ذکر ہے نہ اس حدیث کے متعلق اصل کتاب کا حوالہ ہے۔

۶۔ صفحہ (۱۵) میں حضرت ابراہیم کی وفات کا قصہ بیان کیا ہے، جو بناولی اور موضوع ہے، اس کا حال ہم پہلے بیان کر چکے ہیں۔

۷۔ اس کے بعد خیر المجالس ترجمہ نزہۃ المجالس سے، جو کتاب المختار و مطالع الانوار سے منقول ہے، ایسی حدیث نقل کی ہے جو اپنے مضمون کے اعتبار ہی سے موضوع معلوم ہوتی ہے۔ میت کے لیے بے بہا اجر کا بیان ہے، نمازی کے لیے ثواب ملتا ہے اور ہزار شہید کا ثواب ملتا ہے۔ یہ بات بالکل اٹکی معلوم ہوتی ہے، نیز احادیث صحیح کے بھی خلاف ہے۔ متفق علیہ روایت میں ہے کہ مجاهد فی سبیل اللہ کی مثال اس شخص کی ہے جو مجاهد کے سفر میں جانے کے وقت سے لے کر اس کے آنے تک روزہ اور نماز میں مشغول رہے۔^۱

ترمذی کی روایت میں ہے کہ اللہ تعالیٰ کے راستے میں کسی کا مقام گھر کی ستر سالہ عبادت سے بہتر ہے۔^۲

نیز یہ حدیث کسی قابل اعتبار کتاب سے نقل نہیں کی گئی ہے، نہ اس کی تصحیح کی گئی ہے۔ نہ فاتحہ مرسمہ اور تعین یوم (دن) پر دلالت کرتی ہے۔

۸۔ اس کے بعد طبرانی کی روایت بیان کی ہے، جس میں میت کی طرف سے صدقہ کرنے کا ذکر ہے اور یہ بھی بیان ہے کہ اس کو جبرائیل نور کے طبق پر کھکھ میت کے پاس لے جاتے ہیں۔^۳

^۱ صحيح البخاري: كتاب الجهاد، باب أفضل الناس مؤمن مجاهد بنفسه...، (۲۷۸۷) صحيح مسلم: كتاب الإمارة، باب فضل الشهادة في سبیل الله (۱۸۷۸)

^۲ حسن. سنن الترمذی: أبواب فضائل الجهاد، باب ما جاء في الغدو والروح في سبیل الله (۱۶۵۰)

^۳ ضعیف. المعجم الأوسط للطبرانی (۵ / ۳۷) رقم الحدیث (۶۵۰۴) اس میں ابو محمد الشافعی کذاب ہے۔ (مجمع الزوائد: ۳ / ۱۳۹)

یہ حدیث بھی قبل استدلال نہیں، کیونکہ اس کی تصحیح کسی سے نقل نہیں کی اور نہ اس میں فاتحہ مرسومہ اور یعنیں یوم کا ذکر ہے۔

۸۔ اس کے بعد ابو داؤد کی وہ حدیث بیان کی ہے جس میں مردوں پر یاسین پڑھنے کا ذکر ہے۔^۱
اس حدیث میں بھی ذکر نہیں، صرف یاسین پڑھنے کا ذکر ہے۔ اس کے معنی میں اختلاف ہے، بعض اس کا مطلب یہ بیان کرتے ہیں کہ اس حدیث میں قریب المرگ کے پاس یاسین پڑھنے کا ذکر ہے، پس اس صورت میں میت کے ساتھ اس حدیث کا کوئی تعلق نہ ہوگا۔

”إِذَا جَاءَ الْاحْتِمَالُ بَطْلُ الْاسْتِدَالَ“ جب احتمال پیدا ہو تو استدلال باطل ہو جاتا ہے۔

اس حدیث کی صحت میں اختلاف ہے، غیر صحیح ہونا راجح ہے۔

التلخیص الحبیر (ص: ۱۵۳)^۲ میں حافظ ابن حجر فرماتے ہیں:

”اس حدیث کو احمد، ابو داؤد، نسائی، ابن ماجہ اور حاکم نے سلیمان تینی سے اس نے ابو عثمان سے (یہ ابو عثمان نہدی نہیں) اس نے اپنے باپ سے۔ نسائی اور ابن ماجہ میں ”عن أبيه“ کا لفظ نہیں آیا اور ابن قطان نے اضطراب۔ وقف ابو عثمان اور اس کے باپ کی جہالت کی وجہ سے اس حدیث کو معلول قرار دیا ہے۔ ابو بکر ابن العربي نے دارقطنی سے نقل کیا ہے کہ یہ ضعیف الاسناد اور مجہول المتن ہے، اس باب میں کوئی حدیث صحیح نہیں۔ مسند احمد میں اس طرح ہے کہ حدیث سنائی ہمیں ابوالمغیرہ نے، اس نے کہا حدیث سنائی ہمیں صفوان نے، اس نے کہا مشائخ کہا کرتے تھے کہ جب میت کے پاس یاسین پڑھی جائے تو اس کی وجہ سے تخفیف ہوتی ہے۔^۳
اور صاحب فردوس نے مروان بن سالم کے طریق سے صفوان بن عمرو سے، اس نے شریع سے، اس نے ابو الدرداء، ابوذر سے بھی ایک روایت نقل کی ہے کہ رسول اللہ ﷺ نے فرمایا: ”جس

^۱ ضعیف۔ أبو داؤد: كتاب الجنائز، باب القراءة عند الميت (٣١٢١) سنن ابن ماجه: كتاب الجنائز ، باب ما جاء فيما يقال عند المريض إذا حضر (١٤٤٨) یہ حدیث تین وجوہ سے ضعیف ہے۔ ۱۔ ابو عثمان مجہول ہے۔ ۲۔ ابو عثمان کا والد بھی مجہول ہے۔ ۳۔ سند میں اضطراب ہے۔ تفصیل کے لیے دیکھیں: إرواء الغلیل (٣/١٥١)

^۲ التلخیص الحبیر (٢/٧٣٧)

^۳ حسن. مسند احمد (٤/١٠٥) رقم الحديث (١٦٩٦٧) إرواء الغلیل (٦٨٨)

مرنے والے کے پاس یاسین پڑھی جائے اللہ تعالیٰ اس پر آسانی کرتے ہیں۔^۱ اس باب میں صرف ابوذر سے بھی ایک روایت آئی ہے، ابوالشخ نے اس کو فضائل القرآن میں بیان کیا ہے مگر یہ حدیث ضعیف ہے۔^۲ پہلی حدیث کا مدار ابو عثمان پر ہے اور وہ مجہول ہے^۳ اور فردوس کی روایت کا مدار مروان بن سالم الغفاری پر ہے۔ امام احمد اور عتبہ نے کہا: یہ ثقہ نہیں ہے، دارقطنی نے کہا: متروک ہے، بخاری، مسلم اور ابو حاتم نے کہا ہے کہ وہ منکر الحدیث ہے۔ ابو عروبة حرانی نے کہا ہے کہ یہ حدیثیں بنایا کرتا تھا۔ ابن عدی فرماتے ہیں: اس کی اکثر حدیثوں پر متابعت نہیں ہوئی۔^۴ امام دارقطنی فرماتے ہیں: اس باب میں کوئی حدیث صحیح نہیں اور ابو عثمان کو تقریب میں مقبول لکھا ہے۔^۵ منذری نے کہا ہے:

أبو عثمان وأبوه ليسا بمشهورين^۶ أبو عثمان اور اس کا باپ مشہور نہیں ہیں۔

۹۔ اس کے بعد بخاری سے یہ روایت بیان کی ہے کہ آنحضرت ﷺ نے مائی عائشہ صدیقہ کو فرمایا:
”اگر تو میری زندگی میں فوت ہو جاتی تو میں تیرے لیے استغفار کرتا۔“^۷

اس حدیث سے بھی مدعای ثابت نہیں ہوتا، صرف میت کے لیے استغفار کرنے کا ذکر ہے اور اس میں اتفاق ہے، بحث فاتحہ مرسومہ کی ہے۔

۱۰۔ اس کے بعد مسلم کی ایک روایت نقل کی ہے کہ ”ایک شخص نے کہا: میری ماں اچانک مر گئی ہے اور اس نے وصیت نہیں کی، میرا خیال ہے اگر کلام کرتی تو صدقہ کرتی، کیا اس کو اجر ملے گا اگر میں اس کی طرف سے صدقہ کروں؟“^۸

^۱ ضعیف. أخبار أصفهان (۱/۱۸۸) المطالب العالية (۵/۲۱۵) رقم الحديث (۷۸۲) مروان بن سالم متروک ہے۔ تقریب التهذیب (۴/۶۶۱) نیز شریح بن عبید کا ابو الدراء سے سامن نہیں ہے۔ دیکھیں:

جامع التحصیل (ص: ۲۳۷)

^۲ ضعیف. التلخیص الحبیر (۲/۱۰۴) الدر المنشور (۷/۳۸)

^۳ تہذیب التہذیب (۱۲/۱۶۳)

^۴ تہذیب التہذیب (۱۰/۹۳)

^۵ (ص: ۱۱۷۶) رقم الحديث (۵/۸۳۰)

^۶ مختصر سنن أبي داود (۴/۲۸۷)

^۷ صحیح البخاری: کتاب المرض، باب ما رخص للمریض...، (۵۶۶)

^۸ صحیح البخاری: کتاب الجنائز، باب موت الفجأة البعثة (۱۳۸۸) صحیح مسلم: کتاب الزکاة، باب وصول ثواب الصدقة عن الميت إلیه (۴/۱۰۰)

- ۱۔ اس حدیث میں بھی فاتحہ مرسومہ کا کوئی ذکر نہیں۔ صرف میت کی طرف سے صدقہ کرنے کا ذکر ہے اور فاتحہ مرسومہ میں اہداء ثواب ہوتا ہے۔
- ۲۔ اس حدیث میں یہ ذکر ہے کہ میری ماں ناگہاں مر گئی ہے۔ ناگہاں مرنے میں یہ احتمال ہوتا ہے کہ اس نے اس لیے وصیت نہیں کی کہ اس کو موقع نہ ملا، اگر ملتا تو شاید وصیت کرتی۔ پس اس پر ہر میت کو قیاس کرنا درست نہیں۔ خصوصاً جس کو وصیت کا موقع ملا ہوا اور وصیت نہ کی ہو، کیونکہ راوی نے یہ ذکر کیا ہے کہ اگر کلام کرتی تو صدقہ کرتی، یعنی اس کی حالت کا اندازہ یہی تھا کہ اپنی کمزوریوں کی تلافی کے لیے وصیت کے ساتھ تدارک کرتی۔ پس اس حدیث کا مطلب یہ ہوا کہ جو شخص ناگہاں فوت ہو جائے اس کی طرف سے تدارک صدقہ کے ساتھ کرنا چاہیے، جیسے حدیث میں ہے کہ مائی عائشہ صدیقہ رض کے بھائی عبد الرحمن نیند میں فوت ہو گئے تھے، مائی صاحبہ نے اس کی طرف سے غلام آزاد کیے کیونکہ ان کی وفات بھی ناگہانی تھی، جیسے موطا میں ہے۔^①

نیز حدیث مذکور میں صرف اولاد کے صدقہ کرنے کا ذکر ہے، بعض علماء نے ایصال ثواب بچے کے ساتھ مخصوص کیا ہے اور اس پر مندرجہ ذیل حدیث سے استدلال کیا ہے:

”إِذَا ماتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ : إِلَّا مِنْ صَدَقَةٍ جَارِيَةٍ أَوْ عِلْمٍ يَنْتَفَعُ بِهِ أَوْ وَلَدٍ صَالِحٍ يَدْعُولَهُ“^②

جب انسان مرجاتا ہے تو اس کا عمل ختم ہو جاتا ہے، صرف تین عمل رہ جاتے ہیں:
صدقہ جاریہ، یعنی زندگی میں ایسی چیزیں جاری کرے جو فائدہ پہنچاتی ہیں۔ یا علم جس سے فائدہ اٹھایا جائے۔ یا نیک لڑکا جو اس کے لیے دعا کرے۔

اگر پہلی حدیث کا مطلب یہ لیا جائے کہ ارادہ وصیت بمنزلہ وصیت کے ہے، اس واسطے اس صورت میں اگر میت کی طرف سے صدقہ کیا جائے تو صدقہ جاریہ کی صورت ہو سکتی ہے تو اس صورت میں دونوں حدیثوں میں مخالفت نہ ہوگی، ہماری اس توجیہ کی تائید حدیث ذیل سے بھی ہوتی ہے، جو مختصر کنز العمال (۲۰/۲) میں ہے:

^① ضعیف. الموطا: کتاب العنق والولاء ، باب عنق الحی عن المیت (۱۴) یحیی بن سعید اور عبد الرحمن کے درمیان اتفاقاً ہے۔

^② صحیح مسلم: کتاب الوصیۃ، باب ما یلحق الإِنْسَانُ مِنَ الثَّوَابِ بَعْدَ وَفَاتَهُ (۱۶۳۱)

”عن عقبة بن عامر رضي الله عنه قال: أت رسول الله صلى الله عليه وسلم امرأة فقالت : أريد أن أتصدق بحلي عن أمي ، وقد توفيت ، فقال رسول الله صلى الله عليه وسلم: أمرتك بذلك؟ فقالت: لا ، قال: أمسكى عليك مالك فهو خير لك“ ^① (تهذيب الآثار ابن جریر)

عقبة بن عامر رضي الله عنه کہتے ہیں کہ رسول اللہ ﷺ کے پاس ایک عورت آئی، اس نے کہا: میرا ارادہ ہے کہ میں اپنی فوت شدہ ماں کی طرف سے زیور کا صدقہ کروں، رسول اللہ ﷺ نے فرمایا: کیا وہ تجھے اس کا حکم دے گئی تھی؟ اس نے کہا: نہیں، آپ نے فرمایا: اپنا مال اپنے پاس رکھ یہ تیرے لیے بہتر ہے۔“

۱۰۔ اس کے بعد مسلم کی یہ روایت ذکر کی ہے کہ جب آدمی مر جائے اس کا ولی اس سے روزہ رکھے۔^②
اس حدیث کو بھی فاتحہ مرسومہ سے کوئی تعلق نہیں، نہ اس میں دن کی تعین کا ذکر ہے۔

حافظ ابن حجر فتح الباری میں لکھتے ہیں:

”سلف اس مسئلہ میں مختلف ہیں، اہل حدیث میت کی طرف سے روزہ رکھنے کے قائل ہیں، امام شافعی جدید قول میں، امام مالک اور امام ابو حنیفہ فرماتے ہیں: میت کی طرف سے روزہ نہ رکھا جائے، امام لیث، امام احمد، امام اسحاق اور امام ابو عبید کہتے ہیں: سوائے نذر کے میت کی طرف سے روزے نہ رکھے جائیں۔ پھر جو لوگ میت کی طرف سے نیابت کو جائز سمجھتے ہیں ان میں اختلاف ہے کہ ولی سے کیا مراد ہے؟ کہا گیا ہے کہ ہر نزدیکی مراد ہے۔ بعض کے خیال میں صرف وارث مراد ہے، بعض کہتے ہیں کہ صرف عصبه مراد ہیں۔ پہلا (قول) راجح ہے۔ دوسرا اس کے قریب ہے، پھر اس میں اختلاف ہے کہ نیابت صرف ولی کے ساتھ خاص ہے، کیونکہ عبادت بدنبالی میں اصل یہی ہے کہ نیابت جائز نہ ہو۔ (پس جہاں ثابت ہے اسی پر اقتدار کرنا چاہیے)“

① ضعیف منکر۔ مسنند احمد (٤ / ١٥٧) رقم الحدیث (١٧٤٣٧) طبرانی کبیر (١٧ / ٧٧٢)
اس کی سند میں این لمبیہ مختلط ہے، اور منکر اس لیے ہے کہ آپ ﷺ نے ایک آدمی کو ماں کی طرف سے صدقہ کرنے کی اجازت دی ہے۔ (بخاری: ١٣٨٨) اور یہ روایت بالکل اس کے معارض ہے۔

② صحیح البخاری: کتاب الصوم، باب من مات وعلیه صوم (١٩٥٢) صحیح مسلم: کتاب الصیام، باب قضاء الصوم عن المیت (٨١٤٧)

نیز جب زندگی میں نیابت نہیں تو موت کے بعد بھی نہیں چاہیے، سوائے اس جگہ کے کہ وہاں دلیل وارد ہو گئی ہو اور یہی راجح ہے۔ بعض کہتے ہیں کہ حکم تو ولی کو خاص ہے مگر ولی دوسرے سے روزے رکھوا سکتے ہیں اور بعض کہتے ہیں کہ ولی کے ساتھ خاص نہیں ولی کا ذکر صرف اکثریت کی بنی پر ہے، امام بخاری کا مذہب (ان کے باب باندھنے سے) ایسا ہی معلوم ہوتا ہے۔ ابوالطیب طبری نے اس موقع پر جزم (یقین کا اظہار) کیا ہے اور قرض کے ساتھ تشییہ دی ہے اور اس سے اس کی تائید کی ہے۔^۱

بیہاں دو مسئلے ہیں:

- ۱۔ نیابت کس عمل میں ہے؟ امام احمد، اسحاق، لیث اور ابو عیید کے نزدیک نیابت صرف نذری روزے میں ہے۔ امام ابوحنیفہ، امام مالک اور امام شافعی کہتے ہیں: نیابت بدنبال عمل میں نہیں۔
- ۲۔ نائب کون ہو سکتا ہے؟ حدیث میں ولی کا لفظ ہے، ولی کے غیر میں اختلاف ہے، حافظ ابن حجر کے نزدیک راجح یہی ہے کہ نیابت ولی کے ساتھ مختص ہے اور بعض نے ولی سے مراد صرف لڑکا ہی لیا ہے اور حدیث مذکورہ بالا ”إذامات الإنسان... الخ“ سے استدلال کیا ہے، کیونکہ اس حدیث میں صرف بچے کا ذکر ہے۔

نیابت صرف روزے اور حج میں وارد ہوئی ہے:

ان احادیث میں غور کرنے پر یہ معلوم ہوتا ہے کہ جو واجبات اس قسم کے ہیں جن کا وقت معین نہیں، جیسے نذر غیر معین، حج، قضاء واجب وغیرہ، مسلمان کے ظاہر حال کا تقاضہ یہی ہے کہ ان امور مذکورہ کے ادا کرنے کا پختہ ارادہ کرے، اگر مرنے کے قریب پہنچے تو ان کا مدارک کرنے کی وصیت کرے۔ اگر بدون وصیت مر جائے تو اس کی ظاہری حالت کو ملحوظ رکھتے ہوئے یہی سمجھیں گے کہ شاید اس کو وصیت یاد نہیں رہی اور اس کا پختہ ارادہ یہی تھا کہ ان کو ادا کروں، اس واسطے ولی کے ادا کرنے میں احتمال ہے کہ اس کو فائدہ پہنچے، اگر میت کو فائدہ نہ پہنچے گا تو کرنے والے کو ضرور فائدہ ہوگا۔ ہماری اس شرح کی توجیہ اس لفظ سے بھی ہوتی ہے جو آنحضرت ﷺ سے منقول ہے:

① فتح الباری (٤/١٩٣)

①

”حج عن أبيك فإن لم يزده خيرا لم يزده شرا“ (فتح الباري)

اپنے باپ سے حج کر، اگر اس کو نفع نہ ہوگا تو نقصان بھی نہیں ہوتا۔

مگر حافظ ابن حجر نے اس عبارت کو شاذ قرار دیا ہے۔ پس اس (نیابت والی) روایت سے ایصال ثواب ثابت نہیں ہوتا بلکہ نیابت کا مسئلہ ثابت ہوتا ہے، وہ بھی خاص فرائض میں۔

پس بحر الحقائق سے نیابت کی مختلف احادیث میں جو تطیق نقل کی گئی ہے کوئی مفید نہیں، کیونکہ ان احادیث میں ایصال ثواب کا ذکر نہیں بلکہ نیابت کا ذکر ہے، نیابت اور ایصال ثواب میں فرق ہے۔ تطیق اس طرح بھی ہو سکتی ہے کہ جن احادیث سے نیابت کی نفع ہوتی ہے وہاں غیر عاجز سے نفع مراد ہے اور جس سے نیابت کا اثبات ہوتا ہے وہاں عاجز سے نیابت مراد ہے، مگر روزہ میں نفع صحیح مرفوع حدیث سے ثابت نہیں، ابن عباس اور مائی عائشہ صدیقہ سے روزہ میں جو نیابت کی نفع وارد ہے^② اول تو موقوف ہے، اور حافظ ابن حجر نے کہا ہے ان کی سند میں مقال ہے اور مائی صاحبہ کا اثر سخت ضعیف ہے^③ (حج کے متعلق عبد اللہ سے جو مردوی ہے:

”لا يحج أحد عن أحد“^④ (کوئی شخص کسی شخص کی طرف سے حج نہ کرے)

ثابت ہے مگر مرفوع کے مقابلے میں کوئی جھٹ نہیں۔

مالكیہ نے ان احادیث نیابت کو قرآن کے خلاف سمجھ کر رد کر دیا ہے، موافقات میں امام شاطبی نے اس قسم کی روایات کے پانچ جواب دیے ہیں اور زیادہ اعتماد اس جواب پر ہے کہ یہ احادیث قرآن کے خلاف ہیں۔^⑤

قال القرطبي: رأى مالك أن ظاهر حديث الخصمية مخالف لظاهر

القرآن، فرجح ظاهر القرآن، ولا شك في ترجيحه من جهة تواته^⑥

❶ شاذ. فتح الباري (٤ / ٧٠)

❷ صحيح. سنن النسائي الكبرى (٣ / ٢٥٧)، السنن الكبرى (٤ / ٢٥٧) امام ذہبی رحمۃ اللہ علیہ فرماتے ہیں کہ مذکورہ دونوں اثر صحیح ہیں۔ (الجوهر النقی: ٤ / ٢٥٧)

❸ فتح الباري (٤ / ١٩٤)

❹ الجوهر النقی (٤ / ٢٥٧) كتاب الأمل للشافعی، باب إسراع المشي إلى الصلاة (٧ / ٤٣٠)

❺ الموافقات (٢ / ٢٣٨، ٢٤٠)

❻ فتح الباري (٤ / ٧٠)

شیخ قرطبی کہتے ہیں کہ نعمیہ کی روایت (جو حج کی نیابت میں وارد ہے) کو امام مالک نے ظاہر قرآن کے خلاف قرار دیا ہے (اس لیے) ظاہر قرآن کو انھوں نے ترجیح دی ہے، قرآن چونکہ متواتر ہے اس لیے اس کے راجح ہونے میں کوئی شبہ نہیں۔

اس کے بعد ”جواز فاتحہ علی الطعام“ (ص: ۷۱) میں امیر حمزہ کے سوئم و پھلیم کی روایت نقل کی ہے، اس کا پہلے جواب ہو چکا ہے کہ یہ روایت بالکل بے اصل اور بناوٹی ہے۔

۱۳۔ اس کے بعد ابو ہریرہ رض سے ایک اثر نقل کیا ہے جس میں میت کے لیے دعا کا ذکر ہے^①۔ حالانکہ دعا میں بحث نہیں، بحث تو فاتحہ مرسومہ میں ہے۔

۱۴۔ اس کے بعد یہ واقعہ نقل کیا ہے کہ عاص بن وائل نے وصیت کی تھی کہ میری طرف سے سو غلام آزاد کیا جائے، اس کے بیٹے نے آنحضرت ﷺ سے پوچھا، آپ نے فرمایا: اگر وہ موحد ہوتا تو اس کو فائدہ ہوتا۔^②

اس حدیث میں فاتحہ مرسومہ کا کوئی ذکر نہیں، صرف وصیت کا ذکر ہے اور یہ میت کی کوشش ہے۔ یہ ایسی صورت ہے جس میں عمل کا سبب میت کی طرف سے ہے، یہ ایصال ثواب کی صورت نہیں۔

۱۵۔ صفحہ (۱۸) میں مسلم و سنن کی روایت بیان کی ہے کہ جب انسان مر جاتا ہے اس کا عمل ختم ہو جاتا ہے مگر تین عمل باقی رہتے ہیں: (۱) صدقہ جاریہ (۲) اور جس علم سے فائدہ پہنچے^③ (۳) اور نیک بچہ جو دعا کرے۔

اس حدیث میں بھی فاتحہ مرسومہ کا کوئی ذکر نہیں، صرف تین چیزوں کا ذکر ہے:

اول: صدقہ جاریہ، یہ میت کا اپنا کام ہے۔

دوم: علم چھوڑ جائے، یہ بھی میت کا اپنا کام ہے۔

سوم: بچہ جو دعا کرے، اس میں صرف دعا کا ذکر ہے۔

یہ حدیث تو بتاتی ہے کہ تین چیزوں کے علاوہ کوئی چیز مفید نہیں، اس میں فاتحہ مرسومہ کی

^① صحيح. الموطا: كتاب الجنائز ، باب ما يقول المصلي على الجنائز (٥٣٦)

^② حسن. سنن أبي داود: كتاب الوصايا ، باب ما جاء في وصية الحربي ...، (٢٨٨٣)

^③ صحيح مسلم: كتاب الوصية ، باب ما يلحق الإنسان من الثواب بعد وفاته (١٦٣١)

تردید ہے کیونکہ فاتحہ مرسومہ ان تینوں سے الگ چیز ہے۔

۱۶۔ اس کے بعد دارقطنی کی روایت ذکر کی ہے کہ بچہ اپنے والدین کے لیے نماز پڑھے اور روزہ رکھے تو یہ بھی والدین کے ساتھ نیکی کرنے میں داخل ہے۔^①

یہ ضعیف ہے بلکہ جس قدر عبادات بدنبیہ (تلاوت قرآن، نماز اور روزہ وغیرہ) کے ایصال ثواب کے متعلق حدیثیں پیش کی جاتی ہیں ان سب کے متعلق مولانا محدث مبارکپوری کتاب الجنائز میں بیان کرتے ہیں کہ ضعیف ہیں، اور حدیث مذکور کے متعلق خاص طور پر فرماتے ہیں کہ ”یہ حدیث ناقابل وثوق ہے۔^②

ملاعلیٰ قاری شرح فقہ اکبر میں لکھتے ہیں:

”اختلاف العلماء في العبادات البدنية كالصوم وقراءة القرآن والذكر، فذهب أبو حنيفة وأحمد وجمهور السلف إلى وصولها، والمشهور من مذهب الشافعي ومالك عدم وصولها“^③

عبادات بدنبیہ روزہ، قرآن خوانی اور ذکر کے ثواب پہنچنے میں اختلاف ہے، امام ابوحنیفہ، امام احمد اور جمہور سلف پہنچنے کے قائل ہیں، امام شافعی اور امام مالک کا مشہور مذهب یہی ہے کہ نہیں پہنچتا۔

اس میں اگرچہ اختلاف ہے مگر حق امام شافعی اور امام مالک کی طرف معلوم ہوتا ہے۔ باقی رہا عبادات مالیہ کا مسئلہ اس میں دلائل کا اقتضان تو یہی ہے کہ وصیت یا ارادہ وصیت کی صورت میں ثواب پہنچتا ہے۔ اور نیابت کا مسئلہ پہلے ذکر ہو چکا ہے۔

۷۔ اس کے بعد غاییہ الاوطار ترجمہ درختار سے اہداء ثواب کے متعلق ایک فتوی نقل کیا ہے۔^④ مگر یہ فتوی بالکل بے دلیل ہے، ہم پہلے بیان کر چکے ہیں کہ مولانا اسماعیل شہید نے اہداء ثواب کو بدعت حقیقیہ میں شمار کیا ہے اور خیر کثیر میں شاہ ولی اللہ صاحب نے فاتحہ وغیرہ کو بالکل بے اصل قرار دیا ہے۔

① یہ روایت مجھے دارقطنی میں نہیں مل سکی۔

② کتاب الجنائز (ص: ۹۵)

③ شرح الفقہ الأکبر (ص: ۱۳۰، ۱۳۱)

④ الدر المختار (۲/ ۲۷۳)

- ۱۸۔ اس کے بعد مؤلف نے مطلق دعا کی آیات کو لکھا ہے، ان کا مدعا کے ساتھ کوئی تعلق نہیں۔
- ۱۹۔ اس کے صفحہ (۱۹) میں ایک حدیث ذکر کی ہے کہ آنحضرت نے امت کی طرف سے مینڈھا دیا۔^۱ مگر اس حدیث میں بظاہر زندہ کی طرف سے نیابت کا ذکر ہے، کیونکہ اس حدیث میں ایک لفظ یہ ہے:

”عمن لم يضح من أمتى“ (أبو داود، ترمذی وغیره)

اس کی تخصیص سے صاف معلوم ہوتا ہے کہ یہ نیابت زندوں کی طرف سے ہے اور زندہ زندہ کو جیسے ایک شے ہبہ کر سکتا ہے اسی طرح اس کی طرف سے نائب ہو کر صدقہ بھی کر سکتا ہے، ہبہ کے لیے قبض کا ہونا ہر جگہ ضروری نہیں، جیسے دوسرے کی طرف سے آزاد کرنے میں قبض شرط نہیں۔ گویا آنحضرت ﷺ نے مینڈھا ہبہ کر کے پھر امت کی طرف سے نائب ہو کر مینڈھا ذبح کیا۔ بعض سے اس فعل کو آنحضرت ﷺ کے ساتھ خاص ہونا نقل کیا گیا ہے، کیونکہ آنحضرت ﷺ کی نسبت امت کی طرف اسی طرح ہے جیسے گھر میں ولی کی گھروالوں سے نسبت ہوتی ہے۔

۲۰۔ اس کے بعد دارقطنی کی روایت کا ذکر ہے کہ جو شخص سورہ اخلاص پڑھ کر اس کا ثواب قبرستان کے مردوں کو بخشنے تو اس کا اتنا درج ہے۔^۲ یہ حدیث بھی ضعیف ہے، کتاب الجنائز (ص: ۶۲) میں اس حدیث اور اس کے علاوہ دوسری حدیثیں بیان کرنے کے بعد لکھا ہے: ”مگر یہ سب ضعیف ہیں۔“

ہم پہلے بیان کر چکے ہیں کہ ضعیف حدیث سے اصل عمل ثابت ہوتا ہے نہ اس کی کیفیت۔ سیوطی نے شرح الصدور اور ملا علی قاری نے شرح مشکوہ میں بھی ان کا ضعف نقل کیا ہے۔^۳

علامہ احمد بن محمد مصری فرماتے ہیں:

”وَمَا يَرْوِي أَنَّ الْإِمَامَ قَالَ: إِذَا دَخَلْتُمْ فِي الْمَقَابِرِ فَاقْرُؤُوا بِفَاتِحةِ الْكِتَابِ وَالْمَعْوذَتِينَ... فَإِنَّهُ يَصْلِ إِلَيْهِمْ، لَمْ يَصْحُ أَصْلًا، وَكَذَا رَوْيَةً: مِنْ مَرَّ عَلَى“

^۱ صحيح. سنن أبي داود: كتاب الضحايا، باب في الشاة يضحي بها عن جماعة (۲۸۱۰) سنن الترمذی: أبواب الأضحی، باب ما يقول إذا ذبح (۱۵۲۱)

^۲ یہ روایت مجھے نہیں مل سکی۔

^۳ شرح الصدور (ص: ۱۳۰) المرقاة (۲۵۳/۲)

المقابر، وقرأ قل هو الله أحد إحدى عشرة مرة... باطل، ليس من کلام النبوة، ولا من کلام أصحاب النبي صلی اللہ علیہ وسلم قطعاً“
جو امام احمد رضی اللہ عنہ سے آیا ہے کہ جب تم قبرستان میں جاؤ تو فاتحہ الکتاب اور معوذین پڑھو، اس کا ثواب مردوں کو پہنچے گا۔ یہ ہرگز صحیح نہیں۔^۱ اسی طرح یہ روایت جو قبروں پر گزرے اور گیارہ بار سورہ اخلاص پڑھ کر بخشنے باطل ہے۔^۲ بنی ملائیم کا کلام نہیں، نہ آنحضرت ﷺ کے صحابہ کا کلام ہے۔

۲۱۔ اس کے بعد ایک حدیث بیان کی ہے، جس میں یہ ذکر ہے کہ رسول اللہ ﷺ و قبروں پر گزرے، تو فرمایا: ان کو چغلی کرنے اور پیشتاب سے نہ بخنے کی وجہ سے عذاب ہو رہا ہے۔ پھر آپ نے کھجور کی ایک شاخ لے کر اس کو چیر کر اس کا ایک ایک تکڑا ایک ایک قبر میں گاڑ دیا اور آپ نے فرمایا کہ جب تک یہ شاخیں خشک نہ ہوں شاید اس وقت تک ان سے عذاب میں تخفیف ہو۔^۳

^۱ ملا علی قاری نے (مرقاۃ : ۴ / ۲۵۳) امام احمد سے منسوب اس قول کو کتاب الاذکار للنووی کے حوالے سے نقل کیا ہے، مگر امام احمد کا یہ قول مجھے مذکورہ کتاب میں نہیں مل سکا۔ البته امام احمد کے بیٹے عبد اللہ فرماتے ہیں کہ میں نے اپنے باپ سے اس آدمی کے بارے میں پوچھا جو قبر پر قرآن پڑھتا ہے تو انہوں نے فرمایا: یہ بدعت ہے، میں نے اپنے باپ سے کہا: اگر حافظ قرآن پڑھے؟ تو انہوں نے کہا: نہیں، بلکہ آتے ہوئے سلام کہے، دعا کرے اور چلا جائے کیونکہ زیارت قبور کی نبی ﷺ نے اجازت دی ہے۔ شیخ البانی رضی اللہ عنہ فرماتے ہیں: زیارت قبور کے وقت قرآن مجید کی تلاوت کا کوئی ثبوت نہیں ہے، بلکہ زیارت قبور کے وقت آپ ﷺ کی ادعیہ ما ثورہ دلیل ہیں کہ ان کے علاوہ قرآن مجید کی تلاوت کرنا منع ہے۔ نیز آپ ﷺ نے فرمایا: گھروں کو قبرستان مت بناؤ بلکہ سورہ البقرہ کی تلاوت کیا کرو، کیونکہ اس سے شیطان بھاگتا ہے۔ (احکام الجنائز: ۱۹۱) اس سے تو اشارہ نکلتا ہے کہ بوقت زیارت قبور قرآن کی تلاوت تو کجا مطلقاً قبرستان میں تلاوت کرنا منع ہے۔ شیخ محمد رشید رضا فرماتے ہیں کہ مردوں کے لیے فاتحہ پڑھنا اس پر کوئی صحیح حدیث ہے ضعیف بلکہ یہ بدعت ہے۔ (تفسیر المنار: ۸ / ۲۶۸)

² کنز العمال (۱۵ / ۶۵۵) رقم الحدیث (۴۲۵۹۶) علامہ البانی فرماتے ہیں کہ یہ حدیث باطل اور موضوع ہے۔ (احکام الجنائز: ۱۹۳)

³ صحیح البخاری: کتاب الوضوء (۲۱۸) صحیح مسلم: کتاب الطهارة، باب الدلیل علی نجاسۃ البول... (۲۹۲)

اس حدیث کا فاتحہ بالکل کوئی تعلق نہیں، بلکہ اہداء ثواب کے ساتھ بھی کوئی تعلق نہیں، صرف شاخوں کے گاڑنے میں ایک قسم کی خالی دعا پائی جاتی ہے، اگرچہ اس امر میں اختلاف ہے کہ تخفیفِ عذاب کا سبب کیا ہے؟

قاضی عیاض و امام خطابی کہتے ہیں کہ یہ آنحضرت ﷺ کے ساتھ مخصوص ہے۔^۱ بعض کا خیال ہے کہ آپ نے شفاعت کی تھی اور یہ تخفیف شفاعت کی حد بندی کے لیے تھی، جیسے مسلم کی حدیث میں اس کی تصریح ہے،^۲ مگر وہ واقعہ اور ہے۔ اور بعض علماء اس طرف گئے ہیں کہ یہ تخفیف آنحضرت ﷺ کے لیے مخصوص نہیں، کیونکہ بریدہ صحابی نے وصیت کی تھی کہ میری لحد میں کھجور کی دوشاخیں رکھی جائیں،^۳ مگر اس واقعہ سے تعمیم کا یقینی پتہ نہیں چلتا، کیونکہ ہو سکتا ہے کہ بریدہ رضی اللہ عنہ نے اس حدیث کو قیاس کیا ہوا اور ان کو مسلم والی حدیث کا علم نہ ہو۔ علامہ عینی شرح بخاری میں لکھتے ہیں کہ امام بخاری اس کو مخصوص سمجھتے ہیں، اس واسطے بریدہ صحابی کے قول کی تردید کے لیے عبداللہ بن عمر رضی اللہ عنہ کا اثر لنقل کرتے ہیں۔^۴

بعض لوگ یہ سمجھتے ہیں کہ عذاب کی تخفیف کی وجہ یہ ہے کہ شاخیں جب تک سر سبز رہیں تسبیح کرتی رہتی ہیں، مگر یہ وجہ صحیح نہیں، کیونکہ قرآن مجید میں ہے:

﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ﴾ [بني إسرائيل: ۴۴]

”ہر چیز اللہ کی حمد کے ساتھ تسبیح بیان کرتی ہے۔“

جب ہر چیز اللہ کی حمد کے ساتھ تسبیح بیان کرتی ہے، تو سبز ہنیوں کی تخصیص کا کیا مطلب؟!
۲۲۔ مؤلف جواز فاتحہ نے کھانا آگے رکھ کر بذریعہ ایصال ثواب دعا کرنے کے جواز کی ایک دلیل قرآن سے دی ہے کہ قرآن میں ہے: ﴿أَدْعُونَنَا أَسْتَجِبْ لَكُمْ﴾ [المؤمنون: ۶۰]
مجھ سے دعا کرو میں قبول کروں گا۔ پس دعا کرنے کی عام اجازت ہے، کھانا رکھ کر دعا کرنا بھی اس میں داخل ہے۔

^۱ إكمال المعلم بفوائد مسلم (۱۲۰/۲) معالم السنن (۱/۲۷)

^۲ صحيح مسلم: کتاب الزهد، باب حديث حابر الطويل وقصة أبي اليسر (۳۰۱۲)

^۳ صحيح البخاري تعلیقاً: کتاب الجنائز، باب الجريدة على القبر، ابن سعد نے اس اثر کو موصول بیان کیا ہے۔ (فتح الباری: ۳/۲۲۳)

^۴ عمدة القاري (۸/۱۸۳)

ہم پہلے ذکر کر چکے ہیں کہ محقق یہی ہے کہ عبادت کے ثواب کا ہبہ کرنا ثابت نہیں بلکہ بدعت حقیقیہ ہے۔ پس اس قسم کی دعا ایک بدعت کی تائید میں ہوگی، نیز عبادات کے ثواب کا ہبہ کرنا اگر ثابت بھی ہوتب بھی وصول ثواب و اہب کی نیت سے ہوگا اور اپنی ملک سے نکالنے کے لیے صرف قبض کرانا کافی ہوگا۔ اب اگر دعا اس لیے کرتا ہے کہ اس کے کھانے کا ہبہ ہو جائے سو وہ تو نیت سے ہو چکا ہے، اگر ہبہ کرنے والے کے لیے کرتا ہے تو اس کا وقت کھانا کھانے کے بعد ہے، کیونکہ حدیث میں ہے کہ اگر کھانا حاضر ہو اور نماز کھڑی ہو جائے تو کھانا کھاؤ، کھانے کی موجودگی میں نماز نہیں ہوتی۔^① اب دعا کا التزام کیسے جائز ہو سکتا ہے؟ اگر کھانا کھانے کے لیے نہ رکھا ہو پس اس وقت اگر کوئی شخص بلا التزام اتفاقاً دعا کرے تو کوئی منع نہیں، مگر اس کی عادت بنانا کسی صورت میں بھی جائز نہیں۔ اسی طرح اگر کوئی شخص کھانا کھانے والے کے لیے صرف "جزاك الله" کہے تو جائز ہے، ہاتھ اٹھانے کا التزام نہ کرے۔

ہم پہلے بیان کر چکے ہیں کہ عام کا اطلاق خاص پر بلحاظ خصوصیت مجاز ہے حقیقت نہیں، قطع نظر خصوصیت کے حقیقت ہے۔ پس عام ادله سے جزئیات پر استدلال کرنا اسی صورت میں درست ہو سکتا ہے جب خصوصیت کو نظر انداز کیا جائے، کیونکہ وہ قیود جو خاص میں پائی جاتی ہیں ان کے ثابت کرنے کے لیے بھی دلیل کی ضرورت ہے، جیسے ظہر کی نماز اس میں وقت اور فرضیت کی قید لگی ہوئی ہے، اس کو مطلق نماز کے حکم میں داخل کر کے بلا قید وقت اور فرضیت کے پڑھا جائے تو مطلق نماز کے حکم سے ثابت کی جاسکتی ہے۔

یہی حال کھانا رکھ کر دعا کرنے کے حکم کا ہے، جو دعا مطلقاً ثابت ہے اگر اس کا فرد سمجھ کر کی جائے تو جائز ہے، اور اس کی یہی صورت ہے کہ اس میں اصرار وال التزام کی شکل نہ ہو، اگر اس میں اصرار وال التزام کی صورت بن جائے جس سے اس کے اس قید کے ساتھ مشروع ہونے کا وہم پڑے تو ناجائز ہے۔ یہی وجہ ہے کہ علماء نے نوافل کی جماعت اہتمام کے ساتھ منع لکھی ہے، اگرچہ اتفاقاً جائز ہے۔ ہدایہ میں لکھا ہے: "طَلُوعَ الْفَجْرِ كَبَعدِ دُوَنَتِوْنَ سَيِّدَهُنَّا نَفْلٌ پڑھنے مکروہ ہیں۔" اس کی وجہ یہ بیان کرتے ہیں:

^① صحيح مسلم: كتاب المساجد ، باب كراهة الصلاة بحضور الطعام ...، (٥٦٠)

① ”دلیل الکراہہ أنه عليه السلام لم یزد على ذلك“

کیونکہ آنحضرت ﷺ نے باوجود نماز کی حرص کے اس وقت دور رکعت سے زیادہ نمازوں پڑھی۔ اگرچہ صحیح کی سنتوں کے علاوہ فجر ہونے کے بعد غل پڑھنے کی ممانعت حدیث میں وارد ہو چکی ہے، مگر ہدایہ والے نے جو توجیہ بیان کی ہے وہ بھی صحیح ہے، یعنی اگر ممانعت کی خاص دلیل سنت قولی نہ ہوتی تو سنت ترکیہ کی مخالفت بھی اپنی عجہ ایک مستقل دلیل ہے۔

امام ابن قیم زاد المعاد میں فرماتے ہیں:

”ولم يكن من هديه صلى الله عليه وسلم أن يجتمع للعزاء، ويقرأ له القرآن، لا عند قبره، ولا غيره، وكل هذا بدعة حادثة مكرورة“^②

”حضور ﷺ کا یہ طریقہ نہ تھا کہ تعریف کے لیے اجتماع کیا جائے اور میت کے لیے قرآن پڑھا جائے، نہ قبر کے پاس نہ دوسری عجہ، یہ سب باقی بدعت نئی ایجاد کردہ ہیں۔“

پس معلوم ہوا کہ کسی خاص جزئی پر بلحاظ قید عام دلیل سے استدلال کرنا درست نہیں ہوتا۔ ہماری اس بات کی تائید مندرجہ ذیل واقعہ سے بھی ہوتی ہے۔ جامع ترمذی میں ہے کہ ایک آدمی نے عبد اللہ بن عمر کے پاس آ کر چھینک ماری اور کہا: ”الحمد لله والسلام على رسول الله“ تعریف اللہ کے لیے ہے اور اللہ کے رسول پر سلام ہو۔ عبد اللہ بن عمر نے کہا: ہم بھی کہتے ہیں: الحمد لله والسلام على رسول الله“ لیکن اس موقع پر یہ نہیں کہا گیا، ہم کو رسول اللہ ﷺ نے یہ سکھایا ہے کہ ہم ایسے موقع پر ”الحمد لله على كل حال“ (ہر حال میں اللہ کی تعریف ہے) کہیں۔^③

شیخ عبدالحق محدث دہلوی مעתات میں فرماتے ہیں:

”ينبغي في الذكر والدعاء الاقتصار على المأثور من غير أن يزاد أو ينقص، فالزيادة في مثله نقصان في الحقيقة، كما لا يزيد في الأذان بعد التهليل“^④

محمد رسول الله، وأمثال ذلك كثيرة“

① الہدایہ (۱/۱۴۷)

② زاد المعاد (۱/۵۲۷)

③ حسن. سنن الترمذی: أبواب الاستذان والأدب، باب ما يقول العاطس إذا عطس (۲۷۳۸)

④ حاشیہ مشکوہ (ص: ۶۰۴)

ذکر اور دعا اسی قدر پڑھی جائے جتنی ثابت ہے، کمی بیشی نہیں کرنی چاہیے۔ ایسی گلکہ زیادتی نقصان کا حکم رکھتی ہے۔ جیسے اذان کے اخیر میں لا إله إلا الله کے بعد (موَذن) محمد رسول اللہ کہے (اور یہ کسی کے نزدیک جائز نہیں۔ حالانکہ اس میں صرف اقرار رسالت ہے، اس کی یہی وجہ ہے کہ ثابت نہیں، پس جو بات ثابت نہ ہواں کو دین میں داخل کرنا جائز نہیں) اس کی مثالیں بہت مل سکتی ہیں۔

اسی طرح جب کھانا کھانے کے لیے رکھا جائے تو بسم اللہ پڑھ کر کھانا شروع کرنے کا حکم ہے۔^① یہی دستور آنحضرت ﷺ کا تھا اور بعد میں دعا کرنے کا دستور ہے۔^② پس بسم اللہ پر دعا کا اضافہ کرنا جیسے رسم ہو گئی ہے حقیقت میں اس سے کچھ زیادتی نہیں ہوتی بلکہ نقصان ہی نقصان ہوتا ہے، اور بصورت دستور اس میں دعا کرنے کا اضافہ مطلق دعا کے نیچے بھی داخل نہیں۔ جیسے قضاۓ حاجت کے وقت ایک مخصوص دعا: ”بسم الله اللهم إني أعوذ بك من الخبث والخباث“^③ (اللہ کے نام سے یا اللہ! میں گندی اور خبیث چیزوں سے تیری پناہ لیتا ہوں) پڑھی جاتی ہے۔ اب اگر کوئی شخص قضاۓ حاجت کے وقت یہ دستور بنالے کہ ہاتھ اٹھا کر ایک لمبی دعا کر لیا کرے تو یہ قطعاً بدعت ہو گا۔

اسی طرح جماع سے پہلے یہ دعا: ”بسم الله اللهم جنبنا الشيطان و جنب الشيطان ما رزقنا“^④ (اللہ کے نام سے یا اللہ! ہم سے شیطان کو کنارے رکھ اور اس بچے سے بھی شیطان کو کنارے رکھ جو ہم کو دے) پڑھی جاتی ہے، اگر کوئی شخص یہ دستور بنالے کہ جماع کرتے وقت ایک طویل دعا ہاتھ اٹھا کر پڑھ لیا کرے تو قطعاً بدعت ہے، خصوصاً جب اس کو دین بنالیا جائے، بدعت

^① صحيح البخاري: كتاب الأطعمة، باب التسمية على الطعام والأكل باليمين (٥٣٧٦) صحيح مسلم: كتاب الأشربة، باب آداب الطعام والشراب (٢٠٢٢)

^② صحيح البخاري: كتاب الأطعمة، باب ما يقول إذا فرغ من طعامه (٥٤٥٨)

^③ صحيح البخاري: كتاب الوضوء، باب ما يقول عند الخلاء (١٤٢) صحيح مسلم: كتاب الحيض ، باب ما يقول إذا أراد دخول الخلاء (٣٧٥) دعا کے شروع میں ”بسم الله“ کا اضافہ شواہد صحیح سے ثابت ہے۔ دیکھیں: إرواء الغليل (٥٠)

^④ صحيح البخاري: كتاب بدء الحلقة، باب صفة إبليس وجنوده (٣٢٧١) صحيح مسلم: كتاب النكاح، باب ما يستحب أن يقوله عند الجماع (١٤٣٤)

کے مانع علماء مطلق ادلہ کو مقید نہیں کرتے بلکہ ان کے نزدیک بدعت مطلق ادلہ کا فرد ہتی نہیں۔ رسالہ جواز فاتحہ کے صفحہ (۲۱) میں مانعین کی طرف سے ایک اعتراض نقل کیا ہے، پھر اس کا جواب دیا ہے:

- ۱۔ اعتراض: مانعین کہتے ہیں کہ تخصیص کی صورت میں مطلق کی تقیید ہوگی اور مطلق کو بلا دلیل مقید کرنا منع ہے۔ (ہم یہ اعتراض مجدد الف ثانی سے نقل کرتے ہیں) اس کے بعد یہ جواب دیا ہے کہ مطلق کی تقیید تب ہوتی ہے جب ہم دوسرے ایام میں صدقہ منع سمجھیں۔ مگر مؤلف کو یہ معلوم نہیں کہ جو شخص میت کی طرف سے ایک ہی دفعہ صدقہ دینا چاہے اگر اس کے لیے دن کی تعینیں ہو تو لامحالہ دوسرے وقت عملاً صدقہ دینا منع ہوگا۔ یہ تقیید وجود کی بنا پر نہیں بلکہ تحری کی وجہ سے ہے، کیونکہ اس میں تشریع کی صورت پیدا ہو جاتی ہے، نیز اس روز مطلق پر عمل کرنا منع قرار دیا جائے گا، حقیقت میں مطلق پر عمل کرنے کے لیے دوسرے ایام کی تقیید ہوئی۔
- ۲۔ اس کے بعد ایک دوسرा اعتراض مانعین کا نقل کیا ہے کہ وہ کہتے ہیں: اگر ﴿ادْعُونِي أَسْتَجِبْ لِكُمْ﴾ [المؤمن: ۶۰/۴۰] کو مطلق رکھا جائے تو پھر ناپاک چیزوں پر دعا مانگ لینا جائز ہوگا۔ اس کے بعد یہ جواب دیا ہے کہ ہر عام کی تخصیص ہوتی ہے اور یہاں تخصیص موجود ہے۔ حکم ہے کہ پاک کھاؤ اور پاک خرچ کرو۔ اللہ تعالیٰ پاک چیزوں کو قبول کرتا ہے۔^① لہذا پلیید چیز نکل گئی۔

مؤلف نے اعتراض سمجھا نہ صحیح جواب دیا۔ معارض کے نزدیک بدعت تو مطلق کا فرد ہی نہیں، تاکہ وہ یہ کہے کہ ”بدعت ہے تو فرد“ مگر میں اس مطلق کو اس قدر عام اخذ نہیں کرتا، اگر اس کو عام لوں تو اس کا مطلب یہ ہوگا کہ نجس پر بھی دعا کا قائل ہوں۔“ بلکہ اس نے اہل بدعت کے خیال کے مطابق یہ لفظ بولا ہے کہ تمہارے نزدیک یہ دلیل اس قدر عام ہے کہ تقیید کے بعد مقید بھی مطلق کا فرد رہتا ہے تو اس صورت میں لازم آجائے گا کہ نجس پر دعا کرنا بھی اس کا فرد ہو، مگر تم اس کے قائل نہیں، کیونکہ نجس پر دعا کرنا ثابت نہیں، اسی طرح ہم کہتے ہیں کہ تیسرے دن کی تقیید ثابت نہیں۔

اس کے بعد جواب بھی عجیب دیا کہ ہر عام کی تخصیص ہوتی ہے۔ سوال میں لفظ مطلق ہے

^① صحيح مسلم: كتاب الزكاة ، باب قبول الصدقة من الكسب وتربيتها (۱۰۱۵)

اور جواب میں عام کی تخصیص کا مسئلہ ذکر کر دیا ہے۔ پھر اس قاعدة ”ما من عام إلا وقد خص عنہ البعض“^① (ہر عام سے بعض افراد مخصوص ہوتے ہیں) پر اصول فقه میں جرح موجود ہے۔ تخصیص کا یہ مطلب نہیں کہ عام سے بعض افراد کا دیے جائیں، بلکہ ایک اصطلاحی لفظ ہے۔ پھر اس کے بعد جو کچھ لکھا ہے اس میں کوئی ایسا لفظ نہیں جس میں بخش پر دعا کرنے کو منع فرمایا ہو، صرف یہ ذکر ہے کہ طیب کھاؤ اور طیب خرچ کرو۔ یہ یہاں دعا نہ کرو؟ مفترض نے مطلق دعا مرادی ہے اور مطلق دعا کی ممانعت ثابت نہیں ہوتی بلکہ قضاء حاجت کے آگے پیچھے نجاست کے قریب دعا کرنے کا ذکر ہے، مگر ہاتھ اٹھا کر دعا کرنا ثابت نہیں اور یہاں نجاست کے قریب تمہارے خیال کے مطابق ایصال ثواب کی دعا بھی کی جاسکتی ہے، کیونکہ نجاست کو راستہ سے ہٹانا کا رثواب ہے۔ اب تمہارے خیال کے مطابق چاہیے کہ جو شخص راستہ سے نجاست کو ہٹائے تو ہاتھ اٹھا کر وہاں بیٹھ کر دعا کرے کہ یا اللہ! اس نجاست کے ہٹانے کا جو ثواب مجھے مانا ہے وہ فلاں میت کو بخش۔ پس اس کا آپ کیا جواب دیں گے کہ طیب خرچ کرنے کا حکم ہے، اللہ طیب قبول کرتا ہے؟!

سبحان اللہ! دعوی کیا اور دلیل کیا؟ مانعین تو یہ کہہ سکتے ہیں کہ یہ سنت ترکیہ کے خلاف ہے، اس لیے منع ہے، کیونکہ ایسے مقام میں اس قسم کا فعل تحری کے بغیر ہونیں سکتا، کیونکہ مانع طبع موجود ہے، پس لا محالہ ایک قسم کی تشریع ہوگی اور یہی بدعت ہے۔

مؤلف نے کہا ہے: ”خدا کی قسم اس کو بدعت کہنے والا مردود ہے۔“ اور یہ کلام کفر کو مستلزم ہے! کیونکہ فاتحہ مرسومہ سب سے پہلے آنحضرت ﷺ کے فرمان کے مطابق، پھر صحابہ کی روشن کے مطابق، پھر تابعین، پھر ائمہ اربعہ، محدثین اور ان کے تبعین اور مجدد الف ثانی امام نووی وغیرہ کے کلام کے موافق گمراہی اور حدوث ہے۔ پھر اس قدر دریدہ وتنی کے بعد کس دلیری سے کہتا ہے: ”اب وہابی غیر مقلد وہابی مقلد یا تو تیجے، ساتویں اور چالیسویں کو جائز تسلیم کرے یا قرآن و حدیث سے اپنے اعتراض کو تخصیص کے دائے میں اس طرح پیش کرے کہ دیکھو! فلاں آیت و حدیث میں آیا ہے کہ مسلمانو! ایام مذکورہ مخصوصہ مسئولہ میں آگے طعام رکھ کر ایصال برائے اموات منع ہے۔“

ناظرین نے دیکھ لیا ہوگا کہ ہم ان رسوم کے ناجائز ہونے پر متعدد شہادتیں پیش کر چکے

ہیں، مؤلف نے جس طرح اس اعتراض کو رفع کرنے کی کوشش کی ہے اور نتیجہ کچھ نہیں نکلا، ہم نے ایسا نہیں بلکہ مکملات سے استدلال کیا ہے۔

صفحہ (۲۲) میں مؤلف نے دوسری دلیل جواز فاتحہ پر یہ دی ہے:

”قرآن مجید میں حکم ہے کہ ان کے مال کا صدقہ لے اور ان کے لیے دعا کر۔ اس سے معلوم ہوا حضور دعا فرمایا کرتے تھے اور حضور کی دعا سے انھیں ثواب ملتا تھا۔“

اس دلیل کا بھی مدعی کے ساتھ کوئی تعلق نہیں، دعویٰ یہ ہے کہ فاتحہ مرسومہ ثابت ہے اور دلیل یہ کہ لوگ آنحضرت ﷺ کے پاس صدقہ لاتے تھے تو آپ ان کے لیے دعا فرمایا کرتے تھے، حالانکہ وہ صدقہ بیت المال کے لیے تھا، نہ کہ کھانے کے لیے۔ اور آپ کا دعا کرنا قرآنی حکم ﴿وَصَلَ عَلَيْهِمْ﴾ (ان کے لیے دعا کر) کی تقلیل ہے۔ کجا حکم قرآنی کی تقلیل اور کجا فاتحہ مرسومہ؟ اور اس دعائیں ہاتھ اٹھانے کا بھی ذکر نہیں، جیسے کہ فاتحہ مرسومہ میں مروج ہے، پھر یہ صدقہ دینے والے کے لیے ہے، نہ کہ مردہ کے لیے اور ایصال ثواب کے لیے۔

ملا علی قاری شرح مناسک میں فرماتے ہیں:

”ولَا يرْفَعُ يَدِيهِ عِنْ رُؤْيَاةِ الْبَيْتِ أَيْ وَلُو حَالَ دُعَائِهِ، لِغَمْرَةِ ذِكْرِهِ فِي

الْمُشَاهِيرِ، وَكَلَامِ الطَّحاوِيِّ صَرِيحٌ فِي أَنَّهُ يَكْرَهُ الرَّفْعَ عِنْ عِلْمِنَا

الثَّلَاثَةِ، وَنَقْلِ عَنْ جَابِرٍ أَنَّهُ فَعَلَ الْيَهُودَ،“ انتہی^①

”بَيْتُ اللَّهِ كُوْدَيْكَهُ كَرْهًا تَحْتَ اَطْهَانًا اَغْرِيْجَهُ دُعَا كَرْرَهَا هُوَ، مَكْرُوهٌ هُوَ۔ كَيْونَهُ مُشْهُورٌ رَوْاْيَتٌ مِّنْ اَسْكَانِهِمْ۔ طَحاوِيٌّ كَرْهًا تَحْتَ اَطْهَانًا اَغْرِيْجَهُ دُعَا كَرْرَهَا هُوَ، كَهْ مَهَارَتَهُ تَنْبُوْءُ عَلَمَاءِ (امام ابوحنیفہ، امام ابویوسف، امام محمد) كَنْزَدِيْكَهُ كَرْهًا تَحْتَ اَطْهَانًا مَكْرُوهٌ هُوَ اَوْ جَابِرٌ مِّنْقُولٌ هُوَ كَهْ يَهُودَ كَفَعْلٌ هُوَ۔“^②

اس عبارت میں ملا علی قاری نے منع کی وجہ یہ ذکر کی ہے کہ اس کا کہیں ذکر نہیں۔ پھر یہود کی مشابہت کا ذکر کیا ہے، حالانکہ یہودی بیت اللہ کا حج نہیں کرتے بلکہ مسجد اقصیٰ کا احترام کرتے ہیں، وہ اس کو دیکھ کر ہاتھ اٹھاتے ہو نگے۔ پس معلوم ہوا کہ تشبیہ کے لیے ہر طرح سے

^① شرح معانی الآثار (۱/۴۵۴، ۴۵۵)

^② بَيْتُ اللَّهِ كُوْدَيْكَهُ كَرْهًا تَحْتَ اَطْهَانًا كَيْصِنْ: الضعيفه (۳/۱۶۶) المنار المنیف (۳۱۳)

موافق ضروری نہیں، اور بعض سے ہاتھ اٹھانے کا استجواب آیا ہے، ملا صاحب اس کی وجہ بیان کر کے اس کا رد کرتے ہیں:

”کأنهما اعتمدا على مطلق آداب الدعاء، ولكن السنة متبعه في الأحوال

المختلفة، أما ترى أنه عليه السلام دعا في الطواف ولم يرفع يديه“

جو ہاتھ اٹھانے کو مستحب قرار دیتے ہیں وہ مطلق دعا کے آداب سے استدلال کرتے ہیں، مگر ہر حالت میں وہاں کی مخصوص سنت کو لمحوظ رکھنا چاہیے، کیا تم کو معلوم نہیں کہ

نبی ﷺ نے طواف میں دعا کی اور ہاتھ نہیں اٹھائے؟

صحابہ کرام آنحضرت ﷺ کے فعل کے خاص خاص اندازے کا بھی خیال رکھتے تھے:

”عن ابن عمر رضي الله عنه أنه يقول: إن رفعكم أيديكم بدعة، ما زاد

رسول الله صلى الله عليه على هذا يعني الصدر“^۱ (رواه أحمد، مشكوة)

عبدالله بن عمر رضي الله عنه فرماتے ہیں: تمہارا اتنا اونچا ہاتھ اٹھانا بدعت ہے، آنحضرت ﷺ نے سینے سے زیادہ اونچا ہاتھ نہیں کیا۔

عبدالله بن عمر رضي الله عنه نے ہاتھ اٹھانے میں اندازے کا بھی لحاظ رکھا ہے۔ ان مسائل مذکورہ سے بحث کرنا مقصود نہیں بلکہ بدعت کے مسئلے پر روشنی ڈالنے کے لیے ان کا ذکر کیا گیا ہے۔

صفحہ (۲۳) میں شرح عقائد کے حوالے سے مطلق ایصال ثواب کا ذکر ہے اور اس میں

حضرت سعد کے صدقہ کا ذکر ہے۔^۲

پہلے ذکر ہو چکا ہے کہ سعد کی والدہ نے اگرچہ وصیت نہیں کی تھی مگر اس کے متعلق یہ خیال تھا کہ اگر اسے کلام کرنے کا موقع ملتا تو ضرور صدقہ کرتی۔^۳ یعنی اس کا ارادہ تھا کہ صدقہ کرے، اور ارادے کی صورت میں اس کی طرف سے اگر صدقہ کیا جائے تو اس کو نفع پہنچتا ہے، نیز یہ حدیث ابو داؤد کی ہے، منذری نے کہا ہے کہ یہ روایت نسائی اور ابن مجہ میں بھی ہے۔ ابو داؤد کی روایت میں ایک راوی مجبول ہے، جو ابو اسحاق اور سعید کے درمیان ہے، ابو اسحاق

^۱ ضعیف۔ مسنند احمد (۲/۶۱) اس کی سند میں بشر بن حرب ضعیف ہے۔

^۲ صحيح البخاري: كتاب الوصايا ، باب الإشهاد في الوقف والصدقة (۲۷۶۲)

^۳ یہ حضرت سعد نے اپنی والدہ کے متعلق نہیں بلکہ ایک اور آدمی نے اپنی والدہ کے متعلق کہا تھا۔ یہیں:

صحیح البخاری (۱۳۸۸)

مدرس ہے اور یہاں عن کے ساتھ روایت کرتا ہے، مدرس کی ایسی روایت مقبول نہیں ہوتی۔ نسائی کی روایت میں سعید بن مسیب اور حسن بصری کی روایت سعد سے ہے اور سعد سے ان کی ملاقات نہیں، لہذا یہ روایت منقطع ہوگی، جو ضعیف کی قسم ہے۔^①

اس کے بعد مؤلف نے اس حدیث سے نذر و نیاز غیر اللہ کی حلت پر استدلال کیا ہے، کیونکہ سعد نے اس صدقہ کی نسبت مال کی طرف کی ہے، یہی بات نذر و نیاز میں ہوتی ہے کہ غیر اللہ کی طرف نسبت کرتے ہیں، پس معلوم ہوا کہ نذر و نیاز میں نسبت کرنے سے کچھ خرابی پیدا نہیں ہوتی۔ حالانکہ کوئی بھی اہل سنت سے، حنفی ہو یا اہل حدیث، محض غیر اللہ کی طرف نسبت کرنے سے کسی شے کو حرام نہیں سمجھتا بلکہ جہاں نسبت کرنے سے تقرب غیر اللہ مقصود ہو یا اموات سے مشکل کشائی مدنظر ہو یا غبی تصرف سے نفع کی امید رکھ کر ان کی طرف صدقہ کی نسبت کی جائے، جیسا کہ نذر و نیاز میں ہوتا ہے، تو ایسی صورت میں اس کو حرام قرار دیتے ہیں، اس پر سب ائمہ کا اتفاق ہے۔ بعض مقام میں صرف نسبت کرنے سے ہی وجہ حرمت (قرب غیر اللہ یا اموات سے مشکل کشائی کی غرض) سمجھی جاتی ہے۔ اس لیے علماء اس کو حرام قرار دیتے ہیں۔ حدیث میں ہے:

”من حلف بغير الله فقد أشرك“^② جو غیر اللہ کی حلف اٹھائے اس نے شرک کیا۔

اور ایک حدیث میں ہے: ”النذر حلفة“^③ ”نذر قسم ہے۔“

پس نتیجہ صاف ہے کہ نذر قسم ہے اور غیر اللہ کی قسم شرک ہے۔ علماء عام طور پر جو یہ کہتے ہیں کہ غیر اللہ کے نام پر جو چیز دی جائے وہ حرام ہے، اس سے مراد مطلق نسبت نہیں ہوتی بلکہ یہی خاص معنی مراد ہوتے ہیں، جن کا ذکر ہوا ہے۔ جیسے قرآن مجید کی آیت ﴿أَهْلَ لِغَيْرِ اللَّهِ بِهِ﴾ [آل عمران: ١٤٦] (جو غیر اللہ کے نام پر پکاری جائے وہ بھی حرام ہے) میں بھی مطلق

^① حضرت سعد کا اپنی والدہ کی طرف سے صدقہ کرنے کی روایت مجھے فقط بخاری اور نسائی (۳۶۸۰) سے ملی ہے اور صحیح ہے، باقی جن کتب کا مؤلف ﷺ نے حوالہ دیا ہے اور ان کی اسناد پر جرح کی ہے ان کتب میں نہ تو مجھے مذکورہ روایت ملی ہے اور نہ ہی ان پر کسی جرح ملی ہے۔

^② صحيح. سنن أبي داود: كتاب الأيمان والنذور، باب كراهية الحلف بالآباء (٣٢٥١) سنن الترمذی: أبواب النذور والأيمان ، باب ما جاء في أن من حلف بغير الله فقد أشرك (١٥٣٥)

^③ یہ الفاظ مجھے نہیں ملے۔ البتہ یہ الفاظ ثابت ہیں: ”کفارۃ النذر کفارۃ الیمین“ (مسند احمد: ٤ / ۱۴۶) لیکن ”إنما النذر یمین“ (مسند احمد: ٤ / ۱۴۹) کے الفاظ ابن لہیم کی وجہ سے ضعیف ہیں۔

پکارنا مراد نہیں، بلکہ ذنبح کے وقت اللہ کے نام کی جگہ غیراللہ کا نام لینا یا غیراللہ کے تقریب یا ان سے مشکل کشائی کا خیال رکھ کر کوئی چیز دینا مراد ہے، حالانکہ قرآن مجید میں اس کی تصریح موجود نہیں مگر اس عبارت کا مطلب یہی ہے، گویا یہ عبارت اسی معنی کے لیے موضع ہے۔ پس جہلاء جو غیراللہ کے نام کی نذر و نیاز مانتے ہیں ان میں ان کا مقصد بزرگوں کا تقریب اور ان سے مشکل کشائی مقصود ہوتی ہے، پس کسی صدقہ کو غیراللہ کی طرف نسبت کرنے سے چونکہ یہی غرض سمجھی جاتی ہے اس لیے اس کھانے پر حرمت کا فتویٰ صادر کرتے ہیں۔ اگر کوئی شخص نسبت کرنے سے صرف ایصال ثواب کرے تو اس طعام کو، بشرطیکہ بدعت نہ ہو اور نہ اس میں کوئی اور وجہ حرمت کی ہو، کوئی عالم حرام نہیں کہتا۔ باقی رہا اس حدیث سے یہ استدلال کرنا کہ ”زبان سے نیابت کا ذکر اس حدیث سے ثابت ہوتا ہے“ زیر بحث نہیں، اگر کوئی زبان سے نیابت کا ذکر کرے تو کوئی حرج نہیں، اگرچہ نیت کافی ہے اور حدیث بھی ضعیف ہے۔

اس کے بعد مؤلف نے شرح بربخ سے بحوالہ ابن الہبی الدینی انس بن میم سے ایک مرفوع روایت بیان کی ہے کہ آنحضرت ﷺ رو بروکھانا رکھ کر فاتحہ دیتے۔^① یہ حدیث ایسی کتاب کی ہے جس میں مصنف نے صحت کا التزام نہیں کیا اور نہ اس حدیث کو صحیح کہا ہے۔ اس حدیث میں آنحضرت ﷺ کا فعل فاتحہ دینے کا اس طرح بیان کیا ہے جس سے معلوم ہوتا ہے کہ یہ آپ کی عادت تھی، حالانکہ اس بیان میں راوی منفرد ہے اور اس قسم کا واقعہ نقل کرنے کے اسہاب بہت تھے۔ علامہ ابن جوزی نے حدیث کے موضوع ہونے کی ایک علامت یہ بھی لکھی ہے کہ ایک کام جو آنحضرت ﷺ کی طرف بصورت عادت منسوب ہو مگر اس کا راوی صرف ایک ہو۔^②

نیز فاتحہ کا معنی عرف میں مطلق نوع رسانی کا ہے، اس لیے اس سے فاتحہ مرسومہ کا ثبوت نہیں ملتا۔

اس کے بعد جو عبداللہ بن مسعود رضی اللہ عنہ سے نقل کیا ہے کہ فاتحہ دیا کرو۔ بالکل بے اصل

^① بلا سند ہونے کی وجہ سے یہ روایت مردود ہے۔

^② ابن جوزی کا یہ قول مجھے نہیں ملا، البتہ ابن قیم رحمۃ اللہ علیہ نے موضوع حدیث کی ایک علامت یہ بتلائی ہے کہ یہ کہنا کہ آپ نے یہ کام کئی صحابہ کی موجودگی میں کیا مگر صحابہ نے اس کو بیان نہ کیا ہو۔ (المنار

اور باطل ہے۔ پھر فاتحہ کا اطلاق چونکہ عرف میں مطلق الیصال ثواب پر ہوتا ہے اس لیے اس سے مدعا ثابت نہیں ہوتا۔

اس کے بعد یہ ذکر کیا ہے کہ اہل مدینہ آنحضرت ﷺ کے پاس پھل لاتے تو آپ مدینہ اور اس کے اہل کے لیے دعا کرتے اور پھل کسی بچے کو دے دیتے۔^①
یہ حدیث بھی صدقہ کی حدیث کی طرح ہے، اس کو مدعا سے کوئی لگاؤ نہیں، کیونکہ یہ پھل آپ نے کھایا نہیں نہ یہ پھل الیصال ثواب کے لیے تھا۔

اس کے بعد معاذ کی والدہ کا فوت ہونا اور اس کو الیصال ثواب کرنے کا ذکر ہے۔^② یہ بھی ضعیف ہے، اس کی سند میں عطا خراسانی ہے جو ضعیف ہے۔ تهذیب التهذیب^③ میں ہے کہ ابن معین فرماتے ہیں: یہ ضعیف الحدیث ہے۔ عمرو بن علی نے کہا ہے: منکر الحدیث ہے اور ایک دفعہ مت روک الحدیث بھی کہا ہے۔ حاکم کہتے ہیں: اس کی روایت سے احتجاج جائز نہیں۔ ابو حاتم کہتے ہیں: میں نے دحیم سے پوچھا، اس نے کہا: اس میں کوئی خرابی نہیں۔ ابو حاتم نے کہا: اس کی حدیث لکھی جائے، مگر اس کو بطور دلیل پیش نہ کیا جائے۔

پس یہ حدیث قابل استدلال نہیں، کیونکہ اس میں جرح مفسر موجود ہے۔
صفحہ (۲۲) میں حسن حسین سے مطلق آداب دعا کے متعلق کچھ نقل کیا ہے کہ ان اوقات اور ان صورتوں میں دعا کی قبولیت کی زیادہ امید ہے۔

اس کا جواب اتنا ہی کافی ہے کہ جب قیود غیر ثابت مطلق دعا کا فرد بننے سے مانع نہ ہوں۔ (وہ قیود یا ثابت ہوں یا اتفاقی ہوں، تشریع کی شکل نہ ہو) اس وقت تک کوئی حرج نہیں۔ پس اس کے بعد جو مؤلف نے کہا ہے کہ ”مسلمانوں کا طعام پر برائے الیصال للاموات دعا مانگنا مستحب و مسنون ہوا“ بالکل لغو اور باطل ہے، بلکہ اس فتویٰ استحباب اور سنت سے اس کا بدعت ہونا زیادہ نمایاں ہو گیا، کیونکہ اس فتویٰ میں سنت کا دعویٰ ہے اور غیر ثابت امر کو سنت

① صحیح. سنن الترمذی: كتاب الدعوات، باب ما يقول إذا رأى الباكوره من الشمر (۳۴۵۴)

② یہ روایت مجھے نہیں مل سکی۔

③ تهذیب التهذیب (۲۱۲/۷)

اعقاد کرنا بدعت ہے، پس اس صورت میں ایصال ثواب بدعت حقیقیہ میں داخل ہو گیا اور اس کا فاعل اور معتقد مبتدع ٹھہرا۔

اس کے بعد جو مولوی و حیدر زمان کا فتوی نقل کیا ہے کہ ”محققین اہل حدیث کے نزدیک ثواب ہر عبادت کا پہنچتا ہے“، اس کا جواب اتنا ہی کافی ہے کہ اہداء ثواب میں اختلاف ہے، جہاں اختلاف ہو وہاں دستوریہ ہے جو قرآن مجید میں ہے:

﴿فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾ [النساء: ٤ / ٥٩]

اگر تم کسی امر میں اختلاف کرو تو اس کا فیصلہ اللہ اور اس کے رسول سے کرو۔

اب اس مسئلہ اہداء ثواب کو ہم نے بغور دیکھا مگر ہم کو اس کے ثبوت کی کوئی صحیح دلیل نہیں ملی۔ اگر تفصیل کی ضرورت ہو تو ہمارا رسالہ ”اہداء ثواب“ دیکھو۔

اس کے آگے قبروں پر قرآن مجید پڑھنے کا مسئلہ ذکر کیا ہے کہ عبداللہ بن عمر رضی اللہ عنہ نے وصیت کی کہ میری قبر کے سر اور پاؤں کی طرف سورہ بقرہ کی اول اور آخر پڑھیں۔^①

مگر اس میں ایصال ثواب کا ذکر نہیں، ایصال ثواب اور مطلق قرآن خوانی میں فرق ہے۔ نیز اس اثر میں صرف دفن کے متصل قرآن خوانی کا ذکر ہے، اس میں ہمیشہ پڑھنے کا ذکر نہیں اور ایک خاص حصہ قرآن مجید کے پڑھنے کا ذکر ہے۔ نیز اس روایت میں ہے کہ مبشر نے کہا کہ مجھے عبد الرحمن سے پہنچی۔ صحاح والوں سے صرف امام ترمذی نے اس سے ایک روایت بیان کی ہے، اس کو مقبول کہا گیا ہے^② اور صرف ابن حبان نے اس کو ثقہ کہا ہے^③ ابن حبان کا ایک حیثیت سے تسامی مشہور ہے اور مبشر اس سے متفرد ہے، پس حدیث شاذ ہوئی۔ مرفوع کی سند میں یحییٰ بن عبد اللہ ہے، جو ضعیف ہے، تنقیح الرواۃ میں طبرانی کی سند کو، جو عبد الرحمن بن علاء سے ہے، جید کہا ہے۔^④

صرف رجال کے ثقہ ہونے پر جید کہا ہے، حالانکہ تمام رواۃ کی توثیق بھی محل نزار ہے،

^① ضعیف. السنن الکبیری (٤ / ٥٦، ٥٧) اس کی سند میں عبد الرحمن بن العلاء ضعیف ہے۔

^② التقریب (ص: ٥٩٤) برقم (٤٠٠١)

^③ النقات لابن حبان (٧ / ٩٠)

^④ تنقیح الرواۃ (١ / ٣٣٢)

مگر بعد اسلام شذوذ کی وجہ سے حدیث ضعیف ہے اور امام احمد کا مذهب بھی یہی ہے کہ قبروں میں قرآن پڑھنا مکروہ ہے۔^①

اس کے بعد ایک روایت بیان کی ہے جو حضرت علیؓ سے مرفوع بیان کی جاتی ہے، جس کو سیوطی نے ضعیف کہا ہے اور غلطی سے اس کو حضرت علیؓ کا فتویٰ کہہ دیا ہے۔^②

اس کے بعد انس شیخ وآل روایت بیان کی ہے، اس حدیث کے باطل ہونے کا ذکر پہلے ہو چکا ہے۔ اس روایت کو بھی مؤلف نے غلطی سے انس شیخ کا فتویٰ کہا ہے۔

اس کے بعد مغلن بن یسار کی حدیث، جس میں یاسین پڑھنے کا ذکر ہے، بیان کی ہے اور اس کا ضعف ہم پہلے بیان کر چکے ہیں۔

اس کے بعد ابن عباس کی روایت بیان کی ہے جو بالکل منکر ہے۔ اس کا بطلان میزان سے ہم نقل کر چکے ہیں، پھر ان روایات کا فاتحہ مرسومہ سے کوئی تعلق نہیں۔

بیہاں تک ہم ان دلائل پر بحث کرنے سے فارغ ہو چکے ہیں جو مؤلف نے فاتحہ مرسومہ کے اثبات پر لکھے تھے، ان دلائل سے فاتحہ مرسومہ ثابت نہیں ہوتی بلکہ بعض سے تو الٹا فاتحہ مرسومہ کا بطلان نکلتا ہے۔ جیسے حدیث: ”إِذَا ماتَ إِلَّا نَسْأَلُ عَنْ أَمْوَالِهِ“۔ مطلق اہداء ثواب پر بھی کوئی دلیل نہیں، دعا اور تسبب (جس میں وصیت، نیت وصیت اور مخصوص جگہ نیابت داخل ہے) کے علاوہ میت کے لیے کسی عمل کے پہنچنے کا ثبوت نہیں ملتا۔

^① مسائل الإمام أحمد (۲/۴۹۵)

^② شرح الصدور (ص: ۱۳۰)

مروجہ فاتحہ کے ثبوت میں اعترافِ محض

اب تک تو مصنف نے ایرڑی سے چوٹی تک زور لگایا کہ کسی طرح سے فاتحہ مرسومہ ثابت ہو جائے مگر ظاہر ہے کہ ثابت نہیں کر سکا، اب اس کو خیال آیا کہ میں نے جو کچھ لکھا وہ موضوع اور ضعیف ہے یا فاتحہ مرسومہ کا ثبوت اس سے مشکل ہے، اس لیے اب اور طریقہ اختیار کرتا ہے کہ فاتحہ مرسومہ گو ثابت نہیں مگر منع بھی نہیں۔ گویا مؤلف نے آخر حق کا اقرار کیا ہے کہ فاتحہ مرسومہ پر کوئی خاص دلیل ہے نہ اس کو عام ادله کے نیچے لا کر ثابت کر سکتے ہیں۔

چنانچہ ”تحقیق اینیق“ کی سرخی قائم کر کے لکھتا ہے:

”مسکوت عنہ چونکہ غفو ہوتا ہے، اس لیے اس کا کرنا جائز ہونا چاہیے اور فاتحہ مرسومہ بھی مسکوت عنہ ہے، پس جائز ہوگی۔“

اور ہم پہلے ثابت کر چکے ہیں کہ عبادات میں جو چیز بدون اذن شرع حادث ہوگی وہ بدعت ہوگی اور بدعت گمراہی اور منوع ہے، پس فاتحہ مرسومہ مسکوت عنہ نہ ہوئی۔

مسکوت عنہ وہ چیز ہوتی ہے جس کا حکم کسی عام یا کسی خاص دلیل سے معلوم نہ ہوا اور فاتحہ مرسومہ کا حکم بدعت کی ممانعت کی ادله سے معلوم ہو چکا ہے کہ یہ گمراہی ہے۔

بلکہ عفو کی احادیث^① سے بدعت کی تردید ہوتی ہے کیونکہ ان میں یہ ذکر ہے کہ جن چیزوں سے اللہ تعالیٰ نے سکوت کیا ہے، ان سے بحث نہ کرو۔^② یعنی اللہ تعالیٰ نے جن امور کی حد بندی کرنی تھی کر دی، اب تم اپنی طرف سے جہاں سکوت ہو، حد بندی نہ کرو اور یہ ظاہر ہے

^① الفاظ یہ ہیں: ”ما أحل الله في كتابه فهو حلال، وما حرم فهو حرام، وما سكت عنه فهو عفو“ (حسن : مستدرک حاکم ۳۷۵ / ۲) یعنی جسے اللہ نے اپنی کتاب میں حلال کہا ہے وہ حلال ہے اور جسے حرام کہا ہے وہ حرام ہے، اور جس میں سکوت اختیار کیا ہے، وہ معاف ہے۔

^② السنن الکبری (۱۰/ ۱۲، ۱۳) ”بحث نہ کرنے کے“ الفاظ والی روایت کو شیخ البانی (غایۃ المرام: ۱۷) اور امام ذہبی (المہذب فی اختصار السنن الکبیر: ۳۹۷۶/ ۸) نے ضعیف کہا ہے۔ تفصیل کے لیے ملاحظہ ہو: غایۃ المرام (ص: ۱۷، ۱۸)

کہ بدعت میں اپنی طرف سے تحدید ہوتی ہے، پس بدعت حدیث عفو کے خلاف ہوئی۔

پھر دوسری حدیث میں کھانے پینے کی چیزوں کا بیان ہے، یعنی جن کھانے پینے کی چیزوں کے متعلق حلت و حرمت کی تصریح نہیں آئی وہ عفو ہیں،^① یعنی حلال ہیں۔ اسی طرح اس کے بعد کی حدیث میں بھی کھانے پینے کی چیزوں کا بیان ہے اور بدعت کا تعلق عبادات سے ہوتا ہے اور کھانے پینے کی باقی عادات سے ہیں، اس امر کی تفصیل پہلے ہو چکی ہے اور مؤلف نے جو روایتیں یہاں ذکر کی ہیں ان سے کچھلی دونوں موقوف ہیں، اگر ان حدیبوں میں عبادات اور عادات دونوں کو شامل کیا جائے تو اس صورت میں بھی فاتحہ مرسومہ منوع ہوگی، کیونکہ فاتحہ مرسومہ بوجہ بدعت اور کفار کی مشابہت کے حرام ہوگی، نہ کہ مسکوت عنہ۔

اس کے بعد مؤلف کا یہ کہنا کہ ”اس فاتحہ مرسومہ میں کوئی وصف منوع پیدا نہیں ہوتی۔“ جہالت

ہے، کیونکہ بدعت اور کفار سے تشبہ اس میں پایا جاتا ہے، بلکہ ان کے علاوہ اور بھی بہت سی وجہوں ہیں۔ اس کے بعد مؤلف نے صفحہ (۲۱) میں ابوادود کی روایت لکھی ہے کہ حضرت ابو ہریرہ نے ایک شخص کو کہا کہ مسجد عشار میں دوچار رکعت پڑھ کر یہ کہنا کہ یہ ابو ہریرہ کے لیے ہیں۔^② حالانکہ یہ حدیث ضعیف ہے کیونکہ اس حدیث کی سند میں ابراہیم بن صالح ہے، جس کے متعلق تقریب میں لکھا ہے: ”فیه ضعف“ اس میں ضعف ہے۔ میزان میں ہے: ”ضعفه له فی الشهداء،“ وقال: لا يتابع عليه“ اس کو دارقطنی نے ضعیف کہا ہے۔ امام بخاری فرماتے ہیں: اس کی متابعت نہیں ہوئی، ابن حبان نے اس کو ثقات میں ذکر کیا ہے۔^③ ابن حبان کا تسائل اور تشدید دونوں معروف ہیں کیونکہ ان کی اصطلاح میں اگر کسی راوی سے درروایت کریں تو وہ ثقہ ہے۔^④ دوسرے علماء کی تضعیف کے ہوتے ہوئے ابن حبان کی توثیق معتبر نہیں۔ پس حدیث ضعیف ٹھہری، اور ضعیف حدیث سے اصل عمل ثابت ہوتا ہے نہ اس کی کیفیت، پس استدلال باطل ہوا۔ اس رسالے میں زندہ کے لیے عمل کرنے یا ہبہ ثواب کی یہی ایک دلیل ہے۔ منذری کہتے ہیں:

^① صحيح. سنن أبي داود: كتاب الأطعمة ، باب مالم يذكر تحريمها (٣٨٠٠)

^② ضعیف. سنن أبي داود: كتاب الملاحم ، باب في ذكر البصرة (٤٣٠٨) اس کی سند میں ابراہیم بن صالح کو امام دارقطنی نے ضعیف کہا ہے۔ (میزان الاعتدال: ۳۷ / ۱)

^③ الثقات لابن حبان (٦/١٥) میزان الاعتدال (۱/۳۷) تقریب التهذیب (ص: ۱۰۹)

^④ بلکہ اگر ایک راوی بھی روایت کرے تو وہ راوی ثقہ ہوگا، کیونکہ ابن حبان فرماتے ہیں: جس راوی پر کوئی جرح ثابت نہ ہو اور اس کی روایت پانچ خصلتوں سے خالی ہو تو وہ عادل ہے، اس کی روایت سے استدلال کیا جاسکتا ہے۔ (كتاب الثقات: ۴ / ۱۹۱)

امام بخاری نے تاریخ میں یہ حدیث بیان کر کے کہا ہے: ”لا يتبع“ اس کی متابعت نہیں ہوتی۔^۱
ابو جعفر عقیلی فرماتے ہیں:

اس حدیث میں ابراہیم اور اس کا باپ دونوں غیر مشہور ہیں اور حدیث غیر محفوظ ہے۔^۲
اس حدیث کا مضمون صحیح بخاری کی روایت کے خلاف ہے، کیونکہ اس حدیث میں یہ ذکر ہے
کہ مسجد عشار سے جو شہداء نکلیں گے وہ بدر کے شہداء کے برابر ہوں گے اور صحیح بخاری کی حدیث بتاریٰ
ہے کہ اہل بدر پیچھے آنے والوں سے افضل ہیں۔^۳ بلکہ قرآن مجید کے ظاہر کے بھی خلاف ہے:

﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَ قُتِلَ أُولَئِكَ أَعْظَمُ﴾

درَجَةٌ مِّنَ الَّذِينَ أَنْفَقُوا مِنْ مُّبَدِّعُ وَ قَاتِلُوا﴾ [الحدید: ۵۷ / ۱۰]

”فتح (مکہ) سے قبل خرچ کرنے والے اور لڑنے والے ان لوگوں سے افضل ہیں
جو فتح (مکہ) کے بعد خرچ کرتے اور لڑتے رہے۔“

اس کے بعد مؤلف نے ایک قیاس ذکر کیا ہے اس کو بھی سن لو! کہتا ہے:

”قرآن کا پڑھنا عبادت ہے اور عبادت صدقہ بن سکتی ہے، کیونکہ حدیث ہے بھلی
بات صدقہ ہے، امر بالمعروف اور نهى عن المکر صدقہ ہے۔“^۴

اس قیاس میں بچید وجہ کلام ہے:

۱۔ یہ اجماع کے خلاف ہے، ہر عبادت کا ثواب پہنچنا کسی کا نہ ہب نہیں، مثلاً افعال قلوب ایمان،
معرفت، محبت الہی، محبت رسول اور تصدیق وغیرہ میں کسی کے نزدیک نیابت نہیں، حالانکہ
اعمال قلوب بہترین عبادت ہیں، پس معلوم ہوا کہ کسی چیز کے عبادت ہونے سے یہ لازم نہیں آتا
کہ ان کا ثواب بھی ہبہ ہو سکے۔

۲۔ حدیث میں جو صدقہ کا لفظ آیا ہے صرف مشاکلت کی بنا پر آیا ہے، یعنی اگر تم صدقہ کی
طاقت نہیں رکھتے تو یہ کام کرو، ان سے بھی صدقہ کرنے کا سا ثواب ملے گا۔ اس کا

① التاریخ الكبير (۱/۲۹۳) عنون المعبدود (۴/۱۹۱)

② الضعفاء الكبير (۱/۵۵)

③ صحيح البخاري: كتاب المغازى، باب فضل من شهد بدرًا (٣٩٨٣)

④ صحيح البخاري، برقم (٦٠٢٣، ٦٠٢١)

مطلوب یہ نہیں کہ صدقہ کے تمام احکام اس پر وارد ہو سکتے ہیں۔ ابن ابی حمزہ کہتے ہیں:

”والمراد بالصدقة الشواب“ صدقہ سے مراد ثواب ہے۔ (فتح الباری) ①

۳۔ اس سے لازم آتا ہے کہ فرائض میں بھی ثواب ہبہ ہو سکے مگر فرض نماز یا روزہ یا فرض حج ادا کرنے کے بعد کسی شخص کو اس کا ثواب ہبہ کرنا کسی کا مذہب نہیں، اسی طرح ہبہ ثواب پر جو وہب کو اجر ملتا ہے اس کے ہبہ کرنے پر بھی کوئی دلیل نہیں۔

اس کے بعد مؤلف نے صفحہ (۳۲) میں لکھا ہے:

”اگر اس مسئلہ کی بنیاد فقط قیاس پر ہوتی تو بھی کسی کو چوں و چال کی گنجائش ہوتی مگر

یہاں تو آخر الزمان نبی کے فتاویٰ وائمہ اربعہ کے ماننے والوں کے فتاویٰ بکثرت ہیں۔“

مؤلف قیاس کی کمزوری تو خود محسوس کر رہا ہے اور حدیثیں جو موضوع اور ضعیف لکھی ہیں ان کا حال بھی آپ معلوم کر چکے ہیں، بلکہ مؤلف بھی ایک طرح سے اقرار کر چکا ہے، ائمہ اربعہ کے فتاویٰ کی جگہ ان کے ماننے والوں کے فتاویٰ لکھنا صاف بتا رہا ہے کہ ائمہ اربعہ کا فاتحہ مرسومہ کے جواز میں کوئی فتویٰ نہیں، ان کے ماننے والوں کے اقوال کا بھی حال معلوم ہو چکا ہے، پھر قرآن و حدیث اور ائمہ اربعہ کے اقوال کے آگے ان کے ماننے والوں کے اقوال کون سنتا ہے؟!

مطلق ایصال ثواب میں بھی اختلاف ہے، بعض اس کے قائل ہیں اور بعض نہیں۔ مؤلف نے

ابن قیم کے فتویٰ کا ذکر کیا ہے مگر ابن قیم قرآن خوانی کے ثواب پہنچنے کے ثبوت میں صرف قیاس پیش کرتے ہیں، یعنی جیسے دیگر عبادات میں میت کو نفع پہنچتا ہے اسی طرح قرآن خوانی میں پہنچنا چاہیے۔

ان کی عبارت سے صاف معلوم ہوتا ہے کہ قرآن خوانی کا ثواب پہنچنے میں اگرچہ صحابہ سے کوئی روایت نہیں آئی مگر قیاس چاہتا ہے کہ پہنچ، مگر ان کا قیاس صحیح نہیں، کیونکہ ایصال ثواب تو کسی عبادت میں ثابت نہیں، صرف بعض جگہ نیابت وارد ہے اور اصل عدم نیابت ہے۔ پس جو کام اصل کے خلاف ہوگا وہ اسی جگہ رہے گا جہاں ثابت ہے، اس پر قیاس درست نہیں۔ شاید حافظ ابن قیم ایصال ثواب سے صرف میت کو نفع پہنچانا مراد لیتے ہوں گے، خواہ بصورت نیابت ہو یا بصورت اہداء ثواب، مگر اس صورت میں نفع پہنچانا مسلم ہے اور اہداء ثواب میں مسلم نہیں اور فاتحہ مرسومہ کو تو حافظ ابن قیم نے بدعت مردودہ ہی میں داخل کیا ہے، جیسے ہم ان کی عبارت نقل کر چکے ہیں۔

خلاصہ کلام

فاتحہ مرسومہ کے ناجائز ہونے پر مندرجہ ذیل دلائل ہیں:

- ۱۔ بدعت اور حادث ہے، اور عبادت میں بدون اذن شرع جو چیز حادث ہو وہ مردود ہے۔
- ۲۔ اس فاتحہ مرسومہ پر لوگ اصرار کرتے ہیں، بلکہ بعض مستحب اور سنت بھی کہہ دیتے ہیں اور ایسی صورت میں مباح بھی مکروہ ہو جاتا ہے۔
- ۳۔ اس میں کفار کے ساتھ تشبیہ ہے، کیونکہ وہ ایسا کرتے ہیں اور کفار سے تشبیہ ممنوع ہے۔
- ۴۔ جریری کی روایت میں ہے کہ میت کے ہاں جمع ہونا اور کھانا منع ہے۔
- ۵۔ صدقہ غیر مستحقین کو دیا جاتا ہے بلکہ قاری کو زیادہ حق دار خیال کرتے ہیں۔
- ۶۔ قاری کو اس صدقہ کے لیے متعین کرنا عرف میں اجرت کی صورت ہے اور قرآن کو اجرت کے لیے اگر پڑھا جائے تو ثواب نہیں ملے گا، تو یہ صورت عبث ہو گی جو ممنوع ہے۔
- ۷۔ بعض وقت یہ صدقہ بدون اذن تیمبوں کے مال سے دیا جاتا ہے اور تیمبوں کا مال اس طرح کھانا حرام ہے۔
- ۸۔ اس میں ثواب ہبہ کیا جاتا ہے اور ہبہ ثواب کا کوئی ثبوت نہیں۔
- ۹۔ زندہ کو ثواب ہبہ کرتے ہیں، زندہ کو قرآن خوانی کا ثواب ہبہ کرنا کوئی ثابت نہیں۔
- ۱۰۔ جو ثواب کسی کو ہبہ کیا جائے، آگے اس کو ہبہ کرنے کا بھی کوئی ثبوت نہیں اور فاتحہ مرسومہ میں ایسا کرتے ہیں۔

”تلک عشرة كاملة“

یہ پورے دس دلائل ہیں۔ کتاب و سنت میں ان دس امور کی ممانعت وارد ہوئی ہے، پس از روئے قرآن و حدیث فاتحہ مرسومہ بالکل منع ہے۔

مؤلف رسالہ ”جواز فاتحہ علی الطعام“ نے بڑی کوشش کی ہے کہ فاتحہ مرسومہ بدعت نہ ہو،

کسی طرح عام ادله کے نیچے داخل ہو سکے، مگر اس میں بالکل ناکام رہا ہے۔ پھر فاتحہ مرسومہ کے جواز کے لیے ضروری ہے کہ بارہ چیزیں، جن کا ذکر شروع رسالہ میں ہو چکا ہے، ثابت کی جائیں، مگر مؤلف رسالہ بارہ میں سے ایک بھی ثابت نہیں کر سکا، حالانکہ بارہ میں سے اگر گیارہ ثابت ہو جائیں اور ایک ثابت نہ ہوتا بھی فاتحہ مرسومہ ثابت نہیں ہوتی، جب مؤلف بارہ میں سے ایک بھی ثابت نہ کر سکتا تو رسالہ لکھنے سے سوائے تعلیٰ و شیخی اور مصنف بننے کے شوق اور جملہ اہل علم و اہل دین کو مردود کہنے کے سوا اور کیا حاصل ہوا؟!

﴿رَبَّنَا أَغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي

قُلُوبَنَا غِلَّا لِلَّذِينَ آمَنُوا رَبَّنَا إِنَّكَ رَءُوفٌ رَّحِيمٌ﴾ [الحشر: ۵۹ / ۱۰]

یا اللہ! ہمیں اور ہمارے بھائیوں کو، جو ہم سے پہلے ایمان لا چکے ہیں، بخش اور مونوں کے بارے میں ہمارے دلوں میں کینہ نہ ڈال۔ اے ہمارے رب! بلا شبهہ تو نہایت شفقت کرنے والا بڑا رحم کرنے والا ہے۔

(٩ جمادی الأولی ١٣٧٢ھ)



الحمد لله الذي أكمل لنا الدين أصوله وفروعه، وأتم لنا نعمه ظاهرة وباطنة، وبين لنا بياناً شافياً، بحيث لا يحتاج إلى النبي بعد خاتم النبئين إلى يوم القيمة، والصلوة والسلام الأorman الأكمال على من سد سبل التحرير والتبديل، بتحريم البدعة في الدين، وتحريم التقليد في مخالفته النصوص في أمر العمل واليقين، وعلى من تبعهم من الفقهاء والمحدثين. أما بعد:

برادران اسلام پر مجھنی نہ رہے کہ آج کل اسلامی فرقوں میں جو رکی اختلاف پایا جاتا ہے اس کی اصل وجہ یہ ہے کہ بعض فرقے دین کے بارے میں صحابہ وتابعین کا راستہ چھوڑ کر اپنی طرف سے نئی نئی بدعاں نکال کر ان پر عامل ہو گئے ہیں، مگر ہر ایک یہی دعویٰ کرتا ہے کہ ہمارا مسلک ہی صحیح ہے۔ اس لیے ضروری ہوا کہ بدعت کی حقیقت جو علماء ربانیین نے بیان فرمائی ہے اس کو مدلل طور پر بالاختصار بیان کر دیا جائے، تاکہ جو شخص اس بارے میں اصل حقیقت معلوم کرنا چاہے اس کے لیے مواد مہیا و موجود ہو۔

آج کل جن مسلمانوں نے شریعت کے خلاف اپنا طرز عمل بنارکھا ہے وہ دو قسم کے ہیں:
 ۱۔ بعض تو قصدًا بعض معاصی کا ارتکاب کرتے ہیں، ان کو علم ہے کہ ہمارا یہ کام شرع کے خلاف ہے مگر اپنے جذبات سے مغلوب ہو کر ایمانی تقاضا کی کوئی پرواہ نہیں کرتے، جیسے شرابی، زانی، چغل خور، حاسد، متکبر، مغروف، جھوٹ بولنے والے، معاملات میں دھوکہ اور فریب کرنے والے، بدیانت اور بدعنوان مگر دل سے جانتے ہیں کہ یہ کام بڑے ہیں، ان میں اگر ایمان کی کچھ رمق بھی موجود ہو تو اپنے کیے پر پشیمان ہوتے ہیں، وعظ و نصیحت سے ان کے مستفید ہونے کی توقع ہے، ان کی بدعملی کی وجہ غلط تربیت ہے۔

۲۔ اور بعض افراد اس قسم کے ہیں جو غلط فہمی کی بنا پر بعض بداعمالیوں کا ارتکاب کرتے ہیں۔ ان اعمال کی موٹی موٹی دوستیں ہیں: ایک شرک اور دوسری بدعت۔ اکثر لوگ جو شرک

وبدعت کا ارتکاب کرتے ہیں اس کو صحیح سمجھ کر کرتے ہیں، اس لیے اہل علم، جو دینی بصیرت رکھتے ہیں، ان پر فرض ہے کہ ان کی غلط فہمی کا کھون لگا کر اس کی نشاندہی کریں، مثلاً جو لوگ غیر اللہ سے مدد مانگتے اور ان کی نذر و نیاز ادا کرتے ہیں وہ اپنی جگہ یہ سمجھ یہ کر کام کرتے ہیں کہ یہ بزرگ یا جن کو وہ بزرگ جانتے ہیں ہماری پکار سننے ہیں اور ہماری مصیبت رفع کرنے اور ہماری ضرورت کو پورا کرنے کی قدرت رکھتے ہیں اور اپنی قدرت کو استعمال کرنے کے مجاز ہیں اور ہم کو ان سے مدد لینے کی اجازت ہے۔ یہ اعتقاد بعض ایسے واقعات سے پیدا ہوتا ہے جو صحیح یا غلط طور پر لوگوں میں مشہور ہوتے ہیں، اگر صحیح ہوں تو ان کی اصلیت کیا ہے؟ اگر ان کی اصلیت واضح کر دی جائے تو غالباً بہت سے لوگ اپنی غلطی سے آگاہ ہو کر اسے چھوڑنے پر آمادہ ہو جائیں۔

یہی حال بدعت کا ہے، اکثر لوگ بدعت کا ارتکاب اس لیے کرتے ہیں کہ وہ اس کو جائز سمجھتے ہیں، کیونکہ بہت سی ایسی چیزیں ہیں جو امت میں بعد میں پیدا ہوئیں، جیسے مصحف میں قرآن کی کتابت، حدیث کی تدوین، اعتقادات اور اعمال میں تصنیفات، اسی طرح بہت سے عادی امور ہیں جن کا آنحضرت ﷺ کے زمانے میں رواج نہ تھا مگر امت نے ان پر عمل کر کے ان کو جائز قرار دیا۔ اس لیے ضروری ہوا کہ واضح کیا جائے کہ جن چیزوں کا ذکر کیا گیا ہے وہ بدعت نہیں بلکہ یہ چیزیں مصلحت کی بنا پر ایجاد کی گئی ہیں جن کو مصالح مرسلہ کہتے ہیں، اور بعض چیزیں ایسی ہیں جو قیاس سے ثابت کی گئی ہیں، جو جائز ہے۔ پس اس رسالہ میں قیاس، مصالح مرسلہ اور بدعتات میں فرق کرنے کے لیے قیاس اور مصالح مرسلہ کا ذکر ضروری سمجھا گیا، تاکہ ان امور میں، جو قیاس صحیح اور مصالح مرسلہ سے ثابت ہوتے ہیں اور بدعتات میں جو مذموم ہیں، فرق واضح ہو جائے۔

قیاس کی تعریف:

پہلے قیاس کا ذکر کیا جاتا ہے، قیاس کا مطلب یہ ہے کہ جس چیز کا شریعت میں کوئی حکم نہیں اس کو کسی منصوص علیہ کے ساتھ ملا کر اس کا حکم معلوم کیا جائے۔

قياس کے ارکان:

قياس میں چار چیزیں ہیں جن کو قیاس کے ارکان کہا جاتا ہے:

- ۱۔ ایک وہ شے ہے جس کا ذکر کتاب و سنت میں موجود ہے، اس کو اصل کہتے ہیں۔
- ۲۔ دوسری وہ چیز ہے جس کا کتاب و سنت میں صراحت کے ساتھ ذکر نہیں ہے، اس کو فرع کہتے ہیں۔
- ۳۔ تیسرا چیز اصل کا حکم ہے جس کو فرع میں ثابت کیا جاتا ہے۔
- ۴۔ چوتھی وہ چیز ہے جس کی بنا پر حکم کو فرع میں ثابت کرتے ہیں، اس کو علت کہتے ہیں۔

قياس کی مثال:

اس کی مثال یہ ہے کہ آنحضرت ﷺ نے کھڑے پانی میں پیشاب کرنے سے منع کیا ہے۔^① اب یہ چیز کہ کھڑے پانی میں پیشاب کی ممانعت حدیث میں ذکر ہونے کی بنا پر اصل اور مقیس علیہ ہے اور اس کا حکم کھڑے پانی میں پیشاب کرنے کی حرمت ہے اور اس کی وجہ یہ ہے کہ پیشاب بخس اور پلید ہے، ایسا نہ ہو کہ پانی بھی پلید ہو جائے، پس نجاست علت ہے اور پیشاب کر کے پانی میں بہانے کا ذکر حدیث میں نہیں ہے، مگر علت یعنی نجاست اس صورت میں موجود ہے، لہذا یہ بھی حرام ہونا چاہیے، پیشاب کر کے پانی میں گرانا فرع اور مقیس ہے۔

اصل کی شروط:

قياس کے چار ارکان ہیں، ایک اصل جس کو مقیس علیہ اور منصوص کہتے ہیں، قیاس کی صحت کے لیے اصل (مقیس علیہ) میں بارہ شروط کا پایا جانا ضروری ہے:

- ۱۔ جس حکم کو ہم فرع میں ثابت کرنا چاہتے ہیں وہ اصل میں موجود ہو۔
- ۲۔ وہ حکم شرعی ہو، کیونکہ بحث اسی میں ہو رہی ہے۔
- ۳۔ اس حکم کی معرفت کا طریق سمعی ہو، کیونکہ جو حکم شرع (سمع) سے معلوم نہ ہو وہ شرعی نہیں ہوگا۔
- ۴۔ وہ حکم نص سے ثابت ہو یا اجماع سے، جن کے نزدیک قیاس جائز ہے ان کے نزدیک قیاس سے بھی اصل میں حکم ثابت ہو سکتا ہے۔

^① صحيح البخاري: كتاب الوضوء، باب البول في الماء الدائم (٢٣٩) صحيح مسلم: كتاب

الطهارة، باب النهي عن البول في الماء الراكد (٢٨٢)

- ۵۔ جمہور کے نزدیک اصل کسی اور کی فرع نہ ہو۔
- ۶۔ اصل کے حکم کی دلیل فرع کو شامل نہ ہو۔
- ۷۔ اصل میں حکم پر اتفاق ہو، دونوں مناظروں کا یا امت کا۔
- ۸۔ اصل میں قیاس مرکب کی صورت نہ ہو، یعنی علت میں اختلاف نہ ہو، ایک کے نزدیک ایک وصف علت ہو اور دوسرے کے نزدیک دوسرا وصف، اس کو مرکب الاصل کہتے ہیں، یا اس علت کے فرع میں موجود ہونے میں اختلاف ہو، اس کو مرکب الوصف کہتے ہیں، اس شرط کا اعتبار کرنا جمہور کا مذہب ہے۔
- ۹۔ اس میں ہم قطع کے مکلف نہ ہوں، کیونکہ قیاس سے ظن ثابت ہوتا ہے، بعض کا خیال ہے کہ قیاس بھی بعض وقت قطع کا فائدہ دیتا ہے۔
- ۱۰۔ وہ جگہ ایسی نہ ہو جس میں قیاس جائز نہیں، جیسے خزینہ کی شہادت^۱، مقدار حد وغیرہ، بعض شافعیہ اس شرط کے قائل نہیں۔
- ۱۱۔ اصل میں حکم تعلیلی نہ ہو۔
- ۱۲۔ فرع کا حکم اصل سے پہلے ثابت نہ ہو۔^۲

عملت کی شرط:

- عملت قیاس کا کرن ہے بلکہ قیاس کا مدار اسی پر ہے۔ عملت کی صحت کے لیے چویں (۲۲) شرط ہیں:
- ۱۔ عملت موثرہ ہو، یعنی حکم سے اس کی مناسبت ظاہر ہو۔ بعض نے کہا ہے کہ مجتہد کو ظن غالب ہو کہ حکم اس عملت کی بنا پر ہے۔ بعض نے اور تعریفیں بھی کی ہیں۔
 - ۲۔ ایسا وصف ہو کہ جس سے اس حکمت کا پتہ چلے جو شرع کے مقاصد سے ہے۔
 - ۳۔ وصف ظاہر ہونا چاہیے۔

^۱ صحيح. سنن أبي داود: كتاب القضاء، باب إذا علم الحكم صدق شهادة الواحد يجوز له أن يقضى

به (٣٦٠٧) سنن النسائي: كتاب البيوع ، باب التسهيل في ترك الإشهاد على البيع (٤٦٥١)

² الإحکام للآمدي (١٩٤ / ٣) البحر المحيط (٥ / ٨١ - ٩٥) إرشاد الفحول (٢ / ٨٦٤)

- ۲۔ نص اور اجماع کے خلاف نہ ہو۔
- ۵۔ کسی اور علت کے خلاف نہ ہو جو اس سے بھی قوی ہو۔
- ۶۔ عدمی وصف نہ ہو، بعض عدمی وصف کو علت تسلیم کرتے ہیں۔
- ۷۔ علت متعدد یہ عین محل یا جزو محل نہ ہو، کیونکہ اس صورت میں علت متعدی نہ ہوگی۔
- ۸۔ مطرد ہو، جب پائی جائے تو حکم بھی پایا جائے۔
- ۹۔ علت کے عدم سے محکوم معصوم ہو۔
- ۱۰۔ اس کے اوصاف مسلم ہوں۔
- ۱۱۔ اصل (مقیس علیہ) کی علت وہی ہو جس کے ساتھ فرع میں حکم متعلق ہے۔
- ۱۲۔ ایسی علت نہ ہو جس سے اصل میں ایک حکم ثابت ہوا اور فرع میں اور ثابت ہو۔
- ۱۳۔ اس سے دو متصاد حکم ثابت نہ ہوتے ہوں۔
- ۱۴۔ علت کا ثبوت اصل کے حکم سے متاثر نہ ہو۔
- ۱۵۔ علت وصف معین ہونی چاہیے۔
- ۱۶۔ اس کو شرعی طریق سے ثابت کیا جائے۔
- ۱۷۔ علت وصف مقدر نہ ہو، جمہور کا یہی مسلک ہے۔
- ۱۸۔ اگر علت مستنبطہ ہو تو اس کے لیے ضروری ہے کہ اصل کو یا اس کے بعض کو باطل نہ کرے۔
- ۱۹۔ اگر علت مستنبطہ ہو تو اس میں ضروری ہے کہ ایسے امر کے معارض نہ ہو جو اصل میں موجود ہو۔
- ۲۰۔ علت مستنبطہ میں یہ بھی ضروری ہے کہ نص پر زیادتی کو ثابت نہ کرے۔
- ۲۱۔ کسی ایسی علت کے معارض نہ ہو جو اس کے حکم کی نقیض کو چاہتی ہو۔
- ۲۲۔ اگر اصل میں شرط ہو تو یہ علت اس شرط کو زائل نہ کرے۔
- ۲۳۔ جو دلیل علت پر دلالت کرتی ہو وہ فرع کو شامل نہ ہو۔
- ۲۴۔ یہ علت کسی ایسے قیاس کی مؤید نہ ہو جو دوسرے قیاس کے منافی ہو۔^①

^① الإحکام للآمدي (٣/٢٠١-٢٤٧) (١٣٢/٥) البحر المحيط (٢/٨٧٢) إرشاد الفحول

تعیل میں اختلاف:

تعیل میں چار مذاہب ہیں:

۱۔ پہلا مذهب: بعض کے نزدیک اس وقت تک تعیل نہیں جب تک دلیل نہ ہو، اور اہل ظاہر تو تعیل کو بالکل باطل سمجھتے ہیں، چنانچہ ابن حزم فرماتے ہیں کہ کسی بھی حکم کی علت نہیں، البتہ بعض احکام کے اسباب ثابت ہیں لیکن علت و سبب میں فرق ہے:

”العلة“ ہی اسم لکل صفة توجب امراً ما إيجاباً ضروريّاً، والعلة لا تفارق المعلول البتة، ككون النار علة الإحرق“^①

یعنی علت ہر اس صفت کو کہتے ہیں جو کسی بھی امر کو واجب قرار دے، اور علت معلول سے کبھی بھی علیحدہ نہیں ہوتی۔ جیسے کہ آگ کا علت ہونا ہے جلانے کے لیے۔

اور سبب کا ذکر کرتے ہوئے فرماتے ہیں:

”السبب فهو كل أمر فعل المختار فعلا من أجله لو شاء لم يفعله، كغضب أدى إلى الانتصار“^②

یعنی سبب ایسے امر کو کہتے ہیں کہ جس کی وجہ سے مختار نے کام کیا ہو، اور اگر وہ نہ چاہتا تو نہ کرتا، جیسے غصہ جو باعث انتقام ہو۔

پھر تعیل یا سبب کے وجود یعنی علامت کا ذکر کرتے ہوئے لکھتے ہیں:

”العلامة صفة يتفق عليها الإنسانان، فإذا رأها أحدهما علم الأمر الذي اتفقا عليه ...“^③

یعنی علامت ایسی صفت کو کہتے ہیں جس پر دو آدمی کسی خاص امر کی علامت قرار دینے میں متفق ہوں اور ایک آدمی جب اسے دیکھے تو اسے متفق علیہ امر معلوم ہو جائے۔

اہل اصول نے سب، علت اور علامت کی تعریفیں بھی کی ہیں، علامہ ابن حزم نے آگے چل کر مزید وضاحت سے لکھا ہے کہ بعض احکام میں گواسباب ثابت ہیں لیکن انھیں اسی محل پر مخصر رکھا جائے گا۔

^① الإحکام (٩٩ / ٨)

^② الإحکام في أصول الأحكام لابن حزم (١١٠ / ٨)

^③ الإحکام (١١٠ / ٨)

چنانچہ فرماتے ہیں:

”لستنا ننكر أن يكون الله تعالى جعل بعض الأشياء سبباً لبعض ما شرع

١ من الشرائع يل نقر بذلك، ونشتبه حيث جاء به النص

ہم اس چیز کا انکار نہیں کرتے کہ اللہ تعالیٰ نے بعض چیزوں کو بعض کے لیے سب بنا�ا ہے بلکہ ہم اس کا اقرار کرتے اور اس کو ثابت مانتے ہیں لیکن جہاں نص وارد ہو۔

مزید فرماتے ہیں:

”لسنا ننكر وجود أسباب لبعض أحكام الشريعة بل ثبتها ونقول بها،

لَكُنَا نَقُولُ: إِنَّهَا لَا تَكُونُ أَسْبَابًا إِلَّا حِيثُ جَعَلَهَا اللَّهُ تَعَالَى أَسْبَابًا^②

ہمیں انکار نہیں کہ شریعت کے بعض احکام کے لیے اسباب کا وجود ہو بلکہ ہم ان کا اثبات کرتے اور اس کے قائل ہیں، لیکن ہم یہ کہتے ہیں کہ اسbab وہیں سبب بن سکتے ہیں جہاں اللہ نے انھیں اسbab بنایا ہے۔

اور ایک جگہ لکھتے ہیں:

لـسـنـا نـقـوـلـ: إـنـ الشـرـائـعـ كـلـهـا لـأـسـبـابـ، بـلـ نـقـوـلـ: لـيـسـ مـنـهـا شـيـءـ لـسـبـبـ
إـلـاـ مـاـ نـصـ مـنـهـا أـنـهـ لـسـبـبـ“^٣

یعنی ہم بعض احکام شریعت کے اسباب کے منکر نہیں بلکہ ہمارا مذہب یہ ہے کہ اسباب صرف وبار ہی ہیں جہاں ان کے بارے میں نص آجائے کہ وہ اسباب ہیں۔

اور، ہی مات علت کی تو ہم کسی فعلِ حکم میں کوئی علت نہیں مانتے۔ چنانچہ فرماتے ہیں:

”إن العلل كلها منفية عن أفعال الله تعالى، وعن جميع أحکامه البتة، لأنه لا تكون العلة إلا في مضطرب، وأما الغرض في أفعاله تعالى وشرائعه فليس

هو شيئاً غير ما ظهر منها فقط، والغرض في بعضها أيضاً أن المعتبرون، وفي بعضها أن يدخلوا الجنة من شاء ادخاله فيها”⁴

الاحكام في أصول الأحكام لابن حزم (٨/١١) ①

٢ مصلو ساٹ

الاحكام (٨ / ١١٠) ③

الاحكام (٨ / ١١٠) ④

یعنی اللہ کے کسی فعل اور حکم میں کوئی علت نہیں کیونکہ علت تو مضطرب میں ہوتی ہے، لیکن اللہ تعالیٰ کے افعال و شرائع کی غرض وہی ہے جو اس سے ظاہر ہے، اور بعض میں یہ غرض ہے کہ معتبرین عبرت حاصل کریں، اور بعض میں یہ کہ جنت میں وہی داخل ہوں جس کو وہ اس میں داخل کرنا چاہتا ہے۔

۲۔ تعلیل میں دوسرا مذہب یہ ہے کہ ہر وہ وصف جس میں نسبت حکم کی صلاحیت موجود ہو تو اس کے ساتھ تعلیل ٹھیک ہے۔

۳۔ تیسرا مذہب یہ ہے کہ اصل نصوص میں تقلیل متحقق ہے، البتہ ہر وصف کے ساتھ ہونا ضروری نہیں، بلکہ جس کی علت پر دلیل ہوا سی میں تعلیل ثابت ہوگی۔ یہ مسلک امام شافعی کی طرف منسوب ہے، مگر علامہ تفتازانی فرماتے ہیں کہ اصحاب شافعی میں مشہور یہ ہے کہ (اصل) احکام میں نہ تقید ہے نہ تعلیل۔^①

۴۔ چوتھا مذہب حنفیہ کا ہے کہ اصل نصوص میں تعلیل تو ہے مگر خاص دلیل کی بھی ضرورت ہے، جس سے ثابت ہو کہ یہ نص معلل ہے، اور اس میں ایسی دلیل کی بھی ضرورت ہے جس سے وصف معلل بہ دوسرے اوصاف سے تمیز ہو سکے۔^②

مندرجہ بالا تو ضیحات سے واضح ہوتا ہے کہ تعلیل کے ثبوت کا مدار علت ہے، اس لیے علت کی معرفت پر وقوف ضروری ہے۔ علامہ تفتازانی اسے بیان کرتے ہوئے فرماتے ہیں کہ معرفت علت میں سچھ مسلک تین ہیں: ۱۔ نص یعنی کتاب و سنت۔ ۲۔ اجماع۔ ۳۔ مناسبت۔

لیکن امام رازی نے دس مسلک بیان کیے ہیں:

- | | | | | |
|-----------|-----------|-----------|------------|-------------------|
| ۱۔ اجماع۔ | ۲۔ نص۔ | ۳۔ ایماء۔ | ۴۔ مناسبت۔ | ۵۔ دوران۔ |
| ۶۔ ببر۔ | ۷۔ تقسیم۔ | ۸۔ شبہ۔ | ۹۔ طرد۔ | ۱۰۔ تنقیح المناط۔ |
- اور کہا ہے کہ اس کے علاوہ معرفت علت کے اسباب اور بھی ہیں لیکن وہ تمام ضعیف ہیں۔^③

^① التوضیح والتلویح (ص: ۵۴۷، ۵۰۰)

^② التوضیح والتلویح (ص: ۵۰۰)

^③ نفائس الأصول في شرح المحصول (۴/ ۱۴۷) إرشاد الفحول (۲/ ۸۷۹)

۱۔ مسلک اجماع:

جمهور اہل اصول علت کی معرفت پر اجماع سے استدلال کرتے ہیں لیکن یہ درست نہیں، کیونکہ منکرین قیاس اس میں داخل نہیں، اس لیے اجماع نہ ہوا۔ امام الحرمین نے حد سے تجاوز کرتے ہوئے منکرین قیاس کو حاملین شریعت اور علمائے امت سے خارج کیا ہے۔ چنانچہ فرماتے ہیں:

① ”إن منكري القياس ليسوا من علماء الأمة، ولا من حملة الشريعة“

یعنی منکرین قیاس نہ تو علماء امت سے ہیں اور نہ ہی حاملین شریعت میں سے ہیں۔

لیکن یہ امام کی سخت لغفرش ہے، علامہ شوکانی نے ارشاد الفحول میں اس پر خاصی بحث کی ہے۔**②**

۲۔ مسلک نص:

علت پر کبھی تو نص کی دلالت قطعی ہوتی ہے اور کبھی محتمل۔ قطعی اس وقت جب مندرجہ ذیل میں سے کسی کے ساتھ ہو، جیسے: لعلہ کذا، اور لمؤثر کذا، اور لسبب کذا، اور لموجب کذا، اور لأجل کذا، مثلًا اللہ تعالیٰ کا فرمان ہے: ﴿مِنْ أَجْلِ ذَلِكَ كَتَبْنَا عَلَىٰ بَنَي إِسْرَائِيلَ﴾ [المائدہ: ۵/ ۳۳]

اور غیر قطعی اس وقت ہے جب لام اور باء سے ہو۔**③** علت منصوصہ پر عمل کرنے میں تو اختلاف نہیں البتہ اس کو قیاس کہنے میں اختلاف ہے۔

۳۔ مسلک ایماء و تنبیہ:

اس کا ضابطہ یہ ہے کہ اگر اس وصف کا ذکر تعلیل کے لیے نہ ہو تو استبعاد معلوم ہو۔ ارشاد الفحول میں علامہ شوکانی نے اس کی متعدد انواع ذکر کی ہیں۔**④**

۴۔ مسلک سبر و تقسیم:

اس کی دو قسمیں ہیں: اگر علت نفی و اثبات میں دائر ہو تو اسے منحصر کہتے ہیں، اور اگر نفی

① إرشاد الفحول (٢/٨٨٠)

② مصدر سابق

③ مصدر سابق

④ إرشاد الفحول (٢/٨٨٧)

واثبات میں دائرہ ہو مگر دلیل سے معلوم ہو کہ سواندکور کے اور کوئی وصف علت نہیں تو اسے منتشر کہتے ہیں۔ اور اس میں پھر تین قول ہیں:

- ۱۔ عملیات میں جحت ہے۔
- ۲۔ مطلقاً جحت نہیں۔
- ۳۔ ناظر کے لیے جحت لیکن مناظر کے لیے نہیں۔^①

۵۔ مسلک مناسبت:

اسے آله، مصلحت، استدلال اور رعایتی المقاصد بھی کہتے ہیں اور اس کے استخراج کو تخریج المناظر کے ساتھ تعبیر کرتے ہیں۔ مسلک مناسبت کیوضاحت کرتے ہوئے لکھتے ہیں:

”هي تعين العلة بمجرد إبداء المناسبة مع السلامة عن القوادح لا
بنص ولا غيره“^②

یعنی نص وغیرہ کے علاوہ صرف مناسبت کی تعیین کرنا جب کہ وہ قوادح سے سالم ہو۔
علامہ تقیازانی اسے ان الفاظ سے بیان کرتے ہیں:

”المناسبة وهي كون الوصف بحيث يكون ترتب الحكم عليه متضمناً
لجلب نفع أو دفع ضرر معتبر في الشرع“

یعنی کسی وصف کا اس حالت میں ہونا کہ اس پر حکم مرتب کرنے سے حصول نفع یا دفع ضرر معتبر فی الشرع حاصل ہو۔

اس (مناسبت) کی تعریف میں علامہ شوکانی نے دو چیزیں ذکر کی ہیں:

۱۔ ”المفضي إلى ما يوافق الإنسان تحصيلاً وابقاء“

یعنی جو موافق کی طرف بصورت تحصیل یا ابقاء میں پہنچائے۔

تحصیل سے جلب منفعت اور ابقاء سے دفع مضرت مراد ہے، کبھی یہ (تحصیل وابقاء) یقینی ہوتے ہیں اور کبھی ظنی، منفعت دینی ہو یا دنیوی یہ لذت یا طریق لذت کو کہتے ہیں اور مضرت، الام اور طریق الام کو کہتے ہیں۔

① مصدر سابق (٢/٨٩٤-٨٩٢)

② مصدر سابق (٢/٨٩٦)

۲۔ ”الملائم لأفعال العقلاء في العبادات“ یعنی عقلاء کے افعال عادیہ کے مناسب ہو۔^①
 امام غزالی فرماتے ہیں کہ مناسبت کو جاحد (منکر) پر جنت قائم کرنے کے لیے بیان کر سکتے ہیں۔ مناسبت سے کبھی مقصود یقیناً حاصل ہوتا ہے، جیسے، بیع سے حل کا، اور کبھی ظناً جیسے قصاص سے حفظ نفس، اور کبھی حصولِ مقصود و عدم دونوں برابر ہوتے ہیں، جیسے حدثہ سے حفظ عقل، کبھی نفی مقصود ارجح ہوتی ہے، جیسے آنسہ من الحیض سے تنازل۔ ان جمیع اقسام کے ساتھ تعلیل جائز ہے۔ بعض تیسری اور پوچھی صورت میں قیاس کے قائل نہیں۔^②

مناسب کی دو قسمیں ہیں: ۱۔ حقیقی۔ ۲۔ افتتاحی۔

حقیقی کی پھر تین قسمیں ہیں: ۱۔ ضروری۔ ۲۔ حاجی۔ ۳۔ تحسینی۔^③

۱۔ ضروری: جس سے مقاصد میں سے کسی ایک مقصد کی حفاظت مقصود ہو۔ اور وہ (مقاصد) پانچ ہیں، جس پر تمام شرائع کا اتفاق ہے:

۱۔ حفظ نفس: جس کے لیے قصاص کو مشرع کیا گیا ہے، اگر قصاص نہ ہو تو مخلوق میں فتنہ و فساد کا بروپا ہونا ایک ظاہر امر ہے جس سے مصالح محتل ہو جاتے ہیں۔

۲۔ حفظ مال: یہ دو طریق پر ہے: ۱۔ متعددی پر ایجاد بضمان۔ ۲۔ چوری سے ہاتھ کا ثنا۔

۳۔ حفظ نسل: جس کی بنا پر زنا کو حرام قرار دیا اور زانی پر حد مقرر کی۔

۴۔ حفظ دین: جس کے لیے مرتد کے قتل اور کفار سے لڑائی کا حکم دیا گیا۔

۵۔ حفظ عقل: اس کے لیے شراب کو حرام قرار دیا۔

بعض متاخرین نے ان مقاصد میں حفظ اعراض کو بھی داخل کیا ہے۔

۶۔ حقیقی کی دوسری قسم حاجی ہے، اور حاجی اسے کہتے ہیں جو دفعہ حاجت کے لیے ہو، جیسے اجارہ، مساقات اور قراض۔ ان میں مناسبت کبھی واضح ہوتی ہے جیسے ضروریات جو عبادات، معاملات، عادات اور جنایات تمام میں جاری ہوتی ہیں۔ عبادات میں رخص، مرض و سفر۔ معاملات میں قراض، مساقات اور سلم۔ عادات میں اباحت صید، تبتغ

① إرشاد الفحول (٨٩٦، ٨٩٧ / ٢)

② مصدر سابق (٨٩٩ / ٢)

③ مصدر سابق (٩٩٠ - ٩٠٨)

بالطیبات اور جنایات میں قسامہ، دیت عاقلہ پر مقرر کرنا۔

۳۔ حقیقی کی تیسرا قسم تحریکی ہے، جو ایسی مناسبت سے عبارت ہے جس سے قواعد میں تعارض

پیدا نہ ہو، جیسے تحریم قاذورات، اچھی عادات کا اختیار کرنا اور برعے احوال سے چننا۔

عبادات میں طہارت، ستر عورت، اخذ زینت اور نوافل سے تقرب الٰہی کا حصول، اور عادات میں کھانے پینے کی نجس اشیاء سے پرہیز کرنا، معاملات میں نجس اشیاء کی بیع سے روکنا اور اسی طرح فضل ماء اور فضل کلائی بیع سے منع کرنا، اور جنایات میں عورتوں بچوں اور راہبوں کو قتل کرنے سے باز رہنا۔

مناسبت کی اقسام:

مناسبت کی تین قسمیں ہیں:

۱۔ جس کا اعتبار شرعاً معلوم ہو، علم سے مراد رجحان ہے اور اعتبار سے مراد تخصیص و ایماء نہیں بلکہ صرف حکم کا اس کے موافق ہونا ہے، کیونکہ تخصیص و ایماء کی صورت میں مناسبت سے علت مستفاد نہیں ہوتی بلکہ نص سے ہوتی ہے۔ شہادت اصل معین کا بھی یہی مطلب ہے، اور اس کی چار قسمیں ہیں:

اس کی نوع کا نوع حکم، یا جنس حکم میں، یا جنس کا نوع حکم، یا جنس حکم میں اعتبار کرنا۔
اول: جیسے قتل بالمشغل کا قیاس بالمحدد پر وجوہ تفاصیل میں، جس میں علت قتل عمد ہے اور اس کی تاثیر قتل بالمحدد میں ظاہر ہو چکی ہے۔

دوم: جیسے نکاح میں عینی بھائی کی تقدیم علاقی بھائی پر، اور یہ قیاس اس کے ارث کی تقدیم کی بنا پر ہے، تقدم نکاح میں اس کا اثر اگرچہ ظاہر نہیں مگر ارث میں ظاہر ہے اور وہ دونوں ماشیت لہما میں شرکیک ہیں، جس میں ماشیت لہما بہنزہ جنس ہے۔

سوم: جیسے اسقاط قضا عن الحالض کو اسقاط رکعتین عن المسافر پر قیاس کیا جائے، جس میں علت مشقت ہے، اسقاط نوع اور مشقت جنس ہے۔

چہارم: جیسے حد خرکو قذف پر قیاس کیا جائے، جس میں علت مظہر افتراض ہے، جیسے خلوت کو قائم مقام طلب کے قرار دیا گیا ہے۔ ان میں پہلی صورت متفق علیہ ہے اور آخری تین صورتوں

میں کلام ہے۔ حافظ ابن تیمیہ نے انھیں صحیح قرار نہیں دیا۔

۲۔ مناسبت کی دوسری قسم: جس کا الگا شرعاً معلوم ہو، جیسے غنی یا بادشاہ اگر ان پر کفارہ ہو تو صیام زیادہ مناسب ہے مگر شرع نے اس کا الگا کر دیا ہے۔

۳۔ تیسرا قسم: جس کا الگا و اعتبار معلوم نہ ہو اور اس کے لیے کوئی اصل معین شہادت نہ دے، اسے مصالح مرسلہ کہتے ہیں، لیکن اس میں مالکیہ منفرد ہیں۔ چنانچہ لکھتے ہیں:

”وقد اشتهر انفراد المالکية بالقول به“^① یعنی اس قول میں مالکیہ منفرد ہیں۔

علامہ زکشی کہتے ہیں کہ تمام مذاہب صرف مناسبت پر اکتفا کرتے ہیں اور اس کو مصلحت مرسلہ کہتے ہیں۔ اور مناسب کے الگا و اعتبار کا مطلب یہ ہے کہ وصف مصلحتی سے اخص وصف ہو۔ بلکہ اجناس خمسہ: حفظ نفس، حفظ مال، حفظ دین، حفظ عقل، حفظ نسل سے اخص ہونا بھی ضروری ہے۔

مناسب کی دو قسمیں ہیں: ۱۔ مؤثر۔ ۲۔ غیر مؤثر۔

غیر مؤثر: ملائم ہو گا یا غیر ملائم۔ غیر ملائم: غریب ہو گا یا ملغی ہو گا یا مرسل۔

۱۔ مؤثر: عین وصف عین حکم میں ثابت ہو اور اس کی تائید نص واجماع سے ثابت ہو۔

۲۔ ملائم: عین وصف عین حکم میں معتبر ہو، یعنی صرف حکم اس کے موافق مرتب ہو، نص اور اجماع سے اس کا اعتبار ثابت نہ ہو مگر اس کا عین، جس حکم میں یا اس کی جنس، عین حکم یا جس حکم میں معتبر ہو۔

۳۔ غریب: جس میں عین وصف عین حکم میں معتبر ہو، یعنی صرف حکم اس کے موافق مرتب ہو، لیکن نص اور اجماع سے اس کی تائید ثابت نہ ہو اور نہ ہی اس کا عین، جس حکم اور جنس، عین حکم یا جس حکم میں معتبر ہو۔

تنبیہ: اعتبار کے دو معنی ہیں:

۱۔ حکم کا وصف کے موافق ہونا۔ ۲۔ نص اور اجماع سے اس کی علیت کا ثابت ہونا۔

غریب غیر ملائم، مرسل غیر ملائم دونوں مردود ہیں۔

۶۔ مسلک شبہ:

اگر وصف لذاتہ حکم کے مناسب ہو تو اسے وصف مناسب کہتے ہیں اور اگر خود مناسب نہ ہو گرمتلزم لذاتہ ہو تو اسے شبہ کہتے ہیں۔ اور اگر غیر مناسب، غیر مستلزم مناسب ہو تو اسے طرد کہتے ہیں، بعض اس کو بھی شبہ کہتے ہیں کہ جس کی جنس قریب کی تاثیر جس قریب کے حکم میں معبر ہو لیکن اس کی جیت میں اختلاف ہے۔^①

۷۔ مسلک طرد:

وصف غیر مناسب غیر مستلزم مناسب کی جمیع صورتیں اگر حکم ہو تو اسے اطراد (طرد) کہتے ہیں، اس کی جیت میں بھی اختلاف ہے۔^②

۸۔ مسلک دوران:

حکم وجوداً و عدماً وصف کے عدم وجود کے ساتھ دائر ہو، اس کی جیت میں بھی اختلاف ہے۔^③

۹۔ مسلک تنقیح المناط:

فرع کو اصل کے ساتھ ملانے اور فارق کو گردانیں، الغا کرنے کا نام تنقیح المناط ہے۔

چنانچہ اہل اصول نے ذکر کیا ہے:

”هو إلحاد الفرع بالأصل بإلغاء الفارق“

اس کی جیت میں منکرین قیاس کے مختلف اقوال ہیں۔ امام غزالی نے نقل کیا ہے کہ منکرین قیاس بھی اس کے قائل ہیں لیکن عبیدی نے کہا ہے کہ منکرین قیاس اس کا انکار کرتے ہیں۔ امام رازی نے تو اسے مستقل نوع ہی تسلیم نہیں کیا اور کہا ہے کہ یہ مسلک سبر و تقسیم سے الگ نہیں۔^④

۱۰۔ مسلک تحقیق المناط:

جس کی ایک وصف کی علت پر اتفاق ہو اور متنازع صورت میں اس کے وجود کے متعلق اجتہاد کریں۔^⑤

^① دیکھیں: إرشاد الفحول (٩١٠ - ٩٠٩ / ٢)

^② إرشاد الفحول (٦١٤ / ٢)

^③ مصدر سابق (٩١٧ / ٢)

^④ مصدر سابق (٩١٩ / ٢)

^⑤ مصدر سابق (٩٢٠ / ٢)

قیاس کی تین قسمیں ہیں:

- ۱۔ قیاس علت: جس میں علت کی تصریح ہو۔
- ۲۔ قیاس دلالت: جس میں وصف ملازم علت ذکر ہو۔
- ۳۔ تنقیح المناط: اصل و فرع کو نفی فارق کے ساتھ جمع کرنا۔^۱

قیاس کی دو قسمیں ہیں:

- ۱۔ جلی: جس میں نفی فارق کا یقین ہو۔
- ۲۔ خفی: جس میں نفی فارق کا ظن ہو۔^۲

جمہور علماء حنفیہ کے نزدیک جس طرح اسباب میں قیاس جاری نہیں ہوتا اسی طرح حدود و کفارات میں بھی جاری نہیں ہوتا۔^۳ البتہ بعض اس میں جریان قیاس کے قائل ہیں۔^۴ مگر غیر معقول لمعنی میں کسی کے نزدیک بھی قیاس جاری نہیں ہوتا۔

مصالحہ مرسلہ کی مختصر بحث:

اس کی تعریف میں مختلف اقوال ہیں:

- ۱۔ امام رازی فرماتے ہیں کہ اس سے مراد مخلوق خدا سے مفاسد کو دور کرنا، درآں حالیہ اس سے مقصود شرع کی محافظت ہو۔^۵
- ۲۔ امام غزالی کہتے ہیں کہ کوئی معنی عقلائی حکم کے مناسب پایا جائے اور اس کے لیے کوئی اصل متفق علیہ نہ ہو۔^۶
- ۳۔ اور ابن برهان کا قول یہ ہے کہ جو کسی اصل کلی یا جزئی کی طرف مستند ہو اسے مصالحہ مرسلہ کہتے ہیں۔^۷

① التحریر (ص: ۴۷۹) أصول مذهب الإمام أحمد (ص: ۵۷۹)

② مصدر سابق

③ إرشاد الفحول (٩٢٤ / ٢) أصول مذهب الإمام أحمد (ص: ۵۹۵)

④ ويکھیں: أصول مذهب الإمام أحمد (ص: ۵۹۶)

⑤ ويکھیں: البحر المحيط (٦ / ١٢) إرشاد الفحول (٩٩٠ / ٢)

⑥ إرشاد الفحول (٩٩٠ / ٢)

⑦ إرشاد الفحول (٩٩٠ / ٢)

مصالح مرسلہ میں چند مذاہب ہیں:

- ۱۔ اس سے مطلقاً تمسک ممنوع ہے، یہ جمہور کا قول ہے۔
 - ۲۔ اس سے مطلقاً تمسک جائز ہے، یہ امام شافعی کا قدیم قول ہے، بعض نے اسے امام مالک کی طرف بھی منسوب کیا ہے مگر بعض مالکیہ نے اس نسبت سے انکار کیا ہے۔ امام قرطبی نے لکھا ہے کہ یہ مسلک امام شافعی اور اکثر حنفیہ کا ہے اور یہی قول امام مالک کا ہے۔ ابن دیقیق العید کہتے ہیں کہ اس میں کوئی شبہ نہیں کہ امام مالک کو نسبتاً دیگر فقهاء کے زیادہ ترجیح ہے۔ ان کے علاوہ امام احمد اور دیگر فقہاء بھی اس سے خالی نہیں۔
 - ۳۔ اگر کسی اصل کلی یا جزئی کے ملام ہو تو جائز ورنہ نہیں، یہ مسلک امام شافعی اور اکثر حنفیہ کی طرف منسوب ہے۔
 - ۴۔ اگر یہ مصلحت ضروری کلی قطعی ہو تو جائز ہے، ورنہ نہیں۔
- علامہ قرطبی کہتے ہیں کہ ان قیود کے ساتھ اس میں اختلاف نہیں ہونا چاہیے، اور ابن دیقیق العید فرماتے ہیں کہ اصل مصالح کے اعتبار سے تو کوئی کلام نہیں مگر اس میں استرسال درست نہیں۔^①

متلبیہ:

- ۱۔ اصول عبادات: ایمان، نماز، روزہ، حج، دین کی جانب وجودی کی نگہداشت کے لیے۔
- ۲۔ عادات: تناول مأکولات، مشروبات، ملبوسات اور مسکونات، نفس و عقل کی حفاظت کے لیے۔
- ۳۔ معاملات: نکاح، طلاق، بیع، شراء، ہبہ، مزارعہ، حرفت اور اجرات، نسل و مال کی نگہداشت کے لیے، اور جب ان کا تعلق عادات سے ہو تو ان سے نفس و مال کی بھی حفاظت ہوتی ہے۔
- ۴۔ جنایات: جس میں عدوانات کے مسائل ہیں، مثلاً: قصاص، دیات، تضمین، امر بالمعروف، نہی عن الممنکر، جانب عدمی کی نگہداشت کے لیے ہیں۔

کبھی عادات کا اطلاق عبادات کے علاوہ بھی ہوتا ہے، جیسے کہا جاتا ہے کہ بدعت عبادات میں تو جاری ہوتی ہے لیکن عادات میں جاری نہیں ہوتی۔ اس جگہ عادات سے مراد عبادات کے علاوہ عادات، معاملات اور جنایات سب ہیں۔

❶ إرشاد الفحول (٢ / ٩٩٤ - ٩٩٠) البحر المحيط (٦ / ٨٠ - ١٢)

مسائل منقولہ کی اقسام:

مسائل منقولہ کی دو قسمیں ہیں:

- ۱۔ جن میں قیاس کو خل نہیں، جیسے غیب کی خبر دینا، شان نزول، تفسیر قرآن، اگر ان میں صحابی کا قول ہو تو بالاتفاق جلت ہے، بشرطیکہ اسرائیلی روایت کا شبہ نہ ہو۔
- ۲۔ جن میں قیاس کو خل ہے ان کی جیت اور عدم جیت میں چار اقوال ہیں:
 - ۱۔ بالکل جلت نہیں، یہ جمہور کا قول ہے۔
 - ۲۔ قیاس پر مقدم ہوں گے اور جلت شرعی قرار دیے جائیں گے، یہ اکثر حنفیہ کا قول ہے۔ امام مالک سے بھی یہی قول منقول ہے اور امام شافعی کا یہ قول قدیم ہے۔
 - ۳۔ اگر وہ قیاس کے موافق ہے تو دوسرے قیاس پر مقدم ہوگا جس کے ساتھ صحابی کا قول منقول نہیں، یہ امام شافعی کا قول ہے۔
 - ۴۔ صرف اس صورت میں جلت ہوگا جب وہ خلاف قیاس ہو۔

اجتہاد کی اقسام:

اجتہاد کی تین قسمیں ہیں:

- ۱۔ قیاس شرعی۔
- ۲۔ غالب ظن پر کسی علت کے علاوہ فیصلہ کرنا، مثلاً مسافر وقت، قبلہ و تقویم میں اجتہاد کرتا ہے جس کا فیصلہ غالب ظن پر منحصر ہوتا ہے۔
- ۳۔ اصول سے استدلال کرنا۔^①

مجتہد کی تعریف اور اس کی شروط:

حکم شرعی پر ظن و یقین حاصل کرنے کے لیے اپنی پوری کاوش صرف کرنے والے کو فقیہہ و مجتہد کہتے ہیں، جس کے لیے ضروری ہے کہ وہ عاقل بالغ ہو اور اس میں اتنا ملکہ موجود ہو کہ احکام کا استنباط کر سکے۔ جس کی چند شروط ہیں:

^① إرشاد الفحول (٢/١٩٧، ١٠٢٦) البحر المحيط (٦/١٩٨-١٩٧)

۱۔ کتاب و سنت کا عالم ہو، قرآن کی آیاتِ احکام، جن کی تعداد بعض نے پانچ سو بتلائی ہے، کا علم ضروری ہے، اسی طرح بعض نے احادیث کی بھی تحدید کی ہے لیکن اس میں مختلف اقوال ہیں، بعض نے ان کی تعداد پانچ سو بتلائی ہے اور امام احمد سے پانچ لاکھ کا قول بھی منقول ہے مگر بعض حنابلہ کہتے ہیں کہ یہ قول احتیاط اور فتویٰ میں سختی کرنے کی غرض سے فرمایا ہے یا اکمل فقهاء کی صفت بیان کرنا مقصود ہے، ورنہ جن احادیث کے بغیر چارہ نہیں ان کی تعداد امام احمد سے صرف ایک ہزار دو سو ہی منقول ہے۔ چنانچہ فرماتے ہیں:

”والأصول التي يدور عليها العلم عن النبي صلى الله عليه وسلم ينبغي أن تكون ألفاً ومائتين“

امام غزالی اور انہے اصول کی ایک جماعت سے منقول ہے کہ کوئی ایسی اصل ہو جو احکام کی احادیث کو جامع ہو، جیسے سنن ابی داؤد، معرفۃ السنن لیکن بعض نے سنن ابی داؤد کی تمثیل کو تسلیم نہیں کیا، یا ایسا اصل ہو کہ جس میں احادیثِ احکام کا اعتنا کیا گیا ہو۔
لیکن محقق امری ہے کہ مجتہد کے لیے صحابہ اور ان کے قریب قریب جو کتب صحابہ سے ملقب ہیں ان میں عبور ہونا چاہیے، البتہ ان احادیث کا محفوظ و متحرر ہونا ضروری نہیں بلکہ ضرورت کے وقت ان کے مواضع سے استخراج کی طاقت ضروری ہے اور حسن، صحیح اور ضعیف میں تمیز کر سکتا ہو، اور رجالِ حدیث کے حالات دیکھ کر ان پر حکم لگا سکتا ہو، البتہ حالاتِ رجال کا حفظ ضروری نہیں۔
۲۔ مسائل اجتماعیہ سے واقف ہو۔

۳۔ عربی زبان سے پروا واقف ہو، غریب الفاظ کی توضیح و تفسیر کر سکتا ہو، اس کے لیے ان کا حفظ ضروری نہیں بلکہ غریب الفاظ کی توضیح و تشریح پر جو کتابیں لکھی گئی ہیں ان سے استخراج کر سکتا ہو۔
۴۔ اصول فقہ میں عبور ہونا ضروری ہے۔

امام غزالی فرماتے ہیں کہ اجتہاد کے لیے تین علوم کا ہونا ضروری ہے:

- ۱۔ حدیث۔ ۲۔ لغت۔ ۳۔ اصول فقہ۔
- ۵۔ ناسخ و منسوخ کو جانتا ہو۔^①

امام غزالی اور رازی نے مجتهد کے لیے یہ شرط بھی لگائی ہے کہ وہ عقلی دلیل سے واقف ہو، لیکن صحیح یہ ہے کہ اس کی ضرورت نہیں۔ معتزلہ نے علم کلام کے جانے کو بھی شرط قرار دیا ہے مگر جبکہ اس کے خلاف ہیں، بعض نے علم فروع کا جانا بھی ضروری قرار دیا ہے، امام غزالی فرماتے ہیں کہ فی زمانہ اجتہاد علم فروع کے جانے سے حاصل ہوتا ہے، مجتهد فیہ حکم شرعی عملی ہوتا ہے۔

امام شوکانی اور قیاس:

”وإذا عرفت ما حُررناه وتقرر لديك جميع ما قررناه، فاعلم أن القياس المأْخوذ به هو ما وقع النص على عنته، وما قطع فيه بنفي الفارق، وما كان من باب فحوى الخطاب، أو لحن الخطاب، على اصطلاح من يسمى ذلك قياساً، وقدمنا أنه من مفهوم الموافقة“^①

یعنی جس قیاس پر عمل جائز ہے وہ یہ ہے کہ جس کی علت منصوصہ ہو اور جس میں نبی الفارق کا یقین ہو یا از قسم قیاس جلی یا خوائے خطاب یا لحن خطاب سے ہو تو جو انہیں قیاس قرار دیتے ہیں وہ اسے قیاس مانتے ہیں، لیکن اسے مفہوم موافقت کہنا چاہیے، جیسا کہ ہم پہلے ذکر کر آئے ہیں۔

وجود قیاس کے متعلق حافظ ابن حزم کی رائے:

حافظ ابن حزم کا خیال ہے کہ مطلق قیاس کا وجود تو دوسری صدی میں ملتا ہے مگر جس قیاس کا مدار علت پر ہے اس کا وجود قرون ثلاثة میں نہ تھا۔ چونچہ صدی میں جب تقید راجح ہوئی اس وقت اس کا آغاز ہوا، انہے اربعہ سے بھی اس کا ثبوت نہیں ملتا۔ صحابہ کرام سے صرف دس مسائل ایسے ہیں جن میں رائے کا ذکر آیا ہے مگر ان کی اسانید ضعیف ہیں، اگر بالفرض صحیح مان لی جائیں تو ان سے موجودہ قیاس ثابت نہیں ہوتا بلکہ اس سے مطلق رائے کا ثبوت ملتا ہے۔ پھر وہ ایسے قیاس کو واجب العمل بھی قرار نہیں دیتے تھے جیسے فقهاء حنفیہ فقط علت ملائیہ کے ہوتے ہوئے قیاس کو جائز العمل سمجھتے ہیں، واجب العمل قرار نہیں دیتے حضرت عمر بن الخطاب سے جو روایت قیاس کے لفظ سے بصیرۃ امر مروی ہے اس کی تمام اسانید ضعیف ہیں، بلکہ صحابہ کرام رض سے باسانید صحیحہ قیاس کی ممانعت ثابت ہے۔^②

① إرشاد الفحول (٢/٨٦٠)

② الإحکام (٨/٢٦) المحلی (١/٥٩)

مصلحت وعلت میں فرق اور مذہب الہدیت، شاہ ولی اللہ دہلوی رحمۃ اللہ علیہ کے قول سے:

شارع علیہ السلام نے دعموں کی تعلیم دی ہے:

- ۱۔ علم المصلح والمفاسد: اس میں درج ذیل چار علوم آتے ہیں:
- ۲۔ اپنے آپ کو ایسے اخلاق سے متصف کرنا جن سے دنیا و آخرت میں فلاح حاصل ہو جائے۔
- ۳۔ تدبیر منزل۔
- ۴۔ آداب معاش۔
- ۵۔ سیاست مدن۔

ان کے متعلق نہ ہی کوئی حد بندی کی اور نہ کوئی ضابطہ مقرر فرمایا بلکہ ان کے متعلق صرف اوصاف حمیدہ کی ترغیب دی اور رذائل سے نفرت دلائی، ان امور میں طلب کا مدار مصالح ہیں، مظاہن مصالح و امارات نہیں، جیسے آپ نے شجاعت کی تعریف و مدح فرمائی اور رفق و دوستی اور دیگر اخلاق حسنہ کا حکم فرمایا۔

ہر مصلحت جس کا شریعت مطہرہ نے حکم دیا اور ہر مفسدہ جس سے شریعت نے روکا ہے ان سب کا مرتع و مآل تین اصول کی طرف ہے:

- ۱۔ تہذیب اخلاق: یعنی چار خصلتوں: خشوع، طہارت، عدالت، سماحت کے ساتھ متصف ہونا، جو آخرت کے لیے نجات کا سبب ہیں یا ان خصال سے متصف ہونا جو دنیا میں مفید ہیں۔
- ۲۔ اعلاء کلمۃ اللہ اور اس کی اشاعت میں کوشش کرنا۔
- ۳۔ لوگوں کی اصلاح اور ان کے رسول کی درشی۔

آنحضرت ﷺ نے جو کچھ فرمایا ہے اس کو ان امور میں نفیا یا اثباتاً ضرور دخل ہے اور جملہ امور انھی کے ساتھ بصورت شبہ یا ضد یا مظہر وجود یا عدم یا ان سے لازم و ملزم یا طریق و سبب سے متعلق ہیں، جن میں رضاۓ الہی کا تعلق صرف نفس مصالح کے ساتھ ہے اور اللہ کی ناراضگی کا نفس مفاسد کے ساتھ، خواہ ان مصالح و مفاسد کا تعلق قبل از بعثت ہو یا بعد از بعثت، اس میں کوئی فرق واقع نہیں ہوتا، یہ معقول المعنی ہے جس کی بعض انواع کو ہر آدمی سمجھ سکتا ہے اور بعض کو صرف ذکر ہی سمجھ سکتا ہے۔

۲۔ علم کی دوسری قسم علم الشرائع والحدود والفرائض ہے۔ یعنی شریعت نے جواندازے مقرر کیے ہیں یا مصالح کے لیے جو مظاہن و امارات مقرر کیے ہیں اور ان پر حکم عائد کیا ہے یا نیکی کے ارکان کو تعین ارکان و آداب و شروط کے ساتھ منضبط کیا ہے اور ہر نوع میں ایک حد مقرر کی ہے، جن میں بعض کو مندوب قرار دیا ہے، تو یہاں تکلیف صرف ان مظاہن کے ساتھ ملحت ہے اور احکام صرف انہی امارات پر دائر ہیں۔

پھر فرماتے ہیں کہ یہ قوانین دراصل سیاست ملی کے ہیں، جن میں ہر مظنه مصلحت واجب نہیں ہوتا بلکہ واجب وہ ہوتا ہے جو امر منضبط محسوس ہو، جسے خاص و عام سمجھتے اور جانتے ہوں، کبھی کبھی کسی امر کے ایجاد و تحریم کے لیے اسباب آجاتے ہیں، جن کی بنا پر وہ امر ملا اعلیٰ میں لکھا جاتا ہے مگر ہمیں اس کے لکھے جانے کا علم بغیر خبرِ انبیاء ﷺ کے نہیں ہوتا۔ جیسے ہم سمجھتے ہیں کہ زکوٰۃ میں نصاب ہونا چاہیے اور دوسو دہم اس کی صلاحیت رکھتا ہے، مگر ہمیں یہ معلوم نہیں کہ ملا اعلیٰ میں یہ لکھا گیا ہے یا نہیں؟ ہمیں اس کا علم صرف خبر سے معلوم ہوتا ہے، اسی وجہ سے معتبر علماء کا اتفاق ہے کہ باب مقادیر میں قیاس جاری نہیں ہو سکتا، کیونکہ قیاس کی حقیقت یہ ہے کہ علت مشترکہ کی بنا پر حکمِ اصل کو فرع میں ثابت کیا جائے، کسی مظنه مصلحت کو علت قرار نہیں دیا جاسکتا اور نہ ہی کسی شے مناسب کو رکن و شرط قرار دیا جاسکتا ہے، اور جب تک علت مضبوط نہ ہو، اگرچہ وہاں مصلحت موجود ہی کیوں نہ ہو، پھر بھی قیاس جائز نہیں، بسا اوقات مصلحت، علت و تشریع سے مشتبہ ہوتی ہے۔

بعض فقهاء نے جب قیاس میں قدم رکھا تو جیرت میں پڑ گئے، جس کی وجہ سے بعض جگہ پرانہوں نے نصاب کا اندازہ قیاس سے مقرر کر دیا۔

ہاں جب شرع ایک جگہ مصلحت بتلائے اگر دوسری جگہ کہیں وہ مصلحت پائی جائے تو سمجھ لینا چاہیے کہ رضا اس مصلحت کے متعلق ہے، خصوصیت موضع کو اس میں کوئی دخل نہیں، اور مقادیر میں رضا صرف ان کی ذات کے متعلق ہوتی ہے۔ ایجاد و تحریم مقادیر کی اقسام میں سے ہیں کیونکہ یہ امور مضبوط میں سے ہیں یا ان کا حل مل سابقہ میں معلوم تھا یا ان میں رغبت زیادہ ہوتی ہے۔ جس مندوب کے متعلق شریعت کی طرف سے بالخصوص امر وارد ہواں کی خاص منزلت

بیان کی جائے، اگر اسے لوگوں کے لیے مقرر کیا جائے تو اس کا حال واجب کا سا ہے اور شریعت نے جس مندوب کی طرف مصلحت بیان کی ہو یا بغیر مقرر کرنے کے اس پر عمل کیا ہو اور اس کی منزلت بیان نہ کی ہو تو وہ تشریع سے پہلے کی حالت پر ہے۔

اس میں ثواب بذاتہ نہیں بلکہ مصلحت کی بنا پر ہوگا اور یہی حال مکروہ کا ہے۔ جب یہ بات ذہن نشین ہو گئی تو تم پر یہ بات بالکل واضح ہو جائے گی کہ اکثر اقیسہ جن پر قوم بے جا فخر کرتی ہے اور ان کی بنا پر جماعت الہدیث پر شیخی و تعلیٰ کرتی ہے ان کا و بال انھی پر ہے۔ انتہی ملخصاً^①

شah ولی اللہ صاحب کی مذکورہ بالاعبارت سے معلوم ہوتا ہے کہ تخلیل و تحریم، تعین ارکان و فرائض اور مقادیر نصاب وغیرہ میں مصالح کو اب کوئی دخل نہیں، یعنی انھیں مصالح کی بنا پر ثابت نہیں کیا جاسکتا اور ان کی تعین شرعی میں اگرچہ اولاً مصالح کو دخل تھا مگر وہ حکم کی بنا پر نہ تھا، اور صرف علت مضبوطہ کے ہوتے ہوئے قیاس درست ہو سکتا ہے۔ تہذیب اخلاق، سیاست مدن، آداب معاش اور تدبیر منزل جن کی بنا محسن مصالح پر ہے ان میں حکم مصالح کی بنا پر لگایا جاسکتا ہے۔ اس سے معلوم ہوتا ہے کہ الہدیث دین میں صرف مصالح کی بنا پر حکم نہیں لگاتے، دین سے مراد وہ حکم ہے جس میں رائے، عقل کو دخل نہ ہو اور باقی امور جن میں رائے، عقل کو دخل ہے، جیسے وہ امور جن کا اوپر شمار ہوا ہے ان سب میں مصالح کی بنا پر حکم کے قائل ہیں۔ ایجاد و تحریم مقادیر کی اقسام میں سے ہیں، لہذا کسی امر کو رکن یا شرط قرار دینا بھی مقادیر کے قبیل سے ہے اور انھیں محسن مصلحت کی بنا پر ثابت نہیں کر سکتے۔

آنندہ ہم الہدیث کا مذہب بالتفصیل (دلائل سے) نقل کرتے ہیں، تاکہ قیاس اور ان کے طرز استدلال سے اچھی طرح واقفیت ہو سکے۔

شah ولی اللہ اور اہل حدیث کا طریق استدلال:

شah ولی اللہ اہل حدیث کا طریق استدلال ذکر کرتے ہوئے فرماتے ہیں کہ زمانہ سعید بن مسیب، ابراہیم نجاشی، زہری، سفیان ثوری اور امام مالک اور اس کے بعد بعض لوگ ایسے تھے جو رائے و قیاس سے خوض اچھا نہیں جانتے تھے اور حتیٰ الوعظ فتوی و استنباط سے اجتناب کرتے تھے،

❶ حجۃ اللہ البالغة (۱/۱۲۹-۱۳۱) باب الفرق بین المصالح والشرائع۔

ان کی زیادہ توجہ روایت حدیث کی طرف مرکوز تھی۔ بنابریں تدوین حدیث واشر کی شہرت اسلامی شہروں میں ہوئی اور ان سے بڑے بڑے اہل علم نے حجاز، شام، عراق، یمن اور خراسان کا سفر کیا اور احادیث جمع کیں، ان کے پاس ذخیرہ حدیث اس قدر جمع ہوا کہ ان سے پہلے کسی کے پاس نہ تھا۔ یہاں تک کہ ایک ایک حدیث کی ان کے پاس سوسوسندیں تھیں، غریب مستفیض احادیث کی معرفت کا انھیں خوب موقع ملا، جس کی بنا پر انھیں احادیث کا اکشاف پہلے لوگوں سے کہیں زیادہ ہوا۔ جن میں عبد الرحمن بن مہدی، یحییٰ بن سعید القطان، یزید بن ہارون، عبد الرزاق، ابو بکر بن ابی شیبہ، مسدود، ہناد، احمد بن حنبل، اسحق بن راہویہ، فضل بن دکین، علی بن مدینی اور ان کے ہم عصر اصحاب کا شمار طبقہ اولی میں ہوتا ہے۔ ان میں سے محققین فن حدیث و مراتبِ روایت کو مضبوط کرنے کے بعد فتحہ کی طرف متوجہ ہوئے۔ ان میں سے کسی ایک کی بھی یہ رائے نہ تھی کہ کسی سابق آدمی کی تقلید کی جائے، انھیں ہر منہب میں احادیث و آثار متناقضہ ملتے، وہ احادیث و آثار کا ان قواعد پر تبع کرتے جو انہوں نے خود مکمل کیے تھے۔

خلاصہ یہ ہے کہ اگر کسی مسئلہ میں انھیں قرآن ناطق ملتا تو اس پر فیصلہ فرماتے اور اگر قرآن کی اس آیت میں متعدد وجوہ کا احتمال ہوتا تو حدیث سے اس کی خاص وجہ کو ترجیح دیتے، اور اگر کوئی مسئلہ قرآن سے نہ ملتا تو سنت کی طرف مراجعت کرتے، خواہ وہ سنت مشہور ہو یا کسی اہل بیت یا اہل بلد کے ساتھ مخصوص ہو، اور کسی نے اس پر عمل کیا ہو یا نہ کیا ہو، یعنی حدیث کے مل جانے پر کسی کے اثر کی پیروی کا مطلقاً خیال نہ کرتے، تبع احادیث کے بعد اگر صورت مسئلہ کی وضاحت نہ ہوتی تو آثار صحابہ و تابعین کی طرف رجوع کرتے، جس کے لیے کسی شہر یا قوم کی کوئی قید نہ تھی اور اگر جمہور کا اس مسئلہ پر اتفاق ہوتا تو فہما، ورنہ زیادہ اعلم اور أحافظ و اتقیٰ کی بات کو لے لیتے یا مشہور قول کو اختیار کر لیتے، اور اگر کسی جگہ دو مساوی قول ہوتے تو وہ مسئلہ ذات قولین ہوتا، اگر اس سے جواب مسئلہ نہ ملتا تو عموماتِ کتاب و سنت، ایماء و اقتداء کی طرف غور کرتے اور نظیر مسئلہ کو اس پر حمل کرتے، اور جب بادی الرائے میں دونوں اقوال متقابل ہوں تو جس سے انھیں یقین و اطمینان قلب ہوتا اس پر اعتماد کرتے اور کسی قاعدے یا اصول کی طرف التفات نہ کرتے۔

جب محدثین رض نے فقہ کی ترتیب اس انداز سے کی تو انھیں ہر ایک مسئلہ میں کوئی نہ کوئی حدیث ملی، خواہ وہ مرفوع متصل یا مرسل یا موقوف صحیح و حسن ہو یا لائق اعتبار ہو یا کسی نہ کسی خلیفہ یا قاضی کا قول ہی مل جائے یا عموم و اقتضا و استنباط سے اس مسئلہ کی حقیقت کو پہنچ گئے، جس کی بنا پر ان محدثین کو اللہ تعالیٰ نے عمل بالسنہ کی توفیق بخشی۔ ان میں سب سے بڑا عظیم الشان وسیع الروایت عارف حدیث امام احمد بن حنبل اور پھر اسحاق بن راہو ہیں۔

ان کے بعد ایک گروہ ایسا آیا جنہیں جمع شدہ احادیث کا ذخیرہ ہاتھ آیا، وہ صحیح وضعیف میں تمیز کی طرف متوجہ ہوئے اور احادیث کو ابواب فقهہ پر مرتب کیا، جن میں امام بخاری، مسلم، ابو داود، عبد بن حمید، داری، ابن ماجہ، ابو یعلی، ترمذی، نسائی، دارقطنی، حاکم، بیہقی، خطیب، دیلمی، ابن عبد البر اور اس قسم کے دیگر اکابرین کا شمار ہوتا ہے۔

ان میں سب سے بڑے عالم اور تصنیف میں زیادہ مشہور چار بزرگ ہیں، جن کا زمانہ

قریب قریب ہے:

(۱) امام بخاری ان کی غرض صحیح، مستفیض، متصل احادیث کو جمع کرنا اور فقهہ و سیرت و تفسیر کو ان سے استنباط کرنا تھا، الجامع الحجۃ کو اس شرط پر انہوں نے تصنیف کیا، جس کی بنا پر ان کی شہرت چار داگ عالم میں اس قدر ہوئی کہ یہ مرتبہ کسی اور کو میسر نہ ہوا۔ ان کے بعد (۲) امام مسلم پھر (۳) ابو داود (۴) اور ترمذی نے انھی کی راہ لی اور احادیث کو ابواب پر مرتب کیا۔

اہل الرائے: ان کے بالمقابل زمانہ مالک و سفیان ثوری اور ان کے بعد ایک ایسا گروہ بھی تھا جو نہ مسائل کو مکروہ جانتے اور نہ ہی فتویٰ دینے سے ڈرتے تھے، بلکہ ان کا خیال تھا کہ دین کی بنیاد فقہہ پر ہے، اس لیے اس کی اشاعت کی ضرورت ہے اور وہ حدیث کی روایت سے ڈرتے اور مرفوع روایت بیان کرنے سے گھبراتے تھے، اور نہ ہی ان کے پاس اس قدر ذخیرہ احادیث و آثار تھا کہ الہدیث کی طرح استنباط کر سکتے، وہ مختلف شہروں کے اہل علم حضرات کے اقوال و افعال کی طرف متوجہ نہ ہوئے بلکہ اپنے اساتذہ کرام کے اقوال پر اپنی نظر وں کو مرکوز رکھا، جن کے متعلق ان کا نظریہ یہ تھا کہ وہ تحقیق و تجویز کے درجہ علیا پر فائز ہیں، ان کے دل کا میلان زیادہ تر انھی کی طرف رہتا۔

ایسے لوگوں نے فقہ کی بنا قاعدہ تخریج پر ڈالی، اگر کوئی مسئلہ درپیش آتا تو اولاً اسے اپنے اصحاب کے اقوال پر پیش کرتے، اگر اس کا جواب صراحتاً مل جاتا تو فبھا، ورنہ کلام کے عموم یا اشارہ ضمیمیہ سے استنباط کرتے اور بسا اوقات ایماء کلام یا اقتضاء سے مطلب نکالتے، اور اگر کبھی کسی مسئلہ کی نظری مل جاتی تو اس پر اس کو حمل کرتے، اور کبھی مصرح بہ مسئلہ کی علت تخریج سبر و حذف سے نکال کر کام چلاتے، یہ انداز فکر و استدلال اہل الرائے کا تھا۔^①

اہل ظاہر اور اہل حدیث میں فرق:

بعض کم ظرف اور کوتاه بینوں کا خیال ہے کہ اہل سنت کے صرف دو گروہ ہیں:

۱۔ اہل الظاہر ۲۔ اہل الرائے

اہل الرائے سے مراد وہ گروہ ہے جو قیاس واستنباط کا قائل ہو۔ رائے سے مراد نفس فہم عقل نہیں کیونکہ اس سے تو کوئی صاحب علم خالی نہیں ہوتا اور نہ ہی رائے سے مراد ایسا قیاس ہے جو سنت پر بالکل معتمد نہ ہو، کیونکہ اسے کوئی بھی مسلمان اختیار نہیں کر سکتا، اور رائے سے مراد قیاس واستنباط کی قدرت بھی نہیں ہو سکتی، کیونکہ امام احمد، امام اسحاق اور امام شافعی رض بالاتفاق اہل الرائے سے خارج ہیں، حالانکہ وہ قیاس واستنباط پر اچھی طرح قادر تھے، بلکہ اہل الرائے سے مراد وہ گروہ ہے جو اتفاقی مسائل کے بعد کسی متقدم کے اصل کو لے کر تخریج مسائل کی طرف مائل ہوا، جن کا کام صرف ایک نظیر کو دوسری نظیر کی طرف یا اصل میں سے کسی اصول کی طرف لوٹانا تھا اور وہ احادیث و آثار کے تتبع کے درپے نہیں ہوتے تھے۔

اور اہل الظاہر سے مراد وہ گروہ ہے جو آثار صحابہ و تابعین اور قیاس و تاویل کا قائل نہیں بلکہ احکام کی بنا صرف ظاہر نصوص پر رکھتے ہیں، جیسے امام داود اور ابن حزم، ان دونوں گروہوں (اہل الظاہر اور اہل الرائے) کے بین میں محققین اہل سنت کا ایک تیسرا گروہ ہے، جنہیں اہل حدیث کہا جاتا ہے، جیسے امام احمد اور امام اسحاق وغیرہ۔^②

① حجۃ اللہ البالغة (۱/۴۷) باب الفرق بین اہل الحديث واصحاب الرأی۔

② حجۃ اللہ البالغة (۱/۶۱) باب حکایۃ حال الناس قبل المائة الرابعة وبعدها۔

الاجتہاد (از موافقات شاطبی)

انسان باعتبار مکلف ہونے کے تین قسم پر ہے:^①

۱۔ مجہد: وہ اپنے اجتہاد کے مطابق عمل کرے گا۔

۲۔ مقلد: یہ علم سے بالکل کورا ہوتا ہے، اس لیے اس کے لیے کسی ایسے قائد کی ضرورت ہوتی ہے جو اسے مسائل سے روشناس فرمائے تاکہ وہ عمل کر سکے۔

۳۔ متبع: یہ مجہد تو نہیں ہوتا البتہ دلیل اور موقع دلیل کو سمجھتا ہے، مسائل میں ترجیح کی صلاحیت رکھتا ہے اور ان مرچات کا عالم ہوتا ہے جن کی تحقیق مناط میں ضرورت ہوتی ہے۔ اگر اس کی ترجیح قابل اعتبار ہو تو اس کا حکم مجہدین کا حکم ہے، ورنہ عامی کی طرح ہوگا۔

مقلد یا عامی کو عالم کی اتباع کا حکم محض اس کے عالم ہونے کی بنا پر ہے، اگر اسے ظن غالب یا یقین ہو کہ اس (عالم) نے غلطی کی ہے یا امانتِ علم کو صحیح طور پر ادا نہیں کیا یا کسی اور وجہ سے جانب علم سے محرف ہو گیا ہے تو اسے اس کی اتباع سے ہٹ جانا ضروری اور لازمی ہے، کیونکہ عالم سے جو بات اس نے دریافت کی ہے اس میں اس سے لغزش و خطلا کا احتمال پیدا ہو چکا ہے، اس لیے اب اس کی اتباع کا حکم بھی نہ رہا۔ چنانچہ اصولیوں نے ذکر کیا ہے:

”إن زلة العالم لا يصح اعتمادها من جهة، ولا الأخذ بها تقليدا له“^②

اگر متبع علم سے کچھ واقف ہو (جیسے ہمارے زمانے کے اہل علم) تو اسے حق کی طرف پہنچنا نہایت آسان ہے، کیونکہ کتابوں میں منقولہ اقوال یا تواریخے یاد ہوں گے یا اس میں مذکورہ و مطالعہ سے ان کو یاد کرنے کی قوت ہوگی۔

مجہد کے لیے ہر علم میں، جس پر اجتہاد موقوف ہے، مجہد ہونا ضروری نہیں، اگر ایسی بات ہوتی تو کوئی بھی مجہد نہ ہوتا۔ امام شافعی جو بالاتفاق مجہد تھے لیکن پھر بھی انتقاد حدیث اور معرفت روایت میں درجہ اجتہاد کو نہیں پہنچے تھے اور یہی حال امام ابوحنیفہ کا ہے، ان میں مجہد فی الحدیث صرف امام مالک کو ہی شمار کیا جاتا ہے (یہ بعض کی اپنی رائے ہے)^③

^① یہ اقسام موافقات میں نہیں، بلکہ الاعتصام (۵۰۲/۲) میں ہیں۔

^② الموافقات (۴/۱۷۰)

^③ مصدر سابق (۴/۱۰۹)

بعض کا خیال ہے کہ اجتہاد کے لیے ایمان کی بھی شرط نہیں ہے بلکہ کافر و منکر شریعت بھی مجتہد ہو سکتا ہے۔^①

اور جب کوئی مجتہد عربیت میں انتہائی درجہ کو پہنچ جاتا ہے تو اس کا فہم شریعت میں بھی جنت ہوگا۔ جیسے صحابہ کرام اور دیگر فقہاء کا فہم جنت تھا، جس کا حاصل یہ ہے کہ مجتہد فی الشریعہ کے لیے ضروری ہے کہ عربیت میں بھی اسے درجہ اجتہاد حاصل ہو۔ عربیت کے علم کے علاوہ دیگر علوم میں اس کا عالم ہونا ضروری نہیں اور جب اجتہاد کا تعلق تحقیق مناط سے ہو تو اس میں مقاصد شریعت کا علم اور عربیت کا جاننا بھی ضروری نہیں، محل اجتہاد میں وہ مسئلہ معترض ہے جو دو حکموں کے درمیان متعدد ہو، ہر ایک حکم میں شارع علیقہ^{علیقہ حکم} کا مقصد واضح نہ ہو، ایک میں نفی ہو تو دوسرے میں اثبات، اور ان میں نہ اشباع پہلو راجح نظر آئے اور نہ منفی۔^②

اقسام اجتہاد:

اجتہاد کی دو قسمیں ہیں:

- ۱۔ ایک قسم تو ایسی ہے جو قیامت تک منقطع نہیں ہوگی۔
- ۲۔ اور دوسری وہ ہے جس کے متعلق دنیا کے فنا ہو جانے سے قبل انقطاع کا احتمال پایا جاتا ہے۔ اجتہاد اول جو تحقیق مناط سے متعلق ہو اس کے قبول ہونے میں کوئی اختلاف نہیں، جس کا مطلب یہ ہے کہ دلیل شرعی کے ساتھ حکم ثابت ہوگا مگر محل اجتہاد میں نظر کی ضرورت ہے، جیسا کہ علامہ شاطبی نے موافقات میں ذکر کیا ہے۔^③ اس تعریف کی بنا پر یہ اجتہاد اجتہاد قیاس نہیں ہے۔ ان کے علاوہ دیگر اہل اصول کے نزدیک تحقیق مناط کا یہ مطلب ہے کہ کسی وصف کی علیت پر اتفاق ہو لیکن صورت ممتازہ فیہ جس میں اس کا وجود مخفی ہو، نص یا اجماع سے ناظر کا اس پر غور کرنا اور دعوے کو دلیل کی طرف رد کرنا تحقیق مناط ہے، جس کی ہر ناظر و حاکم اور مفتی بلکہ ہر مکلف کو ضرورت ہے، اس تعریف کے مطابق یہاں تقید کے ساتھ استغنا نہیں ہو سکتا کیونکہ تقید تو تحقیق مناط کے حکم کے بعد آتی ہے۔ البته کبھی کبھی اس میں تقید بھی ہو سکتی ہے مگر

^① مصدر سابق (٤/١١١)

^② مصدر سابق (٤/١١٥)

^③ الموافقات (٤/٨٩)

اجتہاد سے بالکلیہ استغنا نہیں ہو سکتا، اس اجتہاد کی ہر زمانے میں ضرورت رہی ہے۔^①
اجتہاد کی دوسری قسم کی تین قسمیں ہیں:

- ۱۔ **تنقیح المناط:** وصف معترضی الحکم وصف غیر معترضی الحکم کے ساتھ مذکور ہو، اور یہ ظاہر امر ہے کہ اجتہاد میں تنقیح کی ضرورت ہوتی ہے تاکہ وصف معترض کو غیر معترض سے جدا کیا جاسکے۔ کہتے ہیں کہ یہ باب قیاس سے الگ ہے، یہی وجہ ہے کہ امام ابوحنیفہ کفارات میں قیاس کے قائل نہ ہونے کے باوجود وہاں تنقیح مناط تسلیم کرتے ہیں جس کا مطلب صرف ظاہر سے ایک نوع کی تاویل ہے۔
- ۲۔ **تخزیح المناط:** یعنی جہاں نص دال علی الحکم نے مناط کا تعریض نہ کیا ہو بحث سے اس کو نکال دیا جائے۔

۳۔ **تیسری قسم دراصل تحقیق مناط ہی کی ایک نوع ہے،** کیونکہ تحقیق مناط کی دو قسمیں ہیں:

- ۱۔ ایک وہ جو اشخاص کے علاوہ انواع کی طرف راجع ہو۔
- ۲۔ دوسری قسم یہ ہے کہ کسی خاص جگہ جس میں مناط حکم متحقق ہو تحقیق مناط کرنا۔ پہلی کو تحقیق مناط عام اور دوسری کو تحقیق مناط خاص کہتے ہیں، ثانی پہلی کا نتیجہ اور اس سے متولد ہے اور کبھی اسے حکمت سے تعبیر کرتے ہیں۔

تحقیق مناط خاص کا مطلب یہ ہے کہ ہر مکلف دلائل تکلیفیہ، جو اس پر واقع ہوتے ہیں، کا خیال کرتے ہوئے غور و خوض کرے۔ یہ قسم قیامت تک رہے گی۔^②

درجہ اجتہاد اس محقق کو حاصل ہوتا ہے جو دو وصفوں کے ساتھ متصف ہو:

- ۱۔ مقاصد شریعت کا فہم کامل اسے میسر ہو۔ ۲۔ استنباط کی قدرت ہو۔

ان معارف کے عالم کی تین قسمیں ہیں:

- ۱۔ کبھی تو ان کو جانے والا مجتہد ہوتا ہے، جیسے امام مالک علم حدیث میں اور امام شافعی علم اصول میں۔
- ۲۔ کبھی وہ ان کا حافظ ہوتا ہے اور مقاصد پر اطلاع کی بھی قدرت ہوتی ہے مگر ان میں مرتبہ اجتہاد کو نہیں پہنچ سکا، جیسے امام ابوحنیفہ اور امام شافعی علم حدیث میں درجہ اجتہاد کو نہیں پہنچ

^① إرشاد الفحول (٢/٩٢٠) البحر المحيط (٥/٢٥٦)

^② الموافقات (٤/٩٥-٩٨)

سکے، جیسا کہ پہلے گزر چکا ہے۔ حالانکہ ان کے اجتہاد میں کسی قسم کا کوئی شبہ نہیں۔ (یہ ان کی اپنی رائے ہے)

۳۔ کبھی نہ حافظ ہوتا ہے اور نہ عارف، اگر اسے ملکہ استنباط حاصل ہو تو وہ فریق ثانی کی طرح ہو گا، ورنہ کا عدم قرار دیا جائے گا۔^①

تحریف ادیان کے اسباب اور شاہ ولی اللہ صلوات اللہ علیہ و آله و سلم:

صاحب شریعت علیہ السلام جو ایسا جامع دین لے کر آئے جو جمیع ادیان کا ناسخ ہو، ان کے لیے ضروری ہے کہ وہ اسے اس قدر مکمل و مضبوط کر دیں کہ اس میں تحریف و تبدیل کی گنجائش نہ رہے، کیونکہ اس پر ایمان لانے والے مختلف الاستعداد و مختلف الاغراض لوگ ہوتے ہیں، بسا اوقات خواہش نفس یا دین سابق کی محبت یا فہم ناقص (جس کی بنا پر بعض اشیاء کو سمجھ سکیں اور بعض کو نہیں) اس بات پر براجحتہ کرے گی کہ منصوص ملت کو چھوڑ دیں یا اس میں اپنی طرف سے اضافہ کریں، جس سے دین کے خراب ہونے کا سخت اندیشه ہے، جیسا کہ ہم سے پہلے ادیان کے ساتھ ہوا، مگر جمیع اسباب تحریف کا پورے طور پر، غیر متناہی ہونے کے سبب، بیان کرنا ناممکن ہے، اس لیے لازم ہے کہ اجمالاً تمام اسباب تحریف سے ڈرایا جائے اور چند ایسے امور کی خاص طور پر وضاحت کی جائے جن کے لیے ظن و تجھیں سے معلوم ہو چکا ہے کہ ان میں تحریف و تہاون کی بیماری دائمی چلی آئی ہے، تاکہ ان میں فساد کی گنجائش نہ رہے، جیسے نماز جو ایک مشہور عبادت ہے، اس میں ایسی تعین کی جائے جو جمیع ملل فاسدہ کے مخالف ہو۔

(۱) چنانچہ اسباب تحریف میں ایک تہاون ہے، جس کا مطلب یہ ہے کہ دین کی اشاعت کا تعلیم و تعلم اور عمل کے ساتھ اہتمام نہ کیا جائے اور امر بالمعروف و نہی عن المنکر کو چھوڑ دیا جائے، جس سے آہستہ آہستہ ایسے امور راجح ہو جائیں جو خلاف دین ہوں۔ اور طبائع کا میلان اقتضاۓ شریعت کے خلاف ہو جائے، جس کا لازمی نتیجہ یہ ہو گا کہ اکثر علم معدوم ہو کر رہ جائے گا۔ ملت نوح علیہ السلام و ملت ابراہیم علیہ السلام کا بالکل صفحہ ہستی سے مت جانا اسی سبب سے تھا۔ اس (تہاون) کی بنیاد چند امور پر ہے:

۱۔ صاحب ملت یعنی نبی ﷺ سے روایت نہ لی جائے۔

۲۔ بادشاہوں اور امیروں کی رضا مندی کے لیے خلاف شرع مسائل تراشے جائیں۔

۳۔ مکنرات کا رواج زیادہ ہو اور اہل علم خاموش تماثلی بنے ہوئے ہوں۔

(۲) تحریف کا دوسرا سبب تشدد ہے، جس کی حقیقت یہ ہے کہ جن عبادات شاہقہ کا شارع ﷺ نے حکم نہیں دیا، انھیں اختیار کیا جائے اور سنن و آداب کو واجب سمجھا جائے، جیسے دائیٰ روزے، دائیٰ قیام اور ترک نکاح وغیرہ۔

(۳) تیسرا سبب تعمق ہے، جس کا مقصد یہ ہے کہ شارع ﷺ جب کسی چیز کا حکم دیں یا کسی چیز سے منع کریں تو امت میں سے کوئی شخص اپنی لیاقت و قابلیت کی بنا پر اس منصوص علیہ حکم کی شہر کی طرف جو بعض وجوہ سے مشابہ ہو یا بعض اجزاء علت کی بنا پر یا اجزاء شے اور اس کے دوائی اور مظاہن کی طرف حکم منتقل کرے، جس قدر اس پر تعارض روایات کی بنا پر کوئی امر زیادہ مشتبہ ہوگا اسی قدرتختی کا التزام زیادہ کرے گا، اسے واجب ٹھہرائے گا اور آنحضرت ﷺ کے ہر فعل کو واجب سمجھئے گا، حالانکہ متعدد ایسے امور ہیں جنہیں آپ نے عادت کے طور پر کیا ہے، نیز اس کا خیال ہوگا کہ امر و نہی سب کو شامل ہے۔

(۴) احسان: شارع ﷺ ہر حکمت کے لیے کوئی نہ کوئی مناسب مظنه قائم کرتا ہے، تو ایک شخص یہ دیکھ کر بعض اسرار تشریع کو لے کر لوگوں کے لیے بعض مصالح کی بنا پر، جن کو اپنی عقل کے مطابق معلوم کرتا ہے، شریعت مقرر کرنا شروع کر دیتا ہے، جیسے یہود نے حدود کے متعلق یہ سمجھ لیا تھا کہ یہ دراصل زجر کے لیے ہیں اور رجم میں چونکہ لڑائی یا اختلاف کا خطرہ ہے، اس لیے اس کی بجائے منه سیاہ کرنے اور درے لگا دینے کو زیادہ قرین قیاس سمجھ کر احساناً ثابت کر لیا اور یہ مشہور قول ہے کہ خلاف نص سب سے پہلے ابلیس نے قیاس کیا ہے۔ امام شعی فرماتے ہیں:

”وَاللَّهُ لَعْنَ أَخْذِتُمْ بِالْمَقَايِيسِ لِتَحْرِمَنَ الْحَلَالَ وَلِتَحْلِنَ الْحَرَامَ“^①

یعنی اگر تم قیاس کو اختیار کرو گے تو حلال کو حرام اور حرام کو حلال کرو گے۔

^① سنن الدارمي (٤٧/١) باب التورع عن الجواب فيما ليس فيه كتاب ولا سنة (١١٥)

اس سے مراد وہ قیاس ہے جو کتاب و سنت سے مستبط نہ ہو۔

(۵) اجماع: اس کی حقیقت یہ ہے کہ ملت کے سرکردہ افراد، جن کے متعلق عوام کا عقیدہ یہ ہو کہ ان کی رسائی عموماً صحیح بات تک ہو جاتی ہے، کسی ایک بات پر متفق ہو جائیں، جس کی وجہ سے یہ خیال پیدا ہو جائے کہ اثبات حکم کے لیے یہ قطعی دلیل ہے، حالانکہ اس کے لیے قرآن و سنت سے کوئی مستند نہیں ہوتا۔ اس سے مراد وہ اجماع نہیں جس کی جیت پر اتفاق ہے، جس میں مستند کا ہونا ضروری ہے، اور آیت: ﴿وَإِذَا قِيلَ لَهُمْ أَتَبِعُوا مَا أَنْزَلَ اللَّهُ قَالُوا بَلْ نَتَّبِعُ مَا الْفِيْنَا عَلَيْهِ أَبَأَءَنَا﴾ [آل عمران: ۱۷۰] میں اسی اجماع غیر مستند کی نہیں بیان کی گئی ہے۔

یہود نے مسیح ﷺ اور محمد ﷺ کی نبوت کی نفی (انکار) بھی صرف ایسے اجماع سلف کی بنا پر کی تھی، اسی طرح نصاریٰ کے اکثر معتقدات و مسائل صرف اجماع سلف سے ماخوذ تھے، جن پر کوئی دلیل نہ تھی۔

(۶) تقلید غیر معصوم: علمائے امت سے کوئی عالم کسی مسئلہ میں اجتہاد کرے تو اس کے قرع یہ خیال کریں کہ یہ قطعاً یا غالباً ٹھیک ہے، جس کی وجہ سے صحیح حدیث کو رد کر دینا، اس سے مراد وہ تقلید نہیں جس میں مقلد کا یہ عقیدہ ہو کہ مجتہد سے خطاب ہی ہو جاتی ہے اور راہ صواب کو بھی پہنچتا ہے۔ لہذا جب اس کے خلاف حدیث ملے گی تو اس کی بات کو چھوڑ دوں گا اور حدیث کی پیروی کروں گا۔ آیت:

﴿إِتَّخَذُوا أَحْبَارَهُمْ وَرُهْبَانَهُمْ أَرْبَابًا مِّنْ دُونِ اللَّهِ﴾ [التوبۃ: ۹/۳۱]

(یعنی انہوں نے اپنے مولویوں اور پیروں کو اللہ کے علاوہ رب بنالیا ہے) کے متعلق آنحضرت ﷺ نے فرمایا ہے کہ یہ لوگ ان کی عبادت نہیں کرتے تھے، بلکہ جب ان کے لیے کوئی چیز حلال کرتے تو حلال سمجھتے اور اگر حرام کرتے تو حرام سمجھتے۔^①

(۷) ایک ملت کو دوسری ملت سے خلط کرنا، جس کی توضیح یوں ہے کہ کبھی انسان ایک دین میں

^① حسن. سنن الترمذی: أبواب تفسیر القرآن ، باب من سورة التوبۃ (۹۵) السنن الكبيری

(۱۱۶ / ۱۰) مزید تفصیل کے لیے دیکھیں: الصحیحة (۳۲۹۳)

ہوتا ہے اور اس کے دل میں اس مذہب کا خیال رائج ہوتا ہے، جب وہ ملت اسلام کو قبول کرتا ہے تو انھی سابقہ باتوں کی طرف میلان ہونے کی وجہ سے ان کے جواز کی وجہ تلاش کرتا ہے، اگرچہ وہ ضعیف اور موضوع ہی کیوں نہ ہوں، بلکہ بسا اوقات خود موضوع روایات بھی بناتا ہے۔ نبی اکرم ﷺ نے فرمایا:

”لَمْ يَزِلْ أَمْرُ بَنِي إِسْرَائِيلَ مُعْتَدِلاً حَتَّىٰ نَشَأْ فِيهِمُ الْمُولَدُونَ وَأَبْنَاءُ سَبَايَا
الْأَمْمَ، فَقَالُوا بِالرَّأْيِ، فَضَلُّوا وَأَضَلُّوا“^①

یعنی بنی اسرائیل ہمیشہ ٹھیک رہے، یہاں تک کہ ان میں غیر قوموں کی (قید شدہ) عورتوں کے لڑکے پیدا ہوئے اور وہ رائے سے باتیں بنانے لگے، تو وہ خود بھی گمراہ ہوئے اور دوسروں کو بھی گمراہ کیا۔ انتہی ملخصاً

(حجۃ اللہ البالغة، ص: ۱۱۹ تا ۱۲۲)

رائے کی تقسیم اور حافظ ابن قیم رحمۃ اللہ علیہ:

رائے کی تین قسمیں ہیں: ۱- صحیح ۲- باطل ۳- مشتبه

سلف سے جس رائے کی مدد منقول ہے وہ پہلی ہے اور دوسری کی مذمت اور تیسری کا حکم مذمیۃ (مردار) کا حکم ہے، مضطركو اس کے استعمال کی رخصت ہے۔

رائے محمود کی اقسام:

رائے محمود کی چند اقسام ہیں:

- ۱۔ رائے صحابہ۔
- ۲۔ جو نصوص کی مفسر ہو اور وجہ دلالت بیان کرے اور اس کی توضیح و تفسیر کرے۔
- ۳۔ جس پر سلف سے خلف تک اتفاق چلا آتا ہو۔
- ۴۔ جو طلب کے بعد ہو، یعنی کوئی مسئلہ قرآن، سنت اور آثار صحابہ کے تبع کے باوجود نہ ملے پھر رائے کی طرف التفات کیا جائے۔

^① ضعیف۔ سنن ابن ماجہ: کتاب السنۃ، باب اجتناب الرأی والقياس (۵۶) عبد الرحمن بن ابی لبابہ کا عبد اللہ بن عمرو بن عاص شیعی سے سماع ثابت نہیں ہے۔ تفصیل کے لیے دیکھیے: الضعیفة (۴۳۳۶)

رائے مذموم کی اقسام:

رائے مذموم کی بھی چند قسمیں ہیں:

۱۔ مخالف نص۔

۲۔ جس میں اُنکل اور ظن و تجھیں سے کام لیا گیا ہو اور معرفت نصوص میں کوتاہی کی گئی ہو۔

۳۔ اہل بدعت (معزلہ، جھمیہ وغیرہ) کے وہ قیاسات باطلہ جن کی بنا پر اسماء و صفات اور افعال باری تعالیٰ میں تاویل کی گئی ہے۔

۴۔ وہ آراء جن کی وجہ سے بدعت رائج ہوتی ہے۔

۵۔ احکام شریعت میں احسان ظن سے فتویٰ دیا جائے، مشکل اور مغالطہ دہ باتوں میں گفتگو کی جائے اور فروعات کو ان کے واقع ہونے سے پہلے قیاس کیا جائے۔^①

شاد ولی اللہ صلوات اللہ علیہ وآلہ وسلم نے ازالہ کے باب الفتن میں اسے اسباب فتن میں شمار کیا ہے۔^②

قیاس کے جواز اور عدم جواز پر بحث:

ایک فریق (جو اہل ظاہر کے نام سے متعارف ہے) تو قیاس کا بالکل منکر ہے، ان کا خیال ہے کہ نصوص میں جب سب حوادث کا بیان ہے تو اب قیاس و احسان اور قول و اقوال کی کیا ضرورت ہے؟ حافظ ابن حزم رحمۃ اللہ علیہ نے راجحات الأحكام کی آٹھویں جلد میں اپنے مدعا پر بالتفصیل دلائل دیے ہیں، ہم چند دلائل کو بالاختصار ذکر کرنا ضروری خیال کرتے ہیں:

۱۔ احکام شریعت کا نزول چونکہ تدریجی تھا، جس سے معلوم ہوتا ہے کہ قیاس باطل ہے، کیونکہ قبل از نزول وہ تمام اشیاء مباح اور حلال تھیں لیکن بعد از نزول وہی چیزیں واجب یا حرام قرار دے دی گئیں، اب اگر ایک چیز کو واجب یا حرام کہا جائے، حالانکہ اس کے متعلق کوئی حکم وارد نہیں ہوا، تو یہ ایک ایسا امر ہوگا کہ جس کی اللہ تعالیٰ نے اجازت نہیں دی۔

(احکام الأحكام: ۱۵/۸)

۲۔ اللہ تعالیٰ نے دین کو کامل کر دیا ہے، فرمان باری تعالیٰ ہے: ﴿الْيَوْمَ أَكْمَلْتُ لَكُمْ دِينَكُم﴾ [المائدۃ: ۳/۵]

① إعلام الموقعين (١/٦٧-٦٩)

② إزالة الخفاء (١/١٢٨)

اور آنحضرت ﷺ سے مردی ہے کہ جو چیز بھی جنت سے قریب اور دوزخ سے بعید کرتی ہے، وہ میں نے بیان کر دی ہے۔^۱ نیز احکام دین سب اصول ہیں، ان میں کوئی فرع نہیں ہے اور تنبیہ بالدلالت باطل ہے، سب شریعت مصراحت اور واضح ہے۔

اعتراض: اس پر ایک اعتراض وارد ہوتا ہے کہ جب تم دین کو اصول ہی قرار دیتے ہو تو

جمع نوازل کے احکام شریعت میں کہاں ہیں؟

جواب: اس کا جواب دو وجہ سے ہے:

۱۔ عدم ذکر عدم شے کو مستلزم نہیں، یعنی ان کا ذکر نہ ہونا اس کی دلیل نہیں کہ اللہ تعالیٰ اور اس کے رسول ﷺ نے سب احکام بیان ہی نہیں کیے۔

۲۔ حدیث میں ہے:

”إِذَا أَمْرَتُكُمْ بِشَيْءٍ فَأَتُوا مِنْهُ مَا إِسْتَطَعْتُمْ، وَإِذَا نَهَيْتُكُمْ عَنْ شَيْءٍ فَاجْتَنِبُوهُ“^۲

اس حدیث سے معلوم ہوتا ہے کہ جس حکم کے متعلق امر وارد ہوگا وہ بحسب الاستطاعت واجب العمل اور فرض ہوگا، اور جس سے منع کیا گیا ہوگا وہ واجب الاجتناب اور حرام ہوگا، اور جس میں نہ امر ہے نہ نہیں، وہ نہ واجب ہے نہ حرام بلکہ وہ مباح ہوگا، جو مسنون اور مکروہ دونوں کو شامل ہے، جس سے جمع احکام نوازل کا بیان ظاہر ہے۔ فلا اعتراض حینشذ!

۳۔ خلاف قیاس مسائل کا وجود قیاس کے بطلان کی دلیل ہے۔ جس کی وضاحت یوں ہے کہ جب ایک حکم خلاف قیاس ہوگا تو معلوم ہوا کہ شریعت مطہرہ نے احکام میں قیاس و مصالح کا خیال نہیں رکھا اور جہاں کہیں مصالح کی بنا پر حکم معلوم ہوتا ہے تو وہ اتفاقی ہے نہ کہ قصدی۔

۴۔ اگر قیاس بلا وجہ ہے تو ظاہر بات ہے کہ وہ باطل ہے اور اگر محض مشابہت کی بنا پر ہے تو بھی تعارض اشباہ کی وجہ سے باطل ہے، کیونکہ تماثل اشیاء قسمیں کے ہاں بھی امر مسلم ہے اور اگر قیاس بالعلت کہیں تو وہ علت اگر منصوص ہوگی تو حکم نص کے ساتھ ہو گا نہ کہ قیاس کے ساتھ،

۱ صحيح. مستدرک حاکم (۲/۴) رقم الحديث (۲۱۳۶)، شعب الإيمان للبيهقي (۷/۲۹۹)

برقم (۱۰۳۷۶)

۲ صحيح البخاري: كتاب الاعتصام بالكتاب والسنّة، باب الاقتداء بسنن رسول الله ﷺ، رقم الحديث

(۷۲۸۸) صحيح مسلم: كتاب الحج، باب فرض الحج مرة في العمر، رقم الحديث (۱۳۳۷)

اور اگر طرد سے علیت ثابت کریں تو اس طرد پر اجماع ہے تو جمیت اجماع سے ہے نہ کہ قیاس سے، ورنہ وہ بات کسی پر بھی جھٹ نہیں ہو سکتی۔

اعتراض: لیکن اس پر یہ اعتراض ہے کہ علت کے منصوص ہونے کا مطلب یہ ہے کہ یہاں حکم کی یہ علت ہے اور دوسری جگہ (حکم) اس علت کے مطابق ثابت ہوگا۔

جواب: لیکن اس کا جواب یہ ہے کہ اگر نص میں عموم علت کی طرف اشارہ ہوگا تو حکم نص سے ہوگا نہ کہ علت سے ورنہ طرد کی طرح محل نزاع ہوگا۔^①

۵۔ وَنَصُوصُ جُوْقِيَّاً كُوْبَاطِلِ قَرَارِدِيَّاً هُوْ، درج ذیل ہیں:

۱۔ ﴿لَا تُقْدِمُوا بَيْنَ يَدَيِ اللَّهِ وَرَسُولِهِ﴾ [الحجرات: ۱۰/۴۹]

۲۔ ﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادُ كُلُّ أُولَئِكَ كَانَ عَنْهُ مَسْئُولًا﴾ [بني اسرائیل: ۱۷/۳۶]

جس سے وجہ استدلال یوں ہے کہ اللہ تعالیٰ نے جس بات کی تحقیق نہ ہواں کے کہنے سے منع فرمایا ہے، تو قیاس چونکہ مفید للظہن ہوتا ہے، مفید للعلم نہیں ہوتا، اس لیے وہ بھی ممنوع ہے۔

۳۔ ﴿مَا فَرَّطْنَا فِي الْكِتَابِ مِنْ شَيْءٍ﴾ [آل عمران: ۶/۳۸]

۴۔ ﴿وَمَا كَانَ رَبِّكَ نَسِيَّاً﴾ [مریم: ۱۹/۶۴]

۵۔ ﴿قُلْ إِنَّمَا حَرَّمَ رَبِّيِ الْفَوَاحِشَ مَا ظَاهَرَ مِنْهَا وَمَا بَطَنَ وَالْإِثْمُ وَالْبَغْيَ بِغَيْرِ الْعَقِّ وَأَنْ تُشْرِكُوا بِاللَّهِ مَا لَمْ يُنَزِّلْ بِهِ سُلْطَنًا وَأَنْ تَقُولُوا عَلَى اللَّهِ مَا لَا تَعْلَمُونَ﴾ [الأعراف: ۷/۳۳]

ان سے استدلال اس صورت میں ہے کہ ہر نازلہ کا حکم قرآن و سنت میں مذکور ہے اور اللہ تعالیٰ کو تمہاری ضروریات کا علم ہے، اس کے مطابق اس نے محکم احکام نازل فرمادیے ہیں، جو تین انواع پر مشتمل ہیں:

۱۔ فرض: جس کا اعتقاد اور اس پر عمل ضروری ہے۔

۲۔ حرام: جس سے قولًا و عملًا اور اعتقادًا اجتناب ضروری ہے۔

۳۔ حلال و مباح: جس کا فعل اور ترك دونوں غیر ضروری ہیں۔

مکروہ اور سنت بھی مباح میں داخل ہیں، اس پر درج ذیل آیات دال ہیں:

﴿خَلَقَ لَكُمْ مَا فِي الْأَرْضِ جَمِيعًا﴾ [البقرة: ٢٩ / ٢]

یعنی اللہ تعالیٰ نے جو کچھ بنایا ہے وہ تمھارے لیے ہے۔

دوسرے مقام پر فرمایا:

﴿وَقَدْ فَصَلَ لَكُمْ مَا حَرَمَ عَنِّيْكُمْ إِلَّا مَا اضْطُرْتُمُ إِلَيْهِ﴾ [الأعراف: ٦ / ١١٩]

یعنی جس چیز کو اللہ تعالیٰ نے غیر اضطراری حالت میں حرام کیا ہے اس کو تمھارے لیے مفصل بیان کر دیا ہے۔

جس سے یہ ثابت ہوا کہ ہر وہ چیز جو زمین میں ہوگی وہ تمھارے لیے مباح و حلال ہے،
الایہ کے خلاف جب نص آجائے تو وہ حرام و مکروہ ہوگی۔

۶- ﴿أَمْ لَهُمْ شُرَكَاءُ لَهُمْ مِنَ الدِّينِ مَا لَمْ يَأْذُنْ بِهِ اللَّهُ﴾ [الشوری: ٤٢ / ٢١]

یعنی کیا ان کے کوئی شریک ہیں جنہوں نے ان کے لیے ایسا دین مقرر کر دیا ہے
جس کی خدا نے اجازت نہیں دی؟

جس سے معلوم ہوتا ہے کہ دین میں اضافہ کرنا منوع ہے۔

۷- ﴿وَإِنَّ مِنْهُمْ لَفَرِيقًا يَأْلُونَ السِّنَّتَهُمْ بِالْكِتَبِ لِتَحْسِبُوهُ مِنَ الْكِتَبِ وَمَا هُوَ مِنَ الْكِتَبِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ﴾ [آل عمران: ٣ / ٧٨]

یعنی بے شک ان (یہود) میں ایک گروہ ایسا بھی ہے جو کتاب پڑھتے وقت اپنی زبانوں میں کجو وی اختیار کرتا ہے تا کہ تم اس (ملائی ہوئی چیز) کو بھی کتاب سمجھو،
حالانکہ وہ کتاب کا جزو نہیں اور وہ کہتے ہیں کہ یہ اللہ کی طرف سے ہے حالانکہ وہ
اللہ تعالیٰ کی طرف سے نہیں اور یہ لوگ جانتے بوجھتے اللہ پر جھوٹ بولتے ہیں۔

اب قیاس چونکہ ظنی ہے، من جانب اللہ قطعاً نہیں، اس لیے وہ باطل ہے۔

۸- ﴿وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ﴾ [الطلاق: ٦٥ / ١]

۹- ﴿فَبَدَّلَ الَّذِينَ ظَلَمُوا قَوْلًا غَيْرَ الَّذِي قِيلَ لَهُمْ﴾ [الأعراف: ٧ / ١٧٢]

- ١٠۔ ﴿قُلْ أَأَنْتُمْ أَعْلَمُ أَمِّ اللَّهُ﴾ [البقرة: ٢/ ١٤٠]
- ١١۔ ﴿وَنَزَّلْنَا عَلَيْكَ الْكِتَابَ تَبْيَانًا لِكُلِّ شَيْءٍ﴾ [النحل: ١٦/ ٨٩]
- ١٢۔ ﴿ثُمَّ إِنَّ عَلَيْنَا بَيَانَهُ﴾ [القيمة: ٥٧/ ١٩]
- ١٣۔ ﴿لِتُبَيَّنَ لِلنَّاسِ مَا نُزِّلَ إِلَيْهِمْ﴾ [النحل: ١٦/ ٤٤]
- ١٤۔ ﴿أَمْ كُنْتُمْ شُهَدَاءَ إِذْ وَصَّلْنَا اللَّهُ بِهَذَا﴾ [الأعراف: ٦/ ١٤٤]
- ١٥۔ ﴿أَوَ لَمْ يَكُفِّهِمْ أَنَّا أَنْزَلْنَا عَلَيْكَ الْكِتَابَ يُتْلَى عَلَيْهِمْ﴾ [العنکبوت: ٢٩/ ١٥]
- ١٦۔ ﴿وَمَا اخْتَلَقْتُمْ فِيهِ مِنْ شَيْءٍ فَحُكْمُهُ إِلَى اللَّهِ﴾ [الشورى: ٤٢/ ١٠]
- ١٧۔ ﴿فَإِنْ تَنَازَّعْتُمْ فِي شَيْءٍ فَرْدُوا إِلَى اللَّهِ وَرَسُولِهِ﴾ [النساء: ٤/ ٥٩]
- ١٨۔ ﴿وَلَا تَقُولُوا لِمَا تَصْفُ أُسْتَدْنُكُمُ الْكَذِبَ هَذَا حَلٌّ وَهَذَا حَرَامٌ﴾ [النحل: ١٦/ ١١٦]
- ١٩۔ ﴿قُلْ أَرَأَءِيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَاماً وَحَلَّا قُلْ اللَّهُ أَذِنَ لَكُمْ أَمْ عَلَى اللَّهِ تَفَرَّوْنَ﴾ [يونس: ١٠/ ٥٩]
- ٢٠۔ ﴿فَلَا تَضْرِبُو اللَّهُ الْأَمْثَالَ إِنَّ اللَّهَ يَعْلَمُ وَأَنْتُمْ لَا تَعْلَمُونَ﴾ [النحل: ١٦/ ٧٤]
- ٢١۔ ﴿وَمَا أَرْسَلْنَا مِنْ رَسُولٍ إِلَّا بِلِسَانِ قَوْمِهِ لِيُبَيِّنَ لَهُمْ﴾ [إبراهيم: ٤/ ١٤]
- ٢٢۔ ﴿وَمَا يَنْطِقُ عَنِ الْهَوَى﴾ ﴿إِنْ هُوَ إِلَّا وَحْيٌ يُوحَى﴾ [النجم: ٨٣/ ٤٠٣]
- ٢٣۔ ﴿إِنْ هِيَ إِلَّا أَسْمَاءَ سَمَيَّتُوهَا أَنْتُمْ وَآبَاؤُكُمْ مَا أَنْزَلَ اللَّهُ بِهَا مِنْ سُلْطَنٍ﴾ [النجم: ٥٣/ ٢٣]
- ٢٤۔ ﴿الَّمْ يُؤْخَذُ عَلَيْهِمْ مِيشَافُ الْكِتَابِ أَنْ لَا يَقُولُوا عَلَى اللَّهِ إِلَّا الْحَقَّ﴾ [الأعراف: ٧/ ١٦٩]
- ٢٥۔ ﴿أَنْ يُحَقَّ الْحَقَّ بِكَلِمَتِهِ﴾ [الأنفال: ٨/ ٧]
- ٢٦۔ ﴿وَمَا كَانَ لَنَا أَنْ نَأْتِيَكُمْ بِسُلْطَنٍ إِلَّا بِإِذْنِ اللَّهِ﴾ [إبراهيم: ١٤/ ١١]
- ٢٧۔ ﴿وَمَا جَعَلَ أَرْوَاحَكُمُ اللَّهُ تُظْهِرُونَ مِنْهُنَّ أَمْهَاتُكُمْ وَمَا جَعَلَ أَدْعِيَاءَكُمْ أَبْنَاءَكُمْ ذَلِكُمْ قَوْلُكُمْ بِأَفْوَاهِكُمْ وَاللَّهُ يَقُولُ الْحَقَّ وَهُوَ يَهْدِي السَّبِيلَ﴾ [الأحزاب: ٤/ ٣٣]
- یہ ہیں وہ آیات جن سے حافظ ابن حزم نے بطلان قیاس پر استدلال کیا ہے۔
- اب ہم ان احادیث کا ذکر کرتے ہیں جو انھوں نے اس باب میں پیش کی ہیں:
- ۱۔ آنحضرت ﷺ نے حضرت عمر بن الخطاب کو لشمنی جبہ دیا، حضرت عمر بن الخطاب نے سمجھا کہ آپ نے مجھے

پہنچ کے لیے دیا ہے، یعنی انہوں نے اعطاء پر بس کو قیاس کیا، تو آنحضرت ﷺ نے فرمایا:
① ”إِنَّمَا بَعَثْتُ بَهَا إِلَيْكُ لِتَنْتَفَعَ بِهَا۔“

یعنی میں نے اس کو بھیجا ہے تاکہ تم اس سے نفع اٹھاؤ۔ (بخاری)

۲۔ عن أبي ثعلبة الخشنبي قال قال رسول الله صلى الله عليه وسلم: ”إِنَّ اللَّهَ تَعَالَى فَرَضَ فَرَائِضَ فَلَا تُضْنِعُوهَا، وَحَدَّ حَدَوْدًا فَلَا تَعْتَدُوهَا، وَحَرَمَ أَشْيَاءً فَلَا تَنْتَهِ كُوْهَا، وَسَكَتَ عَنْ أَشْيَاءَ رَحْمَةً لَكُمْ مِنْ غَيْرِ نُسْيَانٍ لَهَا، فَلَا تَبْحَثُوا عَنْهَا“
②

(طبری، دارقطنی، حاکم، درمنشور، جامع العلوم والحكم، ابن کثیر)

یعنی اللہ تعالیٰ نے فرائض مقرر کیے ہیں، انھیں ضائع نہ کرو اور حدود مقرر کی ہیں کہ ان سے تجاوز نہ کرو اور بعض اشیاء سے روکا ہے ان سے پہنچ کرو اور از روئے شفقت بعض چیزوں سے عمداً سکوت اختیار کیا ہے، لہذا ان سے بحث نہ کرو۔

۳۔ حضرت عوف بن مالک انجیعی رضی اللہ عنہ سے مروی ہے کہ آنحضرت ﷺ نے فرمایا:
 امت ستر سے زائد فرقوں میں تقسیم ہو جائے گی۔

”أَعْظَمُهَا فِتْنَةٌ عَلَى أُمَّتِي قَوْمٌ يَقِيسُونَ الْأَمْوَارَ بِرَأْيِهِمْ،“ (الحدیث)
③

یعنی میری امت پر سب سے بڑا فتنہ بازو گروہ ہو گا جو اپنی آراء سے قیاس کرے گا۔

رہے وہ صحابہ کرام رضی اللہ عنہم جن سے قیاس ثابت ہے تو وہ اسے دلیل شرعی قرار نہیں دیتے بلکہ ان کا یہ قول مشہور ہے کہ اگر ہم سے خطا ہو تو ہم اس سے بری ہیں۔

۴۔ حضرت سمرہ عزیز سے مروی ہے کہ آپ نے چار ناموں سے منع کیا ہے، اس کے بعد فرمایا:
④ ”إِنَّمَا هِيَ أَرْبَعٌ فَلَا تَزِيدُوا عَلَيْهِ“

یعنی یہ صرف چار ہیں ان پر زیادتی نہ کرو۔ یعنی قیاس نہ کرو۔

① صحيح البخاري: كتاب اللباس، باب الحرير للنساء، رقم الحديث (٥٨٤١)

② حسن لغیره. تفسیر الطبری (٨٥/٧) سنن الدارقطنی (٤/٨٣) المستدرک (٤/١١٥) الدر المنشور (٤/٣٣٦) جامع العلوم والحكم (ص: ٣٧٢) تفسیر ابن کثیر (٢/٦٣١) تفصیل کے لیے دیکھیں:

غاية المرام (ص: ١٧)

③ ضعیف. المستدرک للحاکم (٦٣٢٥)

④ صحيح مسلم: كتاب الآداب ، باب كراهة التسمية بالأسماء...، (٢١٣٦)

۵۔ قربانی کے متعلق جو روایت حضرت براء بن عازب رضی اللہ عنہ سے مروی ہے کہ آنحضرت صلی اللہ علیہ وسلم نے فرمایا:

چار قسم کے جانور قربانی میں جائز نہیں ہیں، سائل نے جب ان کے علاوہ دوسرے ناقص کے متعلق دریافت کیا تو آپ نے فرمایا:

”فما كرھت فدعه ولا تحرمه على أحد“^۱

یعنی جو تجھے اچھی نہ لگے اسے چھوڑ دو لیکن تم کسی پر اسے حرام قرار نہ دو۔

یہ ہیں وہ روایات جن سے حافظ ابن حزم نے قیاس کے ابطال پر استدلال کیا ہے۔

اس کے بعد صحابہ کرام اور تابعین کرام کے اقوال کو ذکر کیا ہے۔ چنانچہ فرماتے ہیں:

۱۔ حضرت عمر فاروق رضی اللہ عنہ سے منقول ہے:

”أَنَّهُ نَهَىٰ عَنِ الْمَكَايِلَةِ، قَالَ مَجَاهِدٌ: يَعْنِي الْمَقَايِسَةَ“^۲

یعنی حضرت عمر رضی اللہ عنہ نے قیاس سے منع فرمایا ہے۔

ان کا ایک قول یہ ہے:

”قد وضحت الأمور و سنت السنن، ولم يترك لأحد متكلما إلا أن يضل

عبد من عمد“

یعنی احکام شریعت سب روشن ہیں اور طریقے مقرر ہو چکے ہیں، اس میں کسی کے لیے کلام کی گنجائش نہیں رکھی گئی مگر یہ کہ کوئی عمدًا گمراہ ہو جائے تو اس کا کیا اعلان کیا جائے؟

۲۔ حضرت عبداللہ بن عمر رضی اللہ عنہما فرماتے ہیں:

”العلم ثلاثة: كتاب الله الناطق، وسنة ما ضبية، ولا أدرى.“

یعنی علم صرف تین ہیں (۱) اللہ کی کتاب ناطق (۲) سنت جاری شدہ (۳) میں نہیں

جانتا یا مجھے علم نہیں۔^۳

۱ صحيح. سنن أبي داود: كتاب الضحايا ، باب ما يكره من الضحايا (۲۸۰۲) سنن النساء:

كتاب الضحايا، باب ما نهي عنه من الأضحاني العوراء (۴۳۷۴)

۲ ضعيف. المدخل إلى السنن الكبرى (۱ / ۱۵۴) كتاب العلم لأبي خيثمة (۶۵) اس کی سند میں

لیث بن ابی سلم مختلط ہے۔

۳ جامع بيان العلم وفضله (۲ / ۴۲۳)

۳۔ حضرت عبد اللہ بن مسعود رضی اللہ عنہ سے منقول ہے کہ انہوں نے فرمایا:

”إِنَّ اللَّهَ تَعَالَى يَبْيَنُ... الْخَ“ یعنی اللہ تعالیٰ نے بیان کر دیا ہے۔

حافظ ابن حزم فرماتے ہیں کہ اس کا مطلب یہ ہے کہ شریعت کا بیان مکمل ہو چکا ہے، جس سے ابطالِ قیاس لازم آتا ہے۔

نیز عبد اللہ بن مسعود رضی اللہ عنہ سے منقول ہے کہ انہوں نے ایک مرتبہ حالات کا ذکر کرتے ہوئے فرمایا کہ تمہارے پسندیدہ احباب چلے گئے ہیں۔

”ثُمَّ يَحْدُثُ قَوْمٌ يَقِيسُونَ الْأُمُورَ بِرَأْيِهِمْ، فَيَنْهَمُ الْإِسْلَامُ وَيَنْتَلِمُ“^①
یعنی پھر ایک ایسی قوم آئے گی جو اپنی رائے سے امور میں قیاس کرے گی جس کی وجہ سے اسلام ختم ہو جائے گا۔

۴۔ حضرت جابر بن زید فرماتے ہیں کہ مجھے عبد اللہ بن عمر ملے تو انہوں نے فرمایا:
اے جابر! تو بصرہ کے فقهاء سے ہے، کتاب صریح اور سنت کے علاوہ فتوی نہ دینا۔

۵۔ حضرت محمد بن جبیر بن مطعم فرماتے ہیں کہ قریش کے ایک وفد کے ساتھ میں ایک دفعہ حضرت معاویہ کے پاس تھا تو وہ کھڑے ہوئے اور حمد و شنا کے بعد فرمایا کہ مجھے یہ خبر پہنچی ہے کہ تم میں سے بعض لوگ ایسی باتیں بتلاتے ہیں جو نہ کتاب اللہ میں ہیں اور نہ ہی وہ رسول اللہ ﷺ سے منقول ہیں، ایسے لوگ جاہل و نادان ہیں۔

۶۔ حضرت معاذ فتن کا ذکر کرتے ہوئے فرماتے ہیں:

”وَيَتَدْعُ كَلَامًا لَيْسَ مِنْ كِتَابِ اللَّهِ، وَلَا مِنْ سُنْنَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَإِيَا كُمْ وَإِيَاهُ، فَإِنَّهَا بَدْعَةٌ ضَلَالٌ، قَالَهَا ثَلَاثَ مَرَاتٍ“
یعنی وہ شخص ایسا کلام نکالے گا جو نہ کتاب اللہ میں ہوگا اور نہ اس کے رسول کی سنت میں، اس شخص سے اور اس کے کلام سے بچو، پھر تین مرتبہ فرمایا کہ یہ بدعت ضلالہ ہے۔

۷۔ حضرت محمد بن سیرین فرماتے ہیں:

”القياس شؤم، وأول من قاس إبليس فهلك.“

یعنی قیاس شوم (بدختری) ہے اور سب سے پہلے ابليس نے قیاس کیا تو وہ ہلاک ہو گیا۔

① جامع بیان العلم وفضله (۳/۳۱۴) باب ماجاء في ذم القول في دین الله.

۸۔ زمانہ صحابہ کے مشہور قاضی شریح فرماتے ہیں:

”إن السنۃ سبقت قیاسکم“^۱ یعنی بے شک سنت تمہارے قیاس پر سبقت لے گئی ہے۔

۹۔ حضرت مسروق فرماتے ہیں: ”لَا أُفِيسْ شَيْئاً بِشَيْءٍ“^۲ میں کسی شے کو کسی شے پر قیاس نہیں کرتا۔

۱۰۔ امام شععی فرماتے ہیں: جب میں تمہیں کسی مسئلہ کا جواب دوں: ”فَلَا تَتَبَعْ مَسَأْلَتَكَ: أَرَأَيْتَ،“ تو سوال کے پیچھے ”أَرَأَيْتَ“ (کیا تو نے دیکھا ہے؟ تمہاری رائے کیا ہے؟) نہ کہا کرو۔^۳

اور انھی سے ایک قول یہ بھی منقول ہے:

”إِيَاكُمْ وَالْمُقَايِسَ، فَوَالذِّي نَفْسِي بِيَدِهِ لَئِنْ أَخْذَتُمْ بِالْمُقَايِسَ لِتَحلَّنَ الْحَرَامُ وَلِتَحْرُمَنَ الْحَلَالُ... الْخَ“

”قیاس سے بچواس ذات کی قسم جس کے قبضہ قدرت میں میری جان ہے اگر تم قیاس کرو گے تو حلال کو حرام اور حرام کو حلال کرو گے۔“

نیز فرمایا:

”السنۃ لم توضع بالمقایس“ سنت قیاس کے ساتھ مقرر نہیں ہوئی۔^۴

نیز فرمایا:

”إنما هلكتم حين تركتم الآثار، وأخذتم بالمقاييس“^۵

”اس وقت تم ہلاک ہو گئے جب تم نے قیاس کو لیا اور آثار کو چھوڑ دیا۔“

بلکہ وہ قاسین سے اس قدر برگشتہ تھے کہ ایک مرتبہ فرمایا:

^۱ صحيح. جامع بیان العلم وفضله (ص: ۴۴۴) باب ما جاء في ذم القول في دین الله تعالى (۱۴۴۹)

^۲ مصدر سابق (ص: ۳۶۰) باب نفي الالتباس في الفرق بين الدليل والقياس ...، (۱۱۷۰)

^۳ مصدر سابق (ص: ۴۵۳، ۴۵۴) باب ما جاء في ذم القول في دین الله (۱۵۰۲)

^۴ مصدر سابق (ص: ۴۴۴)، برقم (۱۴۵۰)

^۵ صحيح. جامع بیان العلم وفضله (ص: ۴۴۳) باب ما جاء في القول في دین الله (۱۴۴۳)

لقد بعْض إِلَيْ هَذَا الْمَسْجِد هُؤُلَاءِ الْأَرَائِيُون فِلَهُ أَبْعَضُ إِلَيْ مِنْ كِنَاسَةٍ
دارِي۔ : هُؤُلَاءِ صَفَافَةٌ“^①

اسی طرح خلیل بن احمد بھی قیاس کو باطل قرار دیتے تھے۔ امام ابو جعفر صادق کا قول اس باب میں مشہور ہے کہ جوانہوں نے امام ابو حنیفہ سے کہا تھا: ”اتق اللہ ولا تقس“ اللہ سے ڈر اور قیاس نہ کر!

امام مالک سے تو اس باب میں متعدد اقوال ہیں۔ چنانچہ ابن وہب فرماتے ہیں کہ میں نے امام مالک سے سنا، وہ فرماتے تھے کہ رسول اللہ ﷺ نے جوبات جیہے الوداع میں فرمائی تھی اسے لازم پکڑو، اور وہ یہ تھی کہ کتاب اللہ اور اس کے رسول کی سنت پر اکتفا کرو، تم کبھی گمراہ نہیں ہو گے۔^② سفیان بن عینہ فرماتے ہیں کہ میں نے امام مالک سے اس شخص کے متعلق سوال کیا جو مدینہ سے یا میقات سے پہلے احرام باندھتا ہے تو انہوں نے فرمایا: یہ اللہ اور اس کے رسول کا مخالف ہے، مجھے دنیا میں اس کے فتنہ میں مبتلا ہونے کا اور آخرت میں دردناک عذاب ہونے کا ڈر ہے۔ پھر یہ آیت تلاوت کی:

﴿فَلَيَحْذِرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبُهُمْ عَذَابٌ أَلِيمٌ﴾ [النور: ٢٤/٦٣]

اور پھر میقات کی حدیث بیان فرمائی۔^③

ابن وہب کا بیان ہے کہ امام مالک نے مجھے کہا کہ رسول اللہ ﷺ امام المرسلین اور سید العالمین تھے، ان سے بھی جب کسی چیز کے متعلق سوال کیا جاتا تو وہی آنے سے قبل اس کا جواب نہ دیتے۔

حافظ ابن حزم اس اثر کے بعد فرماتے ہیں:

”إِنَّمَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَحِيبُ إِلَّا بِالوَحْيِ، وَإِلَّا لَمْ

^① مصدر سابق (ص: ٤٥٢) برقم (١٤٩٦)

^② صحيح. مستدرک حاکم (١/٩٣) برقم (٣١٨) نیز دیکھیں: صحيح الترغیب (٤٠)

^③ صحيح البخاری: کتاب الحج، باب مهل أهل الشام (١٥٢٦) و صحيح مسلم: کتاب الحج،

باب مواقیت الحج (١١٨١)

يجب، فمن الحرج العظيمة إجابة من أجواب في الدين برأي أو قياس أو استحسان أو احتياط أو تقليد إلا بالوحي وحده.“ الخ
کہ جب رسول اللہ ﷺ کے علاوہ جواب نہیں دیتے تھے تو یہ کس قدر جرأت ہے
کہ دین میں رائے یا قیاس یا استحسان یا احتیاط یا تقليد کے ساتھ جواب دیا جائے مگر
صرف وحی کے ساتھ۔

امام وکیع فرماتے ہیں کہ انہوں نے امام ابوحنیفہ سے فرماتے ہوئے سنا:

”البول في المسجد أحسن من بعض قياسهم“
یعنی مسجد میں پیشاب کرنا ان کے بعض قیاس سے بہتر ہے۔
ان (ابوحنیفہ) سے یہ بھی قول منقول ہے:

”من لم يدع القياس في مجلس القضاء لم يفقه“
وہ فقیہ نہیں جو مجلس قضا میں قیاس کونہ چھوڑے۔

امام مالک اور امام ابوحنیفہ رض کے ان صریح اقوال سے پتہ چلتا ہے کہ دونوں قیاس
کے منکر تھے اور جہاں کہیں ان سے قیاس منقول ہے تو اس سے مراد صرف رائے ہے۔ چنانچہ
امام طحاوی نے امام ابوحنیفہ کا یہ قول نقل کیا ہے:

”علممنا هذا رأي، فمن أتنا بخير منه أخذناه۔“ (الإحکام: ٣٦ / ٨)

ہمارا علم رائے ہے، جو کوئی اس سے بہتر بات ہمیں بتلائے گا ہم اسے تسلیم کر لیں گے۔
یہ ہیں وہ نصوص و آثار جنہیں حافظ ابن حزم نے ”الإحکام“ میں بالاستاد ذکر کیا ہے،
جن سے وہ یہ ثابت کرنا چاہتے ہیں کہ قیاس کی تردید آیات و احادیث سے ثابت ہے اور صحابہ
اور تابعین کرام تک یہ مسئلہ اسی طرح متفق علیہ رہا کہ قیاس باطل ہے، بالآخر جب تقليد کا زمانہ
آیا تو قیاس نے احادیث و آثار کی جگہ اختیار کر لی۔ چنانچہ فرماتے ہیں:

”وهذا أمر إنما ظهر في القرن الرابع فقط مع ظهور التقليد، وإنما ظهر
القياس في التابعين على سبيل الرأي والاحتياط والظن لا على إيجاب

^① حکم به، ولا أنه حق مقطوع به... الخ“

یعنی قیاس چوتھی صدی میں تقلید کے ظہور کے وقت ظاہر ہوا اور تابعین کا قیاس صرف رائے اور گمان پر مبنی ہوتا تھا، جسے وہ واجب العمل قرار نہیں دیتے تھے اور نہ ہی اسے یقیناً صحیح قرار دیتے تھے۔

اور اس کے بعد جو قیاس نے صورت اختیار کی اور فتویٰ کا دار و مدار اسی پر ٹھہرا تو یہ اس کے صحیح ہونے پر دال نہیں بلکہ اس کے بطلان کی دلیل ہے، کیونکہ آنحضرت ﷺ نے باطل کے غلبہ اور حق کے چھپ جانے کی خبر دی ہے۔

چنانچہ حضرت ابو ہریرہ، ابن عمر اور ابن مسعود رضی اللہ عنہم سے مروی ہے:

① ”إِنَّ إِلَيْسَلَامَ بِدُأْغْرِيَّا، وَسِيَعُودُغَرِيَّا كَمَا بَدَأَ...“

کہ اسلام غریب (مسافر) تھا اور عنقریب مسافر ہو جائے گا۔

اور قیاس چونکہ قرون ثلاشہ، جو مشہود لہا بالخیر ہیں، کے بعد غربت اسلام کے ایام میں راجح ہوا اس لیے یہ باطل ہے۔

آگے چل کر فرماتے ہیں کہ قیاس کے بطلان پر یہ بھی دلیل ہے کہ قاسین کے قیاس میں تناقض ہے، مثلاً تعلیلِ ربا میں قاسین کس قدر مختلف ہیں۔ اگر یہ منصوص علیہ ہوتا تو اس میں اختلاف نہ ہوتا، کیونکہ اللہ تعالیٰ فرماتے ہیں:

﴿وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا﴾ [النساء: ٤/٨٢]

ان تمام استدلالات کے بعد فرماتے ہیں کہ عقلاً بھی قیاس کے مشروع ہونے کی کوئی دلیل نہیں۔ پھر ایک اعتراض کا جواب دیتے ہوئے اس بحث کو یوں ختم کیا ہے کہ اگر کوئی کہے:

”هل يجوز أن يتعبد الله تعالى بالقياس“

کیا قیاس سے اللہ تعالیٰ ہم کو مکفٰف کر سکتا ہے؟ یعنی ہم کو قیاس کرنے کا حکم دے سکتا ہے؟ تو ہم اس کے جواب میں کہیں گے کہ مندرجہ ذیل آیات اترنے سے قبل جائز تھا لیکن

ان کے اترنے کے بعد اب حرام ہے اور وہ آیات یہ ہیں:

۱۔ ﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾ [الحج: ٢٢/٧٨]

① صحیح مسلم، برقم (١٤٦، ٣٩٨٦) سنن الترمذی، برقم (٢٦٢٩)

٢۔ ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ٢٨٦]

٣۔ ﴿وَلَوْ شَاءَ اللَّهُ لَا عُنْتَكُمْ﴾ [البقرة: ٢٢٠]

اور جب ہمیں جس بات کا علم نہیں ہے اس سے روکا گیا ہے تو یہ بھی جائز نہیں کہ قیاس کی ہم کو تکلیف دی گئی ہو جو تکلیف بالحال کی قبل سے ہے۔^①

ان سب دلائل سے یہ معلوم ہوتا ہے کہ حافظ ابن حزم قیاس کا اس لیے انکار کرتے ہیں کہ دین کامل ہے، لہذا قیاس سے جو حکم ثابت ہوتا ہے وہ دین میں داخل نہیں، لیکن اگر دین کے کامل ہونے کا یہ مطلب ہے کہ وہ کلیات میں کامل ہے، یعنی شریعت نے بالقولہ تمام جزئیات کو بیان کر دیا ہے اور جو بسا اوقات جزئی کو با فعل ظاہر کرنے کے لیے قیاس کی ضرورت پڑتی ہے (اور وہ قیاس بھی اس قسم کا ہوتا ہے کہ اگر دوسرے مخالف کو علم ہو تو وہ مخالفت نہ کرے یعنی قیاس جلی یا خفی میں) جو وجہ قیاس کو بیان کرنے کے بعد اس میں کسی قسم کا خفایہ نہیں ہوتا تو اس قسم کے قیاس کے خلاف کوئی دلیل نہیں۔ ہاں وہ قیاس خفی جس کی وجہ بیان کرنے کے بعد بھی کوئی پوری مناسبت معلوم نہیں ہوتی، جیسے عموماً قاسین کے قیاسات میں جو ایک دوسرے کے ساتھ بالکل تناقض ہیں اور ایک ہزار سال سے زائد عرصہ میں ان کے وجود بیان کرنے کے بعد بھی ان سے طبیعت میں اطمینان پیدا نہیں ہوتا تو ایسے قیاس کے بطلان میں ادله مذکورہ بالکل صادق آتی ہیں۔ اسی طرح جو قیاس نص کے خلاف ہو یا مجرد شبہ کی بنا پر ہو یا مناسبت غیر ظاہرہ کی وجہ سے ہوان پر بھی ادله مذکورہ صادق آتی ہیں۔

قیاس پر دو اعتراضات:

قیاس پر سب سے قوی دو اعتراض ہیں:

۱۔ تناقض قیاسات۔

۲۔ وہ نصوص جو خلاف قیاس ہیں۔

حافظ ابن قیم نے اس اعتراض کی قوت محسوس کرتے ہوئے اپنی کتاب "اعلام الموقعين"^②

❶ الاحکام (٤٧/٨)

❷ إعلام الموقعين (٣٨٣/١)

میں تقریباً ان تمام منصوص علیہ مسائل کو، جنہیں خلاف قیاس سمجھا جاتا ہے، قیاس کے مطابق ثابت کرنے کی کوشش کی ہے، تاکہ یہ اعتراض رفع ہو جائے۔ عام طور پر جو اس کا جواب دیا جاتا ہے وہ یہ ہے کہ خلاف نص کا مطلب یہ ہے کہ جو قاعدہ استقراء جزئیات سے متحقق ہے حدیث اس کے خلاف ہے۔ جیسے وہ روزہ جس میں روزہ دار بھول کر کھا پی لے، اس کا روزہ باقی رہنا خلاف قیاس ہے، یعنی اس نص کے خلاف ہے جس میں یہ مذکور ہے: ”الفطر مما دخل“^۱ یا ان ادلہ کے خلاف ہے جن سے معلوم ہوتا ہے کہ روزہ کی حقیقت میں اکل و شرب سے رکنا داخل ہے۔^۲ کیونکہ حقیقت کے فوت ہونے سے شے کا عدم ہو جاتی ہے، خواہ عمداً فوت ہو یا خطأ، جیسے وضو میں تین اعضاء کا دھونا اور سر کا مسح وضو کی حقیقت میں داخل ہے، ان چار چیزوں میں سے کسی ایک کو چھوڑنے سے وضو نہیں ہوتا خواہ عمداً چھوڑے یا بھول کر۔

جو از قیاس پر دلائل:

حافظ ابن حزم رض نے قائلین قیاس کی طرف سے چیس آیات کو پیش کیا ہے، جن سے استدلال کا ماحصل یہ ہے کہ ان آیات میں جو احکام مذکور ہیں ان میں منصوص علیہ کے علاوہ غیر منصوص علیہ بھی اہل ظاہر اور اہل قیاس دونوں کے نزدیک شامل ہیں اور شمول کی وجہ قیاس کے علاوہ اور کوئی نہیں۔ اب ہم بالاختصار آیات کو مع حکم و منصوص علیہ و غیر منصوص علیہ لکھ کر حافظ ابن حزم نے ان کا جواب دیا ہے اس کی طرف توجہ کریں گے:

آیات	حکم	منصوص علیہ	غیر منصوص علیہ
۱۔ ﴿إِنَّمَا حَرَمَ عَلَيْكُمُ الْمُيْتَةَ وَ الدَّمَ وَ لَحْمَ الْخِنْزِيرِ﴾ [البقرة: ۱۷۳ / ۲]	حرمت	لحم خنزير۔	شحم خنزير و جلد خنزير

^۱ صحيح البخاري: كتاب الصوم ، باب الحجامة والقيء للصائم، السنن الكبرى (١١٦ / ١) يـ
روایت موقوفاً صحیح ہے، مرفوعاً نہیں۔ دیکھیے: الضعیفه (٩٥٩)

^۲ صحيح البخاري: كتاب الصوم ، باب الصائم إذا أكل أو شرب ناسيا (١٩٣٣) صحيح مسلم :
كتاب الصيام، باب أكل الناسي و شربه و جماعه لا يفطر (١١٥٥)

٢-	﴿لَا تَأْكُلُوا أَمْوَالَكُمْ يَنِسُكُمْ بِالْبُطَاطِلِ إِلَّا أَنْ تَكُونَ تِجَارَةً﴾ [النساء: ٤/٢٩]	حرمت	اكل مال بالباطل	لبس ودiger اشياء كاستعمال بالباطل
٣-	﴿فَإِنْ طَلَقَهَا فَلَا تَحِلُّ لَهُ مِنْ بَعْدِ...﴾ [البقرة: ٢/٢٣٠]	تحليل مطلقه	تحليل بعد از	حلت بعد از وفاة زوج ثانی
٤-	﴿وَ مِنْ أَهْلِ الْكِتَبِ مَنْ إِنْ تَأْمَنْهُ ...﴾ [آل عمران: ٣/٧٥]	اداء امانت، عدم اداء امانت	قططار دينار	زيادة از قطار کم از قطار
٥-	﴿وَ أَتَيْتُمْ إِحْدَهُنَّ قِنْطَارًا فَلَا تَأْخُذُوا مِنْهُ شَيْئًا﴾ [النساء: ٤/٢٠]	حرمت اخذ مهر	قططار	زيادة ياكم از قطار
٦-	﴿حُرِّمَتْ عَلَيْكُمْ أَمْهُوتُكُمْ ...﴾ [النساء: ٤/٢٣]	حرمت نکاح	امہات و بنات	جدات و بنات الاولاد
٧-	﴿فَلَمْ تَجْدُوا مَاءَ فَتَبَمَّوْا صَعِيدًا طَيِّبًا﴾ [النساء: ٤/٤٣]	اشراط تیم	عدم وجود ماء	مع عدم وجود ماء قيمة ماء
٨-	﴿أَمْ لَهُمْ نَصِيبٌ مِنَ الْمُلْكِ فَإِذَا لَا يُؤْتُونَ النَّاسَ نَقِيرًا﴾ [النساء: ٤/٥٣]	عدم ايتاء	نقیر	زاد از نقیر
٩-	﴿فَمَنْ لَمْ يَجِدْ فَصِيمَامْ شَهْرَيْنِ مُتَتَابِعِيْنِ﴾ [النساء: ٤/٩٢]	اشراط صائم	عدم وجود غلام	مع عدم وجود قيمت رقبه (غلام)
١٠-	﴿وَ إِذَا كُنْتَ فِيهِمْ فَاقْمَتْ لَهُمْ الصَّلَاة﴾ [النساء: ٤/١٠٢]	اباحت صلاة	اما مت رسول	غير امامت رسول خطأ
١١-	﴿لَا تَقْتُلُوا الصَّيْدَ وَ أَتُمْ حُرْمَ﴾ [المائدة: ٥/٩٥]	خوف من جماعت	جزاء صید	عمداً
				براء محمر

مطلق ایذاء	اف	حرمت	﴿فَلَا تَقْتُلُ لَهُمَا أُفِ﴾ [٢٣ / ١٧]
مطلاقاً	وقت خشيت	حرمت قتل	﴿لَا تَقْتُلُوا أُولَادَكُمْ خَشْيَةً إِمْلَاقٍ﴾ [بني إسرائيل: ٣١ / ١٧]
قذف محسنين	اذى محسنات	حدقذف	﴿وَالَّذِينَ يَرْمُونَ الْمُحْسَنَاتِ ثُمَّ لَمْ يَأْتُوا بِأَرْبَعَةٍ شِدَّاءٍ فَاجْلِدُوهُمْ ثَمَنِيْنَ جَلْدَةً﴾ [النور: ٤ / ٢٤]
کل حرم	سات حرم	عدم وجوب	﴿وَقُلْ لِلْمُؤْمِنِّتِ يَغْضُضْنَ مِنْ أَبْصَارِهِنَّ﴾ [النور: ٣١ / ٢٤]

باقی اکثر آیات بھی اسی نوع کی ہیں، جن کا جواب ابن حزم نے یہ دیا ہے کہ غیر منصوص علیہ کو دوسرے دلائل سے ثابت کریں گے اور بعض کو انھی آیات کے الفاظ سے نکالیں گے اور بعض آیات سے غیر منصوص علیہ مسئلہ کا استنباط بکمزله دلالۃ انص ہوتا ہے اور یہ (دلالت انص) اگرچہ قیاس میں داخل نہیں، مگر ابن حزم چونکہ اس کے بھی منکر ہیں اس لیے انھوں نے سب کے جواب میں لفظی دلائل کی طرف رجوع کیا ہے اور بعض کو فطرت کی طرف راجع کیا ہے، یعنی چہ علوم نظریہ کے منکرنہیں البتہ وہ یہ کہتے ہیں کہ منصوص علیہ اور غیر منصوص علیہ میں مساوات فطرت سے معلوم ہوتی ہے، بعض آیات، جن سے قاسین نے استدلال کیا ہے، چونکہ وہ دوسری نوع سے متعلق تھیں، اس لیے ہم انھیں علیحدہ ذکر کرتے ہیں:

۱۔ ﴿يَأَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولَئِكُمْ أَنْهَاكُمْ﴾ [آلہ النساء: ٤ / ٥٩]

جس سے استدلال یوں ہے کہ چونکہ یہاں اولی لامر کی اطاعت کا حکم ہے، تو لامحالہ ان کی اطاعت قیاس میں ہوگی، لیکن ابن حزم کہتے ہیں کہ ان کی اطاعت محض تبلیغ شریعت میں ہوگی۔

۲۔ ﴿وَ تِلْكَ الْأُمْثَالُ نَضْرِبُهَا لِلنَّاسِ وَ مَا يَعْقِلُهَا إِلَّا الْعُلَمَوْنَ﴾ [آلہ العنكبوت: ٢٩ / ٤٣]

اس سے استدلال یوں ہے کہ اس آیت میں فکر کی مرح کی گئی ہے اور مثال ایک قسم کا

قياس شبہ ہے۔ ابن حزم فرماتے ہیں کہ مثال تفہیم کے لیے ہوتی ہے نہ کہ اضافہ حکم کے لیے۔

۳۔ ﴿فَاعْتَبِرُوا يَأْوِلِي الْأَبْصَارِ﴾ [الحشر: ۵۹]

وجہ استدلال یہ ہے کہ یہاں اعتبار کا حکم دیا گیا ہے اور اس اعتبار کے معنی یہ ہیں کہ اپنی حالت کو ان کی حالت پر قیاس کرو۔ اس کا جواب وہ یہ دیتے ہیں کہ اعتبار کے معنی یہاں تعجب کے ہیں۔ ان آیات کے علاوہ قاسین نے ان مقامات سے استدلال کیا ہے جہاں صرف تغییل موجود ہے۔ ابن حزم نے اس کا جواب یہ دیا ہے کہ قیاس علت نہیں بلکہ سبب ہے، اور سبب اور علت میں فرق ہے، جیسا کہ ہم ذکر کر آئے ہیں، جس کا مقصد یہ ہے کہ وہ سبب اور علامت کے قالیں ہیں البتہ علت کے منکر ہیں۔

اسی طرح جن آیات میں نشأة اخروی کو نشأة دنیوی پر قیاس کیا گیا ہے ان سے بھی قاسین نے استدلال کیا ہے، جس کا جواب انھوں نے یہ دیا ہے کہ وہ قیاس علت فقہی نہیں مغض تفہیم کے لیے ہے، اور یہی جواب ان آیات کا دیا ہے جن میں امم ماضیہ کے واقعات بیان کر کے فرمایا گیا ہے:

﴿أَكُفَّارُكُمْ خَيْرٌ مِّنْ أُولَئِكُمْ﴾ [القمر: ۴۳/۵۴]

ان جوابات کے علاوہ انھوں نے ایک عام جواب یہ بھی دیا ہے کہ جو قیاس قرآن و حدیث میں آچکا ہے وہ حق ہے اور اس کے سواب باطل ہے۔

بعض نے اشتقاق سے بھی استدلال کیا ہے لیکن اس کی دلیل صرف تشابہ حروف پر مبنی ہے جو قطعاً رائے، قیاس اور علت کی طرح نہیں۔ قرآن مجید میں ہے: ﴿وَلَكُمُ الْوَيْلُ مِنَ تَصِفُونَ﴾ [الأنياء: ۲۱/۱۸] ﴿فَعَالْ لِمَّا يُرِيدُ﴾ [البروج: ۸۵/۱۶] ﴿لَا يُسْئَلُ عَمَّا يَفْعَلُ وَهُمْ يُسْأَلُونَ﴾ [الأنياء: ۲۱/۲۳]

یہ تمام آیات قیاس کو باطل قرار دیتی ہیں۔ قاسین کہتے ہیں:

”الحكيم من لا يفعل إلا لعلة صحيحة، والسفيه هو الذي يفعل لا لعلة،

قالوا: إن الله تعالى لا يفعل إلا لمصالح عباده“ ^①

یعنی حکیم ہر کام علت صحیحہ کے مطابق ہی کرتا ہے اور بیوقوف بغیر کسی علت کے، اور اللہ تعالیٰ نے افعال میں مصالح عباد کا لحاظ رکھا ہے۔

لیکن ابن حزم اس کے جواب میں لکھتے ہیں:

^① ”هو أصل كل كفر وإلحاد ومستلزم لقدم العالم“
کہ یہی کفر والحاد کی اصل ہے جو قدم عالم کو مستلزم ہے۔

حافظ ابن حزم کا مسلک علت کے متعلق تو پہلے گزر چکا ہے کہ وہ اس کے منکر ہیں لیکن حافظ ابن قیم نے تقلیل کے مسئلہ میں معللین کو ترجیح دی ہے، جس کا مفصل بیان ہمارے رسالہ ”تحفۃ الإخوان“ (جوعقاںد میں ہے) میں آگیا ہے۔^②

اب ہم ان مسائل کا ذکر کرتے ہیں جو منصوص علیہ نہیں بلکہ قیاس وغیرہ سے اس کے ثبوت پر استدلال کیا گیا ہے، جو فریقین کے ہاں مسلم ہے اور ساتھ حافظ ابن حزم کے جوابات کا بھی ذکر کریں گے، اور سوال و جواب کی صورت میں ہونگے۔

سوال: امام کے نوت ہو جانے کے بعد امام یا خلیفہ مقرر کرنے پر نص نہیں ہے بلکہ صرف اجماع اس پر دال ہے۔

جواب: حدیث میں اطاعت ائمہ کے واجب کا مسئلہ مذکور ہے اور بیعت کو لازم قرار دیا گیا ہے۔^③

جواب: بات پر دال ہے کہ خلیفہ بنانا واجب ہے، نیز امام کی صفات بھی احادیث میں مذکور ہیں۔^④

سوال: جو امیس (بھیں) کو بقر (گائے) پر قیاس کیا گیا ہے۔

جواب: بقران کو بھی شامل ہے۔

سوال: اہل مشرق کے لیے میقات ذات عرق قیاس سے مقرر کیا گیا ہے۔

^① یہ الفاظ تو مجھے نہیں ملے۔ البتہ یہ الفاظ انہوں نے کہے ہیں: ”وتکاد هذه القضية الفاسدة، التي جعلوها عمدة لمذهبهم وعقدة تحمل عنها فتاویهم، تكون أصلاً لكل كفر في الأرض“

(الإحکام: ۸ / ۱۲۰)

^② دیکھیں: تحفۃ الإخوان (ص: ۱۰)

^③ صحیح مسلم: کتاب المغازی، باب وجوب ملازمه جماعة المسلمين عند ظهور الفتنة...، (۱۸۵۱)

^④ صحیح مسلم: کتاب المغازی، باب خیار الأئمۃ و شرارہم (۱۸۵۵)

جواب: ذات عرق کا تقرر قیاس سے نہیں بلکہ حدیث سے بھی ثابت ہے۔ امام دارقطنی نے حضرت عبد اللہ بن عمرو سے بواسطہ ماجد بن ارطاة اور امام ابو داؤد اور نسائی نے حضرت عائشہ سے مرفوعاً اہل عراق کے لیے ذات عرق کا تقرر نقل کیا ہے۔^①

سوال: صدقہ فطر میں جو کے ایک صاع پر گندم کے نصف صاع کو قیاس کیا گیا ہے۔

جواب: ہم یہ قیاس صحیح تسلیم ہی نہیں کرتے۔

سوال: بعض مسائل اجتماعیہ ایسے ہیں جن میں سوائے قیاس کے اور کوئی دلیل نہیں۔

جواب: ایسا امر ثابت نہیں بلکہ تقریری سنت سے اس کا ثبوت ملتا ہے۔

سوال: ایجاد تعزیر یعنی تعزیر کو واجب قرار دینا صرف قیاس سے ثابت ہے۔

جواب: تعزیر قیاس سے نہیں نص سے ثابت ہے۔^②

سوال: مسافر کو جب قبلہ کی سمت معلوم نہ ہو تو اجتہاد سے قبلہ کو تلاش کر کے اس کی طرف منہ کر کے نماز پڑھنا بالاتفاق جائز ہے۔

جواب: اس اجتہاد اور اس حکم کا اشارہ قرآن مجید میں بھی ہے۔ اللہ تعالیٰ فرماتے ہیں:

﴿فَوَلُوا وِجْهُكُمْ شَطْرَةً﴾ [البقرة: ١٤٤]

اور یہ ظاہر بات ہے کہ شظر کو یعنی اس جانب کو مطالع اور مغارب اور عرض وغیرہ سے معلوم کریں گے جو قیاس نہیں بلکہ استعمال حواس وعقل ہے۔

سوال: قرآن میں ہے: ﴿خُذْ مِنْ أَمْوَالِهِمْ صَدَقَةً﴾ [التوبۃ: ٩٣] یعنی ان کے اموال سے صدقہ وصول کیجیے۔ گدھا تو حدیث سے مستثنی ہے،^③ لیکن شایب کا استثناء کہیں مذکور نہیں اور نہ ہی ان میں زکوٰۃ کا کوئی قائل ہے۔

^① صحيح. سنن أبي داود، برقم (١٧٣٩) سنن النسائي، برقم (٢٦٥٧) سنن الدارقطني، برقم (٢٣٦/٢) امام دارقطنی رحمۃ اللہ علیہ نے بواسطہ ماجد بن ارطاة جو روایت عبد اللہ بن عمرو رحمۃ اللہ علیہ سے روایت کی ہے، اس میں ماجد بن ارطاة ضعیف ہے لیکن دیگر طرق سے یہ روایت صحیح ہے۔

^② صحيح البخاري: كتاب الحدود، باب کم التعزير والأدب (٦٨٤٨) و صحيح مسلم (١٧٠٨)

^③ صحيح البخاري: كتاب المسافة ، باب شرب الناس وسقيي الدواب من الأنهر (٢٣٧١)

صحیح مسلم: کتاب الزکوٰۃ ، باب إثم مانع الزکوٰۃ (٩٨٧) مسنّد أحمد بن حنبل (٤٢٤/٢)

جواب: حدیث میں ہے:

^① ”إن أموالكم ودماءكم وأعراضكم حرام“

جس سے معلوم ہوتا ہے کہ کسی دوسرے شخص کا بغیر اذن مال لینا حرام ہے، لہذا جس کی تعیین شریعت سے آئی ہے اس کا لینا جائز ہوگا۔ اور ثیاب کا نصاب وغیرہ کہیں مذکور نہیں اس لیے اس کا لینا بھی حرام ہوگا۔

سوال: تلف شدہ اشیاء کی قیمت، اسی طرح مہرالمش اور مقدار نفقة میں قیاس ہی سے کام لیا جائے گا۔

جواب: قیاس نہیں بلکہ اس پر تو نص ثابت ہے۔ قرآن مجید میں ہے:

﴿فَمَنِ اعْتَدَى عَلَيْكُمْ فَاعْتَدُوا عَلَيْهِ بِمِثْلٍ مَا اعْتَدَى عَلَيْكُمْ﴾

[البقرة: ١٩٤ / ٢]

”یعنی جو کوئی تم پر زیادتی کرے تو تم بھی اس پر اتنی زیادتی کرو جتنی اس نے کی ہے۔“

تو اس آیت میں ہر اس چیز کا بدلہ لینے پر نص ہے جس میں ضمان مشل واجب ہے، مثلاً کسی نے ایک شخص کا ایک ایسا کپڑا ضائع کر دیا جس کی قیمت سو دینار تھی تو اسے اس کے ہم مشل کپڑا دینا ہوگا، بعینہ یہی معاملہ مہرمش وغیرہ میں ہوگا۔

سوال: جن جنایات میں نص نہیں وہاں قیاس سے کام لیا جائے گا۔

جواب: جن دیبات وغیرہ میں نص یا اجماع نہیں ان میں فیصلہ کرنا باطل ہے اور اجماع کی صورت میں اگر جنایات کی مقدار میں اختلاف ہوگا تو فیصلہ اقل پر کیا جائے گا۔ انتہی ملخصاً ^②

یہ ہیں وہ اجتماعی مسائل جنہیں قیاس سے ثابت کیا گیا ہے اور نص کے فقدان کا دعویٰ کیا گیا ہے لیکن حافظ ابن حزم نے انھیں نصوص ہی سے ثابت کرنے کی کوشش کی ہے، جیسا کہ ابھی آپ دیکھے چکے ہیں۔ اس کے بعد انھوں نے آثار کا جواب دیا ہے جن سے جواز قیاس پر استدلال کیا گیا ہے، چنانچہ اس سلسلہ میں انھوں نے کافی تفصیل سے بحث کی ہے، ہم ان کا مقصود اختصار سے نقل کرتے ہیں:

^① صحيح البخاري: كتاب العلم ، باب قول النبي ﷺ: رب مبلغ أوعى من سامع (٦٧) صحيح

مسلم ، كتاب القسامه ، باب تعلییظ تحريم الدماء... (١٦٧٩)

^② الإحکام في أصول الأحكام لابن حزم (١٣٠/٧ - ١٤٥)

۱۔ حضرت عمر بن الخطاب نے حضرت ابو موسیؓ کی طرف جو کتاب لکھی تھی اس میں صاف الفاظ ہیں:

”فَقَسَ الْأَمْرُ عِنْدَ ذَلِكَ ثُمَّ أَعْمَدَ إِلَى أَشْبَهِهَا بِالْحَقِّ“

یعنی جو مسائل قرآن و سنت سے نہ ملیں تو انھیں ان کی ہم مشل صورتوں میں قیاس کرو۔
حافظ ابن حزم فرماتے ہیں کہ حضرت عمر بن الخطاب کے اس خط کی سند میں عبد الملک بن ولید
بن معدان ہے، جو اپنے باپ سے روایت کرتا ہے، اور یہ دونوں باپ اور بیٹا ضعیف ہیں،
عبد الملک متذکر الحدیث ہے اور ولید مجہول ہے۔^①

علامہ ذہبی میزان میں فرماتے ہیں:

”انفرد بحدیث عمر رضی اللہ عنہ فی کتابہ إلی أبی موسیٰ اَن یجتهد رأیہ“ (۳۴۹ / ۴)

یعنی ولید حضرت عمر کی اس کتاب کی روایت میں جوانہوں نے حضرت ابو موسی کی
طرف لکھی تھی، جس میں یہ ذکر ہے کہ اپنی رائے سے اجتہاد کرنا، منفرد ہیں۔

علاوہ ازیں حضرت عمر سے بسند صحیح قیاس کا انکار پہلے گزر چکا ہے، اور اس کتاب میں
بسند صحیح قیاس کا بالکل ذکر نہیں۔

۲۔ اس سلسلہ میں حضرت معاذ بن جبل ؓ کی روایت بھی پیش کی جاتی ہے کہ جب
آنحضرت ﷺ نے انھیں یمن کا گورنر مقرر کر کے بھیجا تو فرمایا: معاذ! معاملات کے فیصلے
کیسے کرو گے؟ تو عرض کی کتاب اللہ سے، اور اگر کتاب اللہ سے کوئی صورت نہ ملی تو
سنن رسول سے۔ آپ نے فرمایا: ”اگر کتاب اللہ اور سنن رسول اللہ میں اس کا ذکر نہ
ہو؟ تو عرض کی: ”اجتہد رأیی“ اپنی رائے سے اجتہاد کروں گا۔ اس پر آنحضرت ﷺ
نے رضا مندی کا اظہار فرمایا۔^②

حافظ ابن حزم اس روایت کو نقل کرنے کے بعد فرماتے ہیں:

^① الإحکام (۱۴۷/۱) المحلی (۵۹/۱) برقم (۱۰۰)

^② ضعیف. سنن أبی داود: کتاب القضاۓ، باب اجتہاد الرأی فی القضاۓ (۳۵۹۲) سنن الترمذی:
كتاب الأحكام ، باب ما جاء في القاضي كيف يقضى (۱۳۲۷) اس کی سند میں حارث بن عمرو
مجہول ہے۔ اس حدیث پر سیر حاصل بحث کے لیے دیکھیں: الضعیفة (۸۸۱)

اول: اس میں مغیرہ بن شعبہ ”عن أناس عن أهل حمص“ سے روایت کرتے ہیں، جو مجہول ہیں۔
ثانی: حارث بن عمرو اس کی سند میں مجہول ہے۔

ثالث: امام بخاری نے کہا ہے کہ حارث سے صرف یہی روایت مروی ہے جو صحیح نہیں۔
اس کے بعد انہوں نے اس پر مفصل بحث کی ہے، جو قابلِ مراجعت ہے۔ اس ضمن میں
انہوں نے ذکر کیا ہے کہ حضرت معاذ کی اس روایت میں اجتہاد کا ذکر ہے قیاس کا کوئی ذکر
نہیں، زیادہ سے زیادہ اس میں رائے کا ذکر ہے لیکن قیاس اور رائے میں فرق ہے۔

اور اجتہاد کا ثبوت گو حدیث سے ثابت ہے، جیسے آنحضرت ﷺ سے مروی ہے:

”إِذَا حَكَمَ الْحَاكِمُ فَاجْتَهَدَ، ثُمَّ أَصَابَ فِلَهُ أَجْرًا، وَإِذَا حَكَمَ فَاجْتَهَدَ، ثُمَّ أَخْطَأَ فِلَهُ أَجْرًا“^①

یعنی اگر حاکم کسی معاملہ میں اجتہاد کرے اور صواب کو پہنچ جائے تو دوہر اجر ہوگا اور
اگر خطا ہو جائے تو اسے ایک گناہ ثواب ہوگا۔

تو اس میں اجتہاد سے مراد قیاس یا رائے وغیرہ نہیں بلکہ اس کا اپنی طاقت کے مطابق
حدادت کے حکم کو قرآن و سنت سے تلاش کرنا ہے، اگر اسے حکم معلوم ہو گیا تو اسے دوہر اجر ہوگا
اور اگر حکم معلوم نہ ہو سکا تو اس کی سعی و کوشش کا ایک اجر مل جائے گا۔

اس طرح کے نقلی دلائل کا جواب دینے کے بعد وہ عقلی ادلہ کی طرف بھی متوجہ ہوئے ہیں کہ
اور جو عقلی دلائل جواز قیاس پر پیش کیے جاتے ہیں ان کا جواب بھی دیا ہے۔ مثلاً وہ کہتے ہیں کہ
نار غائب پر بھی ہم گرم ہونے کا حکم لگاتے ہیں اور یہ قیاس غائب علی الشاہد ہے، تو وہ فرماتے
ہیں کہ لغت میں آگ کو حار (گرم) کہتے ہیں، اس لیے ہم نار غائب کو بھی گرم ہی کہتے ہیں۔^②

اسی طرح انہوں نے ذکر کیا ہے کہ نصوص یا تو جلی ہیں یا خنی ہیں، اگر یہ تمام کی تمام جلی ہوتیں
تو عالم اور جاہل میں کوئی فرق نہ ہوتا اور اگر تمام خنی ہوتیں تو انھیں سمجھا نہیں جا سکتا تھا۔ باس

^① الإحکام (١١٢، ١١١ / ٧)

^② صحيح البخاري: كتاب الاعتصام ، باب أجر الحاكم إذا اجتهد فأصاب أو أخطأ (٧٣٥٢)

صحيح مسلم: كتاب الأقضية ، باب بيان أجر الحاكم إذا اجتهد ... ، رقم الحديث (١٧١٦)

^③ الإحکام (١٧٨ / ٧)

وجہ یہاں قیاس کی ضرورت ہے تاکہ حکم جلی سے حکم خفی کو علیحدہ کیا جاسکے۔ تو اس کا جواب دیتے ہوئے فرماتے ہیں کہ یہ مقدمات بھی باطل ہیں، احکام تمام کے تمام جلی ہیں، البتہ بسا اوقات غفلت یا دیگر اسباب کی بنا پر مسئلہ ذہن میں نہیں ہوتا، جس سے اس کا خفی ہونا لازم نہیں آتا۔^①

اب ہم قیاس کے متعلق ائمہ کرام کے مسلک کو ذکر کرنے کے بعد حافظ ابن حزم رحمۃ اللہ علیہ کی اس بحث کو ختم کرتے ہیں۔ چنانچہ فرماتے ہیں کہ امام ابوحنیفہ رحمۃ اللہ علیہ نے فرمایا:

”الخبر المرسل والضعيف عن رسول الله صلى الله عليه وسلم أولى من القياس... قال : ولا يجوز الحكم بالقياس في الكفارات ولا في الحدود، ولا في المقدرات“، انتہی
یعنی حدیث، خواہ مرسل ہو یا ضعیف، قیاس سے بہتر ہے اور صحابی کا اثر بھی قیاس سے اولی ہے اور کفارات اور حدود و مقدرات میں قیاس جائز نہیں۔
امام شافعی رحمۃ اللہ علیہ قیاس کے متعلق فرماتے ہیں:

”لا يجوز القياس مع نص القرآن أو خبر صحيح مسنند فقط، وأما عند عدمهما فإن القياس واجب في كل حكم.“
یعنی قرآن و سنت کے ہوتے ہوئے قیاس منوع ہے اور اگر قرآن و سنت نہ ہو تو ہر حکم میں قیاس واجب ہے۔

قاضی ابوالفرج اور ابوکبر، جو مالکیہ کے اکابرین سے ہیں، فرماتے ہیں:
”القياس أولى من خبر الواحد المسند، والم Merrill.“ انتہی ما فی الإحکام۔^②
یعنی قیاس خبر واحد مسنند اور مرسل سے بہتر ہے۔

قاضی ابوکبر اور ابوالفرج کا مطلب غالباً یہ ہے کہ جو قاعدہ جزئیات کتاب و سنت سے ثابت ہو، اس کے مقابلے میں خبر واحد جھت نہیں، لیکن یہ بھی درست نہیں ہے۔

استدلال اور حافظ ابن قیم رحمۃ اللہ علیہ:

قياس کے متعلق حافظ ابن حزم کا خیال تو آپ پڑھ چکے ہیں، اب ہم حافظ ابن قیم رحمۃ اللہ علیہ

❶ الإحکام (٧/١١٠، ١١١)

❷ الإحکام في أصول الأحكام لابن حزم (٧/٥٤)

کی رائے کا اظہار بھی مختصرًا ذکر کرنا ضروری خیال کرتے ہیں، تاکہ بعد میں صحیح مسلک کی نشاندہی آسانی سے ہو سکے۔ چنانچہ فرماتے ہیں کہ قیاس بھی اصول شریعت میں سے ایک اصول ہے، جس سے کوئی فقیہ استغنا کا اظہار نہیں کر سکتا اور اللہ تعالیٰ نے قرآن مجید میں اس کی طرف راہنمائی فرمائی ہے۔ مثلاً نشأة ثانية کو نشأة اولی پر قیاس کیا ہے۔^① اس طرح منے کے بعد زندگی کو زمین کی خشک سالی کے بعد تروتازگی پر قیاس کیا ہے۔^② یا جیسے حیات بعد الہمات کو نیند کے بعد بیداری پر قیاس کیا ہے۔^③

ان کے علاوہ انہوں نے چند دیگر امثلہ اسی قسم کی ذکر کی ہیں اور کہا ہے کہ چالیس سے زائد اس قسم کی امثلہ قرآن مجید میں مذکور ہیں جن میں اشیاء کے متشابہ یا حکم میں متساوی ہونے کی وجہ سے ایک کو دوسری پر قیاس کیا گیا ہے۔ پھر فرماتے ہیں کہ اللہ تعالیٰ نے انسانی عقل میں یہ چیز و دلیعت فرمائی ہے کہ وہ دو متماثلين میں برابری کا حکم لگاتا ہے اور ان میں تفریق کا انکار کرتا ہے، اور وہ (قائسین) یہ کہتے آئے ہیں کہ استدلال کا مدار دو ہم مثنوں میں برابری کرنے اور دو مختلفوں میں فرق کرنے پر ہے۔ جس کی چار قسمیں ہیں:

- ۱۔ معین سے معین پر۔
- ۲۔ معین سے عام پر۔
- ۳۔ عام سے معین پر۔
- ۴۔ عام سے عام پر۔

صورت اولی میں ملزم سے لازم پر استدلال کرنا ہے، پس ہر ملزم اپنے لازم پر دلیل ہے۔ اگر تلازم جانبین سے ہو تو ان میں سے ہر ایک دوسرے پر دلیل ہے اور اس کا مدلول ہے، اور اس کی تین قسمیں ہیں:

- ۱۔ مؤثر سے استدلال اثر پر۔
- ۲۔ اثر سے استدلال مؤثر پر۔
- ۳۔ ایک اثر کا استدلال دوسرے اثر پر۔

^① [سورہ یس: ۳۶ / ۷۹]

^② [الحج: ۵ / ۲۲]

^③ [الزمر: ۴۲ / ۳۹]

پہلے کی مثال جیسے آگ سے استدلال جلانے پر، دوسرے کی مثال جیسے جلنے سے استدلال آگ پر اور تیسرے کی مثال جیسے جلنے سے استدلال دھوئیں پر۔ پس تسویہ بین المتماثلين یہ ہے کہ ایک اثر کے ثبوت کا استدلال دوسرے اثر کے ثبوت پر کیا جائے اور قیاس فرق ایک اثر کے اتفاق سے دوسرے اثر کے اتفاق پر یا اتفاق لازم سے اتفاق ملزم پر استدلال کرنے کا نام قیاس فرق ہے۔ حافظ ابن حزم رحمۃ اللہ علیہ اس قسم کے استدلال اور دیگر عقلی استدلالات کے مکار نہیں بلکہ قیاس علت و شبہ کو شرعاً نہیں مانتے۔

دوسری قسم یعنی معین سے عام پر استدلال جیسے قوم عاد پر عذاب کا ذکر کرتے ہوئے فرمایا:

﴿لَا يُرَأِي إِلَّا مَسْكِنُهُمْ كَذِلِكَ نَجْزِي الْقَوْمَ الْمُجْرِمِينَ ﴾ وَلَقَدْ مَكَنُوهُمْ فِي مَا أَنْمَى إِنْ مَكَنُوكُمْ فِيهِ وَجَعَلْنَا لَهُمْ سَمِعاً وَأَبْصَارًا وَأَفْيَدَةً فَمَا أَغْنَى عَنْهُمْ سَمْعُهُمْ وَلَا أَبْصَارُهُمْ وَلَا أَفْيَدُتُهُمْ﴾ [الأحقاف: ٤٦، ٢٥]

وہ ایسے ہو گئے کہ ان کے مکانات کے علاوہ اور کچھ دکھائی نہ دیتا تھا، ہم مجرموں کو یوں ہی سزا دیا کرتے ہیں اور ہم نے ان لوگوں کو وہ قوت دی کہ تمہیں ان باتوں میں قدرت نہیں دی، ہم نے ان کو کان اور آنکھ اور دل دیے تھے لیکن ان کی کان اور آنکھیں اور دل کوئی کام نہ آئے۔

اس آیت میں گویا اس بات کی طرف اشارہ ہے کہ اگر تم نے بھی ان کی طرح ہمارے نبی کی تکنذیب کی تو تمہیں بھی اس قسم کے عذاب سے کوئی چیز بچانہیں سکتی۔ اس کے بعد اس کی چند اور امثلہ ذکر کرنے کے بعد فرماتے ہیں کہ صحیح قیاس بمنزلہ میزان ہے اور رہا صرف قیاس تو قرآن مجید نے نہ اس کی تعریف کی ہے اور نہ ہی اس کی مذمت کی ہے اور نہ اس کا حکم دیا ہے اور نہ ہی اس سے روکا ہے، سو یہ قیاس یا تو صحیح ہوگا یا مردود۔ قیاس صحیح تو بمنزلہ میزان ہے، جس کی تائید کتاب سے ثابت ہے، برعکس مردود کے کہ اس کی تائید کتاب و سنت سے بالکل نہیں ہوتی۔

قیاس کی تین قسمیں ہیں: ۱۔ قیاس علت ۲۔ قیاس دلالت ۳۔ قیاس شبہ
اول اور ثانی تو قرآن مجید میں مقام استدلال میں متعدد مقامات پر پیش کیے گئے ہیں اور ثالث کو

تفہیم کے لیے امثال کے رنگ میں پیش کیا گیا ہے اور اہل باطل سے بطور استدلال نقل کیا گیا ہے۔^۱
قیاس کے متعلق تین گروہ ہیں:

۱۔ منکرین علل و اوصاف موثرہ کہتے ہیں کہ شریعت میں دو مقاویوں میں فرق کرنا اور مختلفوں کو جمع کرنا جائز ہے اور قیاس حرام ہے۔

۲۔ جوادی شبہ یا طرد یا علمت سے دو چیزوں کو ملا دیتے ہیں ان کا خیال ہے کہ نصوص حوادث کو محیط نہیں بلکہ بعض نے تو غلو سے یہاں تک کہہ دیا ہے کہ نصوص میں عشر معشار احکام بھی نہیں، قیاس کی ضرورت نصوص سے کہیں زیادہ ہے اور اس پر دلیل پیش کرتے ہیں کہ نصوص متناہی ہیں اور حوادث غیر متناہی۔

۳۔ بعض حکمت و تعلیل اور اسباب کے تو منکر ہیں مگر قیاس کے قائل ہیں، جیسے ابو الحسن الشعرا اور دیگر فقہاء، ان کا خیال ہے کہ علل صرف نشان اور علامت ہے۔ چنانچہ فرماتے ہیں:
”إن علل الشرع إنما هي مجرد أمارات وعلامات محضة“

صحیح مذہب:

صحیح بات یہ ہے کہ نصوص جمیع احکام و حوادث پر محیط ہیں، اللہ تعالیٰ اور اس کے رسول ﷺ نے ہمیں صرف قیاس و رائے پر نہیں چھوڑا بلکہ احکام کو بیان کر دیا ہے اور احکام کے لیے نصوص کافی ہیں اور جو قیاس صحیح ہوگا وہ حق اور مطابق نص ہوگا۔ اور دلیلیں صرف دو ہیں:

۱۔ کتاب۔ ۲۔ میزان
کبھی نص کی دلالت ذرا مخفی ہوتی ہے اور عالم کی اس تک رسائی نہیں ہوتی تو وہ قیاس کی طرف رجوع کرتا ہے، پھر وہ قیاس یا تو نص کے موافق ہوگا یا مخالف، اگر موافق ہو تو قیاس صحیح ہوگا ورنہ غلط اور فاسد۔^۲

حافظ ابن قیم رحمۃ اللہ علیہ گویا اس قیاس کا اقرار کرتے ہیں جو بمنزلہ دلالت نص ہے اور یہ دراصل قیاس نہیں، اسی لیے انہوں نے نفی و اثبات کو جمع کر دیا ہے۔

① إعلام الموقعين (١ / ١٣٣ - ١٣٠)

② إعلام الموقعين (١ / ٣٣٣ - ٣٣٧)

مانعین قیاس کے اغلاط:

مانعین قیاس کو دراصل یہاں چار وجہ سے ٹھوکر لگی ہے:

۱۔ قیاس صحیح کو رد کرنا، خصوصاً جب اس کی علت پر نص موجود ہو۔ مثلاً جب کہا جائے کہ شراب حرام ہے کیونکہ یہ مسکر (نٹہ آور) ہے تو یہ علت جن اشیاء میں موجود ہو گی وہ بھی کھانی پین حرام ہوں گی، غیر ذلک۔

۲۔ نصوص کو سمجھنے میں کوتاہی کرنا، نص کی دلالت حکم پر ہوتی ہے لیکن وہ کم فہمی کی بنا پر سمجھتے نہیں، اس کی وجہ یہ ہے کہ وہ صرف ظاہر لفظ کی دلالت کے سوا ایماء، تنبیہ اور اشارہ کا انکار کرتے ہیں۔

۳۔ استصحاب پر اس کے استحقاق سے زیادہ اعتناد کرتے ہیں، ایک متفق یا مثبت حکم کا اپنی حالت پر رہنا استصحاب کہلاتا ہے، اور اس کی تین قسمیں ہیں:

(i) استصحاب براءۃ اصلیہ: علمائے احناف میں سے بعض اسے دفع میں لیتے ہیں اثبات میں نہیں لیتے، اور اکثر اصحاب مالک و شافعی اور احمد رضی اللہ عنہ کسی کام کو پہلی حالت پر باقی رکھنے کے لیے لیتے ہیں، خواہ دفع میں ہو یا اثبات میں۔

(ii) استصحاب کی دوسری قسم یہ ہے کہ ایک ایسا وصف جو مثبت للحکم ہواں کا ثابت رہنا جب تک اس کا خلاف ثابت نہ ہو، اور یہ جھٹ ہے، جیسے حکم طہارت اور حکم حدث ثابت رہتا ہے جب تک کہ اس کے خلاف ثابت نہ ہو۔ اس کی مثال یوں بھی سمجھیے کہ شکار جائز ہے، اب اس میں شکار شدہ جانور کا کھانا جائز اور درست ہے الیہ کہ کوئی نص اس کے خلاف ہو۔ مثلاً فرمایا:

^① ”إِنْ وَجَدْتُهُ غَرِيقًا فِي الْمَاءِ فَلَا تَأْكُلْهُ“

یعنی اگر وہ جانور پانی میں ڈوب گیا ہے تو پھر نہ کھاؤ۔

یا اسی طرح شکاری کتے کا شکار حلال ہے مگر اس میں سے ایک صورت یہ مستثنی کر دی کہ اگر تیرے کتے کے ساتھ اور کتے بھی ہوں تو پھر نہ کھاؤ، کیونکہ معلوم نہیں جس کتے کو تو نے بسم

① صحیح البخاری: کتاب الذبائح والصيد، باب الصید إذا غاب عنه يومين أو ثلاثة (٥٤٨٤)

صحیح مسلم: کتاب الصید والذبائح، باب الصید بالكلاب المعلمة (١٩٢٩)

اللہ پڑھ کر چھوڑا تھا اس نے اس کا شکار کیا ہے یا کسی دوسرے کتنے۔^①

(iii) حکم اجماع کا استصحاب: یہ امر مختلف فیہ ہے، بعض اسے جحت مانتے ہیں اور بعض نہیں مانتے، اس کی مثال یہ ہے کہ ایک آدمی پانی نہ ملنے کی صورت میں قیمیم کر کے نماز پڑھ سکتا ہے، اس کی اس نماز کی صحت پر اجماع ہے لیکن بعد میں نماز کے اندر ہی اس نے پانی کو دیکھ لیا، جو استصحاب کے قائل ہیں وہ کہتے ہیں کہ نماز درست ہے اور جو قائل نہیں وہ اسے درست نہیں مانتے۔ صحیح یہ ہے کہ یہ براءت اصلیہ کی قسم سے ہے، اور اس کا حاصل یہ ہے کہ اس میں استصحاب سے استدلال تب ہوگا جبکہ اتفاقاً نقل کا یقین ہو۔

۲۔ چوتھی غلطی یہ ہے کہ وہ کہتے ہیں کہ مسلمانوں کے عقود و شروط اور معاملات جب تک ان پر صحت کی دلیل نہ ہو سب باطل ہیں، لیکن صحیح بات یہ ہے کہ عبادات میں جب تک دلیل نہ ہو اصل بطلان ہے اور معاملات و شروط وغیرہ میں اصل صحت ہے، جب تک بطلان اور تحریم کی دلیل نہ ہو۔ ان دونوں میں فرق کی وجہ یہ ہے کہ اللہ تعالیٰ کی عبادات صرف اسی طریقہ سے جائز ہیں جو اس نے اپنے انبیاء ﷺ کو سمجھایا ہے اور عبادت چونکہ اللہ تعالیٰ کا حق ہے، اس لیے حق یہی ہے کہ اس کی رضا مندی ہو اور اسے اس نے مشروع قرار دیا ہو، برکس معاملات کے تو ان میں یہ صورت نہیں، ان میں اصل اباحت ہے والا یہ کہ ان کی ممانعت کا حکم ثابت ہو۔^②

اصحاب قیاس کے اغلاط:

اصحاب قیاس نے پانچ وجہ سے اس میں خطا کی ہے:

- ۱۔ پہلی خطا یہ ہے جو کہتے ہیں کہ نصوص میں جمیع حوادث کا بیان نہیں ہے۔
- ۲۔ اکثر نصوص کا معارضہ رائے اور قیاس سے کرتے ہیں۔
- ۳۔ اکثر احکام شریعت کو خلاف قیاس قرار دیتے ہیں۔

^① صحيح البخاري: كتاب الوضوء، باب إذا شرب الكلب في إناء أحدكم ...، (١٧٥) صحيح

مسلم: كتاب الصيد والذبائح ، باب الصيد بالكلاب المعلمة (١٩٢٩)

^② إعلام الموقعين (٣٤٤ - ٣٣٨ / ١)

- ۲۔ ایسی علیٰ و اوصاف کا اعتبار کرتے ہیں جن کا شریعت نے اعتبار نہیں کیا اور ایسی علیٰ و اوصاف کا انکار کرتے ہیں جن کا شریعت نے اعتبار کیا ہے۔
- ۵۔ نفس قیاس میں تناقض۔^①

نصوص محیط حوادث ہیں؟

- ۱۔ اس مسئلہ کیوضاحت دراصل ایک مقدمہ کی تفہیم پر مبنی ہے اور وہ یہ ہے کہ نصوص کی دلالت دو قسم پر ہوتی ہے:
- ۱۔ حقیقی
 - ۲۔ اضافی
- ۱۔ حقیقی تو وہ ہے جو متكلّم کے مقصد وارادہ کے تابع ہے، اس میں اختلاف نہیں ہوتا۔
- ۲۔ اضافی جو سامع کے جودت ادراک و فکر اور صفائع ذہن، معرفت الفاظ و مراتب کے تابع ہوتی ہے، اور یہ ظاہر بات ہے کہ اس میں سامعین کے تقاؤت کا اعتبار لازمی ہے، بعض بعض سے اُفقہ ہوتے ہیں، اس ثانی دلالت کی بناء پر نصوص محیط حوادث ہیں، اکثر مسائل ایسے ہیں جن میں سلف نے قیاس کیا ہے، حالانکہ ان میں نصوص موجود ہیں اور بعض مسائل میں ان کا قیاس نصوص کے خلاف ہے۔^②



① إعلام الموقعين (١/٣٤٩، ٣٥٠)

② مصدر سابق (١/٣٥٠، ٣٥١)

بدعت کی تمهید

(از افادات حافظ ابن تیمیہ رحمۃ اللہ علیہ مع الزوائد)

بدعت کے موجدین ہمیشہ اس میں کوئی نہ کوئی مصلحت مد نظر رکھ کر اس کو ایجاد کرتے ہیں، اگر وہ اس کے فساد کا اعتقاد رکھیں تو کبھی اس کا احداث نہ کریں، کیونکہ ایسی چیز عقلاءً وقلاءً ہر طرح سے بری معلوم ہوتی ہے۔ جس چیز کو اہل اسلام مصلحت سمجھیں اس کے سبب وداعی کی طرف غور کرنا چاہیے، اگر اس کا وجود آنحضرت ﷺ کے زمانے کے بعد ہے اور وہ کسی قaudہ جواز کے نیچے آجائے تو ایسے امر کا احداث جائز ہے، لیکن اگر اس کا سبب مقتضی آپ کے زمانے میں موجود تھا مگر آپ ﷺ نے ایک مانع کی بنا پر نہیں کیا اور وہ مانع آپ کی وفات کے ساتھ رائل ہو گیا تو اس کا احداث بھی جائز ہے، مگر جس کے لیے کوئی نیا مقتضی پیدا نہ ہو اور نہ کسی مانع کا زوال ہو یا حدوث مقتضی کا سبب بندوں کے گناہ ہوں تو ایسی صورت میں احداث بالکل جائز نہیں، کیونکہ جب مقتضی آنحضرت ﷺ کے زمانے میں اسی طرح بلا معارض موجود تھا لیکن آپ نے اس پر عمل نہیں کیا تو اس کا یہ مطلب ہے کہ وہ مقتضی، جسے مصلحت سمجھ کر اہل بدعت، بدعت ایجاد کرتے ہیں، اس میں دراصل مصلحت مقتضی للحکم ہی نہیں، اور اگر مقتضی کا حدوث آنحضرت ﷺ کے بعد بلا معصیت خلق ہو تو کبھی اس میں مصلحت ہوتی ہے۔ اگر علت میں اس کی کوئی نظیر منصوص علیہ موجود ہو تو فقہاء کے اس میں دو فریق ہیں:

- ۱۔ ایک فریق کا خیال ہے کہ جب تک نہیں وارد نہ ہو اس کا کرنا جائز ہے۔ (مصالحہ مرسلہ کے قائلین کا یہی خیال ہے، بہر کیف مصالحہ مرسلہ میں بھی ایسے وصف کا ہونا ضروری ہے جس کا الغاشرعاً ثابت نہ ہو۔)
- ۲۔ دوسرے فریق کا خیال ہے کہ جب تک اس کے متعلق امر وارد نہ ہو اس کا کرنا منع ہے۔

(یہ خیال ان لوگوں کا ہے جو مصالح مرسلہ کے قائل نہیں، جیسے اہل ظاہر اور اکثر حفیہ) جو لوگ قیاس کے بالکل منکر ہیں، یعنی اہل ظاہر، تو ان کا خیال ہے کہ جب تک کوئی حکم شارع علیہما کے لفظ یا فعل یا تقریر میں داخل نہ ہو اس وقت تک اسے ثابت نہیں کر سکتے اور جو لوگ قیاس کے قائل ہیں ان کا خیال ہے کہ شمول ظاہری ہو یا معنوی دونوں کے ساتھ حکم ثابت کر سکتے ہیں، مگر یاد رہے جس امر کا مقتضی آنحضرت ﷺ کے زمانے میں موجود ہو لیکن اس کے باوجود آپ ﷺ نے اسے مشروع قرار نہیں دیا تو اسے مشروع کرنا دین الہی کی تحریف ہے، جس پر تینوں فریق متفق ہیں، یعنی یہ امت کا اجماعی مسئلہ ہے۔

ایسے کام ان لوگوں کے ایجاد کردہ ہیں جو عموماً دین کے بدلتے کا باعث ہوتے ہیں، یعنی بادشاہ، بعض علماء، بعض صوفی اور بعض مجتهد مخاطلی۔ حدیث شریف میں ہے:

”إِنَّ أَخْوَافَ مَا أَخَافُ عَلَىٰ أُمَّتِي ثَلَاثٌ: زَلَّةُ الْعَالَمِ، وَجَدَالُ مُنَافِقِ بِالْقُرْآنِ،

^① وَالْأَئِمَّةِ الْمُضَلِّلِينَ“

سب سے زیادہ خطرناک خطرہ جس کا مجھے میری امت پر ہے تین چیزیں ہیں: عالم کی لغوش، منافق کا قرآن کے ساتھ جھگڑا اور گمراہ کن امراء۔

اس کی مثال عبیدین کی اذان ہے کہ جب امراء نے اس کو نکالا تو اہل اسلام نے اس پر انکار کیا اور اس کے عدم جواز کی وجہ اس کے بدعت ہونے کے علاوہ اور کوئی نہیں۔ اگر یہ وجہ ممانعت نہ ہو تو اس کے جواز کی بابت کہا جاسکتا تھا کہ یہ اللہ کا ذکر ہے اور مخلوق خدا کو اس کی عبادت کی طرف دعوت دینا ہے۔ پس عمومات اولہ جن میں ذکر اللہ اور دعوت خلق الی العبادت کا ذکر ہے، جیسے:

۱۔ ﴿إِذْ كُرُوا اللَّهُ ذِكْرًا كَثِيرًا﴾ [الأحزاب: ۴۱ / ۳۳] اللہ کو کثرت سے یاد کرو۔

۲۔ ﴿وَمَنْ أَحْسَنْ قَوْلًا مِّنْ دَعَا إِلَيَّ اللَّهِ وَعَمِلَ صَالِحًا﴾ [حمد السجدة: ۱ / ۳۳]

^① مؤلف ﷺ نے یہاں دو حدیثوں کو جمع کر دیا ہے:

۱۔ ”إنَّ أَخْوَافَ... مُنَافِقِ بِالْقُرْآنِ“۔ (طبرانی کبیر: ۲۰ / ۱۳۸) اس کی سند میں عبدالحکیم بن منصور متذوک الحدیث ہے۔ (مجمع الزوائد ۱ / ۱۸۶) اس لیے یہ روایت ضعیف ہے۔

۲۔ ”الْأَئِمَّةِ الْمُضَلِّلِينَ“ یہ الفاظ ابو داود (۲۲۵۲) اور ترمذی (۲۲۲۹) میں موجود ہیں اور اس کی سند صحیح ہے۔ تفصیل کے لیے دیکھیں: الصحیحة (۱۵۸۲)

اور اس شخص سے کون اچھا ہو سکتا ہے جو اللہ تعالیٰ کی طرف دعوت دیتا ہے اور اچھا کام کرتا ہے؟ ان سے اس کا جواز بلکہ استحباب ثابت ہوتا ہے، اور اسے اذان جمعہ پر قیاس بھی کرتے ہیں لیکن ایسا نہیں، جس سے معلوم ہوتا ہے کہ بدعت عموم ادله سے مستثنی ہے۔ عیدین کی اذان کے بدعت حسنہ ہونے پر استدلال دیگر تمام بدعتوں سے قوی ہے لیکن اس کے باوجود سلف نے بالاتفاق اس پر انکار کیا ہے، جس سے ثابت ہوا کہ بدعت ثابت ہونے کے بعد عام ادله سے اس کے حسنہ ہونے پر استدلال نہیں کیا جاسکتا، جیسے عموماً بدعتی حضرات کرتے ہیں۔

اذان عیدین کے متعلق بھی یہی کہا جاتا ہے کہ رسول اللہ ﷺ کا عیدین کی اذان کو باوجود مقتضی و عدم مانع کے بھی چھوڑ دینا یہ بھی آپ کی سنت ہے، جسے سنت ترکیہ سے تغیر کرتے ہیں، جیسے آپ کا فعل سنت ہے اسی طرح آپ کا تزک بھی سنت ہے۔ قرآن مجید میں ہے:

﴿إِنَّمَا لَهُمْ شُرُّ كُوَافِرَ عَوْالَهُمْ مِنَ الظَّالِمِينَ مَا لَمْ يَأْذُنُ مُبِيهِ اللَّهَ﴾ [الشوری: ۴۲ / ۲۱]

”کیا ان کے لیے شریک ہیں جنہوں نے ان کے لیے ایسا دین مقرر کر دیا ہے جس کی اللہ نے اجازت نہیں دی؟“

پس جو شخص کسی شے کی طرف بلائے اور کہے کہ اس میں اللہ تعالیٰ کا قرب حاصل ہوتا ہے یا اس کو واجب کرے یا اس کو خود کرے، حالانکہ اللہ تعالیٰ نے اسے مشروع نہیں کیا، تو گویا اس نے دین میں ایسی شے مقرر کی جس کا اللہ تعالیٰ نے اذن نہیں دیا اور جو اس کی اس امر میں پیروی کرے گایا اسے درست تعلیم کرے گا تو وہ گویا دین میں اسے اللہ تعالیٰ کا (نوع ذ باللہ) شریک سمجھتا ہے۔

قاسین کے تین گروہ:

۱۔ مناسب غریب کے قائل: ان کا خیال ہے کہ کسی وصف مناسب کا حکم کے ساتھ ذکر ہونا اس کی علیت کی دلیل ہے۔

۲۔ وصف مؤثر کے قائل: ان کا خیال ہے کہ مجرد مناسبت کافی نہیں بلکہ شرع میں اس کی تاثیر ثابت ہونی چاہیے۔ جب کسی منصوص میں ایسا وصف ہو جس کی تاثیر دوسری جگہ اس کی منصوص کی نظریہ میں ظاہر ہو چکی ہو تو حکم منصوص کے لیے اس وصف کو علت قرار دیتے ہیں۔

۳۔ وصف منصوص کے قائل: ان کا خیال یہ ہے کہ حکم کی تقلیل ایسے وصف کے ساتھ ہونی

چاہیے جس کے متعلق شرع کی شہادت موجود ہو کہ اس حکم کی بھی علت ہے۔ جیسے بلی کے متعلق حدیث ہے:

① ”إِنَّهَا لَيْسَتْ بِنَجْسٍ، إِنَّهَا مِنَ الظَّوَافِينَ عَلَيْكُمْ وَالظَّوَافَاتِ“
یعنی یہ نجس نہیں، یہ تم پر پھرنا والوں سے ہے۔

اس علت کو منصوص یا مومی الیہا کہتے ہیں، اس کی مناسبت معلوم ہو یا نہ ہو اس کے موجب پر عمل کرنا تینوں مذکورہ فریق کے نزدیک جائز ہے۔ صرف یہ اختلاف ہے کہ یہ قیاس ہے یا نہیں؟ اور جب شریعت میں ایک حکم مذکور ہو مگر اس کی علت مذکور نہ ہو، البته اس کی نظریہ یا نوع کی علت شریعت میں مذکور ہے، جیسے باپ کے لیے اپنی چھوٹی لڑکی کا نکاح کرنا جائز قرار دیا ہے، لیکن اس کی علت ذکر نہیں کی کہ آیا وہ بکارت ہے یا صغیر؟ مگر دوسری جگہ چھوٹی لڑکی کے مال پر استیلاء باپ کے لیے صغر کی بنا پر جائز قرار دیا ہے تو کیا علت ولایتِ نکاح ”صغر“ کو قرار دیں گے، جیسے ولایت مال میں صغر کو علت قرار دیا ہے یا ولایت نکاح صغیرہ بکر میں علت بکارت کو قرار دیں گے؟ اس قسم کی علت کو علت مؤثرہ کہتے ہیں، کیونکہ شارع علیہ السلام نے اس علت کی تاثیر ایک جگہ بیان کر دی اور دوسری جگہ اس کی نظریہ میں اس کی تاثیر سے سکوت اختیار کیا گیا ہے۔

درحقیقت یہ علت قیاس سے ثابت ہوگی نہ کہ نص سے، کیونکہ اس کا یہ مطلب ہے کہ جیسے یہ وصف وہاں مؤثر ہے ویسے ہی یہ وصف یہاں مؤثر ہے اور یہی قیاس کی حقیقت ہے۔ دو فریق تو اس کے قائل ہیں مگر تیسرا اس کا انکار کرتا ہے۔ وہ کہتا ہے کہ جب تک دلیل خاص یہاں نہ ہو اس وقت تک اس پر یہ حکم نہیں لگا سکتے، کیونکہ ایک نوع کے احکام کی علل مختلف بھی ہو سکتی ہیں اور یہاں سبر دلیل خاص کا کام دے سکتی ہے۔

اگر شارع علیہ السلام نے کہیں ایک حکم عائد کیا اور اس حکم کا مناسب وصف یہاں موجود ہو لیکن شارع علیہ السلام نے اس کی علیت کی تصریح نہیں کی اور نہ اس حکم کی نظریہ میں علیت کا ذکر کیا ہو تو اس وصف کو مناسب غریب کہتے ہیں، کیونکہ اس کی نظریہ شرع میں نہیں، جو فریق مصالح کا قائل

❶ صحيح. سنن أبي داود: كتاب الطهارة، باب سؤر الهرة (٧٥) سنن الترمذی: كتاب الطهارة،

باب ما جاء في سؤر الهرة (٩٢)

ہے وہ اس سے استدلال کرتا ہے اور دوسرے دو گروہ اس کی نفی کے قائل ہیں۔ یہ دراصل م Hispan عقل سے بغیر دلالتِ شرع، علتِ شارع کا ادراک کرنا ہے، جیسے علتِ مؤثرہ میں شارع کے کلام سے علت معلوم ہوتی ہے۔^۱

تنبیہ:

جب علت کے الغا کا فتویٰ شرع سے صادر ہو تو کسی کے نزدیک بھی قیاس جائز نہیں اور بدعت کسی مذہب میں بھی قیاس یا مصالح مرسلہ کے تحت نہیں آسکتی۔

بدعت کی حقیقت:

لغت میں بدعت ہر نئے کام کو کہتے ہیں اور اصطلاح شرع میں بدعت ہر ایسے نئے کام کا نام ہے جس کی شارع علیقہ اللہ علیہ السلام نے اجازت نہیں دی۔^۲

بعض علماء نے بدعت کو لغوی معنی میں لے کر اس کی تقسیم واجب، مستحب، حرام، مکروہ اور مباح کی طرف کی ہے۔^۳ لیکن شرعی معنی کے اعتبار سے یہ تقسیم قطعاً درست نہیں کیونکہ شارع علیقہ اللہ علیہ السلام نے فرمایا ہے، جیسے کہ حدیث ہے: ”کل بدعة ضلالۃ“^۴ ہر بدعت گمراہی ہے۔ نئے کام سے ہماری مراد وہ کام ہے جس پر کوئی شرعی دلیل نہ ہو، اور دلائل چار ہیں:

۱۔ کتاب ۲۔ سنت ۳۔ اجماع ۴۔ قیاس صحیح۔

اول اور دوم یعنی کتاب و سنت میں توسیب کا اتفاق ہے، ثالث اور رابع میں بھی تقریباً اتفاق ہی ہے، صرف اہل ظاہر قیاس کے منکر ہیں۔^۵

شرعی دلیل نہ ہونے کا مطلب یہ ہے کہ اس کا ثبوت بعینہ یا بوصفہ دلائل مذکورہ سے نہ ہو، وصف سے مراد وہ تحدید ہے جو انہیاء علیقہ اللہ علیہ السلام کے ساتھ مخصوص ہے، جس کی تفصیل ان شاء اللہ آگے آئے گی۔

کتاب و سنت کے دلائل بعض عام ہیں اور بعض خاص، یہاں بدعت کی تائید کے لیے

① اقتضاء الصراط المستقيم (ص: ۳۱۶ - ۳۲۴)

② الاعتصام (۱/۲۷) اقتضاء الصراط المستقيم (ص: ۳۱۳)

③ الاعتصام (۱/۱۳۶، ۱۳۷) قواعد الأحكام (ص: ۴۷۷) فتح الباري (۱۳/۲۵۳)

④ صحيح مسلم: کتاب الجمعة، باب تحفيف الصلاة والخطبة (۸۶۷)

⑤ الإحکام لابن حزم (۷/۵۳)

عمومات سے استدلال درست نہیں، کیونکہ وہ عمومات اپنے عموم پر باقی نہیں، جیسے نماز اور قراءتِ قرآن جنابت کی حالت میں ممنوع ہے۔^۱ جس طرح یہاں دلیل خاص کی وجہ سے حرمتِ نماز اور قراءتِ قرآن ثابت ہے اور عمومات سے قرآن کی قراءت اور نماز کا جنابت کی حالت میں جواز ثابت نہیں کر سکتے، اسی طرح ان عمومات سے مستثنی ہے، عمومات کو اس بدعت کے مقابلہ میں لا کر استدلال نہیں کر سکتے۔ ہاں لغوی معنی کے اعتبار سے بعض سنن کو بدعت کہہ سکتے ہیں اور اس صورت میں اس کی تقسیم حسنة اور سیئہ کی طرف بھی کی جاسکتی ہے، جیسے صلوٰۃ تراویح کا جماعت سے پڑھنا^۲ یا مانعین زکوٰۃ سے لڑائی کرنا^۳ یا امراء کے عطیہ کو قبول نہ کرنا۔^۴ یہ سب چیزیں سنن سے ثابت ہیں مگر لغۃ ان پر بدعت کا اطلاق ہو سکتا ہے۔^۵ البتہ بدعت شرعی کی تقسیم حسنة و سیئہ کی طرف درست نہیں، اور جو حدیث ”من سن فی الإسلام سنة حسنة“ (جس نے اسلام میں اچھا طریقہ رانج کیا) کے الفاظ سے سنن داری میں ہے، اس سے مراد بھی مشروع افعال ہیں، جنہیں لوگوں نے تسائل کی بنا پر چھوڑ دیا ہو، جیسا کہ حدیث کے شان ورود سے معلوم ہوتا ہے، جس کی تفصیل ان شاء اللہ آگے آئے گی۔

نیز یاد رہے کہ بسا اوقات ایک قید موضح ہوتی ہے، جیسے قرآن مجید میں ہے:

۱ جنابت کی حالت میں قراءتِ قرآن سے ممانعت کے بارے میں کوئی صحیح روایت ثابت نہیں ہے، لہذا جنہی اگر قراءت کرنا چاہے تو کر سکتا ہے مگر یہ خلاف اولی اور مکروہ ہے۔ دیکھیں: الصحیحة (۸۳۴)

۲ صحیح البخاری: کتاب صلاة التراویح ، باب فضل من قام رمضان (۲۰۱۲) سنن أبي داود: کتاب شهر رمضان ، باب في قيام شهر رمضان (۱۳۷۵)

۳ صحیح البخاری: کتاب الإيمان، باب الحیاء من الإيمان (۲۵) صحیح مسلم: کتاب الإيمان، باب الأمر بقتل الناس...، (۲۲)

۴ ضعیف: سنن أبي داود: کتاب الخراج ، باب في كراهة الاقتراض في آخر الزمان (۲۹۵۸) اس کی سنن میں سلیم راوی لین المدیث اور ”مطر“ ”مجہول الحال“ ہے۔ دیکھیں: التقریب (ص: ۶۷۶۱) (۹۴۹)

۵ افتضاء الصراط المستقیم (ص: ۳۱۳ و ما بعدہ)

۶ صحیح مسلم: کتاب الزکوٰۃ ، باب الحث على الصدقة ولو بشق تمرة (۱۰۱۷) سنن ابن ماجہ: کتاب السنۃ، باب من سن سنۃ حسنۃ او سیئۃ (۲۰۳) داری میں یہ الفاظ مجھے نہیں ملے۔

﴿اَشْرَكُوا بِاللَّهِ مَا لَمْ يُنَزِّلْ بِهِ سُلْطَنًا﴾ [آل عمران: ٣/١٥١]

اب یہاں ﴿مَا لَمْ يُنَزِّلْ بِهِ سُلْطَنًا﴾ کی قید احترازی نہیں، تاکہ شرک کی دو فرمیں ہوں کہ جس کے ساتھ کوئی دلیل ہو اسے شریک بنایا جاسکتا ہے ورنہ نہیں، بلکہ مقصود اس قید سے صرف ایضاح و بیان واقع ہے۔ اسی طرح حدیث:

”من ابتداع بدعة ضلالۃ“^۱ میں جو لفظ ”ضلالۃ“ آیا ہے، اگر نعت یا بدل ہو تو یہ قید بھی اتفاقی ہے، نہ کہ احترازی، جس پر دلیل یہ ہے کہ آنحضرت ﷺ نے دوسری جگہ فرمادیا ہے: ”کل بدعة ضلالۃ“ کہ ہر بدعت گمراہی ہے۔ اسی طرح ایک حدیث میں بدعت ضلالۃ کے بعد ”لا یرضها اللہ ورسولہ“ بھی ہے، جو فقط قید اتفاقی ہے، اگر قید اتفاقی نہ ہو تو لازم آئے گا کہ بعض بدعت ضلالۃ پر اللہ اور اس کا رسول راضی ہیں اور بعض پر راضی نہیں۔ وہ باطل اور اگر اضافت ہو تو مضاف اور مضاف الیہ میں بعض جگہ دو مادے ہوتے ہیں، یعنی عام خاص مطلق کی نسبت ہوتی ہے اور بعض جگہ تباہی کی اور بعض جگہ عموم خصوص من وجہ کی، تباہی کی مثال جیسے حمار انسان، اور عام خاص مطلق کی دو صورتیں ہو سکتی ہیں:

۱۔ اول جزو عام ہو اور ثانی خاص، جیسے یوم الاصد، یوم الحجیس، یوم الجمعہ

۲۔ اول جزو خاص ہو اور ثانی عام، اسے علماء نہونے ممنوع قرار دیا ہے۔

پس اس صورت میں ”بدعت ضلالۃ“ میں اول وثانی میں عموم و خصوص من وجہ کی نسبت لینی چاہیے، یہ نسبت تب صحیح ہو سکتی ہے جب بدعت کا معنی شرعی کی بجائے لغوی معنی لیا جائے، کیونکہ آنحضرت ﷺ نے ”کل بدعة ضلالۃ“ (ہر بدعت گمراہی ہے) فرمایا ہے، باہی وجہ یہاں بدعت ضلالۃ سے مراد بدعت لغوی لیں گے۔

الغرض بدعت کی تقدیم ضلالۃ کے ساتھ علی سبیل الاضافت لغۃ تو جائز ہے مگر شرعاً جائز نہیں، پس اگر بدعت سے مراد یہاں بدعت شرعی ہے تو ضلالۃ کو نعت یا بدل بنایا جائے گا اور نعت محض بیان وصف کے لیے ہوگی نہ کہ تقدیم و تقسیم کے لیے، کیونکہ اس کی تقسیم ممکن نہیں اور اگر

^۱ ضعیف۔ سنن الترمذی (۲۶۷۷) اس حدیث کے راوی کثیر بن عبداللہ بن عمرو بن عوف المزنی کو بعض

نے ضعیف اور بعض نے کذاب کہا ہے۔ دیکھیں: تقریب التہذیب (ص: ۸۰۸)

^۲ عموم خصوص من وجہ میں اضافت درست ہے ممنوع نہیں۔ (نور پوری)

بدعت سے مراد معنی لغوی ہے تو اس صورت میں اضافت جائز ہے۔ لہذا بدعت کا اطلاق شرعاً یہاں لغوی معنی پر مجازی ہوگا، جیسے صلاة کا شرعی معنی ارکان مخصوصہ ہیں اور بعض جگہ صلوٰۃ سے مراد دعا ہوتی ہے۔^① اور اس کا اطلاق شرعاً دعا پر مجاز ہے۔

اور حدیث: ”من أحدث في أمرنا هذا ما ليس منه فهو رد“^② سے صاف معلوم ہوتا ہے کہ جو چیز ہمارے امر میں یعنی دین میں نکالی جائے جو اس سے نہ ہو وہ مردود ہے۔ دین سے نہ ہونے کا مطلب یہ ہے کہ دین میں اس کا ثبوت نہیں ہے۔ اور ثبوت سے مراد ثبوت بعینہ ہو خواہ بوصفہ ہو، نہ یہ کہ کسی عموم کے نیچے داخل ہو۔ اس قسم کے امر (حدیث) کی دو صورتیں ہوں گی، یا توهہ امر محدث ایسا ہوگا جس کی نہی شرع میں مخصوصہ یا عجموٰہ وارد ہوگی، یا یہ کہ جس کی نہی مخصوصہ عمومہ نخبر احادیث کے واردنہیں ہوگی۔ شق ثانی کی دو صورتیں ہیں:

- ۱۔ جن کی حدود مقرر ہو چکی ہیں، انھیں احادیث کے ساتھ تعبیر کیا جائے گا اور ان کو اسی صورت میں ادا کیا جائے گا، گویا ان کی حد بندی شرع میں نہیں کی گئی، مثلاً نماز کو بغیر سجدہ یا تشدید کے پڑھا جائے اور روزہ میں اکل و شرب کو جاری رکھا جائے۔

- ۲۔ دوسری صورت یہ ہے کہ جن امور کی حد بندی نہیں ہوئی ان کی حد بندی کر دی جائے یا جو امور سرے سے شریعت میں ثابت نہیں انھیں ایجاد کیا جائے۔

یہ حدیث تمام امور کو شامل ہے، کسی امر کو بھی ہم مستثنی نہیں کر سکتے۔ ہاں اتنی بات ہے کہ بعض محدثات کے بطلان کی دو تین وجہوں گی اور بعض کی صرف ایک وجہ ہوگی۔ اور بعض نے جو یہ لکھا ہے کہ ”لیس منه“ میں جنس محفوظ ہے، جس کے ساتھ ”منه“ کا تعلق ہے اور اس کے معنی یہ ہوں گے کہ جو شخص ہمارے دین میں ایسی شے نکالے گا جو قرآن و سنت کی جنس سے نہیں ہوگی وہ مردود ہے اور جس چونکہ اپنے افراد کی انواع کو شامل ہوتی ہے لہذا جب جنس کی نفی ہوئی اور اس کا شمول نہ رہا تو وہ بھی قرآن و حدیث کی غیر اور مخالف ہوئی۔ اس عبارت میں جو سقم ہے وہ اہل علم پر مخفی نہیں:

^① التوبۃ: ۹ / ۱۰۳

^② صحيح البخاري، برقم (۲۶۹۷) و صحيح مسلم، برقم (۱۷۱۸)

اول: جنس کو مخدوف کہنا اور اس کا پتہ نہ دینا اور پھر لفظ جنس سے نفی جنس نکالنا بالکل لغو ہے، کیونکہ یہاں مخدوف ”ثابت“ ہوگا یا ”ثبت“۔ اول اسم فاعل کا صیغہ ہے اور دوسرا فعل ہے، انھیں جنس سے تعبیر کرنا بالکل جہالت اور ایک لغو بات ہے۔

ثانی: نفی، ثبوتِ محدث کی ہے، یعنی یہ محدث شریعت سے ثابت نہیں رہی، یہ بات کہ ثبوت کسی قسم کا نہیں، تو یہاں ثبوت سے مراد ثبوت شرعی ہے، یعنی قرآن و حدیث اور اجماع و قیام صحیح سے اس کا بعینہ یا بوصہ پتہ نہیں چلتا۔

ثالث: اور جو یہ کہا گیا ہے کہ جب جنس کی نفی ہوئی اور اس کا شمول نہ رہا تو وہ بھی قرآن کی غیر اور اس کے مخالف ہوئی۔ کس قدر فضول بات ہے، کیونکہ اگر جنس محدث کی نفی کی جائے، یعنی کہا جائے کہ محدث کا ثبوت بعینہ یا بوصہ نہیں، تو اس سے جو مخالفت آپ سمجھ رہے ہیں نہیں خاص وارد ہو تو کہاں لازم آتی ہے؟ اور قرآن و حدیث کے غیر ہونے میں تو کوئی شبہ نہیں اور غیر اور مخالف میں فرق ظاہر ہے۔ ”الاشنان غیران“ فلاسفہ کا مشہور و معروف مسئلہ ہے اور مخالفت کے معنی جو آپ لے رہے ہیں وہ اس سے اخض ہیں، ہمارے نزدیک ہر بدعت شریعت کے مخالف ہوتی ہے۔

اسی طرح حدیث: ”من صنع أمرا على غير أمرنا“^① بھی عام ہے، ہر محدث کو شامل ہے، خواہ اس میں کوئی نہیں خاص وارد ہو یا نہ ہو، اور جو امر محدث ہوگا وہ مضر ہوگا، کیونکہ اس میں صاحب شریعت کا مقابلہ اور اس کی مخالفت ہوگی، لہذا شریعت کے لیے مضر ہوگا اور جو امر شریعت کے موافق ہوگا وہ بہر حال جائز اور درست ہوگا۔

بدعت کی تعریف میں امام شافعی رضی اللہ عنہ اور دیگر ائمہ کرام کے اقوال:

امام شافعی رضی اللہ عنہ نے بدعت ضلالت اور بدعت محمودہ میں اگرچہ فرق کیا ہے لیکن ان کی تعریف سے صاف معلوم ہوتا ہے کہ ان کی یہ تقسیم ہمارے مدعا و مقصود کے قطعاً مخالف نہیں۔ چنانچہ وہ بدعت ضلالت کی تعریف کرتے ہوئے فرماتے ہیں:

^② ”ما أحدث يخالف كتابا أو سنة أو أثرا أو إجماعا، فهذه بدعة الضلال.“

^① صحيح. سنن أبي داود: كتاب السنة، باب في لزوم السنة (٤٦٠٦)

^② فتح الباري (٢٥٣ / ١٣) حلية الأولياء (٩ / ١١٣)

یعنی جو محدث کتاب یا سنت یا اثر صحابی یا اجماع کے مخالف ہو وہ بدعت گمراہی ہے۔ اور بدعت محمودہ اور حسنہ کی تعریف یوں کرتے ہیں:

”وَمَا أَحَدَثَ مِنَ الْخَيْرِ لَا يُخَالِفُ شَيْئًا مِّنْ ذَلِكَ فَهَذِهِ مَحَدَّثَةٌ غَيْرُ مَذْمُومَةٌ“^①

جو محدث ہوا اور قرآن و سنت، آثار اور اجماع کے مخالف نہ ہو تو یہ محدث غیر مذموم ہے۔

یہاں انھوں نے بدعت ضلالہ کی تعریف یہ کی ہے کہ جو کتاب و سنت وغیرہ کے مخالف ہو، اور یہ تعریف ہماری سابقہ تقریر کی موئید ہے، کیونکہ ہمارے نزدیک بدعت شریعت کے مخالف ہوتی ہے، اس لیے کہ شریعت نے بدعت سے منع فرمایا ہے اور اس پر سخت وعید فرمائی ہے۔^② لیکن اس کے باوجود بدعی اسے ایجاد کرتا ہے، اس لیے وہ کتاب و سنت اور اجماع یا آثار صحابہ کے مخالف ہوگی، اور اس کی مخالفت کتاب و سنت اور اجماع یا آثار صحابہ سے بالکل ظاہر ہے، کیونکہ بدعت کو کسی نہ کسی نظیر سابق پر قیاس کیا جاتا ہے اور اس پر عمومات سے استدلال کیا جاتا ہے یا اسے مصالح مرسلہ کی مثل قرار دیا جاتا ہے، حالانکہ عمومات سے استدلال یہاں درست نہیں اور مصالح مرسلہ کے مثل ہونا ثابت نہیں بلکہ ان کے خلاف ثابت ہونا ظاہر ہوتا ہے، جیسے آئندہ ان شاء اللہ آئے گا۔

اور قیاس بالکل غلط ہے، کیونکہ وہ کفار کے قیاس کی طرح قیاس شبہ ہوتا ہے، جس کے بطلان کی شہادت شرعاً ہو سکتی ہے، اور جو علت اہل بدعت سمجھتے ہیں اس کے الغا کا حکم بھی ہو چکا ہے۔ نیز شریعت کے علاوہ بدعت ہمیشہ سنت ترکیہ کے خلاف ہوتی ہے۔ پس ایسی صورت میں بدعت کی کتاب و سنت، اجماع یا آثار سے مخالفت تین وجہوں کے اعتبار سے ہے:

- ۱۔ اس لیے کہ بدعت کی تردید کتاب و سنت وغیرہ سے ہو سکتی ہے، جیسا کہ ان شاء اللہ آگے آئے گا۔
- ۲۔ اس لیے کہ بدعت جس جزئی پر قیاس کی جاتی ہے وہ جزئی کتاب یا سنت میں ہوگی یا اجماع یا آثار صحابہ میں۔ اور چونکہ بدعت اور جزئی میں علتِ حکم مشترک نہیں ہوگی اس لیے بدعت اس جزئی کی علت میں مخالف ہوگی اور یہ اس صورت میں ہے جب کہ بدعت قیاسی ہوگی۔
- ۳۔ اس لیے کہ بدعت سنت ترکیہ کے مخالف ہوتی ہے۔

^① مصدر سابق.

^② حدیث میں ہے: ”إِنَّ اللَّهَ احْتَجَرَ التَّوْبَةَ عَنْ صَاحِبِ كُلِّ بَدْعَةٍ“ (تاریخ اصحابہ، ص: ۹۵۹) السلسۃ الصحیحة (۱۶۲۰) اللہ تعالیٰ بدعی آدمی کی توبہ قبول نہیں کرتا۔

بعض نے لکھا ہے کہ جنس کا یہ حال ہے (یعنی جو جنس "لیس منه" میں مذکوف ہے) کہ وہ انواع و افراد کو شامل ہوتی ہے۔ لیکن یہ بالکل کوتاہ نظری و کم فکری کا نتیجہ ہے، انھیں یہ بھی معلوم نہیں کہ علمِ نحو میں جس کو جنس کہا جاتا ہے وہ جنس منطقی نہیں، تاکہ اس کی شمولیت انواع و افراد کو ہو، بلکہ بسا اوقات صنف کو جنس کے ساتھ بھی تعبیر کرتے ہیں، مگر یہ بات ملحوظ رہے کہ کسی شے کے ثبوت کا یہ معنی نہیں کہ وہ شنگمیع مشخصات موجود ہے، بلکہ اس کا مطلب یہ ہے کہ جس طرح ہم ادا کرتے ہیں اسی طرح ادا کرنے کی اجازت ہے، جب ایک فعل کی اجازت ہو گی تو اس کے جمیع مشخصات کی اجازت ہو گی۔ جن کی وجہ سے اس فعل کی عینیت میں خلل واقع نہ ہوگا اور عینیت میں ہر اس مشخص کو دخل ہے جس کی تشخیص سے حکم میں نفی نہ ہو، حکم سے یہاں مراد صحبت و کمال ہے اور جس مشخص سے وجوداً وعدماً حکم صحبت و کمال بدل جائے دراصل وہ مشخص ہی نہیں بلکہ من نوع ہے، اس قسم کی تشخیص سے مامور بہ کی نوع سے وہ فعل نکل جاتا ہے اور بدعتات میں ہمیشہ ایسا ہوتا ہے اور اس میں اس قسم کی تشخیص نہیں ہوتی ہے جسے مدارِ صحبت و کمال سمجھا جاتا ہے، بخلاف دیگر امور کے جن میں اس قسم کی تشخیص نہیں ہوتی، جس پر مدارِ صحبت و کمال ہو، اس قسم کے مشخصات سے عینیت میں خلل واقع نہیں ہوتا۔

مشخصات و قسم کے ہوتے ہیں:

۱۔ وہ جو مدارِ صحبت و کمال ہیں، جیسے فرائض و سنن۔

۲۔ وہ جو مدارِ صحبت و کمال نہیں ہوتے، جیسے ان کے مختلف مدارج و مراتب و قوع کہ ان کو بخصوصہ صحبت و کمال میں دخل نہیں، ہماری مراد عینیت سے یہی ہے۔

اول قسم کی تعین سے عینیت میں خلل آتا ہے اور دوسری قسم سے اگر مشخص ہو تو اس میں کوئی حرج نہیں، اس سے عینیت میں کوئی خلل نہیں آتا۔ اب ہر قول فعل اور اعتقاد کے لیے ضروری ہے کہ یا تو اس کی شرعاً نظر ثابت ہو، اور ثبوت کے متعلق بتایا گیا ہے کہ وہ کتاب و سنن اور اجماع سے ہو اور اجماع کے لیے سند کا ہونا بھی ضروری ہے، اس لیے ثبوت کے لیے اصل دو چیزیں ہیں: کتاب اور سنن۔

بعض علماء کا خیال ہے کہ جو امر خیر القرون میں بلا نکیر راجح ہوا ہو اسے بھی بدعت نہیں،

کہہ سکتے، لیکن ان کا یہ مطلب نہیں کہ انھیں قرون ثلاثہ میں ابتداء کی اجازت تھی بلکہ ان کا مطلب یہ ہے کہ قرون ثلاثہ میں چونکہ منکر کا رواج بلا نکیر نہیں ہو سکتا، کیونکہ آخر پخت علیہ السلام نے فرمایا ہے کہ قرون ثلاثہ کے بعد کذب زیادہ پھیل جائے گا۔^①

جس سے معلوم ہوتا ہے کہ قرون ثلاثہ میں اس قدر کذب نہیں پھیلے گا، تو اس سے ظاہراً یہی ثابت ہوتا ہے کہ کوئی امر منکر اس زمانے میں راجح نہیں ہو سکتا، اور بدعت چونکہ امر منکر اور کذب ہے اس لیے یہ اس زمانے میں بلا نکیر راجح نہیں ہو سکتی۔ البتہ یہ ہو سکتا ہے کہ نادر طور پر کوئی منکر بلا نکیر موجود ہو یا منکر کی کثرت اور اس پر انکار بھی کثرت سے ہو، ایسے امور کے لیے، جس کا رواج بلا نکیر قرون ثلاثہ میں ہو، ادله مذکورہ میں سے کوئی نہ کوئی دلیل ہوتی ہے مگر جیسے اجماع کے لیے سند و داعی کا ہونا ضروری ہے اس کے لیے ہمیں اس کی دلیل تلاش کرنے کی ضرورت نہیں ہوتی، مگر بعض علماء نے جب یہ دیکھا کہ قرون ثلاثہ میں بلا نکیر راجح ہونے والے امر کے لیے بھی دلیل ہونا ضروری ہے تو انہوں نے بدعت کی یہ تعریف کی:

”ما ابتدع من الأعمال مالم يشرعه صلی اللہ علیہ وسلم“^②

یعنی ہر وہ نیا کام جسے آخر پخت علیہ السلام نے مشروع نہ کیا ہو۔

امام ہروی رحمۃ اللہ علیہ فرماتے ہیں:

”البدعة السيئة التي ليس لها من الكتاب والسنة أصل، وسند ظاهر أو خفي ملفوظ أو مستبط.“^③

بدعت سیئہ وہ ہے جس کے لیے کتاب و سنت سے اصل اور سند ظاہر یا مخفی لفظوں میں یا مستبط نہ ہو۔

اور بعض نے کہا ہے:

”إحداث مالم يكن على عهد رسول الله صلی اللہ علیہ وسلم، أو ما

^① صحيح. سنن الترمذی: کتاب الفتنه، باب ما جاء في لزوم الجماعة (۲۱۶۵) سنن ابن ماجہ: کتاب الشهادات، باب كراهية الشهادة لمن لم يستشهد (۲۳۶۳)

^② مجموع الفتاوى (٤/١٠٧، ١٠٨)

^③ مجالس الأولاد مع تنقیح الأنوار (ص: ۱۲۴) فتح الباری (۱۳/۲۵۳)

أحاديث بعد النبي صلی اللہ علیہ وسلم“^۱

یعنی جس کا وجود آنحضرت ﷺ کے زمانے میں نہ ہو یا جو چیز نبی ﷺ کے بعد نکالی جائے اسے بدعت کہتے ہیں۔

زین العرب نے بدعت کی یہ تعریف کی ہے:

”البدعة ما أحدث من غير قياس أصل من أصول الدين“^۲

بدعت وہ ہے جو اصول دین (یعنی کتاب و سنت و اجماع و قیاس) پر قیاس کے علاوہ کوئی چیز نکالی جائے۔

چونکہ بدعت شرعی کی تعریف کی جا رہی ہے اور جس اصطلاح میں کلام ہواں اصطلاح کا ذکر کرنا ضروری نہیں ہوتا اس لیے بعض نے دین کا لفظ ذکر نہیں کیا، کیونکہ جو چیز دین ہو گی وہی بدعت شرعی ہو گی، لہذا اب دین کا ذکر ضروری نہیں، جیسے کوئی لغوی کسی لفظ کا معنی بتلاتا ہے تو ہر لفظ کے ساتھ یہ نہیں کہتا کہ عربی زبان میں یا فلاں زبان میں اس کا یہ معنی ہے بلکہ وہ مطلقاً اس کا مفہوم و معنی ذکر کرتا چلا جاتا ہے۔

چونکہ بدعت کتاب و سنت یا اجماع یا آثار صحابہ کے مخالف ہوتی ہے اس لیے امام شافعی رضی اللہ عنہ نے اس کی تعریف یہ کی ہے:

”ما أحدث يخالف كتاباً أو سنة أو أثراً أو إجماعاً، فهذه بدعة الضلال“^۳

ایسی ایجاد کردہ چیز جو کتاب یا سنت یا اثر یا اجماع کے مخالف ہو تو یہ بدعت ضلال ہے۔

بعض فقهاء نے اس کی یہ تعریف کی ہے:

”البدعة الممنوعة ما يكون مخالف لسنة أو لحكمة شرعية.“^۴

یعنی بدعت ممنوعہ وہ ہے جو سنت یا حکمت شرعیہ کے مخالف ہو۔

حکمت شرعیہ کی مخالف سے مراد یہ ہے کہ وہ مسئلہ قیاس سے بھی ثابت نہ ہو۔

^۱ قواعد الأحكام (١٧٢ / ٢)

^۲ البدعة، تحديدها وموقف الإسلام منها (ص: ١٩٧)

^۳ فتح الباري (٢٥٣ / ١٣)

^۴ مجالس الأبرار مع ترجمتها مطالع الأنظار (ص: ١٢٤) كشف الباحث عن حقيقة البدع والحوادث (ص: ١٥، ١٦)

اور بعض نے کہا ہے:

”هو الزيادة في الدين أو النقصان منه الحادثان بعد الصحابة بغير إذن من الشارع لا قولًا ولا فعلًا ولا صريحاً ولا إشارة.“^①

دین میں بدعت اس زیادتی یا نقصان کو کہتے ہیں جو زمانہ صحابہ کے بعد شارع ﷺ کی اجازت کے بغیر نکالی جائے اور اس کے لیے اجازت نہ قولًا ثابت ہونہ فعلاً اور نہ صریحًا اور نہ ہی اشارہ۔

اس تعریف میں زمانہ صحابہ کو بھی شامل کیا گیا ہے، جس کا مطلب یہ نہیں کہ صحابہ کرام کے زمانے میں بدعت پیدا نہیں ہو سکتی۔ بدعت خوارج و ارجاء اور اس قسم کی متعدد بدعتات صحابہ ہی کے زمانے میں راجح ہوئیں تھیں، بلکہ اس کا یہ مطلب ہے کہ صحابہ کرام کا جس پر اتفاق ہوا یا کسی امر کا زمانہ صحابہ ﷺ میں بلا نکیر راجح ہو جانا بدعت نہیں، جیسے کہ حدیث ”ما أنا عليه وأصحابي“^② سے معلوم ہوتا ہے۔ ہاں جو کام صحابہ کرام کے زمانے کے بعد بلا اذن شرعی راجح ہو گا وہ بدعت ہو گا۔ ہم پہلے بیان کر آئے ہیں کہ قرون ثلاثة میں جو کام بلا نکیر راجح ہو جائے وہ بدعت نہیں ہو گا، لیکن اس تعریف سے معلوم ہوتا ہے کہ اس زمانے میں بھی بدعت کا وجود ہو سکتا ہے مگر اس تعریف میں ”بلا اذن من الشارع“ کی قید موجود ہے، جس کی بنا پر قرون ثلاثة کے رواج خارج ہو جائیں گے، کیونکہ قرون ثلاثة میں کسی کام کے بلا نکیر راجح ہونے پر کسی نہ کسی دلیل کا ہونا ضروری ہے، لہذا وہ بلا اذن بھی نہ رہا۔ اور یہی حال صحابہ کرام ﷺ کے زمانہ کا ہے، مگر صحابی کا ذکر چونکہ اکثر روایات میں آیا ہے اس لیے ان کی تعریف میں بیان کر دیا گیا ہے، یعنی ان کا ذکر محض عزت و نکریم کی بنا پر ہے، ورنہ ”بلا اذن من الشارع“ ایسی قید ہے جس میں صحابہ کا زمانہ بھی شامل ہے، لیکن ان کے زمانے میں جو امر بلا نکیر راجح ہو اس کے لیے لامحالہ اذن شرعی بھی موجود ہو گا۔

بہر صورت ان تعریفوں میں کوئی تناقض نہیں، بلکہ بعض نے تو زمانہ نبوی کی قید بھی نہیں لگائی۔ چنانچہ محقق شاطبی فرماتے ہیں:

① مجالس الأبرار (ص: ١٢٤) كشف الباحث (ص: ١٥)

② حسن. سنن الترمذی: کتاب الإيمان، باب افتراق هذه الأمة، رقم الحديث (٢٦٤١)

”طريقة في الدين مختبرعة تضاهي الشريعة يقصد بالسلوك عليها المبالغة
في التعبد لله سبحانه“^①

يعنى بدعت دين میں ایسے ایجاد شدہ طریقہ کو کہتے ہیں جو شریعت کے مشابہ ہو اور
اس پر عمل کرنے کی غرض عبادت الہی میں مبالغہ ہو۔

دین کی قید سے امور دنیا نکل جاتے ہیں اور ”شریعت کے مشابہ ہونے“ کی قید سے وہ
امور نکل جاتے ہیں جن کی وجہ سے شریعت کی مشابہت لازم نہ آتی ہو، جیسے کسی دینی کام کی
تحقیق کرنا، اس کے منافع دنیوی پر غور کرنا، اور ”اس پر عمل کرنے کی غرض عبادت الہی میں
مبالغہ ہو۔“ کا یہ مطلب ہے کہ اللہ تعالیٰ نے شریعت مطہرہ کو کامل کر دیا ہے اور انسان کے جمیع
اعضاء ظاہری و باطنی، جن سے افعال اختیاریہ صادر ہوتے ہیں، کے لیے وظائف مقرر کر دیے
ہیں اور ہر ضروری بات کا ذکر کر دیا ہے، اب بدعت کو ہوادینے والے یا ایجاد کرنے والے اسی
پر بس نہیں کرتے بلکہ ان کا خیال یہ ہوتا ہے کہ صرف ان پر عمل کرنے سے عبادت کا حق ادا
نہیں ہوتا، اسی بنا پر وہ بدعت کو ایجاد کرتے ہیں۔ اور ایک تعریف یہ کی ہے:

”طريقة في الدين مختبرعة تضاهي الشريعة يقصد بالسلوك عليها ما
يقصد بالطريقة الشرعية“^②

بدعت دین میں ایسے ایجاد شدہ عمل کو کہتے ہیں جو شریعت کے مشابہ ہو اور اس پر عمل
کرنے کی غرض ایسی ہو جیسی طریقہ شرعیہ پر عمل کرنے سے ہوتی ہے۔

یعنی اس سے غرض تعبد کوئی ضروری نہیں، اب اس تعریف کے تحت عبادات و عادات
دونوں میں بدعت ہو سکتی ہے، خواہ عادات میں بوجہ تعبد ہو یا بوجہ تعبد نہ ہو۔ اگرچہ اس تعریف کو
تعبدی امور پر حمل کیا جاسکتا ہے، کیونکہ عادات میں بھی من وجہ تعبد پایا جاتا ہے لیکن پہلی تعریف
اس سے بہتر ہے۔

شah اسما عیل شہید رض نے تعریف میں قرون ثلاثہ کی قید بڑھائی ہے۔ فرماتے ہیں:

”بدعت اس زیادتی نقش کو کہتے ہیں جو آنحضرت ﷺ کے زمانے میں نہ خود ہو اور

① الاعتصام (۲۸/۱)

② الاعتصام (۲۸/۱)

نہ اس کی نظیر ہو، اور اس کا موجہ اسے آخرت میں مفید سمجھ کر اس پر کار بند ہو یا مضر جان کر اس سے اجتناب کرتا ہو یا کسی معاملہ یا عبادت کے لیے رکن و شرط یا لازم قرار دے کر پابندی کرے، خواہ زیادتی نفس اصل کام میں ہو یا اس کی تحدید میں یا اس کے موقع میں۔“^۱

اس تعریف کا حصل یہ ہے کہ دین میں زیادتی یا نفس، جسے دین میں سمجھا جائے اور دراصل وہ دین سے نہ ہو، وہ بدعت ہے۔ اور قرون ثلاثة کی قید صرف اس لیے ہے کہ جو امور قرون ثلاثة میں بلا نکیر راجح ہوں گے ان کے جواز کی کوئی نہ کوئی دلیل ضرور ہوگی، جیسے تبعیع واستقراء سے پتہ چلتا ہے، اگرچہ ان کے جواز کے لیے تو اس دلیل کی ضرورت ہے جس سے ان کو نکالا گیا ہے، مگر علم جواز کے لیے ان امور کا قرون ثلاثة میں بلا نکیر راجح ہونا کافی ہے، جیسے کسی مسئلہ پر اجماع کے لیے داعی کا ہونا ضروری ہے اور درحقیقت نفس مسئلہ کے لیے وہ داعی ہی دلیل ہے مگر اجماع کے داعی کی تلاش ضروری نہیں اور اگر داعی کا ہمیں علم نہ بھی ہو تو صرف اجماع کو دلکھ کر ہم مسئلہ کو صحیح کہہ سکتے ہیں۔ یا جیسے اگر کوئی صحابی قرآن مجید کی تفسیر کے متعلق ایسی بات کرے جس میں قیاس کو دخل نہ ہو یا دین میں ایسی بات کہے جو قیاس سے برتر ہے اور وہ صحابی اسرائیلی فضائل کے لیے وہ جنت نہیں کہ صحابی کا قول ہے، بلکہ اس لیے کہ جنت اصلیہ یعنی کتاب و سنت سے ماخوذ ہے۔ اگرچہ اس کے قول کا مأخذ کوئی نہ کوئی ہے اور ہمیں اس مأخذ کا علم نہیں تو ایسے موقع پر صرف قول صحابی سے استدلال کر سکتے ہیں۔ یہی حال قرون ثلاثة کا ہے، صرف اتنا فرق ہے کہ صحابی کا قول حکماً مرفوع ہے اور رواج قرون ثلاثة جو بلا نکیر ہے کسی نہ کسی دلیل کا پتہ دیتا ہے اور اس دلیل کے متعلق ظاہر یہی معلوم ہوتا ہے کہ امت کو اس کا علم ہے، کیونکہ شریعت کی حفاظت کا ذمہ خود اللہ تعالیٰ نے لیا ہے مگر باوقات اس دلیل میں فی نفسہ رواج کے قطع نظر احتمالات جاری ہو سکتے ہیں، مگر رواج کے ہوتے ہوئے احتمالات مفقود ہو جاتے ہیں، تو وہ دلیل ظنیت سے نکل کر قطعیت کی طرف آ جاتی ہے، جیسے بعض احادیث بعجه سند ضعیف ہوتی ہیں مگر اجماع کی تائید سے وہ صحیح قرار پاتی ہیں۔^①

^۱ مثلاً: "هو الظهور ما ذه و الحل ميتبه" (الاستذكار: ۹۸ / ۱)

اب مولانا اسماعیل شہید اللہ کی تعریف سمجھنے کے لیے چند احادیث مع شرح انھی کے الفاظ میں نقل کی جاتی ہیں تاکہ ان کے الفاظ سمجھنے میں مدد ملے۔

۱ - ”عن العرباض بن ساریة رضي الله عنه قال: صلی بنا رسول الله صلی الله عليه وسلم ذات يوم، ثم أقبل علينا، فوعظنا موعظة بلية، ذرفت منها العيون، ووجلت منها القلوب، فقال قائل: يا رسول الله! كأن هذه موعظة مودع، فماذا تعهد إلينا؟ فقال: أوصيكم بتقوى الله والسمع والطاعة وإن عباداً حبشيَا، فإنه من يعش منكم بعدى فسيرى اختلافاً كثيراً، فعليكم بسنتي وسنة الخلفاء الراشدين المهدىين، تمسكوا بها، وعضوا عليها بالنواجد، وإياكم ومحدثات الأمور، فإن كل محدثة بدعة، وكل بدعة ضلالة“^① (رواه أبو داود وأحمد والترمذی وابن ماجه)

عرباض بن ساریہ رضی اللہ عنہ فرماتے ہیں کہ ہمیں رسول اللہ صلی اللہ علیہ وسلم نے ایک دن نماز پڑھائی، پھر ہماری طرف متوجہ ہو کر ہمیں ایسا موثر وعظ کیا جس سے آنکھیں اشکبار ہو گئیں اور دل دہل گئے، تو ایک کہنے والے نے کہا: یا رسول اللہ! یہ وعظ آخری معلوم ہوتا ہے، ہمیں کوئی وصیت فرمادیں؟ تو آپ نے فرمایا: تمہیں اللہ کے ڈر اور امیر کی اطاعت کی وصیت کرتا ہوں، اگرچہ وہ جبشی غلام ہی کیوں نہ ہو۔ جو تم میں سے زندہ رہے گا وہ عقیریب بہت اختلاف دیکھے گا، تو میری اور خلفاء راشدین مہدیین کی سنت کو لازم پکڑو اور اس کے ساتھ چنگل مارو اور دانتوں سے مضبوط پکڑو، اور محدث کاموں سے اپنے آپ کو بچاؤ، ہر محدث (نیا کام) بدعت ہے اور ہر بدعت گمراہی ہے۔ انتہی، اسے احمد، ابو داود، ترمذی اور ابن ماجہ نے روایت کیا ہے۔

۲ - ”عن عائشة رضي الله عنها قالت: قال رسول الله صلی الله علیه وسلم:

^① صحيح. سنن أبي داود: كتاب السنّة، باب في لزوم السنّة (٤٦٠٧) سنن الترمذی: أبواب العلم، باب ما جاء في الأخذ بالسنّة واجتناب البدعة (٢٦٧٦) سنن ابن ماجه: كتاب السنّة، باب اتباع سنّة الخلفاء الراشدين المهدىين (٤٣) مستند أحمد (٤ / ١٢٦، ١٢٧) برقم (١٧١٤٤، ١٧١٤٥)

^① من أحدث في أمرنا هذا ما ليس منه فهو رد" متفق عليه

حضرت عائشة رضي الله عنها سے روایت ہے، رسول اللہ ﷺ نے فرمایا کہ جو ہمارے اس کام میں (یعنی دین میں) ایسی بات نکالے گا جو اس سے نہیں وہ مردود ہے۔

۳۔ "عن أنس بن مالك رضي الله عنه يقول: جاء ثلاثة رهط إلى بيت أزواج النبي صلى الله عليه وسلم، يسألون عن عبادة النبي صلى الله عليه وسلم، فلما أخبروا، كأنهم تقالوا: وأين نحن من النبي صلى الله عليه وسلم؟ قد غفر الله له ما تقدم من ذنبه وما تأخر! فقال أحدهم: أما أنا فأنا أصلی الليل أبداً، وقال آخر: أنا أصوم الدهر، ولا أفتر، وقال آخر: أنا اعتزل النساء، فلا أنزوج أبداً، فجاء رسول الله صلى الله عليه وسلم فقال: أنتم الذين قلتم كذا وكذا؟ أما والله إني لأشخاصكم لله، وأتقاكم له، لكنني أصوم وأفتر، وأصلِي وأرقد، وأنزوج النساء، فمن رغب عن سنتي فليس مني" متفق عليه ^②

حضرت انس بن مالک رضي الله عنه سے روایت ہے، فرماتے ہیں کہ تین شخص آنحضرت ﷺ کی بیویوں کے پاس آئے اور وہ نبی ﷺ کی عبادت کے متعلق سوال کرتے تھے، جب انھیں خبر دی گئی تو انھوں نے اس کو مکتر جانا۔ پس انھوں کہا کہ ہم پیغمبر ﷺ جیسے نہیں، اللہ تعالیٰ نے تو ان کے اگلے پچھلے تمام گناہ معاف فرما دیے ہیں، تو ایک نے کہا میں ساری رات ہمیشہ نماز پڑھا کروں گا۔ دوسرے نے کہا میں ہمیشہ روزے رکھوں گا اور تیسرا نے کہا میں عورتوں سے علیحدہ رہوں گا۔ آنحضرت ﷺ کو اس کی خبر ہوئی تو ان کے پاس آئے اور فرمایا تم ہی نے یہ اور یہ بات کہی ہے؟ خبردار! میں تمھاری نسبت اللہ سے زیادہ ڈرنے والا اور متقدی ہوں، مگر میں روزے بھی رکھتا ہوں اور افطار بھی کرتا ہوں، نماز بھی پڑھتا ہوں اور سوتا بھی ہوں اور نکاح بھی کرتا ہوں، جو بھی میری سنت سے انکار کرے گا وہ مجھ

^① صحيح البخاري، برقم (٦٩٧) صحيح مسلم، برقم (١٧١٨)

^② صحيح البخاري: كتاب النكاح، باب الترغيب في النكاح (٥٠٦٣) و صحيح مسلم (١٤٠١)

سے نہیں۔ اسے بخاری اور مسلم نے روایت کیا ہے۔

ان تین احادیث سے معلوم ہوتا ہے کہ بدعت دو قسم کی ہے: ۱۔ اصلیہ ۲۔ وصفیہ۔

پہلی یعنی اصلیہ جو فی نفسہ محدث ہو، اس کا ثبوت پہلی حدیث سے معلوم ہوتا ہے۔ وصفیہ یعنی کسی ماٹر امر میں کچھ کی یا زیادتی یا نئی شکل نکالی جائے، جیسے آخری دو حدیثوں سے معلوم ہوتا ہے۔ اب ان دونوں قسموں کا ذکر دو بحثوں میں آئے گا۔ ان شاء اللہ تعالیٰ

بحث اول

بدعت اصلیہ کی تحقیق:

مندرجہ بالا تین احادیث میں سے حدیث اول میں دو لفظ غور طلب ہیں: محدثات اور امور۔ محدثات یعنی احداث کا معنی کسی نئی چیز کو نکالنے کے ہیں جس سے عرفًا بھی سمجھ میں آتا ہے کہ یہ چیز اور اس کی نظیر زمانہ سابقہ میں نہ تھی، کیونکہ اس کی نظیر اگر نوعی طور پر زمانہ سابقہ میں ہو تو اسے محدث نہیں کہتے ہیں۔ جیسے نئی روٹی پکانا یا نئی قبائینا، اسے احداث لباس جدید یا احداث طعام جدید سے تعبیر نہیں کرتے، پس جس چیز کی نظیر زمانہ سابقہ میں موجود ہوگی، اگر چہ وہ حقیقتاً زمانہ سابقہ میں نہیں، مگر وہ چیز زمانہ سابقہ میں موجود مانی جائے گی۔ پس محدث اس چیز کو کہیں گے جو حقیقتاً یا حکماً زمانہ سابقہ میں موجود نہ ہو۔ اور جس چیز کی نظیر زمانہ سابقہ میں موجود ہوگی اسے سنت حکمی کہیں گے۔ اول سے مراد وہ امر ہے جسے سنت کا شمول ظاہری ہو، اور دوم سے مراد وہ امر ہے جسے سنت کا شمول معنوی ہو۔ اول منصوص علیہ اور دوسرا مقیس ہے۔ اور زمانہ سابقہ سے مراد آخر خضرت، خلفاء راشدین، صحابہ کرام اور تابعین الشافعیہ کا زمانہ ہے، جو امر آخر خضرت علیہ السلام کے زمانے میں بالذات یا بالنظر موجود ہو وہ سنت اصلیہ ہے، اور جو بعد کے بہتر زمانے میں ہو وہ ملحق بالسنہ ہے۔

ملحق بالسنہ کے اثبات کی دلیل:

ملحق بالسنہ پر عرباض بن ساریہ کی روایت دلیل ہے، جس میں یہ لفظ ہیں:

”عليکم بستني وسنة الخلفاء الراشدين المهدىين.“

یعنی میری سنت اور میرے خلافے راشدین مہدیین کی سنت کو لازم پکڑو۔

اس حدیث میں خلفاء راشدین کی اتباع کا حکم اور اسی حدیث کے آخر میں محدثات کی

اتباع سے منع فرمایا ہے، جو اس بات کی دلیل ہے کہ سنتِ خلفاء محدثات میں داخل نہیں۔

حضرت عبد اللہ بن عمر رضی اللہ عنہما سے مروی ہے کہ رسول اللہ ﷺ نے فرمایا:

”لیأَتَيْنَا عَلَى أُمَّتِي مَا أَتَيْنَا عَلَى بَنِي إِسْرَائِيلَ حَذَرُ النَّعْلَ بِالنَّعْلِ، حَتَّى إِنْ كَانَ مِنْهُمْ مَنْ أَتَى أُمَّهُ عَلَانِيَةً لَكَانَ فِي أُمَّتِي مَنْ يَصْنَعُ ذَلِكَ، وَإِنْ بَنِي إِسْرَائِيلَ تَفَرَّقَتْ عَلَى ثَنَتِينَ وَسَبْعِينَ مَلْهَةً، وَتَفَرَّقَ أُمَّتِي عَلَى ثَلَاثَ وَسَبْعِينَ مَلْهَةً، كُلُّهُمْ فِي النَّارِ إِلَّا مَلْهَةٌ وَاحِدَةٌ، قَالَ: وَمَنْ هِيَ يَا رَسُولَ اللَّهِ؟ قَالَ: مَا أَنَا عَلَيْهِ وَأَصْحَابِي“ ^① (رواہ الترمذی)

”میری امت پر ایسا زمانہ آئے گا جیسا بنی اسرائیل پر آیا تھا، جیسے جوتے کے جوڑے برابر ہوتے ہیں، یہاں تک کہ اگر ان میں سے کسی نے اپنی ماں کے ساتھ علانیہ زنا کیا ہوگا تو میری امت میں بھی ایسا کرنے والا ہوگا۔ بنی اسرائیل کے بہتر فرقے ہوئے، میری امت کے تہتر ہوں گے، سب کے سب دوزخ میں جائیں گے مگر ایک فرقہ۔ صحابہ نے عرض کیا: وہ کونسا فرقہ ہوگا؟ تو آپ نے جواب دیا کہ جو میرے اور میرے صحابہ کے طریقے پر ہوگا۔“

اس حدیث سے بھی ثابت ہوتا ہے کہ جو کام زمانہ صحابہ میں بلا کنیر روان کپڑے وہ صحیح اور درست ہوگا۔

صحیح بخاری و مسلم میں عمران بن حصین کی حدیث بھی اس پر دال ہے کہ آنحضرت ﷺ نے فرمایا:

”خَيْرُكُمْ قُرْنَيِّ، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ، ثُمَّ يَكُونُ بَعْدِهِمْ قَوْمٌ يَشْهَدُونَ، وَلَا يُسْتَشْهَدُونَ“ ^②

”تم میں سے سب سے بہتر میرا زمانہ ہے، پھر جو اس کے بعد ہے، پھر وہ جو اس کے بعد ہے، پھر اس کے بعد ایسی قوم ہوگی جو گواہی دے گی مگر ان سے گواہی طلب نہیں کی جائے گی۔“

① حسن. سنن الترمذی، برقم (۲۶۴۱)

② صحيح البخاري: كتاب الرقاقي، باب ما يحذر من زهرة الدنيا والتنافس فيها (٦٣٢٨) صحيح مسلم: كتاب فضائل الصحابة، باب فضل الصحابة ثم الذين يلونهم (٢٥٣٥)

جس سے صاف ظاہر ہے کہ آپ کا زمانہ اور آپ کے بعد کے دو زمانے بعد کے تمام زمانوں سے بہتر ہیں۔ پس جو امر ان زمانوں میں راجح بلا نکیر ہو وہ شرنبیں ہو سکتا، ورنہ لازم آئے گا کہ اس زمانہ میں بھی شر ہے، حالانکہ ایسا نہیں خیر القرون میں خیر ہے، شر نہیں۔ آنحضرت ﷺ کے زمانے میں کسی چیز کے وجود کا یہ معنی ہے کہ آنحضرت ﷺ کی سنت قولی یا فعلی یا تقریری سے ثابت ہو، اور آپ کے بعد قرون ثلاثة میں وجود کے یہ معنی ہیں کہ بلا نکیر ورد و قدح اس پر عمل جاری رہا ہو۔

یہ مطلب نہیں کہ کسی نے نادر طور پر کیا ہو یا جم غیر نے کیا ہو مگر ان پر انکار ثابت ہو، ایسے امور محدثات سے کسی صورت میں بھی خارج نہیں ہو سکتے۔ اور ”ما أَنَا عَلَيْهِ وَأَصْحَابِي“ سے مراد سیرت و اخلاق صحابہ ہیں، جیسے عبد اللہ بن مسعود سے صریحاً مروی ہے کہ انہوں نے فرمایا:

”مَنْ كَانَ مُسْتَنْدًا فَلِيَسْتَنْدْ بِمَنْ قَدْ مَاتَ، إِنَّ الْحَيَّ لَا يُؤْمِنُ عَلَيْهِ الْفَتْنَةُ، أُولَئِكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ كَانُوا أَفْضَلُ هَذِهِ الْأُمَّةِ، وَأَبْرَاهِيمَ قَلُوبًا، وَأَعْمَقَهَا عِلْمًا، وَأَقْلَاهَا تَكْلِيفًا، اخْتَارُهُمُ اللَّهُ لِصَحَّةِ نَبِيِّهِ، وَلِإِقْامَةِ دِينِهِ، فَاعْرُفُوا لَهُمْ فَضْلَهُمْ، وَاتَّبِعُوا عَلَى آثَارِهِمْ، وَتَمْسِكُوا بِمَا

^① استطعتم من أَخْلَاقِهِمْ وَسِيرَهِمْ، فَإِنَّهُمْ كَانُوا عَلَى الْهُدَى الْمُسْتَقِيمِ.“

جو شخص کسی کا طریقہ اختیار کرنا چاہے تو وہ ان لوگوں کا کرے جو فوت ہو چکے ہیں، کیونکہ زندہ پر فتنہ کا اندیشہ ہے، وہ لوگ محمد ﷺ کے اصحاب ہیں، اس امت کے افضل اور بہت نیک دل ہیں اور علم میں بہت گھرے اور بے تکلف ہیں، ان کو اللہ تعالیٰ نے اپنے نبی کی صحبت اور اپنے دین کی اقامت کے لیے منتخب فرمایا، ان کی بزرگی کو پہچانو اور ان کے نقش قدم پر چلو اور جہاں تک ممکن ہو ان کی سیرت اور ان کے اخلاق سے تمسک کرو۔

لفظ سیرت سے عموماً وہ امر مراد ہوتا ہے جو عام راجح ہو، مثلاً اہل ہند میں کچا گوشت کھانا، ان کی سیرت میں شمار نہیں ہوتا، اگرچہ شاذ و نادر ایسے افراد موجود ہیں جو کچا گوشت کھاتے بھی ہیں، بر عکس اہل جہش کے کہ ان کی سیرت میں اس کو شمار کیا گیا ہے کیونکہ یہ ان میں عام راجح ہے۔

^① صحيح. جامع بیان العلم وفضله (ص: ۳۹۲) باب ما تکرہ فيه المعاشرة والجدال والمراء (۱۲۸۵)

نیز ”اصحابی“ جمع مکسر معرفہ کی طرف مضاف ہے اور یہ استغراق کا فائدہ دیتی ہے۔ پس استغراق حقیقی تو یہ ہے کہ جمیع صحابہ کا اجماع ہو اور استغراق عرفی یہ ہے کہ اکثر کا اس پر عمل ہو اور باقی خاموش ہوں، اور خیر القرون میں خیریت کا بھی یہی مطلب ہے کہ ان کے رواجات درست ہوں گے، یہ مطلب نہیں کہ ان قرون کے ہر فرد کا ہر فعل ہی خیر ہے، اور نسائی کی روایت کے لفظ ”ثُمَّ يَفْشُوا الْكَذَبَ“ سے بھی اس کی تائید ہوتی ہے، کیونکہ ”یو جد الکذب“ نہیں فرمایا بلکہ ”يَفْشُوا الْكَذَبَ“ فرمایا ہے۔^①

لیعنی کذب شائع ہوگا، پس قرون ثلاٹھ کی خصوصیت صرف یہ ہے کہ ان میں کذب شائع نہیں ہوگا اور اس کا مطلب یہ بھی نہیں کہ کذب کا وجود ہی نہیں ہوگا۔

تعريف محدث:

محدث وہ امر ہے جو آنحضرت ﷺ کے زمانے میں موجود نہ ہو اور نہ ہی اس کی نظر پائی جاتی ہو اور قرون ثلاٹھ میں بھی وہ نہ بلا کیم مردوج ہو اور نہ ہی اس کی نظر ملتی ہو۔

لفظ ”امور“ کی تحقیق:

امور سے مراد امورِ دین ہیں، جیسے لفظ ”أمرنا“ جو حدیث ”من أَحَدَثَ فِيْ أَمْرِنَا هَذَا مَا لَيْسَ مِنْهُ فَهُوَ دَرْ“ (یعنی جو ہمارے اس امر میں نئی چیز نکالے وہ مردود ہے) میں وارد ہوا ہے، اس پر صاف دلالت کرتا ہے، کیونکہ جو امرِ انبیاء کے ساتھ مخصوص ہے وہ صرف امرِ دین ہے۔ رافع بن خدنج بنی اللہؑ کی روایت صحیح مسلم میں ہے اس پر اس سے مزید تائید ہوتی ہے:

”إِنَّمَا أَنَا بَشَرٌ، إِذَا أَمْرْتُكُمْ بِشَيْءٍ مِّنْ دِينِكُمْ فَخَذُوهَا بِهِ، وَإِذَا أَمْرْتُكُمْ بِشَيْءٍ مِّنْ رَأْيِي، فَإِنَّمَا أَنَا بَشَرٌ“^②

جب میں تمہیں دین کی کوئی چیز بتاؤں تو اس پر عمل کرو اور جب میں اپنی رائے سے حکم دوں تو میں بشر ہوں۔

اس حدیث سے صاف معلوم ہوتا ہے کہ شارع ﷺ کی اتباع امرِ دین کے علاوہ واجب

① یہ روایت نسائی میں نہیں، بلکہ ترمذی (۲۱۶۵) اور ابن ماجہ (۲۳۶۳) میں ہے۔

② صحیح مسلم: کتاب الفضائل، باب أَنْتُمْ أَعْلَمُ بِأَمْرِ دُنْيَاكُمْ، رقم الحدیث (۲۳۷۲)

نہیں، اور نہ اس میں احادیث منوع ہے، پس لامحالہ جہاں محدثات کے اجتناب میں لفظ ”امور“ استعمال ہوا ہے اس سے مراد امورِ دین ہوں گے اور امرِ دین سے مراد اس جگہ وہ چیز ہے جس کے ساتھ شارع علیہ السلام کے حکم کا تعلق ہوگا، جیسے ”إذا أمرتكم بشيء من دينكم فخذوا به“ (یعنی جب امرِ دین کے متعلق تم کو حکم کروں تو اس پر عمل کرو) سے معلوم ہوتا ہے اور امرِ دین اس معنی کی رو سے استقراءً مندرجہ ذیل امور میں منحصر ہے:

- ۱۔ عقائد حقہ۔ ۲۔ اخلاقِ جمیلہ۔ ۳۔ مقامات۔ ۴۔ حالات۔ ۵۔ وارداتِ قلبیہ۔
 - ۶۔ اقوالِ لسانیہ۔ ۷۔ افعالِ جسمانیہ۔ ۸۔ خواہ عبادات ہو۔ ۹۔ یا عادات۔ ۱۰۔ یا معاملات۔
- کیونکہ شارع علیہ السلام کا امر انسان کی ظاہری و باطنی اصلاح سے متعلق ہے، ظاہری اصلاح تو عبادات و عادات اور معاملات (جو افعال و اقوال اختیاریہ کا مرجع ہیں) کی اصلاح پر موقوف ہے، اور باطنی اصلاح درج ذیل امور سے حاصل ہوتی ہے:
- ۱۔ تکمیل عقل۔ ۲۔ تحصیل عقائد حقہ۔ ۳۔ دل کا اخلاقِ رذیلہ سے صاف ہونا اور۔ ۴۔ اخلاقِ حمیدہ سے مزین ہونا۔ ۵۔ مقامات عالیہ۔ ۶۔ واردات غیریہ و حالات قدسیہ کے انوار سے منور ہونا۔

اور حکام سے مراد اس جگہ احکامِ سمعیہ ہیں، اور ان کی دو فرمیں ہیں:

- ۱۔ جس میں طلب و ترغیب یا تنفس و امر اجتناب ہو، جس کی مختلف صورتیں ہو سکتی ہیں۔ مثلاً کہا جائے کہ یہ عقیدہ (مثلاً عقیدۃ توحید) آیات متواترہ کی بنا پر ضروریات دین سے ہے اور عقیدہ اثبات قدر مکملات دین سے ہے اور عقیدہ شرک اور انکارِ قدر دین کے لیے مضر اور نقصان دہ ہے، یا یہ کہا جائے کہ فلاں خلق شرعاً محمود ہے یا مذموم ہے، جس میں یہ خلق یعنی صفت ہو وہ محل رحمت یا مورد لعن ہے، مثلاً رحیم القلب ہونا نزول رحمت الہیہ کا سبب ہے، جیسے حدیث میں ہے: ”الراحمون يرحمهم الرحمن“^① اور سخت دل والا تقابل لعنت ہے، جیسے حدیث میں ہے: ”إِنَّ أَبْعَدَ النَّاسَ مِنَ اللَّهِ الْقُلُوبُ الْقَاسِيَةُ“^② یا یہ کہ فلاں

^① صحيح. سنن أبي داود: كتاب الأدب، باب في الرحمة (٤٩٤١) سنن الترمذی: أبواب البر والصلة، باب ما جاء في رحمة الناس (١٩٢٤)

^② ضعیف. مشکاة المصایب: كتاب الدعوات، باب ذكر الله والتقرب إليه (٢٢٧٦) سنن الترمذی: أبواب الزهد، باب منه (النهی عن كثرة الكلام إلا بذكر الله) رقم الحديث (٢٤١١) ↪

خلق سے اللہ تعالیٰ کا تقرب حاصل ہوتا ہے، یعنی اللہ تعالیٰ کے نزدیک اس کی وجاہت وقدر و منزالت بڑھ جاتی ہے اور فلاں خلق یعنی صفت سے دوری حاصل ہوتی ہے، یعنی ایسے شخص کی اللہ تعالیٰ کوئی پرواہ نہیں کرتے، مثلاً وہ متوكل جو اللہ تعالیٰ کے نزدیک بحکم آیت: ﴿وَمَنْ يَتَوَكَّلْ عَلَى اللَّهِ فَهُوَ حَسِيبٌ﴾ [الطلاق: ٣/٦٥] (جو اللہ پر بھروسہ کرے وہ اسے کافی ہے) اور بحکم حدیث: ”يَدْخُلُ الْجَنَّةَ مِنْ أَمْتَيْ سَبْعَوْنَ أَلْفًا بَغْيَرْ حِسَابٍ، هُمُ الَّذِينَ لَا يَسْتَرْقُونَ وَلَا يَتَطَهِّرُونَ وَعَلَى رَبِّهِمْ يَتَوَكَّلُونَ“ (مشکوٰۃ)^① (میری امت سے ستر ہزار بلا حساب جنت میں جائیں گے وہ جو دم نہیں کرواتے اور نہ بدشگونی کر رہے ہیں اور اپنے رب پر توکل کرتے ہیں) صاحب وجاہت اور بڑی عز و شرف کا حامل ہے۔ اور حریص (جو اسباب موہومہ کے پیچھے لگا ہوا ہے) وہ اللہ تعالیٰ کے نزدیک بحکم حدیث: ”فَمَنْ أَتَبَعَ قَلْبَهُ الشَّعْبَ كَلَّهَا، لَمْ يَيَاْلِ اللَّهَ بِأَيِّ وَادٍ أَهْلَكَهُ“ (مشکوٰۃ)^② (پس جو اپنے دل کو دین کے علاوہ کسی دوسرے امور میں منہک کرتا ہے اللہ تعالیٰ کو اس کی بربادی کی کوئی پرواہ نہیں) حقیر و ذلیل ہے۔
یا مثلاً یہ کہا جائے کہ فلاں فعل اللہ جل شانہ کی رضا کا باعث ہے اور فلاں نار انگی کا، تفرد جو اللہ تعالیٰ کے سوا رسولوں سے علاقے کے توڑنے کا نام ہے، مودت و محبت کے بارے میں اللہ کی رضا کا باعث ہے۔ جیسے قرآن مجید میں ہے:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمَ الْآخِرِ يُوَادُونَ مَنْ حَادَ اللَّهَ وَرَسُولَهُ وَلَوْ كَانُوا أَبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾

◀ ابراہیم بن عبد اللہ بن حاطب کو حافظ ابن حجر نے اگرچہ صدقہ کہا ہے۔ (تقریب التہذیب: ۱۰۹) گریہ راوی مجہول ہے۔ تفصیل کے لیے دیکھیں: الضعیفة (۹۲۰)

① مشکاۃ المصایب: کتاب الرقاق، باب التوکل والصبر (۵۲۹۵) صحیح البخاری: کتاب الرقاق، باب ومن یتوکل علی الله فهو حسنه (۶۴۷۲) صحیح مسلم: کتاب الطهارة، باب الدلیل علی دخول طوائف من المسلمين (۳۲۰)

② ضعیف. مشکاۃ المصایب: کتاب الرقاق ، باب التوکل والصبر (۵۳۰۹) سنن ابن ماجہ: أبواب الزهد، باب التوکل والیقین (۴۱۶۶) اس کی سند میں ابوشعیب صالح بن رزیق العطار مجہول ہے۔ (تقریب التہذیب: ۴۴۴) برقم (۲۸۷۵)

أُولَئِنَّكَ كَتَبَ فِي قُلُوبِهِمُ الْإِيمَانَ وَآيَدَهُمْ بِرُوْحٍ مِّنْهُ وَيُدْخِلُهُمْ
جَنَّتٍ تَجْرِيْ مِنْ تَحْتِهَا الْأَنْهَرُ خَلِدِيْنَ فِيهَا رَضِيَ اللَّهُ عَنْهُمْ
وَرَضُوا عَنْهُمْ ﴿٥٨﴾ [المجادلة: ٥٨]

جو لوگ اللہ اور آخرت پر ایمان رکھتے ہیں آپ انھیں دیکھیں گے کہ وہ ایسے لوگوں سے محبت نہیں رکھتے جو اللہ اور اس کے رسول کے خلاف ہیں، اگرچہ وہ ان کے باپ یا بیٹے یا بھائی یا ان کا کنبہ کیوں نہ ہوں، یہی لوگ ہیں کہ جن کے دلوں میں اللہ تعالیٰ نے ایمان ڈال دیا ہے اور اپنی قدرت سے ان کی مدد فرمائی ہے، وہ انھیں ایسے باغوں میں داخل کرے گا جن کے نیچے نہریں جاری ہوں گی وہ ان میں ہمیشہ رہیں گے، اللہ تعالیٰ ان سے راضی ہوگا اور وہ اللہ پر راضی ہوں گے۔

اور اللہ کے شمنوں سے موالات خدا کی ناراضگی کا باعث ہے، جیسے اللہ تعالیٰ فرماتے ہیں:

﴿تَرَى كَثِيرًا مِّنْهُمْ يَتَوَلَُّونَ الَّذِينَ كَفَرُوا لَبِئْسَ مَا قَدَّمَتْ لَهُمْ
أَنْفُسُهُمْ أَنْ سَخِطَ اللَّهُ عَلَيْهِمْ﴾ [المائدۃ: ٥/٨٠]

آپ ان میں سے اکثر کو دیکھیں گے کہ کافروں سے دوستی رکھتے ہیں، جو کام آئندہ کے لیے ہے وہ بہت برا ہے کہ اللہ تعالیٰ ان پر ناراض ہوا۔

یا یہ کہا جائے کہ فلاں حال سے اللہ تعالیٰ کی خاص توجہ حاصل ہوتی ہے اور فلاں حال سے توجہ منقطع ہوتی ہے، مثلاً حالتِ توبہ سے اللہ تعالیٰ کی خاص توجہ حاصل ہوتی ہے، جیسے حدیث میں ہے:

”لَلَّهُ أَشَدُ فَرْحًا بِتُوبَةِ عَبْدٍ حِينَ يَتُوبُ إِلَيْهِ، مِنْ أَحَدِ كُمْ كَانَ عَلَى رَاحِلَتِهِ
بِأَرْضِ فَلَّا، فَانْفَلَتْ مِنْهُ، وَعَلَيْهَا طَعَامٌ وَشَرَابٌ، فَأَيْسِ مِنْهَا، فَأَتَى
شَجَرَةً، فَاضْطَجَعَ فِي ظَلِّهَا، قَدْ أَيْسَ مِنْ رَاحِلَتِهِ، فَبَيْنَا هُوَ كَذَلِكَ إِذْ هُوَ
بِهَا قَائِمٌ عَنْهُ، فَأَخْذَ بِخَطَامِهَا، ثُمَّ قَالَ مِنْ شَدَّةِ الْفَرَحِ: اللَّهُمَّ أَنْتَ
عَبْدِي وَأَنَا رَبُّكَ، أَنْهَطْ أَنْ شَدَّةَ الْفَرَحِ” ^① (مشکوہ)

❶ مشکوہ المصایب: کتاب الدعوات، باب الاستغفار والتوبۃ (٣٣٣٢) صحیح البخاری:
کتاب الدعوات، باب التوبۃ (٦٣٠٩) صحیح مسلم: کتاب التوبۃ، باب فی الحض علی
التوبۃ والفرح بها (٢٧٤٧)

یعنی اللہ تعالیٰ اپنے بندے کی توبہ پر بہت خوش ہوتے ہیں، ایک آدمی سفر میں تھا کہ اس کی اوٹنی اس سے بھاگ گئی جس پر اس کا کھانا اور پانی تھا، وہ اس سے نامید ہو گیا تو وہ اپنی سواری کی نامیدی کی حالت میں ایک درخت کے پاس آیا اور اس کے نیچے لیٹ گیا، ناگہاں اس نے دیکھا کہ اوٹنی اس کے پاس کھڑی ہے تو اس نے اس کی لگام کو پکڑ لیا اور انتہائی خوشی سے کہا: اے اللہ! تو میرا بندہ اور میں تیرا رب ہوں۔ اس نے یہ جملہ شدت خوشی کی بناء پر غلطی سے کہا۔

اور مداحنۃ فی الدین (جسے صلح کل کہتے ہیں) سے اللہ کی توجہ بالکل منقطع ہو جاتی ہے،

جیسے حدیث میں ہے کہ آنحضرت ﷺ نے فرمایا:

”أَوْحَى اللَّهُ عِزْوَجُلُ إِلَى جَبَرِيلَ عَلَيْهِ السَّلَامُ أَنْ أَقْلَبَ مَدِينَةً كَذَا وَ كَذَا بِأَهْلِهَا، قَالَ: يَا رَبَّ! إِنِّي فِيهِمْ عَبْدُكَ فَلَا تَنْهَا، لَمْ يَعْصِكَ طَرْفَةَ عَيْنٍ، قَالَ:

فَقَالَ: أَقْلَبُهَا عَلَيْهِ وَعَلَيْهِمْ؛ فَإِنْ وَجَهَهُ لَمْ يَتَمَعَّرْ فِي سَاعَةٍ قَطْ“ (مشکوہ)^①

یعنی اللہ تعالیٰ نے جبریل کو وہی کی کہ فلاں شہر والوں کے شہر کو الٹا دو، تو جبریل نے عرض کی: اے اللہ! ان میں تیرا ایک ایسا بندہ ہے جس نے آنکھ جھپکنے کے برابر بھی تیری نافرمانی نہیں کی تو اللہ تعالیٰ نے فرمایا: اس پر بھی شہر الٹا دے، اس کا چہرہ برائی دیکھ کر کبھی بھی متغیر نہیں ہوا۔

یا یہ کہا جائے کہ فلاں عبادت (مثلاً جہاد) سے درجات بلند ہوتے ہیں اور فلاں معصیت (مثلاً قتل مومن) سے جہنم کے گڑھے میں جانا پڑتا ہے، جیسے قرآن مجید میں ہے:

﴿فَضَلَّ اللَّهُ الْمُجْهَدِينَ عَلَى الْقَعِدِينَ أَجْرًا عَظِيمًا﴾ [النساء: ٤/٩٥]

اللہ تعالیٰ نے مجاہدین کو گھر میں بیٹھ رہنے والوں پر بہت بڑی فضیلت عطا فرمائی ہے۔ اور قتلِ مومن کے متعلق فرمایا:

﴿وَمَنْ يَقْتُلُ مُؤْمِنًا مُّتَعَمِّدًا فَجَزَّ أَوْهَ جَهَنَّمُ خَلِدًا فِيهَا﴾ [النساء: ٤/٩٣]

جو مومن کو جان بوجھ کر قتل کرے گا اس کا ٹھکانا جہنم ہے جس میں وہ ہمیشہ رہے گا۔

^① ضعیف۔ مشکوہ المصایح: کتاب الآداب، باب الأمر بالمعروف (۵۱۵۲) شعب الإيمان (۶/۶۷) اس کی سند میں عمار بن سیف ضعیف ہے۔ تفصیل کے لیے ملاحظہ ہو: الضعیفة (۴/۱۹۰)

یا یہ کہا جائے کہ فلاں عادت اللہ تعالیٰ کے نزدیک پسندیدہ ہے اور فلاں بُری ہے، مثلاً خوبیو اور اس جیسی دیگر اشیاء میں وتر کی رعایت رکھنا، جیسے آنحضرت ﷺ نے فرمایا:

① ”من استجمِر فلیو تر من فعل فقد أحسن ومن لا فلا حرج“

جو بھی ڈھیلوں سے استنجاء کرے تو وتر استعمال کرے، جس نے ایسا کیا اس نے اچھا کیا اور جس نے نہ کیا تو کوئی گناہ نہیں۔

اور بائمین ہاتھ سے کھانا کھانا ممنوع اور فتح ہے، جیسا کہ آنحضرت ﷺ نے فرمایا کہ بائمین ہاتھ سے نہ کھاؤ، کیونکہ شیطان بائمین ہاتھ سے کھاتا ہے۔^②

یا یہ کہا جائے کہ فلاں معاملہ آخرت میں مفید یا مضر ہے، مثلاً اگر تجارت صدق و امانت سے کی جائے تو آخرت میں سودمند ہے۔ حدیث میں ہے:

③ ”التاجر الصدوق الأمين مع النبيين والصديقين والشهداء“

اور اگر سود وربا سے کام لے تو آخرت میں وہ خسارہ اٹھائے گا۔ جیسے قرآن مجید میں ہے:

﴿الَّذِينَ يَا كُلُونَ الرِّبُوا لَا يَقُومُونَ إِلَّا كَمَا يَقُومُ الظِّنْيُ يَتَخَبَّطُهُ الشَّيْطَنُ مِنَ الْمَسِ﴾ [البقرة: ٢٧٥]

”جو لوگ سود کھاتے ہیں وہ قیامت کے دن قبروں سے اس حالت میں کھڑے ہوں گے گویا انھیں شیطان نے چھوا ہے۔“

الغرض ترغیب و تہییب میں شارع ﷺ نے جو کچھ فرمایا ہے ان تمام فرائیں کا مطلب یہی ہے کہ فلاں کام آخرت میں نقصان دہ ہے یا فائدہ مند ہے، اس کے علاوہ اور تحقیقات، تدقیقات مثلاً فلاں مسئلہ نفس الامر میں یعنی حقیق طور پر حق پر بنی ہے یا باطل پر یا فلاں صفت عرب میں اچھی ہے یا بُری، اسی طرح فلاں مقام یا فلاں وارد یا حال سے کمال نفسانی پیدا ہوتا ہے یا نقصان اور فلاں عبادت یا عادت یا معاملہ میں دینی مصلحت یا مضرت موجود ہے، ہماری

① ضعیف۔ سنن أبي داود: كتاب الطهارة، باب الاستئثار في الخلاء (٣٥) سنن ابن ماجه: كتاب الطهارة ، باب الارتياد للغائط (٣٣٧) اس کی سند میں حسین امیری مجہول ہے۔ (تقریب التهذیب: ٢٥٦) تفصیل کے لیے ملاحظہ ہو: الضعیفة (١٠٢٨)

② صحيح مسلم: كتاب الأشربة، باب آداب الطعام والشراب وأحكامهما (٢٠١٩)

③ صحيح. سنن الترمذی: كتاب البيوع، باب ما جاء في التجارة...، (١٢٠٩)

اس بحث سے خارج ہیں، ان احکام مذکورہ کو احکام تکلیفیہ کہتے ہیں۔

قسم دوم: کسی امر کو کسی عبادت یا معاملہ کا رکن قرار دینا یا اس کے شرط و لوازم سے شمار کرنا یا اس کی ہیئت قرار دینا، انھیں احکام وضعی کہتے ہیں، امر دین سے مراد اس جگہ احکام سمعی ہیں، خواہ تکلیفی ہوں یا وضعی۔

بدعت اصلیہ کا مفہوم:

ہر عقیدہ خواہ اس کا تعلق حال سے ہو یا مقام سے یا وارد سے یا عبادات و عادات و معاملات سے اور ان میں احداث اس معنی کے لحاظ سے ہو کہ اس کا موجہ اس محدث کو آخرت میں مفید سمجھ کر اسے حاصل کرنے کی کوشش کرے یا آخرت میں نقصان دہ سمجھ کر اس سے بچے یا رکن یا شرط یا لازم عبادت و معاملہ قرار دے۔ یا اس کے منافی سمجھ کر اس سے پرہیز کرے تو ایسے فعل کو امر محدث سے تعبیر کرتے ہیں۔

بدعت و صفتیہ کی تحقیق اور اس کا مفہوم:

اس بحث کا مورد دوسری حدیث ہے، جس کے الفاظ ہیں:

”من أحدث في أمرنا هذا ما ليس منه فهو رد“^①

یعنی جس نے ہمارے اس کام یعنی دین میں زیادتی کی جو اس سے نہیں ہے تو وہ زیادتی مردود ہے۔

تو یہاں تین لفظوں کی تحقیق از بس ضروری ہے۔ ۱۔ احداث۔ ۲۔ امرنا۔ ۳۔ ماموصولہ۔

اول اور دوم کی تحقیق گزرچکی ہے، رہا ماموصولہ تو اس کی وضاحت ہم یہاں بیان کرتے ہیں۔ سو ”ما“ کا جو مفہوم ہے اس میں اس قدر وسعت ہے کہ وہ ہر چیز پر صادق آتا ہے مگر سیاق و سبق کی بنا پر یا صلد کی وجہ سے یا متكلم و مخاطب کی حالت کا لحاظ رکھتے ہوئے قطعاً خاص چیز مراد لی جاتی ہے۔ مثلاً اگر کوئی شخص یہ کہے کہ جاہل کو علماء کے کاروبار میں ایسی چیز کا احداث کرنا درست نہیں جوان میں متداول نہیں، جس سے عرف میں اس کلام سے یہ معلوم ہوتا ہے کہ جاہل کو اس چیز کا احداث منع ہے، جس کا تعلق علم سے ہے، جن کا علماء علم کی بنا پر اہتمام

^① صحيح البخاري، برقم (۲۶۹۷) صحيح مسلم، برقم (۱۷۱۸)

کرتے ہیں اور عقلمند اپنی عقول کی بنا پر اس میں مشغول ہیں، جیسے کسی نئی کتاب کی تصنیف و تالیف یا انواع تقریر و تحریر و مطالعہ و مناظرہ میں جدید طرز اختراع و ایجاد کرنا اور جدید مسائل کی تجزیج بھی اسی میں شامل ہے، لیکن اس سے مراد نیا لباس، نیا مسکن وغیرہ کے معاملات، جن کا تعلق علم سے نہیں، قطعاً مراد نہیں ہیں، اگرچہ فی الجملہ علماء بھی ان معاملات میں حاجتِ بشریت کو پورا کرنے کے اعتبار سے مشغول ہوتے ہیں۔

اسی طرح مذکورہ بالا حدیث کا معنی بھی یہی لینا پڑے گا کہ جو انبیاء ﷺ کے امر میں ایسی چیز کا احداث کرے گا جس کا انبیاء ﷺ منصب نبوت کی بنا پر اہتمام کیا کرتے تھے، جس سے یہ معلوم ہوا کہ ان امور کی ترغیب جو آخرت میں مفید ہیں اور ان امور سے روکنا جو آخرت میں مضر ہیں، منصب نبوت کے ساتھ خاص ہیں، جیسا کہ بحث اول میں گزر چکا ہے اور اسی کو دین کہتے ہیں، اور یہ حکم آیت کریمہ:

﴿شَرَعَ لَكُمْ مِّنَ الدِّينِ مَا وَصَّى بِهِ نُوحًا وَاللَّذِي أَوْحَيْنَا إِلَيْكَ وَمَا
وَصَّيْنَا بِهِ إِبْرَاهِيمَ وَمُوسَى وَعِيسَى﴾ [الشوری: ٤٢ / ١٣]

”اللہ تعالیٰ نے تمھارے لیے وہی دین مقرر کیا جونوں حکم دیا تھا اور جسے آپ پر وہی کیا ہے اور جس کا ہم نے ابراہیم، موسیٰ اور عیسیٰ ﷺ کو (اتباع کا) حکم دیا ہے۔“ یعنی جمیع ادیان سماویہ مشترک ہیں، اسی طرح امور مذکورہ کی حد بندی اور ان کے ساتھ خاص صورتیں مقرر کرنا، جنہیں منفعت و مضر اخرویہ میں دخل ہے، منصب نبوت ہی کے ساتھ خاص ہے اور اسے شریعت نے منہاج سے تعبیر کیا ہے۔ البتہ اختلافِ رسول کی بنا پر اس میں اختلاف ہو سکتا ہے۔

فرمان باری تعالیٰ ہے:

﴿لِكُلِّ جَعَلْنَا مِنْكُمْ شِرْعَةً وَمِنْهَا جَآ﴾ [المائدۃ: ٥ / ٤٨]

تم میں سے ہر ایک کے لیے خاص شریعت اور خاص طریقت مقرر کی ہے۔ مثلاً نفس نماز اور نکاح کی ترغیب دینا اور شرک وزنا سے نفرت دلانا، اصول دین کی تعلیم دینا اور تعیین اوقات اور اعداد رکعات اور شروط وغیرہ کے ساتھ نماز کی حد بندی اسی طرح

ایجاد و قبول اور حضور ولی و شہود اور لزوم مہر وغیرہ کے ساتھ نکاح کی حد بندی کرنا اور طبیرہ^① و حلف بغیر اللہ کے ساتھ شرک کی حد بندی کرنا اور زنا کی تحدید کہ وہ ایسا محل میں ہو جو ملک و شہر سے خالی ہو اور اس کی حد کی تعین سزا دینے اور کوڑے لگانے کے ساتھ اور اس قسم کے دیگر امور سب تشریع میں داخل ہیں۔ جیسے پہلی بحث کا سمجھنا امور دین پر موقوف تھا اسی طرح یہ بحث ابواب تشریع کی تفصیل پر موقوف ہے۔

حدود معینہ اور صور خاصہ کی تعین:

حدود معینہ کی تحدید اور صور خاصہ کی تعین شارع علیہ السلام سے دو طریق پر ثابت ہے:

- اول: بطریق لزوم، یعنی اصل مذکور بغیر اس صورت خاصہ کے شارع کی نظر میں مفید نہیں یا کا عدم ہے۔
- دوم: بطریق تکمیل، یعنی اصل مذکور جب اس خاص صورت میں تحقق ہوگی تو شارع کی نظر میں نہایت مستحسن و محدود ہوگی۔ پس صورت معینہ کو صرف احسان میں دخل ہو گا نہ کہ اصل مذکور کے نفس تتحقق میں۔

دونوں قسموں میں سے ہر ایک قسم کی متعدد وجوہ ہیں، یہاں بطور مثال کے چند ایک بیان کی جاتی ہیں:

۱۔ امور دین سے ایک امر کے اجزا کی تعین یا بطریق لزوم ہوگی، جیسے تعین قیام و قراءت و رکوع و وجود نماز سے متعلق ہونے کے لحاظ سے اور تعین ایجاد و قبول نکاح سے متعلق ہونے کے اعتبار سے یا بطریق تکمیل ہوگی، جیسے تعین قومہ و جلسہ و تسیحات بنت نماز بعض کے نزدیک اور قرض حنہ کے ادا کے وقت قدر زائد کی تعین بشرطیکہ مشروط نہ ہو۔

۲۔ تعین اوقات یا بطریق لزوم جیسے پانچوں نمازوں کے اوقات، ماہ رمضان روزوں کے لیے اور ماہ ذوالحجہ حج کے لیے اور سال کا گزرنا زکوہ وغیرہ کے لیے، وقت اذان جمعہ معاملات کی حرمت کے لیے اور اول شوال اور اول ذی الحجه عبادت کے لیے۔ یا بطریق تکمیل جیسے رمضان کی راتوں اور لیلة القدر کی تعین قیام کے لیے رات کا آخری حصہ تہجد کے لیے۔ ضحیٰ کا وقت نماز ضحیٰ کے لیے۔ ایام بیض اور چھ دن شوال اور عرفہ، عاشورہ کا دن روزوں

^① کسی چیز سے نخوست کپڑنا۔

کے لیے اور ماہ رمضان عمرہ کے لیے اور ولادت کے بعد ساتواں دن عقیقہ کے لیے۔ پنج شنبہ اور دو شنبہ سفر کے لیے اور اس کے علاوہ جہاں کہیں تعین اوقات شرعاً واقع ہے۔

۳۔ تعین امکانہ یا بطریق نزوم ہوگا جیسے نماز کے لیے حمامات و مقابر کے علاوہ پاک گلہ کی تعین اور اعتکاف کے لیے مساجد اور عمرہ کے لیے موافق احرام کی تعین، اسی طرح حج کے لیے حرم، کعبہ، عرفات، منی، مزدلفہ اور صفا مرودہ کی تعین اور معاملات کے لیے غیر مساجد کی تعین۔ یا بطریق تکمیل جیسے تعین مساجد نماز فرض و عقد نکاح کے لیے اور تعین گھر نماز نفل اور قرآن پڑھنے کے لیے اور خاص مقامات حرمین میں دعا کے لیے۔ مسجد جامع نماز جمعہ کے لیے اور جنگل عیدین، نماز استسقاء اور قبرستان اور مقابر آخرت کو یاد دلانے کے لیے اور مددوں کے لیے استغفار کے لیے اور تین مسجدیں (کعبۃ اللہ۔ بیت المقدس اور مسجد نبوی) سفر کے لیے جب کہ منفعت اخروی مدنظر ہو۔ ایسے ہی اور بھی مکانی تعینات شرعاً متعدد ثابت ہیں۔

۴۔ تعین اعداد یا بطریق نزوم جیسے رکعات کی گنتی فرائض میں، ایسے ہی روزوں کی گنتی فرائض اور کفارات میں اور مسکین کی گنتی کفارات میں اور طواف کے پھرروں کی گنتی اور جمار کی گنتی حج میں اور گواہوں اور کوڑوں کی گنتی معاملات وحدوں میں۔ تین حیض یا تین ماہ یا چار ماہ اور دس دن کی تعین عدت کے لیے اور چار ماہ ایلا کے لیے اور تین دن خیار کے لیے۔ یا بطریق تکمیل، جیسے نوافل کی رکعات کی تعداد کی تعین اور تعین تسبیحات ارکان نماز میں اور نماز کے بعد اور نماز تسبیح میں۔ اسی طرح ماہ شوال کے چھ دن اور ہر ماہ کے تین دن (ایام بیض) کی تعین روزوں کے لیے اور جمیع عادات میں وتر یعنی طاق کا لحاظ اسی طرح عددوں کی تعین کو بھی مکانی و زمانی کی طرح غیر متناہی سمجھنا چاہیے۔

۵۔ بعض اعضاء کو بعض افعال کے لیے معین کرنا خواہ وہ بطریق نزوم ہو یا بطریق تکمیل، جیسے تعین قلب نیت کے لیے، اور کنایات عبادات و طلاق میں، رضا معاملات میں اور زبان کی تعین قراءت اور عہد و پیمان اور معاملات کے لیے اور سات اعضاء کی تعین سجدہ کے لیے۔

۶۔ کسی ہیئت کی تعین بطریق نزوم یا بطریق تکمیل جیسے استقبال قبلہ اور ستر عورت اور قامت

کا سیدھا ہونا اور قیام میں ہاتھ باندھنا اور پینات مشروع جیسے تعدل ارکان وغیرہ نماز میں اور پینات احرام اور رمل اور سعی بین الصفا والمرودہ اور لبیک کہنا اور جمرات کو مارنا حج میں اور اسی طرح دائیں ہاتھ کو باہمیں پرمقدم کرنا جمیع عبادات وعادات میں سوائے چند مواضع کے مثلا بیت الخلاء میں داخل ہوتے وقت اور مسجد سے نکلتے وقت اور اسی قسم کے جمیع اوضاع ملزمه و جمیع عبادات میں۔

۷۔ جواشیاء مقدم ہوتی ہیں اور کسی امر کا ہونا ان پر موقوف ہوتا ہے اور ان کی تعین خواہ لازمی ہو، جیسے شروط خواہ تکمیل کے واسطے جیسے تمہیدات مانند غسل یا وضوء یا تیم کے ہر نماز کے لیے عموماً اور نماز جمعہ و عیدین کے لیے خصوصاً۔ اور نماز جنازہ اور میت کو اٹھانے، قرآن کو چھونے اور پڑھنے اور احرام باندھنے بلکہ تمام عبادات کے لیے جیسے اذان واقامت و سنن روایت اور اذکار مسنونہ کا مقدم کرنا تکبیر تحریک سے پہلے نماز کے لیے، اسی طرح پاک صاف کپڑے پہنانا، نہاننا، خوشبو لگانا اور خطبہ کا نماز جمعہ سے مقدم ہونا اور روزوں میں سحری کا پہلے ہونا اور خطبہ و ولی یا سید یا مالک یا موکل سے اشیاء کی فروخت کرنے کے لیے اجازت حاصل کرنے کی تقدیم معاملات میں اور بسم اللہ کی تقدیم تمام عبادات و عادات میں، استغفار و خطبہ کی تعین مہتمم بالثان امور میں اور اسی قسم کے دیگر امور جو دوسرے امور کے لیے تو طبقہ و تمهیداً مشروع کیے گئے ہیں۔

۸۔ جو چیزیں امور مذکورہ کے پیچھے علی سیمیل المزوم یا تکمیل معین کی گئی ہیں، مثلاً سلام کے بعد اذکار مسنونہ، فرائض کے بعد سنن روایت پڑھنے کی تعین، اشراق کے لیے سورج طلوع ہونے تک ایک جگہ بیٹھے رہنا۔ طواف وداع میں مقام ملزمن کو اپنے ہاتھوں سے کپڑ کر دعا کرنا اور کعبہ کے پردوں کے ساتھ چٹانا، اس کی دلیزی کو بوسہ دینا، آب زمزم پینا، الٹے پاؤں کعبہ سے پھرنا اور مسجد نبوی کی زیارت کرنا، قبا کو جانا، مہر کا لازم ہونا، برکت کے لیے دعا اور دعوت و لیمہ کرنا، نماح کے بارے میں مہر سے کچھ پیسے لینا اور طلاق میں عدت کی پابندی کرنا اور ہبہ میں لروم قبض عند بعض اور عند الکل بیع صرف میں اور ان کی مانند دیگر لوازمات عبادات و معاملات جو شارع ﷺ کے معین کرنے سے ثابت ہیں۔

- ۹۔ مصرف مال اور محل فعل کی تعین جیسے مصرف زکوٰۃ اور نذر و کفارات و صدقہ عید الفطر کی تعین صدقات میں اور باب النکاح میں مومنات اور کتابیات غیر محترمات کی تعین مال حلال کی تعین بیع میں اور اولو الامر یعنی حاکم وقت کی تعین اطاعت میں۔
- ۱۰۔ مقادیر کی تعین جیسے تعین قلتین کی پانی میں، اور پرده کی تعین مردو عورت کے لیے، مقدار زکوٰۃ، نصاب اور مقدار صدقہ فطر و فدیہ کی تعین بڑھنے والے مال میں، مساوات کی تعین تبادلہ کے وقت وغیرہ ذکر۔
- ۱۱۔ الفاظ مخصوصہ کو خاص مقامات کے لیے معین کرنا، مثلاً فرض نماز کے لیے اذان واقامت کی تعین، قراءت کے وقت اعوذ بالله اور بسم اللہ کی تعین، قیام میں تعین سوت فاتحہ کی مخصوصاً تمام رکعات میں اور ایک زائد سورت ملانے کی تعین اور عموماً فرضوں کی پہلی دو رکعات میں اور تسبيحات کی تعین رکوع اور سجود میں اور تشهد قده میں، اور قده اخیرہ میں درود شریف اور دعا کی زیادتی کی تعین، نماز سے قبل اور بعد اذکار مسنونہ کی تعین، احرام میں لبیک کی تعین، ایام تشریق میں تکبیرات کی اور صریح و کنایہ کی تعین نکاح میں، اسی طرح الفاظ ایجاد و قبول کی تعین نکاح میں اور دیگر معاملات اور اسماء الہمیہ و صفات الہمیہ کی تعین قسم کھانے کے لیے اور مخصوص دعاؤں کی تعین صبح و شام نیند اور بیداری کی حالت میں اور مصیبت اور راحت اور خوشی وغیرہ کے وقت وغیرہ ذکر۔ الغرض ہر رنج و خوشی کے لیے ذکر خاص اور مخصوص دعائیں معین فرمائیں۔
- ۱۲۔ اذکار اور ادعیہ کے اوصاف کی تعین، اذان واقامت اور قراءت نماز جہریہ میں اور جہر تکبیرات کی تعین ارکان نماز اور عیدین میں اور آہستہ کی تعین اذکار اور دعاؤں میں۔
- ۱۳۔ اموال زکاۃ اور سود میں بعض اجنس کی تعین اور قربانی میں بھیڑ، بکری، گائے، اونٹ اور ان کی عمر کی تخصیص اور عیب سے سالم ہونے کی تعین قربانی میں۔
- ۱۴۔ لباس اور دیگر مختلف رنگوں کی تعین جیسے ربیشم کا لباس، زیور سونے چاندی کے اور سرخ وزرد رنگ کی تعین عورتوں کے لیے۔
- ۱۵۔ تشہیر اور اعلان کی تعین، جیسے فرائض کی تعین، نماز جنازہ اور کفار سے لڑائی اور حدود کے قائم

کرنے اور نکاح کی تعین اعلان و شہیر سے اور نوافل اور زیارت قبور کی تعین سروکتمان سے۔
۱۶۔ بعض افعال کی تخصیص یعنی افعال میں اجتماع کی تخصیص، مثلاً نماز جمعہ و عیدین اور پانچوں نمازیں اور تراویح، نماز خوف، صلوٰۃ کسوف و خسوف اور استسقاٰء، نماز جنازہ، حج اور جہاد اور نکاح وغیرہ کی ان میں اجتماع مشروع ہے اور نوافل مذکورہ کے علاوہ دیگر نوافل اور زیارت قبور انفرادی حالت میں مشروع ہے۔

۷۔ جبر و نقصان کے طرق کی تعین، جیسے قضاۓ و فدیا اور جب کسی سے کوئی چیز ہلاک ہو جائے تو اس کی مثل یا قیمت کی تعین۔

۱۸۔ عبادات اور جنایات و معاملات میں ان کے اشارات و ثمرات کی تعین، جیسے دنیا میں بڑی الذمہ ہونا اور آخرت میں خاص اجر کا مستحق ہونا عبادات میں اور نکاح میں عورت کا استعمال حلال اور نسب کا ثابت ہونا اور طلاق میں عدت کا لازم ہونا اور بیع میں ملک کا ثابت ہونا اور جنایات میں حدود و تعزیرات و کفارات کا لازم ہونا۔

الحاصل یہ تمام وجوہ اور اس قسم کی دیگر تحدیدات شرعیہ سب کی سب ابواب تشریع میں داخل ہیں، جن کی طرف آیت اور حدیث ذیل میں اشارہ کیا گیا ہے۔ اللہ تعالیٰ فرماتے ہیں:

﴿تِلْكَ حُدُودُ اللَّهِ فَلَا تَعْتَدُوهَا وَ مَنْ يَتَعَدَّ حُدُودَ اللَّهِ فَأُولَئِكَ هُمُ الظَّالِمُونَ﴾ [آل عمران: ۲۲۹]

”یہ اللہ کی حدود ہیں ان سے تجاوز نہ کرو، جو تجاوز کرتا ہے اس کا شمار ظالموں میں سے ہے۔“

اور حدیث میں ہے:

① ”إِنَّ اللَّهَ حَدَّ حَدَوْدَهَا فَلَا تَعْتَدُوهَا“

”اللہ تعالیٰ نے حدود مقرر کی ہیں انھیں ضائع نہ کرو۔“

حفظ مراتب:

یہاں ایک نہایت گہری اور عمیق بات ہے جو علماء ربانیین کی جولان گاہ ہے اسے حفظ مراتب اور رعایت مدارج احکام شرعیہ کہتے ہیں۔ اس کی تفصیل یوں ہے کہ جب کوئی عالم ربانی

^① حسن لغیرہ۔ سنن الدارقطنی (۴/ ۱۸۳) المستدرک للحاکم (۷۱۱)

امور شرعیہ سے کسی ایسے امر میں غور و خوض کرے جو متعدد امور سے مرکب ہو اور دلائل شرعیہ، جو اس امر کے متعلق ہوں، ذہن میں جمع کر لے تو یہ بات اس پر واضح ہو جائے گی کہ اگرچہ جمیع امور شارع ﷺ کی نظر میں مستحسن ہیں مگر شارع کا اهتمام بعض کے ساتھ نسبت بعض دیگر امور کے زیادہ ہے۔ مثلاً نماز، اگرچہ اس میں اركان و شروط اور صور و ہیئات سب مطلوب ہیں مگر جس قدر اهتمام ارکان و شروط کے ساتھ ہے اس قدر دیگر کے ساتھ نہیں۔

اسی طرح جو اهتمام طہارت کے ساتھ متعلق ہے وہ کعبہ سے نہیں، یہی وجہ ہے کہ استقبال قبلہ بسا اوقات ساقط ہو جاتا ہے نہ کہ طہارت، یعنی طہارت نماز کے لیے ہر حالت میں مشروع اور لازمی ہے لیکن بعض حالتوں میں استقبال قبلہ اگر نہ بھی ہو تو نماز ہو جاتی ہے۔

اسی طرح سورت فاتحہ کی قراءت کا جواہتمام ہے وہ نسبت دوسری سورتوں کے زیادہ ہے، یہی وجہ ہے کہ دوسری سورتیں فرضوں کی اخیری دور کعتوں میں نہیں پڑھی جاتیں۔ اسی طرح عالم ربانی جو وسیع العلم اور لطیف الذہن ہو گا جب آنحضرت ﷺ کی تمام سیرت پر غور و فکر کرے گا تو لامحالہ یہ بات اس پر واضح ہو گی کہ جو کچھ آنحضرت ﷺ کی سیرت میں ہے اگرچہ سنت نبویہ ہے مگر رسول اللہ ﷺ کا ہر فعل کے ساتھ اهتمام خاص خاص موقع میں علیحدہ علیحدہ تھا، جو اس موقع میں دوسرے افعال کے ساتھ نہیں، اس کا علم قرآن حالیہ و مقالیہ سے ہوتا ہے اور مہتم اور غیر مہتم کا انتیاز اور اہم وہم کا فرق اچھی طرح ذہن نشین ہو جاتا ہے، اور اس بات کا علم ہو جاتا ہے کہ فلاں فعل قبل ترویج تعلیم ہے اور فلاں نہیں، مثلاً جو اهتمام ترمیم و تعمیر مساجد کے لیے ہے وہ مقابر کے لیے نہیں اور جو اهتمام اہل اسلام کے لیے مساجد میں جمع ہونے کے متعلق ہے، جیسے نماز کے لیے مساجد میں آنے کی تاکید اور نہ آنے پر تهدید اور ناراضگی اور آنے سے اس کے منافع کا بیان اور ان میں نہ آنے سے نقصان کا بیان، جس سے یہ معلوم ہوتا ہے کہ جو اهتمام مساجد سے ہے وہ مقابر سے نہیں۔

اسی طرح میت کو نفع پہنچانے کے لیے جس قدر ترغیب و تاکید اور تشہیر و ترویج اور التزام نماز جنازہ کو ہے اس قدر دیگر ادعیہ کے ساتھ نہیں، اور جو اهتمام مطلق دعا کے ساتھ ہے وہ اهتمام میت کی طرف سے صدقہ دینے میں نہیں کرنا چاہیے، اور جس قدر اهتمام میت سے صدقہ

دینے کے متعلق ہے اس قدر ایصالِ ثواب عبادات مثل نماز، روزہ، تلاوت اور ذکر کے ساتھ نہیں کرنا چاہیے اور جس قدر کوشش جسمانی و نفسانی یعنی ترغیب و تالیف و تدبیر اور صرف اوقات عزیزہ اقامت جہاد کے متعلق کرنی چاہیے اس قدر غیر ضروری علوم کی تعلیم کے لیے نہیں کرنا چاہیے یا جس طرح اوقات کی تعین عبادات کی اقسام اور ریاضات و اذکار و مرافقات کے لیے ہے اس طرح غیر ضروری امور کے لیے نہیں کرنی چاہیے۔ اور بوقت ضرورت جس قدر کٹائی میں استعمال ہونے والے ہتھیاروں کی کوشش کرنی چاہیے اس قدر کتابوں کے جمع کرنے میں اور مدارس و خانقاہوں کے بنانے میں نہیں کرنی چاہیے، اور جس قدر کوشش عوام کو کتاب و سنت کے ظاہر کی طرف دعوت دینے میں کرنی چاہیے اس قدر مسائل غریبہ و قیاسیہ و مباحث مشکلہ کلامیہ اور صوفیہ کے اشارات و قیفہ میں کوشش نہیں کرنی چاہیے۔

حاصل کلام یہ ہے کہ جمیع مباحث تشریع باوجود کثرت کے دو اقسام میں داخل ہیں:

۱۔ باب تحدیدات۔ ۲۔ باب حفظ مراتب امور ملت۔

پس کلمہ ”ما“ موصولہ سے جو حدیث میں وارد ہے، یہی دو باب مراد ہیں۔ اور حدیث کا معنی یہ ہوگا کہ جو شخص دین میں تحدید یا تغیر موقع محل کے اعتبار سے نیا احداث کرے وہ مردود ہے۔

بدعت و صفیہ کی تعریف:

جو تحدید امر دین میں یا تغیر موقع یا امر دین میں نئی ہو اور اس کا محدث یعنی اسے ایجاد کرنے والا اس خصوصیت کو اس امر دین میں مفید ہونے کو شرعاً ضروری جانے یا یہ خیال کرے کہ اس خصوصیت سے شرعاً استحسان کو تعلق ہے یا یہ سمجھے کہ اس کے نہ ہونے سے عمل باطل ہو جاتا ہے اور مراتب قبول کے کسی درجہ سے گر جاتا ہے ان بالتوں کا خیال رکھ کر اس پر کار بند ہو یا اس سے احتراز کرے تو اسے بدعت و صفیہ کہتے ہیں۔

بدعت اصلیہ و صفیہ کی تعریف:

بدعت اصلیہ و صفیہ اس زیادتی یا نقصان کو کہتے ہیں جو آنحضرت ﷺ کے زمانے میں نہ ہوا اور نہ اس کی نظریہ ہوا اور نہ ہی قرون ثلاثہ (مشہود لہا بالحیر) میں بلکن یہ مروج ہوا اور نہ اس کی نظر ثابت ہوا اور اسے ایجاد کرنے والا اس کو آخرت میں مفید سمجھ کر اس پر عمل کرتا ہو یا آخرت میں مضر

جان کراس سے اجتناب کرتا ہو یا کسی معاملہ یا عبادت کے لیے رکن یا لازم یا شرط قرار دے کر اس پر پابندی کرے، خواہ زیادتی و نقص اصل کام میں ہو یا اس کی تحدید میں یا اس کے موقع میں۔

اس تعریف کا ماحصل یہ ہے کہ دین میں زیادتی و نقص، جس کو دین سمجھا جائے اور وہ دراصل دین میں سے نہ ہو، تو وہ بدعت ہے۔ دین سے مراد یہ ہے کہ ایسے افعال جن میں قیاس ورائے کو دخل نہ ہو اور اس کا ثبوت قولی یا فعلی یا تقریری حدیث سے ہو یا قرون ثلاثہ میں بلا نکیر راجح ہو یا قیاس صحیح سے ثابت ہو، جس کے لیے نظیر کا ہونا ضروری ہے۔ پس بدعت کا خلاصہ مفہوم یہ ہوا کہ جو چیز دین میں بلا ثبوت نکالی جائے وہ بدعت ہے اور جس کا ثبوت ہوگا تو وہ یا سنت اصلیہ ہوگی یا محدث بالسنہ۔ اور بدعت کی دو قسمیں ہوئیں ایک اصلیہ، دوسری وصفیہ۔ بدعت اصلیہ وہ ہے کہ ایک ایسا امر دین میں نکالا جائے جس کا ثبوت نہ ہو، اور بدعت وصفیہ وہ ہے کہ تحدید یا موقع میں ایسا تغیری پیدا کیا جائے جس کا ثبوت نہ ہو خواہ وہ زیادتی میں ہو یا نقصان میں۔

بدعت کے لیے قرون ثلاثہ کی قید کیوں؟

اس بات میں کوئی اختلاف نہیں کہ قرون ثلاثہ میں بدعت پیدا ہو سکتی ہے بلکہ بہت سی بدعتات اس زمانے میں بھی راجح ہوئیں۔ حدیث میں ہے:

”فِإِنَّهُ مِنْ يَعْشُ مِنْكُمْ بَعْدِي فَسَيِّرُوا الْخِلَافَا كَثِيرًا، فَعَلَيْكُمْ بِسْتِي وَسَنَةَ الْخَلْفَاءِ الرَّاشِدِينَ الْمَهْدِيِّينَ، تَمْسِكُوا بِهَا، وَعَضُوا عَلَيْهَا بِالنَّوَاجِذِ، وَإِيَاكُمْ وَمَحْدُثَاتِ الْأُمُورِ فَإِنَّ كُلَّ مَحْدُثَةٍ بَدْعَةٌ“^①

”بیشک جو تم میں سے زندہ رہے گا وہ عنقریب میرے بعد اکثر اختلاف دیکھے گا تو اس حالت میں میری اور میرے خلفاء کی سنت کو لازم پکڑو اور دانتوں سے مضبوط پکڑو اور محدث کاموں سے اپنے آپ کو بچاؤ، ہر محدث (نیا کام) بدعت ہے۔“

جس سے صاف پتہ چلتا ہے کہ زمانہ صحابہ میں بھی بدعتات کا رواج ہو گیا تھا، بدعت خروج و قدر بھی اسی زمانہ کی پیداوار ہے، جیسا کہ کتب تواریخ اس پر شاہد ہیں، تو پھر اس میں کس طرح اختلاف ہو سکتا ہے؟ اختلاف صرف اس امر میں ہے جو ازمنہ ثلاثہ میں بلا نکیر راجح ہو۔ اب دیکھنا یہ ہے کہ کیا اس کے ثبوت کے لیے صرف یہ بات کافی ہے کہ یہ امر بلا نکیر ان

^① صحيح. سنن أبي داود ، برقم (٤٦٠٧) سنن الترمذی، برقم (٢٦٧٦)

زمانوں میں راجح ہے اس لیے بدعت نہیں یا اس کے ثبوت کے لیے اور دلائل شرعیہ کتاب و سنت اور اجماع اور صحیح قیاس کی بھی ضرورت ہے؟

پہلی تعریفوں سے پتہ چلتا ہے کہ جو امر قرون ثلاثہ میں بلا نکیر مروج ہوا اس کے ثبوت کے لیے صرف اس کا مروج ہونا کافی نہیں، بلکہ مروج ہونے کے ساتھ دیگر ادله کا ہونا بھی ضروری ہے، اور اس آخری تعریف سے یہ معلوم ہوتا ہے کہ کسی امر کا قرون ثلاثہ میں بلا نکیر مروج ہونا اس امر کے بدعت نہ ہونے کی کافی دلیل ہے اس پر دلیل اول یہ بیان کی گئی ہے کہ رسول اللہ ﷺ نے فرمایا:

”خیر القرون قرنی، ثم الذين يلونهم، ثم الذين يلونهم“^①

”یعنی بہترین میرا زمانہ ہے، پھر وہ جو اس کے بعد ہے اور پھر وہ جو اس کے بعد ہے۔“

اس حدیث میں رسول اللہ ﷺ نے ان تین قرنوں کی تعریف اور مدح کی ہے اور ان کو خیر القرون فرمایا ہے اور محدثات کو ”شر الأمور“ فرمایا ہے، تو معلوم ہوا جو امر ان دونوں زمانوں میں بلا نکیر راجح ہوگا وہ خیر ہو گانہ کہ شر۔ مگر اس پر یہ اعتراض وارد ہوتا ہے کہ خیریت اس امر کو مستلزم نہیں کہ جو رواج ہو وہ خیر ہو شر نہ ہو، جیسے خیریت اس بات کو مستلزم نہیں کہ ان میں منکرات کا ظہور نہ ہو، خصوصاً جبکہ آنحضرت ﷺ نے بھی منکرات کے شیوع کی خود خبر دی ہے۔^② پھر یہ وہی زمانہ تھا جس میں اہل بیت کو بر ملا گالیاں دی جاتیں اور حج تمتع سے روکا جاتا، تکبیراتِ انتقال کو چھوڑ دیا گیا، مدینہ منورہ کی بے حرمتی کی گئی اور حالت یہاں تک پہنچ گئی کہ بعض صحابہ مخفی طور پر نماز پڑھتے رہے، اگرچہ ان پر انکار کیا گیا ہے لیکن اس کے باوجود وہ زمانہ مطلقاً خیر نہیں ہو سکتا اور آنحضرت ﷺ نے خبر دی ہے کہ ایک گروہ میری امت سے ہمیشہ حق پر رہے گا۔^③

بس لا محال وہ منکرات پر انکار کرے گا تو رواج منکر کسی صورت میں بھی بلا نکیر مروج نہیں ہو سکتے، چونکہ پہلے زمانے میں شرکم تھا اور بعد میں شدت اختیار کر گیا لیکن اس وجہ سے

^① یہ الفاظ تو ثابت نہیں ہیں البتہ دوسرے الفاظ سے یہ حدیث ثابت ہے۔ دیکھیں: صحيح البخاری،

برقم (٦٤٢٨) صحيح مسلم، برقم (٢٥٣٥)

^② صحيح. سنن الترمذی، برقم (٢١٦٥) سنن ابن ماجہ، برقم (٤٣٠)

^③ صحيح مسلم: کتاب الفتنه، باب هلاک هذه الأمة بعضهم دون بعض (٢٨٨٩)

کسی زمانے کا رواج دلیل نہیں ہو سکتا، صرف آنحضرت ﷺ کے زمانے کا وہ فعل جس پر آپ سے انکار ثابت نہ ہو، جسے تقریری حدیث کہتے ہیں، سنت ہو سکتا ہے یا اجماع صحابہ یا اجماع تابعین سے دلیل پکڑی جاسکتی ہے نہ کہ رواج سے۔ اور جب آنحضرت ﷺ نے یہ فرمایا ہے کہ میری امت میں ایک گروہ ہمیشہ حق پر رہے گا، پھر اس گروہ کی شاندی ہی ”ما انا علیہ وأصحابی“ سے بھی کرداری تو دریں اتنا اس زمرہ میں شریک ہونے والا خصوصاً صحابہ کرام کے اہل خیر ہونے میں کیا شبہ ہے؟ مگر ان سے بھی بعض مسائل میں اجتہادی خطہ سرزد ہوئی ہے، ہم ان کو اہل خیر سمجھ کر اس مسئلہ (یعنی جس میں ان سے خطہ سرزد ہوئی ہے) میں ان کی اتباع نہیں کریں گے، جبکہ اس کے خلاف ہمیں آنحضرت ﷺ کے فرمان کا علم ہو چکا ہے۔

آنحضرت ﷺ نے سب سے بہتر اپنا زمانہ بتالیا ہے، اس کے بعد دو زمانوں کو بالترتیب خیر کے ساتھ متصف کیا ہے، جس سے یہ بات ظاہر ہوتی ہے کہ ان زمانوں میں بھی خیریت کے لحاظ سے فرق ہے، کیونکہ پہلے زمانے میں جس قدر خیر زیادہ ہو گی اسی قدر اس کے مقابلے میں دوسرا زمانے میں شر ہو گا، تو اس کا یہ معنی نہیں ہو سکتا کہ اس کا رواج جست ہے، کیونکہ جو حیث رواج اس صورت میں تمام زمانوں میں برابر ہے، بلکہ مطلب یہ ہے کہ اس زمانے میں چونکہ میں ہوں اس لیے یہ زمانہ بہتر ہے، اس کے بعد صحابہ اور خلفاء و تابعین چونکہ بعد کے زمانوں سے بہتر ہیں اور وہ ہیں بھی نیک اور ان کی نیکی کا مقابلہ بعد کے افراد نہیں کر سکتے اس لیے ان کے زمانے بعد کے زمانوں سے بہتر ہیں۔

اس کا جواب یہ ہو سکتا ہے کہ اصل دین تو کتاب و سنت ہے۔ رہا اجماع تو اس کے لیے کتاب و سنت کا ہونا ضروری ہے، جب ہمیں اجماع کا علم ہو تو اس کے لیے داعی کا علم ضروری نہیں، اسی طرح قرون ثلاثہ کے رواج اس معنی میں جست نہیں کہ ان کا رواج ثبت الحکم ہے، بلکہ ان کا رواج اس امر کی دلیل ہے کہ اس کام میں کوئی نہ کوئی صریح یا خفی منصوص یا مستبط دلیل موجود ہے، جیسے لفظ ”خیر القرون“ سے پتہ چلتا ہے، کیونکہ جو امور خلاف شرع راجح ہوئے ہیں وہ علماء مجتہدین سے صادر نہیں ہوئے بلکہ ان میں اکثر ویشور جاہلوں کا عمل ہے، اور جو بعض باقی علماء سے سرزد ہوئی ہیں تو ان پر اکثر علماء نے انکار کیا ہے، اس پر رواج کو قیاس نہیں کر سکتے،

کیونکہ رواج میں ایک فتنہ سے جمیع علماء کی شمولیت ضروری ہے، اور اگر تمام علماء شر پر جمع ہوں اور کوئی بھی ان پر انکار نہ کرے تو لامحالہ وہ زمانہ شر ہوگا، اور اگر ان پر انکار کریں تو اگرچہ اس کا صدور علماء کی کثیر تعداد سے ہی صادر کیوں نہ ہوں جنت نہ ہوگا۔ کیونکہ حق کا علم اس سے ہو سکتا ہے اور پہلی صورت میں حق کا علم بالکل مخفی ہو جاتا ہے، اور واقعات سے بھی ایسا ہی معلوم ہوتا ہے کہ قرون ثلاثہ کے علماء مجتہدین کتاب و سنت سے مسائل بیان کرتے تھے، خواہ ان کے الفاظ بیان کریں یا معنی پر ہی اکتفا کریں، اور اگرچہ بسا اوقات قیاس سے بھی کام لیتے تھے لیکن ایسا شاذ و نادر ہی ہوتا تھا، تو ان کے رواج کو ان کی عام روشنی پر حمل کرنا چاہیے۔ ہاں اگر رواج کے خلاف کوئی آیت یا صحیح حدیث موجود ہو تو اس صورت میں وہ رواج قطعاً جنت نہیں بلکہ وہ باطل ہوگا، کیونکہ کتاب و سنت کے ہوتے ہوئے اگر رواج اس کے خلاف ہو تو حق کا علم ہو سکتا ہے دریں صورت رواج کو خطاط پر محمول کیا جائے گا اور خطاط کا صدور علماء سے ممکن ہے اور ایسا ہوتا رہا ہے، اور جب قرآن و سنت سے ظاہراً جواب نہ ملے تو لامحالہ وہ رواج صحیح ہوگا، کیونکہ عدم صحت کی بنا پر حق کا پوشیدہ رہنا لازم آتا ہے۔ جس کی وجہ سے زمانہ بالکل شر قرار پاتا ہے، کیونکہ اس کی دعوت عملاً شر کی طرف ہوئی نہ کہ خیر کی طرف، بخلاف اس کے جب اس کے خلاف کی دلیل کتاب و سنت سے ثابت ہو تو داعی الی الحق اس وقت کتاب و سنت ہے نہ کہ رواج۔ اگرچہ کتاب و سنت کے خلاف رواج کا بلا نکیر ہونا ممکن نہیں، اور کوئی دعویٰ کرے تو اس کے دعوے کی طرف التفات کرنے کی بھی ضرورت نہیں، ورنہ رواج کے مقابلے میں عدم رواج ثابت کرنا ضروری ہے۔

اجماع کی بھی یہی حالت ہے کہ اگر کسی مسئلہ میں کتاب و سنت موجود ہوں تو اس وقت اجماع کی ضرورت نہیں، اور اگر کوئی شخص قرآن و سنت کے خلاف اجماع کا دعویٰ کرے تو اس کے دعویٰ اجماع کو باطل قرار دینے سے پہلے ہم یقیناً یہ کہیں گے کہ یہ مسئلہ غلط ہے اور نہ ہی اس پر امت کا اجماع ہے، کیونکہ جس دلیل سے اجماع کی جیت ثابت ہوتی ہے وہ دلیل خود اس اجماع کو باطل قرار دے رہی ہے۔ یعنی وہ دلیل جس سے اجماع کی جیت پر استدلال کیا جاتا ہے وہ یہ ہے کہ ”یہ امت گمراہی پر جمع نہیں ہوگی۔“^① اور جب اس مسئلہ میں کتاب و سنت موجود

^① صحيح. سنن الترمذی: کتاب الفتنه، باب ما جاء في لزوم الجماعة (۲۱۶۷) اس حدیث کے

شواید کے لیے ملاحظہ ہو: هدایۃ الرواۃ (۱۷۱)

ہیں تو اس کے خلاف لامحالہ گمراہی ہوگی اور اجماع گمراہی پر نہیں ہو سکتا۔ پس اس طرح قرون ثلاشہ میں خیریت کا یہ معنی ہے کہ یہ ادوار کتاب و سنت پر ہوں گے اور اگر کسی سے خط اسرزد ہوگی تو دوسرے اس پر انکار کریں گے۔ ایسا نہیں ہو سکتا کہ ان زمانوں ہی میں کسی امر کا رواج ہوا اور وہ خلاف شرع ہو تو اس پر کوئی شخص بالفرض کتاب و سنت کے خلاف قرون ثلاشہ کا رواج پیش کرے گا تو اس کا یہ معنی ہوگا کہ قرون ثلاشہ خیر القرون نہیں بلکہ شر القرون ہیں۔ پس لامحالہ کتاب و سنت کے خلاف رواج کو پیش کرنا باطل ہے، کیونکہ رواج بلانکیر راجح نہیں ہوا، البتہ اگر کتاب و سنت میں صراحتاً وہ مسئلہ نہ ملے تو اجماع و رواج سے استدلال ہو سکتا ہے، کلام صرف اس امر میں ہے کہ جو مسائل قرون ثلاشہ کے رواج سے ثابت کیے جائیں ان کی سند کیا ہے؟ پھر بحث کا رجحان اس طرف ہوگا کہ اگر سند اس قسم کی ہوئی جس سے بدعتات کا ثبوت نہیں ہو سکتا تو فہما، ورنہ بدعت کے ثبوت کی دلیل ہوگی۔ مگر قرون ثلاشہ کے رواج کو ماننے والے اس کی سند سے بحث نہیں کرتے، وہ اسے اجماع پر قیاس کرتے ہیں کہ جیسے اس کی سند کی ضرورت نہیں اس کی سند کی بھی ضرورت نہیں، اگرچہ اصحاب ظاہر نے اجماع کی سند پر بھی بہت کچھ بحث کی ہے^① مگر زیادہ تر انہوں نے بھی اجماع کو بلا بحث سند (دلیل) مانا ہے۔ کما لا يخفى على من تتبع كتب القوم

حاصل کلام یہ ہے کہ اگرچہ عقلاً اس حدیث سے قرون ثلاشہ کے رواج پر استدلال کرنے میں کلام ہے اور خیریت کو صحت کا مตلازم قرار دینے میں تأمل و تردد ہے مگر ذہن میں یہی معنی متادر آتا ہے کہ جب شرعاً رواج ہوگا تو زمانہ شر ہوگا، کیونکہ عموماً زمانے کی خیر و شر اس کے رواجات کے خیر و شر ہونے سے عبارت ہوتی ہے۔

دوسری دلیل:

بدعت کے لیے خیر القرون کی قید پر دوسری دلیل یہ ہے:

”عليكم بستي و سنة الخلفاء الراشدين المهديين“^②

یعنی میری سنت اور خلفاء راشدین کی سنت کو لازم پکڑو۔

^① دیکھیں: الإحکام لابن حزم (٤/١٢٩)

^② صحيح: سنن أبي داود، برقم (٤٦٠٧) سنن الترمذی، برقم (٢٦٧٦)

اس حدیث سے صرف زمانہ خلفاء کے رواجات پر استدلال درست ہو سکتا ہے کیونکہ آپ نے سنتِ خلفاء کی اتباع کا حکم دیا ہے، اور سنتِ خلفاء کی اتباع تب واجب ہے جب ان کے زمانہ کا رواج لا محالہ ان کی سنت سے ہوگا تو وہ رواج قطعاً بدعت نہیں ہو سکتا۔

اس حدیث پر یہ اعتراض ہے کہ خلفاء کو احادیث کی کب اجازت ہے؟ جب ان کو بھی اس کی اجازت نہ تھی تو ان کی سنت کی اتباع کا کیا معنی ہے؟ اس کا جواب یہ ہے کہ حدیث میں سیاسیات کا ذکر نہیں، حدیث عام ہے۔ یہ کہنا کہ ان کو احادیث کی کہاں اجازت تھی؟ ہمارے مدعا کے لیے موئید ہے، کیونکہ انھیں احادیث کی اجازت نہ تھی اور نہ ہی وہ احادیث کیا کرتے تھے، تو لا محالہ ان کی سنت سنت رسول ﷺ سے ماخوذ ہوگی، مگر جس جگہ معلوم ہو جائے کہ ان کے قول کے خلاف سنت ثابت ہے تو لا محالہ ان کا قول معمول بہ نہ ہوگا بلکہ سنت ہی کی اتباع واجب ہوگی، اور اگر اس حکم کی تصریح کو کتاب و سنت یا قرآن حالیہ یا مقابلیہ کو منظر رکھ کر اخذ کیا گیا اور ملت عربی ہے اور وہ لوگ حامل ملت اور زبان سے واقف ہیں تو ظاہر یہ ہے کہ ان کی سمجھ سیبیو یہ ولیل سے کم نہیں اور ماہرین عربیت کا فہم دوسروں کے لیے جدت ہوتا ہے بشرطیکہ ان میں اختلاف نہ ہو، پس خلفاء راشدین کے زمانہ کا رواج مستند ہے۔ جس کی تحقیق اس طرح ہے کہ اللہ تعالیٰ نے شریعت کی حفاظت کا ذمہ خود لیا ہے اور فرمایا:

﴿إِنَّا نَحْنُ نَزَّلْنَا الْذِكْرَ وَ إِنَّا لَهُ لَحَفِظُونَ﴾ [الحجر: ١٥ / ٩]

اور ہم نے ذکر کو نازل کیا اور ہم ہی اس کی حفاظت کرنے والے ہیں۔

اور فرمایا:

﴿إِنَّلَا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ﴾ [النساء: ٤ / ١٦٥]

تاکہ لوگوں کے لیے رسولوں کے بعد اللہ پر کوئی جدت نہ رہے۔

ہذا ضروری ہے کہ ہم شریعت کے الفاظ جہاں الفاظ کی ضرورت ہو اور معانی جہاں معانی کی ضرورت ہو اور الفاظ و معانی جہاں دونوں کی ضرورت ہو صحیح طور پر ان کی حقیقت کو پہنچ سکیں۔ پس خدا تعالیٰ نے اس وعدہ کو پورا کرنے کے لیے الفاظ و معانی کی تبلیغ کے لیے اسباب پیدا کیے۔ محدثین کے گروہ کو پیدا کیا، جنہوں نے آنحضرت ﷺ کی سیرت مطہرہ کو جمع کیا، اور

جہاں کہیں ان سے خطا سرزد ہوئی تو اللہ تعالیٰ نے بحکم وعدہ اس خطا پر ہم کو مطلع فرمایا اور جس گلہ ہم کو اللہ تعالیٰ نے خطاۓ راوی پر مطلع نہیں فرمایا اور نہ ہی راوی کے عدم اہتمام پر ہم کو خبردار کیا، اگرچہ عقلًا احتمال ہے کہ راوی نفس الامر میں ایسا نہ ہوگا جیسا ہم سمجھتے ہیں یا اس خاص روایت میں بتقاضاۓ بشریت سہو و نسیان ہو مگر ہم بحکم وعدہ اور ان کے اسباب کو مد نظر رکھتے ہوئے جو اللہ تعالیٰ نے حفظ شریعت کے لیے مقرر کیے ہیں یقیناً یہ کہہ سکتے ہیں کہ یہ حدیث قطعاً رسول اللہ ﷺ کی ہے، جیسا کہ اگرچہ خبر میں سہو و نسیان ہوتا ہے مگر اکثر اخبار کی انسان روز مرہ قرآن و فطرت کی بنا پر تصدیق کرتا ہے، ان میں کسی قسم کا شک و شبہ نہیں ہوتا، اسی طرح صحابہ کرام میں اگر قرآنی معنی کا اختلاف ہو تو اس صورت میں ایک کا قول دوسرے پر جھٹ نہیں مگر جہاں صرف ایک ہی قول ہوا اور دوسرے اس پر خاموش ہوں تو لامحالہ چونکہ شریعت کو وہ ہم سے زیادہ سمجھتے تھے اور اللہ تعالیٰ نے جو شریعت کی حفاظت کا ذمہ لیا ہے اسے مد نظر رکھتے ہوئے ہم یہ کہہ سکتے ہیں کہ یہ قول قطعاً صحیح ہے بشرطیکہ قرآن و سنت کے مخالف نہ ہو، اور جب ان میں اختلاف ہو تو اس صورت میں ہمیں اللہ تعالیٰ نے اس کے جھٹ نہ ہونے پر مطلع کر دیا ہے، کیونکہ دو متقاضاً باتیں کسی صورت بھی درست نہیں ہو سکتیں۔

دلیل سوم:

قرون اولی میں بلا کنیر راجح ہونے والے فعل کے صحیح ہونے پر تیسرا دلیل آنحضرت ﷺ کا یہ فرمان ہے: ”ما أنا عليه وأصحابي“^① یعنی جس طریقہ پر میں اور میرے صحابہ ہیں۔ جس سے یہ معلوم ہوتا ہے کہ جس طریقہ پر آنحضرت ﷺ اور ان کے صحابہ کرام ہیں اس طریقہ کی اتباع کرنے والا گروہ ناجی ہے۔ پس لامحالہ جس بات پر صحابہ کرام کا عمل ہوگا یا ان کے زمانہ میں کوئی امر راجح ہوگا تو وہ درست اور حق ہوگا، لیکن اس پر چند وجوہ سے اعتراض کیا گیا ہے:

- ۱۔ اعتراض: یہ ممکن ہے کہ بعض روایات غلط ہوں اور ان کو اجتہادی خطا کی وجہ سے نظر انداز کر دیا گیا ہو، اسی وجہ سے اگر کسی فریق نے اس کی اتباع کی ہوگی تو اس کا مواخذہ نہیں کیا جائے گا، لیکن عدم مواخذہ سے یہ لازم نہیں آتا کہ ان کے وہ افعال و اعمال صحیح ہیں۔

^① حسن. سنن الترمذی، برقم (۲۶۴۱)

جواب: یہاں حدیث کے سیاق سے معلوم ہوتا ہے کہ وہ صحابہ کرام کی اتباع کرتے ہوں گے۔ اور اتباع میں چونکہ احسان کی قید موجود ہے لہذا غلطی کی اتباع لا محالة منوع ہے، لیکن جو طریقہ جمیع صحابہ کرام کا ہوگا وہ یقیناً غلطی سے محفوظ ہوگا۔

۲۔ اعتراض: اس حدیث میں یہ بھی احتمال ہے کہ اس کا معنی ہو کہ جو گروہ کتاب و سنت کا پابند ہوگا، جس پر یعنی کتاب و سنت پر میرا اور میرے صحابہ کا عمل ہے۔

جواب: اگرچہ حدیث میں اس معنی کا بھی احتمال ہے مگر سیاق سے پہلے معنی کی تائید ہوتی ہے، کیونکہ ظاہر ہے کہ یہ فرقہ اپنی جگہ کتاب و سنت کا مدعا ہوگا لیکن ان کے لیے علامات ظاہرہ کی ضرورت تھی، اس لیے آپ نے صحابہ کرام کے طریقہ کا ذکر فرمایا تو لا محالة یہ کہنا صحیح ہے کہ صحابہ کرام ﷺ کے زمانے کا رواج جحت ہے۔

چوتھی دلیل:

چوتھی دلیل اس سلسلہ میں حضرت ابن مسعود کا قول ہے جو پہلے گزر چکا ہے جس کے آخری الفاظ یہ ہیں:

① ”تمسکوا بہما ما استطعتم من أخلاقهم وسیرهم“

صحابہ کرام کے اخلاق اور سیرت پر حتی الامکان کار بند رہو۔

اس حدیث میں لفظ سیرت و اخلاق سے استدلال کو زیادہ تقویت حاصل ہوتی ہے کیونکہ سیرت و اخلاق کا لفظ ظاہراً عادات اور رواجات کو شامل ہے، لیکن اس پر یہ اعتراض ہو سکتا ہے کہ یہاں سیرت و اخلاق سے وہ سیرت و اخلاق مراد ہوں جو کتاب و سنت سے ماخوذ ہیں۔ اس کا جواب یہ ہے کہ یہ معنی سیاق روایت کے خلاف ہے، بلاشبہ ان کے اخلاق و سیر قطعاً کتاب و سنت ہی سے ماخوذ ہیں، باس وجہہ نہیں ان کے مروج ہو جانے کے بعد کتاب و سنت کی جستجو کی چند اس ضرورت نہیں۔

اس سلسلے میں اس قسم کے اور بھی دلائل پیش کیے جاتے ہیں جن سے کچھ نہ کچھ طبیعت کو تسلیکیں ہو جاتی ہے، اور اگرچہ مناظر کو بھی اس سے کبھی کبھی تسلی ہو جاتی ہے تاہم یہ دلائل اس کے لیے کافی ہیں۔

① جامع بیان العلم وفضله لابن عبد البر (۱۱۹ / ۲)

جب اس بات کو ذہن نشین کر لیا جائے کہ رواج کے لیے سند کا ہونا اور اس کی حفاظت ضروری ہے، کیونکہ سند ضرور کتاب و سنت سے ہوگی اور کتاب و سنت کی حفاظت کا ذمہ اللہ تعالیٰ نے خود لیا ہے، تو یہ مسئلہ غیر ضروری ہو جاتا ہے، کیونکہ جب سند ہم تک محفوظ پہنچ چکی ہے تو سند پر بحث کرنی چاہیے۔ وہاں یہ کہا جاسکتا ہے کہ سند اگرچہ محفوظ ہے مگر سند میں قطع نظر اس رواج قرون ثلاشہ کے متعلق مختلف طور پر کلام کیا جاسکتا ہے، جیسے مسئلہ اجتماعی میں بسا اوقات سند کو دیکھا جائے تو تسکین ہو جاتی ہے مگر جب اجماع کے ساتھ سند کو دیکھا جائے تو اس کی صحت میں کوئی کلام نہیں ہوتا۔ بہر کیف مسئلہ کا مدار سند پر ہوگا، اگرچہ اس کی تقویت رواج سے ہو، یعنی اگرچہ ظاہر سند اتنی قوی معلوم نہ ہوتا ہم اس مسئلہ کی صحت میں کلام نہیں ہوگا۔

تو تحقیق یہ ٹھہری کہ بدعت کا مدار عدم ثبوت شرعی پر مبنی ہے اور جو فعل بعد میں متحقق ہو اس کے لیے سند کا ہونا ضروری ہے اور رواج قرون ثلاشہ جو بلا نکیر ثابت ہے اس سے بھی تسکین ہو سکتی ہے۔ اس جگہ یہ بھی کہا جاسکتا ہے کہ بدعت کے لیے اگرچہ خصوصہ کوئی دلیل نہیں ہوتی مگر بسا اوقات عموم ادله کی بناء پر وہ جائز معلوم ہوتی ہیں لیکن آنحضرت ﷺ کے مطابق کہ ”کل بدعة ضلالۃ“ (یعنی ہر بدعت گمراہی ہے) سے وہ بھی منہ عنہ معلوم ہوتی ہیں، پس ادله بدعت کی دو حصیتیں ہیں۔ ایک وہ جو جواز پر دال ہیں اور دوسرا وہ جو تحریم پر، اگرچہ تعارض کے وقت حرمت کو ہی ترجیح ہوتی ہے خصوصاً جبکہ دلیل محرم خاص ہو، کیونکہ بناء عالم علی الخاص اکثر اہل اصول کے نزدیک محقق امر ہے۔^① مگر دلائل مشتبہ صحت رواج قرون ثلاشہ کو اس جگہ مخصوص قرار دیا جائے گا۔ یعنی دلائل جواز بالکل عام ہیں، جیسے: ﴿اذْكُرُوا اللَّهَ ذِكْرًا كَثِيرًا﴾ [الحزاب: ۲۳ / ۴۱] لیکن ”کل بدعة ضلالۃ“ اس سے خاص ہے، کیونکہ بدعت بدعت سے مراد بدعت شرعی ہے اور قرون ثلاشہ کے رواج بدعت سے خاص ہیں، کیونکہ بدعت قرون ثلاشہ کے رواج کے علاوہ بھی ہو سکتی ہے۔ پس یہ جملہ یعنی ”کل بدعة ضلالۃ“ دلیل جواز کا مخصوص ہوگا۔ اور قرون ثلاشہ کا رواج بدعت کا مخصوص ہوگا، پس لامحالہ قرون ثلاشہ میں بلا نکیر راجح ہونے والے امور ”کل بدعة ضلالۃ“ سے خارج ہوں گے، یہ بھی اس وقت

درست ہوگا جب قرون ثلاشہ کے بلا کمیر رواج کو بلا دلیل مانا جائے، اس کی بحث گزر پچھی ہے۔ اسی طرح جو بعض احادیث میں امت کے آخری زمانے کی خیریت کا ذکر ہے تو وہ فضیلت کلی نہیں بلکہ جزوی ہے جیسا کہ شارحین حدیث نے اس کی وضاحت کی ہے۔

بدعت اصلیہ اور وصفیہ کی تعریف سے معلوم ہوتا ہے کہ بدعت کا مدار اعتقاد پر ہے، یعنی جو چیز عند اللہ نافع نہ ہو اسے نافع قرار دینا، اور جو چیز عند اللہ مضر نہیں اسے مضر جاننا، اسے بدعت حقیقیہ اور وصفیہ کہتے ہیں۔ اور اگر کوئی چیز محدث ہو اور اس پر عمل کرنے والا اس کے فائدہ مند یا نقصان دہ ہونے کا اعتقاد نہ رکھتے ہوئے کرے، بلکہ اس کے ساتھ اس قسم کا معاملہ کرے جیسے امور نافعہ یا ضارہ شرعیہ کے ساتھ کیا جاتا ہے تو اسے بدعت حکمیہ کہتے ہیں۔ مثلاً عید الاضحیٰ میں اگرچہ گیارہ بارہ تاریخ میں قربانی جائز قرار دی گئی ہے^① مگر پھر بھی عید کے دن کی فضیلت حاصل کرنے میں کوشش کرنی چاہیے اور گرانی قیمت (جو کثرت رغبت اور مشکل مہم پہنچنے سے حاصل ہوئی ہے) کا کوئی خیال نہیں کرنا چاہیے، اس دن کی کمی اور فرصت کی قلت، نماز عید کی ادائیگی کا شغل اور اقرباً و احباب کے ساتھ ملاقات اور مسکین کو گوشت کا کم فائدہ ہونا، ان سب باقوں کے باوجود پہلے دن کو حتی الامکان ہاتھ سے نہیں جانے دینا چاہیے۔

اور اگر کوئی شخص میت کی طرف سے باوجود تنگستی کے صدقہ کرے یا اکثر بیماریوں میں بنتا رہنے یا بارش کے موسم میں یا اس قسم کے عوارض و موقع لاحق ہونے کی وجہ سے بھی ان اوقات کی تخصیص اس لحاظ سے کرے کہ ان کو ہاتھ سے نہ جانے دے، بلکہ قرض لینا برداشت کر لے اور زیادتی مرض کی کوئی پرواہ نہ کرے اور موسم باراں کی تکلیف گوارا کرے اور کپڑوں کا کپڑہ و مٹی سے آلوہ ہونے کی کوئی پرواہ نہ کرے یا اوقات تعلیم و احکام دین میں خلل واقع ہونے اور عبادات میں اطمینان کے مفہود ہو جانے اور جماعت کے فوت ہو جانے کی کوئی پرواہ نہ کرے مگر اس دن کی خصوصیت کے فوت ہو جانے پر راضی نہ ہو، اگرچہ اس دن کی افضیلت کا خیال نہ بھی ہو تو اسے بدعت حکمیہ کہیں گے۔

اسی طرح اگر ایسی بیوہ عورت جو شدت افلس میں بنتا ہو اور اس کی جوانی کے عالم میں

^① صحیح. مسند احمد (٤ / ٧٢) السنن الکبری (٩ / ٢٩٥) نیز دیکھیں: الصحیحة (٢٤٧٦)

کثرت شہوت کا بھی غلبہ ہو لیکن اس کے باوجود وہ نکاح سے پرہیز کرے اور اس کا نکاح نہ کرنا اس کے مذاق میں شمار کیا جائے یا کمال عفت کی دلیل قرار دیا جائے، اگرچہ نکاح ثانی کے تفعیل کا اعتقاد نہ رکھا جائے تو بھی اسے بدعت حکمیہ کہیں گے۔ نیز مثلاً شریعت میں نکاح کے لیے گواہوں کا حاضر ہونا اور ولی کی اجازت شرط ہے^① اس لیے نکاح کو اس پر موقوف کرنے میں اگرچہ کسی قدر مضرات کے وقوع کا احتمال ہو مگر ایسا کرنا ضروری ہے۔ اگر اسی طرح نکاح کو جیزیرہ ولیمہ کی استطاعت پر موقوف رکھیں، اگرچہ کفو کے مفقود ہونے یا اولیاء کے فوت ہونے کا اندیشہ ہو مگر نکاح پر جرأت نہ کریں۔ یا قرض ضرور لیں اگرچہ دنیوی و آخری مثلاً معاملہ سود وغیرہ مضرات اس کو لاحق ہوں یا لوگوں سے مانگتے پھریں مگر رسم سے باز نہ آئیں، اگرچہ اس کے وجوب کا اعتقاد نہ رکھیں، تاہم وہ بدعت حکمیہ ہوگی۔ اس قسم کی بدعتات کو بدعتات حکمیہ عملیہ کہتے ہیں۔

پس مطلق بدعت کی تعریف یہ ہوئی:

”وہ امور (جن کا بحث اول وثانی میں ذکر ہے) محدثہ جن کا کرنے والا ان کو امور دین سے قرار دے کر ان پر کاربند ہو یا ان کے ساتھ امور دینیہ کا سامعاملہ کرے تو وہ بدعت ہیں۔“

بدعتات حکمیہ کی مثالیں:

۱۔ مسئلہ وجود و شہود، مبحث صادر اول و تجدید امثال کون و بروز اور اس قسم کے اور مسائل تصوف، مسئلہ تحریز واجب و بساطت واجب، ترکیب ذاتی، و تنزیہ باری تعالیٰ زمانی و مکانی و جہت ماہیت و ترکیب عقلی و مبحث عینیت و زیادت صفات، تاویل متشابہات، اثبات روئیت بلا جہت و مجازات، اثبات جواہر فردہ، ابطال ہیولی و صورت و نفوس و عقول یا اثبات مسئلہ کلام علم کلام میں، عالم کے متعلق صدور ایجادی کا قائل ہونا، اثبات قدم عالم اور اس قسم کے علم کلام والہیات کے مسائل۔ انھیں اگر عقائد دینیہ کی جنس سے شمار کیا جائے ورنہ اس زمانے میں بدعتات حکمیہ میں داخل ہوں گے۔

۲۔ اسی طرح مندرجہ ذیل امور کے حصول کی کوشش کرنا: مقام فناء علمی، اسلام، اصحاب، اکشاف

^① صحيح. صحيح ابن حبان (٩/٣٨١) رقم الحديث (٤٠٧٥) السنن الكبير (٧/١٢٥) سنن

الدارقطني (٣/٢٢٥) تفصیل کے لیے ملاحظہ ہو: إرواء الغلیل (١٨٥٨)

مغبیات، مثال واردات، وجود حال، غیبت واستغراق و سکر قطعی، تاثیرات کونیہ و نفسانیہ میں

ہمت باندھنا، جلائی و جمالی اشیاء کو چھوڑ کر دعوت اسماء کا علم، یہ سب بدعاں حقیقیہ ہیں۔

۳۔ تعین اوراد و اذکار، ریاضات و خلوت، اربعینات، نوافل عبادات، تعین اوضاع اذکار۔ مانند

جہر و اخفاء، ضربات، مراقبات بر زیحیہ، التزام طاعات شاقہ، اکثر طلاب کی نسبت بدعاں حقیقیہ

ہیں، کیونکہ وہ ان کو اصل کمال شرعی یا مکملات سے جانتے ہیں اور بنسپت خواص کے جو محض

وسائل جان کر ان کی تعلیم و ترویج میں کوشش کرتے ہیں یہ بدعاں حکمیہ ہیں۔ البتہ اخض

الخواص جو صرف بعض طلاب کے لیے، جن کے نفس سخت غمی اور عاصی واقع ہوتے ہیں، ان

امور کی تعلیم دیتے ہیں اور ان کو سبز باغ کی نمائش کے ساتھ خدا کی اطاعت کی طرف مائل

کرتے ہیں یا صرف ناقص استعداد کی اصلاح کے لیے ضرورت کے مطابق وسائل کی طرح بلا

التزام و ترویج و اهتمام کچھ ان سے کام لیتے ہیں اگر ان سے امور مذکورہ اور بسا اوقات بعض

ذہن کی نسبت اتفاق و غایت مصلحت وقت ظاہر ہوں تو بالکل بدعاں نہیں ہیں، یہاں کلام

صرف ان لوگوں کے متعلق ہے جو انھیں شریعت مستقرہ و طریقہ مسلوک جانتے ہیں۔

۴۔ تعین اعداد و اشخاص و اوقات و جناس مندرجہ ذیل امور میں مانند ختم نوشہ، عقد محفل سماع

صوفیہ و محفل کتاب خوانی و مرشیہ و ماتم و تعزیزیہ، اسی طرح حضرت حسین رض کا ذکر ایام

عاشوراء میں مقرر کرنا اور چہلم اور عرس کو معین کرنا اور قبروں کے لیے لوگوں کو بلا کر جمع کرنا

اور ان کے لیے اوقات مقرر کرنا اور ان پر قرآن مجید ہو کر پڑھنا، میت سے صدقہ کے

لیے وقت مقرر کرنا اور سورت فاتحہ و اخلاص کا التزام، اس میں صدقہ کی تعظیم اور اس کی

جنہ مصرف کی تعین، اہل قبور سے استمداد اور قبور کو بوسہ دینا اور ان کا طواف کرنا اور

آستانہ بوئی اور تعظیم کے لیے اس کے سامنے کھڑے رہنا اور ان پر چادر اور غلاف یا

پھول ڈالنا، اسی طرح قبروں کو دھونا، ان پر روشنی کرنا اور تقریب کی نیت سے ان پر جمع

ہونا اور مردوں کے لیے ہول کے لیے نماز مقرر کرنا، دفن سے فارغ ہو کر اذان دینا۔ اسی

طرح اور بے شمار امور بنسپت اکثر لوگوں کے سب بدعاں حقیقیہ سے ہیں، کیونکہ وہ اسے

عبادت سمجھتے ہوئے کرتے ہیں اور بنسپت بعض اخض الخواص کے ان کو محض لغو خیال

کرتے ہیں اور صرف اہل زمانہ کی موافقت کے لیے کرتے ہیں تو یہ امور بدعات حکمیہ سے ہیں، بشرطیکہ شرعاً ممنوع اور منکر نہ ہوں۔

۵۔ اکثر متاخرین، فقہاء اور صوفیاء کے استحسانات جو دلیل شرعی کے بغیر کسی نفع دینی اور مصلحت شرعیہ کے حصول کی بنا پر عبادات و معاملات اختراع کرتے ہیں یا اصول دینیہ سے کسی اصول کی تحدید حدود خاصہ سے کرتے ہیں، تاکہ کسی غیر مشہور کام کو مشہور کریں یا کسی مروج امر کو مٹائیں، جیسے نماز معمکون، وجوب تقلید شخصی معین از ائمہ مجتہدین، زندوں سے مردوں کے لیے عبادات کے ثواب کا ہبہ کرنا نہ بطور نیابت عبادت میں کیونکہ وہ ثابت الاصل ہیں۔ کلمہ توحید کی تحدید خاص اوضاع کے ساتھ مثل اعداد و ضربات و جلسات اور پانی کثیر کی دہ دردہ سے حد بندی اور گوشہ نشینی کو عبادات و مطالعہ کتب کے لیے رواج دینا، اسی طرح مسائل قیاسیہ و کشفیہ کو مروج کرنا اور ان میں ہمہ وقت مستغرق ہونا اور ظاہر کتاب و سنت کو گم کرنا یا صرف تبرک کے لیے پڑھنا، امر بالمعروف و نبی عن المنکر کو چھوڑ دینا، جہاد انسانی و دستانی کی پرواہ نہ کرنا اور اسی قسم کے اور محدث امور جن کا احکام شرعیہ اور عبادات دینیہ اور مناقب ایمانیہ میں شامل ہوتا ہے، یہ سب بدعات حقیقیہ ہیں۔ اور یہ عذر کرنا کہ یہ امور اگرچہ محدث ہیں مگر اس میں فلاں فلاں دینی مصلحت موجود ہے یا اصل اس کا شرع میں ثابت ہے، اگرچہ خصوصیت سے محدث ہے، ان امور کو بدعات سے خارج نہیں کرتا اور اس کے حسنہ اور قبیحہ ہونے کا ذکر آئندہ آئے گا۔ ان شاء اللہ تعالیٰ۔ اکثر متفقہ میں سے جو قیاس کی مذمت وارد ہوئی ہے تو اس سے مراد یہی بدعات ہے قیاس شرعی مراد نہیں۔

بدعات حکمیہ کی مثالیں:

۱۔ علوم آلیہ میں تبحر حاصل کرنے کی غرض سے اتنا مستغرق ہونا کہ مسائل غریبہ اور علوم غریبہ کے پیچھے پڑے رہنا، جیسے دقاق منطقیہ و طبیعت فلسفیہ اور قواعد اصولیہ و کلامیہ اور اشیاء فقہیہ میں زیادہ تعمق کرنا اور فن مناظرہ و جدل اور غیر کی کلام کو باطل کرنے کا طریقہ و توجیہ، یا مخالف کی نکتہ چینی کو روکنے کے طرق و توجیہ مانند تقدیم و تحدید یا توجیہ و تاویل اسی طرح کے دیگر امور جنہیں عموماً دلنشمند جواب کے وقت استعمال کرتے ہیں اور آپس میں ایک دوسرے پر فخر

کرتے ہیں اور نوادر اشعار و قواعد عروض کو حاصل کرنے میں منہمک ہونا، اور مسائل فرضیہ فقہیہ متواہم الوقوع کو ضبط کرنا اور ریاضات و فن تکشیر و نقوش اور اس قسم کے دیگر فنون نادره کا اکثر اہل زمانہ کی نسبت بدعات حکمیہ میں سے ہیں، کیونکہ وہ ان امور کے حصول کو محمد شرعیہ میں شمار کرتے ہیں اور عمر کا کافی حصہ ان کے حصول میں اس طرح ضائع کرتے ہیں جس طرح طالب حق اوقات عزیزہ کو اصول دین کی تحقیق و تفہیش اور احکام شرع متین کی تحقیق میں صرف کرتا ہے اور اس پر بہت فخر کرتے ہیں، ان بیوقوفوں کو انھی امور مذکورہ کی بنابر لوگ قدر کی نگاہ سے دیکھتے ہیں، اگرچہ وہ دین سے کوسوں دور اور خوف خدا سے بالکل بے شعور اور سنت کے علم عمل سے بالکل بے نور ہوں، اور جوان علوم سے خالی ہوا سے بنظر حقارت دیکھتے ہیں، اگرچہ وہ خدا رسیدہ اور پرہیزگار ہی کیوں نہ ہو۔ بندگان خدا کو چاہیے کہ وہ اللہ تعالیٰ کے احکام جو قرآن میں مندرج ہیں ان کی تفہیش میں مستغرق ہوں اور جزو اتف ہوں وہ عالم اور واقفوں سے دریافت کریں، ان کے واقف ہو جانے کے بعد یہ سب برابر ہیں، کتاب و سنت کے فہم کا مدار محاورہ عرفیہ پر ہے، نہ کہ لطائف شعریہ پر۔

۲۔ اوضاع محدثہ کی حفاظت، مثلاً لباس میں یا اسی طرح کسی اور وضع و قطع میں مثلاً گفتار یا خلوت و جلوت کے لیے اوقات کی تعینی یا نشست و برخاست و تجیہ و ملاقات کی خاص ہیئت، تعلیم و اکرام و خطاب و کلام، افعال و اقوال مخصوصہ کی تشخیص اور ساتھیوں کی محفل منعقد کرنے کے لیے بعض ایام کی تخصیص اور عنخوار دوستوں اور حقیقی عقیدت مندوں اور خاص معتقدوں کے لیے تعینی مجلس جیسے علماء و فضلا اور ان کے شاگردوں یا بڑے بڑے صوفیا کے مقلدوں میں مانند مشائخ کرام کے سجادہ نشینوں اور ان کے مریدوں کے یا مقام ترک و تحریک کے مدیبوں میں مانند خانقاہ نشینوں اور راز داران قلندریہ و مداریہ و جلالیہ کے سرگروہوں اور پیروں کے رواج ہوں، جو محض اپنے اور اپنے اسلاف کے منصب کو محفوظ رکھنے کے لیے ہوں اور باقی اہل اسلام سے اپنے اور اپنے بڑوں کے امتیاز کی رعایت کرنے کے لیے یہ امور ان ہی میں مروج ہیں، جیسے طاقت ہونے کے باوجود نکاح سے پرہیز جس سے غرض صرف انداز درویشی کی حفاظت یا ضرورت معادیہ و معاشیہ کی

فراغت کے باوجود مکاسب کے احتراز اگرچہ افلاس و حاجت ذلت سوال حال و قال کے عمل کا باعث ہو۔ ان تمام امور کے ہوتے ہوئے مخصوص خاندان کے عنوان کو محفوظ رکھنے کے لیے مکاسب کو خوف و عار کا باعث سمجھ کر اس سے اجتناب اختیار کرنے میں اگر انھیں ممنوعات شرعیہ سے نہ سمجھتے ہوں، اسی طرح سلام و مصافحہ کی جگہ قولی فعلی تعظیم کا احداث اور ان القاب کی ترویج میں اعتنا کرنا جو بلند منصب شرعی پر دلالت کرتے ہیں، جیسے مولوی فلاں و شاہ اور اس قسم کے بے شمار تمام امور بحسب عقلاً کے بدعت حکمیہ میں سے ہیں، کیونکہ وہ انھیں باوجود لغو خیال کرنے کے بھی صرف خاندانی عنوان کی حفاظت کے لیے کرتے ہیں اور ان میں سے بیوقوف لوگوں کی نسبت جوان میں بیوقوفیوں کو عین کمالات سمجھ کر ان کی حفاظت کے لیے کرتے ہیں بدعت حقیقیہ سے ہیں اور امور معاشریہ کے عنوانات جیسے سپاہیوں کی وردی یہ ہماری بحث سے خارج ہیں۔

۳۔ آباء و اجداد کی تقلید اور ہمسروں اور بھائیوں کی موافقت کی تعین، نفع دینیوی و اخروی کے قطع نظر بعض مباحثات شرعیہ کا انتظام بحسب اکثر اہل زمانہ بدعت حکمیہ میں سے ہیں اور بحسب بعض کے شرک ہیں اور بعض کی نسبت امور معاشریہ سے ہیں اور بعض کی نسبت امور رسمیہ سے ہیں۔ شارع کے احکام اگرچہ ان کا مدار تشرع حکمت پر ہوتا ہے مگر صورت مشروعہ کی حفاظت قطع نظر از حصول حکمت ضروری ہوتی ہے۔ اس طرح مثلاً اہل میت کی طرف سے صدقہ اصل میں اقرباء کو اس لیے دیتے تھے کہ وہ غریب و مفلس تھے، آہستہ آہستہ یہ ایک رسم ہو گئی کہ میت والے اقرباء کو کھانا کھلانیں، اب اگر کوئی کھانا نہ کھلانے تو موردنطن ہوتا ہے، اب طعن سے بچنے کے لیے یہ فعل کیا جاتا ہے اور یہ نہیں دیکھا جاتا کہ صدقہ کی اصل غرض فقراء کی رفع حاجت ہے اور وہ یہاں مفقود ہے، لیکن اس کے باوجود اسے حکم شرعی کی طرح ہی سمجھا جاتا ہے۔ اب اگر کوئی شخص رسم سمجھ کر اس پر عمل کرے تو اس کی نسبت یہ بدعت حکمیہ ہو گی اور اگر مردوں کے لیے باعث ثواب سمجھ کرے تو بدعت حقیقیہ ہو گی اور اگر کوئی اس کو توجہ ارواح اموات کا باعث سمجھ کر کرے اور اس کے ترک کو مدار طرد و عن خیال کر کرے تو یہ شرک ہو گا۔ اگر کوئی شخص چہلم کے دن کسی امیر کے ساتھ واقفیت حاصل کرنے کے لیے کھانے پینے کی دعوت کرے تو یہ امور معاشریہ سے ہو گا، اور اگر اتفاقاً اجتماع احباء کی بنا پر بعض سمیں کریں تو یہاں کی قسم سے ہو گا اور اگر

حد سے زائد خرچ کرے تو اسرا ف میں داخل ہوگا۔ اسی طرح شادی کے تمام رسومات اور ماتم ولادت وختنے کے رواجات جنہیں عوام شرافت خیال کرتے ہیں، اور مہر کا زیادہ ہونا اور کسب و صنعت سے بوجہ ضرورت کے پر ہیز، اور بیوہ کا نکاح ثانی سے پر ہیز، اور اپنے کام مثلاً بیع و شرا کو چھوڑنا، اپنا سامان اپنے کندھے پر اٹھانے سے عار سمجھنا، جیسا کہ پیرزادے اور مولوی زادے کرتے ہیں، یا سپاہیوں کے لباس وغیرہ سے پر ہیز کرنا اکثر لوگوں کی بنسیت بدعاں حکمیہ سے ہیں۔

۲۔ انبیاء ﷺ کے احکام مخصوصہ کی اتباع اور ان کے زلات کی پیروی، اسی طرح مخصوص اشخاص کے خاص احکام کی اقتدا جیسے نیند کی حالت میں وضو کا نہ ٹوٹنا^۱ نکاح میں چار سے زیادہ بیویوں کی رخصت جو کہ نبی اکرم ﷺ سے مخصوص ہے۔^۲ یا مشرک کے لیے استغفار^۳ اور منافق کی نماز جنازہ^۴ جو آنحضرت ﷺ سے بطور غلطی کے صادر ہوئے اور نکاح ثانی کا منوع ہونا، جو ازواج مطہرات سے خاص ہے۔^۵ اور صدقات کے حاصل کرنے سے پر ہیز جو بنی ہاشم کے ساتھ مخصوص ہے۔^۶ اور صرف ایک کی شہادت پر آکتفاء کرنا جو کہ صرف حضرت خزیمہ کے ساتھ خاص ہے۔^۷ اور جنت کی قطعی بشارت جو کہ بعض صحابہ کرام^۸ اور اہل بیت کے لیے مخصوص ہے^۹ فتح ترین بدعاں حقیقیہ سے ہیں، اگر ان احکام کے عموم

^۱ صحيح البخاري: كتاب الوضوء ، باب التخفيف في الوضوء (١٣٨)

^۲ دیکھیں: الأحزاب (٣٣ / ٥٠) سنن أبي داود: كتاب الطلاق، باب في من أسلم وعنه نساء أكثر من أربع أو أختان (٢٢٤١)

^۳ صحيح البخاري: كتاب التفسير، باب قوله: إنك لا تهدي من أحبيت ولكن الله يهدي من يشاء (٤٧٧٧٢) صحيح مسلم: كتاب الإيمان، باب الدليل على صحة إسلام من حضره الموت... (٢٤)

^۴ صحيح البخاري: كتاب التفسير باب قوله: استغفروهم أولاً تستغفروهم، وصحيح مسلم (٢٧٧٤) ^۵ دیکھیں: الأحزاب (٣٣ / ٥٣)

^۶ صحيح البخاري: كتاب الزكوة ، باب أحد صدقة التمر عند صرام التخل (١٤٨٥) صحيح مسلم: كتاب الزكوة، باب تحريم الزكوة على رسول الله ﷺ... (١٠٦٩)

^۷ صحيح. سنن أبي داود: كتاب الأقضية، باب إذا علم الحاكم صدق الشاهد الواحد يجوز له أن يحكم به (٣٦٠٧) سنن النسائي: كتاب البيوع، باب التسهيل في ترك الإشهاد على البيع (٤٦٥١)

^۸ جیسا کہ عشرہ مشرہ کے متعلق صحیح حدیث ہے۔ سنن أبي داود: كتاب السنۃ، باب في الخلفاء (٤٦٤٩)

^۹ صحيح. صحيح مسلم: كتاب فضائل الصحابة، باب من فضائل فاطمة بنت النبي ﷺ (٢٤٥٠) سنن الترمذی: أبواب المناقب، باب إن الحسن والحسین سیدا شباب أهل الجنة (٣٧٨١)

کا اعتقاد ہو اور اتباع زلات کو باعث حصول ثواب خیال کرے۔ اگر ان پر صرف عمل کرے اور وہ شرعاً منوع نہ ہو جیسے چار سے زائد بیویاں کرنا تو بدعاٹ حکمیہ سے ہے۔^۱

۵۔ صحابہ کرام ﷺ اور تابعین اور تابعین ﷺ کی ان امور میں اقتداء کرنا جوان سے کبھی کبھار نادر طور پر صادر ہوئے ہیں اور جو رواج اور تعامل بلا نکیر کی حد تک نہیں پہنچے اور کتاب و سنت اور قیاس صحیح سے اس پر کوئی دلیل ثابت نہیں ہوئی، جیسے اہل قبور سے استمداد، جو حضرت امیر المؤمنین عمر ﷺ کے زمانے میں ایک اعرابی سے منقول ہے^۲ اور عورتوں کے لیے قبروں کی زیارت جیسے حضرت عائشہ ؓ سے مردی ہے۔^۳

اور حلہ متعہ^۴ اور جواز صحیح رجیلن کا حکم جو عبد اللہ بن عباس سے منقول ہے^۵ یا جیسے عود بجانا عبد اللہ بن جعفر سے منقول ہے۔^۶ اور مطلقہ ثلاثہ کا صرف نکاح زوج ثانی سے بغیر جماع کے حلال ہونا جیسے سعید بن مسیب سے منقول ہے۔^۷ اسی طرح دیگر امور جوان زمانوں میں ظاہر ہوئے ہیں اور اہل حق نے ان پر انکار کیا ہے، جیسے امراء کا تخت حکومت پر بیٹھنا اور ملازموں کو ان کے روپ و کھڑا کرنا، جیسے امیر معاویہ ؓ سے منقول ہے، اور خطبہ کی حالت میں منبر پر بیٹھنا^۸ جیسے ان سے اور باقی بنو امیہ سے منقول ہے، اور خطبہ جمعہ میں دعا کے ساتھ ہاتھ اٹھانا جیسے رؤسائے بنو امیہ سے منقول ہے اور عید گاہ میں منبر کا بنانا^۹ اور خطبہ کو نماز پر مقدم کرنا^{۱۰} اور اس قسم کے امور جو اس وقت ظاہر ہوئے مگر اہل حق نے ان پر انکار کیا، یہ سب بدعاٹ ہیقیہ ہیں، اگر انکار کرنے والا ملحت بالشہ سمجھے ورنہ بدعاٹ حکمیہ سے ہیں بشرطیکہ ممنوعات شرعیہ سے نہ ہو۔

^۱ ضعیف۔ سنن الدارمی (۴۳/۱)

^۲ صحيح۔ مستدرک حاکم (۱/۳۷۶) رقم الحدیث (۱۳۹۲) السنن الکبیری (۴/۷۸)

^۳ صحيح البخاری: کتاب الحیل، باب الحیلۃ فی النکاح (۶۹۶۱)

^۴ مصنف عبد الرزاق (۱/۱۹) برقم (۵۵) تفسیر طبری (۸/۱۹۵)

^۵ تاریخ طبری (۴/۲۴۹)

^۶ فقه سعید بن مسیب (۳/۳۵۱) تفسیر قرطبی (۳/۱۴۷، ۱۴۹) نصب الرایہ (۳/۲۳۸)

^۷ مصنف عبد الرزاق (۳/۱۸۸) برقم (۵۲۶۴)

^۸ صحيح البخاری: کتاب العیدین، باب الخروج إلى المصلى بغیر منبر (۹۵۶) صحیح مسلم:

كتاب صلاة العيدین ، باب صلاة العيدین (۸۸۹)

^۹ مصدر سابق

اب قابل وضاحت بات یہ ہے کہ جس طرح نفاق اور کفر حقیقی بعض سے صادر ہو تو ان پر لفظ کفر و نفاق تو بولا جائے گا مگر کفر و نفاق حقیقی کے احکام ان پر مرتب نہیں کر سکتے اسی طرح اگرچہ بدعتات بہت زیادہ ہیں مگر لفظ مبتدع یا صاحب بدعت اس کو کہیں گے جس میں بدعت کا عقیدہ ہوگا اور حدیث شریف میں جو اہل بدعت کے متعلق احکام جط اعمال^۱ عدم توقیر^۲ ان کی عیادت سے اجتناب^۳ اور انھیں سلام کہنے سے اجتناب^۴ وارد ہوئے ہیں یہ سب بدعت کا عقیدہ رکھنے والے کے متعلق ہیں۔

بعض چیزیں ایسی ہیں جو دراصل بدعت نہیں مگر بدعت کے ساتھ چوکہ ان کا اشتباہ ہے جس سے اہل بدعت استدلال کرتے ہیں ان کا ذکر بھی ضروری ہے، چنانچہ وہ چند اقسام پر مبنی ہے:

۱۔ جمع قرآن، ترتیب سور، ہیئت مخصوصہ کے ساتھ نماز تراویح اور جمعہ کی پہلی اذان، قرآن مجید کے اعراب، دلائل نقلیہ سے اہل بدعت کے ساتھ مناظر، تصنیف کتب حدیث، قواعد نحویہ کا بیان، تنقید رواۃ حدیث، احکام فقهیہ کے استنباط میں بقدر حاجت شغل، یہ تمام امور ملحق بالسنہ ہیں، جو قرون مشہود لہا لخیر میں مروج تھے اور ان پر تعامل بلا نکیر جاری رہا ہے، جیسا کہ ماہرین تاریخ کے نزدیک یہ بات مخفی نہیں، مگر ان امور کا مرتبہ سنت حقیقیہ سے کمتر ہے، حفظ مراتب کا لحاظ ضروری ہے۔ اگر کوئی شخص نماز کی قراءت میں کسی سورت کو سورة فاتحہ سے پہلے پڑھے یا مطلق قراءت میں بسم اللہ سے پہلے قراءت پڑھے یا بسم اللہ تعوذ سے پہلے پڑھے یا ایک سورت کی آیات میں تقدیم و تاخیر کرے، وہ زجر شرعی کا اس قدر اہل ہوگا یا فضیلت قراءت قرآن سے اس قدر محروم ہوگا کہ اس سے عشر عنشر بھی عدم رعایت ترتیب سور میں نہ ہوگا۔ جو شخص ترتیب سور کو ترتیب آیات کی طرح سمجھ کر اس کی

^۱ موضوع. سنن ابن ماجہ: کتاب السنۃ، باب اجتناب البدع والجدل (۴۹) اس کی سند میں محمد بن محسن راوی کذاب ہے۔ (التقریب: ۸۹۳) تفصیل کے لیے دیکھیے: الضعیفه (۱۴۹۳)

^۲ حسن. شعب الإيمان (۷/۶۱) رقم الحديث (۹۴۶۴) تفصیل کے لیے ملاحظہ ہو: هدایۃ الرواۃ (۱۸۷)

^۳ حسن. سنن أبي داود: کتاب السنۃ، باب في القدر (۴۶۹۱) مزید تفصیل کے لیے دیکھیں: هدایۃ الرواۃ (۱۰۳)

^۴ ضعیف. سنن ابن ماجہ: کتاب السنۃ، باب في القدر (۹۲)

رعایت میں سعی بلغ کرے یا عدم رعایت میں شدید انکار کرے اس کی نسبت یہ ترتیب بدعت ہوگی، اگر کسی زمانے میں ترتیب سوراس وجہ سے مردوج ہو تو اس وقت اس پر انکار کرنا احیاء و سنت و اخمال بدعت میں داخل ہوگا اور اہل حق کو اس ترتیب کا چھوڑنا لازم ہوگا۔ اسی طرح تراویح مخصوصہ ہیئت کے ساتھ تہجد کے مساوی نہیں سمجھنی چاہیے، کیونکہ اس ہیئت پر تراویح کے بانی حضرت عمر رض نے فرمایا ہے:

”والتي ينامون عنها أفضـل منـ التي يـقومون“^①

یعنی جس نماز سے وہ سوئے رہتے ہیں وہ اس نماز سے افضل ہے جسے وہ پڑھ رہے ہیں۔

۲۔ سابقہ مجتہدین کے احکام مستبط خواہ اس طور پر ہوں کہ فلاں امر فلاں امر کا رکن ہے یا ہیئت مکملہ یا سبب یا لازم یا اثر یا شرہ یا منافی یا عوض ہے، خواہ ان کا تعلق عقائد عقلیہ سے ہو یا امور قلبیہ سے یا افعال جوارح سے یا معاملات سے، یہ تمام سنت حکمیہ میں داخل ہیں، کسی صورت میں بھی بدعاں میں داخل نہیں، مگر ان میں تین شرطیں ہیں:

۱۔ قیاس صحیح ہو، اگر صحیح نہ ہو تو مردود ہوگا، اگرچہ کسی سابقہ مجتہد ہی کا کیوں نہ ہو۔

۲۔ قاؤس مجتہد ہو، مقلد نہ ہو۔

۳۔ سنت کے خلاف نہ ہو۔

پس سابقہ مجتہدین کے وہ مسائل جو قیاس صحیح سے مستبط ہوں سنت حکمیہ سے ہوں گے اور متاخرین فقهاء کی تخریجات جیسے پانی کی تحدید دہ دردہ سے^② اور نماز وغیرہ کے لیے زبان سے نیت کا استحباب^③ یا مجتہدین سابقین سے کسی ایک مجتہد معین کی تقلید کا وجوب، شیوخ طریقت سے کسی ایک شیخ معین کی بیعت کا التزام، تقبیل قبر کا جواز، حرمت مرامیر کی حدیث کا نسخ یا اس قسم کی دوسری تخریجات جو متاخرین فقهاء سے منقول ہیں، جن کو لوگ احکام شریعت اور اسرار طریقت شمار کرتے ہیں، بدعاں ہیں اور ان کے دلائل نکات تخلیہ و لاطائف شعریہ سے بڑھ کر نہیں ہیں۔

۳۔ وہ امور جو دراصل بدعت نہیں مگر بدعت کے ساتھ ان کا اشتباه ہے، جیسا کہ ابھی بیان کیا

^① صحيح البخاري: كتاب صلاة التراويح، باب فضل من قام رمضان (٢٠١٠)

^② الهدایۃ (١/٣٦)

^③ أيضاً (١/٩٥)

جا چکا ہے، سوان کے مراتب ہیں جن میں فرق کا لحاظ ضروری ہے، ان کا مرتبہ سنت حقیقیہ کے برابر نہیں کیونکہ ان میں وہم و مگان کا دخل زیادہ ہے۔ کتاب و سنت کے ظاہر کا سیف و سنان اور مناظرہ و بیان سے تمام دیہاتوں اور شہروں میں بیان کرنا ارکان دین میں شمار ہوتا ہے، بخلاف احکام قیاسیہ کے اور اشغال صوفیہ کے کہ ان کی تحقیق لازمی اور ضروری نہیں بلکہ ضرورت کے وقت صرف استفسار کافی ہے، اسی طرح حنفی و شافعی و قادری کہلانا، مسلمان یا سُنی کہلانے کی طرح نہیں اپنا طریقہ خالص حدیث اور سُنن سابقہ پر مبنی ہونا چاہیے، نہ کہ کسی خاص مذهب و طریقہ فکر کو اختیار کرنا چاہیے۔

مسائل اجتماعیہ سنت میں داخل ہیں، برعکس ان رواجات کے جو قرون ثلاثہ کے بعد ہوئے ہیں۔ رواج اور اجماع میں فرق یہ ہے کہ اجماع اتباع دلیل کا نام ہے اور رواج صرف مصلحت و قتنی کے مطابق عمل کرنے کا نام ہے، دلیل میں تبدل نہیں ہوتا، برعکس مصلحت کے کہ اس میں تبدیلی ہوتی رہتی ہے، یا یہ کہ رسم کے طور پر عمل کرنے کا نام رواج ہے اور اسلام و ایمان کی بنا پر عمل کرنا اور اس پر متفق ہونا اجماع ہے، قرون ثلاثہ کے بعد کے رواجات اس لیے جھٹ نہیں کہ رسول اللہ ﷺ نے فرمایا ہے:

”إِنَّ الَّذِينَ بَدَأُوا غَرْبَةً، وَيَرْجِعُونَ غَرْبَيَاً، فَطَوَّبَى لِلْغَرَبَاءِ، الَّذِينَ يَصْلَحُونَ مَا

أَفْسَدُ النَّاسُ مِنْ بَعْدِي مِنْ سَنْتِي“^①

”دین کی ابتداء غربت میں ہوئی اور پھر غریب ہو جائے گا، غربا کے لیے خوشی ہے اور غربا وہی لوگ ہیں جو میری اس سنت کا احیاء کریں گے جو لوگوں نے چھوڑ دی ہے۔“

۳۔ علوم عربیہ کا بقدر ضرورت اشتغال اور اشغال صوفیہ کا بقدر حاجت استعمال جیسے تحریک لطائف ستہ و ذکر خنی یا مشل یادداشت کے جس کو پاس انفاس کہتے ہیں یاد کی طرف ہمیشہ خیال رکھنا، جن سے حقیقت احسان (جس کا کتاب و سنت میں ذکر ہے) میں مدد ملتی ہے یا جیسے آلات حرب کا استعمال مثلاً توپ، بندوق، طماںچہ بقدر کفایت، یہ امور بدعت نہیں، کیونکہ یہ سب امور دین میں داخل نہیں، اگر کوئی شخص انھیں دین سمجھ کر ان پر عمل کرے تو بدعت ہوں گے۔ امر دین سمجھنے کا مطلب یہ ہے کہ ان امور کو وسائل ہونے کے علاوہ محمد و بنیہ قرار دے۔

^① صحيح. سنن الترمذی: أبواب الإيمان، باب ما جاءَ إِنَّ الْإِسْلَامَ بَدَأَ غَرْبَةً وَسَيَعُودُ غَرْبَيَاً (٢٦٣٠)

وسائل و قسم پر ہیں:

- ۱۔ قطع نظر و سیلہ ہونے کے وہ امور شرعیہ میں داخل ہیں، جیسے طہارت اور اعتکاف، ان امور پر اگر ان کے مقاصد مرتب نہ بھی ہوں تو بھی وہ رائیگاں نہیں جاتے۔
- ۲۔ قطع نظر و سیلہ ہونے کے شرعاً مددوح نہیں کیونکہ عبادات میں داخل نہیں، جیسے سفر حج کے لیے بازار میں چلننا، مسجد میں داخل ہونے کی غرض سے یا کسی کی سفارش کی عرضی لکھنا یا اسی قسم کے دیگر امور عبادات میں داخل نہیں بلکہ امور معاش سے ہیں، جن میں زیادہ انہاک اور ان میں زیادہ متوجہ ہونے سے دل سخت ہو جاتا ہے، علوم عربی یہ بھی اسی قسم میں داخل ہیں۔

نیز وسائل و قسم کے ہوتے ہیں:

- ۱۔ وہ جو مقاصد کے لیے تتمیل کا باعث ہوں، جیسے غسل اور نئے کپڑے اور عطر لگانا جمعہ و عیدین کے لیے اور اذان کہنے کے لیے میnar پر چڑھنا۔
- ۲۔ وہ جو ضرورت کے لیے ہیں، جیسے کنوں سے پانی کھینچنا، اس سے وضو کی تتمیل نہیں ہوتی، صرف ضرورت کے لیے ہے اور اگر ضرورت نہ ہو تو پانی کھینچنا کوئی نیک کام نہیں۔
بایں طور علوم آلیہ و اشغال صوفیہ اور آلات مختصرہ قسم ثانی سے ہیں اور جو انھیں پہلی قسم میں شمار کرے تو یہ اس کی نسبت بدعت حقیقیہ و صفیہ سے ہوں گے۔ آلات حرب کو زیادہ مردوج و مشہور کرنا چاہیے اور اشغال صوفیہ کو چھپانا چاہیے، ان کی خانقاہوں کو بنانا اچھا نہیں ہے۔ کتاب و سنت کے ضمن میں ان کا القا کرنا چاہیے۔
- ۳۔ علم طب و ہندسه و حساب و علم ہبیت علم منطق وغیرہ علوم دین میں داخل نہیں۔ بعض لوگ ہبیت دانوں اور اہل منطق کو علماء میں شمار کرتے ہیں اور ان علوم کو علوم مددوحہ شرعیہ میں داخل کرتے ہیں۔ منطق و ہبیت کو ان لوگوں کی نسبت بدعت حقیقیہ میں داخل کیا جائے گا، مگر ایسے بے وقوف کم ہوتے ہیں، اس لیے ان علوم کو بدعت نہیں کہا جاسکتا مگر ایسے امور بلکہ جملہ امور دنیویہ میں انہاک سے اللہ تعالیٰ سے دوری پیدا ہوتی ہے۔

حکم بدعت کے لیے تمہید:

اس کے لیے چند مقدمات کا سمجھنا ضروری ہے:

ا۔ یہ عقیدہ مقام، وارد، حال، قول فعل عبادات سے ہو یا عادات و معاملات سے، اسی طرح تشبیر و کتمان، اهتمام و عدم اهتمام، التزام یا عدم التزام کی تعین، جس کا کتاب و سنت اور قرون ثلاش کے رواج بلا نکیر و اجماع اہل حق اور قیاس صحیح سے جو مجتہدین سے منقول ہو، ثابت نہ ہوا اور جس کا کرنے والا اس کو امر دین میں شمار کرے یا اس کے ساتھ امور دینیہ کا سما معاملہ کرے، اسے بدعت کہتے ہیں۔ کتاب و سنت میں اکثر جگہ بدعت کا اطلاق اس معنی پر ہوا ہے، اور آیت ﴿قُلْ مَا كُنْتُ بِدُعَاءٍ مِّنَ الرُّسُلِ﴾ [الأحقاف: ٩/٤٦] (کہ میں کوئی نیا رسول نہیں ہوں) سے معلوم ہوتا ہے کہ اس چیز کی نظر کے پائے جانے سے بھی اس کے ابتداء کی نفی ہو جاتی ہے، اور ایسی احادیث حد تواتر تک پہنچ جاتی ہیں جن میں آپ ﷺ نے بدعت کی سنت کے مقابلے میں مذمت فرمائی ہے، اور حدیث: ”علیکم بستی و سنته الخلفاء الراشدین المهدیین“ ^① (لازم پکڑو میری اور میرے خلفاء راشدین مہدیین کی سنت کو) اور حدیث ”ما أنا عليه وأصحابي“ ^② میں خلفائے راشدین کی سنت اور بدعت کے ظہور کے وقت صحابہ کرام کی اس سے بریت اور وجوب اتباع میں اپنی سنت کے ساتھ ان کا ذکر فرمایا ہے۔ ترمذی میں ابوسعید خدری رضی اللہ عنہ سے مردی ہے:

”من أكل طيباً، وعمل في سنة، وأمن الناس بوائقه، دخل الجنة، فقال رجل: يارسول الله! إن هذا اليوم في الناس لكثيراً، قال: فسيكون في قرون بعدي“ ^③

جو شخص حلال کھائے اور سنت پر عمل کرے اور لوگوں کو اذیت نہ پہنچائے وہ جنت میں داخل ہوگا۔ ایک آدمی نے کہا: یا رسول اللہ! اس قسم کے آدمی آج کل تو بہت ہیں، آپ نے فرمایا: میرے بعد چند زمانوں تک یہ سلسلہ جاری رہیگا۔

اور مسلم میں حضرت عائشہ صدیقہ رضی اللہ عنہا سے مردی ہے:

”أنها قالت : سمعت رسول الله صلى الله عليه وسلم يقول : لا يذهب الليل

^① صحيح. سنن أبي داود، برقم (٤٦٠٧) سنن الترمذی، برقم (٢٦٧٦)

^② حسن. سنن الترمذی، برقم (٢٦٤١)

^③ ضعیف. سنن الترمذی: أبواب صفة القيمة، باب حدیث: اعقلها و توکل، رقم الحدیث (٢٥٢٠) اس کی سند میں ابو بشر راوی مجہول ہے۔ (تقریب التهذیب: ۱۱۳)

والنهار حتى تعبد اللات والعزى، فقلت : يا رسول الله! إن كنت لأظن حين
أنزل الله: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينُ الْعَقْلِ يُبَيَّنُهُ عَلَى الدِّينِ كُلِّهِ
وَلَوْ كَرِهَ الْمُشْرِكُونَ﴾ أن ذلك تاما، قال: إنه سيكون من ذلك ما شاء الله،
میں نے رسول اللہ ﷺ سے سنا، فرماتے تھے کہ دنیا کے ختم ہونے سے قبل لات
وعزی کی پھر عبادت شروع ہو جائے گی۔ میں نے کہا جب سے اللہ تعالیٰ نے یہ آیت:
اس نے اپنا رسول ہدایت اور دین حق دے کر بھیجا، تاکہ سب ادیان پر اس کو غلبہ عطا
کرے۔ نازل فرمائی، میں نے یہ سمجھا کہ کام مکمل ہو گیا ہے۔ آپ نے فرمایا: جب
تک اللہ چاہے گا ایسا ہی ہو گا۔

ان دونوں حدیثوں سے معلوم ہوتا ہے کہ سنت کا عام ہونا اور دین کا رواج چند قرون
متاخرہ میں رہے گا اور ان قرون کی تعین حديث "خير القرون قرنی ثم الذين يلونهم ثم
الذين يلونهم" (سب زمانوں سے بہتر میرا زمانہ ہے، پھر میرے قریب کا زمانہ۔ پھر اس کے
بعد کا زمانہ) میں فرمائی ہے، اور آیت:

﴿وَ مَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَ يَتَّبِعُ غَيْرَ
سَبِيلِ الْمُؤْمِنِينَ نُوَيِّه مَا تَوَلَّٰ وَ نُصْلِه جَهَنَّمَ وَ سَاءَتْ مَصِيرًا﴾
[النساء: ١١٥]

"جو شخص ہدایت کے معلوم ہونے کے بعد رسول اللہ ﷺ کی مخالفت کرے اور
ایمانداروں کا راستہ اختیار نہ کرے، جدھر پھر اسی طرف ہم اس کو پھیر دیں گے اور
جہنم میں داخل کریں گے اور وہ براثٹکانہ ہے۔"

میں اجماع کو وجوب اتباع میں سنت کے ساتھ ملحق فرمایا ہے۔ جس سے معلوم ہوتا ہے
کہ بدعت کا اطلاق معنی ذکور پر حقیقت شرعیہ کے اعتبار سے ہے، اور اگر قرآن خارجیہ نہ ہوں تو
بدعت سے مراد یہی معنی ہوں گے اور دوسرے معنی پر اس کا اطلاق مجازی ہو گا، جیسے حضرت
عمر رضی اللہ عنہ نے صلوٰۃ تراویح کو بدعت فرمایا ہے۔^② وہ مجازی اطلاق ہے۔

^① صحيح مسلم: كتاب الفتن، باب لا تقوم الساعة حتى تعبد دوس ذا الخلاصة، رقم الحديث (٢٩٠٧)

^② صحيح البخاري: كتاب صلاة التراويح، باب فضل من قام رمضان، رقم الحديث (٢٠٠١)

مقدمہ دوم:

حکم کی تین قسمیں ہیں۔ حکم کا تعلق طلب فعل سے ہو گا یا ترک فعل یا اباحت فعل سے۔ جس طرح طلب فعل کے مختلف مراتب ہیں اسی طرح ترک فعل کے بھی مختلف مراتب ہیں، جس طرح طلب فعل میں حسن کا ہونا ضروری ہے اسی طرح ترک میں فتح کا ہونا لازمی اور ضروری ہے اور ان کے مختلف مراتب ہیں مگر طلب فعل میں نفس حسن کا ہونا ضروری ہے، جیسے طلب ترک میں نفس فتح کا ہونا ضروری ہے۔ حدیث میں ہے:

”لا يؤمِنُ أَحَدٌ كُمْ حَتَّى يَكُونَ هُوَاهُ تَبَعًا لِمَا جَاءَتْ بِهِ“^①

”جَبْ تَكُنْ كَسِيْرَةُ طَبِيعَتِ كَامِيلَانِ مِيرَے فَرْمَوْدَهُ كَمَطَابِقِ نَهْ رَوَاهُ مُؤْمِنُ نَهِيْسِ هُوكِلَتَهُ۔“
جس سے معلوم ہوتا ہے کہ مومن صادق اپنی خواہشات کو شریعت مطہرہ کے تابع کر دیتا ہے، مشتبہات کے قریب تک نہیں جاتا اور اگر شبہ لاحق ہو تو اس سے پرہیز کرتا ہے۔

اسی طرح حدیث میں ہے:

”الحلال بين، والحرام بين، وبينهما مشبهات، لا يعلمها كثير من الناس،

فمن اتقى المشبهات استبرأ للدينه.“^②

”حلال بھی ظاہر ہے اور حرام بھی، ان کے درمیان بعض امور مشتبہات سے ہیں جن کو اکثر لوگ نہیں جانتے، جو مشتبہات سے بچا اس نے دین کو محفوظ کر لیا۔

تو اس جگہ مقصود یہ ہے کہ مطلق بدعت شرعاً حسن ہے یا فتح۔ ان سے تفصیلی بحث نہیں ہوگی کہ ان میں کس مرتبہ کا حسن و فتح ہے؟ یہ بحث محدثین کے شایان شان ہے۔

مقدمہ سوم:

اگر کسی جنس کے تحت مختلف انواع ہوں، اگر ان کے ساتھ مختلف احکام حلست و حرمت

^① ضعیف۔ کتاب السنۃ لابن أبي عاصم (۱۲/۱) برقم (۱۵) شرح السنۃ (۱۰۴) نعیم بن حماد پر کلام کی گئی ہے۔ (التقریب ۱۰۰۶: تفصیل کے لیے دیکھیے: هدایۃ الرواۃ ۱۶۶)

^② صحيح البخاری: کتاب الإيمان، باب فضل من استبرأ للدينه (۵۲) صحيح مسلم: کتاب المساقاة والمزارعة، بابأخذ الحلال وترك المشبهات (۱۵۹۹)

متعلق ہوں، جیسے گوشت جنس ہے اور گوشت خزریر حرام ہے۔^① اور گومندہ حلال ہے۔^② اس جگہ مطلق گوشت سے تغیر یا ترغیب درست نہیں اور نہ مطلق گوشت سے احتراز مستحسن امر ہے، بلکہ وسوسہ سے بڑھ کر کچھ نہیں۔ اس جگہ جواب میں تعین کی ضرورت ہے، اگر اس جنس کے جمیع افراد کے ساتھ حکم متعلق ہو، اگرچہ عوارض کی بنا پر بعض جگہ خصوصیت ہو، تو اس جگہ مطلق پر فتوی لگانا درست ہے، مثلاً کوئی کہے کہ گوشت خزریر حرام ہے اور اس کی تقيید نہ کرے تو درست ہے، اگرچہ خاص حالات مثلاً بھوک کے وقت یعنی اضطراری حالت میں کھانا جائز ہے۔^③ اسی طرح کلمہ کفر کہنا حرام ہے اگرچہ عند الارکارہ اجازت ہے۔^④ اسی طرح عبادت کرنا ہمہ اوقات میں حسن ہے مگر عند الطلوع والغروب منوع ہے۔^⑤

اسی طرح ذکر اللہ مطلقاً افضل ہے مگر بول و برآز کی حالت میں منع ہے۔^⑥ ان میں تقسیم جائز نہیں۔ اگر کوئی یہ کہے کہ خزریر مطلق حرام نہیں بلکہ بسا اوقات حلال ہے، اگر کہے کہ بسا اوقات حرام ہے تو یہ تلپیس کے زیادہ قریب ہے۔ ہماری غرض اس جگہ بدعت کا مطلق حکم بیان کرنا ہے اور بسا اوقات جو حکم عوارض کی وجہ سے بدلت جاتا ہے اور اس پر جو استثناء کا دعویٰ کرتا ہے تو اس کو دلیل کی ضرورت ہے۔

بدعت کا حکم:

بدعت کے متعلق تین احتمال عموماً پیدا ہوتے ہیں، یہاں ان کی وضاحت مقصود ہے:

- ۱۔ بدعت مطلقاً حسن ہو، یہ کسی کا مذہب نہیں۔
- ۲۔ مطلقاً نہ حسن ہونے قبیح، بلکہ حسن و قبیح کی طرف منقسم ہو، آج کل عام اہل بدعت کا یہی خیال ہے۔

① دیکھیں: البقرة (۲/۱۷۳)

② صحيح البخاري: كتاب الذبائح والصيد ، باب الضب (۵۵۳۶) صحيح مسلم: كتاب الصيد

باب إباحة الضب (۱۹۴۳)

③ [البقرة: ۲/۱۷۳]

④ [النحل: ۱۶/۱۰۶]

⑤ صحيح البخاري: كتاب بدء الخلق، باب صفة إبليس وجنوده (۳۲۷۲) صحيح مسلم: كتاب صلاة المسافرين ، باب الأوقات التي نهي عن الصلاة فيها (۸۲۹)

⑥ سنن أبي داود: كتاب الطهارة، باب في الرجل يرد السلام وهو يبول ، رقم الحديث (۱۶)

۳۔ مطلقاً بدعت حقیقی شرعی معنی سے حکمیہ ہو یا حقیقیہ، اصلیہ ہو یا وصفیہ، خواہ تحدید و توقیت سے اسے بدعت کہیں یا اس کے موقع کے تغیر سے جو شرعاً ثابت ہو، یہ اقسام تمام کی تمام قبیح ہیں، خواہ مکروہ ہوں یا حرام یا مجرم بکفر جیسے دیگر امور قبیح کا حال ہے۔ ان کو قبیح ثابت کرنے کے لیے صرف ان کا بدعت ہونا ہی کافی ہے، کسی دوسری دلیل کی ضرورت نہیں، جیسے جھوٹے کلام کو قبیح ثابت کرنے کے لیے اس کا جھوٹا ہونا ہی کافی ہے کسی اور دلیل کی ضرورت نہیں۔ بس اس سے اجتناب و نفرت کرنا چاہیے، پس بدعت پہلے احتمال پر ذکر اللہ کی طرح ہے اور یہ باطل ہے، اور احتمال ثانی پر مطلق کی طرح ہے، اور احتمال ثالث پر تکلم کلام کذب و فحش کی طرح ہے، تیسرا مذہب کی تائید کتاب و سنت، اجماع اور قیاس سے ہوتی ہے۔

مذہب حق کے دلائل:

وہ نصوص جو مطلق بدعت کی قباحت پر دلالت کرتی ہیں۔ بدعت حقیقیہ کا احاداث خواہ اصلیہ ہو یا وصفیہ، تحدیدات محدثہ کی بنا پر ہو یا اہتمام و عدم اہتمام کے موقع کے تغیر سے، اسی طرح اسے موجب قربت سمجھنا اس بات پر دلالت کرتا ہے کہ بدعت مذکور کو صاحب بدعت امور دینیہ میں شمار خیال کرتا ہے۔ یہ اعتقاد دو وجہ سے پیدا ہوتا ہے:

۱۔ ایک یہ کہ اسے منزل من اللہ خیال کرے، یعنی ان امور کو خود اللہ تعالیٰ نے دین میں داخل کیا ہے اور اسے نفع اخروی اور اپنی رضا کا سبب بنایا ہے اور اسے اپنی برکات کے نزول کا محل قرار دیا ہے۔ اس عقیدہ کی چند وجوہ ہیں:

۱۔ اول یہ کہ صرف دعویٰ بلا دلیل کرے۔

۲۔ ثانی یہ کہ صرف سینہ زوری سے اس کے ثبوت کے درپے ہو کہ میں ایسا کہتا ہوں یا میرے نزدیک ایسا ہے اور اگرچہ اس پر کوئی دلیل نہیں میں اس سے بازنہیں آتا، تو یہ اللہ تعالیٰ پر افترا ہے اور افترا علی اللہ اور جھوٹ مقدمات دینیہ سے بدترین قباحتوں میں سے ہے، ایسا شخص خدا تعالیٰ کے ہاں مردود اور راندہ درگاہ ہے، جس پر متعدد آیات اور احادیث دلالت کرتی ہیں۔ مثلاً سورہ بقرہ میں ہے:

﴿يَا يَهُا النَّاسُ كُلُوْمَا مِمَّا فِي الْأَرْضِ حَلَّا طَيِّبًا وَ لَا تَتَّبِعُوا خُطُوطِ الشَّيْطَنِ إِنَّهُ لَكُمْ عَدُوٌ مُبِينٌ ﴾ [إِنَّمَا يَأْمُرُكُمْ بِالسُّوْءِ وَ الْفُحْشَاءِ وَ أَنْ تَقُولُوا عَلَى اللَّهِ مَا لَا تَعْلَمُونَ] [سورة البقرة: ١٦٨، ١٦٩]

”اے لوگو! زمین میں جو حلال و طیب ہے اسے کھاؤ اور شیطان کی پیروی نہ کرو، کیونکہ وہ تمہارا کھلا دشمن ہے، وہ صرف برائی اور بے حیائی اور اللہ تعالیٰ پر افتراء کرنے کا حکم دیتا ہے۔“

سورہ انعام میں فرمایا:

﴿وَ قَالُوا هَذِهِ أَنْعَامٌ وَ حَرْثٌ حِجْرٌ لَا يَطْعَمُهَا إِلَّا مَنْ نَشَاءَ بِزَعْمِهِمْ وَ أَنْعَامٌ حِرَمَتْ ظُهُورُهَا وَ أَنْعَامٌ لَا يَذْكُرُونَ اسْمَ اللَّهِ عَلَيْهَا افْتَرَأَهُ عَلَيْهِ سَيْجَرِيهِمْ بِمَا كَانُوا يَفْتَرُونَ﴾ [الأنعام: ١٣٨/٦]

”ان لوگوں نے کہا: یہ مویشی اور کھیتی حرام ہیں، وہی کھائے جس کو ہم چاہیں اور بعض مویشیوں پر سواری حرام کر دی گئی ہے اور بعض مویشیوں پر اللہ کا نام نہیں لیتے یہ اللہ پر افتراء ہے۔“

سورہ اعراف میں فرمایا:

﴿قُلْ إِنَّ اللَّهَ لَا يَأْمُرُ بِالْفُحْشَاءِ اتَّقُولُونَ عَلَى اللَّهِ مَا لَا تَعْلَمُونَ﴾ [الأعراف: ٢٨/٧]

”کہو یقیناً اللہ بے حیائی کا حکم نہیں دیتا، کیا تم اللہ پر بدون علم باقیں جوڑتے ہو؟“

اسی سورت میں دوسرے مقام پر فرمایا:

﴿قُلْ إِنَّمَا حَرَمَ رَبِّ الْفَوَاحِشَ مَا ظَهَرَ مِنْهَا وَ مَا بَطَنَ وَ الْإِثْمُ وَ الْبَغْيَ بِغَيْرِ الْحَقِّ وَ أَنْ تُشْرِكُوا بِاللَّهِ مَا لَمْ يُنَزِّلْ بِهِ سُلْطَانًا وَ أَنْ تَقُولُوا عَلَى اللَّهِ مَا لَا تَعْلَمُونَ﴾ [الأعراف: ٣٣/٧]

”کہو میرے رب نے تو صرف ان چیزوں کو حرام کیا ہے بے حیائی کھلے طور پر ہو یا چھپ کر، ظلم، زیادتی ناحق، اللہ تعالیٰ کے ساتھ کسی کو بلا دلیل شریک بنانا، اور اللہ پر افتراء باندھنا۔“

سورہ نحل میں فرمایا:

﴿إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ﴾ [الحل: ١٦]

”جو لوگ اللہ تعالیٰ پر افتراء باندھتا ہے میں وہ کامیاب نہیں ہوں گے۔“

سورہ فصل میں ہے:

﴿قُلْ فَاتُوا بِكِتبِ مِنْ عِنْدِ اللَّهِ هُوَ أَهْدِي مِنْهُمَا..... وَ مَنْ أَضَلُّ
مِمَّنِ اتَّبَعَ هَوَاهُ بِغَيْرِ هُدًى مِنَ اللَّهِ إِنَّ اللَّهَ لَا يَهْدِي الْقَوْمَ
الظَّلِيمِينَ﴾ [القصص: ٤٩ / ٢٨]

”کہو پس کوئی ایسی کتاب لاو جس میں ان دونوں کتابوں (تورات و قرآن) سے
زیادہ ہدایت ہو۔۔۔۔۔ اس سے بڑھ کر کون گمراہ ہے جو ہدایت کو چھوڑ کر اپنی
خواہش کی پیروی کرتا ہے، اللہ تعالیٰ خالق قوم کو ہدایت نہیں دیتا۔“

سورہ زمر میں فرمایا:

﴿وَيَوْمَ الْقِيَمَةِ تَرَى الَّذِينَ كَذَبُوا عَلَى اللَّهِ وَجْهُهُمْ مُسُودَةٌ أَيْسَرَ
فِي جَهَنَّمَ مَثُوَّى لِلْمُتَكَبِّرِينَ﴾ [الزمر: ٣٩ / ٦٠]

”قیامت کے دن تو ان کو دیکھے گا جن لوگوں نے اللہ پر جھوٹ بولا ان کے چہرے
سیاہ ہوں گے اور متکبروں کا ٹھکانا جہنم ہے۔“

﴿وَ مَنْ أَظْلَمُ مِمَّنِ افْتَرَى عَلَى اللَّهِ كَذِبًا أُولَئِكَ يُعَرَضُونَ عَلَى
رَبِّهِمْ وَ يَقُولُ الْأَشْهَادُ هُؤُلَاءِ الَّذِينَ كَذَبُوا عَلَى رَبِّهِمْ أَلَا لَعْنَةُ اللَّهِ
عَلَى الظَّلِيمِينَ﴾ [ہود: ١١ / ١٨]

جو اللہ پر افتراء باندھتا ہے اس سے بڑا خالق کون ہے؟

جس سے یہ بات واضح ہوتی ہے کہ بغیر دلیل شرعی کے کوئی بات نہیں کہنی چاہیے اور اگر
کوئی ایسا کرے گا تو یہ افتراء علی اللہ ہوگا جو کسی صورت معااف نہیں ہو سکتا اور اس سے بڑھ کر کوئی
ظلم اور گناہ بھی نہیں، اس لیے ﴿أَتَقُولُونَ عَلَى اللَّهِ مَا لَا تَعْلَمُونَ﴾ [الأعراف: ٧ / ٢٨] فرمایا
ہے، یہ نہیں فرمایا کہ ”أتقولون خلاف ما أنزل عليكم؟“

۲۔ سابقہ عقیدے کی دوسری وجہ ظن تجھیں ہے، یعنی بسا اوقات تجربہ کے طور پر بعض اشیاء کے فوائد یا نقصانات واضح ہو جاتے ہیں، جس کی بنا پر عقل اس فعل کو حق کی لڑی میں مسلک کر دیتی ہے، جیسے فلاں شخص میں فلاں منفعت ہے، پس وہ اللہ تعالیٰ کے ہاں بھی مقبول ہے یا اس میں اس قسم کے نقصانات ہیں تو اسے عند اللہ مردود ہونا چاہیے۔ پس اس قسم کے لوگ کتاب اللہ کے بغیر یعنی کسی شرعی دلیل کے بغیر ہی اپنی عقل پر اعتماد کرتے ہوئے ان اشیاء پر حکم مرتب کر دیتے ہیں، جسے خرص تجھیں اور اتباع رائے کہا جائے گا۔ امور معاشریہ میں گویہ انداز کار آمد ہے لیکن امور دینیہ میں قطعاً مردود ہے، جس پر متعدد نصوص شاہد ہیں سورہ ذاریات میں اللہ تعالیٰ فرماتے ہیں:

﴿قُتِلَ الْخَرُّصُونَ ﴿٢﴾ الَّذِينَ هُمْ فِي غَمَرَةٍ سَاهُونَ﴾ [الذاريات: ۱۰، ۱۱]“اُنکل لگانے والے مارے گئے جو غفلت میں پڑے ہوئے ہیں۔”

سورۃ الانعام میں ہے:

﴿قُلْ هُلْ عِنْدَكُمْ مِنْ عِلْمٍ فَتُخْرِجُوهُ لَنَا إِنْ تَتَّبِعُونَ إِلَّا الظَّنَّ وَإِنْ أَنْتُمْ إِلَّا تَخْرُصُونَ﴾ [الأنعام: ۶/۱۴۸]“کہو اگر تمھارے پاس کوئی علم ہے تو نکال لاؤ، تم تو صرف ظن کی پیروی کرتے اُنکل پچھو باتیں بناتے ہو۔”

اور سورۃ زخرف میں ہے:

﴿وَقَالُوا لَوْ شَاءَ الرَّحْمَنُ مَا عَبَدُنَاهُمْ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ﴾ [الزخرف: ۴۳/۲۰]“اور حضرت ابن عباس سے مرفوعاً مردی ہے کہ آنحضرت ﷺ نے فرمایا:

”جس نے قرآن مجید میں اپنی رائے سے کام لیا تو اسے اپنا ٹھکانا جہنم میں بنانا ہوگا۔“

اسے امام ترمذی نے اپنی سنن میں ذکر کیا ہے۔^①

^① ضعیف۔ سنن الترمذی: أبواب تفسیر القرآن ، باب ما جاء في الذي يفسر القرآن برأيه. اس کی سنن میں عبد‌العلیٰ بن عامر الشعبلی کو امام احمد اور ابو زرمه نے ضعیف کہا ہے۔ (میزان الاعتدال: ۲/ ۵۳۰) تفصیل کے لیے دیکھیے: الضعیفة (۱۷۸۳)

اس قسم کی متعدد احادیث و آیات اس بات پر دال ہیں کہ امورِ من اللہ میں رائے سے کام نہیں لینا چاہیے۔

اسی طرح عقل جب کسی مروجہ فعل کا جائزہ لیتی ہے تو وہ سوچتی ہے کہ اس امر پر زمانہ قدیم سے ہمیشہ سے عمل اس بات کا مقتضی ہے کہ اس پر ضرور کوئی نہ کوئی دلیل موجود ہے، یہ کیسے ہو سکتا ہے کہ اس کی دلیل نہ ہو اور وہ راجح بھی ہو جائے؟ اور اگر یہ عمل باطل ہوتا تو عقلاء اس کی تردید کرتے اور اللہ تعالیٰ اس کے غلط ہونے کی وجہ سے اس کے ازالے کے اسباب پیدا فرمادیتے، جس سے یہ ثابت ہوتا ہے کہ یہ امر صحیح اور درست ہے۔ حالانکہ یہ خیال بالکل باطل ہے، کسی چیز کے ثبوت کے لیے صرف کتاب اللہ یا حدیث رسول اللہ ﷺ پیش ہونی چاہیے۔ یہ عادت تو مشرکین کی تھی کہ وہ خود ایک بات بنایتے، پھر کہتے کہ اگر یہ بُری ہوتی تو اللہ تعالیٰ اس سے منع فرمادیتے۔ چنانچہ سورۃ انعام میں ہے:

﴿سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا أَبَاوْنَا وَ لَا

حَرَّمْنَا مِنْ شَيْءٍ﴾ (إلى قوله) أَنَّ اللَّهَ حَرَّمَ هَذَا [الأنعام: ۱۴۹] [۱۵۰]

”مشرک لوگ عنقریب یہ کہیں گے کہ اگر اللہ چاہتا تو ہم شرک نہ کرتے نہ ہمارے بڑے اور نہ کسی شے کو حرام ٹھہراتے۔“

اسی طرح سورۃ زخرف میں فرمایا کہ اس برے فعل پر استدلال یہ لاتے ہیں:

﴿لَوْ شَاءَ الرَّحْمَنُ مَا عَبَدَنَاهُمْ﴾ [الزخرف: ۴۳ / ۲۰]

یعنی اگر اللہ چاہتا تو ہم ان کی عبادت نہ کرتے۔

اسی طرح سورۃ الاعراف آیت (۲۸) سورۃ یوسف آیت (۳۰) سورۃ الشعراء آیت (۲۹) تا ۲۷) اور سورت لقمان آیت (۲۰، ۲۱) میں اسی بات پر زور دیا گیا ہے کہ کفار اپنے فعل و کردار پر جو اپنے آباء و اجداد کے روایات سے استدلال کرتے ہیں سراسر غلط و نادانی ہے، ان کے افعال قطعاً جحت شرعی نہیں ہو سکتے۔ کتب احادیث سے بھی اسی کی تائید ہوتی ہے، چنانچہ امام بیہقی نے شعب الایمان میں حضرت علی رضی اللہ عنہ سے مرفوعاً نقل کیا ہے:

”یو شک اُن یأتی علی النّاس زمان لا یبقى من الإسلام إلا اسمه (إلى قوله) وفيهم تعود“^①

”لوگوں پر عنقریب ایسا زمانہ آئے گا کہ اسلام برائے نام رہ جائے گا، قرآن رسم ہی ہو گا، علماء برے ہوں گے، ان سے فتنہ اٹھے گا اور انھیں میں لوٹے گا۔“

اور بسا اوقات قیاس ناقص بھی کسی امر کا احسان پیدا کرتا ہے اور یہ قیاس بھی موجب ضلالت ہے، جو احکام دینیہ میں مردود ہے۔ مثلاً کفار نے خرید و فروخت کے نفع کو سود کے برابر خیال کرتے ہوئے بیع و شراء کے نفع پر اسے قیاس کیا۔ اللہ تعالیٰ انھی کا ذکر فرماتے ہیں:

﴿ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَ أَحَلَ اللَّهُ الْبَيْعَ وَ حَرَمَ الرِّبَا﴾

[البقرہ: ۲/۲۷۵]

”یہ (سرما) اس لیے ہے کہ انھوں نے کہا بیع سود کی طرح ہے، حالانکہ اللہ تعالیٰ نے بیع کو حلال کیا ہے اور سود کو حرام ٹھہرایا ہے۔“

اور بسا اوقات بدعت کا موجب امور دین میں افراط و تغیریط ہوتا ہے کہ جب کسی چیز کو بدعی م مشروع دیکھتا ہے تو خیال کرتا ہے کہ شاید اس میں جس قدر زیادتی ہو موجب اجر و ثواب ہو حالانکہ ایسا نہیں، شریعت مطہرہ نے ہر ایک شے کی حدود مقرر فرمادی ہیں۔ قرآن مجید میں ہے:

﴿وَتُلْكَ حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ﴾ [الطلاق: ۱/۶۵]

”یہ اللہ تعالیٰ کی حدود ہیں، جو اللہ تعالیٰ کی حدود توڑے گا تو اس نے اپنے نفس پر ظلم کیا۔“

سورۃ نساء میں ہے:

﴿وَ مَنْ يَعْصِ اللَّهَ وَ رَسُولَهُ وَ يَتَعَدَّ حُدُودَهَا يُدْخِلُهُ نَارًا خَالِدًا فِيهَا﴾

وَلَهُ عَذَابٌ مُّهِينٌ [النساء: ۴/۱۴]

”جو شخص اللہ اور اس کے رسول کی نافرمانی کرے اور اس کی حدود کو توڑے تو اللہ اس کو آگ میں داخل کرے گا، وہ اس میں ہمیشہ رہے گا اور اس کے لیے رسوأ کرنے والا عذاب ہے۔“

^① ضعیف. شعب الإیمان للبغیقی (۳۱۱ / ۲) برقم (۱۹۰۸) الكامل في ضعفاء الرجال (۴ / ۲۲۸)
(ترجمہ عبداللہ بن دکین) علی بن حسین کا علی بن ابی طالب شاشی سے ساع ثابت نہیں ہے۔ واللہ اعلم

اسی طرح امام داری ﷺ نے ابوالغبہ کے واسطے سے مرفوعاً ذکر کیا ہے کہ آنحضرت ﷺ فرمایا:

”اللہ تعالیٰ نے فرائض مقرر کیے ہیں انھیں ضائع نہ کرو اور حدود مقرر کی ہیں ان سے تجاوز مت کرو۔“^①

اس سے یہ ثابت ہوتا ہے کہ ہر امر کے لیے اللہ اور اس کے رسول ﷺ نے حدود مقرر فرمادی ہیں، جن سے تجاوز کسی حال میں بھی درست نہیں، اور ان امور کی حیثیت ادویہ کی مانند ہے کہ جیسے ان کی مقدار اور طریقہ استعمال اور موسم و شرود کا لحاظ مختلف ہے، اگر ان کا لحاظ نہ ہو تو فائدہ کی بجائے بعض اوقات نقصان ہوتا ہے، بعینہ یہی کیفیت امور دین کی ہے کہ اس میں بھی حدود سے تجاوز ثواب کا موجب نہیں بلکہ عقاب کا موجب ہے۔

افراد اگر اعتقدات یا معاملات و مقامات و واردات و حالات میں ہوتے اسے غلو کہتے ہیں اور اگر علم کے بارے میں ہوتے اسے تعمق کہتے ہیں اور اگر اخلاق و عبادات میں ہوتے اسے رہبانیت اور اگر عادات میں ہوتے تکلف اور اگر طہارت و نجاست کے دور کرنے میں ہوتے اسے وسوس اور اگر مراتب و مسائل و مقاصد یا اصول و فروع کے عدم حفظ کے بارے میں ہوتے اسے ظلم و سفاہت کہتے ہیں، اور محافظت مراتب کو انصاف و فقاہت کہتے ہیں۔ سورہ بقرہ میں ہے:

﴿أَتَأُمْرُونَ النَّاسَ بِالبِرِّ وَ تَنْسُونَ أَنفُسَكُمْ وَ أَنْتُمْ تَتْلُونَ الْكِتَبَ

﴿أَفَلَا تَعْقِلُونَ﴾ [البقرہ: ۴۴ / ۲]

”کیا تم لوگوں کو نیکی کا حکم دیتے ہو اور اپنے آپ کا خیال نہیں کرتے، حالانکہ تم کتاب پڑھتے ہو، کیا تمہیں عقل نہیں؟“

یعنی احکام دین کی تعلیم اور کتاب اللہ کی تلاوت عمل اور تہذیب نفس کا وسیلہ ہے اور تم نفس تعلیم و تعلم کو مقصود بالذات خیال کرتے ہو۔ اسی سورہ میں آگے چل کر فرمایا:

﴿وَ لَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِمَا مَعَهُمْ (إِلَى قَوْلِهِ)

﴿بِبَأْبَلَ هَارُوتَ وَ مَارُوتَ﴾ [البقرہ: ۱۰۲ / ۲]

^① حسن لغیرہ۔ یہ حدیث سنن داری کی بجائے سنن دارقطنی اور دیگر کتب میں مردی ہے، جس کی تفصیل گزر چکی ہے۔

”جب ان کے پاس وہ رسول آیا جوان کی کتاب کا مصدق ہے، انہوں نے اللہ کی کتاب پھینک دی اور سحر کے پیچھے پڑ گئے۔“

لیعنی علم شرعی چھوڑ کر تم نے زوائد علوم کی طرف توجہ کی۔ چنانچہ فرمایا:

﴿وَلَقَدْ عَلِمُوا لَمَنِ اشْتَرَهُ مَا لَهُ فِي الْآخِرَةِ مِنْ خَلَاقٍ﴾ [البقرہ: ۲/۱۴۲]

”یہ جانتے ہیں کہ جو جادو کے پیچھے پڑے گا اس کا آخرت میں کوئی حصہ نہیں ہے۔“

اگرچہ بعض علوم شیاطین سے ماخوذ ہیں اور بعض ملائکہ سے مگر آخرت میں ان کا کوئی فائدہ نہیں، یہ تو لغو محض ہیں ان کے حصول کی کوشش کرنا مضر ہے۔ پھر اسی سورت میں فرمایا:

﴿ثُمَّ أَنْتُمْ هَوْلَاءِ تَقْتَلُونَ أَنفُسَكُمْ وَ تُخْرِجُونَ فَرِيْقًا مِنْكُمْ مِنْ

دِيَارِهِمْ﴾ (إلى قوله) أَشَدِ الْعَذَابِ [البقرہ: ۸۵]

”پھر تم لوگ اپنے ہم جنسوں کو قتل کرتے اور ان کو گھروں سے نکالتے ہو اور قیدیوں کو چھڑاتے ہو، جو تم میں سے ایسا کرے گا وہ دنیا میں رسوا ہو گا اور آخرت میں سخت عذاب میں بنتا ہو گا۔“

اس سے معلوم ہوتا ہے کہ مظلوم کی مدد کرنا ظلم کے ترک سے کم مرتبہ ہے اور تم اس کا کوئی خیال نہیں کرتے۔ اسی سورت میں ہے:

﴿سَيَقُولُ السُّفَهَاءُ مِنَ النَّاسِ مَا وَلَهُمْ عَنْ قِبْلَتِهِمُ الَّتِي كَانُوا عَلَيْهَا

قُلْ لِلَّهِ الْمَشْرِقُ وَ الْمَغْرِبُ يَهْدِي مَنْ يَشَاءُ إِلَى صِرَاطِ مُسْتَقِيمٍ﴾ [البقرہ: ۲/۱۴۲]

[البقرہ: ۲/۱۴۲]

”عنقریب بے وقوف لوگ کہیں گے کہ ان کو اس قبلے سے کس نے پھیرا جس پر وہ

پہلے تھے؟ کہو مشرق اور مغرب تو اللہ کے ہیں، جس کو چاہے سیدھا رستہ بتائے۔“

لیعنی استقبال قبلہ مخصوص اصول دین سے نہیں بلکہ تقوی اصول دین سے ہے، تقاضل

ادیان کے لیے اس میں غور کرنا چاہیے۔ سورہ آل عمران میں ہے:

﴿هَأَنْتُمْ هَوْلَاءِ حَاجِجُتُمْ فِيمَا لَكُمْ بِهِ عِلْمٌ فَلِمَ تُحَاجُّونَ فِيمَا لَيْسَ

لَكُمْ بِهِ عِلْمٌ وَ اللَّهُ يَعْلَمُ وَ أَنْتُمْ لَا تَعْلَمُونَ﴾ [آل عمران: ۳/۶۶]

”تم نے ان امور میں جھگڑا کیا جن کا تم کو علم ہے، پھر تم ان امور میں کیوں جھگڑتے ہو جن کا تم کو علم نہیں؟ اللہ جانتا ہے اور تم نہیں جانتے ہو۔“

اس سے معلوم ہوتا ہے کہ جس چیز کا علم اصل کتاب سے نہ ہواں میں بحث فضول ہے، کیونکہ جمیع معلومات کا احاطہ خداوند تعالیٰ کا خاصہ ہے، یہ دراصل تعمق سے ہے۔ نیز اسی سورت میں ہے:

﴿هُوَ الَّذِي أَنْزَلَ عَلَيْكَ الْكِتَبَ مِنْهُ آيَاتٌ مُّحَكَّمَاتٌ هُنَّ أُمُّ الْكِتَبِ وَ أُخْرُ مُتَشَبِّهَاتٍ فَمَا مَا الَّذِينَ فِي قُلُوبِهِمْ زَيْغٌ فَيَتَبَعُونَ مَا تَشَابَهَ مِنْهُ﴾
(إلى) أُولُوا الْأَلْبَاب﴾ [آل عمران: ٢/٣]

”اللہ تعالیٰ نے یہ کتاب تجھے دی ہے، اس کی بعض آیات مکمل ہیں اور بعض متشابہات ہیں، جن کے دل میں مجھی ہے وہ متشابہ کے پیچھے لگتے ہیں، ان کی حقیقت معلوم کرنا چاہتے ہیں۔“

سورۃ بنی اسرائیل میں ہے:

﴿وَ لَا تَقْفُ مَا لَيْسَ لَكَ بِهِ عِلْمٌ إِنَّ السَّمَعَ وَ الْبَصَرَ وَ الْفُؤَادَ كُلُّ أُولَئِنَّكَ كَانَ عَنْهُ مَسْؤُلًا﴾ [بنی اسرائیل: ٣٦ / ٧١]

”جس چیز کا تجھے علم نہیں اس کے پیچھے نہ لگو کیونکہ کان، نظر، دل سے سوال کیا جائے گا۔“

اسی سورت میں ہے:

﴿وَ يَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّيٍّ وَ مَا أُوْتِيْتُمْ مِنَ الْعِلْمِ إِلَّا قَلِيلًا﴾ [بنی اسرائیل: ٨٥ / ٧١]

”یہ لوگ تجھ سے روح کے بارہ میں سوال کرتے ہیں، کہ روح تو میرے رب کا امر ہے، اور تمہیں علم سے کم واقفیت ہے۔“

سورۃ کھف میں ہے:

﴿سَيَقُولُونَ ثَلَاثَةٌ رَّابِعُهُمْ كَلْبُهُمْ وَ يَقُولُونَ خَمْسَةٌ سَادِسُهُمْ كَلْبُهُمْ رَجُمًا بِالْغَيْبِ وَ يَقُولُونَ سَبْعَةٌ وَ ثَامِنُهُمْ كَلْبُهُمْ قُلْ رَبِّيْ أَعْلَمُ

**بِعِدَّتِهِمْ مَا يَعْلَمُهُمْ إِلَّا قَلِيلٌ فَلَا تُمَارِ فِيهِمْ إِلَّا مِرَاءً ظَاهِرًا وَ لَا
تُسْتَفَتِ فِيهِمْ مِنْهُمْ أَحَدًا** ﴿الکھف: ۱۸﴾ [۲۲/۱۸]

”عنقریب یہ لوگ کہیں گے (اصحاب کھف) تین ہیں چوتھا ان کا کتا ہے۔ اور کہیں
گے پانچ ہیں چھٹا ان کا کتا ہے۔ یہ سب اندازے ہیں، اور کہیں گے سات ہیں
آٹھواں ان کا کتا ہے، کہو میرا رب ان کی گنتی سے خوب واقف ہے، ان کو کم لوگ
جانتے ہیں، ان میں جھگڑا نہ کرو اور نہ کسی سے پوچھ چکھ کرو۔“
اس کے بعد فرمایا:

﴿قُلِ اللَّهُ أَعْلَمُ بِمَا لَبَثُوا ... مُلْتَحَدًا﴾ ﴿الکھف: ۲۶﴾ [۲۷، ۲۶]

”ان کے غار میں ٹھہر نے کی مدت کو اللہ تعالیٰ خوب جانتا ہے، آسمانوں اور زمین کی
مخفيٰ چیزوں سے وہی واقف ہے۔“

ان آیات کا یہ مطلب ہے کہ کتاب اللہ کی تعلیم و تعلم اور علم شریعت کی تحقیق میں مشغول ہونا
چاہیے نہ کہ علم الہی کی کئی معلوم کرنے اور کائنات کے واقعات کی تفہیش میں۔ سورہ آل عمران میں ہے:
**﴿مَا كَانَ لِبَشَرٍ أَنْ يُؤْتَيَهُ اللَّهُ الْكِتَبَ وَ الْحُكْمَ وَ النُّبُوَةَ (إِلَى) أَنْتُمْ
مُسْلِمُونَ﴾** [آل عمران: ۳/۷۹، ۸۰]

کسی آدمی کا یہ حق نہیں کہ اللہ اسے کتاب اور حکمت اور نبوت عطا فرمائے پھر وہ
کہے کہ اللہ کو چھوڑ کر میری عبادت کرو۔

یعنی انبیاء و ملائکہ کی تعظیم کے حکم سے ان کی عبادت نہیں صحیح چاہیے، نہ ان کو کارخانہ
عالم میں حکمران خیال کرنا چاہیے، یہ شانِ ربویت صرف اللہ تعالیٰ کے ساتھ مخصوص ہے۔



فہریں

3	عرض ناشر.....	✿
5	پیش لفظ.....	✿
11	مقدمہ از فضیلۃ الشیخ حافظ صلاح الدین یوسف حجۃ اللہ	✿
85	تقديم از فضيله الشیخ ڈاکٹر عبدالرحمن فريواني	✿
112	مقدمة التحقيق.....	✿
118	سوالیخ مؤلف	✿

الاصلاح (حصہ اول)

131	آغاز کتاب	✿
134	تعصب	✿
134	غرض تصنیف	✿
135	المحدثیث اور حفییہ میں نہ اصولی اختلاف ہے نہ فروعی	✿
137	تنبیہ	✿
138	قياس کے متعلق ابن حزم کی رائے	✿
139	مصلحت و عملت میں فرق اور مذہب المحدثیث	✿
140	اہل ظاہر اور اہل حدیث میں فرق	✿
141	اصحاب قیاس کی غلطیاں	✿
142	نصوص صحیط حوادث ہیں	✿
142	منکرین قیاس کی غلطیاں	✿

143	استصحاب کی اقسام 
143	صحیح مذهب 
144	P 
144	ایک اشکال اور اس کا جواب 
145	قياس جلی 
146	اجماع کی جیت 
150	اہل حدیث اور اہل رائے کا طریقہ استدلال 
152	اہل حدیث اور اہل الرائے میں فروعی اختلاف کی نفعی کیوں؟ 
155	قراءت فاتحہ کے متعلق شاہ عبدالعزیز رحمۃ اللہ علیہ کا فتویٰ 
158	اہل حدیث اور احناف میں تقليید کا اختلاف 
159	تقليید کے جواز یا وجوب کی صورت 
161	چار قسم کے لوگوں کے لیے تقليید منع اور حرام ہے 
162	انہم محققین کا طرز استدلال 
164	احکام شرعیہ کی معرفت کے لیے کتاب و سنت کا تسعیں کتنی قسم پر ہے؟ 
165	اجتہاد مختصری ہے یا نہیں؟ 
166	عامی کا مذهب 
167	تبذیلی مذهب پر تجزیہ 
169	کیا کوئی خفی خلاف مذهب حدیث پر عمل کرنے سے خفیت سے خارج ہو جاتا ہے؟ 
171	مسلک الہمحدیث کی حقانیت 
173	منکرین بدعات کو تنبیہ 
174	تقليید شخصی کا حکم 
190	مکلف کی اقسام 
192	شرط اجتہاد 

193	موافقات سے اجتہاد کا بیان 
194	اجتہاد کی اقسام 
197	ابن عربی کی وصیت 
201	سواد عظیم 
204	P 
207	اہل حدیث کے ناری ہونے کی چار وجہ اور ان کا جواب 
207	وجہ اول 
207	قياس کے دلائل 
215	وجہ دوم 
215	حدیث ترمذی پر گفتگو 
216	مذہب کیا شے ہے؟ 
218	لفظ اہل حدیث کا استعمال 
219	اہل اسلام کا اتحاد کیسے ہو سکتا ہے؟ 
220	تنبیہ 
222	مجتہد کی اقسام 
227	کیا اہل حدیث ائمہ اربعہ کو برآمد تھے ہیں؟ 
233	بخاری کی صحت پر مؤلف کا اعتراض 
237	مسئلہ علم غیب غیر باری تعالیٰ 
238	تنبیہ 
242	بحث نداء یا رسول اللہ 
246	نداء رسول اللہ کے دلائل 
250	مسئلہ استعانت 
250	تمہید 

255	مقداد
259	بشریت
261	قدم بوسی
265	عرس
266	قبوں پر قبے بنانا
268	کیا اللہ تعالیٰ کو حاضر ناظر کہنا جائز ہے؟
269	کیا رسول اللہ کو ہر جگہ حاضر ناظر کہنا درست ہے؟

الاصلاح (حصہ دوم)

274	سبب تالیف
274	الاستفتاء
277	شرعی بدعت کی تعریف
284	حافظ ابن تیمیہ کی رائے عالی
285	بدعت اور عام یا مطلق دلائل سے استدلال
286	بدعات کیوں عام یا مطلق دلائل کے نیچے داخل نہیں یا کس طرح مستثنی ہیں؟.....
287	بدعت کے رد میں ایک حدیث
294	کھجوروں کو تلخ کرنے کا واقعہ
296	حافظ ابن قیم رحمۃ اللہ علیہ اور بدعت۔ امر دین اور امر دنیا میں فرق
296	جناب شیخ احمد سرہندی (المعروف بمجد الف ثانی) کا فتوی
298	بدعت کی اقسام
300	حضرت عمر رضی اللہ عنہ اور حجر اسود کا بوسہ
301	ایک بات جو یاد رکھنے کے قابل ہے
304	رسول اللہ ﷺ کا ایک فرمان

307	بُعْضِ عَبَادَاتِ كَتَبِيَّنَاتٍ وَأَوْرَجَصَاتٍ پَرِسْلَفُ كَا انکار 
309	اعتراف 
310	جواب 
311	شَاهِ اسماعِيلَ ﷺ کا بیان 
312	اس امر کی ذرا وضاحت کہ بدعاۃ عام اور مطلق ادلہ کا فرد کیوں نہیں؟ 
317	وعنط میں تعین 
317	تیجے کی ممانعت پر دلائل 
318	بدعۃ کی نہدستی میں دو احادیث 
318	اہل بدعت کی طرف سے اعتراض 
319	جواب 
319	دوسری حدیث 
321	تنبیہ 
324	اس کی کچھ تفصیل 
324	بدعۃ کی تفہیم 
325	شرعی بدعت کے غیر منقسم ہونے پر دلائل 
330	۲۔ تیجا، ساتواں اور چالیسویں کے بدعت ہونے پر دوسری دلیل 
331	اہل بدعت کی طرف سے اس حدیث کا جواب 
332	اس کا جواب سنئے! 
333	۳۔ فاتحہ مرسومہ کے بدعت ہونے پر تیسرا دلیل 
333	تشہب کے مسئلہ کی کچھ وضاحت 
334	اندھی تقليد کی مثال 
336	اہل بدعت کا اعتراض 
337	جواب 

اختلاف کے وقت صرف اللہ اور اس کا رسول ہی حاکم ہو سکتے ہیں 338	✿
ایسی مجالس میں شمولیت جن میں ان بدعاں کا ارتکاب ہو 338	✿
نیک عمل میں یہ شرط ہے کہ سنت کے مطابق ہو 339	✿
بدعی کے ساتھ تعلق کا کیا حکم ہے؟ 341	✿
جو لوگ بدعاں کی تردید کرتے ہیں ان کو تنبیہ 342	✿
کفار کی رسم و رعیت کرنے سے انسان اسلام میں پورا داخل نہیں ہوتا 343	✿
تعین ایام پر بعض اہل بدعت حدیث ذیل سے استدلال کرتے ہیں 344	✿
سوئم کی ممانعت پر چوتھی دلیل 345	✿
۵۔ سوئم کے منع ہونے کی پانچویں دلیل 348	✿
۶۔ سوئم کے منع ہونے کی چھٹی دلیل 348	✿
قرآن مجید پڑھ کر اس کا ثواب میت کو پہنچانے میں علماء کا اختلاف 350	✿
شاد ولی اللہ کا ایک فتوی 351	✿
شاہ عبدالعزیز کا قول 353	✿
شاہ اسماعیل شہید کا قول 355	✿
سوئم کی ممانعت پر ایک اور فتوی 356	✿
بعض جہلاء کا اعتراض 356	✿
مولانا عبدالحی حنفی کا فتوی 357	✿
علماء احتجاف کا ایک اور فتوی 357	✿
قاضی ثناء اللہ پانی پی حنفی کا فتوی 358	✿
جواب 360	✿
اہل بدوع کا مأخذ اور استدلال 362	✿
اہل بدوع علم میں کچھ ہوتے ہیں 362	✿
تنبیہ 363	✿

364	❖ ختم یعنی کھانے پر فاتحہ پڑھنے کے دلائل اور ان کی حقیقت
365	❖ میت کے نفع رسانی کے طریقوں پر مفصل بحث
366	❖ اہل بدعت کی ایک اور دلیل کا جائزہ
368	❖ جانب مولانا استاذ الکل مولوی سید نذر حسین <small>رحمۃ اللہ علیہ</small> کا فتوی
371	❖ کتب حدیث اور ان کے طبقات
374	❖ صحیح حدیث کی اقسام اور ان کے مراتب
374	❖ حدیث نقل کرنے کا مسئلہ
376	❖ جواز فاتحہ علی الطعام کے دلائل پر تفصیلی بحث
382	❖ نیابت صرف روزے اور حج میں وارد ہوئی ہے
401	❖ مردجہ فاتحہ کے ثبوت میں اعتراف عجز
405	❖ خلاصہ کلام

الاصلان (حصہ سوم)

410	❖ قیاس کی تعریف
411	❖ قیاس کے اركان
411	❖ قیاس کی مثال
411	❖ اصل کی شروط
412	❖ علت کی شروط
414	❖ تعلیل میں اختلاف
417	❖ ۱۔ مسلک اجماع
417	❖ ۲۔ مسلک نص
417	❖ ۳۔ مسلک ایماء و تنبیہ
417	❖ ۴۔ مسلک سبر و تقسیم

418	❖ ۵۔ مسلک مناسبت
420	❖ مناسبت کی اقسام
422	❖ ۶۔ مسلک شبہ
422	❖ ۷۔ مسلک طرد
422	❖ ۸۔ مسلک دوران
422	❖ ۹۔ مسلک تنقیح المناط
422	❖ ۱۰۔ مسلک تحقیق المناط
423	❖ مصالح مرسلہ کی مختصر بحث
424	❖ تنبیہ
425	❖ مسائل منقولہ کی اقسام
425	❖ اجتہاد کی اقسام
425	❖ مجتہد کی تعریف اور اس کی شروط
427	❖ امام شوکانی اور قیاس
427	❖ وجود قیاس کے متعلق حافظ ابن حزم کی رائے
428	❖ مصلحت و علت میں فرق اور مذہب الہمدادیت، شاہ ولی اللہ دہلوی <small>رحمۃ اللہ علیہ</small> کے قول
430	❖ شاہ ولی اللہ اور اہل حدیث کا طریق استدلال:
433	❖ اہل ظاہر اور اہل حدیث میں فرق
434	❖ الاجتہاد (از موافقات شاطی)
435	❖ اقسام اجتہاد
437	❖ تحریف ادیان کے اسباب اور شاہ ولی اللہ <small>رحمۃ اللہ علیہ</small>
440	❖ رائے کی تقسیم اور حافظ ابن قیم <small>رحمۃ اللہ علیہ</small>
440	❖ رائے مُحَمَّد کی اقسام
441	❖ رائے نَمُوم کی اقسام

441	قیاس کے جواز اور عدم جواز پر بحث 
453	قیاس پر دو اعتراضات 
454	جواز قیاس پر دلائل 
463	استدلال اور حافظ ابن قیم رحمۃ اللہ علیہ 
466	صحیح مذہب 
467	مانعین قیاس کے اغلاط 
468	اصحاب قیاس کے اغلاط 
469	نصوص محیط حوادث ہیں؟ 
470	بدعت کی تمهید (از افاداتِ حافظ ابن تیمیہ رحمۃ اللہ علیہ، مع الزوائد) 
472	قائیں کے تین گروہ 
474	تنبیہ 
474	بدعت کی حقیقت 
478	بدعت کی تعریف میں امام شافعی رحمۃ اللہ علیہ، اور دیگر ائمہ کرام کے اقوال 
489	بحث اول 
489	بدعت اصلیہ کی تحقیق 
489	ملحق بالسنہ کے اثبات کی دلیل 
492	تعریف محدث 
492	لفظ ”امور“ کی تحقیق 
498	بدعت اصلیہ کا مفہوم 
498	بدعت و صفتیہ کی تحقیق اور اس کا مفہوم 
500	حدود معینہ اور صور خاصہ کی تعین 
504	حفظِ مراتب 
506	بدعت و صفتیہ کی تعریف 

506	بدعت اصلیہ و وصفیہ کی تعریف	❖
507	بدعت کے لیے قرون ثلاشہ کی قید کیوں ؟	❖
511	دوسری دلیل	❖
513	دلیل سوم	❖
514	چوتھی دلیل	❖
517	بدعات حقیقیہ کی مثالیں	❖
519	بدعات حکمیہ کی مثالیں	❖
527	حکم بدعت کے لیے تمہید	❖
530	مقدمہ دوم	❖
530	مقدمہ سوم	❖
531	بدعت کا حکم	❖
532	منہب حق کے دلائل	❖
543	فہارس	❖

